

श्रीजैन आत्मानन्द-शताब्दि-ग्रन्थमालायाः अष्टम ग्रन्थाङ्कः [८] ।


न्यायाम्मोनिधि-जैनाचार्य-श्रीमद्बिजयानन्दसूरीश्वरपट्टालङ्कारश्रीविजयवल्लभसूरिभ्यो नमः ।

कलिकालसर्वज्ञश्रीहेमचन्द्राचार्यसन्दृढं त्रिशष्टिशलाकापुरुषचरितमहाकाव्यम् ।



तस्यायं पाठान्तरादिसमलङ्कृतः अजित स्वाम्यादि-धर्मनाथ पर्यन्त जिनादि
चरितगर्भः द्वितीय विभागः ।

(संपादक-मुनिराजश्री मुनि पुण्यविजयजी महाराज.)



(प्रथम विभाग) सम्पादकः संशोधकश्च

स्व-पुसिद्धान्तपरमार्थप्रपञ्चप्रवीण-बृहत्पागच्छान्तर्गतसंविद्यशास्त्रीय-आद्याचार्य-न्यायाम्मोनिधि-
जैनाचार्यश्रीमद्बिजयानन्दसूरीश्वर(प्रसिद्धनाम-श्रीआत्मारामजीमहाराज)-
पट्टधराचार्यश्रीविजयवल्लभसूरीशमुख्यशिष्यरत्न-तपोनिधि-श्री-
विवेकविजयमुशिष्याचार्यपदोपशोभितश्रीविजयो-
मङ्गसूरिविनेयश्चरणविजयः ।]

प्रकाशयित्री-श्रीजैन-आत्मानन्द-सभा, भावनगर (सौराष्ट्र)

[प्रतयः १२५०] वीरसंवत् २४७६, विक्रमसंवत् २००६, आत्मसंवत् ५५, ईस्वी सन् १९५७.

S'ri-Jaina-Atmānanda-S'atābdi Series; Vol. VIII.

This Series is started to commemorate the Birth-centenary of the great S'vertāmbara Āchārya S'ri-Vijayānanda-Sūri, generally known by the name of S'ri Ātmārāmji, who was the First Āchārya of the Saivigna-S'ākhā of the Bṛihat-Tapa gachchha, by his worthy Paṭṭadhara Āchārya-S'ri-Vijayavallabha-Sūri, the founder of S'ri-Mahāvira-Jaina-Vidyālaya, Bombay, S'ri-Ātmānanda-Jaina-Gurukul, Gujrānwāla, (Punjab), S'ri-Ātmānanda-Jaina High-School, Ambālā City, (Punjab), S'ri-Pars'vanātha-Jain-Vidyālaya, Varkānā, (Mārwar) S'ri-Ātmānanda-Jain Library, Poonā City, etc.

NUMBER 8

TO BE HAD FROM

S'ri-Jain-Atmānan-Sabhā, Bhāvnagar (Saurashtra)

Founded in V. S. 1989, Ātma-Saṁvat 38, Vira-Saṁvat 2459, 1933 A. C.

S'ri-Jaina-Ātmānanda-S'atābdi Series ; No. VIII.

THE

TRISHASHTIS'ALĀKĀPURUSHACHARITRAM-MAHĀKĀVYAM

BY

S'RĪ-HEMACHANDRA-ĀCHĀRYA

Parvan Second, Third, Forth—(Part Second,)

(describing the noble deeds of Ajitaswami to Dharmanatha, and Chakravartin Etc.)

(Muniraj Shree Punyavijayaji महाराज.)

ORIGINALLY EDITED FRIST PART BY (First Parvan)

Muni CHARANAVIJAYA,

the discipe of Āchārya-S'rī-VIJAYAVALLABHA-Sūri,

Pattadhara of Nyāyāmbhonidhi-S'rī-VIJAYANANDA-Sūri,

the First Āchārya of the

BRIHAT-TAPĀGACHCHHA-SAMVIGNA-S'ĀKHĀ.

PUBLISHED BY

S'rī-JAINA-ĀTMĀNADA-SABHĀ, BHĀVNAGAR.

First editilon:

1250 Copies Prat & Book a Kas.

Price Rs. 10-0-0 Rs. 8-0-0

with out Post

Vira-Samvat 2476,

Vikrama-Samvat 2006,

Ātma-Samvat 55, 1950 A. C.

इदं पुस्तकं मुम्बय्यां कालवादेवीरोड-कोलभाटवीथ्यां
२६-२८ तमे गृहे निर्णयसागरमुद्रणालये
रामचन्द्र येसू शेडगेद्वारा
मुद्रापितम्

(विभाग बीजो पर्थ २-३-४)
प्रथमावृत्तिः १२५० (प्रत तथा बुकाकारे.)
—
मूल्य { प्रताकारे दश रुपीया
 { बुकाकारे आठ रुपीया अने
 पोस्टेज अलग.

प्रकाशितं च तत्
“ वल्लभदास त्रिभुवनदास गांधी,
(साहित्य भूषण)
सेक्रेटरी श्रीजैन-आत्मानन्द समा,
भावनगर (सौराष्ट्र)” इत्यनेन.

प्रकाशकनुं निवेदन.

कलिकालसर्वज्ञ परम पूज्य श्रीहेमचंद्राचार्यकृत श्री त्रिषष्टिश्लाका पुरुष चरित्र मूळ ग्रंथनुं बीजुं, त्रीजुं अने चोथुं (त्रण पर्व) बीजो ग्रंथ (विभाग) प्रताकारे अने पुस्तकाकारे श्री जैन आत्मानंद शताब्दिना आठमा पुष्प तरीके आ प्रगट करवामां आवेल छे.

न्यायांभोनिधि श्रीमद्विजयानंदसूरीश्वरजी (आत्मारामजी) महाराजनी जन्मजयति श्री वडोदरा शहेरमां आचार्य महाराजश्री विजयवल्लभसूरीश्वरजी महाराज साहेबना अध्यक्षपणा नीचे समारोहपूर्वक उजवाणी हती; ते परम गुरुभक्ति अने शताब्दिनुं चिरस्मरण जळवाई रहे ते माटे पूज्य आचार्य महाराजना विद्वान प्र. शिष्यश्री चरणविजयजी महाराजने ते कार्य सुप्रत करवामां आवेल्लुं हतुं. अने क्रमे क्रमे आत्मानंद शताब्दि सिरिज्ञना पाळळ आपवामां आवेल सात ग्रंथो प्रकट थया हता. दरम्यान विद्वान मुनिराजश्री चरणविजयजी महाराजना अचानक स्वर्गवास थयो. आवा विद्वान मुनिवर माटे आखा परिवारनी जेम ज आ समाने पण ते दुःखनो विषय बनेल छे.

त्यारबाद आ कार्य केटलोक वखत सुधी मुलतवी रहुं हतुं, परंतु त्रिषष्टिश्लाका पुरुष चरित्र जेवा महामूला व्याख्यान उपयोगी कथा अने काव्य साहित्यना अपूर्व ग्रंथनुं बाकीनुं प्रकाशन कार्य पूर्ण थनुं जोईए, तेम आचार्यश्री विजयवल्लभसूरीश्वरजी महाराजनी इच्छा थतां साक्षर शिरोमणि पूज्य श्री पुण्यविजयजी महाराजने ते कार्य सुप्रत कर्तुं. परम पूज्यश्री पुण्यविजयजी महाराजश्रीए पाटण ज्ञानमंदिर अने भंडारोनी व्यवस्था कर्ता पछी आगमो वगेरेना संपादननुं महान् कार्य तेओ घणा परिश्रमवडे करी रखा हता. समय पण बीजा कार्यो माटे नहोतो तेम छतां हाथमां लीयुं अने तेओ कृपाळुश्रीए आ ग्रंथमां आपेल प्रासंगिक विवेचनमां जणाव्या प्रमाणे आ ग्रंथनुं सुंदर संशोधन करी आ समाने प्रकाशन कार्य सुप्रत कर्तुं, जे माटे विद्वान मुनिराजश्री पुण्यविजयजी महाराजना आ सभा परम उपकार माने छे.

कृपाळु श्री पुण्यविजयजी महाराजे आ कार्य हाथमां लेवाथी ज आ बीजुं पुस्तक आटला वखते पण प्रकाशन थवा पाम्युं छे. जे माटे सभा पोतानो आनंद व्यक्त करे छे.

छापकल, कागळो वगेरे तेना तमाम कार्योनी हजी सुधीनी सरुत वघती जती मोंघवारीने लइने आ ग्रंथमां घणो म्होटो खर्च थयो छे.

पूज्यपाद आचार्य महाराजश्री विजयवल्लभसूरीश्वरजी महाराजनां उपदेशथी नीचे मुजब मदद मळी छे, जे माटे आ सभा अंतःकरणपूर्वक आभार माने छे.

रु. २०००) श्री आत्मानंद जन्म शताब्दि बोर्ड मुंबई.

रु. १०००) श्री गुजरानवाला (पंजाब) जैन संघ.

रु. ५०१) शाह प्रेमचंद मणिलालनी विधवा बाई मणिबहेन पाटण.

रु. ३५०१)

उक्त त्रणे सहायकोने खरा अंतःकरणथी धन्यवाद आपवामां आवे छे.

श्री आत्मानंद भवन-भावनगर.
घनतेरस सं. २००६

गांधी वल्लभदास त्रिभुवनदास.
(साहित्य मूषण.)

सेक्रेटरी श्रीजैन आत्मानंद सभा भावनगर

श्रीजैन-आत्मानन्द-शताब्दि-ग्रन्थमाला



मुद्रितग्रन्थाः

मूल्यम्

*१ श्रीवीतराग-महादेवस्तोत्रम्—कलिकालसर्वज्ञश्रीहेमचन्द्राचार्यप्रणीतम्	०—२—०
*२ प्राकृतव्याकरणम्—(अष्टमाध्यायसूत्रपाठो धातुपाठसहितश्च) ,,	०—४—०
*३ श्रीवीतराग-महादेवस्तोत्रम्—(गूर्जरभाषया सहितम्) ,,	०—४—०
४ न्यायाम्भोनिधि-जैनाचार्यश्रीविजयानन्दसूरीश्वर(प्रसिद्धनामधेय-श्रीआत्मारामजी)स्य जीवनचरितम् (गूर्जरगिरायाम्)	०—८—०
५ नवस्मरणादिस्तोत्रसन्दोहः	०—८—०
६ चारित्रपूजादित्रयीसङ्ग्रहः—आचार्यश्रीविजयवल्लभसूरिरचितः	०—२—०
*७ त्रिषष्टिशलाकापुरुषचरितमहाकाव्यम्—प्रथमं पर्व, कलिकालसर्वज्ञश्रीहेमचन्द्राचार्यप्रणीतम् प्रताकार रु. ६, बुकाकार रु. ६	६—०—०
८ त्रिषष्टिशलाकापुरुषचरितमहाकाव्यम्—बीजुं, त्रीजुं, चोथुं पर्व श्री कलिकाल सर्वज्ञ श्री हेमचन्द्राचार्य प्रणीतम् प्रताकारे बुकाकारे	१०—०—० १०—०—० ८—०—०

(पोस्टेज अलग.)

पुस्तकप्राप्तिस्थानम्—

श्रीजैन-आत्मानन्द-सभा

भावनगर, (सौराष्ट्र).

ॐ अर्हं नमः ॥

त्रिषष्टिशलाकापुरुषचरितस्य



द्वि-त्रि-चतुर्थपर्वणाम् विषयानुक्रमणिका ।

द्वितीयम् पर्व

प्रथमः सर्गः ।			विषयः	पृष्ठम्
विषयः		पृष्ठम्	विमलवाहनस्य परिषहसहनं तीर्थकृत्कर्मो- पार्जनञ्च ।	१६६
वत्सविजयवर्णनम् ।	१५७	विजयविमाने अमरो जातः । ...	१६६
सुसीमानगरीस्वरूपम् ।	१५७	द्वितीयः सर्गः ।	
पूर्वभवे प्रथमश्रीविमलवाहनभवः ।		१५८	अजितप्रभोः च्यवनम् ।	१६७
विमलवाहनस्य वैराग्यवासना ।	१५८	चतुर्दश स्वप्नाः ।	१६७
अरिन्दमसूरिविद्वानर्थं विमलवाहनस्य उद्यानगमनम् ।	१५९	अजितप्रभोर्गर्भावतरणं, विजयादेव्याः स्वप्नदर्शनञ्च ।	१६८
विमलवाहनस्य सूरिम् वैराग्यकारणस्य पृच्छा		१६०	स्वप्नलक्षणपाठकाः	१६९
अरिन्दमसूरेः आत्मवृत्तान्तः ।	१६०	अजितप्रभोर्जन्म.... ..	१७०
विमलवाहनस्य दीक्षाग्रहणेच्छा ।	१६१	दिवकुमारिकाकृतो जिनजन्मोत्सवः । ...	१७१
मंत्रिभिः परामर्शः ।	१६१	सौधर्मेन्द्रागमनम् ।	१७५
कुमारसंबोधनम् ।	१६२	सौधर्मेन्द्रेण पञ्चरूपेण प्रभोर्मेरौ नयनम् ।	१७७
कुमारस्य प्रत्युत्तरः ।	१६२	ईशानेन्द्रागमनम् ।	१७७
मंत्रिणः कुमारं प्रति शिक्षाप्रदानम् ।	१६३	जिनजन्मोत्सवार्थं चतुःषष्टेरिन्द्राणामा- गमनम् ।	१७८
कुमारस्य राज्याभिषेकः ।	१६३	मेरुशिरसि अच्युतेन्द्रविहिताजितजिन- पूजनम् ।	१८०
कुमारं उद्दिश्य विमलवाहनस्य शिक्षावचनम् ।		१६३	मेरुशिरसि सौधर्मेन्द्रविहिताजितजिनपूजनम् ।	१८१
विमलवाहन-प्रव्रज्या-महोत्सवः ।	१६४	सौधर्मेन्द्रेणाजितप्रभोः मातुः समीपे नयनम् ।	१८२
विमलवाहनस्य पञ्चमुष्टिलोचः ।	१६५		
सूरिवर्यस्य देशना ।	१६५		
विमलवाहनस्य विशुद्धचारित्रपालनम् ।	१६५		

विषयः	पृष्ठम्	विषयः	पृष्ठम्
अजितजिन-सगरचक्रिजन्मोत्सवः । ...	१८३	अधोलोकः, नरकाः, नरकावासा बलयाश्च ।	२००
जितशत्रुराजनिर्मितो नामकरणोत्सवः ।	१८४	भवनपतयस्तच्चिह्नानि तदिन्द्राश्च ।	२००
तृतीयः सर्गः ।			
अजितजिन-सगरचक्रिणोर्बाल्यलीला ।	१८५	व्यन्तरा वानव्यन्तरस्तच्चिह्नानि तदिन्द्राश्च ।	२००
सगरचक्रिणो विद्याभ्यासः ।	१८५	ज्योतिष्काः ।	२०१
अजितजिन-सगरचक्रिणोर्यौवनं पाणि- ग्रहणञ्च ।	१८७	तिर्यग्लोकः, मेरुश्च ।	२०१
अजितजिनराज्याभिषेकः तस्मिन्दीक्षा च ।	१८७	जम्बूद्वीपस्तद्वर्षाणि वर्षधराश्च । ...	२०२
अजितप्रभो राज्यवैभवः ।	१८८	जम्बूद्वीपहृदाः, महानद्यः, विदेहक्षेत्रम् च ।	२०२
अजितजिनस्य दीक्षासङ्कल्पः ।	१८८	विजयाः ।	२०३
सगरस्य प्रार्थना ।	१८९	जम्बूद्वीपस्य जगती वैताह्यगिरयश्च ।	२०३
सगरस्य राज्याभिषेकः ।	१९०	लवणाब्धिः, पातालकलशा वेलन्धरदेवाश्च ।	२०४
जिनस्य वार्षिकं दानम् ।	१९०	घातकी पुष्कराद्धं तद्गता मेरवश्च ।	२०४
अजितजिनप्रव्रज्यामहोत्सवः ।	१९१	मानुषोत्तरः ।	२०४
अजितप्रभोः प्रव्रज्या ।	१९२	आर्यानार्यदेशा मनुष्याश्च ।	२०५
पञ्च दिव्यानि	१९३	अन्तरद्वीपाः ।	२०६
अजितजिनस्योग्रविहारिता ।	१९४	नन्दीश्वरः ।	२०७
अजितप्रभोस्तपः ।	१९४	कर्मभूमयः, ऊर्ध्वलोकश्च ।	२०७
अजितजिनस्योग्रचर्या ।	१९५	वैमानिकाः ।	२०७
अजितप्रभोः केवलोत्पत्तिः, देवेन्द्राणामा- गमनं च ।	१९५	गणभृतां स्थापना ।	२०९
समवसरणम् ।	१९६	बलिः, गणभृद्देशना च ।	२१०
भगवतो द्वादशपर्षदा, समवसरणान्तर्गमनञ्च ।	१९७	शासनाधिष्ठायक-देव-देव्यौ ।	२१०
कर्मक्षयजास्तीर्थकृदतिशयाः ।	१९७	द्विजन्मना सह भगवतः संकेतवार्त्ता । ..	२१०
प्रभोर्व्रन्दनार्थं सगरस्य गमनम् ।	१९८	सुलक्षणा-शुद्धभट्टयोः कथानकम् । ...	२११
अजितप्रभोर्देशना ।	१९८	सम्यक्त्व-मिथवात्वयोर्देवगुरुधर्मणां च	२१२
चतुर्विधं धर्मध्यानम्, आज्ञाविचयमपाय- विचयं च ।	१९८	स्वरूपम् ।	२१२
विपाकविचयम्, विपाकः, अष्टौ कर्माणि ।	१९९	सम्यक्त्वस्य लक्षणादि ।	२१२
संस्थानविचयम लोकस्वरूपं च । ...	१९९	शुद्धभट्टस्य केवलोपार्जनम् ।	२१३
		चतुर्थः सर्गः ।	
		सगरस्य चक्ररत्नोत्पत्तिः, तत्पूजा च । ...	२१४
		दिग्विजयाय प्रयाणकम् ।	२१४
		सगरस्य दिग्विजयः ।	२१५

विषयः	पृष्ठम्
सगरस्य स्त्रीरत्नप्राप्तिः ।	२२३
सगरस्य विनीतायां प्रवेशः ।	२२४
मगरस्य चक्रिपदाभिषेकः । ...	२२५

पञ्चमः सर्गः ।

पूर्णमेघसुलोचनयोः पूर्वभवसम्बन्धः । ...	२२६
मेघवाहनसहस्राक्षयोः पूर्वभवः ।	२२६
राक्षसवंशः ।	२२६
सगरपुत्राणां देशदर्शनाय प्रस्थानम् , अपशकुनानि च ।	२२७
सगरपुत्रैः अष्टापदगिरेर्दर्शनम् ।	२२८
अष्टापदे जिनार्चनम् । ...	२२९
सगरपुत्रैः अष्टापदगिरेः परिखाविधानम् ।	२३०
सगरात्मजानां नागराजेन भस्मीकरणम् ।	२३१

षष्ठः सर्गः ।

सगरपुत्रमरणे तत्सैन्यानां विलापः ।	२३२
मगरपुत्राणां मरणे तदन्तःपुरीणां परिदेवनम् ।	२३२

विषयः	पृष्ठम्
सामन्तादीनां शोचनम् ।	२३२
सगरपुत्रान्तःपुरीप्रभृतीनामयोध्यां प्रति प्रस्थानम् । ...	२३३
मुमूर्षुणां तेषां अपरिचितेन द्विजेन संस्थापनम् ।	२३३
अपरिचितेन द्विजेन स्वपुत्रमरणमिषेण ... सगरप्रतिबोधनम् ।	२३४
सगरस्य विलापः । ...	२३७
अपरिचितेन द्विजेन सगरस्याश्वासनम् ।	२३८
सुबुद्धिमन्थुक्तं तान्त्रिको दाहरणम् । ...	२३८
द्वितीयमन्थुक्तं अपरमिन्द्रजालिकोदाहरणम् ।	२३९
गङ्गाप्रवाहस्खलनाय भगीरथस्य गमनम् ।	२४८
जहनुप्रभृतीनां सगरपुत्राणां भगीरथस्य च पूर्वभवाः ।	२४९
सगरस्य प्रव्रज्या ।	२५१
मगरस्यज्ञा केवलनं । ...	२५२
अजिनम्बामिसगरयोर्निर्वाणम् । ..	२५२
अजिनप्रभुनिर्वाणसहोत्सवः ।	२५३

तृतीयम् पर्व

विषयः	पृष्ठम्
प्रथमः सर्गः ।	
सम्भवजिनपूर्वभवचरितम् ।	२५५
दुर्भिक्षः ।	२५६
संसारविगागता ।	२५७
सम्भवजिनस्य गर्भावतरणम् । ...	२५९
चतुर्दश स्वप्नाः । ...	२५९
सम्भवजिनजन्म दिक्कुमारीकृतो महोत्सवश्च ।	२६०
चतुष्पष्टीन्द्रविहितः सम्भवजिनजन्मोत्सवः ।	२६०
चतुष्पष्टिः इन्द्राः ...	२६१
शक्रेन्द्रेण कृता प्रार्थना	२६२

विषयः	पृष्ठम्
सम्भवनामस्थापनम् । ...	२६२
पित्रा राज्यसमर्पणम् ...	२६३
सम्भवजिनवार्षिकदानं क्षीक्षा च । ...	२६४
शक्रस्तुतिः । ...	२६५
सम्भवजिनपारणम्, पञ्च दिव्यानि, पीठं केवलज्ञानञ्च ।	२६५
समवसरणरचना । ...	२६६
अनित्यभावनागर्भिता सम्भवजिनदेशना ।	२६७
त्रिमुखो यक्षः, दुरितारिश्च यक्षिणी ।	२६८

विषयः	पृष्ठम्
सम्भवजिनपरिवारादिकम् ।....	२६८
प्रभोर्निर्वाणम् । ...	२६८
द्वितीयः सर्गः ।	
अभिनन्दनजिनपूर्वभवचरितम् । ...	२६९
अभिनन्दनजिनजन्मनगरी पितरौ च । ...	२७०
चतुर्दश स्वप्नाः, जन्मोत्सवश्च । ...	२७१
जिनेश्वराय राज्यसमर्पणम् ।....	२७२
वार्षिकदानं, दीक्षा च । ...	२७२
जिनकेवलज्ञानम् । ...	२७३
अशरणभावनागर्भा देशना । ...	२७३
यक्ष-यक्षिण्यौ । ...	२७४
जिनपरिवारादिकम् । ...	२७४
अभिनन्दनजिननिर्वाणम् । ...	२७४
तृतीयः सर्गः ।	
निष्पुत्रताया दुःखम् । ...	२७५
कुलदेवीवरदानम् । ...	२७६
पुरुषसिंहनामस्थापनम् । ...	२७६
दशधा यतिधर्मः । ...	२७७
प्रब्रज्याया दुष्करत्वम् । ...	२७८
चातुर्गन्तिकभवपासजं दुःखम् । ...	२७८
सुमतिस्वामिजन्मपुरी पितरौ च । ...	२७९
जिनमात्रा विवादभङ्गनम् । ...	२८०
जिनजन्मादिकम् । ...	२८१
सुमतिजिनदीक्षा । ...	२८१
केवलज्ञानम् । ...	२८१
अष्टप्रातिहार्यगर्भिता स्तुतिः । ...	२८२
एकत्वभावनागर्भिता जिनदेशना ...	२८२
सुमतिजिनशासनदेवदेव्यौ । ...	२८३
जिनपरिवारः । ...	२८३
जिननिर्वाणम् । ...	२८३

विषयः	पृष्ठम्
चतुर्थः सर्गः ।	
पद्मप्रभजिनपूर्वभवचरितम् । ...	२८४
जन्मपुरी पितरौ च । ...	२८५
जिनजन्मोत्सवः । ...	२८५
पद्मप्रभजिनस्य प्रब्रज्या । ...	२८६
पद्मप्रभजिनदेशना ...	२८६
नरकगतिक्लेशस्वरूपम् । ...	२८७
तिर्यग्गतिदुःखस्वरूपम् । ...	२८७
मनुष्यगतिदुःखस्वरूपम् । ...	२८८
देवगतिक्लेशवर्णनम् । ...	२८९
पद्मप्रभस्वामिशासनदेवदेव्यौ । ...	२९०
पद्मप्रभजिनपरिवारः । ...	२९०
पद्मप्रभजिननिर्वाणम् । ...	२९०
पञ्चमः सर्गः ।	
सुपार्श्वजिनपूर्वजन्मसम्बन्धः । ...	२९१
सुपार्श्वजिनजन्मादि । ...	२९२
जिनस्य दीक्षा केवलज्ञानं च । ...	२९३
सुपार्श्वजिनदेशना । ...	२९४
जिनस्य यक्ष-यक्षिण्यौ । ...	२९४
सुपार्श्वजिनपरिवारः । ...	२९४
जिननिर्वाणम् । ...	२९५
षष्ठः सर्गः ।	
चन्द्रप्रभजिनपूर्वभवसम्बन्धः... ..	२९६
चन्द्रप्रभजिनजन्म । ...	२९७
चन्द्रप्रभजिनस्य प्रब्रज्यादि ।...	२९८
चन्द्रप्रभजिनस्य देशना । ...	२९९
चन्द्रप्रभजिनयक्ष-यक्षिण्यौ । ...	२९९
चन्द्रप्रभपरिवारः । ...	३००
चन्द्रप्रभनिर्वाणम् । ...	३००

सप्तमः सर्गः ।		पृष्ठम्
विषयः		
सुविधिजिनपूर्वभवसम्बन्धः ।	३०१
सुविधिजिनजन्मादि ।	३०२
सुविधिजिनदीक्षादि ।	३०३
अष्टकर्मोत्तरप्रकृत्याश्रवस्वरूपज्ञापिका सुविधि- स्वामिदेशना ।	३०३
सुविधिजिनशासन-देव-देव्यौ ।	३०५
सुविधिजिनपरिवारः ।	३०५


विषयः		पृष्ठम्
प्रथमः सर्गः ।		
श्रेयांसजिनपूर्वभवसम्बन्धः ।	३१३
श्रेयांसजिनगर्भावतारः ।	३१४
श्रेयांसजिनजन्मादि ।	३१६
जिनप्रव्रज्यादि ।	३१६
त्रिपृष्ठवासुदेव-अचलबलदेवादीनां चरितम् ।	३१७
श्रेयांसजिनस्य कैवलज्ञानम् ।	३३९
समवसरणम् ।	३३९
जिनस्य देवताकृतस्तुतिः ।	३४०
श्रेयांसजिनस्य देशना ।	३४०
निर्जरास्वरूपगर्भा श्रेयांसजिनदेशना ।	३४१
जिनस्य परिवारादि ।	३४१
जिनस्य निर्वाणम् ।	३४२
त्रिपृष्ठस्य नरकगमनम् ।	३४२
अचलबलदेवस्य सिद्धिगमनम् ।	३४३
द्वितीयः सर्गः ।		
श्रीवासुपूज्यपूर्वभवसम्बन्धः ।	३४४
वासुपूज्यजिनजन्मोत्संबवर्णनम् ।	३४४

विषयः		पृष्ठम्
सुविधिजिननिर्वाणम् ।	३०६
अष्टजिनान्तरे तीर्थोच्छेदश्च	३०६
अष्टमः सर्गः ।		
शीतलजिनपूर्वभवसम्बन्धः ।	३०७
शीतलजिनजन्मादि ।	३०८
शीतलजिनप्रव्रज्यादि ।	३०९
आश्रव-संवरस्वरूपगर्भा शीतलजिनदेशना ।	३१०
शीतलजिनयक्ष-यक्षिण्यौ परिवारादि च ।	३१०
शीतलजिननिर्वाणम् ।	३१०

चतुर्थं पर्व

विषयः		पृष्ठम्
शक्रस्तुतिः ।	३४५
पाणिग्रहणार्थं पितुराज्ञा ।	३४७
वासुपूज्यस्य प्रत्युत्तरः ।	३४७
वासुपूज्यस्य दीक्षा ।	३४८
द्विपृष्ठवासुदेवस्य विजयबलदेवस्य च वृत्तान्तः ।	३४८
वासुपूज्यस्य समवसरणम् ।	३५३
जिनस्य देवताकृतस्तुतिः ।	३५३
वासुपूज्यजिनस्य देशना ।	३५३
जिनस्य परिवारादि ।	३५५
निर्वाणम् ।	३५५
तृतीयः सर्गः ।		
विमलनाथजिनपूर्वभवसम्बन्धः ।	३५६
विमलनाथजिनजन्म ।	३५६
विमलनाथजिनप्रव्रज्यादि ।	३५८
स्वयम्भूवासुदेवस्य रुद्रबलदेवस्य च वृत्तान्तः ।	३५८
विमलनाथजिनस्य कैवल्यं समवसरणं च ।	३६१
विमलजिनस्य धर्मदेशना ।	३६२

विषयः	पृष्ठम्	विषयः	पृष्ठम्
विमलजिनस्य परिवारादि ।	३६२	धर्मनाथजिनजन्म ।	३७६
विमलजिनस्य निर्वाणम् ।	३६३	जिनप्रव्रज्या ।	३७७
चतुर्थः सर्गः ।		पुरुषसिंहवासुदेवस्य सुदर्शनबलदेवस्य च ...	
अनन्तनाथपूर्वभवसम्बन्धः ।	३६४	वृत्तान्तः ।	३७७
जिनजन्म ।	३६५	धर्मनाथजिनस्य कैवल्यं समवसरणं च । ...	३८१
अनन्तजिनप्रव्रज्यादि ।	३६६	धर्मनाथजिनस्य धर्मदेशना ।	३८२
पुरुषोत्तमवासुदेवस्य सुप्रभवबलदेवस्य वृत्तान्तः ।	३६६	धर्मनाथजिनस्य परिवारः ।	३८६
अनन्तनाथजिनस्य केवलज्ञानं समवसरणं च ।	३७०	प्रभोः निर्वाणम् ।	३८६
जिनस्य धर्मदेशना ।	३७१	षष्ठः सर्गः ।	
अनन्तनाथजिनस्य परिवारादि ।	३७४	मघवचक्रवर्तिचरितम् ।	३८७
जिनस्य निर्वाणम् ।	३७४	सप्तमः सर्गः ।	
पञ्चमः सर्गः ।		सनत्कुमारचक्रिचरितम् ।	३८९
धर्मनाथजिनस्य पूर्वभवसम्बन्धः ।	३७५		



॥ अहम् ॥

॥ नमः प्रथमानुयोगप्रणेतृभ्यः श्रीकालकार्येभ्यः ॥

न्यायाम्भोनिधि-जैनाचार्य-श्रीविजयानन्दसूरीश्वरपट्टालङ्कार-श्रीविजयवल्लभसूरिभ्यो नमः ॥

कलिकालसर्वज्ञश्रीहेमचन्द्राचार्यविनिर्मितं

त्रिषष्टिशलाकापुरुषचरितम् ।

अजितस्वामि-सगरचक्रवर्त्तिप्रतिबद्धं द्वितीयं पर्व ।

प्रथमः सर्गः

जयन्त्यजितनाथस्य, जितशोर्णमणिश्रियः । नम्रेन्द्रवदनादर्शाः, पादपद्मद्वयीनखाः ॥ १ ॥

कर्माहिपाशनिर्णाशजाङ्गुलीमन्त्रसन्निभम् । अजितस्वामिदेवस्य, चरितं प्रस्तवीम्यतः ॥ २ ॥

नाभीसनाभेर्द्वीपानां, जम्बूद्वीपस्य मध्यगम् । दुःषमसुषमाप्रायं, विदेहक्षेत्रमस्ति तत् ॥ ३ ॥

अस्ति तत्र महानद्याः, सीताया दक्षिणे तटे । विजयो वत्स इत्याख्याविख्यातो विपुलद्विकः ॥ ४ ॥

एकदेश इव स्वर्गप्रदेशस्य भ्रुवं गतः । अत्राजिष्ट स विभ्राणो, रामणीयकमद्भुतम् ॥ ५ ॥

तत्रोपर्युपरि ग्रामं, ग्रामैरथ पुरं पुरैः । निवसद्भिर्द्यदि परं, नभस्येवं हि शून्यता ॥ ६ ॥

सम्पदा निर्विशेषाणां, परस्परमतुच्छया । पूर्वाभाणां तत्र भेदो, राजाश्रयकृतो यदि ॥ ७ ॥

स्वच्छस्वादुजलास्तत्र, महावाप्यः पदे पदे । क्षीराम्भोनिधिनिर्गच्छत्सिराभिरिव पूरिताः ॥ ८ ॥

तत्र चाऽलब्धमध्यानि, स्वच्छानि च महान्ति च । स्थाने स्थाने तडागानि, मनांसीव महात्मनाम् ॥ ९ ॥

तत्राऽऽर्द्रवल्लीबहला, आरामाश्च पदे पदे । तन्वन्ति मेदिनीदेव्याश्चित्रपत्रलताभ्रमम् ॥ १० ॥

ग्रामे ग्रामे चेर्धुवाटास्तत्र पान्थतृषाच्छिदः । महेश्चुभिः शोभमाना, रसाम्भस्कुम्भसन्निभैः ॥ ११ ॥

तत्राऽनुगोकुलं गावः, प्लावयन्ति महीतलम् । क्षीरनद्य इवाऽङ्गिन्यः, प्रक्षरत्क्षीरनिर्झराः ॥ १२ ॥

तत्राऽऽसीनैः पथि पथि, पान्थद्वन्द्वैः फलद्रुमाः । विराजन्ते युगलिभिः, कुरुकल्पद्रुमा इव ॥ १३ ॥

तस्मिन्नवन्यास्तिलकसनाभिः सम्पदां निधिः । यथार्थनामा नगरी, सुसीमेत्यस्ति विश्रुता ॥ १४ ॥

असाधारणया ऋद्ध्या, पुरीरत्नं चकास्ति तत् । आविर्भूतं भ्रुवो मध्यात्, किञ्चित् पुरमिवाऽऽसुरम् ॥ १५ ॥

तत्रैकाकिन्योऽपि नार्यः, सञ्चरन्त्यो गृहान्तरे । सत्सखीका इवाऽऽभान्ति, सङ्क्रान्ता रत्नभित्तिषु ॥ १६ ॥

परिखाम्भोधिपरिधिश्चित्ररत्नशिलामयः । जगत्यां जगतीवोच्चैः, प्राकारस्तत्र शोभते ॥ १७ ॥

सञ्चरद्भिर्गजैस्तत्र, प्रक्षरन्मदवारिभिः । प्रशान्तपांसवो रथ्या, नित्यं वर्षाजलैरिव ॥ १८ ॥

नीरङ्गीषु कुलस्त्रीणां, कुमुदिन्युदरेष्विव । लभन्ते यत्र सूर्योन्ना, नाऽवकाशं मनागपि ॥ १९ ॥

१ पद्मरातामणिः । २ कर्मनागपाशनाशे जाङ्गुलीमन्त्रसमम् । * म्यहम् ल ॥ ३ नाभिसदृशस्य । † ष्वाऽस्ति शू० खंता ॥
४ इक्षुक्षेत्राणि । ५ तिलकंसदृशः । ६ असुरसम्बन्धि । ‡ संवहद्भिर्ग० खंता ॥ ७ लज्जावस्त्रेषु । § तत्र पा ॥ ८ सूर्यकिरणाः ।
त्रिषष्टि. २१

- राजन्ते तत्र चैत्येषु, चलद्भ्रजपटाञ्चलाः । मा गाश्चैत्योपरीत्यर्कं, निषेधन्त इवाऽसकृत् ॥ २० ॥
 श्यामीकृतनभांस्वम्भःप्लुतभूमीनि भूरिशः । उद्यानानि महीलग्नमेघसंध्यश्चि तत्र च ॥ २१ ॥
 स्वर्णरत्नमयास्तत्र, क्रीडाशैलाः सहस्रशः । आरामरम्यकटका, मेरोरिव कुमारकाः ॥ २२ ॥
 सा च धर्मार्थकामानां, युगपत् सुहृदामिव । क्रीडार्थमेकसङ्केतनिकेतनमिवोच्चकैः ॥ २३ ॥
 5 भोगावत्यमरावत्योरधऊर्ध्वस्थयोः पुरोः । सोर्दर्येवाऽन्तरे जाता, सा संधीची महर्द्धिभिः ॥ २४ ॥
 नगर्यामभवत् तस्यां, राजा विमलवाहनः । *विमलात्माऽतिविमलैर्गुणोस्त्रैश्चन्द्रमा इव ॥ २५ ॥
 प्रपुष्णन् लालयन् वृद्धिं, प्रापयन् लम्भयन् गुणैः । स प्रजाः पालयामास, स्वापत्यानीव वत्सलः ॥ २६ ॥
 अन्यायं स निजस्याऽपि, न सेहे न्यायनिष्ठुरः । चिकित्स्यते हि निपुणैरज्ञोद्भवमपि व्रणम् ॥ २७ ॥
 लील्यैव महौजस्कः, स विश्वंगवनीभुजाम् । शिरांसि नमयामास, समीर इव भूरुहाम् ॥ २८ ॥
 10 त्रिवर्गं पालयामास, परस्परमबाधितम् । नानाविधं प्राणिगणं, महात्मेव तपोधनः ॥ २९ ॥
 औदार्य-धैर्य-गाम्भीर्य-क्षान्तिप्रभृतयो गुणाः । तस्याऽन्योऽन्यमभूष्यन्तोपवनस्येव पादपाः ॥ ३० ॥
 प्रसर्पन्तो गुणास्तस्य, सौभाग्यैकधुरन्धराः । कस्य न ह्यलग्न कण्ठे, चिरायातवयस्यवत् ? ॥ ३१ ॥
 पर्वतारण्यदुर्गादिदेशेष्वपि महौजसः । सँदागतेरिव गतिः, शासनं तस्य नाऽस्त्वलत् ॥ ३२ ॥
 आक्रान्ताशेषदिकस्य, प्रसरच्चण्डतेजसः । लुलुढुर्भूतां मूर्ध्नि, पादास्तस्य रवेरिव ॥ ३३ ॥
 15 सर्वज्ञो भगवान् स्वामी, यथा तस्य महामतेः । भूभुजामपि सर्वेषां, स एवैकस्तथाऽभवत् ॥ ३४ ॥
 विस्रत्रितामित्रबलः, सुत्रामेवैकविक्रमः । साधुभ्य एव स शिरो, नमयामास बाल्यतः ॥ ३५ ॥
 यथा तस्याऽतुला शक्तिर्बाह्यानां द्विषतां जये । आन्तराणामपि तथा, बभूवैकविवेकिनः ॥ ३६ ॥
 दुर्दमं दमयामास, बलादुत्पथगतत्वम् । यथेभ-वाजिप्रभृति, स इन्द्रियगणं तथा ॥ ३७ ॥
 स ददौ दानशीलोऽपि, पात्र एव यथाविधि । पात्रे बहुफलं तद्धि, शुक्तावम्भोदवारिवत् ॥ ३८ ॥
 20 विदधानः परंपुरग्रवेशमिव सर्वतः । प्रजाः प्रवर्तयामास, धर्म्येऽध्वनि स धर्मवित् ॥ ३९ ॥
 चरित्रेण पवित्रेण, सोऽवासयदिदं जगत् । मलयोर्वीं परिमलेनेव चन्दनपादपः ॥ ४० ॥
 द्विदंजयादातुरत्राणादर्थिसम्प्रीणनादपि । युद्धवीरो दयावीरस्त्यागवीरश्च सोऽभवत् ॥ ४१ ॥
 स एवं राजधर्मस्थः, स्थिरधीरप्रमद्वरः । चिरं ररक्ष वसुधां, सुधामिव फणीश्वरः ॥ ४२ ॥
 कृत्याकृत्यविदस्तस्य, सारासारं विविञ्चतः । अन्येद्युरेवमुत्पेदे, भववैराग्यवासना ॥ ४३ ॥
 25 योनिलक्षमहावर्त्तनिपातक्लेशभीषणः । पीरावार इवाऽपारः, संसारो धिगसावहो ! ॥ ४४ ॥
 इहेन्द्रजालवत् स्वमजालवच्च भवे हहा ! । क्षणाद् दृष्टैः क्षणान्दृष्टैरर्थैर्मुह्यन्ति जन्तवः ॥ ४५ ॥
 यौवनं पवनोद्भूतपताकाञ्चलचञ्चलम् । आयुः कुशाग्रविश्रान्तजलबिन्दुचलाचलम् ॥ ४६ ॥
 अमुष्याऽप्यायुषो गर्भवासे नरकवासवत् । अत्यन्तदुःखाद् गच्छन्ति, मासाः पल्योपमोपमाः ॥ ४७ ॥
 अथ जातस्य बालत्वेऽप्यायुर्भागः कियानपि । परंप्रणयेयस्य सतो, मुधाऽन्धस्येव गच्छति ॥ ४८ ॥
 30 इन्द्रियार्थरसस्वादुरसास्वादेन यौवने । मत्तस्येव वृथा गच्छत्यायुरंशः कियानपि ॥ ४९ ॥
 त्रिवर्गसाधनाशक्तवपुषश्च वपुष्मतः । आयुः शेषं वृथा याति, प्रसुप्तस्येव वार्द्धके ॥ ५० ॥
 इत्थं विदन्नपि भवी, भवायैव विचेष्टते । कामं रोगीव रोगाय, विषयास्वादलम्पटः ॥ ५१ ॥
 यौवने विषयेभ्योऽसौ, यथा ह्युत्तिष्ठते भवी । तथोत्तिष्ठते चेन्मुक्त्यै, किं हि न्यूनं तदा भवेत् ? ॥ ५२ ॥
 स्वयङ्कृतैः कर्मपाशैः, 'स्व'ं भवी वेष्टयत्यहो ! । खलालातन्तुसन्तत्या, जालकार इव कृमिः ॥ ५३ ॥

१ सद्गामि । २ समो मध्यप्रदेशः । ३ भगिनीव । ४ तुल्या । * विमलाङ्गोऽति° ल ॥ ५ सर्वत्र । ६ पवनस्य । ७ इन्द्रः ।
 ८ क्रोधादीनाम् । ९ परकायप्रवेशमिव । १० अरिजयात् । ११ परापेक्षारहितः । १२ असुदः । १३ पराधीनस्य । १४ आत्मनिम्ब ।

अम्भोधौ युगशमिलाप्रवेशन्यायतो भवे । कथञ्चिन्मानुषं जन्म, लभ्यते पुण्ययोगतः ॥ ५४ ॥
 तत्रापि चाऽऽर्यदेशेषु, जन्मिनो जन्म जायते । महतश्च कुलस्याऽऽप्तिः, सेवा गुरुकुलस्य च ॥ ५५ ॥
 इति प्राप्याऽपि सामग्रीं, शिवाय यतते न यः । सम्पन्नायां रसवत्यां, स तिष्ठति बुभुक्षितः ॥ ५६ ॥
 उभयोरपि चोर्ध्वाऽधोगत्योः स्वायत्तयोरिह । धावत्यधोमुखं प्रायो, जडधीर्जलवज्जनः ॥ ५७ ॥
 समये साधयिष्यामि, स्वार्थमित्याशयं वहन् । प्राप्यतेऽर्वाग् यमदूतैररण्ये तस्कैरिव ॥ ५८ ॥ 5
 कृत्वाऽधमपि यान् पुष्येत्, तेषामुत्पश्यतामपि । अत्राणो रङ्गवज्जन्तुः, कृष्ण कालेन नीयते ॥ ५९ ॥
 ततश्च नीतो नरके, लभतेऽनन्तवेदनाः । जन्मान्तरानुधावीनि, कर्माणि ऋणवन्तुणाम् ॥ ६० ॥
 माताऽसौ मे पिता चाऽसौ, भ्राताऽसावङ्गभूरसौ । इति स्वबुद्धिर्मिथ्यैव, शरीरमपि न स्वकम् ॥ ६१ ॥
 एषां पृथक् पृथक् स्थानादेयुषामिह केवलम् । एकत्राऽवस्थितिः स्थाने, पक्षिणामिव पादपे ॥ ६२ ॥
 ततोऽप्यन्यत्र गच्छन्ति, पृथक् स्थानेषु देहिनः । नक्तमेकत्र शयिताः, पान्था इव निशात्यये ॥ ६३ ॥ 10
 अरघद्वघटीन्यायेनैहिरैर्योहिरामिह । कुर्वतां देहिनां हन्त!, कः स्वकः? कः परोऽथवा? ॥ ६४ ॥
 तत् त्यक्तव्यं कुटुम्बादि, त्यक्तव्यं पुरतोऽप्यदः । स्वार्थायैव यतितव्यं, स्वार्थभ्रंशो हि मूर्खता ॥ ६५ ॥
 एकान्तानन्तसुखदः, स्वार्थो निर्वाणलक्षणः । मूलोत्तरगुणैः स स्यात्, प्रकाशोऽर्कैरिव ॥ ६६ ॥

इति चिन्तयतो राज्ञश्चिन्तामणिरिव स्वयम् । श्रीमानरिन्दमो नामोद्याने स्वरिः समाययौ ॥ ६७ ॥
 तदागमनवार्तां च, समाकर्ष्य महीपतिः । पीतपीयूषगण्डूष, इव हर्षं समासदत् ॥ ६८ ॥ 15
 तं वन्दितुमथाऽऽनन्दादचालीदचलापतिः । मायूरपत्रातपत्रैः, कुर्वन् साब्दमिवाऽम्बरम् ॥ ६९ ॥
 लक्ष्मीदेव्या निपतञ्जां, कटाक्षाभ्यामिवोच्चकैः । स्पृश्यमानश्चामराभ्यामुभयोरपि पार्श्वयोः ॥ ७० ॥
 तुरङ्गैः स्वर्णसन्नाहैः, स्वर्णपक्षैः खगैरिव । वेगिभिर्विजितश्चासौ, रुन्धानः ककुभोऽखिलाः ॥ ७१ ॥
 अञ्जनाचलचूलाभिर्जङ्गमाभिरिवाऽभितः । महास्तम्बेरमैर्भारान्ध्रयश्च्यन्नवनीतलम् ॥ ७२ ॥
 स्वयं समन्तात् सामन्तैर्भक्तितः परिवारितः । निजस्वामिमनोज्ञानान्मनःपर्ययिकैरिव ॥ ७३ ॥ 20
 वन्दिकोलहलस्पर्द्धादिव प्रसृमरैर्दिवि । नादैर्मङ्गलतूर्याणां, दूरात् पिशुंनितागमः ॥ ७४ ॥
 करेणुकाधिरुढाभिर्वारस्त्रीभिः सहस्रशः । शृङ्गाररसवापीभिः, परितः परिवारितः ॥ ७५ ॥
 सिन्धुरस्कन्धमारुढश्छायाकुलनिकेतनम् । उद्यानं नन्दनप्रायं, प्राप तद् भूमिवासवः ॥ ७६ ॥

[सप्तभिः कुलकम्]

उत्तीर्य कुञ्जरस्कन्धादवनीपतिकुञ्जरः । प्रविषेत् तदुद्यानं, सिंहो गिरिगुहामिव ॥ ७७ ॥ 25
 कञ्जरसर्वमितमिवाऽभेद्यं मन्मथपत्रिणाम् । रागरोगार्गदङ्कारं, द्वेषद्वेषिद्विषन्तपम् ॥ ७८ ॥
 क्रोधानलनवाम्भोदं, मानद्रुममहागजम् । मायोरगीगरुत्मन्तं, लोभशैलमहाशनिम् ॥ ७९ ॥
 मोहान्धकारैर्रिणं, तपस्तेजोऽनलारणिम् । क्षमासर्वस्वधरणिं, बोधिबीजाम्बुसारणिम् ॥ ८० ॥
 आराममिव बर्मद्रोरात्मारामं महामुनिम् । आरादरिन्दमाचार्यमद्राक्षीत् तत्र पार्थिवः ॥ ८१ ॥

[चतुर्भिः कलापकम्]

कांश्चिदुत्कटिक्रसीनान्, कांश्चित् पद्मासनस्थितान् । गोदोहिकासनान् कांश्चित्, कांश्चिद् वीरासनासितान् ॥
 वज्रासनजुषः कांश्चित्, कांश्चिद् मद्रासनस्थितान् । कांश्चिद् दण्डासनासीनान्, कांश्चिद् कल्मुलिकासनान् ॥
 कांश्चित् क्रौञ्चनिषदनान्, कांश्चिद्द्रसासनस्थितान् । पर्यङ्कासनिनः कांश्चित्, कांश्चिदुष्टासनस्थितान् ॥८४॥

१ स्वामीनयोः । २ वन्धुनाम् । * शानुबन्धीनि खंता ॥ ३ पुत्रः । ४ आगतानाम् । ५ गमनागमनम् । ६ मोक्ष-
 लक्षणम् । ७ राज्ञः । ८ मेघसहितम् । ९ महागजैः । १० नक्षीकुर्वन् । ११ मनःपर्यायकामिभिः । १२ सूचितकामनः ।
 १३ छायाव्याप्तवानम् । १४ कालबाणानाम् । १५ वैद्यम् । १६ सूर्यम् ।

- कांश्चित् ताक्ष्यासनान् कांश्चित्, कपालीकरणस्थितान् । आम्रकुब्जासनान् कांश्चित्, कांश्चन स्वस्तिकासनान् ॥
दण्डपद्मासनान् कांश्चित्, कांश्चित् सोपाश्रयासनान् । कायोत्सर्गस्थितान् कांश्चित्, कांश्चिदुक्षासनस्थितान् ॥
निरपेक्षान् शरीरेऽपि, निर्व्यूढस्वप्रतिश्रवान् । विविधेषूपसर्गेषु, समरेषु भटानिव ॥ ८७ ॥
- 5 अन्तरङ्गानरीन् जिष्णून्, सहिष्णून्श्च परीषहान् । तपोध्यानैरलम्भूष्णून्, साधूनपि ददर्श सः ॥ ८८ ॥
उपेत्याऽरिन्दमाचार्यान्, ववन्दे मेदिनीपतिः । विभ्राणः पुलकव्याजाद्, भक्तिमङ्कुरितामिव ॥ ८९ ॥
स्रिवर्योऽप्युपसृखं, विन्यस्तस्रुखवस्त्रिकः । धर्मलाभाशिषमदात्, सर्वकल्याणमातरम् ॥ ९० ॥
नरेश्वरोऽपि विनयात्, तनुं सङ्कोच्य कूर्मवत् । अवग्रहभ्रुवं युक्त्वा, निषसाद कृताञ्जलिः ॥ ९१ ॥
शुश्राव देशनां तस्मादाचार्यादवनीपतिः । एकतानमनास्तीर्थकरादिव पुरन्दरः ॥ ९२ ॥
राज्ञस्तद्भववैराग्यं, धर्मदेशनयां तथा । व्यंशिष्यताऽवदौतत्वं, शरदेव हिर्मद्युतेः ॥ ९३ ॥
- 10 आचार्यपादान् वन्दित्वा, रचिताञ्जलिसम्पुटः । गिरा विनयगर्भिण्येत्यभ्यधाद् वसुधाधवः ॥ ९४ ॥
अनन्तदुःखरूपाणि, फलान्यनुभवन्नपि । संसारविषवृक्षस्य, जनो वैराग्यभाग् न हि ॥ ९५ ॥
कथं संसारवैराग्यं, जातं भगवतामिह ? । आलम्बनविभावेन, भवितव्यं हि केनचित् ॥ ९६ ॥
दन्तांशुज्योत्स्नया व्योमतलं धवलयन्नथ । एवमाचार्यचन्द्रोऽपि, सप्रसादमभाषत ॥ ९७ ॥
संसारे धीमतां सर्वमपि वैराग्यकारणम् । विशेषतस्तु वैराग्यहेतुः कस्यापि कश्चन ॥ ९८ ॥
- 15 अहं हि गृहवासस्थः, पुरा दिग्जयहेतवे । हस्त्यश्व-रथ-पादातचमूभिः सहितोऽचलम् ॥ ९९ ॥
मार्गान्तराले सततस्निग्धच्छायामनोरमम् । जगद्भ्रमणखिन्नाया, विश्रामौक इव श्रियः ॥ १०० ॥
नृत्यन्तमिव कङ्कल्लिलोलपल्लवपाणिभिः । हसन्तमिव विहसन्मल्लिकास्तवकोत्करैः ॥ १०१ ॥
रोमाञ्चितमिवोदञ्चत्कदम्बकुसुमोच्चयैः । वीक्ष्यमाणमिव सेरकेतकीकुसुमेक्षणैः ॥ १०२ ॥
सन्तापिनस्तपनांशून्, दूरादापततोऽपि हि । साल-तालद्रुमश्रुजैर्निषेधन्तमिवोर्च्छ्रितैः ॥ १०३ ॥
- 20 दत्तगुप्यद्गुरुमिवाऽध्वगार्थं वटपादपैः । सञ्जीकृतपाद्यमिव, सारणीभिः पदे पदे ॥ १०४ ॥
शृङ्खलिताम्भोदमिव, महद्भिररघट्टकैः । गुञ्जन्मधुकरारावैराह्यन्तमिवाऽध्वगान् ॥ १०५ ॥
तमाल-ताल-हिन्ताल-चन्दनैर्मध्यवर्त्तिभिः । दिवाकरकरत्रासात्, तिमिरैरिव सेवितम् ॥ १०६ ॥
धृत-चम्पक-पुन्नाग-नाग-केसरकेसरैः । जगत्येकातपत्रत्वं, तन्वानं सौरभंश्रियः ॥ १०७ ॥
ताम्बूली-लवली-द्राक्षावितानैरतिसन्ततैः । पान्थयूनां विना यत्नं, तन्वन्तं रतिमण्डपान् ॥ १०८ ॥
- 25 भद्रशालमिवाऽऽयातं, मेरुशैलतलावनेः । भृशामिराममारामं, तदाऽद्राक्षमहं व्रजन् ॥ १०९ ॥
चिरेण दिग्जयं कृत्वा, निवृत्तः पुनरप्यहम् । आरामस्याऽन्तिके तस्य, सह चम्वा समागमम् ॥ ११० ॥
उत्तीर्य वाहनेभ्योऽहं, कौतुकात् सपरिच्छदः । तदन्तः प्रविशन्नन्यादृक्षमद्राक्षमग्रतः ॥ १११ ॥
इति चाऽचिन्तयमहं, भ्रान्तोऽन्यत्र किमागमम् ? । इदं किं वा परावृत्तमिन्द्रजालमथेदृशम् ? ॥ ११२ ॥
यत् क्व पत्रलता साऽर्ककरप्रसरवारणी ? । क्व वाऽसावातपस्यैकातपत्रत्वमपत्रता ॥ ११३ ॥
- 30 क्व सा कुञ्जेषु विश्रान्तरमणीरमणीयता ? । निद्रायमाणाजगरदारुणत्वमिदं क्व च ? ॥ ११४ ॥
क्वैलापिकलकण्ठादिमधुरालापिता क्व सा ? । विलोककौकोलकुलोर्लव्याकुलता क्व च ? ॥ ११५ ॥
प्रलम्बलम्बमानार्द्रशिम्बीबहलता क्व सा ? । क्व चैषा शुष्कशाखाग्रदोलायितशुजङ्गता ॥ ११६ ॥
क्व च सा कुसुमामोदसुरभीकृतदिकता ? । चिच्छी-कपोत-ध्वाङ्गादिविष्टादुर्गन्धता क्व च ? ॥ ११७ ॥

१ निर्वाहितस्वप्रतिज्ञान् । २ एकाग्रचित्तः । ३ इन्द्रः । * प्याऽनया ल ॥ ४ विशेषं जातम् । ५ उज्ज्वलत्वम् ।
६ चम्पकः । ७ विश्रामस्थानम् । ८ उन्नतैः । ९ सुद्रवदीभिः । १० सुगन्धलक्ष्म्याः । ११ पत्रराहित्यम् । - १२ मयूर-
कोकिलादिः । १३ काकपक्षिविशेषः । १४ कठोरध्वलिः । - १५ काकः ।

प्रसूनरसनिखन्दस्तीमितावनिता क्व सा ? । क्व ज्वलद्भ्राष्ट्रसिकतातुल्यसन्तापपांसुता ? ॥ ११८ ॥
 फलप्राग्भारभारावनम्रपादपता क्व सा ? । मूलोपदेहिकाग्रस्तपतितद्रुमता क्व च ? ॥ ११९ ॥
 अनेकवल्लीवलयलटभा वृतयः क्व ताः ? । क्व चैताः सर्पनिर्मुक्तास्तोकनिर्मोकदारुणाः ? ॥ १२० ॥
 तले तरुणां प्रचुरः, प्रसूनप्रकरः क्व सः ? । उद्धूतस्थलैश्चङ्गाटकण्टका उत्कटाः क्व च ? ॥ १२१ ॥
 मन्ये यथाऽयमारामो, जज्ञे सम्प्रत्यतादृशः । तथा संसारिणः सर्वे, संसारस्थितिरीदृशी ॥ १२२ ॥ 5
 सौन्दर्येण स्वकीयेन, य एव मदनायते । ग्रस्तो रोगेण घोरेण, कङ्कालति स एव हि ॥ १२३ ॥
 य एव छेकताभाजा, वाचा वाचस्पतीयते । कालान्मुहुःस्वलज्जिह्वः, सोऽपि मूकायतेतराम् ॥ १२४ ॥
 चारुचङ्कमणशक्त्या, यो जात्यतुरगायते । वार्तादिभग्नगमनः, पङ्कयते स एव हि ॥ १२५ ॥
 हस्तेनौजायमानेन, हस्तिमल्लायते च यः । रोगाद्यक्षमहस्तत्वात्, स एव हि कुण्ठयते ॥ १२६ ॥
 दूरदर्शनशक्त्या च, गृध्रायेत य एव हि । पुरोऽपि दर्शनाशक्तेरन्धायेत स एव हि ॥ १२७ ॥ 10
 क्षणाद् रम्यमरम्यं च, क्षणाच्च क्षममक्षमम् । क्षणाद् दृष्टमदृष्टं च, प्राणिनां वपुरप्यहो ! ॥ १२८ ॥
 इति चिन्तयतो धाराधिरूढमभवत् तदा । मम संसारवैराग्यं, जपतो मन्त्रशक्तिवत् ॥ १२९ ॥
 महामुनीनामभ्यर्णे, कर्मकक्षुहृताशनम् । निर्वाणचिन्तामाणिक्यं, ततोऽहं व्रतमात्तवान् ॥ १३० ॥
 पुनः प्रणम्य शिरसाऽऽचार्यवर्यमरिन्दमम् । विवेकवान् महीपालो, भक्तिमानभ्यधादिति ॥ १३१ ॥
 निरीहा निर्ममाः सन्तः, पूज्यपादा अमी इमाम् । पुण्यैरस्मादृशमेव, विहरन्ते वसुन्धराम् ॥ १३२ ॥ 15
 इहाऽतिघोरे संसारे, जनो वैषयिकैः सुखैः । अन्धकूपे तटतृणैश्छन्ने पतति गौरिव ॥ १३३ ॥
 तस्माच्च प्राणिनस्त्रातुं, विधत्ते भगवानिह । कारुण्यवानर्हंरहर्घोषणामिव देशनाम् ॥ १३४ ॥
 न श्रियो न कलत्राणि, न पुत्रा न च बान्धवाः । अस्मिन्नसारे संसारे, सारं गुरुगिरः परम् ॥ १३५ ॥
 पर्याप्तं सम्पदा तन्मे, विद्युल्लेखाविलोलया । कृतमापातमधुरैर्विषयैर्विषसन्निभैः ॥ १३६ ॥
 कलत्र-पुत्र-मित्राद्यैरिहलोकसखैरलम् । भवाब्धितारणतरीं, देहि दीक्षां प्रसीद मे ॥ १३७ ॥ 20
 यावत् कुमारं स्वे राज्ये, स्थापयित्वाऽभ्युपैम्यहम् । अलङ्कार्यमिदं स्थानं, तावत् पूज्यैः कृपापरैः ॥ १३८ ॥
 आचार्योऽप्याललापैवं, प्रोत्साहनकृता गिरा । इच्छा तव महेच्छस्य, भूपते ! साधु साध्वसौ ॥ १३९ ॥
 रंजन् ! प्राग्जन्मसंस्काराज्ज्ञाततत्त्वः पुराऽप्यसि । हस्तालम्बो दृढस्येव, हेतुमात्रं तु देशना ॥ १४० ॥
 प्रव्रज्या त्वाद्दृशैरात्ता, फलत्यातीर्थकृच्छ्रियः । गौः पालकविशेषेण, कामं दुग्धे विशिष्यते ॥ १४१ ॥
 स्थास्थामो वयमत्रैव, त्वदीहितचिकीर्षया । विहरामो वयं भव्योपकारायैव केवलम् ॥ १४२ ॥ 25
 उदीरिते सूरिणैवं, नृपसूरः प्रणम्य तम् । उत्तस्थौ निश्चिते कार्ये, नालसन्ति मनस्विनः ॥ १४३ ॥
 पार्थिवोऽरिन्दमाचार्यपादलग्नस्य चेतसः । हठादपि ययौ वेश्म, दुर्भगां गृहिणीमिव ॥ १४४ ॥
 सिंहासने निषद्याऽथ, समाहूय च मन्त्रिणः । स्वराज्यभवनस्तम्भानित्यभाषिष्ट भूपतिः ॥ १४५ ॥
 भो भो ! गृहेऽत्र राजानो, वयमैन्नायतो यथा । मन्त्रिणोऽपि तथा यूयं, स्वाम्यर्थैकमहाव्रताः ॥ १४६ ॥
 युष्मन्मन्त्रबलेनैषाऽसाधि विद्येव मेदिनी । निमित्तमात्रं तत्राऽभूद्, दोर्बलोपक्रमस्तु नः ॥ १४७ ॥ 30
 भवन्तो विभराञ्चक्रुर्भूमिभारं पुराऽपि मे । घनवात-घनाम्भोधि-तनुवाता इवाऽभितः ॥ १४८ ॥
 अहं तु विविधक्रीडारसमग्नो दिवानिशम् । अतिष्ठं विषयासक्त्या, सुषुप्तैव प्रमद्वरः ॥ १४९ ॥
 मयाऽद्य तु प्रमादोऽयमनन्तभवदुःखदः । गुरुप्रसादेनाऽज्ञायि, निशि दीपेन गर्त्तवत् ॥ १५० ॥

१ आर्द्रभूमिता । २ कीटविशेषः । ३ मनोहराः । ४ सर्पकञ्चुकः । ५ कण्टकवृक्षविशेषः । ६ अस्थिपञ्जरशेषवपुरिव
 भवति । ७ चातुर्ययुक्त्या । ८ वातरोगनष्टपादः । ९ कुण्ठितकरो भवति । १० कर्मवन्नेषु वद्विसमम् । ११ निरन्तरम् ।
 १२ राजा । १३ कुलपरम्परातः । १४ देवः । १५ प्रमत्तः ।

- अज्ञानाद् वञ्चितोऽस्माभिश्चिरमात्माऽऽत्मनैव हि । चक्षुष्मानपि किं कुर्यादन्धकारे प्रसृत्तरे ? ॥१५१॥
 अहो ! वयमियत्कालमदान्तैरेभिरिन्द्रियैः । उत्पथेनैव नीताः स्मः, शूकलैरिव वाजिभिः ॥ १५२ ॥
 मया विषयसेवेयं, परिणत्यामनर्थदा । कृता विभीतकतरुच्छायासेवेव दुर्धिया ॥ १५३ ॥
 मया दिग्जययात्रायामन्यवीर्यासहिष्णुना । गजा गन्धगजेनेव, हताः क्षमाया निरागसः ॥ १५४ ॥
 5 मम सन्ध्यादिषाङ्गुण्यं, प्रयुञ्जानस्य राजसु । कियत्यवितथा वाणी, छाया तालतरोरिव ॥ १५५ ॥
 आच्छिन्दता च राज्यानि, प्रसह्याऽन्यमहीभुजाम् । अदत्तादानमेवैकमाजन्माऽऽचरितं मया ॥ १५६ ॥
 रतिसागरमध्यावगाढेन च निरन्तरम् । शिष्येणेव मन्मथस्याऽब्रह्मैवाऽनुष्ठितं मया ॥ १५७ ॥
 प्रातैरथैरतृप्तस्याऽप्राप्यानर्थान् जिघृक्षतः । इयत्कालमहो ! मोहान्मूर्च्छां मेऽभूद् बलीयसी ॥ १५८ ॥
 हिंसादीनामेकतमोऽपि हि दुर्गतिकारणम् । स्पृष्ट एकोऽपि चण्डालः, स्यादस्पृश्यत्वकारकः ॥ १५९ ॥
 10 ततः प्राणातिपातादिपञ्चकात् सकलादपि । विरतिं प्रतिपत्स्येऽद्य, वैराग्याद् गुरुसन्निधौ ॥ १६० ॥
 कुमारे क्वचहरे, राज्यभारमिमं पुनः । निधास्यामि निजं तेजो, वह्नौ सायमिवाऽर्यमा ॥ १६१ ॥
 भाव्यं मयीव युष्माभिः, कुमारेऽप्युरुभक्तिभिः । अनया शिक्षयाऽलं वा, जात्यानां शीलमप्यदः ॥१६२॥
 अथैवं मन्त्रिणोऽप्युचुः, स्वामिन्नेवंविधा धियः । न ह्यनासन्नमोक्षाणां, भवन्ति भविनां क्वचित् ॥१६३॥
 युष्माकं पूर्वजन्मानोऽप्याजन्मास्वण्डशासनाः । अवनीं साधयामासुर्बिडौजस इवौजसा ॥ १६४ ॥
 15 राज्यमुत्सृज्य निष्कृतमिवाऽनिष्ठितशक्तयः । व्रतमाददिते सर्वे, रत्नत्रयपवित्रितम् ॥ १६५ ॥
 इमं देवोऽपि भूभारं, बभार स्वभुजौजसा । शोभाभूता वयं तत्र, रम्भास्तम्भा इवौकसि ॥ १६६ ॥
 इदं देवस्य साम्राज्यं, यथाक्रमसमागतम् । सावदानं निर्निदानं, व्रतादानमिदं तथा ॥ १६७ ॥
 लीलाकमलवद् बोद्धुं, क्षमाभारमसौ क्षमः । कुमारोऽपि हि देवस्य, द्वितीय इव चर्तनः ॥ १६८ ॥
 यदि गृह्णाति गृह्णातु, दीक्षां मोक्षफलां विभुः । आरोहत्युच्चकैः काष्ठां, स्वामिन्यस्माकमुत्सवः ॥ १६९ ॥
 20 निशातन्यायनिष्ठेन, सत्त्वशौण्डीर्यशालिना । देवेनेव कुमारेणाऽप्यस्तु राजन्वती मही ॥ १७० ॥
 अनुज्ञावचनैस्तेषां, मुदितो मेदिनीपतिः । शीघ्रमाह्वययामास, कुमारं वेत्रधारिणा ॥ १७१ ॥
 सलीलचरणन्यासं, कुर्वाणो राजहंसवत् । मूर्त्या देवो मार इव, कुमारोऽपि समाययौ ॥ १७२ ॥
 प्रणम्य नृपतिं भक्त्या, स पत्तिपरमाणुवत् । निषसाद यथास्थानं, तस्थौ च रचिताञ्जलिः ॥ १७३ ॥
 अभिषिञ्चन्निव दृश, पीयूषरससारया । पश्यन् कुमारं सानन्दं, व्याजहारेति भूपतिः ॥ १७४ ॥
 25 असाद्वन्त्या नृषाः पूर्वेऽप्युर्वीमेतामपालयन् । अंगुष्ठवो दयाबुद्ध्या, गामिकैकाकिनीं वने ॥ १७५ ॥
 क्षमीभूतेषु पुत्रेषु, क्षमाभारं क्रमेण ते । स्वयमारोपयामासुर्धौरेयवृषभेऽपि ॥ १७६ ॥
 आतिष्ठमान्नाः सकलमप्यनित्यं जगन्नये । उत्तस्थिरे स्वयं तस्मै, शाश्वताय पदाय ते ॥ १७७ ॥
 इयत्कालं न कोऽप्यस्याद्, गृहवासेऽस्सदादिमः । अहो ! गार्हस्थ्यमूढस्य, प्रसादोऽभूत् कियान्मम ? ॥१७८॥
 राज्यभारं गृहाणेमं, ब्रह्मिष्णो वयं व्रतम् । भवाम्भोधे तस्मिन्मो, निर्भारो भवता कृताः ॥ १७९ ॥
 30 तथा नृपगिरि म्लायन्, हिमेनाऽम्भोजकोशवत् । उदसनेत्रकमलः, कुमारोऽप्येवमब्रवीत् ॥ १८० ॥
 अकाण्डेऽप्यप्रसादोऽयं, देव ! केनाऽऽमसा मम ? । पदातिमानिनि मयि, स्वामिन् ! यदिदमादिशः ॥१८१॥
 अपराधः कृतः कोऽपि, किं वा वसुधयाऽनया ? । चित्राताऽपि मृगवद्, यदियं त्यज्यतेऽधुना ॥१८२॥
 तातपदैर्बिना तात !, राज्येनाऽपि कृतं मम । पूर्णेनाऽप्यज्जहीनेन, सरसा अमरस्य किम् ? ॥१८३॥
 प्रतिकूलमहो ! देवमहो ! मे मन्दभाग्यता । तातो यदादिशत्येवं, त्यजन् मामिह लोष्ठवत् ॥ १८४ ॥

अहमेतां ग्रहीष्यामि, कथञ्चिदपि नो महीम् । प्रायश्चित्तं चरिष्यामि, गुर्वादेशं व्यतिक्रमे ॥ १८५ ॥
 छनोर्गिरा तथा स्वाज्ञालोपिन्या सत्त्वसारया । विषण्णाश्च प्रसन्नश्च, जगादेति महीपतिः ॥ १८६ ॥
 मत्पुत्रोऽसि समर्थोऽसि, विद्वानसि विवेक्यसि । किन्त्वज्ञानात् स्नेहमूलादविचार्यैवमभ्यधाः ॥ १८७ ॥
 गुर्वाज्ञा हि कुलीनानां, विचारमपि नाऽर्हति । युक्तियुक्तेति मद्राणी, विचार्यापि विधीयताम् ॥ १८८ ॥
 भारं वोढुं क्षमे पुत्रे, निराभारः पिता ननु । बालेऽपि हि सुते हन्तः, सिंही स्वपिति निर्भरम् ॥ १८९ ॥ 5
 किञ्च त्वामप्यनापृच्छथ, मोक्षकामः क्षमामिमाम् । मोक्षयामि यदहं वत्सः, परतत्रस्त्वया न हि ॥ १९० ॥
 विलुलन्तीमनाथां क्षमां, ततोऽपि त्वं धरिष्यसि । अतिरिक्तं तु ते भावि, मदाज्ञालङ्घनादधम् ॥ १९१ ॥
 एवं वत्स ! विचारेणाऽविचारेणाऽपि मद्रचः । अनुष्ठेयं त्वया भक्तिनिष्ठेन सुखदं मम ॥ १९२ ॥
 जगदुर्मन्त्रिणोऽप्येवं, निर्सेगेण विवेकिनः । देवकीयकुमारस्य, समीचीनमिदं वचः ॥ १९३ ॥
 तथाऽपि देवपादा यदादिशन्ति तदाचर । गुर्वाज्ञाकरणं सर्वगुणेभ्यो ह्यतिरिच्यते ॥ १९४ ॥ 10
 देवेनाऽपि पितृवचः, कृतं जानीमहे वयम् । पितृतः कः परो लोकेऽनुल्लङ्घयवचनो भवेत् ? ॥ १९५ ॥
 एवं मन्त्रिभिरप्युक्तः, कुमारो गद्गदस्वरम् । स्वाम्यादेशो मे प्रमाणमित्यूचे नैतकन्धरः ॥ १९६ ॥
 कुमुदं कौमुदीनाथेनेवाऽब्देनेवै बर्हिणः । कुमारेणाऽऽदेशकर्त्रा, महीपतिरमोदत ॥ १९७ ॥
 अथ भूमिपतिः प्रीतः, स्वयमादाय पाणिना । कुमारमासयामासाऽभिषेकार्हे निजासने ॥ १९८ ॥
 पवित्राणि पवित्राणि, धरित्रीभर्तुराज्ञया । आनिन्यिरे तीर्थपाथांस्वरुदैरिव नियोगिभिः ॥ १९९ ॥ 15
 बाद्यमानेषु मङ्गल्यतूर्येषु चैः स्वरेष्वथ । मूर्ध्नि मूर्धाभिषिक्तेन, कुमारः सिषिचे स्वयम् ॥ २०० ॥
 उत्पत्योत्पत्य राजानोऽभ्यषिञ्चन्नपरेऽपि तम् । नवोदयमिवाऽऽदित्यं, नमश्चक्रुश्च भक्तितः ॥ २०१ ॥
 नृपादेशेन संदशान्यंशुकानि स पर्यधात् । तैश्चाऽदभ्रैः शारदाभ्रैः, शुभ्रैर्गिरिवाऽऽब्रभौ ॥ २०२ ॥
 गोशीर्षचन्दनैस्तस्याऽङ्गरागं वारयोषितः । सर्वाङ्गीणं विदधिरे, ज्योत्स्नापूरैरिवाऽमलैः ॥ २०३ ॥
 मुक्तामयानि सर्वाङ्गं, भूषणानि स पर्यधात् । निर्मितानि दिवः कृष्टा, प्रोत्तरुङ्गणैरिव ॥ २०४ ॥ 20
 ज्वलन्म्राणिक्यतेजस्कं, किरीटं तस्य मूर्धनि । स्वयं न्यवेशयद् राजा, स्वं प्रतापमिवोजितम् ॥ २०५ ॥
 तस्य मूर्ध्नि धराधीशो, धारयामास निर्मलम् । सितच्छत्रं यश इव, प्रादुर्भूतं क्षणादपि ॥ २०६ ॥
 पार्श्वतो वारनारीभिरवीज्यत स चामरैः । राज्यसम्प्लुतोत्तद्भ्रुप्रसन्नस्तबकैरिव ॥ २०७ ॥
 चन्दनेन स्वयं भूपस्तद्भाले तिलकं व्यधात् । उदयाचलचूलास्थनिशाकरविडम्बिनम् ॥ २०८ ॥
 राजा राज्ये निवेश्यैवं, कुमारं परया शुदा । लक्ष्म्या रक्षामन्त्रमिव, सम्यक् शिक्षां ददाविति ॥ २०९ ॥ 25
 क्षितेरसि त्वमाधारस्तवाऽऽधारो न कोऽपि तत् । त्यक्त्वा प्रमादमात्मानमात्मना वत्स ! धारयेः ॥ २१० ॥
 भ्रश्यत्याधारशैथिल्यादाघेयं ननु सर्वथा । विषयातिप्रसङ्गोत्थं, शैथिल्यं तस्य रक्ष तत् ॥ २११ ॥
 यौवनं विभवो रूपं, स्वाम्यमेकैकमप्यतः । प्रमादकारणं विद्धि, बुद्धिमत्कार्यसिद्धिभित् ॥ २१२ ॥
 कुलक्रमागताऽप्येषा, लक्ष्मीश्छैल्लगवेषिणी । दुराराधा छलयति, राक्षसीव प्रमद्वैरम् ॥ २१३ ॥
 चिरवासभवस्नेहो, नाऽस्याः शैर्याय किन्त्वसौ । प्रयाति लब्धावसरा, शारिकेवाऽन्यतो द्रुतम् ॥ २१४ ॥ 30
 कुलटेवाऽपवादेभ्यो, भीरुतामदधत्यसौ । सुप्तवजाग्रतमपि, प्रमत्तं पतिमुज्जति ॥ २१५ ॥
 दाक्षिण्यं रक्षणमवन्, नैतस्या जातु जायते । किन्तु क्षणात् स्लेवङ्गीवोत्सृत्य यात्याश्रयान्तरम् ॥ २१६ ॥
 निर्लज्जता चपलता, निःस्नेहत्वमथाऽपरे । दोषाः प्रकृतिरेवाऽस्या, नीचैर्यानमिवाऽम्भसः ॥ २१७ ॥

१ गुर्वाज्ञाया उल्लङ्घने । २ स्वभावेन । ३ नम्रप्रीवः । ४ चन्द्रेण । ५ मेघेन । ६ तीर्थजलानि । ७ अधिकारिभिः ।
 ८ राजा । ९ वक्त्रप्रान्तसहितानि । १० सर्वाङ्गन्यासम् । ११ नक्षत्रसमूहैः । १२ स्वाभिता । १३ छिद्रान्धेषिणी ।
 १४ प्रमादिवन् । १५ वारनारीव । १६ अज्ञोत्तमवन् ।

- निःशेषदोषमय्याऽपि, सर्वः कोऽपि श्रियैधते । शक्रोऽपि हि श्रिया शक्तः, किं पुनर्मानवो जनः ? ॥ २१८ ॥
 तस्याः प्राहृरिक् इव, स्थिरीकरणकर्मणि । नय-विक्रमसम्पन्नो, जागरूकः सदा भवेः ॥ २१९ ॥
 श्रीकाङ्क्षिणाऽपि भवता, भूः पालयेयमगृधुना । अगृधोरनुगा लक्ष्म्यः, सुभगस्येव योषितः ॥ २२० ॥
 अतिचण्डत्वमालम्ब्य, निदाघस्य इवाऽर्यमा । त्वं दुःसहकराक्रान्तां, पृथिवीं जातु मा कृथाः ॥ २२१ ॥
 5 एकदाऽपि कृतान्यायं, जनं निजमपि त्यजेः । त्यज्यते वैरवासोऽपि, मनागप्यग्निदूषितम् ॥ २२२ ॥
 मृगया-धूत-पानानि, वारयेः सर्वतोऽपि यत् । तत्पापानां नृपो भागी, तपस्वितपसामिव ॥ २२३ ॥
 अन्तरङ्गान् जयेः शत्रून्तेषामविजये सति । जिता अप्यजिता एव, शत्रवो यद् बहिर्भवाः ॥ २२४ ॥
 धर्ममर्थं च कामं च, परस्परमबाधया । यथाकालं निषेवेथाः, पत्नीनेतेवै दक्षिणः ॥ २२५ ॥
 तथा भजेस्त्रीन् पुमर्थान्, यथा हि समये सति । पुरुषार्थे चतुर्थेऽपि, नोत्साहो हीयते तव ॥ २२६ ॥
 10 अभिधायेति तूष्णीकीभूते विमलवाहने । बद्धाञ्जलिः कुमारस्तत्, तथेति प्रत्यपद्यत ॥ २२७ ॥
 सिंहासनादथोत्थाय, विनीतः प्राग्बदेव सः । उत्तिष्ठसोर्व्रतकृते, हस्तालम्बं ददौ पितुः ॥ २२८ ॥
 दत्तहस्तः स पुत्रेण, वेत्रितोऽप्यल्पमानिना । जगाम स्वपनागारं, भूरिभृङ्गारभूषितम् ॥ २२९ ॥
 मकराननसौवर्णभृङ्गारलुठदम्बुभिः । जीमूतधाराभिरिव, स सखौ भूभृतां वरः ॥ २३० ॥
 कोमलेन दुकूलेनोन्मृष्टाङ्गो नृपतिस्ततः । सर्वाङ्गमपि गोशीर्षचन्दनेन व्यलिप्यत ॥ २३१ ॥
 15 नीलोत्पलदलश्यामः, शशिगर्भ इवाऽम्बुदः । पुष्पगर्भः केशपाशो, राज्ञस्तंज्जैररच्यत ॥ २३२ ॥
 विशाले निर्मले खच्छे, मनोहरगुणे ख्ववत् । संविन्यायाऽथ भूनाथो, मङ्गल्ये दिव्यवाससी ॥ २३३ ॥
 ततः पुत्रोपनीतं स, नरेन्द्रमुकुटायितः । माणिक्यखर्णमुकुटं, धारयामास सूर्धनि ॥ २३४ ॥
 हार-केयूर-ताडङ्गभृतीन्यपराण्यपि । स सर्वाङ्गं भूषणानि, पर्यधाद् गुणभूषणः ॥ २३५ ॥
 रत्नकाञ्चनरूप्याणि, वस्त्राण्यन्यदपीप्सितम् । अर्थिभ्यः स ददौ तत्र, कल्पद्रुम इवाऽपरः ॥ २३६ ॥
 20 ततो नरशतोद्वाह्यां, शिबिकां नरकुञ्जरः । आरोहत् पुष्पकमिव, विमानं नरवाहनः ॥ २३७ ॥
 रीजन् श्वेतातपत्रेण, चामराभ्यां च तत्क्षणात् । साक्षाद् रत्नत्रयेणेवाऽभ्यागतेन निषेवितः ॥ २३८ ॥
 बन्दिकोलाहलेनोच्चैस्तारतूर्यरवेण च । सुहृद्भ्यामिव मिलञ्चां, मुदमुद्धोधयन् नृणाम् ॥ २३९ ॥
 श्रीमद्भिर्नृपसामन्तैः, पृष्ठतः पार्श्वतोऽग्रतः । आपतद्भिः शोभमानो, ग्रहराजो ग्रहैरिव ॥ २४० ॥
 आवृत्तवृन्तपद्मामवलद्वीवेण सूनुना । आदेशकाङ्क्षिणा द्वास्थेनेवाऽग्रस्थेन शोभितः ॥ २४१ ॥
 25 सम्पूर्णपात्रकुम्भाभिर्नागरीभिः पदे पदे । मङ्गलानि क्रियमाणानीक्षमाणो यथाक्रमम् ॥ २४२ ॥
 चित्रमञ्चशताकीर्णं, पताकामालभारिणम् । पवित्रयन् राजमार्गं, र्यक्षकर्मपङ्किलम् ॥ २४३ ॥
 मञ्चे मञ्चे च गन्धर्ववर्गसङ्गीतपूर्वकम् । प्रीतीच्छन् पण्यवनिताकृतारात्रिकमङ्गलम् ॥ २४४ ॥
 अदृष्टपूर्ववद् दूरात्, पौरैरुत्फुल्ललोचनैः । आलोक्यमानो निस्पन्दैरालेख्यलिखितैरिव ॥ २४५ ॥
 लोकैर्मन्त्रबलाकृष्टैरिव कर्मणितैरिव । वाग्बद्धैरिव परितोऽन्वीयमानो भूर्शापितैः ॥ २४६ ॥
 30 उद्यानेऽरिन्दम्भाचार्यपादपद्मपवित्रिते । जगाम धाम पुण्यानां, राजा विमलवाहनः ॥ २४७ ॥

[दशभिः कुलकम्]

शिबिकातः समुत्तीर्य, पादाभ्यां मेदिनीपतिः । तत्र प्राविशदुद्याने, मनसीव तपस्विनाम् ॥ २४८ ॥
 अथाऽऽभरणसम्भारं, विश्वं विश्वम्भरापतिः । अङ्गादुत्तारयामास, धराभारं भुजादिव ॥ २४९ ॥

१ यामिकः । २ अनुसारिण्यः । ३ श्रेष्ठवस्त्रम् । ४ सुरापानम् । ५ नायक इव । ६ विनयवान् । ७ उत्थातुमिच्छोः ।
 ८ बद्धकलशभूषितम् । ९ भेवः । १० केशपाशविधिज्ञैः । ११ आत्मवत् । १२ शोभमानः । १३ सूर्यः । १४ सुगन्धिद्रव्य-
 विशेषः । १५ गृह्यन् । * अयमर्द्धश्लोकः संतापुस्तके पतितः ॥ १६ अतिशयेन सन्मिलितैः ।

कन्दर्पशासनमिव, चिराय शिरसा धृतम् । उज्झाश्चकार स्रग्दाम, सद्यो वसुमतीपतिः ॥ २५० ॥
 आचार्यवामपार्श्वस्थः, स कृत्वा चैत्यवन्दनाम् । तद्वत्तमादत्त रजोहरणादि ऋषिध्वजम् ॥ २५१ ॥
 केशामुत्पाटयामास, मुष्टिभिः पञ्चभिर्नृपः । सावर्धं सकलं योगं, प्रत्याख्यामीत्युदीरयन् ॥ २५२ ॥
 तरुकालमप्युपात्तेन, प्रतिलिङ्गेन तेन तु । आवालयव्रतधारीव, शुशुभे स महामनाः ॥ २५३ ॥
 प्रदक्षिणाग्रयीपूर्वं, विधाय गुरुवन्दनाम् । स्थिते तस्मिन् गुरुरेवं, विदधे धर्मदेशनाम् ॥ २५४ ॥ 5
 अक्षिन्नपारे संसारे, कथञ्चिज्जन्म मानुषम् । अवाप्यते पयोराशौ, दक्षिणावर्तशङ्खवत् ॥ २५५ ॥
 मानुष्यकेऽपि सम्प्राप्ते, बोधिबीजं सुदुर्लभम् । तत्रापि पुण्ययोगेन, परिव्रज्योपलभ्यते ॥ २५६ ॥
 तावद् भुवोऽर्कसन्तापौ, न यावत् प्रावृडम्बुदः । भङ्गो वनस्य हस्तिभ्यस्तावद् यावन्न केसरी ॥ २५७ ॥
 तमोभिराज्यं जगतस्तावद् यावन्न भास्करः । देहिनां पन्नगभयं, तावद् यावन्न पक्षिराट् ॥ २५८ ॥
 दारिद्र्यं प्राणिनां तावन्न यावत् कल्पपादपः । भविनां भवभीस्तावद्, यावन्नैवाऽऽप्यते व्रतम् ॥ २५९ ॥ 10
 आरोग्यं रूपलावण्ये, दीर्घायुष्यं महर्द्धिता । आञ्जैश्वर्यं प्रतापित्वं, साम्राज्यं चक्रवर्तिता ॥ २६० ॥
 सुरत्वं सामासिकत्वमिन्द्रत्वमहमिन्द्रता । सिद्धत्वं तीर्थनाथत्वं, सर्वं व्रतफलं ह्यदः ॥ २६१ ॥
 एकाहमपि भिमोहः, प्रव्रज्यापरिपालकः । न चेन्मोक्षमवाप्नोति, तथापि स्वर्गमागू भवेत् ॥ २६२ ॥
 किं पुनः स महाभागस्त्यक्त्वा तृणमिव श्रियम् । यो गृह्णाति परिव्रज्यां, सुचिरं पालयत्यपि ॥ २६३ ॥
 विधाय देशनामेकस्मिन्महासुनिः । विहर्तुमन्यतोऽचालीत्, तिष्ठन्त्येकत्र नर्षयः ॥ २६४ ॥ 15
 ततो ग्राम-पुरारण्यकर-द्रोणमुखादिषु । स व्यहारीदविच्छिन्नं, छायेव गुरुणा सह ॥ २६५ ॥
 लोकाक्रान्तेऽर्कभास्वष्ट्रे, जन्तुरक्षाकृते पथि । युगमात्रदत्तदृष्टिः, सोऽगादीर्याविचक्षणः ॥ २६६ ॥
 निरवर्धां मितां सर्वजनीनां भारतीं च सः । महामुनिरभाषिष्ट, भाषासमितिकोविदः ॥ २६७ ॥
 द्विषत्स्वार्थिता भिक्षादोषैरपरिदूषितम् । पारणेष्वाददे पिण्डमेषणानिपुणो हि सः ॥ २६८ ॥
 आसनादीनि संवीक्ष्य, यत्नतः प्रतिलिख्य च । अग्रहीन्व्यक्षिपञ्चाऽपि, स आदानविशारदः ॥ २६९ ॥ 20
 कफ-मूत्र-मलप्रायं, निर्जन्तुजगतीतले । उत्ससर्ज महासाधुः, स प्राणिकरुणापरः ॥ २७० ॥
 विमुक्तकल्पमाजालं, समत्वे सुप्रतिष्ठितम् । स गुणक्षमारुहाराम, आत्मारामं मनो व्यधात् ॥ २७१ ॥
 मौनेन तस्यौ स प्राग्ः, संज्ञादिपरिहारतः । अनुग्राह्योपरोधेन, यद्यकोचत् तदा मितम् ॥ २७२ ॥
 स्तम्भबुद्ध्या महिषाद्यैः, स्कन्धकण्ठयनेच्छुभिः । चादमुद्भूयमाणोऽपि, कायोत्सर्गं जहौ न सः ॥ २७३ ॥
 शयनासननिक्षेपादानचक्रमणादिषु । स्थाने च च्छेष्टानियमं, स अकार महामनाः ॥ २७४ ॥ 25
 इत्थं आरिब्रगाग्रस्य, जममत्राणशोभनैः । मातृभूताः स समितिगुप्तीरैष्टाऽप्यधारयत् ॥ २७५ ॥
 क्षुधातः शक्तिसम्पन्न, एषणामविलङ्घयन् । सोऽदीनोऽविहलो विद्वान्, यात्रामात्रोद्यतोऽचरत् ॥ २७६ ॥
 पिपासितः पथिस्थोऽपि, तच्च चिद् दैन्यवर्जितः । नैच्छच्छीतोदकं किन्तु, जग्राह प्रासुकोदकम् ॥ २७७ ॥
 बाध्यमानोऽपि शीतेन, तत्रग्वन्नप्राणवर्जितः । वासोऽकल्पं नाऽऽददे सोऽज्ज्वालयज्ज्वलनं न च ॥ २७८ ॥
 उष्णेन तप्तो नाऽनिन्ददुष्णं छायां च नाऽऽसस्तु । बीजनं सञ्जनं गात्रमिष्टेकादि च नाऽकरोत् ॥ २७९ ॥ 30
 दष्टोऽपि दंशैर्मशकैः, सर्वेषां षोऽज्यलौस्यचित् । ज्ञासं द्वेषं निरासं स, न चक्रेऽस्यादुपेक्षया ॥ २८० ॥
 नाऽस्ति वासोऽशुभं चैतन्नेयोभयथाऽपि तत् । स नाभ्यबाधितो जानन्न, लाभालासविचित्रताम् ॥ २८१ ॥
 न कदाप्यरतिं चक्रे, धर्मासामरतिर्यतिः । गच्छतिष्ठन्नथाऽऽसीनः, स्वास्थ्यमेव स शिश्रिये ॥ २८२ ॥
 दुर्धावसंज्ञपङ्काश्च, मोक्षद्वारागलाः स्त्रियः । नाऽचिन्तयदसौ तां हि, धर्मनाशाय चिन्तिताः ॥ २८३ ॥

१-सूर्यकिरणैः स्पष्टे । २-सर्वजनहिताम् । ३-आदाननिक्षेपणासमितिविशारदः । ४-गुणवृक्षोद्यानः । ५-पञ्च समितयः-सिक्तो
 गुप्तयः मिलित्वा जटौ भवन्ति । * वासोऽकल्पं खंता, क ॥ ६-अग्निम् । ७-ज्ञानम् । † दुर्ध्वोत्सर्गं खंता ॥ ८-दुःखालसंसारैर्कर्ममाः ।
 त्रिषष्टिः २२

- श्रामाद्यनियतस्थायी, स्थानाबन्धविवर्जितः । चर्यामेकोऽपि चक्रे स, विविधाभिग्रहैर्युतः ॥ २८४ ॥
 आसनादौ निषद्यायां, ह्यादिकण्टकवर्जिते । इष्टानिष्टानुपसर्गान्, स सेहे निःस्पृहोऽभयः ॥ २८५ ॥
 शुभाशुभायां शय्यायां, स विषेहे सुखासुखे । रागद्वेषावकुर्वाणः, प्रातस्त्याज्येति चिन्तयन् ॥ २८६ ॥
 आकुष्टोऽपि स नाऽक्रोशत्, क्षमाश्रमणतां विदन् । किन्तु प्रत्युत मेनेऽसावाक्रोष्ट्युपकारिताम् ॥ २८७ ॥
 5 विषेहे हन्यमानोऽपि, न तु प्रतिजघान सः । जीवानाशात् क्रुधो दौष्ट्यात्, क्षमया च गुणार्जनात् ॥ २८८ ॥
 नाऽयाचितं यतीनां यत्, परदत्तोपजीविनाम् । याञ्जादुःखं न चक्रे तच्चेयेष गृहितां च सः ॥ २८९ ॥
 परात् परार्थं स्वार्थं वा, स लेभेऽन्नादिकं न वा । लाभेऽमाद्यन्न नाऽलाभेऽनिन्दत् स्वमथवा परम् ॥ २९० ॥
 स रोगेभ्यो नोद्विविजे, न चकाङ्क्ष चिकित्सितम् । शरीरादात्मभेदज्ञोऽसहताऽदीनमानसः ॥ २९१ ॥
 अभूताल्पाणुचेलत्वे, संस्तृतेषु तृणादिषु । सेहे तत्स्पर्शजं दुःखमियेष न च तान् मृदून् ॥ २९२ ॥
 10 श्रीष्मातपपरिक्लिन्नात्, सर्वाङ्गीणमलादपि । न स उद्विविजे स्वातुं, नैच्छन्नाऽप्युदवर्त्तयत् ॥ २९३ ॥
 अभ्युत्थानेऽर्चने दाने, न सोऽभूदभिलाषुकः । न व्यषीददसत्कारे, सत्कारेऽपि जहर्ष न ॥ २९४ ॥
 प्रज्ञां प्रज्ञावतां पश्यन्नात्मन्यप्रज्ञतां विदन् । न व्यषीदन्न चाऽमाद्यत्, प्रज्ञोत्कर्षमुपागतः ॥ २९५ ॥
 ज्ञान-चारित्र्युक्तोऽस्मि, च्छब्दस्थोऽहं तथाऽपि हि । इत्यज्ञानं विषेहे स, ज्ञानस्य क्रमलाभवित् ॥ २९६ ॥
 जिनास्तदुक्तं जीवो वा, धर्माधर्मौ भवान्तरम् । परोक्षत्वान्मृषा नैव, स मेने शुद्धदर्शनः ॥ २९७ ॥
 15 शरीरान् मानसानेवं, स्वपरप्रेरितान् मुनिः । परीषहान् विषेहे स, वाक्कायमनसां वशी ॥ २९८ ॥
 ध्यानैकतानः सततं, स्वामिनां श्रीमदहंताम् । चक्रे चैत्यायमानं स, चेतः स्थिरतरं निजम् ॥ २९९ ॥
 सिद्धेषु गुरुषु बहुश्रुतेषु स्थविरेषु च । तपस्विषु श्रुतज्ञाने, सङ्गे चाऽभूत् स भक्तिमान् ॥ ३०० ॥
 एवं च तीर्थकृत्कर्मोपार्जनान्यपराण्यपि । स्थानकानि सिषेवेऽसौ, दुर्लभान्यमहात्मनाम् ॥ ३०१ ॥
 तप एकावलिं रत्नावलिं च कनकावलिम् । सिंहनिःक्रीडितं ज्येष्ठं, कनिष्ठं च चकार सः ॥ ३०२ ॥
 20 मासोपवासादारभ्य, स कर्तुं कर्मनिर्जरात् । अष्टमासोपवासान्तमुपवासतपो व्यधात् ॥ ३०३ ॥
 एवं तीव्रं तपस्तप्त्वा, कृत्वा संलेखनाद्वयम् । चकाराऽनशनं प्रान्ते, समतैकपरायणः ॥ ३०४ ॥
 सरन् पञ्चपरमेष्ठिनमस्कारं समाहितः । स देहत्यागमकरोन्निलयत्यागलीलया ॥ ३०५ ॥
 अनुत्तरविमानेषु, विमाने विजयाभिधे । त्रयस्त्रिंशत्सागरायुः, सोऽमरः समजायत ॥ ३०६ ॥
 हस्तमात्रतनुस्तत्र, निशाकरकरोऽवलः । अहमिन्द्रोऽनहङ्कारश्चारुभूषणभूषितः ॥ ३०७ ॥
 25 सर्वदा निःप्रतीकारः, सुखशय्यामधिष्ठितः । स्थानान्तरमगामी चाऽनिर्मितोत्तरवैक्रियः ॥ ३०८ ॥
 आलोकयँल्लोकनालिमवधिज्ञानसम्पदा । निर्वाणसुखदेशीयं, सोऽन्वभूत् सुखमुत्तमम् ॥ ३०९ ॥
 [त्रिमिर्विशेषकम्]
 आयुःसागरसङ्घैः स, पक्षैर्निःश्वसितं व्यधात् । समैसहस्रैस्तावद्भिर्विदधे भर्ष्यकामनाम् ॥ ३१० ॥
 आयुःशेषे मासषट्के, न मोहोऽपरदेववत् । प्रत्युतासन्नपुण्यत्वात्, तस्य तेजो व्यवर्धत ॥ ३११ ॥
 30 स एवमद्वैतसुखप्रपञ्चे, सुधाहृदे हंस इवाऽवगाढः ।
 आयुस्त्रयस्त्रिंशतमम्बुराशीनेकैहवभिर्गमयाम्बभूव ॥ ३१२ ॥
 इत्याचार्यश्रीहेमचन्द्रविरचिते त्रिषष्टिशालाकापुरुषचरिते महाकाव्ये द्वितीये पर्वणि
 श्रीअजितस्वामिपूर्वभववर्णनो नाम प्रथमः सर्गः ॥

द्वितीयः सर्गः ।

इतोऽस्य जम्बूद्वीपस्य, द्वीपस्य भरते पुरी । अस्ति नाम्ना विनीतेति, शिरोमणिरिवाऽवनेः ॥ १ ॥
 तस्यां च त्रिजगद्भ्रतुरादितीर्थकृतः प्रभोः । ऋषभस्वामिदेवस्य, मोक्षकालादनन्तरम् ॥ २ ॥
 सिद्धिं सर्वार्थसिद्धं च, निरवच्छिन्नभावतः । गतेष्विदक्ष्वाकुवंश्येषु, सङ्घातीतेषु राजसु ॥ ३ ॥
 अभूदिदक्ष्वाकुवंशस्य, विततच्छत्रसन्निभः । विश्वसन्तापहरणो, जितशत्रुर्महीपतिः ॥ ४ ॥

[त्रिमिर्विशेषकम्]

5

यशसा विशदेनोच्चैस्तस्योत्साहादयो गुणाः । प्रपेदिरे सनाथत्वं, धिष्ण्यानीव हिमांशुना ॥ ५ ॥
 सोऽलब्धमध्योऽब्धिरिव, शशीवाऽऽप्यार्यको दृशाम् । वज्रौकः शरणेच्छ्रानां, श्रीवल्लीमण्डपोऽभवत् ॥ ६ ॥
 स सर्वनरदेवानां, हृदयेषु पदं दधत् । एकोऽप्यनेकतां प्राप, जलेष्विव निशाकरः ॥ ७ ॥

अभूदाक्रान्तदिक्चक्रैस्तेजोभिरतिदुःसहैः । जगतोऽपि स मूर्धन्यो, माध्याह्निक इवाऽर्यमा ॥ ८ ॥

वसुधां शासतस्तस्य, शासनं वसुधाधवाः । अनिशं धारयामासुः, किरीटमिव मूर्धनि ॥ ९ ॥

10

वसुधाया वसुन्युच्चैराददे च ददे च सः । विश्वलोकोपकाराय, सलिलानीव वारिदः ॥ १० ॥

धर्मायाऽचिन्तयन्नित्यं, स धर्माय जगाद च । धर्माय व्यचरत् तस्य, सर्वं धर्मनिबन्धनम् ॥ ११ ॥

तस्याऽनुजन्मा नृपतेरसाधारणविक्रमः । सुमित्रविजयो नाम, यौवराज्यधरोऽभवत् ॥ १२ ॥

सधर्मचारिणी चाऽऽसीजितशत्रुर्महीपतेः । श्रीमती विजयादेवी, देवीव भुवमागता ॥ १३ ॥

पाणिभ्यां चरणाभ्यां च, नेत्राभ्यां च मुखेन च । चकासामास विकचाम्भोजखण्डमयीव सा ॥ १४ ॥ 15

पृथिव्या भूषणं साऽभूत्, तस्याः शीलं तु भूषणम् । अन्यभूषणभारस्तु, प्रक्रियामात्रहेतुकः ॥ १५ ॥

कलाकलापकलनाद्, विश्वशोभानिबन्धनात् । देवी सरस्वती वा साऽवतीर्णा कमलाऽथवा ॥ १६ ॥

स नरेषूत्तमो राजा, सा नारीषु शिरोमणिः । सद्ग्योगस्तयोरासीद्, गङ्गासागरयोरिव ॥ १७ ॥

इतश्च विजयाच्युत्वा, जीवो विमलभृशुजः । तस्याः श्रीविजयादेव्याः, कुक्षौ रत्नखनाविव ॥ १८ ॥

रार्थशुक्लत्रयोदश्यां, रोहिणीधिष्ण्येगे विधौ । ज्ञानत्रयधरः पुत्ररत्नत्वेनोदपद्यत ॥ १९ ॥

20

प्रभावात् खांमिनस्तस्य, गर्भवाससुपेयुषः । क्षणं सुखं समुत्पेदे, नारकप्राणिनामपि ॥ २० ॥

तस्या एव हि ध्यामिन्यास्तुर्ये यामेऽतिपावने । देव्या विजयया स्वप्ना, अदृश्यन्त चतुर्दश ॥ २१ ॥

आदौ तत्र मदामोदभ्रमद्भ्रमरमण्डलः । गर्जितेनाऽतिपर्जन्यो, गजः सुरगजोपमः ॥ २२ ॥

उत्तुङ्गशृङ्गरुचिरः, शरदम्भोदपाण्डुरः । रम्यपादोऽथ वृषभः, कैलास इव जङ्गमः ॥ २३ ॥

नखैरिन्दुकलावक्रैरतिकुङ्कुमकेशरैः । केशरैश्च भ्राजमानः, पञ्चाननयुवाऽपि च ॥ २४ ॥

25

उदस्तपूर्णकुम्भाभ्यां, कुर्मिभ्यां पार्श्वयोर्द्वयोः । क्रियमाणाभिषेका च, कमला कमलासना ॥ २५ ॥

विकासिकुसुमामोदाधिवासितदिगन्तरम् । दिवो त्रैवेयकमिव, पुष्पदाम दिवि स्थितम् ॥ २६ ॥

सम्पूर्णमण्डलत्वेनाऽकाण्डे रीकां प्रदर्शयन् । ज्योत्स्नातरङ्गितव्योमा, शीतधामा ततः परम् ॥ २७ ॥

ध्वस्तान्धकारपटलः, प्रसरद्भिर्मरीचिभिः । रजन्यामपि तन्वानो, दिनं दिनमणिस्ततः ॥ २८ ॥

शाखा कल्पद्रुमस्येव, शृङ्गं रत्नगिरेरिव । अत्रल्लिहपताकाङ्कस्तथा रत्नमयध्वजः ॥ २९ ॥

30

विकस्वरनवश्वेतसरोजपिहिताननः । मङ्गलस्यैकनिलयः, पूर्णकुम्भोऽतिशोभनः ॥ ३० ॥

पद्मजैरङ्कितो विश्वक, श्रीदेव्या विष्टरैरिव । पद्माकरोऽथ स्वच्छाम्भोलहरीभिर्मनोहरः ॥ ३१ ॥

१ नक्षत्राणीव । २ आह्लादकः । ३ पत्नी । * वाऽस्ताशुक्तीर्णा संता, पातः ॥ ४ वैशालः । ५ रोहिणीनक्षत्रस्थिते । ६ रात्रेः ।
 ७ सिंहः । ८ हस्तिन्याम् । ९ पूर्णिमाद् । १० आसवैरिव ।

- उपर्युपरि कल्लोलं, कल्लोलैरम्बुधिस्तथा । नभःस्थितं चन्द्रमसमालिङ्गितुमना इव ॥ ३२ ॥
 अनुत्तरविमानेभ्य, इवैकतमदागतम् । विचित्ररत्नरचितं, विमानप्रचरं तथा ॥ ३३ ॥
 स्वरत्नसर्वस्वमिव, प्रसूतं रत्नगर्भया । अत्यद्भुतप्रभापुञ्जो, रत्नपुञ्जस्तथोच्चकैः ॥ ३४ ॥
 तेजस्विनामशेषाणां, त्रैलोक्योदरवर्तिनाम् । तेजःपुञ्ज इवैकत्राऽऽहतो निर्धूमपावकः ॥ ३५ ॥
 5 एते च विजयादेव्या, परिपाट्याऽनया निजे । प्रविशन्तो मुखाम्भोजेऽहश्यन्त भ्रमरा इव ॥ ३६ ॥
 सिंहासनप्रकम्पोऽभूत्, तदानीं च दिवस्पतेः । चक्षुःसहस्रादधिकं, चक्षुः प्रायुङ्क्त सोऽवधिम् ॥ ३७ ॥
 अवधिज्ञानतोऽज्ञासीत्, तीर्थकृद्गर्भसम्भवम् । रोमाञ्चितवपुश्चैवं, चिन्तयामास वासवः ॥ ३८ ॥
 असाविदानीं विजयादनुत्तरविमानतः । अच्योष्ट जगदानन्दनिदानं परमेश्वरः ॥ ३९ ॥
 ततश्च जम्बूद्वीपाभिधाने द्वीपवरेऽधुना । याम्यभारतवर्षार्धमध्यखण्डस्य मध्यतः ॥ ४० ॥
 10 विनीतायां महापुर्यां, जितशत्रोर्महीपतेः । भार्याया विजयादेव्याः, कुक्षौ समवतीर्णवान् ॥ ४१ ॥
 एतस्यामवसर्पिण्यां, करुणारससागरः । भगवांस्तीर्थनाथोऽयं, द्वितीयो भविष्यति ॥ ४२ ॥
 चेतसा चिन्तयित्वैवं, शूनासीरः ससम्भ्रमम् । सिंहासनं पादपीठं, पादुके अपि चाऽत्यजत् ॥ ४३ ॥
 गत्वा पदानि सप्ताष्टान्युन्मुखं तीर्थकृदिशः । सद्यः कृतोत्तरासङ्गो, देवराजस्ततो भुवि ॥ ४४ ॥
 विन्यस्य दक्षिणं जानुं, वामं च न्यश्य किञ्चन । नमश्चक्रे शिरःपाणिसंस्पृष्टवसुधातलः ॥ ४५ ॥ [युग्मम्]
 15 अवन्दिष्ट जिनं शक्रः, शक्रस्तवपुरःसरम् । जगाम च विनीतायां, जितशत्रुनृपौकसि ॥ ४६ ॥
 ज्ञात्वाऽर्हतोऽवतारं च, तदैवाऽऽसनकम्पतः । भक्त्या समाययुस्तत्राऽपरेऽपि हि पुरन्दराः ॥ ४७ ॥
 तत्र चाऽऽमलकस्थूलैरमलैः समवर्तुलैः । अनर्घ्यैर्मौक्तिकगणैर्विन्यस्तस्वस्तिकाजिरम् ॥ ४८ ॥
 शार्तकुम्भमयैः स्तम्भैर्नीलपाञ्चालिकाङ्कितैः । पत्रैर्मरकतमयैर्द्वारै रचिततोरणम् ॥ ४९ ॥
 परितो रचितोल्लोचमखण्डैः सूक्ष्मतन्तुभिः । दिव्यांशुकैः पञ्चवर्णैः, सन्ध्यामेधैरिवाऽम्बरम् ॥ ५० ॥
 20 सुवर्णधूपघटिकायत्रोद्यद्भूमवर्तिभिः । स्थापत्ययष्टिभिरिवोद्यताभिः परिशीभितम् ॥ ५१ ॥
 स्वामिन्या विजयादेव्याः, शय्यासदनमुच्चकैः । कल्याणीभक्तयोऽभ्येयुरिन्द्राः शक्रादयोऽथ ते ॥ ५२ ॥
 [पञ्चभिः कुलकम्]
 उन्नते पार्श्वतः किञ्चित्, किञ्चिन्निम्ने च मध्यतः । हंसरोमलतातूलपूर्णोच्छीर्षकशालिनि ॥ ५३ ॥
 विशदाच्छादनास्तीर्णैः, तत्र तल्पे मनोरमे । ददृशुः स्वामिनीं गङ्गापुलिने हंसिकाभिव ॥ ५४ ॥ [युग्मम्]
 25 आत्मानं ज्ञापयित्वा ते, नत्वा च व्याचक्षिरे । विजयायै स्वप्नफलं, तीर्थकृजन्मलक्षणम् ॥ ५५ ॥
 आदिदेश ततः शक्रो, धनदं यदियं त्वया । ऋषभस्वामिराज्यादौ, रत्नाद्यैः पूर्य्यत ॥ ५६ ॥
 नवीकुरु पुरीमेतां, नूतनैस्तद्गृहादिभिः । मधुमास इवोद्यानं, प्रत्यग्रैः पल्लवादिभिः ॥ ५७ ॥
 रत्नैः स्वर्णैर्धनैर्धान्यैर्वासोभिश्च समन्ततः । पूर्य्येमां पुरीं पृथ्वीं, जलैरिव बलाहकः ॥ ५८ ॥
 इत्युक्त्वा सोऽपरेऽपीन्द्रा, मध्येनन्दीश्वरं ततः । गत्वा चक्रुः शाश्वताहृतप्रतिमाष्टाह्निकोत्सवम् ॥ ५९ ॥
 30 ततो निजनिजं स्थानं, ययुः सर्वेऽपि वासवाः । यक्षोऽपि कृत्वेन्द्रादिष्टं, तल्पुर्याः स्वपुरीं ययौ ॥ ६० ॥
 स्वर्णराशिभिरुत्तुङ्गैः, शङ्खैर्भेरुगिरैरिव । कलधौतोत्सवैरुच्चैर्नैताव्यशिक्षैरिव ॥ ६१ ॥
 रत्नाकरस्य सर्वस्वेनेव स्तोत्रकैरपि । धान्यैश्च समदशभिर्नैरिव जगान्मुदः ॥ ६२ ॥
 वासोभिः कल्पवृक्षैर्यः, सर्वतोऽप्याहृतैरिव । ज्योतिष्काणामिव, सौन्दर्यैश्चाऽप्यसुन्दरैः ॥ ६३ ॥

* इत आरभ्य ३३ पर्यन्तं पाठः खंतापुस्तके पतितः ॥ १ इन्द्रः । २ दक्षिणम् । † द्वितीयः खंता ॥ ‡ ° त्वेति क ॥
 ३ इन्द्रः । ४ सुवर्णमयैः । ५ पुत्तिका । ६ अन्तःपुररक्षकः । ७ कलधौतोः खंता ॥ ८ कल्याणीभक्तिः ।

नवीकृता प्रतिगृहं, प्रत्यापणचतुष्पथम् । अलकापतिना पूर्णा, साऽलकेव पुरी बभौ ॥ ६४ ॥

[चतुर्भिः कलापकम्]

सुमित्रस्याऽपि गृहिणी, स्वमांस्तानेव तन्निशि । वैजयन्ती निरैक्षिष्ट, यशोमत्यपराभिधा ॥६५॥
ततस्तद्व्रजनीशेषं, कुमुदिन्याविवेन्मुदौ । विजया-वैजयन्त्यौ ते, जाग्रत्यावेव निन्यतुः ॥ ६६ ॥

विजया स्वामिनी प्रातस्तान् स्वप्नान् जितशत्रवे । आचक्षे वैजयन्ती, सुमित्रविजयाय तु ॥ ६७ ॥ 5

तान् स्वप्नान् विजयादेव्या, विचार्य मनसर्जुना । आख्याति स स्वप्नफलमेवं वसुमतीपतिः ॥ ६८ ॥

एभिः स्वप्नैर्माहादौ !, यशोवृद्धिर्गुणैरिव । विशेषज्ञानसम्पत्तिरागमाभ्यसनैरिव ॥ ६९ ॥

जगदुद्ध्योत्तनमिव, प्रद्योतनमरीचिभिः । तव त्रिजगदुत्कृष्टो, नूनं सन्नूर्भविष्यति ॥ ७० ॥

एवं स्वप्नफलं सज्ञो, यथाप्रज्ञं विविश्वतः । सुमित्रविजयोऽभ्यागात्, प्रतीहारीनिवेदितः ॥ ७१ ॥

नृदेवं देववन्नत्वा, पञ्चाङ्गस्पृष्टभूतलः । निषाद यथास्थानं, सुमित्रविजयस्ततः ॥ ७२ ॥ 10

क्षणं स्थित्वा पुनर्बत्वा, भक्तितो वसुधापतिम् । एवं विज्ञपयामास, कुमारो रचिताञ्जलिः ॥ ७३ ॥

सुप्तद्वेषा वैजयन्त्या, प्रहरेऽद्य निशोऽन्तिमे । निरीक्षाञ्चक्रिरे स्वप्नेऽमी मुखान्जप्रवेशिनः ॥ ७४ ॥

तत्राऽऽदौ गज ऊर्जस्वी, गर्जनिर्जितदिग्गजः । नदञ्चतुङ्गककुदः, कैकुद्धान् विशदाकृतिः ॥ ७५ ॥

उत्केसरतविर्यात्तमनः, पञ्चाननोऽपि च । क्रियमाणाभिषेका श्रीर्हस्तिभ्यां पार्श्वयोर्द्वयोः ॥ ७६ ॥

पञ्चवर्णं च सुमनोदामैन्द्रमिव कार्मुकम् । सुधाकुण्डमिवाऽऽपूर्णं, शशी सम्पूर्णमण्डलः ॥ ७७ ॥ 15

विश्वस्याऽप्याहृत इव, प्रतापस्तपनस्ततः । दिव्यरत्नमयः प्रेङ्खत्पताकश्च महाध्वजः ॥ ७८ ॥

पूर्णाकुम्भोः नवश्वेताम्भोरुहच्छादिताननः । सहस्राक्षमिव सरैः, पद्मैः पद्मसरोऽपि च ॥ ७९ ॥

आपिप्लावैरिष्युरिव, द्यामप्यूर्मिभिरम्बुधिः । सामानिकविमानाभं, विमानं च महर्दिकम् ॥ ८० ॥

सारं रत्नाचलश्रेण, रत्नपुञ्जः स्फुस्त्रभः । धूमध्वजश्च निर्धूमः, शिखापल्लविताम्बरः ॥ ८१ ॥

ष्टो ददृशिरे स्वप्नाः, फलमेषां तु तत्त्वतः । देव एव हि जानाति, फलभाग् देव एव च ॥ ८२ ॥ 20

राजाऽप्युक्त्वन्मामी स्वप्न, देव्या विजययाऽपि हि । अद्यैव यामे यामिन्यास्तुर्ये दृशिशिरे स्फुटाः ॥ ८३ ॥

यद्यप्येते महास्वप्नाः, सप्तान्येव महाफलाः । आनन्दकारिणो सकानिशाकरकस इव ॥ ८४ ॥

तत्राऽपि तज्ज्ञाः प्रष्टव्याः, फलं ज्ञातुं विशेषतः । अमीषां कुमुदानन्दकृत्वं शशिरुचमिव ॥ ८५ ॥

अमित्युक्ते कुम्भारेण, राज्ञा सादस्मीरितैः । अजुहाव प्रतीहारः, स्वप्नशास्त्रविचक्षणात् ॥ ८६ ॥

ते धौतश्वेतवसनावृत्ताः स्नानामलत्विषः । पार्वणोद्भूतिज्योत्स्नाच्छादितास्तारका इव ॥ ८७ ॥ 25

दूर्वाङ्कुरैः शिरोऽन्यस्तैश्चतसंधरा इव । सप्तुष्पकेशा नद्योन्मः, संहसेन्दीवसा इव ॥ ८८ ॥

गोशेचमार्चूर्णाकृतैस्तिलकैरलिकस्थितैः । अचिम्बानज्ञानदीपशिखाभिस्त्रिव शोभिताः ॥ ८९ ॥

अनर्घ्यस्त्रयफुरारालङ्काराङ्कितविग्रहाः । सुगन्धिस्तोककुसुमा, इव चैत्रमुखद्रुमाः ॥ ९० ॥

नैमित्तिकाः पुरोः सज्ञो, विज्ञप्ता वेत्रधरिणा । साक्षादिव ज्ञानशास्त्ररहस्यानि समाययुः ॥ ९१ ॥

ते मन्त्रानार्थवेदोक्तान्, विश्वकस्याणकारुकात् । प्रत्येकं युगपदपि, पेटुरग्रे महीपतेः ॥ ९२ ॥ 30

क्षेमङ्करं क्षितिपतेर्मूर्ध्नि दूर्वाक्षतादिकम् । प्रचिक्षिपुस्ते कुसुमान्युद्यानपवना इव ॥ ९३ ॥

भद्रासनेषु स्थेषु, द्रव्यस्यसन्दर्शितेषु ते । अथाऽऽसञ्चक्रिरे हंसाः, पर्विनीच्छदनेष्विव ॥ ९४ ॥

जायां वाक् च तद्वत्, सज्ज यत्निक्रान्तरे । आसयामास शशंभूच्छेखामिक धन्तान्तरे ॥ ९५ ॥

साक्षात् स्वप्नफलमिवाऽञ्जलौ पुष्पफले दधत् । जायावध्वोर्महास्वप्नस्तेषामकथयद्युपः ॥ ९६ ॥

* इदं नास्ति पाठः, अन्तासुक्तेः ॥ १. सूर्यकिर्योः ॥ २. सप्त पञ्चया ॥ ३. कुम्भम् ॥ ४. सप्तवित्तुमिच्छुः ॥ ५. प्रेरितः ।
६. पूर्णिमापन्तः । ७. हंस-कमलसहिताः । ८. ललाटस्थितैः । ९. कमलिनीदलेषु । १०. चन्द्रलेखामिक ।

- जनान्तिकेन तत्रैव, पर्यालोच्य परस्परम् । स्वप्नशास्त्रानुसारात् ते, स्वप्नार्थं व्याचक्षिरे ॥ ९७ ॥
 देव ! द्वासप्ततिः स्वप्नाः, स्वप्नशास्त्रे प्रकीर्तिताः । तेषु च त्रिंशदुत्कृष्टा, ज्योतिष्केषु ग्रहा इव ॥ ९८ ॥
 स्वप्नानां त्रिंशतस्तेषां, मध्यादेते चतुर्दश । उदीर्यन्ते महास्वप्नाः, स्वप्नशास्त्रविशारदैः ॥ ९९ ॥
 एतान् गर्भस्थिते तीर्थकरे चक्रधरेऽपि च । तन्माता क्रमशो रात्रितुर्ययामे निरीक्षते ॥ १०० ॥
 5 मध्यादमीषां स्वप्नानां, सप्त मातेश्चते हरेः । चतुरः सीरिणो माता, मातैकं मण्डलेशितुः ॥ १०१ ॥
 न द्वौ युगपदहन्तौ, युगपच्चक्रिणौ न च । एकस्यास्तीर्थकृत् सूनुरन्यस्याश्चक्रभृत् ततः ॥ १०२ ॥
 ऋषभे भरतश्चक्री, सौमित्रिः सगरोऽजिते । जितशत्रुसुते तीर्थङ्कर इत्यहदगमात् ॥ १०३ ॥
 ज्ञातव्यो विजयादेव्याः, सूनुस्तीर्थकरः खलु । षट्खण्डभरताधीशो, वैजयन्त्यास्तु नन्दनः ॥ १०४ ॥
 परितुष्टस्तस्तेषां, नृपतिः पारितोषिकम् । प्रददौ ग्रामखेटादि, वस्त्रालङ्कारणादि च ॥ १०५ ॥
 10 आजन्मदौस्थ्यमगमत्, तेषां तज्जन्मशंसनात् । महापुमांसो गर्भस्था, अपि लोकोपकारिणः ॥ १०६ ॥
 वस्त्रालङ्कारणैः कल्पद्रुमा इव विराजिनः । ते राजानुज्ञया जग्मुस्ततः खं खं निकेतनम् ॥ १०७ ॥
 विजया-वैजयन्त्यौ च, वासागारं निजं निजम् । जग्मतुर्मुदिते गङ्गा-सिन्धू इव पयोनिधिम् ॥ १०८ ॥
 ततः पुरन्दरादेशाभित्यं देवासुरस्त्रियः । सेवितुं विजयादेवीमेवमारेभिरे भृशम् ॥ १०९ ॥
 स्वामिनीसदनात् पांसुतृणकाष्ठादि सर्वतः । सदाऽपनिन्यिरे वायुकुमाररमणीजनाः ॥ ११० ॥
 15 गन्धोदकेन सिषिचुस्तद्वेश्माङ्गणभूमिकाम् । भ्रुजिष्याजनवन्मेघकुमारकमृगीदृशः ॥ १११ ॥
 ववृष्टुः पञ्चवर्णानि, पुष्पाणि ऋतुदेवताः । प्रभोर्गर्भस्थितस्याऽपि, दातुमर्धमिवोद्यताः ॥ ११२ ॥
 प्रकाशमुपनिन्दुश्च, ज्योतिष्काणां पुरन्ध्रयः । यथासुखं यथाकालं, स्वामिन्या भाववेदिकाः ॥ ११३ ॥
 वनदेव्यो दास्य इव, चक्रिरे तोरणादिकम् । ता मागधस्त्रिय इव, तुष्टुश्च सुरस्त्रियः ॥ ११४ ॥
 देवताभिरिति स्वाधिदेवतेव ततोऽपि वा । अधिकैव प्रतिदिनं, विजयादेव्यसेव्यत ॥ ११५ ॥
 20 कालिकेवाऽंशुमद्विम्बं, निधानमिव मेदिनी । विजया वैजयन्ती च, देवी गर्भमधारयत् ॥ ११६ ॥
 निसर्गेणाऽपि राजन्त्यौ, ते गर्भेणाऽतिरेजतुः । सरस्वातिव सम्पूर्णे, मध्ये स्वर्णाम्बुजन्मना ॥ ११७ ॥
 स्वर्णप्रभागौरमपि, तयोर्वदनपङ्कजम् । पाण्डमानं दधौ दन्तिदन्तच्छेदच्छविस्पृशम् ॥ ११८ ॥
 तयोः कर्णान्तविश्रान्ते, स्वभावादपि लोचने । अधिकं सविकासे चाऽजायेतां शरदञ्जवत् ॥ ११९ ॥
 तयोर्लवणमा तादृगवर्धिष्ठाऽधिकाधिकम् । सद्यो मार्जितयोः कान्तिहैम्योरिव शलाकयोः ॥ १२० ॥
 25 अग्रेऽपि मन्थरं यान्त्यौ, विशेषादतिमन्थरम् । देव्यौ सञ्चरतू राजहंस्वाविव मदालसे ॥ १२१ ॥
 अतिगूढं ववृधाते, तयोर्गर्भौ सुखप्रदौ । नलिनीनालवन्नद्योः, शुक्त्योर्मौक्तिकरत्नवत् ॥ १२२ ॥
 ततो नवसु मासेषु, दिनेष्वर्धाष्टमेषु च । गतेषु माघमासस्य, शुक्लाष्टम्यां शुभे क्षणे ॥ १२३ ॥
 ग्रहेषुचस्थितेष्वृक्षे, रोहिण्यां गजलाञ्छनम् । अस्रत् विजया स्रतुं, पुण्यं स्रतुवागिव ॥ १२४ ॥
 प्रस्रतिदुःखं नो देव्या, न सूनोरप्यजायत । स एष तीर्थनाथानां, प्रभावो हि स्वभावजः ॥ १२५ ॥
 30 जज्ञे तदानीमुद्ध्योतः, क्षणं त्रिभुवनेऽपि हि । अकाण्डोद्भूतनिर्मेघविद्युदुद्ध्योतसोदरः ॥ १२६ ॥
 नारकाणामपि सुखं, तदा क्षणमजायत । अत्रच्छायासुखमिव, पान्थानां शरदागमे ॥ १२७ ॥
 शरदपामिव तदा, प्रसादः ककुभामभूत् । अत्युल्लासश्च लोकानां, कमलानामिवोषसि ॥ १२८ ॥
 प्रदक्षिणोऽनुकूलश्च, भूमिसर्पी च मारुतः । मन्दं मन्दं ववौ सद्यो, भूतलादुद्भवन्निव ॥ १२९ ॥
 सञ्जज्ञिरे समन्ताच्च, शकुनाः शुभसूचकाः । सर्वं हि शुभमेव स्याज्जन्मतोऽपि शुभात्मनाम् ॥ १३० ॥

१ एकान्ते । २ वायुदेवस्य । ३ ब्रह्मदेवस्य । ४ आजन्मदारिद्र्यम् । ५ दासीजनवत् । ६ मेघमाला । ७ लावण्यम् ।

* तु क. पा ॥ ८ नक्षत्रे ।

तदा च दिक्कुमारीणामासनानि चक्रम्परे । उन्मनांसीवोत्पतितुं, जिनेन्तिकयियासया ॥ १३१ ॥
 चारुचूडामणिरुचिप्रसरव्यपदेशतः । रचितोदात्तकौसुम्भवस्त्रनीरङ्गिका इव ॥ १३२ ॥
 शोभिताः स्वप्रभापूर्णान्तरैर्मौक्तिककुण्डलैः । सुधाकुण्डैरिव झलज्जलायितसुधोर्मिभिः ॥ १३३ ॥
 त्रैवेयकैः शोभमाना, विचित्रमणिनिर्मितैः । कुण्डलीकृतसुत्रामैकोदण्डश्रीविडम्बिभिः ॥ १३४ ॥
 अधिस्तनतटामुक्तैर्मुक्ताहारैर्मनोहराः । रत्नशैलतटीचञ्चिर्भ्ररश्रीमल्लिख्यैः ॥ १३५ ॥ 5
 माणिक्यचूडैर्विराजद्भ्रजवलयः । न्यासीकृतैरनङ्गेन, निषेणैरिव चारुभिः ॥ १३६ ॥
 अनर्घ्यरत्नरचिता, दधाना रसनालताम् । जगज्जिगीषोः पञ्चैषोः, कृते ज्यामिव सञ्जिताम् ॥ १३७ ॥
 अङ्गांशुनिजितैः सर्वज्योतिष्काणामिवाऽंशुभिः । लग्नैश्चरणपद्मेषु, शोभिता रत्ननूपुरैः ॥ १३८ ॥
 काश्चिन्नीलाङ्गरुचयः, प्रियङ्गुलतिका इव । काश्चित् स्वभाभिस्तन्वन्त्यस्तालीवनमिवाऽम्बरे ॥ १३९ ॥
 विकिरन्त्यो रुचीः काश्चिद्, बालारुणरुचीरिव । स्रपयन्त्यो रुचा काश्चित्, सितया ज्योत्स्नयेव खम् ॥ १४० ॥ 10
 काश्चिद् ददत्यः कनकसूत्राणीव दिशां रुचा । काश्चिच्च कान्त्या वैडूर्यरत्नपाञ्चालिका इव ॥ १४१ ॥
 सर्वाः कुचाभ्यां वृत्ताभ्यां, र्चक्रा इव निम्नगाः । सर्वाः सलीलगामिन्यो, राजहंसाङ्गना इव ॥ १४२ ॥
 सपल्लवा इव लताः, सर्वाः कोमलपाणयः । उन्निद्रपद्माः पद्मिन्य, इव सर्वाः सुलोचनाः ॥ १४३ ॥
 सर्वा लावण्यपूरेण, सजला इव दीर्घिकाः । सर्वाः सौन्दर्यशालिन्यो, मन्मथस्येव देवताः ॥ १४४ ॥
 सञ्जाताऽऽसनकम्पेन, किमेतदिति सम्भ्रमात् । षट्पञ्चाशदपि हि ताः, सद्यः प्रायुञ्जताऽवधिम् ॥ १४५ ॥ 15

[पञ्चदशभिः कुलकम्]

तत्कालमवधिज्ञानाद्, युगपद् दिक्कुमारिकाः । विविदुर्विजयादेव्यां, तीर्थकृजन्म पावनम् ॥ १४६ ॥
 एवं च चिन्तयामासुर्जम्बूद्वीप इहैव हि । याम्यभारतवर्षार्धमध्यखण्डस्य मध्यतः ॥ १४७ ॥
 विनीतायां महापुर्यामिक्ष्वाकुकुलजन्मनः । विजयायां धर्मपत्न्यां, जितशात्रुमहीपतेः ॥ १४८ ॥
 एतस्यामवसर्पिण्यां, भगवानेष तीर्थकृत् । ज्ञानत्रयधरः श्रीमान्, द्वितीय उदपद्यत ॥ १४९ ॥ 20
 विमृश्यैवं समुत्थायाऽऽसनेभ्यस्ताः ससम्मदाः । ददुः पदानि सप्ताऽष्टान्युन्मुखं तीर्थकृदिशः ॥ १५० ॥
 पुरस्कृत्येव मनसा, नमस्कृत्य जिनेश्वरम् । शक्रस्तवेन ताः सर्वा, अवन्दन्तोरुभक्तयः ॥ १५१ ॥
 वलित्वा पुनरध्यास्य, रत्नसिंहासनानि ताः । इत्यादिशन्निजनिजानमरानाभियोगिकान् ॥ १५२ ॥
 हंहो ! गन्तव्यमस्माभिर्भरतार्धेऽद्य दक्षिणे । समुत्पन्नद्वितीयाहत्स्रतिकाकर्महेतवे ॥ १५३ ॥
 ततो विततगर्भाणि, नानामणिमयानि च । विक्रुध्वं विमानानि, महामानानि नः कृते ॥ १५४ ॥ 25
 दन्तुराणि ततः कुम्भैः, शातकौम्भैः सहस्रशः । वैमानिकविमानानामुत्पत्राणीव केतुभिः ॥ १५५ ॥
 रुचिराणि मणिस्तम्भैः, शालभञ्जीविराजितैः । ताण्डवश्रमविश्रान्तनर्त्तकीनिचयैरिव ॥ १५६ ॥
 स्तम्बेरमानुकारीणि, घण्टानिर्घोषडम्बरैः । प्रकण्ठकङ्किणीजालैर्वाचालानि निरन्तरम् ॥ १५७ ॥
 रम्याणि वज्रवेदीभिः, श्रियामिव महासनैः । रुक्सहस्रैः सहस्रांशुबिम्बानीव प्रसारिभिः ॥ १५८ ॥
 ईहामृगै रत्नमयैर्ऋषभैस्तुरगैर्नरैः । रुरुभिर्मकरैर्हंसैः, शैरभैश्चमरैर्गजैः ॥ १५९ ॥ 30
 किञ्चैर्वनलताभिस्तथा पद्मलतोच्चयैः । अङ्कितान्यभितो भित्तिवलभीस्तम्भमूर्धसु ॥ १६० ॥
 आदेशेन समं तासां, ते देवा आभियोगिकाः । विकृत्य दर्शयामासुर्विमानान्युरुशक्तयः ॥ १६१ ॥

[सप्तभिः कुलकम्]

१ उल्लुकाणीव । २ जिनसमीपं जिगमिषया । ३ इन्द्रधनुः । ४ करकङ्कणैः । ५ तूणीरैः । ६ कटिमेखलाम् । ७ काम-
 देवस्य । ८ चक्रवाकसहिताः । * °देव्यास्ती° खंता ॥ ९ विस्तृतमध्यभागानि । १० हस्तिवदशानि । ११ वृषभैः ।
 १२ मृगैः । १३ अष्टापदैः ।

- अथाऽधोलोकवास्तव्यास्ताख्यौ दिक्कुमारिकाः । देवदूष्यनिवसनाः, पुष्पालङ्कृतकुन्तलाः ॥ १६२ ॥
 भोगङ्करा भोगवती, सुभोगा भोगमालिनी । तोयधारा विचित्रा च, पुष्पमालाऽप्यभिनिद्रिता
 प्रत्येकं च सामानिकीचत्वारिंशच्छतावृताः । महत्तराभिः प्रत्येकं, तथा चत्सुभिर्युताः ॥ १६४ ॥
 प्रत्येकं च महानीकैः, सप्तभिः परिवारिताः । अनीकाधिपतिभिश्च, प्रत्येकमपि सप्तभिः ॥ १६५ ॥
 5 आत्मरक्षीसहस्रैश्चैकैका षोडशभिर्युताः । अन्यैश्च व्यन्तरैर्देवैर्देवीभिश्च महर्द्धिभिः ॥ १६६ ॥
 विमानानि समारुह्य, गीतनृत्तमनोहरम् । प्रति पूर्वोत्तरदिशं, सोत्कण्ठमुपचक्रमुः ॥ १६७ ॥
 अथ कृत्वा समुद्रातं, वैक्रियं ताः क्षणादपि । योजनान्यपेसङ्ख्यानानि, यावद् दण्डं विचक्रिरे ॥ १६८ ॥
 रत्नवैडूर्य-वज्राणां, लोहिताक्षाङ्कयोरपि । अञ्जनाञ्जनपुलक-पुलकानां तथैव च ॥ १६९ ॥
 ज्योतीरस-सौगन्धिक-रिष्टानां स्फटिकाश्मनाम् । जातरूपहंसगर्भरत्नानामपि सर्वतः ॥ १७० ॥
 10 तथा मसारगच्छानां, मणीनां स्थूलपुद्गलान् । परितः शायामासुर्जगद्गुह्यश्चाऽणुपुद्गलान् ॥ १७१ ॥
 ततश्च चक्रिरे खं खं, रूपमुत्तरवैक्रियम् । देवतानां जन्मसिद्धाः, खलु वैक्रियलब्धयः ॥ १७२ ॥
 इत्कृष्टया त्वरितया, चलया चण्डयाऽपि च । सिंहोद्धताभ्यां पतनाच्छेकाभ्यामथ दिव्यया ॥ १७३ ॥
 देवगत्या तथा सर्वक्रुद्ध्या सर्वबलेन च । ययुः पुर्यामयोध्यायां, जितशत्रुनृपौकसि ॥ १७४ ॥
 ततो महाविमानैः स्वैर्ज्योतींषीवाऽमैराचलम् । तास्त्रिः प्रदक्षिणीचक्रुस्तीर्थकृत्स्वतिकागृहम् ॥ १७५ ॥
 15 अतुस्कुलमात्रेणाऽसंस्पृशन्त्यो महीतलम् । अस्थापयन् विमानानि, पूर्वोदीच्यां ततश्च ताः ॥ १७६ ॥
 प्रन्निश्य स्वतिकागारं, जिनेन्द्रं जिनमातरम् । त्रिस्ताः प्रदक्षिणीकृत्य, बद्धाञ्जल्येवमूचिरे ॥ १७७ ॥
 नमस्तुभ्यं जगन्मातः!, कुक्षिणा रत्नधारिणि! । सर्वनारीसारभूते!, जगदीपप्रदायिनि! ॥ १७८ ॥
 त्वं धन्याऽसि पवित्राऽसि, त्वं चाऽसि जगदुत्तमा । मनुष्यलोके चैतस्मिन्, जन्मेदं सफलं तव ॥ १७९ ॥
 यत् त्वं पुरुषरत्नस्य, कारुण्यक्षीरनीरधेः । त्रैलोक्यवन्दनीयस्य, स्वामिनो धर्मचक्रिणः ॥ १८० ॥
 20 जगद्गुरोर्जगद्गन्धोर्विंशानुग्रहकारिणः । द्वितीयस्याऽवसर्पिण्यां, जिनेन्द्रस्य जमन्यसि ॥ १८१ ॥
 मातर्यमधोलोकवास्तव्या दिक्कुमारिकाः । कर्तुं तीर्थकृतो जन्ममहिमानमिहाऽऽगताः ॥ १८२ ॥
 तद् युष्माभिर्न भेतव्यमित्युदीर्यं प्रणम्य च । पूर्वोत्तरस्यां ककुभि, तत्र ता व्यपचक्रमुः ॥ १८३ ॥
 वैक्रियेण समुद्रातेनाऽथ ताः शक्तिसम्पदा । वार्तं संबर्त्तकं नाम, क्षणेनाऽपि विचक्रिरे ॥ १८४ ॥
 शिवेन मृदुशीतेन, तेन तिर्यक्प्रवायिना । सर्वर्तुकुसुमाभोगगन्धसर्वस्ववाहिना ॥ १८५ ॥
 25 मरुता स्वतिकागारं, परितो योजनावधि । अपनीय तृणाद्युच्चैश्चोक्षीचक्रुः क्षमातलम् ॥ १८६ ॥
 भगवद्भगवन्मात्रोर्देवीयसि तास्ततः । मङ्गल्यगीतं गायन्त्यो, हर्षवत्योऽव्रतस्थिरे ॥ १८७ ॥
 अथोर्ध्वरुचकसंस्था, नन्दनोद्यानकूटगाः । दिव्यालङ्कारधारिण्य, इत्यष्टौ दिक्कुमारिकाः ॥ १८८ ॥
 मेघङ्करा मेघवती, सुमेघा मेघमालिनी । सुवत्सा वत्समित्रा च, वारिषेणा बलाहका ॥ १८९ ॥
 महत्तराभिः सामानिक्यङ्गरक्षीभिरेव च । अनीकानीकपतिभिः, पूर्ववत् परिवारिताः ॥ १९० ॥
 30 एयुस्तत् स्वतिकावेश्म, स्वामिजन्मप्रवित्रितम् । त्रिश्च प्रदक्षिणीचक्रुर्जिनेन्द्र-जिनमातरौ ॥ १९१ ॥
 पूर्ववज्जापमित्वा खं, विजयायै प्रणम्य च । अभिष्टुत्य च तत्रोच्चैर्विचक्रुर्मैघदुर्दिनम् ॥ १९२ ॥
 ततश्च भगवज्जन्मभवनाद् योजनावधि । नाऽतिस्तोकां नाऽतिवर्द्धीं, वृष्टिं गन्धोदकैर्व्यधुः ॥ १९३ ॥
 तपसेनाऽर्हसां राक्षज्योत्स्नया तमसामिव । तथा च रजसां शान्तिद्राग् वृष्ट्या समजायत ॥ १९४ ॥
 ततो विचित्रमूर्च्छिद्रं, पुष्पप्रकरमाशु ताः । तत्र रङ्गावनौ रङ्गाचार्या इव विचक्रिरे ॥ १९५ ॥
 35 अतसारागुरुप्राग्धूपधूमेन चोच्चकैः । तां भुवं वासयामासुर्वासागारमिव श्रियः ॥ १९६ ॥

तीर्थकृतीर्थकृन्मात्रोरनत्यासन्न-दूरतः । अथाऽमलान् स्वामिगुणांस्ता गायन्त्योऽवतस्थिरे ॥ १९७ ॥
 अथ पूर्वरुचकाद्रिवास्तव्या दिक्कुमारिकाः । सहिताः सर्वया ऋद्ध्या, सकलेन बलेन च ॥ १९८ ॥
 तत्र मन्दोत्तरानन्दे, आनन्दा-नन्दिवर्धने । बिजया वैजयन्ती च, जयन्ती चाऽपराजिता ॥ १९९ ॥
 पूर्ववत् सपरीवारास्तदेयुः स्रुतिकागृहम् । त्रिश्च प्रदक्षिणीचक्रुस्ताः स्वामि-स्वामिमातरौ ॥ २०० ॥
 खं ज्ञापयित्वा स्वामिन्यै, नत्वा स्तुत्वा च पूर्ववत् । तत्पूर्वतोऽस्थुर्गायन्त्यो, रत्नदर्पणपाणयः ॥ २०१ ॥ 5
 अपाच्यरुचकशैलवास्तव्याश्चारुभूषणाः । स्रग्विण्यो दिव्यवसना, इत्यष्टौ दिक्कुमारिकाः ॥ २०२ ॥
 समहारा सुप्रदत्ता, सुप्रबुद्धा यशोधरा । लक्ष्मीवती शेषवती, चित्रगुप्ता वसुन्धरा ॥ २०३ ॥
 प्राग्वत् परिच्छदभृतस्तस्मिन्नभ्येत्य वेदमनि । नत्वा प्रदक्षिणापूर्व, स्वामिन्यै स्वमजिज्ञपन् ॥ २०४ ॥
 जिनेन्द्र-जिनजनन्योर्दक्षिणेन कलखनाः । ता मङ्गलानि गायन्त्यस्तस्थुर्भृङ्गारपाणयः ॥ २०५ ॥
 तथा प्रत्यग्रुचकाद्रिवास्तव्या दिक्कुमारिकाः । पूर्ववज्ज्ञापयित्वा खं, तावन्मात्रपरिच्छदाः ॥ २०६ ॥ 10
 इलादेवी सुरादेवी, पृथिवी पद्मवत्यपि । एकनासा नवमिका, भद्रा सीता च नामतः ॥ २०७ ॥
 कृत्वा प्रदक्षिणापूर्व, नैतिं जिन-जिनाम्बयोः । गायन्त्यः पश्चिमेनाऽस्थुश्चारुव्यजनपाणयः ॥ २०८ ॥
 तथोदग्रुचकशैलवास्तव्या दिक्कुमारिकाः । निवेद्य प्राग्वदात्मानं, तथैव सपरिच्छदाः ॥ २०९ ॥
 अलम्बुसा मिश्रकेशी, पुण्डरीका च वारुणी । हासा सर्वप्रभा चैव, ह्रीः श्रीरिति च नामतः ॥ २१० ॥
 नत्वा प्रदक्षिणापूर्व, पादान् जिन-जिनाम्बयोः । गायन्त्य उत्तरेणाऽस्थुश्चारुचामरपाणयः ॥ २११ ॥ 15
 विदिग्रुचकवास्तव्याश्चतस्रो दिक्कुमारिकाः । चित्रा चित्रकनका सतेरा सौत्रामणी तथा ॥ २१२ ॥
 एत्य प्रदक्षिणापूर्व, नमस्कारं विधाय च । जिनस्य जिनमातुश्च, स्वमायातं न्यवेदयन् ॥ २१३ ॥
 स्वामिनः स्वामिमातुश्च, गायन्त्यो विपुलान् गुणान् । दीपिकापाणयस्तस्थुरैशान्यादिविदिक्षु ताः ॥ २१४ ॥
 रुचकद्वीपमध्यस्थाश्चतस्रो दिक्कुमारिकाः । रूपा रूपांशिका चैव, सुरूपा रूपकावती ॥ २१५ ॥
 प्रत्येकं पूर्ववत् सर्वपरिवारविराजिताः । महाविमानान्यारुह्याऽर्हञ्जन्मगृहमाययुः ॥ २१६ ॥ 20
 तत् त्रिः प्रदक्षिणीचक्रुर्विमानेष्वेव ताः स्थिताः । अस्थापयन् विमानानि, देशे समुचिते ततः ॥ २१७ ॥
 ततश्चरणचारिण्यो, जिनेन्द्र-जिनमातरौ । भक्त्या प्रदक्षिणीकृत्य, नत्वा चैवं बभाषिरे ॥ २१८ ॥
 जय जीव चिरं नन्द, विश्वानन्दननन्दने ! । सुमुहूर्त्तं जगन्मातरद्य त्वदर्शनेन नः ॥ २१९ ॥
 रत्नाकरो रत्नशैलो, रत्नगर्भा मुधा ह्यमी । त्वमेका रत्नभूः पुत्ररत्नं यत् सूतवत्यदः ॥ २२० ॥
 वयं हि रुचकद्वीपमध्यस्था दिक्कुमारिकाः । अर्हतो जन्मकृत्यानि, कर्तुमत्र समागताः ॥ २२१ ॥ 25
 भवत्या तन्न भेतव्यमित्युक्त्वा परमेशितुः । चतुरङ्गुलवर्जं ता, नाभिनालमकल्पयन् ॥ २२२ ॥
 खनित्वा विदरं तत्र, नालं निधिमिव न्यधुः । विदरं पूरयामास, रत्नैर्वज्रैश्च तं ततः ॥ २२३ ॥
 बबन्धुस्तत्र पीठं ताः, सद्यः प्रोद्धूतदूर्वया । अप्युद्यानान्युद्भवन्ति, देवतानां प्रभावतः ॥ २२४ ॥
 स्रुतिकावेश्मनस्तस्य, ककुप्सु तिसृषु क्षणात् । विकुर्वन्ति स कदलीगृहाणि श्रीगृहाणि ताः ॥ २२५ ॥
 प्रत्येकमेकं तन्मध्ये, चतुःशालं विचक्रिरे । मध्ये च तेषामेकैकं, रत्नसिंहासनं महत् ॥ २२६ ॥ 30
 ततश्च जगृह्णीतीर्थकरं करतलेन ताः । स्वामिनीं च भुजे निन्युश्चाऽपार्च्यैकदलीगृहे ॥ २२७ ॥
 तत्र चाऽन्तश्चतुःशालं, रत्नसिंहासनोत्तमे । ताः सुखं स्वामिनं स्वामिमातरं च न्यवेशयन् ॥ २२८ ॥
 स्वयं संवाहिकीभूय, पाणिन्यासैर्यथासुखैः । शतपाकादिभिसैलैरभ्यङ्गं च तयोर्व्यधुः ॥ २२९ ॥
 गन्धद्रव्यैः सुरभिभिः, सूक्ष्मपिष्टैः क्षणेन ताः । उद्धर्त्तनं विदधिरे, रत्नदर्पणवत् तयोः ॥ २३० ॥

१ दाक्षिणात्यः । २ मधुरस्वराः । ३ नमस्कारम् । † विवरं ल, पात ॥ ४ गत्तम् । § विवरं पात ॥ ५ दिक्षु ।
 ६ दक्षिणकदलीगृहे । ७ दासीभूय ।
 त्रिपष्टि. २३

- जिनेन्द्रं करतलेन, जिनेन्द्रजननीं भुजे । गृहीत्वा निन्यिरे ताश्च, पौरस्त्ये कदलीगृहे ॥ २३१ ॥
 तत्र मध्येचतुःशालं, रत्नसिंहासनोत्तमे । आसयामासुरथ ता, जिनेन्द्र-जिनमातरौ ॥ २३२ ॥
 ताश्च गन्धोदकैः पुष्पोदकैः शुद्धोदकैरपि । द्वावपि स्नपयामासुस्तदिवाऽऽजन्मशिक्षिताः ॥ २३३ ॥
 विचित्ररत्नालङ्कारांस्तास्ताभ्यां पर्यधापयन् । चिरात् स्वशक्तेस्तादृश्या, मन्यमानाः कृतार्थताम् ॥ २३४ ॥
 5 जिनेन्द्र-विजयादेव्यौ, देव्योऽथाऽऽदाय पूर्ववत् । मनोहारिणि ता जग्मुरुदीच्ये कदलीगृहे ॥ २३५ ॥
 तत्राऽऽसयंश्चतुःशालमध्यसिंहासने च ताः । तौ गृह्णन्तौ नगासीनसिंही-तत्सुतयोः श्रियम् ॥ २३६ ॥
 क्षणादानाययामासुस्त्रिदशैराभियोगिकैः । गोशीर्षचन्दनैर्घांसि, ताः श्रुद्रहिमवर्हिरेः ॥ २३७ ॥
 पावकं पातयामासुर्मथित्वाऽरणिदारुणी । जायते घृष्यमाणाद्भि, दहनश्चन्दनादपि ॥ २३८ ॥
 समिधीकृत्य गोशीर्षचन्दनानि समन्ततः । एधयामासुरग्निं तं, देव्यस्ता आहिताग्निवत् ॥ २३९ ॥
 10 ततस्तेनाऽग्निहोमेन, भूतिकर्म विधाय ताः । रक्षाग्रन्थि जिनेन्द्रस्य, बबन्धुर्भक्तिबन्धुराः ॥ २४० ॥
 पर्वतायुर्भवेत्युच्चैर्वदन्त्यो जिनकर्णयोः । मिथ आस्फालयामासु, रत्नपाषाणगोलकौ ॥ २४१ ॥
 तीर्थङ्करं करतलेनाऽऽदाय विजयां भुजे । ताः स्रुतिकागृहे निन्युः, शय्यायां चाऽध्यरोपयन् ॥ २४२ ॥
 ततश्च स्वामिनः स्वामिजनन्याश्चोञ्ज्वलान् गुणान् । गायन्त्यो मञ्जु तास्तस्थुरनत्यासन्न-दूरतः ॥ २४३ ॥
 तदानीमेव सौधर्मे, कल्पेऽल्पैतरवैभवः । आवृतो देवकोटीभिरप्सरोभिश्च कोटिशः ॥ २४४ ॥
 15 कोटिशश्चारणवरैः, स्तूयमानपराक्रमः । गन्धर्ववर्गेणाऽऽखर्व, गीयमानगुणोच्चयः ॥ २४५ ॥
 पार्श्वतो वारनारीभिर्वीज्यमानश्च चामरैः । मूर्ध्नि श्वेतातपत्रेण, राजमानोऽतिहारिणा ॥ २४६ ॥
 दत्तास्थानः सुधर्मायामास्थान्यां प्राञ्जुरवः सुखम् । शक्रो यावन्निषण्णोऽस्थाच्चकम्पे तावदासनम् ॥ २४७ ॥
 ॥ चतुर्भिः कलापकम् ॥
 तेन चाऽऽसनकम्पेन, क्रोपाटोपविसंस्थुलः । कम्पमानाधरदलः, स्फुरञ्ज्वाल इवाऽनलः ॥ २४८ ॥
 20 उत्कटभ्रुकुटीभीमो, व्योमेवोद्भूमकेतुकम् । आताम्रीभूतवदनो, मदाविष्ट इव द्विपः ॥ २४९ ॥
 उत्तरङ्ग इवाऽम्भोधिस्त्रिवलीलाञ्छितालिकः । वज्रमालोकयामास, वज्रभृद् वैरिघातकम् ॥ २५० ॥
 ॥ त्रिभिर्विशेषकम् ॥
 तत्क्रोपमुपलक्ष्येत्थमुत्थायाऽग्रे कृताञ्जलिः । चमूपतिर्नैगमेषी, प्रोचे प्राचीर्नवर्हिषम् ॥ २५१ ॥
 कं प्रति स्वयमावेशो, मय्यप्यादेशकारिणि । सुरा-रसुर-मनुष्येषु, नाऽधिको न समश्च ते ॥ २५२ ॥
 25 हेतुरासनकम्पस्य, यस्ते सम्प्रत्यजायत । विमृश्याऽऽज्ञापय स्वामिंस्तत्र मां दण्डंकारिणम् ॥ २५३ ॥
 एवं च सेनापतिनाऽभिहितो दिविर्षत्पतिः । कृत्वाऽवधानमवधिज्ञानं प्रायुङ्क्त तत्क्षणात् ॥ २५४ ॥
 जैनप्रवचनैरेव, धर्म दीपेन वस्त्विव । द्वितीयतीर्थकृञ्जन्माऽज्ञासीदवधिना हरिः ॥ २५५ ॥
 स दभ्यौ चैत्यहो ! जम्बूद्वीपे वर्षे च भारते । विनीतायां महापुर्यां, जितशत्रोर्महीपतेः ॥ २५६ ॥
 जायायां विजयादेव्याः, सम्प्रत्ययमजायत । एतस्यामवसर्षिण्यां, द्वैतीयीको जिनेश्वरः ॥ २५७ ॥ युग्मम् ॥
 30 तेन चाऽऽसनकम्पोऽयं, धिग् धिग् दुश्चिन्तितं मया । ऐश्वर्येणोन्मदिष्णोर्मे, मिथ्यादुष्कृतमस्तु तत् ॥ २५८ ॥
 चेतसा चिन्तयित्वैवं, रत्नसिंहासनं निजम् । पादपीठं पादुके च, त्यक्त्वोत्तथौ पुरन्दरः ॥ २५९ ॥
 ससम्भ्रमः शतैमखोऽभिमुखं तीर्थकृद्दिशः । ददौ पदानि कतिचित्, प्रस्थानमिव साधयन् ॥ २६० ॥
 न्यस्यौर्व्यां दक्षिणं ज्ञानुमन्यं न्यश्च्य च किञ्चन । क्षमां स्पृशन् पाणि-शीर्षेण, ननाम स्वामिने हरिः ॥ २६१ ॥
 शक्रस्तवेन वन्दित्वा, स्वामिनं पाकशासनः । वेलानिवृत्तोऽब्धिरिव, भेजे भूयः स्वभूमिकाम् ॥ २६२ ॥

१ पूर्वदिवससंनिर्घतौ । २ जन्मत आरभ्य शिक्षिता इव । ३ पर्वतोपविष्टसिंही-तत्सुतयोः । ४ अग्निः । ५ प्रभूतवैभवः । ६ सभायाम् । ७ ललाटम् । ८ इन्द्रम् । ९ दण्डकारकम् । १० इन्द्रः । ११ मत्स्य । १२ इन्द्रः ।

अथ तत् तीर्थकृज्जन्म, सर्वान् ज्ञापयितुं सुरान् । तदुत्सवाय चाऽऽह्वानं, गृहस्थः खजनानिव ॥ २६३ ॥
सद्यो रोमाश्रितवर्षुर्वपुष्मानिव सम्मदः । आदिदेश शुनासीरः, सेनान्यं नैगमेषिणम् ॥२६४॥ युग्मम् ॥

सादरं शिरसाऽऽदाय, पाकशासनशासनम् । सेनानीरपचक्राम, पीत्वेवाऽम्भः पिपासितः ॥ २६५ ॥
सुधर्मपरिषद्गव्याः, कण्ठघण्टामिवोद्भटाम् । सोऽताडयत् सुघोषां त्रिघण्टां योजनमण्डलाम् ॥२६६॥
तस्याश्च ताड्यमानाया, विश्वकर्णपथातिथिः । समुत्तस्थौ महान् नादो, मध्यमानाम्बुधेरिव ॥ २६७ ॥ 5

एकोनद्वान्त्रिंशच्छ्ला, घण्टा अन्या अपि स्फुटम् । प्रणेदुरथ तन्नादाद्, गोनादादिव तर्णकाः ॥ २६८ ॥
तासां शब्देन घण्टानां, जृम्भमाणेन भूयसा । सौधर्मकल्पः सर्वोऽपि, शब्दाद्वैतमयोऽभवत् ॥ २६९ ॥
नित्यप्रमादिनस्तेषु, विमानेषु दिवौकसः । नादेन तेनाऽबुध्यन्त, सिंहा इव गुहाशयाः ॥ २७० ॥

आज्ञया द्युसदाराज्ञो, मन्ये केनाऽपि नाकिना । घोषणानाट्यनान्दीयं, सुघोषा वादिताऽधुना ॥ २७१ ॥
श्रोतव्या घोषणाऽवश्यं, वासवाज्ञाप्रकाशिनी । इत्याशयाद् दत्तकर्णमवातिष्ठन्त नाकिनः ॥२७२॥ युग्मम् ॥ 10
शान्ते सुघोषानिवोषे, कण्ठनादेन भूयसा । पुरन्दरस्य सेनानीश्चकाराऽऽघोषणामिति ॥ २७३ ॥
भो भोः ! शृण्वन्तु गीर्वाणाः !, सौधर्मस्वर्गवासिनः ! । समादिशति वः सर्वानसौ दिविषदांपतिः ॥२७४॥
जम्बूद्वीपस्य भरतेऽयोध्यायां पुरि भूपतेः । जितशत्रोः सधर्मिण्यां, विजयायां जगद्गुरुः ॥२७५॥

भाग्योदयेन विश्वस्य, विश्वानुग्रहकारकः । द्वितीयस्तीर्थनाथोऽद्य, प्रभुः समुदपद्यत ॥ २७६ ॥
तत् पावयितुमात्मानमस्माभिः सपरिच्छदैः । जिनजन्माभिषेकाय, गन्तव्यं तत्र सम्प्रति ॥ २७७ ॥ 15
भवद्भिरपि सर्वद्वर्षा, सर्वैः सर्वबलेन च । तत्र गन्तुं मया सार्द्धमागन्तव्यमिह द्रुतम् ॥ २७८ ॥
तस्यैवमाघोषणया, स्तनितेनेव केकिनैः । कलयामासुरानन्दममन्दं त्रिदिवौकसः ॥ २७९ ॥

सद्यो विमानान्यारुह्य, पोतानिव दिवौकसः । आक्रामन्तो नभोऽभोधिमाजग्मुः शक्रसन्निधौ ॥ २८० ॥
अन्तिके स्वामिनो गन्तुं, विमानं क्रियतामिति । आदिशत् पालकं नामाऽऽभियोगिकसुरं हरिः ॥२८१॥
उद्विद्धममिवाऽम्भोधे, रत्नभित्तिमरीचिभिः । शान्तकुम्भमयैः कुम्भैरुत्पन्नमिव मानसम् ॥ २८२ ॥ 20
सर्वाङ्गीर्णं तिलकितमिव दीर्घैर्ध्वजांशुकैः । विचित्रै रत्नशिखरैरुच्छेखरमिवोच्छ्रितैः ॥ २८३ ॥
रत्नस्तम्भैः श्रीकरेणोरिवाऽऽलंनैर्मनोरमम् । शालंभञ्जीभिरन्याभिरप्सरोभिरिवाऽऽश्रितम् ॥ २८४ ॥
आचतालं नटमिव, *किङ्किणीजालमण्डितम् । सनक्षत्रं विषदिव, मौक्तिकस्वस्तिकाङ्कितम् ॥ २८५ ॥
ईहामृगा-ऽश्व-वृषभैर्नर-किन्नर-कुञ्जरैः । हंसैर्वनलता-पद्मलताभिश्च मनोरमम् ॥ २८६ ॥
लक्षयोजनविस्तीर्णं, जम्बूद्वीपमिवाऽपरम् । पञ्चयोजनशत्युच्चं, विमानं विचकार सः ॥ २८७ ॥ 25

॥ षड्भिः कुलकम् ॥

तिसृष्वशासु तस्याऽऽसंस्तिस्रः सोपानपङ्क्तयः । महागिरेरवतरन्निर्झरोर्म्य इवाऽऽयताः ॥ २८८ ॥
अग्रे सोपानपङ्क्तीनामधूवन् रत्नतोरणाः । अखण्डाखण्डलधनुःश्रेणिश्रीसोदरा इव ॥ २८९ ॥
आलिङ्गिपुष्करमुखादर्शदीपकमल्लिवत् । मध्यभागः समतलस्तस्य मीसृण्यभागभूत् ॥ २९० ॥
सुस्पशैः सुप्रभैः पञ्चवर्णैश्चित्रैर्विचित्रितः । केकिपत्रैरिवाऽऽस्तीर्णो, भूमिभागो रराज सः ॥ २९१ ॥ 30
अभवन्मध्यतस्तस्यैकः प्रेक्षागृहमण्डपः । क्रीडावेश्म श्रियामन्तर्नगर्या राजवेश्मवत् ॥ २९२ ॥
मध्ये च तस्य विष्कम्भा-ऽऽयामाभ्यामष्टयोजना । चतुर्योजनबाहव्या, बभूव मणिपीठिका ॥ २९३ ॥
तस्या उपर्येकमासीद्, रत्नसिंहासनोत्तमम् । महन्मैहृत्यङ्गुलीये, माणिक्यमिव पावनम् ॥ २९४ ॥

१ सुधर्मोऽख्यसमाख्याः । २ वत्साः । ३ हे देवाः ! । ४ मेघगर्जितेन । ५ मयूराः । ६ यानपात्राणि । ७ सुवर्ण-
मयैः । ८ लक्ष्मीहस्तिन्याः । ९ बन्धनस्तम्भैः । १० पुत्तलिकाभिः । *किङ्किणी० पात ॥ ११ मृदुताभाक् । १२ मयूर-
पिच्छैः । १३ महत्यां सुद्रिकायाम् ।

- तस्योपरिष्ठादुल्लोचो, राजतोऽराजतोऽज्वलः । स्त्यानीभूतशरङ्गयोत्स्नाप्रसरभ्रमदायकः ॥ २९५ ॥
 तन्मध्ये लम्बमानोऽभूदेको वज्रमयोऽङ्कुशः । तत्र प्रलम्ब्यभूदेकं, मुक्तादामैककुम्भिकम् ॥ २९६ ॥
 तस्याऽनुजन्मान इव, ककुप्सु चतसृष्वपि । अर्धकुम्भप्रमैर्मुक्ताफलैर्हारस्रजोऽभवन् ॥ २९७ ॥
 मन्दमन्दोल्यमानास्ते, वातेन मृदुनाऽद्युतन् । शुनासीरश्रियो लीलादोलालक्ष्मीमलिम्बुचाः ॥ २९८ ॥
 5 महत्तस्तस्य शाकस्य, रत्नसिंहासनस्य तु । पूर्वोदीच्यामुदीच्यां चाऽपरोदीच्यां तथा दिशि ॥ २९९ ॥
 चतुरशीतिसहस्रसामानिकदिवौकसाम् । भद्रासनानि तावन्ति, रत्नरम्याणि जज्ञिरे ॥ ३०० ॥
 तत्राऽष्टानामिन्द्राणीनां, प्राच्यामष्टाऽऽसनानि च । कमलाकैलिमाणिक्यवेदिकासन्निभान्यभान् ॥ ३०१ ॥
 दिशि दक्षिणपूर्वस्थां, तत्राऽभ्यन्तरपर्षदः । देवद्वादशसहस्रया, अभवन्नासनानि तु ॥ ३०२ ॥
 दक्षिणस्थां दिश्यभूवन्, मध्यायाः शक्रपर्षदः । चतुर्दशामरसहस्रयासनानि निरन्तरम् ॥ ३०३ ॥
 10 दिशि याम्यप्रतीच्यां च, बभूवुर्बाह्यपर्षदः । षोडशानां सहस्राणामासनानि दिवौकसाम् ॥ ३०४ ॥
 शक्रसिंहासनस्योच्चैस्तस्य पश्चिमतोऽभवन् । सप्तानामप्यनीकाधिपतीनामासनानि तु ॥ ३०५ ॥
 शक्रासनस्य प्रत्येकं, ककुप्सु चतसृष्वपि । चतुरशीत्यात्मरक्षसहस्रया आसनानि तु ॥ ३०६ ॥
 ईदृग् विमानं शक्राज्ञासमकालमजायत । निष्पद्यन्ते सुमनसां, मनसा हीष्टसिद्धयः ॥ ३०७ ॥
 सङ्केन्दनो विचक्रे च, जिनाभिगमनोत्सुकः । विचित्रभूषणधरं, रूपमुत्तरवैक्रियम् ॥ ३०८ ॥
 15 लावण्यामृतवल्लीभिर्महिषीभिः सहाऽष्टभिः । नाट्यानीकेन गन्धर्वानीकेन च महीयसा ॥ ३०९ ॥
 हृष्टः प्रदक्षिणीकृत्य, तद् विमानवरं हरिः । अध्यारुरोह पूर्वेण, रत्नसोपानवर्त्मना ॥ ३१० ॥ युगम् ॥
 रत्नसिंहासने पूर्वाभिमुखस्तत्र वासवः । आसाञ्चक्रे शैलचूलाशिलायामिव केसरी ॥ ३११ ॥
 खान्यासनान्यलञ्चक्रुर्महिष्योऽपि विडौजसः । यथाक्रमं कमलिनीदलानीव मरालिकाः ॥ ३१२ ॥
 चतुरशीतिः सहस्राः, सामानिकदिवौकसाम् । अध्यारोहन् विमानं तदुदक्सोपानवर्त्मना ॥ ३१३ ॥
 20 तत्राऽऽसाञ्चकिरे स्वेषु, स्वेषु भद्रासनेषु ते । रूपधेयान्तराणीवाऽप्रतिरूपाणि वज्रिणः ॥ ३१४ ॥
 अन्येऽपि देवा देव्यश्चाऽप्यौच्यसोपानवर्त्मना । तद् विमानं समारोहन्, निषेदुश्च यथासनम् ॥ ३१५ ॥
 हरेः सिंहासनस्यस्य, पुरोऽभूदष्टमङ्गली । पत्नीभिरष्टाभिरिवैकैकमङ्गलकल्पनात् ॥ ३१६ ॥
 तदनु च्छत्र-भृङ्गार-पूर्णकुम्भादयोऽभवन् । ते हि स्वाराज्यचिह्नानि, च्छायावत् सहचारिणः ॥ ३१७ ॥
 सहस्रयोजनोत्सेधैस्तदग्रेऽभून्महाध्वजः । युतो लघुध्वजशतैः, पल्लवैरिव पादपः ॥ ३१८ ॥
 25 तदग्रे चाऽभवन् पञ्चाऽनीकाधिपतयो हरेः । आभियोगिकदेवाश्च, स्वाधिकाराप्रमादिनः ॥ ३१९ ॥
 इत्थं महर्द्धिभिः शक्रः, सुरकोटीभिरावृतः । चतुरैश्वर्यगणैः, स्तूयमानमहर्द्धिकः ॥ ३२० ॥
 नाट्यानीकेन गन्धर्वानीकेन च निरन्तरम् । प्रक्रान्तनाट्याभिनयसङ्गीतककुतूहलः ॥ ३२१ ॥
 अनीकैः पञ्चभिश्चाऽग्रे, कृष्यमाणमहाध्वजः । पुरस्तूर्यनिनादेन, ब्रह्माण्डं स्फोटयन्निव ॥ ३२२ ॥
 सौधर्मदेवलोकस्योदीचीने तिर्यग्ध्वनि । तेनाऽऽययौ विमानेनाऽवतितीर्षुर्महीतले ॥ ३२३ ॥
- 30 ॥ चतुर्भिः कलापकम् ॥
 आपूर्णो देवकोटीभिरवरोहन् व्यराजत । विमानः पालकः कल्पः, सौधर्म इव जङ्गमः ॥ ३२४ ॥
 द्वीपा-ऽम्भोधीनसङ्घातानलङ्घिष्ठ क्षणादपि । तद् विमानवरं दिव्यं, वेगेनाऽतिमनोगति ॥ ३२५ ॥
 सौधर्ममिव भूमिष्ठं, देवक्रीडानिकेतनम् । नन्दीश्वरमहाद्वीपं, तद् विमानमथाऽऽसदत् ॥ ३२६ ॥
 तत्र दक्षिणपूर्वसिन्, शैले रतिकराभिधे । गत्वा पुरन्दरो वेगात्, तद् विमानं समक्षिपत् ॥ ३२७ ॥
 35 सङ्क्षिपन् सङ्क्षिपन्नेवं, विमानं क्रमशो हरिः । जम्बूद्वीपस्य भरते, विनीतामाययौ पुरीम् ॥ ३२८ ॥

तत्र तेन विमानेन, स्वामिनः स्रतिकागृहम् । स त्रिः प्रदक्षिणीचक्रे, स्वामिवत् स्वामिभूम्यपि ॥ ३२९ ॥
 तस्योदकपूर्वककुभि, स विमानमतिष्ठिपत् । हरिर्दूराद् यानमिव, सामन्तो राजवेष्मनि ॥ ३३० ॥
 प्राविशत् स्रतिकावेष्म, स्वामिनोऽथ पुरन्दरः । कुलीनकर्मकरवद्, भक्तितः सङ्कुचतनुः ॥ ३३१ ॥
 तीर्थकृत्तीर्थकृन्मात्रोरप्यालोकितमात्रयोः । प्रणनाम सहस्राक्षो, धन्यमानी स्वचक्षुषाम् ॥ ३३२ ॥
 तत्र प्रदक्षिणीकृत्य, स्वामिनं विजयां च सः । नमस्कृत्य च वन्दित्वा, चैवमूचे कृताञ्जलिः ॥ ३३३ ॥ 5
 नमस्ते कुक्षिणा रत्नधारिके ! विश्वपावनि ! । जगन्मातः ! सदालोकजगदीपप्रदायिनि ! ॥ ३३४ ॥
 मातस्त्वमेका धन्वाऽसि, द्वितीयस्तीर्थकृद् यया । विश्वोपकारी सुषुवे, पृथिव्या कल्पवृक्षवत् ॥ ३३५ ॥
 अहं हि सौधर्मपतिः, स्वामिजन्ममहोत्सवम् । कर्तुमत्राऽऽगमं मातर्न भेतव्यमतस्त्वया ॥ ३३६ ॥
 इत्युदीर्य सहस्राक्षस्तदाऽपस्वापनीं ददौ । विकृत्य तीर्थकृद्रूपं, देव्याः पार्श्वे न्यधत् च ॥ ३३७ ॥
 ततः शक्रः क्षणाच्छक्रान्, विचक्रे चाऽऽत्मपञ्चमान् । एकधाऽनेकधा च स्युः, कामरूपा दिवोकसः ॥ ३३८ ॥ 10
 एकः सुरपतिस्तेषु, प्रोद्धिन्नपुलकाङ्कुरः । मनसेव शुचिर्भूत्वा, शरीरेणाऽपि भक्तितः ॥ ३३९ ॥
 नमस्कृत्याऽनुजानीहीत्यभिधाय जिनेश्वरम् । गोशीर्षरसलिप्ताभ्यां, कराब्जाभ्यामुपाददे ॥ ३४० ॥ युग्मम् ॥
 द्वितीयः पृष्ठतः स्थित्वाऽऽतपत्रं स्वामिमूर्धनि । अधारयद् गिरिशिरःस्थितरौकेन्दुविभ्रमम् ॥ ३४१ ॥
 विभराञ्चक्रतुरुभौ, पार्श्वतश्चामरे हरी । स्वामिदर्शनतः साक्षादात्तौ पुण्यचयाविव ॥ ३४२ ॥
 एक उल्लालयन् वज्रं, प्रतीहार इवाऽग्रतः । ससर्प स्वामिनं पश्यन्, किञ्चिद् वलितकन्धरः ॥ ३४३ ॥ 15
 सामानिकाः पारिषद्यास्त्रायस्त्रिंशास्तथाऽपरे । परिववृर्दिर्विषदः, प्रभुं पद्ममिवाऽर्लयः ॥ ३४४ ॥
 भुवनस्वामिनं यत्नात्, पाणिभ्यां धारयन् हरिः । मेरुशैलं प्रत्यचालीजन्मोत्सवविधित्सया ॥ ३४५ ॥
 अनुस्वामि दधावेऽथ, पर्यस्यद्भिः परस्परम् । अहम्पूर्विकया देवैरनुगीतं मृगैरिव ॥ ३४६ ॥
 स्वामिनं पश्यतां दूराद्, दृष्टिपातैर्दिवोकसाम् । फुल्लनीलोत्पलवनाकीर्णैव द्यौरजायत ॥ ३४७ ॥
 भूयो भूयो भगवन्तमुपेत्योपेत्य दूरतः । निरीक्षाञ्चक्रिरे देवाः, स्वधनं नडेना इव ॥ ३४८ ॥ 20
 समापतन्तो युगपत्, सम्मर्देन दिवोकसः । अन्योऽन्यमास्फलान्ने सः तरङ्गा इव कारिधेः ॥ ३४९ ॥
 गगने शक्रयानेन, गच्छतः स्वामिनः पुरः । पुष्पप्रकरतां भेजुग्रह-नक्षत्र-तारकाः ॥ ३५० ॥
 पुरुहूतो मुहूर्तान्तमेरुमूर्ध्नि ययौ शिलाम् । अतिपाण्डुकम्बलः ख्यां, चलादक्षिणतः स्थिताद् ॥ ३५१ ॥
 रत्नसिंहासनोत्सङ्गे, खोत्सङ्गस्थापितप्रभुः । तत्र चोपाविशत् पृथ्वाभेसुखः पूर्वदिक्पतिः ॥ ३५२ ॥
 तदैवैशानकल्पेन्द्रोऽप्युद्धृतासनकम्पतः । अज्ञासीदवधिज्ञानार्च्छामन्मर्दजन्म तन् ॥ ३५३ ॥ 25
 शक्रवत् सोऽपि सन्त्यज्य, रत्नसिंहासनादिकम् । दत्त्वा पदानि म्प्राऽऽन्यनमज्जगदीश्वरम् ॥ ३५४ ॥
 तस्याऽऽज्ञया च सेनानीर्नाम्नाऽलघुपराक्रमः । घण्टामास्फलयामन्, महाघोषां महाखनाम् ॥ ३५५ ॥
 विमानलक्षास्तन्नादोऽष्टाविंशतिमपूरि सः । उद्वेलजलधिध्वानस्तटाचलदरीग्वि ॥ ३५६ ॥
 देवास्तेषां विमानानां, तन्निनादेन चाऽबुधन् । प्रभातशङ्खध्वनिना प्रमुखा इव भृशुजः ॥ ३५७ ॥
 शान्ते तस्मिन् महाघोषाघण्टाघोषे चमूपतिः । पर्जन्यधीरध्वनिनः स एवं घोषणां व्यधान् ॥ ३५८ ॥ 30
 जम्बूद्वीपस्य भरते, विनीतायां पुरि प्रभुः । विजया-जिनश्चोम्नु, द्वितीयोऽजनि तीर्थकृन् ॥ ३५९ ॥
 तस्य जन्माभिषेकाय, मेरौ यास्यति वः प्रभुः । तत्समं स्वामिना गन्तुं, त्वरध्वं हे दिवोकमः ! ॥ ३६० ॥
 इत्युच्चकैर्घोषणया, सर्वे देवास्तदैव हि । मन्त्राकृष्टा इवाऽऽजगुरैशानपतिमन्निधौ ॥ ३६१ ॥
 शूलपाणिरथेशान, उत्तरार्धदिवस्पतिः । रत्नभूषणभृद् रत्नसानुमानिव जङ्गनः ॥ ३६२ ॥

१ कुलवान् किङ्कर इव । २ पुर्णिमा । ३ देवाः । ४ अमराः । ५ कृपणा । ६ शक्रवाहनेन । ७ इन्द्रः ।
 ८ गिरिशुहा इव । ९ रत्नगिरिरिव ।

श्वेताम्बरधरः स्रग्वी, महावृषभवाहनः । सामानिकादिभिर्देवैः, कोटिशः परिवारितः ॥ ३६३ ॥
विमानं पुष्पकं नामाऽध्वारुह्य सपरिच्छदः । दक्षिणेनैशानकल्पस्याऽध्वना निरगाद् द्रुतम् ॥ ३६४ ॥
॥ त्रिभिर्विशेषकम् ॥
असङ्ख्यातान् समुल्लङ्घ्य, द्वीपा-ऽम्भोधीन् क्षणादपि । नन्दीश्वरमहाद्वीपं, प्रापैशानसुरेश्वरः ॥ ३६५ ॥
5 तत्र चोत्तरपूर्वसिन्, शैले रतिकरे निजम् । सञ्चिक्षेप विमानादि, हेमन्त इव वासरम् ॥ ३६६ ॥
क्रमेण सङ्घिपंस्तत् तदकालक्षेपतो ययौ । सुमेरावन्तवासीव, पादान्तं जगदीशितुः ॥ ३६७ ॥
सनत्कुमारो ब्रह्मा च, शुक्रश्च प्राणतः सुरैः । घण्टां सुघोषामास्फाल्य, बोधितैर्नैगमेषिणा ॥ ३६८ ॥
शक्रवद् वर्त्मनोदीचा, नन्दीश्वरमुपेत्य च । अपाक्पूर्वं रतिकरे, विमानादि समक्षिपन् ॥ ३६९ ॥
ययुश्च मेरुशिरसि, शक्रोत्सङ्गे निषेदुषः । सन्निधाने भगवतो, नक्षत्राणि विधोरिव ॥ ३७० ॥
10 महेन्द्रो लान्तकश्चापि, सहस्रारोऽच्युतोऽपि च । महाघोषाऽलघुपराक्रमाभ्यां बोधितामराः ३७१ ॥
ईशानवद् दक्षिणेन, पथा नन्दीश्वरं ययुः । उदक्पूर्वं रतिकरे, विमानादि समक्षिपन् ॥ ३७२ ॥ युग्मम् ॥
अधिस्वामि ततो जग्मुः, काश्चनाचलमूर्धनि । पथिका इव सानन्दं, वनेऽर्धफलपादपम् ॥ ३७३ ॥
पुर्यां चमरचञ्चायां, दक्षिणश्रेणिभूषणे । सुधर्मायां चकम्पे च, चमरस्याऽऽसनं तदा ॥ ३७४ ॥
सोऽपि ज्ञात्वाऽवधिज्ञानात्, तीर्थकृञ्जन्म पावनम् । गत्वा पदानि सप्ताष्टान्याननाम जिनेश्वरम् ॥ ३७५ ॥
15 आङ्ग्या तस्य सद्योऽपि, पत्न्यनीकपतिर्द्रुमः । घण्टामोघस्वरां नामाऽऽस्फालयामास सुस्वराम् ॥ ३७६ ॥
शान्ते चौघस्वराघोषे, तेन चाऽऽघोषणे कृते । असुराश्चमरं भेजुः, सायं द्रुमिव पक्षिणः ॥ ३७७ ॥
आभियोगिकदेवश्च, चमरेन्द्रस्य शासनात् । योजनार्धलक्षमानं, विमानं व्यकरोत् क्षणात् ॥ ३७८ ॥
पञ्चयोजनशत्युच्चमहेन्द्रध्वजमण्डितम् । पोटः सकूपक इव, तद् विमानमराजत् ॥ ३७९ ॥
चतुःषष्टिसहस्रैः स, समं सामानिकासुरैः । त्रयस्त्रिंशित्रायस्त्रिंशैश्चतुर्भिर्लोकपालकैः ॥ ३८० ॥
20 परिवारसमेताभिर्महिषीभिश्च पञ्चभिः । तिसृभिः परिषद्भिश्च, महानीकैश्च सप्तभिः ॥ ३८१ ॥
सप्तभिश्चानीकनाथैः, सामानिकचतुर्गुणैः । आत्सरक्षैस्तथाऽन्यैरप्यसुराणां कुमारकैः ॥ ३८२ ॥
तद् विमानं समारुह्य, क्षणान्नन्दीश्वरं ययौ । विमानं स्वे रतिकरे, सञ्चिक्षेप च शक्रवत् ॥ ३८३ ॥
प्रवाह इव जाह्वव्या, वेगात् पूर्वपयोनिधिम् । स ययौ स्वामिपादान्तं, मेरुपर्वतमूर्धनि ॥ ३८४ ॥
नगर्या बलिचञ्चायामुत्तरश्रेणिमण्डने । बलिश्चाऽऽसनकम्पेनाऽर्हञ्जन्माऽवधिनाऽबुधत् ॥ ३८५ ॥
25 तस्याऽऽदेशात् पत्न्यनीकपतिर्नाम्ना महाद्रुमः । द्राग् महौघस्वरां नाम, घण्टां त्रिः पर्यताडयत् ॥ ३८६ ॥
घण्टानादे च विश्रान्ते, प्राग्वदाघोषणामसौ । अकार्षीदसुरश्रोत्रसुधाश्रोतःसहोदराम् ॥ ३८७ ॥
तया घोषणयाऽभ्येयुः, सर्वतोऽप्यसुरा बलिम् । अम्बुदसेव नादेन, मानसं मार्नसौकसः ॥ ३८८ ॥
पूर्वसङ्घैर्महिष्याद्यैर्द्युक्तः सामानिकैः पुनः । षष्टिसहस्रैस्तेभ्यश्चाऽऽत्सरक्षैस्तु चतुर्गुणैः ॥ ३८९ ॥
प्राग्मानेन विमानेन, प्राग्वदिन्द्रध्वजेन च । गत्वा नन्दीश्वररतिकरं मेरुशिरस्वगात् ॥ ३९० ॥
30 धरणेन्द्रो हरिर्वेणुदेवश्चाऽग्निशिखस्तथा । वेलम्ब-सुघोष-जलकान्ताः पूर्णोऽमितोऽपि च ॥ ३९१ ॥
नाग-बिद्युत्-सुपर्णा-ऽग्नि-चायु-मेघ-सरस्वताम् । द्वीपानां च दिशां चेन्द्रा, दक्षिणश्रेणिगाः क्रमात् ॥
उदक्श्रेणेस्त्वमी भूतानन्दो हरिशिखस्तथा । वेणुदारी तथा चाऽग्निमाणवश्च प्रभञ्जनः ॥ ३९३ ॥
महाघोषो जलप्रभो, वशिष्ठोऽमितवाहनः । सर्वेऽप्यासनकम्पेनाऽर्हञ्जन्माऽवधिनाऽबुधत् ॥ ३९४ ॥
ततश्च धरणादीनां, भद्रसेनैश्चमूर्धवैः । भूतानन्दादीनां दक्षाभिर्घण्टास्त्रिराहताः ॥ ३९५ ॥

१ कालक्षेपं किमा । २ क्षिप्य इव । * माहेन्द्रो सङ्घ ३ संता० ॥ ३ अधिकानि फलानि यत्रैतादृशं प्रादुर्पं प्रति । † नास्त्राऽऽ^० सङ्घ ॥ ४ सेवकस्थानीयो देवः । ५ असुरकर्णाभूतप्रवाहसङ्घात् । ६ हंसाः । ७ पञ्चभिः ।

तत्र मेघखरा क्रौञ्च-हंस-मञ्जुखरास्तथा । नन्दिखरा नन्दिघोषा, सुखरा मधुरखरा ॥ ३९६ ॥
 मञ्जुघोषा चेति घण्टा, नेदुस्तेषां यथाक्रमम् । नागादिकानां भवनपतीनां पक्षयोर्द्वयोः ॥ ३९७ ॥
 द्वयोरपि ततः श्रेण्योः, सर्वे नागादयः क्षणात् । खं खमिन्द्रं समाजग्मुः, खस्थानमिव वाजिनः ॥ ३९८ ॥
 तेषामप्याज्ञया खे खे, त्रिदशा आभियोगिकाः । रत्न-स्वर्णविचित्राणि, विमानानि तदैव हि ॥ ३९९ ॥
 योजनानां पञ्चविंशिसहस्रान् विस्तृतानि च । सार्धद्वियोजनशतेन्द्रध्वजानि विचक्रिरे ॥ ४०० ॥ 5
 प्रत्येकं महिषीभिस्ते, षड्भिः सामानिकैस्तथा । षट्सहस्रैश्च तेभ्यश्चाऽङ्गरक्षैस्तु चतुर्गुणैः ॥ ४०१ ॥
 अन्यैश्चमर-बलिवत्, त्रायस्त्रिंशादिभिर्वृताः । विमानानि समारुह्य, मेरौ स्वाम्यन्तिके ययुः ॥ ४०२ ॥

पिशाचानां च भूतानां, यक्षाणां रक्षसामपि । किन्नर-किम्पुरुषा-ऽहि-गन्धर्वाणामधीश्वराः ॥ ४०३ ॥
 कालः सुरूपोऽथ पूर्णभद्रो भीमश्च किन्नरः । सत्पुरुषश्चाऽतिकायो, नाम्ना गीतरतिस्तथा ॥ ४०४ ॥
 दक्षिणश्रेणिगा एते, ह्युत्तरश्रेणिगास्त्वमी । महाकालोऽप्रतिरूपो, माणिभद्राभिधोऽपि च ॥ ४०५ ॥ 10
 महाभीमः किम्पुरुषो, महापुरुष एव च । महाकायो गीतयशा, द्वयेऽप्यासनकम्पतः ॥ ४०६ ॥
 ज्ञात्वाऽर्हजन्म ते स्वैः स्वैः, सैन्यनार्थैर्निजां निजाम् । मञ्जुखरां मञ्जुघोषां, घण्टामास्फालयन् क्रमात् ४०७
 ॥ पञ्चभिः कुलकम् ॥

शान्ते नादे च घण्टानां, सेनान्या घोषणे कृते । व्यन्तरास्ते पिशाचाद्या, एयुरिन्द्राभिजाभिजान् ॥ ४०८ ॥
 इन्द्राः परिवृता देवैत्रायस्त्रिंश-लोकपैः । त्रायस्त्रिंश-लोकपा हि, नैषां चन्द्रा-ऽर्कयोरिव ॥ ४०९ ॥ 15
 सामानिकसहस्रैस्तु, ते चतुर्भिः पृथक् पृथक् । सहस्रैरात्मरक्षाणां, वृताः षोडशभिस्तथा ॥ ४१० ॥
 विकृतानि विमानानि, स्वैर्देवैराभियोगिकैः । तेऽधिरुह्य समाजग्मुर्मेरौ भगवदन्तिके ॥ ४११ ॥

तथाऽणपन्निकादीनां, दक्षिणश्रेणिवर्तिनाम् । उत्तरश्रेणिभाजां च, पिशाचादिसुरेन्द्रवत् ॥ ४१२ ॥
 व्यन्तराष्टनिकायानां, सुरनाथाश्च षोडश । प्राग्वदासनकम्पेन, ज्ञात्वा जन्म जिनेशितुः ॥ ४१३ ॥
 मञ्जुखरां मञ्जुघोषां, पृथगास्फाल्य सैन्यैः । घोषणां कारयित्वा च, स्वैः स्वैश्च व्यन्तरैर्युताः ॥ ४१४ ॥ 20
 अधिरुह्य विमानानि, विकृतान्याभियोगिकैः । सामानिकादिभिः प्राग्वत्, सम्भूयैर्युर्जिनान्तिकम् ॥ ४१५ ॥
 ॥ चतुर्भिः कलापकम् ॥

चन्द्रा-ऽऽदित्यावसङ्घातौ, तद्वदात्तपरिच्छदौ । आजग्मतुर्जिनं मेरौ, पितरं तनयाविव ॥ ४१६ ॥
 एवमिन्द्राश्चतुःषष्टिः, स्वतन्त्राः परतन्त्रवत् । भक्त्या समापतन्ति स्म, स्वामिजन्मोत्सवेच्छया ॥ ४१७ ॥

एकादश-द्वादशयोः, कल्पयोरथ वासवः । स्नात्रोपकरणायाऽऽभियोगिकानादिशत् सुरान् ॥ ४१८ ॥ 25
 तैर्दिश्युत्तरपूर्वस्यामपक्रम्याऽऽभियोगिकैः । विधायोच्चैः समुद्धातमेवं कुम्भा विचक्रिरे ॥ ४१९ ॥
 सौवर्णा राजता रात्नाः, स्वर्णरूप्यमया अपि । स्वर्णरत्नमयाश्चापि, रूप्यरत्नमया अपि ॥ ४२० ॥
 स्वर्णरूप्यरत्नमयास्तथा मृत्स्नामया अपि । अष्टाधिकानि प्रत्येकं, शतानि दश सङ्ख्यया ॥ ४२१ ॥
 एतावन्तश्च भृङ्गारा, दर्पणा भाजनानि च । पात्र्यश्च सुप्रतिष्ठाश्च, तथा रत्नकरण्डकाः ॥ ४२२ ॥
 पुष्पचङ्गेरिकाश्चापि, प्रत्येकं तैर्विचक्रिरे । अकालक्षेपतः कोशागारादिव समाहृताः ॥ ४२३ ॥ 30
 आदाय तांश्च ते देवाः, कलसानैलसेतराः । सरसीवाऽम्बुहारिण्यो, ययुः क्षीरोदसागरे ॥ ४२४ ॥
 उद्बुद्बुदरवैः कुम्भैरुन्मङ्गलरवैरिव । स्वैरं क्षीरोदकं तत्र, तेऽगृह्णन् जलदा इव ॥ ४२५ ॥
 पुण्डरीकाणि पद्मानि, कुमुदान्युत्पलानि च । सहस्रपत्राणि शतपत्राण्याददिरे च ते ॥ ४२६ ॥
 उपेत्य पुष्करोदेऽपि, तेऽम्बुधौ पुष्करादिकम् । भृशायमाना जगृहुर्द्वीपे सांयत्रिका इव ॥ ४२७ ॥
 भरतैरवतक्षेत्रवर्तिनामुदकादिकम् । तीर्थानां मागधादीनामप्युपाददिरे सुगः ॥ ४२८ ॥ 35

* सेनानार्थे सङ्घ १ ॥ १ सेनापतिभिः । २ मृत्प्रयाः । ३ अग्रमादिनः । ४ नौष्यापारिणः ।

गङ्गादिषु हृदिनीषु, पद्मादिषु हृदेषु च । मृदम्भोजानि जगृहुः, सन्तप्ताः पथिका इव ॥ ४२९ ॥
सर्वतः कुलशैलेभ्यो, वैताह्येभ्यश्च सर्वतः । सर्वतो विजयेभ्यश्च, वक्षारेभ्यश्च सर्वतः ॥ ४३० ॥
देवोत्तरकुरुभ्यश्च, सुमेरुपरिधिस्थितात् । भद्रशालास्रन्दनाच्च, सौमनसाच्च पाण्डकात् ॥ ४३१ ॥
पर्वतेभ्यश्च मलय-दुर्हरादिभ्य ओषधीः । गन्धान् पुष्पाणि सिद्धार्थास्तेऽगृह्णन्तुवराणि च ॥ ४३२ ॥

5

॥ त्रिभिर्विशेषकम् ॥

तानि द्रव्याणि सर्वाणि, मेलयन्ति स नाकिनः । भेषजानीव भिषजो, गन्धानिव च गान्धिकाः ॥ ४३३ ॥
तदुपादाय ते सर्वमुपस्वामि समाययुः । अच्युतेन्द्रस्य मनसा, स्पर्द्धमाना इवाऽऽदरात् ॥ ४३४ ॥

ततश्च भक्तिभागिन्द्र, आरणा-ऽच्युतकल्पयोः । वृतः सहस्रैर्दशभिः, सामानिकदिवौकसाम् ॥ ४३५ ॥
त्रयस्त्रिंशत्रयास्त्रिंशैश्चतुर्भिलोकपालकैः । पर्षद्भिस्त्रिसृभिः सैन्यैः, सैन्यनाथैश्च सप्तभिः ॥ ४३६ ॥

10

चत्वारिंशता सहस्रैश्चाऽऽत्तरक्षदिवौकसाम् । उत्तरासङ्गवानग्रे, विमुच्य कुमुमाञ्जलिम् ॥ ४३७ ॥

कृतचर्चाश्चन्दनेन, खेराब्जपिहिताननान् । अष्टोत्तरं सहस्रं स, कुम्भान् देवैः सहाऽग्रहीत् ॥ ४३८ ॥

तान् कुम्भान् लोठयामास, स्वामिमूर्धन्यथाऽच्युतः । भक्तिप्रकर्षतः कुर्वन्नात्मवन्नमिताननान् ॥ ४३९ ॥

स्वामिसङ्गात् तदम्भोऽगात्, पुण्यमप्यतिपुण्यताम् । तार्पणीये ह्यलङ्कारे, सुतरां द्योतते मणिः ॥ ४४० ॥

पानीयधारोद्दिरणान्नैदन्तः कलसाश्च ते । स्वामिस्त्रात्रविधौ मन्त्रान्, पठन्त इव रेजिरे ॥ ४४१ ॥

15

कुम्भेभ्यो निपतंस्तेभ्योऽम्भःप्रवाहो महांस्तदा । स्वामिलावण्यसरितावेणीसङ्गमतां ययौ ॥ ४४२ ॥

अङ्गेषु स्वामिनः स्वर्णगौरेषु प्रसरत् पयः । तद् गाङ्गमिव हैमेषु, पद्मखण्डेष्वराजत ॥ ४४३ ॥

आ सर्वाङ्गं प्रसरता, निर्मलेनाऽतिहारिणा । वारिणा शुशुभे तेन, सैसंव्यान इव प्रभुः ॥ ४४४ ॥

तत्रेन्द्रेभ्यः सुरेभ्यश्च, केऽपि भक्तिभराकुलाः । उत्क्षिप्य स्वपयितृभ्यः, पूर्णकुम्भानुपानयन् ॥ ४४५ ॥

तस्थुश्छायाकराः केचित्, केचिच्चाभरणपाणयः । उद्धूपदहनाः केचित्, पुष्प-गन्धभृतोऽपरे ॥ ४४६ ॥

20

पेटुः स्त्रात्रविधिं केऽपि, केऽपि चक्रुर्जयारवम् । केचिच्च ताडयामासुर्दुन्दुभीन् कोर्णपाणयः ॥ ४४७ ॥

केऽप्युत्फुल्लकपोला-ऽऽस्यास्तारं शङ्खानपूरयन् । मिथ आस्फालयामासुः, कांस्यतालानथाऽपरे ॥ ४४८ ॥

आजमुर्झच्छरीः केऽपि, रत्नदण्डैरखण्डितैः । केचिदुन्नादचण्डिभ्यो, डिण्डिमान् पर्यताडयन् ॥ ४४९ ॥

नर्तकीवत् केऽप्यनृत्यन्नुच्चैस्ताललयानुगम् । ननृतुर्विकृतं केऽपि, हास्याय विटचेटवत् ॥ ४५० ॥

गायनीवत् केऽप्यगायन्, प्रबन्धैः करणादिभिः । जगुर्गोपालवत् केचिदुच्छृङ्खलगलखरम् ॥ ४५१ ॥

25

द्वात्रिंशत्पात्रकं केऽपि, नाटकाभिनयं व्यधुः । केचिदप्युत्पतन्ति स, निपतन्ति स केचन ॥ ४५२ ॥

रत्नानि ववृषुः केऽपि, ववृषुः केऽपि काञ्चनम् । अवर्षन् भूषणान्येकेऽवर्षश्चूर्णानि केचन ॥ ४५३ ॥

ववृषुः केऽपि माल्यानि, पुष्पाणि च फलानि च । ववृषुश्चतुरं केचित्, केचित् क्ष्वेडं च चक्रिरे ॥ ४५४ ॥

हेषं विदधिरे केऽपि, चक्रिरे केऽपि बृंहितम् । रथघोषं व्यधुः केऽपि, नादांस्त्रीन् केऽपि चक्रिरे ॥ ४५५ ॥

केऽपि चाचालयन् पाँददरैर्मन्दराचलम् । मेदिनीं दलयामासुश्चपेटांभिश्च केचन ॥ ४५६ ॥

30

केचिदानन्दबहलं, मुहुः कोलाहलं व्यधुः । भ्रमन्तो मण्डलीभूय, जगुः केऽपि च रासकान् ॥ ४५७ ॥

कृत्रिमं जज्वलुः केऽपि, प्रणेदुः केऽपि कौतुकात् । अगर्जन्भूर्जितं केऽपि, विद्युद्वत् केचिदद्युतन् ॥ ४५८ ॥

एवं विचित्रमानन्दाच्चेष्टमानेषु नाकिषु । अच्युतेन्द्रो भगवतोऽभिषेकमकरोन्मुदा ॥ ४५९ ॥

शिरस्यञ्जलिर्मुत्ससन्निभं विरचय्य सः । व्याजहार जय जयेत्युच्चैरव्याजभक्तिभाक् ॥ ४६० ॥

१ विकसितकमलाच्छादितमुखान् । २ सौवर्णे । ३ शब्दायमानाः । ४ सुवर्णकमलेषु गङ्गावारीव । ५ उत्तरीयेण सहित इव ।
६ छत्रधारिणः । ७ यष्टिपाणयः । ८ हास्यकारकनटवत् । ९ गायकीवत् । १० सिंहनादम् । ११ अश्वनादम् । १२ हस्ति-
नादम् । १३ पादघातैः । १४ करतलघातैः । १५ शिरोभूषणसदृशम् ।

वस्त्रेण देवदूष्येण, ममार्जं स्वामिनस्तनुम् । दर्शसंवाहक इव, सुखस्पर्शेन पाणिना ॥ ४६१ ॥
 आनन्दं नाटयन्नुच्चैर्नाट्यं नट इवाऽच्युतः । पुरतस्त्रिजगद्भ्रतुरभ्यनैपीत् सहामरैः ॥ ४६२ ॥
 मोशीर्षचन्दनरसैः, स्वामिनोऽथ विलेपनम् । दिव्यैर्भौमैश्च कुसुमैरर्चां च विदधेऽच्युतः ॥ ४६३ ॥
 कुम्भो भद्रासना-ऽऽदर्शौ, श्रीवत्स-स्वस्तिकावपि । नन्द्यावतीं वर्धमानो, मत्स्य इत्यष्टमङ्गलीम् ॥ ४६४ ॥
 अत्यच्छै रजतमयैरखण्डैरथ तण्डुलैः । आरणा-ऽच्युतकल्पेन्द्र, आलिलेखाऽग्रतः प्रभोः ॥ ४६५ ॥ युगम् ॥ 5
 भक्तिनिधो जातुर्दम्भं, कुसुमप्रकरं ततः । अमुञ्चत् पञ्चवर्णं स, सन्ध्याभ्रकणिकोपमम् ॥ ४६६ ॥
 उत्तोरणामिव दिवं, कुर्वाणो धूमवर्तिभिः । उद्धूतदहनो धूपमधुपायदथाऽच्युतः ॥ ४६७ ॥
 उत्क्षिप्यमाणे धूपे च, वाद्यमानाऽमरोत्तमैः । संक्षिप्तैव महाघोषा, घण्टा तारखरा बभौ ॥ ४६८ ॥
 हरिरुत्तारयामासाऽऽरात्रिकं स्वामिने स्वयम् । उच्छिखामण्डलं ज्योतिर्मण्डलश्रीविडम्बकम् ॥ ४६९ ॥
 ततः पदानि सप्ताष्टान्यपक्रम्य प्रणम्य च । रोमाञ्चितोऽच्युतपतिः, स्तोतुमेवं प्रचक्रमे ॥ ४७० ॥ 10
 जाल्यजाम्बूनदच्छेदच्छविच्छन्नभस्तल ! । प्रभो ! तवाधौतशुचिः, कायः कमिव नाऽऽक्षिपेत् ? ॥ ४७१ ॥
 मन्दारदामवन्त्रित्यमवासितसुगन्धिनि । तवाऽङ्गे भृङ्गतां यान्ति, नेत्राणि सुरयोषिताम् ॥ ४७२ ॥
 दिव्यामृतरसास्वादपोषप्रतिहता इव । समाविशन्ति ते नाथ !, नाऽङ्गे रोगोरगव्रजाः ॥ ४७३ ॥
 त्वय्यादर्शतलालीनप्रतिमाप्रतिरूपके । क्षरत्स्वेदविलीनत्वकथाऽपि वपुषः कुतः ? ॥ ४७४ ॥
 न केवलं रागमुक्तं, वीतराग ! मनस्तव । वपुःस्थितं रक्तमपि, क्षीरधारसहोदरम् ॥ ४७५ ॥ 15
 जगद्विलक्षणं किं वा, तवाऽन्यद् वक्तुमीश्वरहे ? । यद्विस्मयनीभत्सं, शुभ्रं मांसमपि प्रभो ! ॥ ४७६ ॥
 जल-स्थलसमुद्भूताः, सन्त्यज्य सुमनःस्रजः । तव निःश्वाससौरभ्यमनुयान्ति मधुव्रताः ॥ ४७७ ॥
 लोकोत्तरचमत्कारकरी तव भवस्थितिः । यतो नाऽऽहार-नीहारौ, गोचरश्चर्मचक्षुषाम् ॥ ४७८ ॥
 इति स्तुत्वा प्रभुं किञ्चिदपक्रम्य कृताञ्जलिः । शुश्रूषातत्परस्तथाच्युतोऽच्युतभक्तिभाक् ॥ ४७९ ॥
 इन्द्रा द्वाषष्टिरन्येऽपि, क्रमेण सपरिच्छदाः । अभिषेकं जगद्भ्रतुश्चक्रुरच्युतनाथवत् ॥ ४८० ॥ 20
 तद्वत् स्तुत्वा नमस्कृत्याऽपक्रम्य च कृताञ्जलि । उपासाञ्चक्रिरे नाथं, तत्पराः किङ्करा इव ॥ ४८१ ॥
 अथ सौधर्मकल्पेन्द्र, इव द्रागतिभक्तितः । विचक्रे पञ्चधाऽऽत्मानं, द्वितीयस्वर्गवासवः ॥ ४८२ ॥
 अतिपाण्डुकम्बलायामर्धचन्द्रसमाकृतौ । ऐशानकल्पवत् सिंहासनमेकोऽथ शिश्रिये ॥ ४८३ ॥
 शक्रोत्सङ्गाग्निजोत्सङ्गं, रथादिव रथान्तरम् । स समारोपयामास, यतमानो जगद्गुरुम् ॥ ४८४ ॥
 आतपत्रं दधारैको, विशदं स्वामिमूर्धनि । धारयामासतुश्चान्यौ, चामरे प्रभुपार्श्वयोः ॥ ४८५ ॥ 25
 पञ्चमः शूलपाणिः सन्, पुरस्तस्थौ जगत्पतेः । प्रतीहार इवोदारेणाऽऽकारेण मनोरमः ॥ ४८६ ॥
 ततः सौधर्मकल्पेन्द्रोऽप्यमरैराभियोगिकैः । अभिषेकोपकरणद्रव्याण्यानाययद् द्रुतम् ॥ ४८७ ॥
 दिक्षु प्रभोश्चतसृषु, स्फाटिकाद्रीनिवाऽपरान् । स्फाटिकान् सोऽतिचतुरश्रतुरो व्यकरोद् वृषान् ॥ ४८८ ॥
 तेषां वृषाणां शृङ्गेभ्योऽष्टम्य उत्पेतुरुञ्जवलाः । अष्टाम्बुधारा धवला, रश्मिदण्डा इवैन्दवाः ॥ ४८९ ॥
 समुत्पत्य मिलन्ति स, पुरो नद्य इवैकतः । निपतन्ति स पयसां, पृत्याविव जगत्पतौ ॥ ४९० ॥ 30
 अभिषेकं जगद्भ्रतुरेवङ्कारं चकार सः । भङ्गन्तरेण कविवच्छक्ताः स्वं ज्ञापयन्ति हि ॥ ४९१ ॥
 मूर्ध्नि विलेपनं पूजामष्टमङ्गलिकामपि । आरात्रिकं च विधिना, विदधे सोऽच्युतेन्द्रवत् ॥ ४९२ ॥
 शक्रस्तवेन वन्दित्वा, प्रणम्य च जगत्पतिम् । हर्षगद्गदया काचा, स स्तोतुं प्रास्तवीदिति ॥ ४९३ ॥

१ अङ्गसंवाहनकर्मणि चतुरः सेवक इव । २ अतिसंछेः । ३ जातुप्रमाणम् । * उद्धूतदहनो सङ्ग १ ॥ ४ सुवर्णम् ।
 ५ आदर्शवत्प्रतिबिम्बितप्रतिमासदृशे । ६ दुर्गधारासदृशम् । ७ दुर्गन्धरहितम् । ८ कुसुममालाः । ९ अतिदक्षः ।
 १० समुद्रे । ११ मार्जनम् ।

- जय त्रिभुवनाधीश !, जय विश्वैकवत्सल ! । जय पुण्यलतोद्भेदनवाम्बुद ! जगत्प्रभो ! ॥ ४९४ ॥
 स्वामिन् ! विमानाद् विजयादवतीर्णोऽसि भूतले । इदं जगत् प्रीणयितुं, सरिदोष इवाचलात् ॥ ४९५ ॥
 बीजं मोक्षद्रुमस्येव, ज्ञानत्रितयमुज्ज्वलम् । स्वामिन्नाजन्मसिद्धं ते, शीतलत्वमिवाम्भसः ॥ ४९६ ॥
 ये त्वां त्रिभुवनाधीश !, धारयन्ति सदा हृदि । सम्मुखीनाः श्रियस्तेषामादर्शप्रतिबिम्बवत् ॥ ४९७ ॥
 5 उल्वणैर्बाध्यमानानां, कर्मरोगैः शरीरिणाम् । दिष्ट्या त्वमगदङ्कारप्रतीकारकरोऽभवः ॥ ४९८ ॥
 त्वदर्शनसुधासारास्वादस्य त्रिजगत्पते ! । मरुपान्था इव वयं, न तृप्यामो मनागपि ॥ ४९९ ॥
 रथः सारथिनेवाऽद्य, कर्णधारेण नौरिव । पथा व्रजतु लोकोऽयं, त्वया नेत्रा जगत्पते ! ॥ ५०० ॥
 त्वत्पादपद्मशुश्रूषासमयाधिगमेन नः । भगवन्निदमैश्वर्यं, कृतार्थमधुनाऽभवत् ॥ ५०१ ॥
 स्तुत्वैवमादिभिः श्लोकैरष्टोत्तरशतेन तम् । विचक्रे पञ्चधा रूपं, प्राग्वत् प्राचीनवर्हिषा ॥ ५०२ ॥
 10 नाथमेकोऽग्रहीच्छत्रमेको द्वावथ चामरे । वज्रपाणिः पुरस्तथावेकः शक्रस्तु पूर्ववत् ॥ ५०३ ॥
 ततो मनोवत् स यथाकामीनः सपरिच्छदः । विनीतात्मा विनीतायां, जितशत्रुगृहं ययौ ॥ ५०४ ॥
 तीर्थकृतप्रतिरूपं स, संवत्रे तत्र तत्क्षणात् । विजयास्वामिनीपार्श्वे, तीर्थनार्थं न्यधत्त च ॥ ५०५ ॥
 उच्छीर्षे कुण्डलद्वन्द्वं, न्यधादकेन्दुसोदरम् । देवदूष्यं च मसृणं, कोमलं शीतलं प्रभोः ॥ ५०६ ॥
 दिवोऽवतरदर्कामं, स्वर्णप्राकारमण्डितम् । बबन्ध भर्तुरुल्लोचे, शक्रः श्रीदामगण्डकम् ॥ ५०७ ॥
 15 मणि-रत्नयुता हारा, अर्धहाराश्च हारिणः । हरिणा दधिरे तत्र, दृग्विनोदकृते प्रभोः ॥ ५०८ ॥
 तत्राऽपस्वापनीं देव्या, विजयाया जहार सः । कुमुदिन्या इव शशी, पद्मिन्या इव चार्ज्यमा ॥ ५०९ ॥
 शक्रादिष्टवैश्रवणनिदेशेन दिवौकसः । जृम्भका नाम तत्रेयुर्जितशत्रुनिकेतने ॥ ५१० ॥
 हिरण्य-स्वर्ण-रत्नानां, कोटीर्द्वात्रिंशत् पृथक् । ववृषुस्ते द्वात्रिंशत्, नन्दभद्रासनानि च ॥ ५११ ॥
 व्यधुर्भूषणवृष्टिं च, मण्यङ्गा इव शाखिनः । वस्त्रवृष्टिमथाऽनघ्ना, इव कल्पमहीरुहाः ॥ ५१२ ॥
 20 वनानि भद्रशालादीन्यवचित्येव सर्वतः । पत्रवृष्टिं पुष्पवृष्टिं, फलवृष्टिं च ते व्यधुः ॥ ५१३ ॥
 विचित्रवर्णसुमनोमाल्यवृष्टिं महीयसीम् । वितेनिरे च चित्राङ्गनामकल्पद्रुमा इव ॥ ५१४ ॥
 विदधुर्गन्धवृष्टिं च, चूर्णवृष्टिं च पावनीम् । उत्क्षिप्तैलादिकक्षोदा, इव दक्षिणमारुताः ॥ ५१५ ॥
 अत्युदारं वसुधारावृष्टिं च परितेनिरे । वारिधारावृष्टिमिव, पुष्करावर्तवारिदाः ॥ ५१६ ॥
 सौधर्मशासिनः पाकशासनस्थाऽनुशासनात् । अथाऽऽभियोगिका देवा, इत्थमाघोषणां व्यधुः ॥ ५१७ ॥
 25 आकर्णयन्तु सर्वेऽपि, भो भो वैमानिकाः सुराः ! । भवनाधिपति-ज्योतिर्व्यन्तराश्वार्धधानतः ॥ ५१८ ॥
 अर्हतोऽर्हजनन्याश्च, योऽशुभं चिन्तयिष्यति । तन्मूर्धा सप्तधा गच्छत्वर्जकस्येव मञ्जरी ॥ ५१९ ॥
 तदा च मेरुशिखरात्, सेन्द्राः सर्वे सुरा-ऽसुराः । द्वीपं कन्दलितानन्दा, नन्दीश्वरमुपाययुः ॥ ५२० ॥
 भगवन्तं नमस्कृत्य, जितशत्रुनिकेतनात् । ययौ नन्दीश्वरद्वीपं, सौधर्मेन्द्रोऽपि तत्क्षणात् ॥ ५२१ ॥
 तत्राञ्जनाद्रौ पूर्वसिन्धु, शाश्वतायतनेषु सः । शाश्वतार्हत्प्रतिमानां, चकाराऽष्टाहिकोत्सवम् ॥ ५२२ ॥
 30 सौधर्मेन्द्रस्य चत्वारो, लोकपालाश्चतुर्वपि । अष्टाहिकोत्सवं हृष्टाश्चक्रुर्दधिसुखाद्रिषु ॥ ५२३ ॥
 उत्तरसिन्नञ्जनाद्रौ, शाश्वतायतनेषु तु । ईशानेन्द्रः शाश्वतार्हत्प्रतिमाष्टाहिकां व्यधात् ॥ ५२४ ॥
 लोकपालाश्च तस्यापि, प्राग्वद् दधिसुखाद्रिषु । ऋषभादिप्रतिमानां, व्यधुरष्टाहिकोत्सवम् ॥ ५२५ ॥
 अष्टाहिकां चमरेन्द्रश्चक्रेऽपाच्येऽञ्जनाचले । चतुर्षु तद्दधिसुखाद्रिषु तस्य तु लोकपाः ॥ ५२६ ॥
 बलीन्द्रोऽष्टाहिकां चक्रे, पश्चिमे त्वञ्जनाचले । तल्लोकपालाः शैलेषु, चक्रुर्दधिसुखेषु तु ॥ ५२७ ॥

* ङ्कारः, प्रति° सङ्क २ सङ्क ३ ॥ १ इन्द्रेण । २ इन्द्रः । ३ नन्नात्मा । ४ सिग्धम् । ५ मनोहराः ।
 ६ सूर्यः । ७ सिंहासनविशेषाः । ८ सावधानतया । ९ पल्लवितानन्दाः ।

ततश्च सङ्केतस्थानादिव द्वीपवरात् ततः । कृतकृत्या निजनिजं, स्थानं जग्मुः सुराऽसुराः ॥ ५२८ ॥
 इतश्च तस्यां यामिन्यामन्वर्हद् वैजयन्त्यपि । सुखेन सुषुवे स्रुतुं, गङ्गेव कनकाम्बुजम् ॥ ५२९ ॥
 जाया-वध्वोस्तु विजया-वैजयन्त्योः परिच्छदः । पुत्रोत्पत्तिकिर्बदन्त्या, जितशत्रुमवर्धयत् ॥ ५३० ॥
 तया च वार्तया तुष्टो, राजाऽदात् पारितोषिकम् । तथा यथा तत्कुलेऽपि, श्रीरभूत् कामधेनुवत् ॥ ५३१ ॥
 घनागमे सिन्धुरिव, सिन्धुराडिव पर्वणि । स्फारीबभूव वपुषा, तदानीं मेदिनीपतिः ॥ ५३२ ॥ 5
 उच्छ्रासं सह मेदिन्या, प्रसादं नभसा सह । आप्यायकैत्वं मरुता, सह भेजे महीपतिः ॥ ५३३ ॥
 राज्ञा मुमुचिरे तेन, काराबन्धाद् द्विषोऽपि हि । अवाशिष्यत बन्धस्तु, तदेभादिषु केवलम् ॥ ५३४ ॥
 चैत्येषु जिनविम्बानां, पूजाश्च विदधेऽद्भुताः । शाश्वतार्हत्प्रतिमानामिव शक्रो नरेश्वरः ॥ ५३५ ॥
 अर्थिनश्च स्वक-परानपेक्षं सोऽधिनोद् धनैः । सर्वसाधारणी वृष्टिर्वारिदस्योद्यतस्य हि ॥ ५३६ ॥
 उपाययुरुपाध्यायाः, पठन्तः स्रुतमातृकाम् । उल्लसद्भिः समं छात्रैर्वत्सैः कीर्त्तोज्जितैरिव ॥ ५३७ ॥ 10
 ब्राह्मणानां गुरुर्वेदोदितमन्त्रध्वनिः क्वचित् । क्वचिह्यग्रादिविचारसारा मौहूर्तिकोक्तयः ॥ ५३८ ॥
 क्वचिच्च कुलनारीणामुल्लसद्भ्वनिरुत्तमः । गीतध्वनिश्च मङ्गल्यः, क्वचिद् वारमृगीदृशाम् ॥ ५३९ ॥
 कल्याणकल्पनाकल्पो, बन्दिकोलाहलः क्वचित् । क्वचित् पुनश्चारणानां, चारुद्विपथकाशिषः ॥ ५४० ॥
 अन्योऽन्यं चेद्वर्गाणां, हर्षोत्ताला गिरः क्वचित् । वेत्रिकोलाहलः क्वाऽपि, याचकाह्वानबन्धुरः ॥ ५४१ ॥
 राजवेश्माङ्गणे प्राप, शब्द एकातपत्रताम् । नभस्तले गर्जिरिव, प्रावृषेण्याब्दसङ्कुले ॥ ५४२ ॥ 15
 ॥ पञ्चभिः कुलकम् ॥
 व्यलिप्यन्त क्वचिल्लोकाः, कुङ्कुमादिविलेपनैः । शौमादिभिर्निवसनैः, पर्यधाप्यन्त च क्वचित् ॥ ५४३ ॥
 सम्मान्यन्ते स च क्वापि, दिव्यमाल्यविभूषणैः । कर्पूरमिश्रताम्बूलैरप्रीयन्त क्वचित् पुनः ॥ ५४४ ॥
 कुङ्कुमेन व्यधीयन्त, सेचनानि गृहाङ्गणे । स्वस्तिकाश्च व्यरच्यन्त, मौक्तिकैः कुंवलप्रमैः ॥ ५४५ ॥
 प्रत्यग्रकदलीस्तम्भैस्तोरणाश्च बबन्धिरे । स्वर्णकुम्भा न्यधीयन्त, तोरणानां च पार्श्वयोः ॥ ५४६ ॥ 20
 सुमनोगर्भधम्मिह्लाः, पुष्पस्रग्मौलिवेष्टनाः । कण्ठावलम्बिदामानः, साक्षादिव ऋतुश्रियः ॥ ५४७ ॥
 रत्नताडक-केयूर-निर्झर-कङ्कण-नूपुरैः । आरोचमाना रुचिरै, रत्नाद्रेरिव देवताः ॥ ५४८ ॥
 उत्तरीयैरुभयतो, लम्बमानचलाञ्चलैः । श्रोणीबद्धपरिकराः, कल्पद्रुमलता इव ॥ ५४९ ॥
 पौरगन्धर्ववनितागीततालमनोरमम् । सङ्गीतकानि विदधुर्विबुधानामिव स्त्रियः ॥ ५५० ॥
 ॥ चतुर्भिः कलापकम् ॥ 25
 कौसुम्भेनोत्तरीयेण, चारुनीरङ्गिकाजुषः । सन्ध्याभ्रच्छन्नपूर्वाशामुखलक्ष्मीमलिम्लुचाः ॥ ५५१ ॥
 कौङ्कुमेनाङ्गरागेण, विशेषितवपुःश्रियः । विकस्वराभ्भोजवनपरागेणोव निर्झङ्गाः ॥ ५५२ ॥
 ईर्यासमितिशालिन्य, इव न्यञ्जुख-लोचनाः । स्वशीलेनेवामलेन, नेपथ्येन विराजिताः ॥ ५५३ ॥
 पुष्प-दूर्वासिनाथानि, पूर्णपात्राणि पाणिषु । विभ्राणाश्चाऽऽययुस्तत्र, पौरैभ्यकुलयोषितः ॥ ५५४ ॥
 ॥ चतुर्भिः कलापकम् ॥ 30
 अक्षतैरिव मुक्ताभिः, पात्राण्यापूर्य चारुभिः । सामन्ताः केचिदाजग्मुर्मङ्गलाय महीपतेः ॥ ५५५ ॥
 रत्नाभरणसम्भारानपरे परमर्द्धयः । जितशत्रोरुपनिन्दुः, शैतमन्योरिवाऽमराः ॥ ५५६ ॥
 महार्घाणि दुकूलानि, केचिदानिन्यिरे पुनः । व्यूतानि कदलीस्रत्रैर्विसस्रत्रैरिवाऽथवा ॥ ५५७ ॥

१ वृत्तान्तेन । २ तृस्रत्वम् । ३ अतर्पयत् । ४ कीलकबन्धान्मुक्तैः । ५ विवाहाद्युत्सवेषु स्त्रीणां हर्षोवेदको ध्वनिविशेषः ।
 ६ वेद्ययानाम् । ७ दासवर्गाणाम् । ८ गर्जनेव । ९ बदरप्रमाणैः । १० नवीनकदलीस्रत्वम् । ११ केशपाशाः । १२ वक्षसि
 धरिभानीयमाभूषणम् । १३ अवगुण्ठनम् । १४ नद्यः । १५ सहितानि । १६ इन्द्रस्य ।

- केचिच्च द्वौकयामासुः, स्वर्णराशिं महीपतेः । जम्भकामरनिर्घुक्तवसुधारासहोदरम् ॥ ५५८ ॥
 दिग्गजानां युवराजानिव शौडीर्यशालिनः । मत्ताननेकपानेकेऽनेकशः पर्यद्वौकयन् ॥ ५५९ ॥
 बन्धुनिवोच्चैःश्रवसः, सूर्याश्वानामिवाऽनुजान् । आनिन्युर्वाजिनो वाजवरिष्ठानपरे नृपाः ॥ ५६० ॥
 राज्ञो वेदमाङ्गणं जज्ञे, विशालमपि सङ्कटम् । नृपोपायनयानैस्तैर्हृदयं प्रमदैरिव ॥ ५६१ ॥
 5 प्रीतयेषोपायनानि, तेषां च प्रीतये नृपः । किं हि न्यूनं तस्य यस्य, देवदेवः स्वयं सुतः? ॥ ५६२ ॥
 आदेशाद् भूपतेस्तस्य, तस्यां पुर्यां तु जज्ञिरे । स्थाने स्थाने महामञ्चा, विमानानीव नाकिनाम् ॥ ५६३ ॥
 प्रत्यङ्ग-गृहमासंश्र, तोरणा रत्नभाजनैः । स्थितैरायातदेवेभ्यो, ज्योतिष्कैरिव कौतुकान् ॥ ५६४ ॥
 प्रतिरथ्यं रजःशान्त्यै, निषेकः कुङ्कुमाम्बुभिः । चक्रे विलेपनमिव, भ्रुवो मङ्गलसूचकम् ॥ ५६५ ॥
 पदे पदे नाटकानि, सङ्गीतानि पदे पदे । पदे पदे तूर्यनादाः, पौरैर्विदधिरे मुदा ॥ ५६६ ॥
 10 अशुल्क-दण्डामभटप्रवेशामकरां च ताम् । महोत्सवमयीं राजा, दशाहं विदधे पुरीम् ॥ ५६७ ॥
 शुभेऽहनि नरेन्द्रोऽथ, सुत-भ्रातृजयोस्तयोः । आदिशन्नामकरणोत्सवाय खनियोगिनः ॥ ५६८ ॥
 पटैर्धनानेकपुटैस्तदाऽतन्यत मण्डपः । भानोः करैरनाविष्टः, पार्थिवाज्ञाभयादिव ॥ ५६९ ॥
 स्तम्भे स्तम्भे च कदलीस्तम्भास्तत्राऽशुभन् भृशम् । पुष्पकोशैर्वितन्वानाः, पद्मखण्डमिवाऽम्बरे ॥ ५७० ॥
 विचित्रैश्चक्रिरे तत्र, पुष्पैः पुष्पगृहाणि च । आश्रितानि श्रियाऽश्रान्तं, मधुकर्षेव रक्तया ॥ ५७१ ॥
 15 हंसरोमाश्चितैस्तूलपूर्णैर्दारुमयैरपि । स आसनैः सनाथोऽभून्मण्डपः स्वमिवोडुभिः ॥ ५७२ ॥
 मण्डपो नृपतेरेवं, सद्यश्चक्रेऽधिकारिभिः । विमानमिव शक्रस्य, त्रिदशैराभियोगिकैः ॥ ५७३ ॥
 हर्षाभराश्च नार्यश्च, मङ्गल्यद्रव्यपाणयः । तत्राऽऽयाता यथास्थानमुपावेश्यन्त वेत्रिभिः ॥ ५७४ ॥
 कौङ्कुमेनाङ्गरागेण, ताम्बूलैः कुसुमैरपि । सञ्चक्रिरे नियुक्तास्तान्, स्वबन्धुनिव गौरवात् ॥ ५७५ ॥
 नेदुर्मङ्गलतूर्याणि, वर्याणि मधुरैः खरैः । उच्चैर्मुर्मङ्गलगिरः, परितः कुलयोषिताम् ॥ ५७६ ॥
 20 पवित्राः प्रादुरासंश्र, मन्त्रोद्गारा द्विजन्मनाम् । प्रारोभिरे च गन्धर्वैर्वर्द्धमानादिगीतयः ॥ ५७७ ॥
 वैतालिकैरनुत्तालैश्चक्रे जयजयारवः । उदारैस्तत्प्रतिरवैर्मण्डपोऽपि जगाविव ॥ ५७८ ॥
 गर्भस्थितस्य माताऽस्य, नाऽक्षधूते जिता मया । इति सूनोरजित इत्यकार्षीन्नाम भूपतिः ॥ ५७९ ॥
 महेन महता भ्रातृपुत्रस्याऽपि स्वपुत्रवत् । नरेश्वरः सगर इत्यकरोन्नाम पावनम् ॥ ५८० ॥
 उत्कृष्टलक्षणाशतैरुपलक्ष्यमाणौ, क्षोणीसमुद्ररणकर्मसहौ कुमारौ ।
 25 राजा भुजाविव निजावपरौ प्रपश्यन्, पीयूषमग्न इव सौख्यमखण्डमाप ॥ ५८१ ॥
 इत्याचार्यश्रीहेमचन्द्रविरचिते त्रिषष्टिशालाकाशुषचरिते महाकाव्ये द्वितीये पत्रेणि
 अजितस्वामितीर्थकर-सगरचक्रधरजन्मवर्णनो नाम द्वितीयः सर्गः ॥

तृतीयः सर्गः

धात्रीभिः पञ्चभिः शक्रादिष्टाभिरजितप्रभुः । अपाल्यत नराधीशादिष्टाभिः सगरः पुनः ॥ १ ॥
 स्वपाणिपङ्कजाङ्गुष्ठे, सुरसङ्गमितां सुधाम् । पिबति स्नाञ्जितस्वामी, न ह्यर्हन्तः स्तनन्धयाः ॥ २ ॥
 सगरस्तु यथाकालं, धात्रीस्तन्यमनिन्दितम् । अपिबत् सारणीनीरमिवाऽऽराममहीरुहः ॥ ३ ॥
 वृद्धिं शाखे इव तरोर्दन्ताविव च दन्तिनः । दिने दिने प्रपेदाते, तौ कुमारौ नरेशितुः ॥ ४ ॥ 5
 क्रमेण युगपच्चापि, तावुत्सङ्गं महीपतेः । समारुरुहतुः पञ्चाननपोतौ गिरेरिव ॥ ५ ॥
 नितान्तमुग्धैः पितरौ, सिष्मियाते स्मितैस्तयोः । विसिष्मियाते सौजस्कैः, यादचङ्गमणैः पुनः ॥ ६ ॥
 धात्रीभिर्धार्यमाणावप्युत्सङ्गे तौ न तस्थतुः । न केसरिकिशोराणां, पञ्जरे जात्ववस्थितिः ॥ ७ ॥
 स्वच्छन्दं विचरन्तौ तौ, रभसादनुधाविनीः । खेदयामासतुर्धात्रीर्वयो गौणं महात्मनाम् ॥ ८ ॥
 क्रीडाशुक-मयूरादीनाददाते विहङ्गमान् । राज्ञः कुमारौ तौ वेगादतिवायुकुमारकौ ॥ ९ ॥ 10
 गते प्रस्खलयामासुर्धात्र्यो विविधचाटुभिः । स्वच्छन्दचारिणौ बालौ, तौ भद्रकलभाविव ॥ १० ॥
 दिव्यघर्षरका रेजुर्द्वयोरपि कुमारयोः । झणञ्जणितिकुर्वाणाः, पदाब्जेष्वलयो यथा ॥ ११ ॥
 तयोः कण्ठे निबद्धाऽभात्, स्वर्णरत्नललन्तिका । हृदि झलञ्जलयन्ती, नभसीव तडिल्लता ॥ १२ ॥
 तयोश्च क्रीडतोः स्वैरं, चले काञ्चनकुण्डले । दधतुर्वारिसङ्क्रान्तनूतनादित्यविभ्रमम् ॥ १३ ॥
 चलतोश्चञ्चले चूले, चकासामासतुस्तयोः । कँलापौ नूतनोद्भिन्नाविव बालकलापिनोः ॥ १४ ॥ 15
 अङ्गादङ्गं कौतुकेन, निन्याते राजभिश्च तौ । पद्मात् पद्मान्तरं राजहंसाविव महोर्मिभिः ॥ १५ ॥
 उत्सङ्गे हृदये दोष्णोः, स्कन्धदेशे शिरस्यपि । तौ समारोपयामास, रत्नाभरणवन्नृपः ॥ १६ ॥
 मधुव्रत इवाऽम्भोजं, भूयो भूयः शिरस्तयोः । आजिघ्रन् प्रीतिविवशो, नाऽनृत्यत् पृथिवीपतिः ॥ १७ ॥
 राज्ञस्तावङ्गुलीलावुभयोरपि पार्श्वयोः । विचरन्तौ विरेजाते, मेरोरिव दिवाकरौ ॥ १८ ॥
 सततं चिन्तयामास, परमानन्दसुन्दरम् । तावात्म-परमात्मानौ, योगीव जगतीपतिः ॥ १९ ॥ 20
 तौ ददर्श मुहुर्वेश्मोद्भूतौ कल्पद्रुमाविव । मुहुश्च भाषयामास, राजा राजशुकाविव ॥ २० ॥
 सहाऽऽनन्देन भूमर्तुः, सहेक्ष्वाकुकुलश्रिया । क्रमेण प्रतिपेदाते, तौ वृद्धिमधिकाधिकाम् ॥ २१ ॥
 तत्राशेषाः कला न्यायं, शब्दशास्त्रादि चापरम् । स्वयं जज्ञेऽजितस्वामी, त्रिज्ञाना हि स्वतो जिनाः ॥ २२ ॥
 राज्ञा निर्दिष्टः सुदिने, महोत्सवपुरःसरम् । उपोपाध्यायमध्येतुमारोभे सगरः पुनः ॥ २३ ॥
 शब्दशास्त्रादिशास्त्राणि, दिनैः कतिपयैरपि । अपिबत् सगरः सिन्धुसलिलानीव सागरः ॥ २४ ॥ 25
 साहित्यशास्त्रसर्वस्वमुपाध्यायादयत्नतः । सौमित्रिंराददे ज्योतिर्दीपो दीपान्तरादिव ॥ २५ ॥
 साहित्यवल्लीकुसुमैः, काव्यैः कर्णरसायनैः । स वीतरागस्तवनैः, स्वां वाचमकृतार्थयत् ॥ २६ ॥
 सम्यक् प्रमाणशास्त्राणि, स प्रज्ञाप्रतिभार्णवः । अग्रहीद्विलम्बेन, स्वयंन्यस्तनिधानवत् ॥ २७ ॥
 स्याद्वादवादोपन्यासैरमोघैः प्रतिवादिनः । विजिग्ये सगरः शत्रून्, जितशत्रुरिवेषुभिः ॥ २८ ॥
 षाङ्गुप्योपायशक्त्यादिप्रयोगोर्मिभिराकुलम् । अगाहिष्ट स दुर्गाहमर्थशास्त्रमहोद्भवम् ॥ २९ ॥ 30
 सर्वौषधीरस-वीर्य-विपाकज्ञानदीपकम् । अप्यायुर्वेदमष्टाङ्गमध्यैष्टाऽकष्टमेव सः ॥ ३० ॥
 चतुर्वर्धं चतुर्वृत्ति, चतुर्धाभिनयात्मकम् । स तूर्यत्रयविज्ञाननिदानं शास्त्रमाददे ॥ ३१ ॥
 इन्तघात-मदावस्था-ऽङ्गलक्षणाचिकित्सितैः । विनोपदेशैश्चाऽऽपूर्णं, सोऽज्ञासीद् गजलक्षणम् ॥ ३२ ॥

१ सिंहकिशोरकौ । २ आनामि कम्बमात्रा माका । ३ शिखरे । ४ पिबन्तौ । ५ वृद्धीनां वृद्धानीव । ६ सागरः ।

- स बाहनविधिं चाश्वलक्षणं सचिकित्सितम् । पाठतोऽनुभवतश्च, विदधे हृदयङ्गमम् ॥ ३३ ॥
 धनुर्वेदमथाऽन्येषां, शस्त्राणामपि लक्षणम् । श्रुतमात्रं लीलयाऽपि, स खनामेव हृद्यधात् ॥ ३४ ॥
 धनुषा फलका-ऽसिभ्यां, छुर्या शल्येन पर्शुना । कुन्तेन भिन्दिपालेन, गदया कम्पणेन च ॥ ३५ ॥
 दण्डेन शकत्या शूलेन, हलेन मुशलेन च । यष्टि-पद्मि-दुःस्फोट-मुषुण्डी-गोफणैरपि ॥ ३६ ॥
 5 कणयेन त्रिशूलेन, शङ्कुना चापरैरपि । शस्त्रैः शास्त्रानुमानेन, सोऽगात् सङ्ग्रामकौशलम् ॥ ३७ ॥
 ॥ त्रिभिर्विशेषकम् ॥
 सोऽभूत् सर्वकलापूर्णः, शशाङ्क इव पार्वणः । भूषणैरिव च गुणैर्विनयाद्यैरभूष्यत ॥ ३८ ॥
 श्रीमानजितनाथोऽपि, यस्मिंस्तस्मिन्नपि क्षणे । शक्रादिभिः सुरैर्भक्तिभाग्भिरेवमसेव्यत ॥ ३९ ॥
 चिक्रीडुः केचिदागत्य, सवयोभूय नाकिनः । अजितस्वामिनस्तत्तल्लीलालोकनलालसाः ॥ ४० ॥
 10 नमोक्तिभिर्विचित्राभिश्चाडुभिश्च मुहुर्मुहुः । तं केऽप्यभाषयंस्तद्वाक्सुधारसपिपासिताः ॥ ४१ ॥
 आदेशाकाङ्क्षया भर्तुरसमादिशतः सतः । क्रीडाद्युते पणीकृत्याऽऽदेशान् स्वं केऽप्यहारयन् ॥ ४२ ॥
 प्रतीहार्यभवन् केचिन्मन्त्र्यभूवंश्च केचन । केऽप्युपानर्दयभूवंश्छत्र्यभूवंश्च केचन ॥ ४३ ॥
 स्थैगीवाह्यभवन् केचित्, प्रेष्यभूवंश्च केचन । अस्त्रधार्यभवन् केचिदमराः क्रीडतः प्रभोः ॥ ४४ ॥
 पाठं पाठं च शास्त्राणि, सगरोऽपि दिने दिने । खनियोगं नियोगीवाऽजितेशाय व्यजिज्ञपत् ॥ ४५ ॥
 15 उपाध्यायेनाऽप्यभग्नान्, संशयान् सगरः सुधीः । यप्रच्छ स्वामिनं नाभिनन्दनं भरतेशवत् ॥ ४६ ॥
 मति-श्रुता-ऽवधिज्ञानैरजितस्वाम्यपि द्रुतम् । चिच्छेद तस्य सन्देहांस्तमांसीवेन्दुरंशुभिः ॥ ४७ ॥
 त्रिभिर्व्यतैः समाक्रामन्, दृढासनपरिग्रहः । प्रसार्याऽदर्शयत् तस्मै, स व्यैलमपि हस्तिनम् ॥ ४८ ॥
 सपर्याणानपर्याणान्, शूकलानपि वाजिनः । तत्पुरो वाहयामास, धाराभिरपि पञ्चभिः ॥ ४९ ॥
 राधावेधं शब्दवेधं, जलान्तर्लक्षवेधनम् । चक्र-मृत्पिण्डवेधं च, बाणैः सोऽदर्शयत् प्रभोः ॥ ५० ॥
 20 अदर्शयत् पादगतिं, फलका-ऽसिधरश्च सः । प्रविष्टः फलकमध्येऽभ्रमध्य इव चन्द्रमाः ॥ ५१ ॥
 कुन्तं शक्तिं शर्वलां च, भ्रमयामास वेगतः । नभसि भ्राम्यदुद्दामविद्युल्लेखाभ्रमप्रदान् ॥ ५२ ॥
 सर्वैरपि छुरीस्थानैः, सर्वचारीविचक्षणः । अदर्शयच्छुरीविद्यां, स नृत्यमिव नर्तकः ॥ ५३ ॥
 अजितस्वामिनेऽन्येषां, शस्त्राणामपि कौशलम् । अदर्शयद् गुरुभक्त्या, तच्छिञ्छादित्सया च सः ॥ ५४ ॥
 न्यूनं यत्किञ्चिदप्यासीत्, कलासु सगरस्य तु । स्वामी तदशिषत् तादृक्, तादृशस्य हि शिक्षकः ॥ ५५ ॥
 25 एवमात्मानुरूपं तौ, चेष्टमानावुभावपि । आद्यं वयो ललङ्घाते, ग्रामसीमामिवाऽध्वगौ ॥ ५६ ॥
 समानचतुरक्षेण, संस्थानेनोपशोभितौ । वज्रक्रुषभनाराचाख्येन संहननेन च ॥ ५७ ॥
 हेमद्युती सार्धचतुर्धनुःशतसमुच्छ्रयौ । श्रीवत्सलाञ्छितोरस्कौ, रुचिरोष्णीषशालिनौ ॥ ५८ ॥
 अथाऽऽपतुर्यौवनं तौ, वपुर्लक्ष्मीविशेषकम् । शरदं स्वप्रभाधिक्यकरीं सूर्य-विधू इव ॥ ५९ ॥
 ॥ त्रिभिर्विशेषकम् ॥
 30 कुटिल-श्यामलैः केशैर्यमुनावीचिसोदरैः । तौ रेजाते ललाटेन, चाऽष्टमीचन्द्रबन्धुना ॥ ६० ॥
 तयोः कपोलौ बभूवुरादशौ काञ्चनाविव । नेत्रे च स्निग्ध-मधुरे, नीलोत्पलदलोपमे ॥ ६१ ॥
 दृक्सरस्योरन्तराले, तयोः पालीव नासिका । शुशुभाते चौष्टपुटे, युग्मबिम्बीफले इव ॥ ६२ ॥
 तयोः श्रुती शुभावर्ते, रेजतुः शुक्तिके इव । रेखात्रयपवित्रश्च, कम्बुवत् कण्ठकन्दलः ॥ ६३ ॥
 तयोश्च बाहुशिखरौ, कुम्भिकुम्भाविबोभतौ । अभातामायतौ पीनौ, भुजौ भुजगराजवत् ॥ ६४ ॥

१ फलकं 'वाळ' इति लोके प्रसिद्धम् । २ छत्रधारका अभूवन् । ३ ताम्बूलकरपङ्कः स्थैगीत्युच्यते । ४ ताडनैः । ५ दुडुम् । ६ उडुताम् । ७ तच्छिञ्छामहणेच्छया । ८ शुशुभाते । ९ राजकुम्भौ ।

तयोरुरःस्थलमपि, स्वर्णशैलशिलानिभम् । मनोवदतिगम्भीरा, नाभिश्च प्रत्यभासत ॥ ६५ ॥
 कृशश्च कुलिशस्येव, मध्यदेशस्तयोरभूत् । महाकरिकराकारावूरु सरल-कोमलौ ॥ ६६ ॥
 ऐणीजङ्घाप्रतिरूपे, जङ्घाकाण्डे पुनस्तयोः । ऋज्वङ्गुलिदलौ पादौ, स्थलपद्मानुहारिणौ ॥ ६७ ॥
 निसर्गेणापि तौ रम्यौ, यौवनेन विशेषतः । बभूवतुर्मधुनेवाऽऽरामौ रामाजनप्रियौ ॥ ६८ ॥
 सगरः सर्वमर्त्येभ्यः, सुरेभ्य इव वासवः । उदकृष्यत रूपेण, विक्रमादिगुणैरपि ॥ ६९ ॥ 5
 अजितेशः पुनः सर्वकल्पदेवेभ्य उच्चकैः । त्रैवेयकनिवासिभ्योऽनुत्तरेभ्यश्च सर्वतः ॥ ७० ॥
 आहारकशरीरादप्युत्थिरिच्यत रूपतः । शैलेभ्य इव सर्वेभ्यो, मानतो मेरुपर्वतः ॥ ७१ ॥ युग्मम् ॥
 जितशत्रुर्नेन्द्रोऽथ, महेन्द्रश्चाऽजितप्रभुम् । नीरागमपि वीवाहकर्मणे स्वयमूचतुः ॥ ७२ ॥
 उपरोधात् तयोः स्वं च, कर्म भोगफलं विदन् । तद्वाचमजितस्वामी, तथेति प्रत्यपद्यत ॥ ७३ ॥
 श्रियो मूर्त्यन्तराणीव, शतशोऽथ स्वयंवराः । तेन राज्ञा राजकन्या, महर्द्ध्या पर्यणाययत् ॥ ७४ ॥ 10
 देवकन्योपमा राजकन्यकाः सगरेण च । पुत्रोद्वाहोत्सवात्स्योदवाहयदिलार्पतिः ॥ ७५ ॥
 अजितोऽपीन्द्रियै रेमे, रामाभिरजितप्रभुः । भोग्यकर्म क्षपयितुं, यथाव्याधि हि भेषजम् ॥ ७६ ॥
 नानाविधाभिः क्रीडाभिः, क्रीडास्थानेष्वनेकशः । रामाभिः सगरोऽरंस्त, करेणुभिरिव द्विषः ॥ ७७ ॥
 समं भ्रात्रा भवोद्विशो, जितशत्रुनृपोऽन्यदा । सम्पूर्णाष्टादशपूर्वलक्षौ पुत्रावदोऽवदत् ॥ ७८ ॥
 वत्सौ ! सर्वेऽपि नः पूर्वे, पूर्वलक्षाणि कान्यपि । धरित्रीं विधिवत् त्रात्वा, पुत्रेषु च निधाय ताम् ॥ ७९ ॥ 15
 निर्वाणसाधने हेतुभूतमाददिरे व्रतम् । तदेव हि निजं कार्यं, परकार्यमतः परम् ॥ ८० ॥
 आवामपि ग्रहीष्यावः, कुमारौ ! सम्प्रति व्रतम् । स्वकार्यस्य ह्ययं हेतुरेष वंशक्रमश्च नः ॥ ८१ ॥
 ततो राज-युवराजावामिव युवामिह । भवतं चाऽनुजानीतमद्य प्रव्रजनाय नौ ॥ ८२ ॥
 अथोवाचाऽजितस्वामी, तात ! युक्तमिदं हि वः । ममापि युज्यते विघ्नः, कर्म भोगफलं न चेत् ॥ ८३ ॥
 अन्यस्यापि व्रतादाने, न विघ्नाय विवेकिनः । किं पुनस्तातमिश्राणामहं समयसाधिनाम् ? ॥ ८४ ॥ 20
 पितुः पुमर्थं तुर्यं यो, भक्त्याऽपि हि निषेधति । सुतव्यांजाद् द्विषन्नेव, स हि तस्योदपद्यत ॥ ८५ ॥
 तथापि प्रार्थ्यसे तात !, लघुतातोऽस्तु राज्यभृत् । विनयी हि लघुभ्राता, पुत्रादप्यतिरिच्यते ॥ ८६ ॥
 सुमित्रोऽप्यभ्यधादेवं, स्वामिपादानहं न हि । त्यजामि राज्यमादातुं, कोऽल्पहेतोर्बहु त्यजेत् ? ॥ ८७ ॥
 राज्यादप्यतिसाम्राज्याच्चक्रवर्तिपदादपि । देवत्वादपि विदुषां, गुरुसेवा गरीयसी ॥ ८८ ॥
 अथोचेऽजितनाथस्तं, राज्यमादित्ससे न चेत् । तात ! भावयतिर्भूत्वा, तथाप्यास्व सुखाय नः ॥ ८९ ॥ 25
 जितशत्रुरपि साऽऽह, बन्धो ! निर्बन्धकारिणः । सूनोर्मन्यस्व वचनं, भावतोऽपि यतिर्यतिः ॥ ९० ॥
 साक्षादयं तीर्थकरोऽस्यैव तीर्थे तवेप्सितम् । सेत्स्यतीति प्रतीक्षस्वाऽत्युत्सुको वत्स ! मास्व भूः ॥ ९१ ॥
 एकस्य धर्मचक्रित्वं, चक्रित्वमपरस्य च । सूनोः पश्यन् लप्स्यसे त्वं, सुखं सर्वसुखाधिकम् ॥ ९२ ॥
 व्रतोत्सुकोऽपि तद्वाचं, सुमित्रः प्रत्यपद्यत । सतां ह्यलङ्घ्या गुर्वाज्ञा, मर्यादोर्दन्वतामिव ॥ ९३ ॥
 जितशत्रुरथ प्रीत, उत्सवेन महीयसा । अजितस्वामिनो राज्याभिषेकमकरोत् स्वयम् ॥ ९४ ॥ 30
 मुमुदे मेदिनी सर्वा, तस्य राज्याभिषेकतः । विश्वत्राणक्षमे नेतर्याप्ते कः प्रीयते न हि ? ॥ ९५ ॥
 यौवराज्ये च सगरमजितस्वाम्यपि न्यधात् । द्वैतीयीकीमिव निजां, तं नूतनुसौहृदः ॥ ९६ ॥
 श्रीमानजितनाथोऽपि, जितशत्रोस्तदैव हि । ऋद्ध्या महत्या विधिवच्चक्रे निष्क्रमणोत्सवम् ॥ ९७ ॥
 ऋषभस्वामितीर्थस्थविराणामथान्तिके । जितशत्रुः परिव्रज्यां, शिश्रिये मुक्तिमातरम् ॥ ९८ ॥

१ वज्रसेव । २ मृगीजङ्घासदृशे । ३ वसन्तेन । ४ अजितस्वामिना सह । ५ जितशत्रुः । ६ राजा । ७ न जितः । ८ रोगा-
 नुरूपम् । ९ मोक्षसाधने । १० सङ्केतितकाले आराधनाकारिणाम् । ११ पुत्रमिषात् । १२ समुद्राणां मर्यादा इव । १३ क्षरीरम् ।

बहिरङ्गानिव जयन्तन्तरङ्गानरीस्ततः । अखण्डितं राज्यमिव, पालयामास स व्रतम् ॥ ९९ ॥

उत्पन्नकेवलज्ञानः, शैलेशीघ्यानमास्थितः । क्षीणाष्टकर्मा स प्राप, क्रमेण परमं पदम् ॥ १०० ॥

इतश्चाजितनाथोऽपि, सनाथः सकलद्विभिः । सलीलं पालयामास, स्वापत्यमिव मेदिनीम् ॥ १०१ ॥

तस्यावतो वसुमतीमपि दण्डादिभिर्विना । ययुः प्रजा वर्त्मनैव, रंथ्या इव सुसारथेः ॥ १०२ ॥

5 धान्यानामेव निष्पेषः, पशूनामेव बन्धनम् । मणीनामेव वेधोऽपि, तूर्याणामेव ताडनम् ॥ १०३ ॥

स्वर्णानामेव सन्तापः, शस्त्राणामेव तेजनम् । शालीनामेवोत्खननं, स्त्रीभ्रुवामेव वक्रता ॥ १०४ ॥

शारीणामेव हननं, क्षेत्रोर्व्या एव दारणम् । पक्षिणामेव निक्षेपः, काष्ठयञ्जरमन्दिरे ॥ १०५ ॥

रुजामेव निग्रहश्चाऽब्जानामेव जडस्थितिः । अगरोरेव दंहनं, श्रीखण्डस्यैव घर्षणम् ॥ १०६ ॥

दधिष्वेव प्रमथनमिक्षुष्वेव निपीडनम् । अलिष्वेव मधुपर्ता, गजेष्वेव मदोदयः ॥ १०७ ॥

10 प्रणयेष्वेव कलहोऽपवादेष्वेव भीरुता । गुणगणेष्वेव लोभः, स्वदोषेष्वेव चाऽक्षमा ॥ १०८ ॥

प्रजामयूरीपर्जन्ये, प्रार्थनाकल्पपादपे । समभूदजितस्वामिन्पुत्रे शासति मेदिनीम् ॥ १०९ ॥

॥ सप्तभिः कुलकम् ॥

भेजिरे भूभुजः पत्तिमौनिनो मारिर्नोऽपि तम् । दासन्ति ह्यन्यमणयः, सर्वे चिन्तामणेः पुरः ॥ ११० ॥

न दण्डनीतिं प्रायुङ्क्त, भ्रूमङ्गमपि न व्यधात् । वशगा भूरभूत् तस्य, सुभगस्येव कामिनी ॥ १११ ॥

15 आचर्ष श्रियो रौद्रां, स स्वैस्तेजोभिरुज्जितैः । किरणैरुर्णकिरणो, वारीणि सरसामिव ॥ ११२ ॥

तस्य वेङ्गमाङ्गणभ्रुवो, बभूवुः प्रतिवासरम् । नरेन्द्रोपायनेभानां, पङ्किला मदवारिभिः ॥ ११३ ॥

चतुरं विक्रममाणैरीशितुस्तस्य वाजिभिः । बाह्यालीभूमिवत् सर्वाः, समाचक्रमिरे दिशः ॥ ११४ ॥

अजितस्वामिनः सैन्ये, पत्तीनामनसामपि । सङ्घां कर्तुमलं कश्चिन्नोर्मीणामिव वारिधौ ॥ ११५ ॥

निर्षादिनः सादिर्नश्च, रथिनः पत्तयोऽपि च । बभूवुः प्रक्रियामात्रं, भर्तुर्दोर्वीर्यशालिनः ॥ ११६ ॥

20 अद्वैतेऽपि स ऐश्वर्ये, जातु नोत्सेर्कमादधे । न चाऽवलेर्पमकरोदतुलेऽपि हि दोर्बले ॥ ११७ ॥

रूपे चाप्रतिरूपेऽपि, नेशः सुभगमान्यभूत् । लाभेन विपुलेनापि, न भेजे चोन्मदिष्णुताम् ॥ ११८ ॥

अन्यैरपि मदस्थानैर्नाऽऽससाद मदं विभुः । तृणाय प्रत्युतामंस्त, सर्वं जानन्ननित्यताम् ॥ ११९ ॥

॥ त्रिभिर्विशेषकम् ॥

एवं च पालयन् राज्यं, कौमारात् प्रभृति प्रभुः । त्रिपञ्चाशत्पूर्वलक्षीं, सुखमेवाऽत्यवाहयत् ॥ १२० ॥

25 विमृज्याऽन्येष्टुरास्थानीं, रहःस्थानमुपेयिवान् । ज्ञानत्रयधरः स्वामी, स्वयमेवमचिन्तयत् ॥ १२१ ॥

अद्यापि हि क्रियद् भुक्तप्रायमोगफलैरपि । स्वकार्यविमुर्तैः स्थेयमस्माभिर्गृह्णासिभिः ? ॥ १२२ ॥

त्रातव्योऽयं मया देशो, रक्षणीयमिदं पुरम् । वासनीयास्त्वमी ग्रामाः, पालनीया इमे जनाः ॥ १२३ ॥

वर्द्धनीया हस्तिनोऽमी, पोषणीया इमे हयाः । भरणीया अमी भृत्यास्तर्प्याश्चामी वनीर्पकाः ॥ १२४ ॥

पोष्या अमी सेवकाश्च, रक्ष्याश्चामी शरण्यगाः । सम्भाष्याः पण्डिताश्चामी, सत्कार्याः सुहृदस्त्वमी ॥ १२५ ॥

30 अनुग्राह्या मन्त्रिणोऽमी, उद्धार्या बन्धवोऽप्यमी । रञ्जनीयास्त्वमी दारा, लालनीयास्त्वमी सुताः ॥ १२६ ॥

इति प्रतिक्षणमपि, परकार्यैः समाकुलः । क्षपयत्यखिलं जन्मी, मानुषं जन्म निष्फलम् ॥ १२७ ॥

पुमानेषां च कार्येण, युक्तायुक्तमचिन्तयन् । विमूढः पशुवन्नानापापानि विदधाति हि ॥ १२८ ॥

येषामर्थे च पापानि, विधत्ते मुग्धधीर्जनः । ते तं मृत्युपथे यान्तं, नानुयान्ति मनागपि ॥ १२९ ॥

१ संहितः । २ अर्थाः । ३ अञ्जपक्षे जले स्थितिः । ४ न तु प्रजासु मद्यपायित्वम् । ५ आत्मानं पत्तिं मन्यमानाः । ६ मानयुक्ताः ।
७ सूर्यपक्षे चन्द्राणाम् । ८ सूर्यः । ९ रथानाम् । १० गजवाहाः । ११ अश्ववाराः । १२ अभिमानम् । १३ गर्वम् ।
१४ अर्थाः । १५ अर्थाः । १६ आर्थाः ।

इहैव तेऽवतिष्ठन्ते, यदि तिष्ठन्तु तन्ननु । अहो ! शरीरमप्येतन्नाऽनुयाति पदात् पदम् ॥ १३० ॥
 ततः शरीरकस्याऽपि, कृतघ्नस्य कृते मुग्धा । मुग्धैर्विधीयते हन्त !, पापकर्म शरीरिभिः ॥ १३१ ॥
 एक उत्पद्यते जन्तुरेक एव विपद्यते । कर्माण्यनुभवत्येकः, अर्चितानि भवान्तरे ॥ १३२ ॥
 अन्यैस्तेनाऽर्जितं वित्तं, भूयः सम्भूय भुज्यते । स त्वेको नरकक्रोडे, क्लिश्यते निजकर्मभिः ॥ १३३ ॥
 दुःखदावाग्निभीष्मेऽस्मिन्, वितते भवकानने । बन्ध्रमीत्येक एवाऽसौ, जन्तुः कर्मवशीकृतः ॥ १३४ ॥ 5
 यद् दुःखं भवसम्बन्धि, यत् सुखं मोक्षसम्भवम् । एक एवोपभुङ्क्ते तन्न सहायोऽस्ति कश्चन ॥ १३५ ॥
 यथैवैकस्तरन् सिन्धुपारं व्रजति तत्क्षणात् । न तु हृत्पाणि-पादादिसंयोजितपरिग्रहः ॥ १३६ ॥
 तथैव धन-देहादिपरिग्रहपराञ्छुखः । स्वस्थ एको भवाम्भोधिपारमासादयत्यसौ ॥ १३७ ॥

इति चिन्तापरं नार्थं, भवनिर्विण्णचेतसम् । सारस्वतादयो लोकान्तिका एत्याऽब्रुवन् सुराः ॥ १३८ ॥
 स्वयं बुद्धोऽसि भगवन्नस्माभिर्न हि बोध्यसे । किन्त्विदं स्मार्यते विश्वनाथ ! तीर्थं प्रवर्तय ॥ १३९ ॥ 10
 इत्युदीर्याऽजितस्वामिपादान् नत्वा च ते तदा । ब्रह्मलोकं ययुः सायं, खनीडमिव पक्षिणः ॥ १४० ॥

आत्मचिन्तानुकूलेन, तेन तद्वचसा प्रभोः । वष्टुधे भववैराग्यं, पौरस्त्यमरुताऽब्दवत् ॥ १४१ ॥
 ततः सगरमाहूय, जगाद त्रिजगद्गुरुः । गृह्यतां राज्यभारो नः, संसाराब्धिं तितीर्षताम् ॥ १४२ ॥
 इत्युक्तोऽजितनाथेन, श्यामास्योऽश्रूणि पातयन् । एकैकबिन्दुवर्षाव, वारिदः सगरोऽब्रवीत् ॥ १४३ ॥
 अभक्तिः किं मया देव !, विदधे देवपादयोः । आत्मनो मां पृथक् कर्तुमद्य येनैवमादिशः ? ॥ १४४ ॥ 15
 अभक्तिर्वाऽस्तु विहिता, नाऽप्रसादाय साऽपि हि । पूज्यैरभक्तोऽपि शिशुः, शिष्यते न तु हीयते ॥ १४५ ॥
 किं नामाऽर्त्रलिहेनाऽपि, छायाहीनेन शाखिना ? । किं वा समुन्नतेनाऽपि, वृष्टिहीनेन वैर्मुखा ? ॥ १४६ ॥
 किं वा निर्झरहीनेन, तुङ्गेनाऽपि महीभृता ? । किं वा लावण्यहीनेन, सुरुपेणाऽपि वैर्ष्मणा ? ॥ १४७ ॥
 किं वा गन्धविहीनेन, पुष्पेणाऽपि विक्रासिना ? । अनेन त्वद्विहीनेन, राज्येनाऽपि हि किं मम ? ॥ १४८ ॥

॥ त्रिभिविशेषकम् ॥ 20

निर्ममस्य निरीहस्य, सुमुक्षोरपि ते सतः । प्रभो ! पादौ न मोक्षयामि, का राज्यादानसङ्कथा ? ॥ १४९ ॥
 राज्यं पुत्राः कलत्राणि, मित्राण्यथ परिच्छदः । तृणवत् सुत्यजं सर्वं, त्वत्पादौ दुस्त्यजौ तु मे ॥ १५० ॥
 राजीभवति नाथाऽहं, युवराज्यभवं यथा । त्वयि व्रतधरे शिष्यीभविष्याम्यधुना तथा ॥ १५१ ॥
 गुरुपादाम्बुजोपास्तितत्परस्य दिवानिशम् । शैर्ष्यस्य भैक्षमपि हि, साम्राज्यादतिरिच्यते ॥ १५२ ॥
 भवं तरिष्याम्यज्ञोऽपि, भवत्पादावलम्ब्यहम् । गोपुच्छलभो हि तरेन्नदीं गोपालबालकः ॥ १५३ ॥ 25
 दीक्षां सह त्वयाऽऽदास्ये, विहरिष्ये सह त्वया । दुःसहान्त्रं सहिष्येऽहं, त्वया सह परीषहान् ॥ १५४ ॥
 त्वया सहोपसर्गाश्च, सहिष्ये त्रिजगद्गुरो ! । कथञ्चिदपि न स्थास्याम्यहमत्र प्रसीद मे ॥ १५५ ॥

अथेत्थमजितस्वामी, सेर्वाबद्धैकसङ्गरम् । सगरं व्याजहारातिपीयूषोद्धारया गिरा ॥ १५६ ॥
 युक्त एवाऽऽग्रहो वत्स !, संयमग्रहणं प्रति । किन्तु भोगफलं कर्म, क्षीयतेऽद्यापि ते न हि ॥ १५७ ॥
 भुक्त्वा भोगफलं कर्माहमिव त्वमपि स्वयम् । मोक्षस्य साधकतमं, गृह्णीयाः समये व्रतम् ॥ १५८ ॥ 30
 युवराज ! ततो राज्यं, गृहाणेदं क्रमागतम् । वयं संयमसाम्राज्यमुपादास्यामहे पुनः ॥ १५९ ॥

इत्युक्तः स्वामिना सोऽथ, मनस्येवमचिन्तयत् । भर्तुर्विरहभीराज्ञाभङ्गभीश्च दुनोति माम् ॥ १६० ॥
 दुःखाय स्वामिविरहस्तदाज्ञातिक्रमश्च मे । इति द्वयं विमृशतो, गुर्वाज्ञापालनं वरम् ॥ १६१ ॥
 इत्थं विचार्य मनसा, सगरो गद्गदस्वरः । तथेति स्वामिनो वार्चं, प्रतिपेदे महामतिः ॥ १६२ ॥

१ सञ्चितानि । २ पुनः पुनः अमति । ३ पूर्वदिग्वायुना मेघो यथा वर्धते तद्वत् । ४ क्षिद्यते । ५ मेघेन । ६ शरीरेण ।
 ७ शिष्यस्य । ८ सेवानिबद्धप्रतिज्ञम् ।
 त्रिषष्टि. २५

- ततोः नरेश्वरवरः, सगरस्य महात्मनः । सद्यो राज्याभिषेकार्थमादिदेश नियोगिनः ॥ १६३ ॥
 अथाऽऽनीयत पानीयं, स्नानीयं तीर्थसम्भवम् । कुम्भैरम्भोरुहच्छन्नैर्लघूभूतैर्हृदैरिव ॥ १६४ ॥
 अभिषेकोपकरणद्रव्याप्यन्यान्यपि क्षणात् । व्यापारिभिरदौक्यन्त, प्राभृतानीव राजभिः ॥ १६५ ॥
 प्रतापेष्विव मूर्त्तेशु, समायातेषु राजसु । आगतेषु च मन्त्रेणाऽतीन्द्रमन्त्रिषु मन्त्रिषु ॥ १६६ ॥
 5 उपेतेषु चमूपालेष्वाम्बाशापालेष्विवाऽऽज्ञया । मिलितेष्वेककालं च, हर्षोत्तलेषु बन्धुषु ॥ १६७ ॥
 हस्त्यश्वसाधनौघ्यक्षप्रभृतिष्वपरेष्वपि । उपस्थितेषु युगपदुत्थायैकगृहादिव ॥ १६८ ॥
 शङ्खेष्वाम्बापूर्यमाणेषु, नादनिर्झरसानुषु । आहतेषु मृदङ्गेषु, मेघसंभ्रमचारिषु ॥ १६९ ॥
 कोणैराहन्यमानेषु, दुन्दुभिष्वानकेषु च । प्रतिशब्दैः सर्वदिशां, मङ्गलाध्यापकेष्विव ॥ १७० ॥
 आस्फलत्सु मिथः कांस्यतालेषुर्मिष्विवाऽम्बुधेः । झणझणायमानासु, झल्लरीषु च सर्वतः ॥ १७१ ॥
 10 अपरेष्वपि तूर्येषु, पूर्यमाणेषु केषुचित् । केषुचित् ताड्यमानेष्वास्फाल्यमानेषु केषुचित् ॥ १७२ ॥
 गन्धर्वेषु च गायत्सु, शुद्धगीतानि सुस्वरम् । आशिषो भाषमाणेषु, ब्रह्मवैतालिकादिषु ॥ १७३ ॥
 सौवैस्तिकप्राग्रहरैरजितस्वामिशासनात् । राज्याभिषेको विधिवत्, सगरस्य व्यधीयत ॥ १७४ ॥
 ॥ नवभिः कुलकम् ॥
- प्रणोमुः सगरं सर्वे, नृप-सामन्त-मन्त्रिणः । उदयन्तमिवाऽऽदित्यमुद्यताञ्जलयो जनाः ॥ १७५ ॥
 15 उपेत्य पौरप्रवरा, वरोपायनपाणयः । भक्त्या तर्मुर्वीनेतारं, नवमिन्दुमिवाऽनमन् ॥ १७६ ॥
 स्वामिना न वयं त्यक्त्वा, मूर्च्यन्तरमिदं निजम् । नेतारं कुर्वताऽस्माकमित्यूचुर्मुदिताः प्रजाः ॥ १७७ ॥
 भगवानजितेशोऽपि, प्रारभेऽथ कृपार्णवः । प्रदातुं वार्षिकं दानं, वर्षाब्द इव वर्षितुम् ॥ १७८ ॥
 आज्ञप्ता वासवेनाऽथ, प्रेरिता धनदेन च । तिर्यग्जुम्भकनामानस्तत्रोपेयुर्दिवौकसः ॥ १७९ ॥
 अथ भ्रष्टानि नष्टानि, प्रक्षीणस्वामिकानि च । परितो नष्टकर्तृनि, प्रणष्टाधिपतीनि च ॥ १८० ॥
 20 गिरिकन्दरवर्त्तीनि, श्मशानस्थानगानि च । भवनान्तरगुप्तानि, तत्राऽऽजहुर्धनानि ते ॥ १८१ ॥ युग्मम् ॥
 शृङ्गाटेषु चतुष्केषु, चत्वरेषु त्रिकेषु च । प्रवेश-निर्गमोर्व्यां च, पुञ्जीचक्रुश्च तानि ते ॥ १८२ ॥
 त्रिके त्रिके पथि पथि, चत्वरे चत्वरेऽपि च । एतद् गृह्णीत वस्त्रेवं, घोषणां स्वाम्यकारयत् ॥ १८३ ॥
 यो यद् ययाचे तत् तस्मै, ददौ वसु जगत्पतिः । सूर्योदयात् समारभ्य, निषण्णो भोजनावधि ॥ १८४ ॥
 कोटिरेका हिरण्यस्य, लक्षैः समधिकाऽष्टभिः । अर्थिभ्यो विश्वनाथेन, दीयते स दिने दिने ॥ १८५ ॥
 25 ततश्चाऽदत्त वर्षेण, हेमः कोटिशतत्रयम् । अष्टाशीतिं तथा कोटीर्लक्षाशीतिं तथा प्रभुः ॥ १८६ ॥
 अनुभावेन कालस्य, स्वामिनश्च प्रभावतः । यथेप्सितप्रदानेऽपि, नाऽधिकग्राहिणोऽभवन् ॥ १८७ ॥
 कृपाधनो धिनोति स, धनैरेवं धरां प्रभुः । चिन्तामणिरिवाऽचिन्त्यमहिमा वत्सरावधि ॥ १८८ ॥
 अथ वार्षिकदानान्ते, शक्रस्याऽचलदासनम् । अवधिज्ञानतोऽज्ञासीत्, स च दीक्षाक्षणं विभोः ॥ १८९ ॥
 चचाल च ह्रीर्दिवैः, समं सामानिकादिभिः । दीक्षाक्षणे भगवतः, कर्तुं निष्क्रमणोत्सवम् ॥ १९० ॥
 30 विमानै रचयन्नाशाः, सञ्चरन्मण्डपा इव । उत्तुङ्गैर्वारणवरैरुत्पतत्पर्वता इव ॥ १९१ ॥
 आक्रामन् व्योम तुरगैस्तरङ्गैरिव सागरः । आघट्टयन् रविरथं, रथैरस्खलितैस्सदैः ॥ १९२ ॥
 नभस्तलं तिलकयन्, किङ्कणीमालभारिभिः । ध्वजांशुकैश्च दिग्दन्तिकर्णतालानुहारिभिः ॥ १९३ ॥
 गीयमानोऽमरैः कैश्चिद्, गान्धारग्रामबन्धुरम् । स्तूयमानस्तथा कैश्चित्, सत्काव्यकुलकैर्नवैः ॥ १९४ ॥
 कैश्चिद् विज्ञप्यमानश्च, मुखदत्तपटाञ्चलैः । संसार्यमाणः कैश्चिच्च, प्राक्तनीस्तीर्थकृत्कथाः ॥ १९५ ॥

१ अतिक्रान्तबृहस्पतिषु । २ दिक्पालेषु । ३ सेनापतिः । ४ मेघसदृशेषु । ५ पुरोहितश्रेष्ठैः । ६ राजानम् । ७ नष्टस्वामिकानि । ८ नष्टचिह्नानि । ९ दीक्षासमयम् । १० इन्द्रः । ११ अकुण्ठितवेगैः ।

पवित्रितां स्वामिपादैर्मन्यमानोऽधिकां दिवः । दिवस्पतिरुपेयाय, विनीतान्तरां क्षणान् ॥ २९६ ॥
 अन्येऽप्यासनकम्पेन, ज्ञात्वा दीक्षाक्षणं विभोः । सुरेन्द्रा असुरेन्द्राश्च, विनीतां उददायचुः ॥ २९७ ॥
 तत्राऽच्युताद्या देवेन्द्रा, नरेन्द्राः सगरादयः । दीक्षाभिषेकं विदधुः, क्रन्देण परमेशितुः ॥ २९८ ॥
 वाससा देवदूष्येण, वपुः स्नानजलाविलम् । ममार्जं शक्रो माणिक्यमिव वैकटिकाग्रणीः ॥ २९९ ॥
 गन्धकार इवाऽऽयुक्तो, वज्रपाणिः स्वपाणिना । चर्चयामास रुचिरैरङ्गरागैर्जगद्गुरुम् ॥ ३०० ॥ 5
 देवदूष्याण्यदूष्याणि, जगन्नाथेन तत्क्षणे । वासांसि वासयामास, वासवो वासनावसुः ॥ ३०१ ॥
 मुकुटं कुण्डले हारं, केयूरे कङ्कणे अपि । अपरानप्यलङ्कारान्, नाथेनाऽद्ग्राहयद्भरिः ॥ ३०२ ॥
 प्रसन्नदामभिर्दिव्यैः, सनाथीकृतकुन्तलः । तृतीयेनेव नेत्रेण, तिलकेनैलिके विभान् ॥ ३०३ ॥
 देवीभिर्दानवीभिश्च, मानवीभिश्च सर्वतः । विचित्रभाषामधुरं, गीतोपक्रान्तमङ्गलः ॥ ३०४ ॥
 सैतैरिव स्तूयमानः, सुराऽसुर-नरेश्वरैः । व्यन्तरैः कृतधूपार्घ्यैः, स्वर्णधूपघटीधरैः ॥ ३०५ ॥ 10
 सकुरण्टकेन श्वेतातपत्रेण महीयसा । विराजमानः शिरसि, हृदेनेव हिमाचलः ॥ ३०६ ॥
 वीज्यमानोऽमरैश्चारुचामरैः पार्श्वयोर्द्वयोः । वेत्रिणेषु विनीतेन, दत्तहस्तो विडौर्जसा ॥ ३०७ ॥
 हर्ष-शोकविमूढेन, सगरेण महीश्रुजा । अनुकूलानिलेनेवाऽन्वीयमानोऽश्रुवर्षिणा ॥ ३०८ ॥
 परितः पावयन् पादैः, स्थलाम्भोजनिभैर्भुवम् । सहस्रवाह्यामारोहच्छिबिकां सुप्रभां प्रभुः ॥ ३०९ ॥
 ॥ सप्तभिः कुलकम् ॥ 15
 उदासे शिबिका पूर्वं, नरैर्विद्याधरैस्ततः । देवैस्तदनु खे खेटविमानभ्रमदायिनी ॥ ३१० ॥
 तैरुत्क्षिप्त्वाऽम्बरतलेऽनुद्घातगतिशालिनी । यानपात्रमिवाऽम्भोधौ, सा स्वामिशिबिका वनौ ॥ ३११ ॥
 तत्र सिंहासनासीनं, चामराभ्यां जगत्प्रभुम् । वीजयामासतुरुभौ, सौधमेजानवासवौ ॥ ३१२ ॥
 प्रचचाल जगन्नाथो, विनीतामध्यवर्त्मना । वरो वधूपाणिमिव, दीक्षामादातुमुत्सुकः ॥ ३१३ ॥
 चलन्तश्चलताडङ्गाश्चलहाराश्चलार्चलाः । शिबिकावाहिनो रेजुश्चलाः कल्पद्रुमा इव ॥ ३१४ ॥ 20
 काश्चन प्रस्खलन्तीषु, सदा सहचरीष्वपि । काश्चिद् वक्षःस्थलास्फालाद्वारेषु प्रवृत्तस्वपि ॥ ३१५ ॥
 अंसाद् विसंसमानेषूचरीयेष्वपि काश्चन । काश्चिच्छून्याभवद्वारेष्वपि गेहाङ्गणेषु च ॥ ३१६ ॥
 काश्चिद् देशान्तरादिष्टातिथिष्वभ्यागतेष्वपि । पुत्रजन्मोत्सवे सद्यः, समुत्पन्नेऽपि काश्चन ॥ ३१७ ॥
 काश्चित् तत्कालमुद्राहलप्रकालेऽप्युपस्थिते । काश्चन स्नानोपनतेष्वपि स्नानीयवस्तुषु ॥ ३१८ ॥
 गृहीताचमनाः काश्चिदर्धभुक्तेऽपि भोजने । काश्चिदर्धोपयुक्तेऽपि, कालप्राप्ते विलेपने ॥ ३१९ ॥ 25
 कुण्डलादिष्वलङ्कारेष्वर्धाभुक्तेषु काश्चन । स्वामिनिष्क्रमणोदन्तेऽर्धश्रुतेऽपि हि काश्चन ॥ ३२० ॥
 धम्मिच्छान्तैः काश्चिदर्धबद्धे कुसुमदामनि । अधिभालस्थलं काश्चित्, तिलकेऽर्धकृतेऽपि हि ॥ ३२१ ॥
 गृहकर्तव्यमन्त्रेषु, काश्चिदर्धोदितेष्वपि । काश्चिदर्धकृतेष्वेव, नित्यनैमित्तिकेष्वपि ॥ ३२२ ॥
 सम्भ्रमात् पादचारेण, यानेषूपस्थितेष्वपि । उपेयुः स्वामिनं द्रष्टुं, पौर्यो भक्तिपत्रित्रिताः ॥ ३२३ ॥
 ॥ नवभिः कुलकम् ॥ 30
 क्षणमग्रे क्षणं पृष्ठे, क्षणं चोभयपार्श्वयोः । गृथेष्वेव कलभाः, पौरास्तस्थुर्जगत्प्रभोः ॥ ३२४ ॥
 अह्वानारुरुहुः केचित्, कुट्टिमानी च केचन । प्रासादाग्राणि केचित् तु, मञ्चाग्राणि च केचन ॥ ३२५ ॥
 केऽपि प्राकारशृङ्गाणि, केऽपि द्रुशिखराणि च । केऽप्युच्चैः सिन्धुरस्कन्धान्, स्वामिदर्शनकाम्यया ॥ ३२६ ॥
 ॥ युग्मम् ॥

* षड्भिः कुलकम् सङ्घ १ सङ्घ ३॥ १ आर्द्रम् । २ मणिकारमुख्यः । ३ अदृषितानि । ४ धर्मरूपा वासना एव वसुर्यस्य सः । ५ ललाटे । ६ बन्दिजनैः । ७ इन्द्रेण । ८ देवविमानम् । ९ प्रतिघातवर्जितया गत्या राजमाना । १० चलकुण्डलाः । ११ चल-वक्त्राञ्जलाः । १२-अर्धपरिहितेषु । १३ कवरीमण्डले । १४ गृहकार्यविचारेषु । १५ राजस्येव । १६ गजस्कन्धान् ।

- अञ्जलांश्चालयामासुः, काश्चिच्चामरलीलया । लाजान् प्रचिक्षिपुः काश्चिद्धर्मबीजमिवाऽवनौ ॥ २२७ ॥
 आरात्रिकं सप्तशिखं, काश्चिद् वह्निमिवोद्दधुः । पूर्णपात्राण्यधुः काश्चिद्, यशांसीव पुरः प्रभोः ॥ २२८ ॥
 पूर्णकुम्भान् दधुः काश्चिन्मङ्गलानां निधीनिव । खे सन्ध्याभ्रनिभं चक्रुः, काश्चिद् ब्रह्मावतारणम् ॥ २२९ ॥
 मङ्गलानि जगुः काश्चिन्नृत्यन्ति ख च काश्चन । रुचिरं जहसुः काश्चिन्मुदिताः पौरयोषितः ॥ २३० ॥
 5 ॥ चतुर्भिः कलापकम् ॥
 व्योमापि व्यानशे भक्तैर्विद्याधर-सुरा-ऽसुरैः । इतस्ततो धावमानैः, सौर्षण्यकुलैरिव ॥ २३१ ॥
 इन्द्राणां च चतुःषष्टेर्नाद्यानीकैरनेकशः । नाटकान्यभ्यनीयन्त, स्वाम्यग्रे धन्यमानिभिः ॥ २३२ ॥
 सङ्गीतकानि गन्धर्वसैन्या अपि बिडौजसाम् । ओजायमाना युगपज्जायमानमुदो र्व्यधुः ॥ २३३ ॥
 सगरानुजीविनोऽपि, जायाजीवाः पदे पदे । पात्रैर्विचित्रैर्नाद्यानि, दिविषत्स्पर्धया व्यधुः ॥ २३४ ॥
 10 अयोध्यामण्डनं राजगन्धर्वरमणीजनाः । विश्वदृष्टिबन्ध(घ्न)न्ति, प्रेक्षणीयानि चक्रिरे ॥ २३५ ॥
 तदा च दिव्यैर्भौमैश्च, नाट्य-सङ्गीतकस्वरैः । रोदःकुक्षिम्भरिरभूदुत्तालस्तुमुलध्वनिः ॥ २३६ ॥
 अनेकनृप-सामन्त-महेभ्यानां प्रचारिणाम् । सम्मर्दञ्चुटितैर्हरैरासन् शर्करिलौ भुवः ॥ २३७ ॥
 दिव्यानामथ भौमानां, मत्तानां वरदन्तिनाम् । मदाम्भोभिरजायन्त, राजमार्गाश्च पङ्किलाः ॥ २३८ ॥
 सुरा-ऽसुर-नरैः सर्वैर्मिलितैः स्वामिनोऽन्तिके । एकाधीशतया रेजे, त्रिलोक्यप्येकलोकवत् ॥ २३९ ॥
 15 अस्यन्तदक्षिणो लोकदाक्षिण्येन जगत्पतिः । प्रतीयेष निरीहोऽपि, मङ्गलानि पदे पदे ॥ २४० ॥
 सम्भूय गच्छतस्तत्र, सुरानपि नरानपि । समप्रसादया दृष्ट्याऽनुजग्राह जगद्गुरुः ॥ २४१ ॥
 सुरा-ऽसुर-नरैरेवं, क्रियमाणमहोत्सवः । सहस्राभ्रवणं नाम, प्रापोद्यानं क्रमात् प्रभुः ॥ २४२ ॥
 कुसुमामोदमत्तालिश्रेणिदुःसञ्चरान्तरैः । परितः कृतवृत्तिकं, सन्ततैः केतकीद्रुमैः ॥ २४३ ॥
 वैण्डैरिव महेभ्यानां, नागराणां कुमारकैः । रिरंसुभिर्माज्यमानमहीरुहलतान्तरम् ॥ २४४ ॥
 20 मुहुः कुरुषका-ऽशोक-बकुलादिमहीरुहाम् । क्रीडाप्रसङ्गात् पौरीभिः, पूर्यमाणोरुदोहदम् ॥ २४५ ॥
 विद्याधरकुमारैश्च, निषद्य पथिकैरिव । आचम्यमानसुखादुसारणीवारि कौतुकात् ॥ २४६ ॥
 अम्रंलिहेषु वृक्षेषु, कृतास्पदमनेकशः । क्रीडया खेचरद्वन्द्वैर्विहङ्गमिथुनैरिव ॥ २४७ ॥
 परागैर्दिव्यकर्पूर-कस्तूरीक्षोदसोदरैः । अकर्कशैर्गुल्फद्वैर्विश्वक्सिकतिलावनि ॥ २४८ ॥
 राजादन-नागरङ्ग-करुणक्षमारुहां तले । दुग्धेनोद्यानपालीभिः, पूर्यमाणालवालकम् ॥ २४९ ॥
 25 विचित्रसन्दर्भविधौ, सस्पर्धाभिः परस्परम् । पुष्पैर्मालिकवालाभिरारब्धोद्दामदामकम् ॥ २५० ॥
 दिव्यतल्पा-ऽऽसनामत्रेष्वपि सत्सु कुतूहलात् । शयाना-ऽऽसीन-भुञ्जानजनं रम्भादलेष्वलम् ॥ २५१ ॥
 फलप्राग्भारभारावनम्रप्रालम्बमण्डलैः । चुम्ब्यमानावनितलं, विविधैरवनीरुहैः ॥ २५२ ॥
 सहकाराङ्कुरास्वादादश्रान्तमवकोकिर्लम् । दाडिमास्वादोन्मत्तशुककोलाहलाकुलम् ॥ २५३ ॥
 एकच्छायं क्षितिरुहैर्वर्षात्रैरिव सन्ततैः । प्रविवेश तदुद्यानं, भगवानजित्प्रभुः ॥ २५४ ॥
 30 ॥ द्वादशभिः कुलकम् ॥
 ततश्च शिविकारत्नादुत्तार जगद्गुरुः । रथादिव रथी सिन्धुमुत्तरीतुं भवं स्वयम् ॥ २५५ ॥
 उज्ज्वाञ्चकार तदनु, रत्नालङ्करणादिकम् । रत्नत्रितयमादित्सुर्द्युसदामपि दुर्लभम् ॥ २५६ ॥
 देवदूष्यं देवराजेनोपनीतमदूषितम् । सौर्षण्यं धर्ममादेष्टुं, जगत्पतिरुपाददे ॥ २५७ ॥
 कृतषष्ठतया माघस्योऽवले नवमीदिने । रोहिर्णिर्गच्छने चन्द्रे, सप्तच्छदतरोस्तले ॥ २५८ ॥

१ गरुडसम्प्लेः । २ नर्तकाः । ३ शर्करायुक्ताः । ४ कृतवेष्टनम् । ५ विना वेतनेन कार्यकरा वप्यः । ६ गुल्फप्रसाधैः ।
 ७ मालाकारकन्याभिः । ८ अत्रकृतं कोकिलाभिः । ९ ज्ञानवर्धनप्रारिक्तरूपम् । १० सवसामिति ज्ञानः । ११ नक्षत्रे ।

सायाहन्यजितस्वामी, मुष्टिभिः पञ्चभिः कचान् । स्वयमुत्पाटयामास, रागादीनिव सर्वतः ॥ २५९ ॥

॥ युग्मम् ॥

सौधमेन्द्रः प्रतीयेष, खोत्तरीयाञ्चलेन तान् । प्रसाददत्तार्थमिव, पुष्कलं वरिवस्यकः ॥ २६० ॥
सहस्राक्षः क्षणेनाऽपि, स्वामिनस्तान् शिरोरुहान् । क्षीरोदे प्राक्षिपत् पूजामिव सांयात्रिकः स्वयम् ॥ २६१ ॥
तत्रैत्य वेगात् तुमुलं, सुराऽसुर-नृणां हरिः । न्यषेधन्मुष्टिसंज्ञातो, मौनमन्त्रमिव सरन् ॥ २६२ ॥ 5
कृत्वा सिद्धनमस्कारं, सामायिकमुदीरयन् । प्रभुश्चारित्रमारोहन्मोक्षमार्गमहारथम् ॥ २६३ ॥
सौदर्यमिव दीक्षाया, युग्मजातं तदैव हि । ज्ञानं तुरीयमुत्पेदे, मनःपर्ययमीशितुः ॥ २६४ ॥
अपि नारकजन्तूनां, क्षणं सुखमभूत् तदा । जगत्रये च प्रद्योत, उद्द्योत इव वैद्युतः ॥ २६५ ॥
नृपाः सहस्रं जगद्गुस्ततो दीक्षामनुग्रह्य । स्वामिपादानुगमनव्रतानामुचितं ह्यदः ॥ २६६ ॥

अथ प्रदक्षिणीकृत्य, जगन्नार्थं प्रणम्य च । एवमारेभिरे स्तोतुमच्युताद्याः पुरन्दराः ॥ २६७ ॥ 10
पद्भ्यासादारैः पूर्वं, तथा वैराग्यमाहरः । यथेहजन्मन्याजन्म, तत् सात्मीभावमागमत् ॥ २६८ ॥
दुःखहेतुषु वैराग्यं, न तथा नाथ ! निस्तुषम् । मोक्षोपायप्रवीणस्य, यथा ते सुखहेतुषु ॥ २६९ ॥
विवेकशणैर्वैराग्यशस्त्रं शतं तथा त्वया । यथा मोक्षेऽपि तत् साक्षादकुण्ठितपराक्रमम् ॥ २७० ॥
यदा मरुभरेन्द्रश्रीस्त्वया नाथोपभुज्यते । यत्र तत्र रतिर्नाम, विरक्तत्वं तदापि ते ॥ २७१ ॥
नित्यं विरक्तः कामेभ्यो, यदा योगं प्रपद्यसे । अलमेभिरिति प्राज्यं, तदा वैराग्यमस्ति ते ॥ २७२ ॥ 15
सुखे दुःखे भवे मोक्षे, यदौदासीन्यमीशिषे । तदा वैराग्यमेवेति, कुत्र नाऽसि विरागवान् ? ॥ २७३ ॥
दुःखगर्भं मोहगर्भं, वैराग्ये निष्ठिताः परे । ज्ञानगर्भं तु वैराग्यं, त्वय्येकायनतां गतम् ॥ २७४ ॥
औदासीन्येऽपि सततं, विश्वविश्वोपकारिणे । नमो वैराग्यनिम्नाय, तांयिने परमात्मने ॥ २७५ ॥

जगद्गुरुमिति स्तुत्वा, नमस्कृत्य च सामराः । तेऽमरस्वामिनो जग्मुर्दीपं नन्दीश्वरं ततः ॥ २७६ ॥
जन्माभिषेकवत् तत्र, पर्वतेष्वञ्जनादिषु । शाश्वतार्हत्प्रतिमाष्टाहिकां शक्रादयो व्यधुः ॥ २७७ ॥ 20
नार्थं कदा तुं भूयोऽपि, द्रक्ष्याम इति वादिनः । सदेवा देवपतयः, स्वं स्वं स्थानं ततो ययुः ॥ २७८ ॥

सगरोऽपि सभूपालः, प्रणम्य परमेश्वरम् । कृताञ्जलिर्गद्गदवागिति स्तोतुं प्रचक्रमे ॥ २७९ ॥
भगवन्नजितस्वामिन् !, विजयस्व जगद्गुरो ! । त्रैलोक्यपद्मिनीखण्डविकासनदिवाकर ! ॥ २८० ॥
मति-श्रुता-ऽवधि-मनःपर्ययैर्नाथ ! शोभसे । ज्ञानैश्वर्यमिदंरुहामैरणैरिव मेदिनी ॥ २८१ ॥
त्वं हेर्लयाऽपि कर्माणि, प्रोन्मूलयितुमीशिषे । अयं परिकरंस्ते तु, लोकानां मार्गदर्शकः ॥ २८२ ॥ 25
भगवन्नन्तरात्मा त्वं, मन्येऽहं सर्वदेहिनाम् । तेषामद्वैतसौख्याय, यतसे कथमन्यथा ? ॥ २८३ ॥
द्वित्वा कषायान् मलवत्, कृपाजलपरिप्लुतः । त्वमेवाऽसि विशुद्धात्मा, निर्लेपः पद्मपत्रवत् ॥ २८४ ॥
राज्येऽपि न्यायनिष्ठस्य, न खो न च परस्तव । प्राप्तवसरमेतत् तेऽधुना साम्यं किमुच्यते ? ॥ २८५ ॥
वितर्कयामि भगवन् !, दानं यद् वार्षिकं तव । त्रैलोक्याभयदानोरुनाटकस्याऽऽर्घ्यं हि तत् ॥ २८६ ॥
धन्यास्ते विषया ग्रामा, नगर्यः पत्तनानि च । मलयानिलवद् यानि, ग्रीणयन् विहरिष्यसे ॥ २८७ ॥ 30
स्तुत्वेति स्वामिनं राजा, नमस्कृत्य च भक्तितः । मन्दं मन्दं ययौ बाष्पक्लिबनेत्रो निर्जां पुरीम् ॥ २८८ ॥

द्वितीयसिन् दिने स्वामी, ब्रह्मदत्तनृपौकसि । चकार षष्ठतपसः, परमानेन पारणम् ॥ २८९ ॥

षष्ठपुत्रिदशाः सार्धस्वर्णद्वादशकोटिकाम् । वसुधारां ब्रह्मदत्तनरेश्वरगृहाङ्गणे ॥ २९० ॥

उन्नमद्वाहवश्वेलाञ्चलानुचिक्षिपुः सुराः । अनिलान्दोलितलतापल्लवश्रीमलिस्तुचान् ॥ २९१ ॥

१ जग्राह । २ सेवकः । ३ सहजातम् । ४ उज्वलम् । ५ तीक्ष्णीकृतम् । ६ देवेन्द्राणां राज्ञां च श्रीः । ७ अति-
शायितम् । ८ त्रैलोक्याभ्यां । ९ रक्षिणे । १० वितर्कः । ११ क्रीडामात्रेण । १२ उपकरणम् । १३ अस्त्रावना ।

- वेलाविलोलजलधिध्वानधीरध्वनिस्तथा । दध्वान दुन्दुभिव्योम्नि, सानन्दामरताडितः ॥ २९२ ॥
 पर्यटत्स्वामियशसां, खेदवारिभ्रमप्रदाम् । तत्र गन्धाम्बुवृष्टिं च, त्रिविष्टपसदो व्यधुः ॥ २९३ ॥
 अन्वीयमानां परितो, मित्रैरिव मधुव्रतैः । पञ्चवर्णपुष्पवृष्टिं, विदधुर्विबुधोत्तमाः ॥ २९४ ॥
 अहो ! दानं महादानं, सुदानमिदमस्य हि । प्रभावात् तत्क्षणं दाता, भवत्यतुलवैभवः ॥ २९५ ॥
 5 मुच्यते च भवेऽत्रैव, कश्चित् कश्चित् तृतीयके । द्वितीये कल्पातीतेषु, कल्पेषूत्पद्यतेऽथवा ॥ २९६ ॥
 एवं क्रोलाहलं व्योम्नि, चक्रुर्मुदितचेतसः । दिवोकसो जयजयारावपूर्वकमुच्चकैः ॥ २९७ ॥
 ॥ त्रिभिर्विशेषकम् ॥
 दीयमानां प्रभोर्भिक्षां, ये प्रेक्षाञ्चक्रिरे जनाः । नीरोगांस्ते समभवन्, वपुषा निर्जरा इव ॥ २९८ ॥
 ब्रह्मदत्तनृपगृहाद्, भगवान् कृतपारणः । वारणः सरसः पीतपानीय इव निर्ययौ ॥ २९९ ॥
 10 मास कश्चिदतिक्रामत्, पदानीति प्रभोः पदे । ब्रह्मदत्तनृपस्तत्र, पीठं रत्नैरकारयत् ॥ ३०० ॥
 ब्रह्मदत्तनृपः पीठं, त्रिसन्ध्यं कुसुमादिभिः । पूजयामास तत्रस्थं, मन्यमानो जिनेश्वरम् ॥ ३०१ ॥
 चर्चा-कुसुम-वस्त्राद्यैः, पीठे तस्मिन्नपूजिते । आत्तवेले इव स्वामिन्यभुक्ते न ह्यभुक्त च ॥ ३०२ ॥
 भगवानप्रतिबद्धगमनः पवमानवत् । अखण्डितेर्यासमितिर्विजहार वसुन्धराम् ॥ ३०३ ॥
 प्रतिलाभ्यमानः कश्चित्, प्रासुकैः पायसादिभिः । चर्च्यमानपदाम्भोजः, काऽपि हृद्यैर्विलेपनैः ॥ ३०४ ॥
 15 प्रतीक्ष्यमाणः कुत्राऽपि, श्राद्धैर्वन्दारुदारकैः । अन्वीयमानः कुत्राऽपि, दर्शनातृप्तिभिर्जनैः ॥ ३०५ ॥
 लोकैः कश्चित् क्रियमाणवस्त्रोत्तारणमङ्गलः । कुत्रचिद् दीयमानार्थो, दधि-दूर्वा-ऽक्षतादिभिः ॥ ३०६ ॥
 स्ववेश्मनयनायोपरोध्यमानः कश्चिजनैः । काऽपि भूलुठनागच्छजनेन प्रस्खलद्गतिः ॥ ३०७ ॥
 मृज्यमानपदाम्भोजः, श्राद्धैः काऽपि शिरोरुहैः । आदेशं याच्यमानश्च, मुग्धधीभिः कश्चिजनैः ॥ ३०८ ॥
 निर्ग्रन्थो निर्ममोऽनीहः, स्वामी ग्रामान् पुराणि च । तीर्थीकुर्वन् स्वसंसर्गाद्, विजहार वसुन्धराम् ॥ ३०९ ॥
 20 ॥ षड्भिः कुलकम् ॥
 घूकघूत्कारघोरेषु, स्फारफेत्कारफेरुषु । फणिफूत्काररौद्रेषु, माघदुत्क्रोशदोर्तुषु ॥ ३१० ॥
 रटट्टककरालेषु, चमूरुत्क्रूरवृत्तिषु । शार्दूलकुलबूत्कारप्रकारप्रतिनादिषु ॥ ३११ ॥
 महेभमज्यमानद्विविद्धुतद्रोर्णराविषु । सिंहपुच्छच्छटाच्छोटस्फोट्यमानाश्मभूमिषु ॥ ३१२ ॥
 शैरभोत्पिष्टदन्तीन्द्रकीर्कसाकुलवर्त्मसु । मृगयान्यग्रशबरधनुर्नादानुनादिषु ॥ ३१३ ॥
 25 मङ्गैककर्णग्रहणव्यग्रभिच्छार्भकेषु च । अन्योऽन्यतरुशाखाग्रसङ्घर्षोच्छलदशिषु ॥ ३१४ ॥
 महागिरि-महारण्येष्वपि ग्राम-पुरेष्विव । निष्प्रकम्पमनाः कामं, व्यहार्षादजितप्रभुः ॥ ३१५ ॥
 ॥ षड्भिः कुलकम् ॥
 भूतलालोकमात्रेण, जायमानजनभ्रमौ । कदाचन गिरेर्मूर्ध्नि, शृङ्गान्तरैर्मिव स्थिरः ॥ ३१६ ॥
 उत्फालमर्कटकुलभज्यमानास्थिसन्धिनि । कदाचन महासिन्धुरोधःसीमनि वृक्षवत् ॥ ३१७ ॥
 30 श्रीडुत्तालवेताल-पिशाच-प्रेतसङ्कुले । वात्यावर्तितधूलीके, श्मशाने च कदाचन ॥ ३१८ ॥
 रौद्रेभ्योऽपि हि रौद्रेषु, स्थानेष्वन्येष्वपि प्रभुः । कायोत्सर्गं निसर्गैकधीरो व्यधित लीलया ॥ ३१९ ॥
 ॥ चतुर्भिः कलापकम् ॥
 तपश्चतुर्थं कदाचित्, तपः षष्ठं कदाचन । तपोऽष्टमं कदाचिच्च, कदाऽपि दशमं तपः ॥ ३२० ॥
 अन्यदा द्वादशतपश्चतुर्दशतपोऽन्यदा । अन्यदा षोडशतपस्तपोऽष्टादशमन्यदा ॥ ३२१ ॥

१ देवाः । २ भ्रमरैः । ३ गजः । ४ प्रतीक्षमाणः । ५ वायुवत् । ६ श्रावकाणां वन्दनशीलैः पुत्रैः । ७ शृगालः । ८ बिडालः ।
 ९ मृगविशेषः । १० गर्जना । ११ उड्डीनः । १२ काकः । १३ अष्टापदः । १४ अस्थि । १५ ऋक्षः । १६ अन्यच्छिखरमिव ।

एकदा मासिकं च द्विमासिकं च त्रिमासिकम् । चतुः-पञ्च-षण्मासिकान्यप्यथो सप्तमासिकम् ॥ ३२२ ॥
तपोऽष्टमासिकं यावद्, भगवानजितप्रभुः । विदधे विहरन्नार्यदेशेष्वक्षीणशक्तिकः ॥ ३२३ ॥

॥ चतुर्भिः कलापकम् ॥

ललाटन्तपतर्पनातपे ग्रीष्मऋतावपि । नाऽऽचकाङ्क्ष तरुच्छायामपि देहेऽपि निःस्पृहः ॥ ३२४ ॥
पतत्तुहिनसम्भारप्लुष्यमाणतरावपि । हेमन्ततौ प्रभुर्नैच्छद्, दीप्तपित्त इवाऽऽतपम् ॥ ३२५ ॥ 5
झञ्झानिलोत्वणैर्धारासारैरपि पयोमुचाम् । मैतङ्गजो वारिचर, इव नोद्विविजे विभुः ॥ ३२६ ॥
परीषहानेवमन्यानपि सेहे सुदुःसहान् । सर्वसहो धरणिवद्, धरणीतिलकः प्रभुः ॥ ३२७ ॥
उग्रैस्तपोभिर्विविधैर्विधाभिर्ग्रहरपि । परीषहसहोऽब्दानि, द्वादशाऽलङ्कयत् प्रभुः ॥ ३२८ ॥
खड्गीव स्वाम्यनासीनः, खड्गिशृङ्गमिवैककः । सुमेरुरिव निष्कम्पः, पञ्चानन इवाऽभयः ॥ ३२९ ॥
वायुरिवाऽप्रतिबद्धो, भुजङ्गम इवैकदृक् । वह्निना काञ्चनमिव, तपसाऽतिशयानरुक् ॥ ३३० ॥ 10
वृत्तिभिर्वरशाखीव, तिसृभिर्गुप्तिभिर्वृतः । समितीः पञ्च विभ्राणो, धन्वी हस्त(स्ते) शरानिव ॥ ३३१ ॥
आज्ञा-ऽपाय-विपाकानां, संस्थानस्य च चिन्तनात् । ध्यायंश्चतुर्विधं ध्येयं, ध्येयरूपः स्वयं विभुः ॥ ३३२ ॥
प्रतिग्रामं प्रतिपुरं, प्रत्यरण्यं च पर्यटन् । समाययावुपवनं, सहस्राभ्रवपां क्रमात् ॥ ३३३ ॥

॥ पञ्चभिः कुलकम् ॥

तत्र च्छत्रायमाणस्य, सप्तच्छदतरोस्तले । तैत्प्रकाण्डमिवाऽकम्पस्तस्थौ प्रतिमया प्रभुः ॥ ३३४ ॥ 15
अप्रमत्तसंयताख्यगुणस्थानात् तदा विभुः । अपूर्वकरणं भेजे, गुणस्थानकमष्टमम् ॥ ३३५ ॥
श्रौतादर्थार्द् व्रजन् शब्दं, शब्दादर्थं व्रजन् ययौ । नानात्वश्रुतवीचारं, शुक्लध्यानमथाऽऽदिमम् ॥ ३३६ ॥
अनिवृत्तिबादरारुख्यं, परिणामानिवृत्तिकृत् । आरुरोह गुणस्थानं, ततश्च नवमं विभुः ॥ ३३७ ॥
अथ लोभकषायस्य, किट्टीकरणतो ययौ । सूक्ष्मसम्परायं नाम, गुणस्थानं नवोत्तरम् ॥ ३३८ ॥
अनन्तवीर्यं त्विजगत्सर्वकर्मक्षयक्षमः । क्षीणमोहं गुणस्थानं, प्राप मोहस्य सङ्ख्यात् ॥ ३३९ ॥ 20
गुणस्थानस्य चैतस्य, द्वादशस्यान्तिमे क्षणे । एकत्वश्रुतमीशोऽगाच्छुक्लध्यानं द्वितीयकम् ॥ ३४० ॥
त्रिजगद्विषयं ध्यानेनाऽस्युनाऽणौ दधौ मनः । सर्वाङ्गीणं विषं दंशे, मन्त्रेणैव जगत्प्रभुः ॥ ३४१ ॥
अपनीतेन्धनभरः, शेषस्तोकेन्धनोऽनलः । ज्वलितो निर्वाति यथा, निर्वाणं तन्मनस्तथा ॥ ३४२ ॥
ततश्च तस्मिन् ध्यानाशौ, दीप्यमाने जिनेशितुः । हिमानीव व्यलीयन्तः, घातिकर्माणि सर्वतः ॥ ३४३ ॥
अथ पौषस्य शुक्लैकादश्यां चन्द्रेऽधिरोहिणि । स्वामिनः कृतपष्ठस्योत्पेदे केवलमुज्ज्वलम् ॥ ३४४ ॥ 25
ईक्षाञ्चक्रे जगन्नाथस्त्रिकालविषयानपि । त्रैलोक्यवर्तिनो भावान्, करोत्सङ्गगतानिव ॥ ३४५ ॥

उत्पन्ने स्वामिनो ज्ञाने, स्वाम्यवज्ञाभयादिव । सौधर्माधिपतेः सद्यः, सिंहासनमकम्पत ॥ ३४६ ॥
तत्कारणज्ञानकृते, प्रायुङ्क्त मघवाऽवधिम् । रक्षुं जलाशयपयोमानं ज्ञातुमना इव ॥ ३४७ ॥
स्वामिनः केवलज्ञानमुत्पन्नमिति वासवः । अज्ञासीदवधिज्ञानाद्, दीपालोकात् पदार्थवत् ॥ ३४८ ॥
रत्नसिंहासनं रत्नपादुके च पुरन्दरः । उज्ज्वाञ्चकार बलवत्, स्वाम्यवज्ञाभयं सताम् ॥ ३४९ ॥ 30
ददौ पदानि सप्ताऽष्टान्यर्हद्विक्सम्मुखं हरिः । गीतार्थः शिष्य इवाऽनुज्ञापितावग्रहावनौ ॥ ३५० ॥
सर्व्यं किञ्चिन्न्यश्च जातुं, दक्षिणेन च जातुना । पाणिभ्यां शिरसा च क्ष्मां, स्पृशन्ननमदद्रिर्भित् ॥ ३५१ ॥
समुत्थाय व्यपक्रम्य, भूयोऽपि बलंमृदुनः । सिंहासनमलञ्चक्रे, गिरीन्द्रमिव केसरी ॥ ३५२ ॥
पुरुहूतः समाह्वनाशेषदेवः क्षणादपि । ऋद्ध्या महत्या भक्तयेव, जिनेन्द्राभ्यर्णमाथर्या ॥ ३५३ ॥

* सङ्घ ३ एव वर्तते । १ सूर्यः । २ हस्ती । ३ वृक्षकाण्डम् । ४ दृगममित्यर्थः । ५ दशस्थानं । ६ शान्तम् ।

७ हस्तमध्यगतान् । ८-९ इन्द्रः ।

- सर्वेऽन्येऽप्यासनकम्पाद्, विज्ञातस्वामिकेवलाः । अहम्पूर्विकथेवेयुः, सममिन्द्रा जिनान्तिके ॥ ३५४ ॥
 क्षेत्रे योजनमात्रे च, देवा वायुकुमारकाः । अपनिन्युः शर्करादि, ते यदत्राऽधिकारिणः ॥ ३५५ ॥
 तत्र गन्धाम्बुवृष्टिं च, सुरा मेघकुमारकाः । रजोमात्रप्रशमनीं, शरद्वृष्टिनिभां व्यधुः ॥ ३५६ ॥
 स्वर्ण-रत्नशिलास्तोमैर्मसृणैस्तन्महीतलम् । बबन्धुर्बन्धुरतरं, चैत्यमध्यमिवाऽमराः ॥ ३५७ ॥
 5 खैराणि जानुदज्ञानि, पञ्चवर्णान्यृतुश्रियः । ववृषुस्तत्र पुष्पाणि, प्रत्यूषपवना इव ॥ ३५८ ॥
 अन्तः कृत्वा मणिस्तूपं, परितस्तमधो व्यधुः । रोप्यं भवनपतयो, वप्रं रैर्कपिशीर्षकम् ॥ ३५९ ॥
 वप्रं द्वितीयं ज्योतिष्काः, सरत्नकपिशीर्षकम् । विदधुः काञ्चनैरात्मज्योतिर्भिरिव पिण्डितैः ॥ ३६० ॥
 प्राकारं चोपरितनं, वैमानिकदिवौकसः । रत्नैर्विरचयाञ्चकुर्माणिक्यकपिशीर्षकम् ॥ ३६१ ॥
 वप्रे वप्रे च चत्वारि, जगत्यामिव जज्ञिरे । मनोविश्रामधामानि, चारुद्वाराणि तत्र च ॥ ३६२ ॥
 10 पत्रैर्मारकतैरासन्, द्वारे द्वारे च तोरणाः । अम्बरे विचरञ्चारुश्रेणीभूतशुकोपमाः ॥ ३६३ ॥
 तोरणानुभयतश्च, कुम्भा मुखकृताम्बुजाः । न्यास्यन्त सिन्धूरभितश्चक्रा इव दिनात्यये ॥ ३६४ ॥
 द्वारे द्वारेऽभवद् वापी, काञ्चनाम्भोजशालिनी । स्वच्छ-स्वादुपयःपूर्णा, मङ्गल्यकलशोपमा ॥ ३६५ ॥
 धूपघट्टः प्रतिद्वारं, हैम्यो मुमुचिरेऽमरैः । धूपधूमैर्मारकतांस्तन्वन्त्यस्तोरणानिव ॥ ३६६ ॥
 प्राकारे मध्यमे पूर्वोदीच्यां दिशि दिवौकसः । देवच्छन्दं विदधिरे, स्वामिविश्रामहेतवे ॥ ३६७ ॥
 15 तृतीयवप्रमध्योर्व्यां, चैत्यद्वं व्यन्तरा व्यधुः । चतुर्दशधनुःशत्याऽधिकां गव्यूतिमुन्नतम् ॥ ३६८ ॥
 ततः सिंहासनं देवच्छन्दकं चामरे अपि । छत्रत्रयं च रुचिरं, चक्रिरे व्यन्तरामराः ॥ ३६९ ॥
 इत्थङ्कारं च समवसरणं विदधेऽमरैः । भवत्रस्तैकशरणं, हरणं निखिलापदाम् ॥ ३७० ॥
 ततो जयजयारावकारिभिर्माणैरिव । अमरैः कोटिसङ्घातैः, परितः परिवारितः ॥ ३७१ ॥
 सुरसञ्चार्यमाणेषु, सौवर्णेष्वम्बुजन्मसु । नवसु क्रमशो न्यस्य, पादाम्भोजे जगत्पतिः ॥ ३७२ ॥
 20 प्रविश्य पूर्वद्वारेण, चैत्यवृक्षप्रदक्षिणाम् । चकाराऽऽवश्यकविधिर्बलङ्घयो महतामपि ॥ ३७३ ॥
 नमस्तीर्थार्थेति गिरा, कृत्वा तीर्थनमस्क्रियाम् । तत्र सिंहासने पूर्वाभिमुखो न्यषदत् प्रभुः ॥ ३७४ ॥
 स्वामिनः प्रतिरूपाणि, दिक्ष्वन्यास्वपि तत्क्षणम् । विचक्रुर्व्यन्तरास्ते हि, शेषकर्माधिकारिणः ॥ ३७५ ॥
 स्वामिरूपानुरूपाणि, तान्यासंस्तत्रभावतः । तादृशि स्वामिबिम्बानि, न ते कर्तुं स्वयं क्षमाः ॥ ३७६ ॥
 25 पृष्ठे भामण्डलं धर्मचक्र-शक्रध्वजौ पुरः । दिवि दुन्दुभिनादश्च, प्रादुरासंस्तदा क्षणात् ॥ ३७७ ॥
 पूर्वद्वाराऽविशन् साधु-साध्वी-वैमानिकस्त्रियः । त्रिश्च प्रदक्षिणीकृत्य, नेमुस्त्रिभुवनेश्वरम् ॥ ३७८ ॥
 पूर्वदक्षिणदिश्यासाञ्चक्रिरे तत्र साधवः । तत्पृष्ठे तस्थुरूर्द्धास्तु, वैमानिक्योऽथ संयताः ॥ ३७९ ॥
 अर्पागद्वारैत्य भवनेश-ज्योति-र्व्यन्तरस्त्रियः । प्रभुं प्रदक्षिणीकृत्योर्द्धं नैर्कृत्यां क्रमात् स्थिताः ॥ ३८० ॥
 प्रत्येगद्वारैत्य भवनेश-ज्योति-र्व्यन्तराः प्रभुम् । नत्वा प्रदक्षिणापूर्वं, वायव्ये न्यषदन् क्रमात् ॥ ३८१ ॥
 30 प्रविश्योदीच्यद्वारेण, सेन्द्रा वैमानिकाः प्रभुम् । नत्वा प्रदक्षिणापूर्वमैशान्यां न्यषदन् क्रमात् ॥ ३८२ ॥
 नाथं भूयो नमस्कृत्य, शक्रो विरचिताञ्जलिः । भक्त्या रोमाञ्चितवपुः, स्तोतुमित्युपचक्रमे ॥ ३८३ ॥
 सर्वाभिमुख्यतो नाथ !, तीर्थकृत्भामकर्मजात् । सर्वेषां सम्मुखीनस्त्वमानन्दयसि यत् प्रजाः ॥ ३८४ ॥
 यद् योजनप्रमाणेऽपि, धर्मदेशनसन्ननि । सम्मान्ति कोटिशस्तिर्यग्नू-देवाः सपरिच्छदाः ॥ ३८५ ॥
 तेषामेव स्वस्वभाषापरिणाममनोहरम् । अप्येकरूपं वचनं, यत् ते धर्मावबोधकृत् ॥ ३८६ ॥
 साग्रेऽपि योजनशते, पूर्वोत्पन्ना गैदाम्बुदाः । यदञ्जसा विलीयन्ते, त्वद्विहारानिलोर्मिभिः ॥ ३८७ ॥

१ स्त्रियैः । २ विकसितानि । ३ जानुप्रमाणानि । ४ ऋत्वधिष्ठायिका देव्यः । ५ मणिपीठम् । ६ सुवर्णमयकपिशीर्षकम् ।
 ७ जम्बूद्वीपस्य दुर्गे । ८ नदीः । ९ पद्मेषु । १० साधव्यः । ११ दक्षिणद्वारेण । १२ पश्चिमद्वारेण । १३ व्याधय एव मेघाः ।

नाविर्भवन्ति यद् भूमौ, मूषिकाः शलभाः शुकाः । क्षणेन क्षितिपक्षिणा, अनीतय इवेतयः ॥ ३८८ ॥
 स्त्री-क्षेत्र-पद्मादिभवो, यद् वैरागिः प्रशाम्यति । त्वत्कृपापुष्करावर्तवर्पादिव भुवस्तले ॥ ३८९ ॥
 त्वत्प्रभावे भुवि भ्राम्यत्यशिवोच्छेदडिण्डिमे । सम्भवन्ति न यन्नाथ !, मौरयो भुवनारयः ॥ ३९० ॥
 कामवर्षिणि लोकानां, त्वयि विश्वैकवत्सले । अतिवृष्टिरवृष्टिर्वा, भवेद् यन्नोपतापकृत् ॥ ३९१ ॥
 खराष्ट्र-परराष्ट्रेभ्यो, यत् क्षुद्रोपद्रवा द्रुतम् । विद्रवन्ति त्वत्प्रभावात्, सिंहनादादिव द्विपाः ॥ ३९२ ॥ 5
 यत् क्षीयते च दुर्भिक्षं, क्षितौ विहरति त्वयि । सर्वाद्भुतप्रभावाद्ये, जङ्गमे कल्पपादपे ॥ ३९३ ॥
 यन्मूर्ध्नः पश्चिमे भागे, जितमार्त्तण्डमण्डलम् । मा भूद् वपुर्दुरालोकमितीवोत्पिण्डितं महः ॥ ३९४ ॥
 स एष योगसाग्राज्जमहिमा विश्वविश्रुतः । कर्मक्षयोत्थो भगवन् !, कस्य नाऽऽश्चर्यकारणम् ? ॥ ३९५ ॥
 अनन्तकालप्रचितमनन्तमपि सर्वथा । त्वत्तो नाऽन्यः कर्मकक्षमुन्मूलयति मूलतः ॥ ३९६ ॥
 तथोपाये प्रवृत्तस्त्वं, क्रियासमभिहारतः । यथाऽनिच्छन्नूपेयस्य, परां श्रियमशिश्रियः ॥ ३९७ ॥ 10
 मैत्रीपवित्रपात्राय, मुदितोमोदशालिने । कृपोपेक्षाप्रतीक्ष्याय, तुभ्यं योगात्मने नमः ॥ ३९८ ॥
 इतश्च समवसृतं, जिनेन्द्रमजितप्रभुम् । उद्यानपालका गत्वाऽऽचख्युः सगरचक्रिणो ॥ ३९९ ॥
 प्रभोः समवसरणोदन्तेन मुमुदे तथा । चक्रवर्ती चक्ररत्नोत्पत्तावपि यथा न हि ॥ ४०० ॥
 तेभ्यश्च तपनीयस्य, सार्धां द्वादशकोटयः । भूभुजा परितुष्टेन, ददिरे पारितोषिके ॥ ४०१ ॥
 ततः स्नात्वा कृतप्रायश्चित्त-कौतुकमङ्गलः । उदारकाररत्नालङ्कारस्त्रिदशराडिव ॥ ४०२ ॥ 15
 दृढीकृतस्कन्धहारः, कराभ्यां नर्तयन् सृणिम् । सगरः कुञ्जरवरमासन्यारोहदग्रिमे ॥ ४०३ ॥ युग्मम् ॥
 कुम्भिकुम्भस्थलेनोच्चेनाऽऽनाभि च्छन्नविग्रहः । अर्घोदित इवाऽऽदित्यो, दिद्युते मेदिनीपतिः ॥ ४०४ ॥
 दिग्मुखप्रसृतैः शङ्ख-दुन्दुभिप्रभृतिस्वनैः । एयुः सैन्याः सुघोषादिघण्टाघोषैरिवाऽमराः ॥ ४०५ ॥
 राज्ञां मुकुटबद्धानां, सहस्रैः परिवारितः । विरेजे वैक्रियानेकरूपधारीव चक्रभृत् ॥ ४०६ ॥
 मूर्धाभिषिक्तमूर्धन्यो, मूर्ध्नि च्छत्रेण पाण्डुना । अशोभिष्ट नभोगङ्गावर्त्तभ्रमविधायिना ॥ ४०७ ॥ 20
 पार्श्वतः सञ्चरिष्णुभ्यां, चामराभ्यामरोचत । सगरश्चन्द्रबिम्बाभ्यामिव काञ्चनपर्वतः ॥ ४०८ ॥
 वाजिभिः स्वर्णसन्नाहैः, स्वर्णपक्षैः खगैरिव । रथैस्तुङ्गध्वजस्तम्भैः, पौतैरिषं सकूपकैः ॥ ४०९ ॥
 क्षरन्मदैर्गजवरैः, शैलैरिव सनिर्झरैः । उदस्रैः पत्तिभिः सिन्धुतरङ्गैरिव सोरगैः ॥ ४१० ॥
 परितश्छाद्यन्नुर्वीमुर्वीपतिरथ द्रुतम् । आससाद् सहस्राभ्रवणोपवनसन्निधिम् ॥ ४११ ॥
 ॥ त्रिभिर्विशेषकम् ॥ 25
 उद्यानद्वारसौवर्णवेद्यां सगरभूपतिः । उत्तार द्विपात् तस्मान्मानादिव महास्रुनिः ॥ ४१२ ॥
 उज्ज्वाञ्चकार सगरः, खं छत्रं चामरे अपि । अप्यन्यराज्यचिह्नानि, विनीतानां क्रमो ह्ययम् ॥ ४१३ ॥
 पादाभ्यां न ह्यलञ्चके, विनयादप्युपानहौ । हस्तावलम्बनमपि, वेत्रिदत्तमुपैक्षत ॥ ४१४ ॥
 ततः समवसरणाभ्यर्णे सगरभूपतिः । पद्भ्यां चलितवान् पौरनर-नारीगणैः समम् ॥ ४१५ ॥
 उदग्द्वारेण समवसरणं प्राविशत् तदा । नृपो मकरसङ्क्रान्तौ, व्योमाङ्गणमिवाऽर्यमा ॥ ४१६ ॥ 30
 तत्र प्रदक्षिणीकृत्य, त्रिर्नत्वा च जगद्गुरुम् । सगरः स्तोतुमारेभे, सुधामधुरया गिरा ॥ ४१७ ॥
 मिथ्यादृशां युगान्तार्कः, सुदृशाममृताञ्जनम् । तिलकं तीर्थकृच्छ्रम्याः, पुरश्चक्रं तवैधते ॥ ४१८ ॥
 एकोऽयमेव जगति, स्वामीत्याख्यातुमुच्छ्रिता । उच्चैरिन्द्रध्वजव्याजात्, तर्जनी जर्मभैविद्विषा ॥ ४१९ ॥

१ क्षेत्रपाकविष्करा उपद्रवाः । २ आमः । ३ व्याधयः । ४ कर्मैव कक्षं वनम् । ५ प्रमोदभावनामोदशोभिताय । ६ कृपा-
 मन्त्रस्यभ्योः मुख्याय । ७ सुवर्णस्य । ८ अङ्कुशम् । ९ मूर्धाभिषिक्ता राजानस्तेषां मुख्यः । १० अवहणैः । ११ स्रस्रपैः ।
 १२ नञ्जाणाम् । १३ इन्द्रेण ।

- यत्र पादौ पदं धत्तस्तव तत्र सुरा-ऽसुराः । किरन्ति पङ्कजव्याजाच्छिर्यं पङ्कजवासिनीम् ॥ ४२० ॥
दान-शील-तपो-भावभेदाद् धर्मं चतुर्विधम् । मन्ये युगपदाख्यातुं, चतुर्वक्त्रोऽभवद् भवान् ॥ ४२१ ॥
त्वयि दोषत्रयात् त्रातुं, प्रवृत्ते भुवनत्रयीम् । प्राकारत्रितयं चक्रुस्त्रयेऽपि त्रिदिवौकसः ॥ ४२२ ॥
अधोमुखाः कण्टकाः स्युर्धाऽयां विहरतस्तव । भवेयुः सम्मुखीनाः किं, तामसास्तिग्मरोचिषः ? ॥ ४२३ ॥
5 केश-रोम-नख-श्मश्रु, तवाऽवस्थितमित्ययम् । बाह्योऽपि योगमहिमा, नाऽऽप्तस्तीर्थकरैः परैः ॥ ४२४ ॥
शब्द-रूप-रस-स्पर्श-गन्धाख्याः पञ्च गोचराः । भजन्ति प्रातिकूल्यं न, त्वदग्रे तार्किका इव ॥ ४२५ ॥
त्वत्पादावृतवः सर्वे, युगपत् पर्युपासते । आकालकृतकन्दर्पसाहायकभयादिव ॥ ४२६ ॥
सुगन्धुदकवर्षण, दिव्यपुष्पोत्क्रेण च । भावित्वत्पादसंस्पर्शा, पूजयन्ति भुवं सुरीः ॥ ४२७ ॥
जगत्प्रतीक्ष्य ! त्वां यान्ति, पक्षिणोऽपि प्रदक्षिणाम् । का गतिर्महतां तेषां, त्वयि ये वामवृत्तयः ? ॥ ४२८ ॥
10 पञ्चेन्द्रियाणां दौःशील्यं, क्व भवेद् भवदन्तिके ? । एकेन्द्रियोऽपि यन्मुञ्चत्यनिलः प्रतिकूलताम् ॥ ४२९ ॥
मूर्धा नमन्ति तरवस्त्वन्माहात्म्यचमत्कृताः । तत् कृतार्थं शिरस्तेषां, व्यर्थं मिथ्यादृशां पुनः ॥ ४३० ॥
जघन्यतः कोटिसङ्ख्यास्त्वां सेवन्ते सुरा-ऽसुराः । भाग्यसम्भारलभ्येऽर्थे, न मन्दा अप्युदासते ॥ ४३१ ॥
भगवन्तमिति स्तुत्वाऽपक्रम्य विनयक्रमात् । पृष्ठे मघवतस्तस्थौ, नर-नारीगणश्च सः ॥ ४३२ ॥
इत्थं समवसरणस्योर्द्ध्वप्रान्तरावनौ । तस्थौ चतुर्विधः सङ्घो, ध्यानस्थ इव भक्तितः ॥ ४३३ ॥
15 द्वितीयवप्रमध्ये तु, भुजङ्ग-नकुलादयः । तिर्यञ्चोऽस्थुस्त्यक्तवैरा, मित्राणीव परस्परम् ॥ ४३४ ॥
तृतीयवप्रमध्ये च, स्वामिसेवार्थमेयुषाम् । सुरा-ऽसुर-मनुष्याणां, वाहनान्यवतस्थिरे ॥ ४३५ ॥
अथाऽऽयोजनगामिन्या, सर्वभाषास्पृशा गिरा । भगवानजितस्वामी, प्रारेभे धर्मदेशनाम् ॥ ४३६ ॥
असावसारः संसारः, सारबुद्ध्याऽवबुध्यते । काचो वैडूर्यबुद्धेव, धिगहो ! मुग्धबुद्धिभिः ॥ ४३७ ॥
प्रतिक्षणभवैर्देहभाजां विविधकर्मभिः । संवर्ध्यते च संसारः, पादपो दोहदैरिव ॥ ४३८ ॥
20 कर्माभावेन संसाराभावो न्यायभवः खलु । कर्मध्वंसाय सुधिया, यतितव्यं ततः सदा ॥ ४३९ ॥
कर्मध्वंसः शुभध्यानात्, तच्च ध्यानं चतुर्विधम् । आज्ञा-ऽपाय-विपाकानां, संस्थानस्थ च चिन्तनात् ॥ ४४० ॥
आज्ञा स्यादाप्तवचनं, सा द्विधैव व्यवस्थिता । आगमः प्रथमा तावद्धेतुवादोऽपरा पुनः ॥ ४४१ ॥
शब्दादेव पदार्थानां, प्रतिपत्तिकृदागमः । प्रमाणान्तरसंवादाद्धेतुवादो निगद्यते ॥ ४४२ ॥
द्वयोरप्यनयोस्तुल्यं, प्रामाण्यमविगानतः । अदुष्टकारणारब्धं, प्रमाणमिति लक्षणात् ॥ ४४३ ॥
25 दोषा राग-द्वेष-मोहाः, सम्भवन्ति न तेऽर्हति । अदुष्टहेतुसम्भूतं, तत् प्रमाणं वचोऽर्हताम् ॥ ४४४ ॥
नय-प्रमाणसंसिद्धं, पौर्यापर्याविरोधि च । अर्प्रतिक्षेप्यमपरैर्बलिष्ठैरपि शासनैः ॥ ४४५ ॥
अङ्गोपाङ्ग-प्रकीर्णादिवहुभेदापगाम्बुधि । अनेकातिशयप्राज्यसाम्राज्यश्रीविभूषितम् ॥ ४४६ ॥
सुदुर्लभं दूरभव्यैर्भव्यैस्तु सुलभं भृशम् । गणिपिटकतयोच्चैर्नित्यं स्तुत्यं नरा-ऽमरैः ॥ ४४७ ॥
इमामाज्ञां समालम्ब्य, स्वाद्वादन्याययोगतः । द्रव्य-पर्यायरूपेण, नित्या-ऽनित्येषु वस्तुषु ॥ ४४८ ॥
30 स्वरूप-पररूपाभ्यां, सदसद्रूपशालिषु । यः स्थिरप्रत्ययो ध्यानं, तदाज्ञाविचयाह्वयम् ॥ ४४९ ॥
अस्पृष्टजिनमार्गाणामविज्ञातपरात्मनाम् । अपरामृष्टायतीनामपायाः स्युः सहस्रशः ॥ ४५० ॥
माया-मोहा-ऽन्धतमसविवशीकृतचेतसा । किं किं नाऽकारि क्लृपं ? , कस्कोऽपायोऽप्यवापि न ? ॥ ४५१ ॥
यद् यद् दुःखं नारकेषु, तिर्यञ्चु मनुजेषु च । मयाऽप्रापि प्रमादोऽयं, ममैव हि विचेतसः ॥ ४५२ ॥
प्राप्याऽपि परमां बोधिं, मनो-वाक्कायकर्मजैः । दुश्चेष्टितैर्मयैवाऽऽत्मशिरसि ज्वालितोऽनलः ॥ ४५३ ॥

१ सूर्यस्य । २ वृद्धिरहितम् । ३ इन्द्रियविषयाः । ४ हे जगत्पूज्य ! । ५ प्रतिकूलवृत्तयः । ६ प्रतिपादकः ।
७ अविरोधितया । ८ अबाध्यम् । ९ अविचारितोत्तरकालानाम् ।

स्वाधीने युक्तिमार्गेऽपि, कुमार्गपरिमार्गणैः । अहो ! आत्मंस्त्वयैवैष, स्वात्माऽपायेषु पातितः ॥४५४॥
यथा प्राप्तेऽपि सौराज्ये, भिक्षां भ्राम्यति बालिशः । आत्मायत्ते तथा मोक्षे, भवाय भ्रान्तवानसि ॥४५५॥
एवं राग-द्वेष-मोहैर्जायमानान् विचिन्तयेत् । यत्राऽपायांस्तदपायविचयध्यानमिष्यते ॥ ४५६ ॥
विपाकः फलमाज्ञातः, कर्मणां स शुभा-ऽशुभः । द्रव्य-क्षेत्रादिसामग्र्या, चित्ररूपोऽनुभूयते ॥ ४५७ ॥
शुभस्तत्राङ्गना-माल्य-खाद्यादिद्रव्यभोगतः । अशुभस्त्वहि-शस्त्रा-ऽग्नि-विषादिभ्योऽनुभूयते ॥ ४५८ ॥ 5
क्षेत्रे सौध-विमानोपवनादौ वसनाच्छुभः । श्मशान-जाङ्गला-ऽरण्यप्रभृतावशुभः पुनः ॥ ४५९ ॥
काले त्वशीतला-ऽनुष्णे, वसन्तादौ रतेः शुभः । उष्णे शीते ग्रीष्म-हेमन्तादौ भ्रमणतोऽशुभः ॥ ४६० ॥
मनःप्रसाद-सन्तोषादिभावेषु शुभो भवेत् । क्रोधा-ऽहङ्कार-रौद्रत्वादिभावेष्वशुभः पुनः ॥ ४६१ ॥
सुदेवैत्व-भोगभूमिभ्योऽपि शुभः । कुमर्त्य-तिर्यग्भारकादिभवेष्वशुभः पुनः ॥ ४६२ ॥
अपि च—उदय-क्षय-क्षयोपशमोपशमाः कर्मणां भवन्त्यत्र । द्रव्यं क्षेत्रं कालं, भावं च भवं च सम्प्राप्य ॥४६३॥ 10
इति द्रव्यादिसामग्रीयोगात् कर्माणि देहिनाम् । स्वं स्वं फलं प्रयच्छन्ति, तानि त्वष्टैव तद्यथा ॥४६४॥
जन्तोः सर्वज्ञरूपस्य, ज्ञानमात्रियते सदा । येन चक्षुः पटेनेव, ज्ञानावरणकर्म तत् ॥ ४६५ ॥
मति-श्रुता-ऽवधि-मनःपर्यायाः केवलं तथा । पञ्चाऽऽत्रियन्ते ज्ञानानीत्येता ज्ञानावृतेर्भिदः ॥ ४६६ ॥
पञ्च निद्रा दर्शनानां, चतुष्कस्याऽऽवृत्तिश्च या । दर्शनावरणीयस्य, विपाकः कर्मणः स तु ॥ ४६७ ॥
यथा दिदृक्षुः स्वामी स्वं, प्रतीहारनिरोधतः । न पश्यति तथाऽऽत्माऽपि, येन दृष्ट्यावृत्तिस्तु तत् ॥४६८॥ 15
मधुलिप्तासिधाराग्राखादाभं वेद्यकर्म यत् । सुख-दुःखानुभवनस्वभावं तत् प्रकीर्तितम् ॥ ४६९ ॥
सुरापाणसमं प्राज्ञा, मोहनीयं प्रचक्षते । यदनेन विमूढात्मा, कृत्या-ऽकृत्येषु मुह्यति ॥ ४७० ॥
तत्राऽपि दृष्टिमोहाख्यं, मिथ्यादृष्टिविपाककृत् । चारित्रमोहनीयं तु, विरतिप्रतिषेधकम् ॥ ४७१ ॥
नृ-तिर्यग्भारका-ऽमर्त्यभेदादायुश्चतुर्विधम् । स्वस्वजन्मनि जन्तूनां, धारकं गुणिसन्निभम् ॥ ४७२ ॥
गति-जात्यादिवैचित्र्यकारि चित्रकरोपमम् । नामकर्म विपाकोऽस्य, शरीरेषु शरीरिणाम् ॥ ४७३ ॥ 20
उच्चैर्नीचैर्भवेद् गोत्रं, कर्मोच्चैर्नीचगोत्रकृत् । क्षीरभाण्ड-सुराभाण्डभेदकारि कुलालवत् ॥ ४७४ ॥
दानादिलब्धयो येन, न फलन्ति विबाधिताः । तदन्तरायं कर्म स्याद्, भाण्डागारिकसन्निभम् ॥ ४७५ ॥
इति मूलप्रकृतीनां, विपाकांस्तान् विचिन्वतः । विपाकविचयं नाम, धर्मध्यानं प्रवर्तते ॥ ४७६ ॥
अनाद्यन्तस्य लोकस्य, स्थित्युत्पत्ति-व्ययात्मनः । आकृतिं चिन्तयेद् यत्र, संस्थानविचयः स तु ॥४७७॥
कटिस्थकरवैशाखस्थानकस्थनराकृतिः । द्रव्यैः पूर्णः स तु लोकः, स्थित्युत्पत्ति-व्ययात्मकैः ॥ ४७८ ॥ 25
वेत्रासनसमोऽधस्तान्मध्यतो ह्यह्वरीनिभः । अग्रे मुरजसङ्काशो, लोकः स्यादेवमाकृतिः ॥ ४७९ ॥
स च त्रिजगदाकीर्णो, भुवः समाऽत्र वेष्टिताः । घनाम्भोधि-घनवात-तनुवातैर्महाबलैः ॥ ४८० ॥
जगन्नयं त्वधस्तिर्यगूर्ध्वलोकविभेदतः । अधस्तिर्यगूर्ध्वभावो, रुचकापेक्षया पुनः ॥ ४८१ ॥
मेर्वन्तर्गोस्तनाकारचतुर्व्योमप्रदेशकः । रुचकोऽधस्ताद्गूर्ध्वमेवमष्टप्रदेशकः ॥ ४८२ ॥
तिर्यग्लोकस्तु रुचकस्योपरिष्ठाद्घोऽपि च । योजनानां नव नव, शतानि भवति स्फुटम् ॥ ४८३ ॥ 30
तिर्यग्लोकस्य त्वधस्ताद्घोलोकः प्रतिष्ठितः । नवयोजनशतयूनसप्तस्रज्जुप्रमाणकः ॥ ४८४ ॥
तत्राऽधोभागमासाद्याधोऽधःस्थाः सप्त भूमयः । यासु नारकषण्डानां, निवासाः सन्ति भीषणाः ॥ ४८५ ॥
रत्नशर्करावालुकापङ्कधूमतमःप्रभाः । महातमःप्रभा चाऽऽसां, बीहल्ये लक्ष्ययोजनी ॥ ४८६ ॥

१ मूर्खः । २ कथित । ३ सुदेवैवे भोगस्थानभूने ननुप्यादिभवे च । ४ इदं आर्यावृत्तम् । ५ ज्ञानावरणस्य भेदाः । ६ दर्श-
नावरणम् । ७ कारागृहसमानम् । ८ कोशागारिकनृत्यम् । ९ द्रवमधकस्यासनभेदः । १० तादृक् चतुःप्रदेश
इत्यर्थः । ११ जैनागमेषु नारकाणां नपुंसकत्वं स्त्रीकृतमित्येवं प्रयोगः । १२ सूक्ष्मत्वे ।

- अशीतिर्द्वात्रिंशदष्टाविंशतिर्विंशतिस्तथा । अष्टादश षोडशाऽष्टौ, सहस्राश्च क्रमेण तु ॥ ४८७ ॥
 रत्नप्रभाभ्रवोऽधोऽधः, क्रमात् पृथुतराश्च ताः । त्रिंशच्छ्लाणि नरकावासानां प्रथमावनौ ॥ ४८८ ॥
 पञ्चविंशतिलक्षाणि, द्वितीयनरकावनौ । तृतीयायां पञ्चदश, तुरीयायां पुनर्दश ॥ ४८९ ॥
 पञ्चम्यां त्रीणि पञ्चोनं, लक्षं षष्ठ्यां पुनर्भुवि । पञ्चैव नरकावासाः, सप्तम्यां नरकावनौ ॥ ४९० ॥
 5 भ्रुवां रत्नप्रभादीनामधस्ताच्च घनाब्धयः । मध्योत्सेधे योजनानां, सहस्राणि तु विंशतिः ॥ ४९१ ॥
 तदधस्ताद् घनवाता, मध्योत्सेधे भवन्ति तु । योजनानामसङ्ख्यानानि, सहस्राणि घनाब्धितः ॥ ४९२ ॥
 तनुवातास्त्वसङ्ख्यानानि, तानि स्युर्धनवाततः । आकाशं तनुवातेभ्योऽप्यसङ्ख्येयानि तानि च ॥ ४९३ ॥
 मध्योत्सेधादमुष्मात् तु, हीयमानाः क्रमेण च । घनाम्भोध्यादयः प्रान्ते, वलयाकौरधारिणः ॥ ४९४ ॥
 रत्नप्रभाया मेदिन्याः, परिधिस्थितिशालिनः । घनाम्भोधिवलयस्य, विष्कम्भो योजनानि षट् ॥ ४९५ ॥
 10 महावातस्य वलयविष्कम्भे योजनानि तु । सार्धानि चत्वारि तनुवायोः सार्धं तु योजनम् ॥ ४९६ ॥
 रत्नप्रभाया वलयमानस्योपरि जायते । शर्कराया घनाम्भोधौ, त्रिभागो योजनस्य तु ॥ ४९७ ॥
 महावाते च गव्यूतमेकं भवति निश्चितम् । गव्यूतस्य तृतीयांशस्तनुवातेऽपि वर्धते ॥ ४९८ ॥
 शर्करावलयमानस्योपरि क्षेप एष च । तृतीयपृथ्वीवलयविष्कम्भेष्वपि जायते ॥ ४९९ ॥
 एवं च प्राक्प्राग्वलयमानोर्द्ध्वं क्षेप एष च । सप्तमीं पृथिवीं यावद्, वलयेषु विधीयते ॥ ५०० ॥
 15 घनाम्भोधि-महावाता-ऽल्पवातवलयानि तु । स्वस्वपृथ्वीगतोत्सेधसमोत्सेधानि सर्वतः ॥ ५०१ ॥
 इत्थं च भूमयः सप्त, घनाम्भोध्यादिधारिताः । तास्वैव नरकावासा, भोगस्थानं कुकर्मणाम् ॥ ५०२ ॥
 यातना-रुक्शरीरा-ऽऽस्यु-ल्लेङ्ग्या-दुःख-भयादिकम् । वर्धमानं विनिश्चयेमधोऽधःश्चभूमिषु ॥ ५०३ ॥
 अथ रत्नप्रभाभूमेर्बाह्ये जायते खलु । योजनानां लक्षमेकं, सहस्राशीतिसंयुतम् ॥ ५०४ ॥
 त्यक्त्वा योजनसहस्रमेकमूर्द्ध्वमधोऽपि च । तदन्तः सन्ति भवनपतीनां भवनानि तु ॥ ५०५ ॥
 20 ते च भवनपतयो, दक्षिणोत्तरयोर्दिशोः । श्रेणीद्वयेन तिष्ठन्ति, राजमार्गेऽट्टपङ्क्तिवत् ॥ ५०६ ॥
 तत्र चूडामणिचिह्ना, असुरा भवनाधिपाः । नागाः पुनः फणाचिह्ना, विद्युतो वज्रलाञ्छनाः ॥ ५०७ ॥
 सुपर्णा गरुडचिह्ना, घटचिह्नाश्च वह्नयः । अश्वाङ्गा वायवो वर्धमानाङ्गाः स्तनिताः पुनः ॥ ५०८ ॥
 मकराङ्गा उदधयो, द्वीपाः केसरिलाञ्छनाः । भवन्ति दिक्कुमारास्तु, सर्वे कुञ्जरलाञ्छनाः ॥ ५०९ ॥
 तत्राऽसुराणां द्वाविन्द्रौ, चमरो बलिरित्यपि । धरणो भूतानन्दश्च, नागानां तु पुरन्दरौ ॥ ५१० ॥
 25 इन्द्रौ विद्युत्कुमाराणां, हरिर्हरिसहस्रथा । वेणुदेवो वेणुदारी, सुपर्णानां तु वासवौ ॥ ५११ ॥
 ईशावन्तिकुमाराणामग्निशिखा-ऽग्निमाणवौ । इन्द्रौ वायुकुमाराणां, वेलम्बोऽथ प्रभञ्जनः ॥ ५१२ ॥
 सुघोषोऽथ महाघोषः, स्तनितानां तु वासवौ । इन्द्रावधिक्कुमाराणां, जलकान्त-जलप्रभौ ॥ ५१३ ॥
 पूर्णो वशिष्ठश्च द्वीपकुमाराणामधीश्वरौ । अधिपौ दिक्कुमाराणाममिता-ऽमितवाहनौ ॥ ५१४ ॥
 रत्नप्रभाया उपरि, योजनानां सहस्रतः । उपरिष्ठादधस्ताच्च, त्यक्त्वैकां शतयोजनीम् ॥ ५१५ ॥
 30 वसन्ति योजनशतेष्वष्टस्रष्टविधाः खलु । दक्षिणोत्तरयोः श्रेण्योर्व्यन्तराणां निकायकाः ॥ ५१६ ॥
 पिशाचव्यन्तरास्तत्र, कदम्बतरुलाञ्छनाः । भूताः सुलसवृक्षाङ्गा, यक्षास्तु वटलाञ्छनाः ॥ ५१७ ॥
 राक्षसास्तु खट्वाङ्गाङ्गा, अशोकाङ्गास्तु किन्नराः । चम्पकाङ्गाः किम्पुरुषा, नागद्वैङ्गा महोरगाः ॥ ५१८ ॥
 गन्धर्वव्यन्तराश्चारुतम्बुरुद्रुमलाञ्छनाः । तत्र काल-महाकालौ, पिशाचानामधीश्वरौ ॥ ५१९ ॥
 सुरूपोऽप्रतिरूपश्च, भूतानामधिपौ पुनः । यक्षाणां पूर्णभद्रश्च, माणिभद्रश्च वासवः ॥ ५२० ॥

१ रत्नप्रभावनौ । २ नरकभूमिषु । ३ वर्धमानं सस्युत्कः पुरुषारूढपुरुषो वा । ४ मेघकुमाराः । ५ नागद्वौ ।
 नागद्वैक्षस्य अङ्गं चिह्नं येषां ते नागद्वैङ्गाः ।

राक्षसानां पुनर्भीमो, महाभीमश्च नायकः । किन्नराणामधीशौ किन्नर-किम्पुरुषौ पुनः ॥ ५२१ ॥
तथा सत्पुरुष-महापुरुषौ किम्पुरुषौ । अतिकाय-महाकायौ, महोरगपुरन्दरौ ॥ ५२२ ॥
गन्धर्वाणां प्रभुर्गीतरतिर्गीतयशा अपि । इत्थङ्कारं व्यन्तराणां, तत्रेन्द्राः सन्ति षोडश ॥ ५२३ ॥

रत्नप्रभायाः प्रथमे, योजनानां शते तथा । योजनानि परित्यज्य, दशाऽधो दश चोपरि ॥ ५२४ ॥
सन्त्यशीतौ योजनेषु, व्यन्तराष्टनिकायकाः । तत्राऽप्रज्ञप्तिकः पञ्चप्रज्ञप्तिर्ऋषिवादितः ॥ ५२५ ॥ 5
भूतवादितः ऋन्दितो, महाऋन्दित एव च । कूष्माण्डः पवकश्चेति, तेषु द्वौ द्वौ पुरन्दरौ ॥ ५२६ ॥
सन्निहितः समानश्च, तथा धातृ-विधातृकौ । ऋषिश्च ऋषिपालश्च, तथेश्वर-महेश्वरौ ॥ ५२७ ॥
सुवत्सक-विशालौ च, हास-हासरती तथा । तथा श्वेत-महाश्वेतौ, पवकः पवकाधिपः ॥ ५२८ ॥

रत्नप्रभातलादूर्ध्वं, योजनानां शतेषु च । अष्टासु दशहीनेषु, ज्योतिष्काणामघस्तलम् ॥ ५२९ ॥

तदूर्ध्वं दशयोजन्यां, सूर्यः सूर्यस्य चोपरि । भवत्यशीतियोजन्याः, ग्रान्ते तुहिर्नदीधितिः ॥ ५३० ॥ 10

ततो विंशतियोजन्याः, ग्रान्ते तारा ग्रहा इति । बाहल्ये योजनशतं, ज्योतिर्लोको दशोत्तरम् ॥ ५३१ ॥

एकविंशैर्योजनानामत्रैकादशभिः शतैः । द्वीपस्य जम्बूद्वीपस्य, मेरुशैलमसंसृशत् ॥ ५३२ ॥

आस्थितं मण्डलिकया, दिक्षु सर्वासु सन्ततम् । ज्योतिश्चक्रं बम्भ्रमीति, ध्रुव एकस्तु निश्चलः ॥ ५३३ ॥

योजनानामेकादशशतैरेकादशोत्तरैः । लोकान्तमसंसृशत् तद्धि, मण्डलेनाऽवतिष्ठते ॥ ५३४ ॥

अत्र सर्वोपरि स्वातिः, सर्वेषां भरणी त्वधः । सर्वेभ्यो दक्षिणो मूलोऽभीचिः सर्वोत्तरः पुनः ॥ ५३५ ॥ 15

तत्र जम्बूद्वीपेऽमुष्मिन्, द्वौ चन्द्रौ द्वौ च भास्करौ । लवणोदे च चत्वारश्चन्द्रा दिनकरास्तथा ॥ ५३६ ॥

द्वादश धातकीखण्डे, चन्द्रा द्वादश भानवः । कालोदे द्विचत्वारिंशच्चन्द्रा दिनकरास्तथा ॥ ५३७ ॥

द्वासप्ततिः पुष्करार्धे, चन्द्राश्च रवयोऽपि च । एवं द्वात्रिंशमिन्दूनां, शतं दिनकृतां तथा ॥ ५३८ ॥

एकस्यैकस्य चन्द्रस्य, जायते च परिग्रहः । अष्टाशीतिर्ग्रहाश्चैव, भौन्यष्टाविंशतिस्तथा ॥ ५३९ ॥

षट्षष्टिश्च सहस्राणि, तथा नव शतानि च । तारकाकोटिकोटीनां, पञ्चसप्ततिरेव च ॥ ५४० ॥ 20

इन्दोर्विमानं विष्कम्भा-ऽऽयामयोर्योजनस्य तु । एकषष्ठ्यंशीकृतस्य, स्युः षट्षष्ट्याशदंशकाः ॥ ५४१ ॥

अष्टचत्वारिंशदंशा, विमाने तु विर्वसतः । योजनार्धं ग्रहाणां तु, भानां गन्धूतमेककम् ॥ ५४२ ॥

सर्वोत्कृष्टायुषस्तारकायाः क्रोशार्धमेव तु । सर्वजघन्यायुष्कायाः, पञ्च धन्वशतानि तु ॥ ५४३ ॥

पिण्डः सर्वत्र दैर्घ्यार्धं, मर्त्यक्षेत्रे भवन्ति ते । पञ्चचत्वारिंशच्छक्षयोजनप्रमिते खलु ॥ ५४४ ॥

पुरः सिंहा दक्षिणतो, गजा अपरतो वृषाः । उत्तरतोऽश्वाश्चन्द्रादिविमानवाहनान्यमी ॥ ५४५ ॥ 25

ते चाऽऽभियोगिकाश्चन्द्रांश्चैः सहस्राणि षोडश । ग्रह-नक्षत्र-ताराणामष्टौ चत्वार्युभे क्रमात् ॥ ५४६ ॥

चन्द्रादीनां गतिजुषां, खरसेनैव सन्ततम् । वाहनत्वेनाऽवतिष्ठन्त्याभियोग्येन कर्मणा ॥ ५४७ ॥

मानुषोत्तरपरतो, योजनानां सहस्रकैः । पञ्चाशतेन्दवोऽर्काश्च, तिष्ठन्त्यन्तरिता मिथः ॥ ५४८ ॥

मनुष्यक्षेत्रचन्द्रा-ऽर्कमानादर्धप्रमाणकाः । क्रमशः क्षेत्रपरिधिवृद्ध्या वर्धिष्णुसङ्ख्यकाः ॥ ५४९ ॥

सुलेख्या ग्रह-नक्षत्र-तारकापरिवारिताः । सङ्ख्याविवर्जिता एवं, घण्टाकारमनोहराः ॥ ५५० ॥ 30

स्वयम्भूरमणाम्भोधिमवधीकृत्य ते सदा । तिष्ठन्ति योजनलक्षान्तरिताभिश्च पङ्क्तिभिः ॥ ५५१ ॥

मध्यलोके जम्बूद्वीप-लवणाद्याः शुभाभिधाः । द्विगुणद्विगुणाभोगा, असङ्ख्या द्वीप-सागराः ॥ ५५२ ॥

पूर्वपूर्वपरिक्षेपकृतो वलयसन्निभाः । अन्त्यः स्वयम्भूरमणो, नाम तेषां महोदधिः ॥ ५५३ ॥

जम्बूद्वीपान्तरे मेरुः, काश्चनस्थालवर्तुलः । अधो योजनसहस्रमवगाढो महीतले ॥ ५५४ ॥

१ चन्द्रः । २ परिवारः । ३ नक्षत्राणि । ४ सूर्यस्य । ५ नक्षत्राणाम् । ६ स्थूलत्वम् । ७ चन्द्र-सूर्ययोः । ८ पूर्व-पूर्वद्वीप-समुद्रपरिवृताः एकान्तरिता द्वीप-समुद्राः ।

- नवनवतिं योजनसहस्राणि समुच्छ्रितः । योजनानां सहस्राणि, भूतले दश विस्तृतः ॥ ५५५ ॥
 एकं योजनसहस्रमुपरिष्टाच्च विस्तृतः । त्रिकाण्डश्च त्रिभिलोकैः, प्रविभक्तवपुश्च सः ॥ ५५६ ॥
 शुद्धपृथ्वी-ग्राव-वज्र-शर्कराबहुलं खलु । एकं योजनसहस्रं, सुमेरोः काण्डमादिमम् ॥ ५५७ ॥
 जातरूप-स्फटिका-ऽङ्क-रजतैर्बहुलावनि । योजनानां सहस्राणि, त्रिषष्टिस्तु द्वितीयकम् ॥ ५५८ ॥
 5 षट्त्रिंशच्च तृतीयं तु, जाम्बूनदशिलामयम् । वैडूर्यरत्नबहुला, चूलिका तस्य शोभना ॥ ५५९ ॥
 चत्वारिंशद्योजनानि, पुनस्तस्याः समुच्छ्रये । मूलविष्कम्भमाने तु, तस्या द्वादशयोजनी ॥ ५६० ॥
 अष्टौ तन्मध्यविष्कम्भे, चत्वार्युपरिविस्तृतौ । मेरोर्मूले भद्रशालं, वनं वलयसन्निभम् ॥ ५६१ ॥
 भद्रशालात् पञ्चशतयोजन्यामधिमेखलम् । नन्दनं विस्तृतं पञ्च, योजनानां शतानि तु ॥ ५६२ ॥
 सार्धद्विषष्टिसहस्रयोजनेष्वथ तादृशम् । मेखलायां द्वितीयस्यां, तावत् सौमनसं वनम् ॥ ५६३ ॥
 10 वनात् सौमनसात् षट्त्रिंशद्योजनराहस्रतः । भवेदूर्ध्वं तृतीयस्यां, मेखलाभ्रुवि सुन्दरम् ॥ ५६४ ॥
 चतुर्नवत्यग्रचतुःशतयोजनविस्तृतम् । वलयाकारमुद्यानं, मेरोः शिरसि पाण्डकम् ॥ ५६५ ॥
 जम्बूद्वीपे त्विह द्वीपे, सप्त वर्षाणि भारतम् । हैमवतं हरिवर्षं, विदेहं रम्यकं तथा ॥ ५६६ ॥
 हैरण्यवतैरवते, अमून्या दक्षिणोत्तरम् । विभागकारिणोऽमीषाममी वर्षधराद्रयः ॥ ५६७ ॥
 हिमवन्महाहिमवन्निषधा नील-रुक्मिणौ । शिखरी चेति मूलोर्ध्वतुल्यविस्तारशालिनः ॥ ५६८ ॥
 15 तत्राऽवगाढो मेदिन्यां, पञ्चविंशतियोजनीम् । हेमयोऽद्रिर्हिमवानुच्छ्रितः शतयोजनीम् ॥ ५६९ ॥
 महाहिमवदद्रिस्ताद्विगुणोऽर्जुनैर्निर्मितः । ततोऽपि द्विगुणस्तापनीयो निषधपर्वतः ॥ ५७० ॥
 नीलस्तु निषधतुल्यो, गिरिवैडूर्यनिर्मितः । महाहिमवता तुल्यो, रुक्मी रजतनिर्मितः ॥ ५७१ ॥
 तापनीयस्तु शिखरी, समो हिमवदद्रिणा । सर्वेऽपि पार्श्वभागेषु, विचित्रमणिशालिनः ॥ ५७२ ॥
 सहस्रयोजनायामस्तदर्धेन तु विस्तृतः । अद्रौ क्षुद्रहिमवति, पद्मनामा महाह्रदः ॥ ५७३ ॥
 20 महाहिमवदद्रौ तु, महापद्माभिधो ह्रदः । विद्यते पद्मह्रदतो, द्विगुणायाम-विस्तृतिः ॥ ५७४ ॥
 महापद्मात् तु द्विगुणस्तिङ्गिच्छिन्ननिषधे ह्रदः । तिङ्गिच्छित्तुल्यो नीलाद्रौ, ह्रदः केसरिसंज्ञकः ॥ ५७५ ॥
 महापुण्डरीको महापद्मतुल्यस्तु रुक्मिणि । पद्मतुल्यः पुण्डरीकह्रदः शिखरिपर्वते ॥ ५७६ ॥
 विकसराणि तिष्ठन्ति, पद्मादिषु ह्रदेषु तु । कमलान्यवगाढानि, जैलान्तर्दशयोजनीम् ॥ ५७७ ॥
 श्रीहीधृतिकीर्तिवृद्धिलक्ष्म्यः पल्यायुषोऽत्र तु । सामानिकपार्श्वघाऽऽत्परक्षानीकयुताः क्रमात् ॥ ५७८ ॥
 25 तत्र च भरतक्षेत्रे, गङ्गा-सिन्धू महापगे । रोहिता-रोहितांशे तु, क्षेत्रे हैमवताभिधे ॥ ५७९ ॥
 हरिद्धरिकान्ता नद्यौ, वर्षे तु हरिवर्षके । महाविदेहेषु शीता-शीतोदे सरिदुत्तमे ॥ ५८० ॥
 नरकान्ता-नारीकान्ते, क्षेत्रे रम्यकनामनि । स्वर्णकूला-रूप्यकूले, हैरण्यवतवर्षके ॥ ५८१ ॥
 नद्यौ तु रक्ता-रक्तोदे, क्षेत्रे ऐरवताभिधे । आद्याः पूर्वाब्धिगामिन्यो, द्वितीयाः पश्चिमाब्धिगाः ॥ ५८२ ॥
 आपगानां सहस्रैस्तु, चतुर्दशभिरुत्तमैः । गङ्गा-सिन्धू महानद्यौ, प्रत्येकं परिवारिते ॥ ५८३ ॥
 30 द्विगुणद्विगुणनदीवृते द्वे द्वे परे अपि । यावच्च शीता-शीतोदे, उत्तरा दक्षिणोपमाः ॥ ५८४ ॥
 प्रत्येकं ते पुनः शीता-शीतोदे परिवारिते । द्वात्रिंशत्सहस्राधिकैर्नदीलक्षैस्तु पञ्चभिः ॥ ५८५ ॥
 भरतोरुत्वे षड्विंशा, पञ्चयोजनशत्यथ । एकोनविंशत्यंशस्य, योजनस्य षडंशकाः ॥ ५८६ ॥
 ततो द्विगुणद्विगुणविष्कम्भाश्च यथोत्तरम् । विदेहान्ता वर्षधराचल-वर्षा भवन्ति तु ॥ ५८७ ॥
 उत्तरे वर्षधराद्रि-वर्षास्तुल्यास्तु दक्षिणैः । वर्षधराद्रि-वर्षाणां, प्रमाणमिदमेव हि ॥ ५८८ ॥

१ उच्चत्वे । २ मेखलायाम् । ३ श्वेतसुवर्णनिर्मितः । ४ सुवर्णमयः । ५ जलमध्ये दशयोजनपर्यन्तमवगाह्य स्थितालि ।
 ६ महानद्यौ । ७ भरतस्य पृथुत्वे ।

निषधाद्रेरुत्तरतो, मेरोर्दक्षिणतोऽपि च । विद्युत्प्रभ-सौमनसौ, गिरी पश्चिम-पूर्वकौ ॥ ५८९ ॥
 गजदन्ताकृती मूर्धा, स्तोकादस्पृष्टमेरुकौ । अनयोरन्तरे देवकुरवो भोगभूमयः ॥ ५९० ॥
 तद्विष्कम्भो योजनानामेकादश सहस्रकाः । द्विचत्वारिंशदधिका, योजनाष्टशती तथा ॥ ५९१ ॥
 तत्र च शीतोदाभिन्नहृदपञ्चकपार्श्वतः । स्वर्णशैला दश दश, ते मिथो मीलनाच्छतम् ॥ ५९२ ॥
 तत्र नद्याः शीतोदायाः, पूर्वापरतटस्थितौ । शैलौ विचित्रकूटश्च, चित्रकूटश्च नामतः ॥ ५९३ ॥ 5
 तयोः सहस्रमुत्सेधे, योजनानामधोऽपि च । तावानेव हि विस्तारस्तदर्धं चोर्ध्वविस्तृतौ ॥ ५९४ ॥
 मेरोरुत्तरतो नीलगिरेर्दक्षिणतो गिरी । गजदन्ताकृती गन्धमादनो माल्यवानपि ॥ ५९५ ॥
 तयोरन्तः शीताभिन्नहृदपञ्चकपार्श्वगैः । स्वर्णशैलैः शतेनाऽतिरम्याः कुरव उत्तराः ॥ ५९६ ॥
 तेषु नद्याश्च शीतायास्तटयोर्यमकाभिधौ । सौवर्णौ विचित्रकूट-चित्रकूटसमौ गिरी ॥ ५९७ ॥
 देवोत्तरकुरुभ्यः प्राक्, प्राग्विदेहाः स्मृताश्च ते । पश्चिमेऽपरविदेहा, मिथः क्षेत्रान्तरोपमाः ॥ ५९८ ॥ 10
 परस्परमसञ्चारा, विभक्ताः सरिद्रिभिः । चक्रिविजेया विजयास्तेषु षोडश षोडश ॥ ५९९ ॥
 तत्र कच्छो महाकच्छः, सुकच्छः कच्छवानपि । आवर्तो मङ्गलावर्तः, पुष्कलः पुष्कलावती ॥
 प्राग्विदेहोत्तरा ह्येते, दक्षिणास्त्वथ वत्सकः । सुवत्सोऽथ महावत्सो, रम्यवान् रम्य-रम्यकौ ॥
 रमणीयो मङ्गलवानथाऽपरविदेहगाः । पद्मः सुपद्मोऽथ महापद्मः पद्मावती तथा ॥ ६०२ ॥
 शङ्खः कुमुद-नलिने, नलिनवांश्च दक्षिणाः । वप्रः सुवप्रोऽथ महावप्रो वप्रावती तथा ॥ ६०३ ॥ 15
 अथ वल्गुः सुवल्गुश्च, गन्धिला गन्धिलावती । अपरेषु विदेहेषूत्तरस्था विजया अमी ॥ ६०४ ॥
 मध्ये च भरतस्याऽपागुत्तरार्धविभागकृत् । वैताढ्याद्रिः प्रागपरपयोधी यावदायतः ॥ ६०५ ॥
 षड् योजनानि सक्रोशान्युर्व्यां मग्नः स विस्तृतः । पञ्चाशतं योजनानि, तदर्धं पुनरुच्छ्रितः ॥ ६०६ ॥
 भूमितो दशयोजन्यां, दक्षिणोत्तरपार्श्वयोः । तत्र विद्याधरश्रेण्यौ, दशयोजनविस्तृते ॥ ६०७ ॥
 तत्राऽर्षाच्यां सराष्ट्राणि, पञ्चाशन्नगराणि तु । उत्तरस्यां पुनः षष्टिविद्याधरमहीभुजाम् ॥ ६०८ ॥ 20
 ऊर्ध्वं विद्याभृच्छ्रेणिभ्यां, दशयोजन्यनन्तरम् । उभे च व्यन्तरश्रेण्यौ, व्यन्तरावासशोभिते ॥ ६०९ ॥
 उपरि व्यन्तरश्रेण्योर्योजनेषु तु पञ्चसु । कूटानि नव वैताढ्य, ईदृगैरवतेऽपि हि ॥ ६१० ॥
 प्राकारभूता द्वीपस्य, जम्बूद्वीपस्य तिष्ठति । जगती वज्रमय्यष्टौ, योजनानि समुच्छ्रिता ॥ ६११ ॥
 तस्याश्च मूले विष्कम्भमाने द्वादशयोजनी । मध्यभागे योजनानि, चाऽष्टौ चत्वारि मूर्धनि ॥ ६१२ ॥
 तदूर्ध्वं जालकटको, गन्धूतद्वितयोच्छ्रयः । विद्याधराणामाक्रीडस्थानमेकं मनोहरम् ॥ ६१३ ॥ 25
 ततोऽपि जालकटकादूर्ध्वं पद्मवराभिधा । विद्यते वेदिका रम्या, भोगभूमिर्दिवौकसाम् ॥ ६१४ ॥
 तस्या जगत्याः पूर्वादिदिक्षु द्वाराणि च क्रमात् । विजयं वैजयन्तं च, जयन्तमपराजितम् ॥ ६१५ ॥
 अस्ति च क्षुद्रहिमवन्महाहिमवदन्तरे । शब्दापातीनामधेयाद्, वृत्तवैताढ्यपर्वतः ॥ ६१६ ॥
 शैलस्तु विकटापाती, मध्ये शिखरि-रुक्मिणोः । गन्धापाती पुनर्महाहिमवन्निषधान्तरे ॥ ६१७ ॥
 माल्यवानन्तराले च, शैलयोर्नील-रुक्मिणोः । सर्वेऽपि पल्याकृतयः, सहस्रयोजनोच्छ्रयाः ॥ ६१८ ॥ 30
 जम्बूद्वीपपरिक्षेपी, विस्तारे द्विगुणस्ततः । अवगाढो योजनानां, सहस्रमवनीतले ॥ ६१९ ॥
 पञ्चनवतियोजनसहस्रीं च क्रमात् क्रमात् । उभयतोऽप्युच्छ्रयेण, वर्धमानजलस्तथा ॥ ६२० ॥
 मध्ये च योजनदशसहस्रीप्रमविस्तृतौ । योजनानां सहस्राणि, षोडशोच्छ्रयवच्छिखः ॥ ६२१ ॥
 कालद्वये तदुपरि, गन्धूतद्वितयावधि । हास-वृद्धिधरो नाम्ना, लवणोदः पयोनिधिः ॥ ६२२ ॥
 ॥ चतुर्भिः कलापकम् ॥ 35

- पूर्वादिदिक्षु तत्रान्तः, प्रमाणे लक्षयोजनाः । वडवामुख-केयूप-यूपकेश्वरसंज्ञकाः ॥ ६२३ ॥
 सहस्रयोजनीमानवजनिर्मितकुड्यकाः । योजनानां सहस्राणि, दशाऽधोऽन्ते च विस्तृताः ॥ ६२४ ॥
 वायुघृतत्र्यंशजला, महालिङ्गैरसन्निभाः । पातालकलसाः सन्ति, चत्वारः प्राक् क्रमादमी ॥ ६२५ ॥
 तेषु कालो महाकालो, वैलम्बोऽथ प्रभञ्जनः । वसन्ति क्रीडावासेषु, क्रमेणैव दिवौकसः ॥ ६२६ ॥
 5 सहस्रयोजनाश्चाऽन्ये, दशयोजनकुड्यकाः । अधस्ताच्च वैदने च, शतयोजनसम्मिताः ॥ ६२७ ॥
 वार्युत्क्षिप्तमध्यमिश्रापाः शतान्यष्टसप्ततिः । चतुरशीतिश्च क्षुद्रपातालकलसा इह ॥ ६२८ ॥
 द्विचत्वारिंशत्सहस्रसङ्ख्या नागकुमारकाः । अन्तर्वेलाधारिणोऽस्मिन्नार्युक्ता इव सर्वदा ॥ ६२९ ॥
 बाह्यवेलाधारिणां तु, सहस्राणि द्विसप्ततिः । तथा षष्टिः सहस्राणि, शिखावेलाप्रध्वरिणाम् ॥ ६३० ॥
 गोस्तूप उदकाभासः, शङ्खोऽप्युदकसीमकः । हैमाऽङ्क-रौप्य-स्फाटिका, वेलाधारीन्द्रपर्वताः ६३१
 10 गोस्तूप-शिवक-शङ्ख-मनोहृदसुराश्रयाः । द्विचत्वारिंशत्सहस्रयोजन्यां दिग्भवाश्च ते ॥ ६३२ ॥
 एकविंशत्सप्तदशशतयोजनिकौच्छ्रयाः । ते द्वाविंशयोजनानां, सहस्रं विस्तृतास्त्वधः ॥ ६३३ ॥
 उपरिष्ठाच्चतुर्विंशां, योजनानां चतुःशतीम् । तेषामुपरि सर्वेषां, प्रासादाः सन्ति शोभनाः ॥ ६३४ ॥
 कर्कोटकः कार्दमकः, कैलाशश्चाऽरुणप्रभः । सर्वरत्नमयाश्चाणुवेलाधारीन्द्रपर्वताः ॥ ६३५ ॥
 कर्कोटको विद्युज्जिह्वः, कैलाशोथाऽरुणप्रभः । वसन्ति देवतास्तेषु, सर्वदैव यथाक्रमम् ॥ ६३६ ॥
 15 सहस्रेषु द्वादशसु, योजनानां विदिक्षु च । प्राच्यामिन्दुद्वीपौ तावद्विस्तारा-ऽऽयामशोभितौ ॥ ६३७ ॥
 विद्येते सवितृद्वीपावपरेण च तावति । तथाऽस्ति गौतमद्वीपस्तावति सुस्थिताश्रयः ॥ ६३८ ॥
 अन्तर्बाह्यलावणकचन्द्रा-ऽर्काणां तथाऽऽश्रयाः । प्रासादास्तेषु लवणरसस्तु लवणोदधिः ॥ ६३९ ॥
 लवणोदपरिक्षेपी, ततो द्विगुणविस्तृतिः । घातकीखण्ड इत्यस्ति, नाम्ना द्वीपो द्वितीयकः ॥ ६४० ॥
 जम्बूद्वीपे च ये मेरु-वर्ष-वर्षधराद्वयः । घातक्यां द्विगुणास्ते तु, ख्यातास्तैरेव नामभिः ॥ ६४१ ॥
 20 इष्वाकारपर्वताभ्यां, दीर्घाभ्यामुदग्याम्ययोः । विभक्ता जम्बूद्वीपस्थसङ्ख्याः पूर्वापरार्थयोः ॥ ६४२ ॥
 चक्राराभा निषधोच्चाः, कालोद-लवणस्पृशः । वर्षधराः सेष्वाकारा, वर्षास्त्वरान्तरस्थिताः ॥ ६४३ ॥
 घातकीखण्डद्वीपस्य, परिक्षेपी पयोनिधिः । कालोदाख्यो योजनानामष्टौ लक्षाणि विस्तृतः ॥ ६४४ ॥
 घातक्यां सेष्वाकाराणां, मेर्वादीनामभाषि यः । सङ्ख्याविषयनियमः, पुष्करार्थे स एव हि ॥ ६४५ ॥
 घातकीखण्डक्षेत्रादिविभागाद् द्विगुणः पुनः । क्षेत्रादिकविभागोऽत्र, पुष्करार्थे प्रकीर्तितः ॥ ६४६ ॥
 25 चत्वारो मेरवः क्षुद्रा, घातकी-पुष्करार्थयोः । योजनानां पञ्चदशसहस्र्या मेरुतोऽर्णवः ॥ ६४७ ॥
 मेरोर्योजनषट्शत्या, हीनविष्कम्भकाः क्षितौ । तेषां च प्रथमं काण्डं, महामेरोरनूनकम् ॥ ६४८ ॥
 द्वितीयं सप्तभिर्न्यूनं, योजनानां सहस्रकैः । तृतीयमष्टभिर्मेरुवद् भद्रशाल-नन्दने ॥ ६४९ ॥
 सहार्धपञ्चपञ्चाशसहस्रयोजनोपरि । पञ्चयोजनशत्या च, पृथु सौमनसं वनम् ॥ ६५० ॥
 अष्टाविंशतिसहस्र्या, योजनानामथोपरि । षड्जनयोजनपञ्चशतविस्तारि पाण्डकम् ॥ ६५१ ॥
 30 उपरिष्ठादधस्ताच्च, विष्कम्भोऽथाऽवगाहनम् । महामेरुगिरेस्तुल्यं, तत्तुल्या चूलिकाऽपि च ॥ ६५२ ॥
 तदेवं मानुषं क्षेत्रं, द्वीपावर्धतृतीयकौ । द्वावब्धी पञ्चत्रिंशच्च, वर्षाः पञ्च च मेरवः ॥ ६५३ ॥
 त्रिंशद् वर्षधरा देवकुरवः पञ्च पञ्च च । उत्तराः कुरवः षष्ठ्युत्तरं च विजयाः शतम् ॥ ६५४ ॥
 ततः परं पर्वतोऽस्ति, नामतो मानुषोत्तरः । मर्त्यलोकपरिक्षेपी, पुरग्राकारवर्तुलः ॥ ६५५ ॥

१ उपरि । २ तृतीयभागो वायुपरितो भागद्वये च जलमस्तीति तात्पर्यम् । ३ अलिङ्गरो मृन्नाण्डविशेषः । ४ उपरि ।
 ५ प्रमङ्गाः । ६ वायुनोत्क्षिप्ता मध्ये मिश्रा आपो येषां ते । ७ समुद्रे । ८ नियुक्ता इव । ९ सुस्थिताभिधानस्य देवस्याश्रयः ।
 १० लवणः । ११ समानम् । * शत्सहं सङ्घ २ ॥

निविष्टः पुष्करस्याऽर्धे, सौवर्णः सैकविंशतिम् । योजनानां सप्तदशशतीं यावत् समुच्छ्रितः ॥ ६५६ ॥
 चतुःशतीं योजनानां, त्रिंशां क्रोशं च भूमिगः । योजनानां सहस्रं द्वाविंशं विस्तीर्णवानघः ॥ ६५७ ॥
 योजनानां सप्तशतीं, त्रयोविंशां च मध्यतः । उपरिष्टाच्चतुर्विंशां, योजनानां चतुःशतीम् ॥ ६५८ ॥
 नोत्पद्यन्ते न त्रियन्ते, मर्त्यास्तत्परतः क्वचित् । न त्रियन्ते चारणाद्या, अपि तत्परतो गताः ॥ ६५९ ॥
 मानुषोत्तरनामा च, तेनाऽयं परतोऽस्य च । बादराग्नि-मेघ-विद्युन्नदी-कालादयो न हि ॥ ६६० ॥ 5
 पञ्चत्रिंशति वर्षेषु, चैष्वर्वाङ्ग मानुषोत्तरात् । मनुष्याः सान्तरद्वीपेषूत्पद्यन्ते हि जन्मतः ॥ ६६१ ॥
 संहार-विद्य-द्विंशो गान्मेवादिशिखरेषु च । द्वीपेष्वर्धतृतीयेषु, समुद्रद्वितये च ते ॥ ६६२ ॥
 ते च भारतका जम्बूद्वीप्या लावणका अपि । इत्येवमादयः क्षेत्र-द्वीपा-ऽम्भोधिविभागतः ॥ ६६३ ॥
 द्विधाऽऽर्य-म्लेच्छभेदात् ते, तत्राऽऽर्याः षड्विधा इह । क्षेत्र-जाति-कुल-कर्म-शिल्प-भाषाविभेदतः ॥ ६६४ ॥
 क्षेत्रार्याः पञ्चदशसु, जायन्ते कर्मभूमिषु । तत्रेह भारते सार्धपञ्चविंशतिदेशजाः ॥ ६६५ ॥ 10
 ते चाऽऽर्यदेशा नगरैरुपलक्ष्या इमे यथा । राजगृहेण मगधा, अङ्गदेशस्तु चम्पया ॥ ६६६ ॥
 वङ्गाः पुनस्ताम्रलिप्त्या, वाराणस्या च काशयः । काञ्चनपुर्या कलिङ्गाः, साकेतेन च कोसलाः ॥
 कुरवो गजपुरेण, शौर्येण च कुशार्तकाः । काम्पीत्येन च पञ्चाला, अहिच्छत्रेण जाङ्गलाः ॥
 विदेहास्तु मिथिलया, द्वारवत्या सुराष्ट्रकाः । वत्साश्च कौशाम्बीपुर्या, मलया भद्रिलेन तु ॥
 नान्दीपुरेण सन्दर्भा, वरुणाः पुनरच्छया । वैराटेन पुनर्मत्स्याः, शुक्तिमत्या च चेदयः ॥ ६७० ॥ 15
 दशार्णा मृत्तिकावत्या, वीतभयेन सिन्धवः । सौवीरास्तु मथुरया, सूरसेनास्तु पापया ॥ ६७१ ॥
 भङ्ग्या मासपुरीवर्ताः, श्रावस्त्या च कुणालकाः । कोटीवर्षेण लाटाश्च, श्वेतव्या केतकार्धकम् ॥
 आर्यदेशा अमी एभिर्नगरैरुपलक्षिताः । तीर्थकृच्चक्रभृत्कृष्ण-बलानां जन्म येषु हि ॥ ६७२ ॥
 इक्ष्वाकवो ज्ञात-हरि-विदेहाः कुरवोऽपि च । उग्रा भोजा राजन्याश्च, जात्यार्या एवमादयः ॥ ६७४ ॥
 कुलार्यास्तु कुलकराश्चक्रिणो विष्णवो बलाः । तृतीयात् पञ्चमात् सप्तमाद् वा ये शुद्धवंशजाः ॥ ६७५ ॥ 20
 यजनैर्याजनैः शास्त्राध्ययना-ऽध्यापनैरपि । प्रयोगैर्वाचर्या वृत्तिमन्तः कर्मार्थकाः स्मृताः ॥ ६७६ ॥
 शिल्पार्याः स्वल्पसावद्यवृत्तयस्तन्तुवायकाः । तुन्वायाः कुलालाश्च, नापिता देवलदयः ॥ ६७७ ॥
 भाषार्या नाम ते शिष्टभाषानियतवर्णकम् । पञ्चानामपि चाऽऽर्याणां, व्यवहारं वदन्ति ये ॥ ६७८ ॥
 म्लेच्छास्तु शाका यवनाः, शबरा बर्बरा अपि । काया मुरण्डा उड्राश्च, गोड्राः पक्ष्णका अपि ॥
 अरपाकाश्च हूणाश्च, रोमकाः पारसा अपि । खसाश्च खासिका डौम्बलिकाश्च लङ्कुसा अपि ॥ 25
 भिल्ला अन्ध्रा बुक्कसाश्च, पुलिन्दाः क्रौञ्चका अपि । भ्रमररुताः कुञ्जाश्च, चीन-चञ्चुक-मालवाः ॥
 द्रविडाश्च कुलक्षाश्च, किराताः कैकया अपि । ह्यमुखा गजमुखास्तुरगा-ऽजमुखा अपि ॥ ६८२ ॥
 ह्यकर्णा गजकर्णा, अनार्या अपरेऽपि हि । मर्त्या येषु न जानन्ति, धर्म इत्यक्षराण्यपि ॥ ६८३ ॥
 ॥ पञ्चभिः कुलकम् ॥

धर्मा-ऽधर्मोऽज्ञिता म्लेच्छा, अन्तरद्वीपजा अपि । भवन्ति चाऽन्तरद्वीपाः, षट्पञ्चाशदमी यथा ॥ ६८४ ॥ 30
 तेऽर्धे क्षुद्रहिमवतः, पूर्वा-ऽपरविभागयोः । पूर्वोत्तराप्रभृतिषु, विदिक्षु चतसृष्वपि ॥ ६८५ ॥
 पूर्वोदीच्यां दिशि तत्राऽवगाढो लवणोदधिः । त्रियोजनशतीं तावानायामे विस्तृतावपि ॥ ६८६ ॥
 प्रथमोऽस्त्यन्तरद्वीप, एकोरुरिति नामतः । पुरुषा द्वीपनाम्नेह, सर्वाङ्गोपाङ्गसुन्दराः ॥ ६८७ ॥
 न खल्वेकोरुका एव, द्वीपेष्वित्यपरेष्वपि । ज्ञातव्या वक्ष्यमाणेषु, द्वीपनाम्नैव पूरुषाः ॥ ६८८ ॥
 आप्नेय्यादिषु तन्मात्रावगाहा-ऽऽयाम-विस्तृताः । द्वीपा आभाषिको लाङ्गलिको वैषाणिकः क्रमात् ॥ 35

- ततः परं योजनानामवगाह्य चतुःशतीम् । तावदायामसहितास्तावद्विष्कम्भशोभिनः ॥ ६९० ॥
 ऐशान्यादिविदिक्ष्वन्तर्द्वीपाश्च ह्यकर्णकः । गजकर्णश्च गोकर्णः, शङ्कुलीकर्णकः क्रमात् ॥ ६९१ ॥
 ततः परं योजनानां, पञ्चशत्यवगाहिनः । तावदायाम-विष्कम्भा, अन्तरद्वीपका इमे ॥ ६९२ ॥
 तत्राऽऽदर्शमुखो मेषमुखो ह्यमुखस्तथा । गजमुखश्च चत्वार, ऐशान्यादिषु पूर्ववत् ॥ ६९३ ॥
 5 ततः षड्योजनशतावगाहा-ऽऽयाम-विस्तृताः । अश्वमुखो हस्तिमुखः, सिंह-व्याघ्रमुखावपि ॥ ६९४ ॥
 योजनानां सप्तशतावगाहा-ऽऽयाम-विस्तृताः । अश्व-सिंह-हस्तिकर्णाः, कर्णप्रावरणः क्रमात् ॥ ६९५ ॥
 ततोऽष्टयोजनशतीं, लवणोदेऽवगाहिनः । तावदायामसहितास्तावद्विष्कम्भशालिनः ॥ ६९६ ॥
 द्वीपा उल्कामुखो विद्युज्जिह्वो मेषमुखोऽपि च । विद्युद्दन्तश्च चत्वार, ऐशान्यादिविदिक्रमात् ॥ ६९७ ॥
 योजनानां नवशतीं, ततोऽपि लवणोदधेः । अवगाह्य स्थितास्तावद्विष्कम्भा-ऽऽयामशालिनः ॥ ६९८ ॥
 10 नाम्ना गूढदन्तो घनदन्तकः श्रेष्ठदन्तकः । शुद्धदन्तश्च चत्वारोऽन्तरद्वीपा विदिक्रमात् ॥ ६९९ ॥
 अष्टाविंशतिरेवं च, शिखरिण्यपि पर्वते । एकत्र मेलिताः सर्वे, षट्पञ्चाशद् भवन्ति ते ॥ ७०० ॥
 मानुषोत्तरपरतः, पुष्करार्ध द्वितीयकम् । पुष्करस्य परिक्षेपी, द्विगुणः पुष्करोदकः ॥ ७०१ ॥
 ततोऽपि वारुणिवरौ, नाम्ना द्वीप-पयोनिधी । ततः परं क्षीरवरौ, नामतो द्वीप-सागरौ ॥ ७०२ ॥
 ततो घृतवरौ द्वीपा-ऽम्बुधी इक्षुवरौ ततः । ततो नन्दीश्वरो नाम्नाऽष्टमो द्वीपो द्युसन्निभः ॥ ७०३ ॥
 15 एतद्वलयविष्कम्भे, लक्षाशीतिश्चतुर्युता । योजनानां त्रिषष्टिश्च, कोट्यः कोटिशतं तथा ॥ ७०४ ॥
 असौ विविधविन्यासोद्यानवान् देवभोगभूः । जिनेन्द्रपूजासंसक्तसुरसम्पातसुन्दरः ॥ ७०५ ॥
 अस्य मध्यप्रदेशे तु, क्रमात् पूर्वादिदिक्षु च । अञ्जनवर्णाश्चत्वारस्तिष्ठन्त्यञ्जनपर्वताः ॥ ७०६ ॥
 दशयोजनसहस्रातिरिक्तविस्तृतास्तले । सहस्रयोजनाश्चोर्ध्वं, क्षुद्रा मेरुच्छ्रयाश्च ते ॥ ७०७ ॥
 तत्र प्राग् देवरमणो, नित्योद्योतश्च दक्षिणः । स्वयम्प्रभः प्रतीच्यस्तु, रमणीय उदक्स्थितः ॥ ७०८ ॥
 20 शतयोजन्यायतानि, तदर्धं विस्तृतानि च । द्विसप्ततियोजनोच्चान्यर्हचैत्यानि तेषु च ॥ ७०९ ॥
 पृथग्द्वाराणि चत्वार्युच्चानि षोडशयोजनीम् । प्रवेशे योजनान्यष्ट, विस्तारेऽप्यष्ट तेषु तु ॥ ७१० ॥
 तानि देवाऽसुर-नाग-सुपर्णानां दिवोकसाम् । समाश्रयास्तेषामेव, नामभिर्विश्रुतानि च ॥ ७११ ॥
 षोडशयोजनायामास्तावन्मान्यश्च विस्तृतौ । अष्टयोजनिकोत्सेधास्तन्मध्ये मणिपीठिकाः ॥ ७१२ ॥
 सर्वरत्नमया देवच्छन्दकाः पीठिकोपरि । पीठिकाभ्योऽधिकायामोच्छ्रयभाजश्च तेषु तु ॥ ७१३ ॥
 25 ऋषभा वर्धमाना च, तथा चन्द्राननाऽपि च । वारिषेणा चेति नाम्ना, पर्यङ्कासनसंस्थिताः ॥ ७१४ ॥
 रत्नमय्यो युताः स्वस्वपरिवारेण हारिणा । शाश्वतार्हतप्रतिमाः प्रत्येकमष्टोत्तरं शतम् ॥ ७१५ ॥
 द्वे द्वे नाग-यक्ष-भूत-कुण्डभृत्प्रतिमे पृथक् । प्रतिमानां पृष्ठतस्तु, च्छत्रभृत्प्रतिमैकिका ॥ ७१६ ॥
 तेषु धूपघटी-दाम-घण्टा-ऽष्टमङ्गली-ध्वजाः । छत्र-तोरण-चङ्गेर्यः, पटलान्यासनानि च ॥ ७१७ ॥
 षोडश पूर्णकलसादीन्यलङ्करणानि च । सुवर्णरुचिररजोवालुकास्तलभूमयः ॥ ७१८ ॥
 30 आयतनप्रमाणेन, रुचिरा मुखमण्डपाः । प्रेक्षार्थमण्डपा अक्षवाटिका मणिपीठिकाः ॥ ७१९ ॥
 रम्याश्च स्तूप-प्रतिमाश्चैत्यवृक्षाश्च सुन्दराः । इन्द्रध्वजाः पुष्करिण्यो, दिव्याः सन्ति यथाक्रमम् ॥ ७२० ॥
 प्रत्येकमञ्जनाद्रीणां, ककुप्सु चतसृष्वपि । क्रमादमूः पुष्करिण्यो, मानतो लक्षयोजनाः ॥ ७२१ ॥
 नन्दिषेणा चाऽमोघा च, गोस्तूपाऽथ सुदर्शना । तथा नन्दोत्तरा नन्दा, सुनन्दा नन्दिवर्धना
 भद्रा विशाला कुमुदा, पुण्डरीकिणिका तथा । विजया वैजयन्ता च, जयन्ता चाऽपराजिता
 35 प्रत्येकमासां योजनपञ्चशत्याः परत्र च । योजनानां पञ्चशतीं, यावद् विस्तारभाञ्जि तु ॥ ७२४ ॥

* शत्यव° सङ्ग १ ॥ † मेघसु° ढंसं० ॥ १ पुष्करार्धाद् द्विगुणः । २ स्वर्गसदृशः ।

लक्ष्ययोजनदीर्घाणि, महोद्यानानि तानि तु । अशोक-सप्तच्छदक-चम्पक-चूतसंज्ञया ॥ ७२५ ॥
 मध्ये पुष्करिणीनां च, स्फाटिकाः पल्यमूर्त्तयः । ललाम-वेद्युद्यानादिचिह्ना दधिसुखाद्रयः ॥ ७२६ ॥
 चतुःषष्टिसहस्रोच्चाः, सहस्रं चाऽवगाहिनः । *विस्तृता दशसहस्रीं, योजनानामुपर्यधः ॥ ७२७ ॥
 अन्तरे पुष्करिणीनां, द्वौ द्वौ रतिकराचलौ । ततो भवन्ति द्वात्रिंशदेते रतिकराचलाः ॥ ७२८ ॥
 शैलेषु दधिसुखेषु, तथा रतिकराद्रिषु । शाश्वतान्यर्हचैत्यानि, सन्त्यञ्जनगिरिष्विव ॥ ७२९ ॥ 5
 चत्वारो द्वीपविदिक्षु, तथा रतिकराचलाः । दशयोजनसहस्रायाम-विष्कम्भशालिनः ॥ ७३० ॥
 योजनानां सहस्रं तु, यावदुच्छ्रयशोमिताः । सर्वरत्नमया दिव्या, झल्लर्याकारधारिणः ॥ ७३१ ॥
 तत्र द्वयो रतिकराचलयोर्दक्षिणस्थयोः । शक्रस्यैशानस्य पुनरुत्तरस्थितयोः पृथक् ॥ ७३२ ॥
 अष्टानां महादेवीनां, राजधान्योऽष्टदिक्षु ताः । लक्षाबाधा लक्षमाना, जिनायतनभूषिताः ॥ ७३३ ॥
 सुजाता सौमनसा चाऽर्चिमाली च प्रभाकरा । पद्मा शिवा शुच्यञ्जने, भूता भूतावतंसिका 10
 गोस्तूपा-सुदर्शने अप्यमला-ऽप्सरसौ तथा । रोहिणी नवमी चाऽथ, रत्ना रत्नोच्चयाऽपि च ॥ ७३५ ॥
 सर्वरत्ना रत्नसञ्चया वसुर्वसुमित्रिका । वसुभागाऽपि च वसुन्धरानन्दोत्तरे अपि ॥ ७३६ ॥
 नन्दोत्तरकुरुर्वेवकुरुः कृष्णा ततोऽपि च । कृष्णराजी-रामा-रामरक्षिताः प्राक्क्रमादमूः ॥ ७३७ ॥
 सर्वर्द्वयस्तासु देवाः, कुर्वते सपरिच्छदाः । चैत्येष्वष्टाहिकाः पुण्यतिथिषु श्रीमदर्हताम् ॥ ७३८ ॥
 नन्दीश्वरपरिक्षेपी, ततो नन्दीश्वरोऽर्णवः । ततः परोऽरुणाद्वीपोऽस्त्यरुणोदश्च सागरः ॥ ७३९ ॥ 15
 ततोऽरुणवरो द्वीपस्तन्नामा च पयोनिधिः । ततः परोऽरुणाभासोऽरुणाभासश्च सागरः ॥ ७४० ॥
 ततश्च कुण्डलद्वीपः, कुण्डलोदश्च वारिधिः । ततश्च रुचकद्वीपो, रुचकश्च पयोनिधिः ॥ ७४१ ॥
 एवं प्रशस्तनामानो, द्विगुणद्विगुणाः क्रमात् । द्वीपाः समुद्रास्तेष्वन्त्यः, स्वयम्भूरमणोऽम्बुधिः ॥ ७४२ ॥
 द्वीपेष्वर्धतृतीयेषु, देवोत्तरकुरुन् विना । भरतैरावत-महाविदेहाः कर्मभूमयः ॥ ७४३ ॥
 कालोदः पुष्करोदश्च, स्वयम्भूरमणस्तथा । पानीयरसा लवणरसस्तु लवणोदधिः ॥ ७४४ ॥ 20
 वारुणोदश्चित्रपानहृद्यः क्षीरोदधिः पुनः । खण्डमिश्र-घृतचतुर्भागोक्षीरसन्निभः ॥ ७४५ ॥
 घृतोदः सद्यःकथितगोघृताभोऽपरे पुनः । चतुर्जातकवत्परान्तच्छिन्नेक्षुरसोपमाः ॥ ७४६ ॥
 लवणोदोऽथ कालोदः, स्वयम्भूरमणोऽपि च । मत्स्य-कूर्मादिसङ्कीर्णाः, सागरा नाऽपरे पुनः ॥ ७४७ ॥
 चत्वारस्तत्र तीर्थेशश्चक्रिणो विष्णवो बलाः । सदा भवन्ति द्वीपेऽस्मिन्, जम्बूद्वीपे जघन्यतः ॥ ७४८ ॥
 उत्कर्षेण चतुस्त्रिंशज्जिनास्त्रिंशच्च पार्थिवाः । भवन्ति द्विगुणाश्चैते, धातकी-पुष्करार्धयोः ॥ ७४९ ॥ 25
 तिर्यग्लोकादितश्चोर्द्ध्वमूर्द्ध्वलोको महर्द्धिकः । नवयोजनशत्यूनसप्तर्जुप्रमाणकः ॥ ७५० ॥
 तत्र सौधर्म ईशानः, सनत्कुमार इत्यपि । माहेन्द्रो ब्रह्मलोकश्च, लान्तकः शुक्रसंज्ञकः ॥ ७५१ ॥
 सहस्रारा-ऽऽनत-प्राणता-ऽऽरणा अच्युतोऽपि च । कल्प्या इति द्वादशाऽमी, नवग्रैवेयका इमे ॥ ७५२ ॥
 आदौ सुदर्शनं नाम, सुप्रबुद्धं मनोरमम् । सर्वभद्रं सुविशालं, सुमनश्च ततः परम् ॥ ७५३ ॥
 सौमनसं प्रीतिकरमादित्यमथ तत्परम् । अनुत्तराभिधानानि, पञ्च सन्ति ततः परम् ॥ ७५४ ॥ 30
 विजयं वैजयन्तं च, जयन्तं चाऽपराजितम् । प्राक्क्रमेण विमानानि, मध्ये सर्वार्थसिद्धकम् ॥ ७५५ ॥
 ततो द्वादशयोजन्या, ऊर्ध्वं सिद्धिशिलाऽस्ति तु । पञ्चचत्वारिंशल्लक्षयोजनायाम-विस्तृता ॥ ७५६ ॥
 ततोऽप्युपरि गव्यूतत्रितयात् समनन्तरम् । तुर्यगव्यूतषष्ठांशे, सिद्धा लोकाग्रतावधि ॥ ७५७ ॥
 आ सौधर्मेशानकल्पं, सार्धा रज्जुः समावनेः । सनत्कुमार-माहेन्द्रौ, सार्धं रज्जुद्वयं पुनः ॥ ७५८ ॥

१ पल्याकृतयः । * योजनानि दशाधस्तादुपरिष्टाच्च विस्तृताः सङ्घ ३ विना ॥ २ रतिकराल्लक्षयोजनदूरे । ३ चूता
 चूता° सङ्घ १ सङ्घ ३ ॥ - ३ राजधानीषु । ४ देवल्लोकाः । ५ सिद्धिकम् सङ्घ २ ॥ ६ धर्मेशा° सङ्घ २ ॥

- रञ्जवश्चाऽऽ सहस्रारं, पञ्च षट् चाऽच्युतावधि । लोकान्तमवधीकृत्य, जायन्ते सप्त रञ्जवः ॥ ७५९ ॥
 सौधर्मेशानकल्पौ तु, चन्द्रमण्डलवर्तुलौ । दक्षिणार्धे तत्र शक्र, † ऐशानश्चोत्तरार्धके ॥ ७६० ॥
 सनत्कुमार-माहेन्द्रावप्येवं तत्समाकृती । सनत्कुमारोऽपाच्यार्धे, माहेन्द्रस्तूत्तरार्धके ॥ ७६१ ॥
 लोकपुंस्कर्परसमप्रदेशेऽतः परं पुनः । लोकमध्यभागे ब्रह्मलोको ब्रह्मा च तत्प्रभुः ॥ ७६२ ॥
 5 प्रान्ते सारस्वता-ऽऽदित्या-ऽऽयरुण-गर्दतोयकाः । तुषिता-ऽऽद्याबाध-मरुद्रिष्टा लोकान्तिकामराः ॥
 तदूर्ध्वं लान्तकः कल्पस्तन्नामा तत्र वासवः । तस्योपरि महाशुक्र, इन्द्रस्तन्नामकोऽत्र च ॥ ७६४ ॥
 तदूर्ध्वं च सहस्रारस्तन्नामा तत्र वासवः । सौधर्मेशानसंस्थानावानत-प्राणतौ ततः ॥ ७६५ ॥
 तयोः प्राणतकल्पस्थः, प्राणताख्यः पुरन्दरः । तदूर्ध्वं च तदाकारौ, द्वौ कल्पावधरणा-ऽच्युतौ ॥ ७६६ ॥
 तयोरच्युतवास्तव्य, एक इन्द्रोऽच्युताभिधः । ग्रैवेयका-ऽनुत्तरेषु, त्वहमिन्द्रा दिवौकसः ॥ ७६७ ॥
 10 घनोदधिप्रतिष्ठानौ, कल्पौ तु प्रथमाविह । वायुकृतप्रतिष्ठानास्त्रयः कल्पास्ततः परम् ॥ ७६८ ॥
 घनोदधि-घनवातप्रतिष्ठानास्तत्त्रयः । ततस्तदूर्ध्वं माकाशप्रतिष्ठानाः सुरालयाः ॥ ७६९ ॥
 इन्द्राः सामानिकास्त्रायस्त्रिंशाः पार्षद्य-रक्षकाः । लोकपाला अनीकानि, प्रकीर्णा आभियोगिकाः ॥ ७७० ॥
 क्लिष्विकाश्चेति तेषु, दशमेदा दिवौकसः । इन्द्राः सामानिकादीनामधिपाः सर्वनाकिनाम् ॥ ७७१ ॥
 सामानिकाश्चेन्द्रसमाः, परमिन्द्रत्ववर्जिताः । त्रायस्त्रिंशा मन्त्रि-पुरोहितप्राया हरेः पुनः ॥ ७७२ ॥
 15 वयस्यप्रायाः पार्षद्या, आत्मरक्षास्तु रक्षकाः । आरक्षकार्थं नृचरस्थानीया लोकपालकाः ॥ ७७३ ॥
 तत्रैप्रायाप्यनीकानि, प्रकीर्णा ग्राम्य-पौरवत् । दासप्राया आभियोग्याः, क्लिष्विषाश्चान्त्यजोपमाः ॥ ७७४ ॥
 ज्योतिष्क-व्यन्तरास्त्रायस्त्रिंश-लोकैपवर्जिताः । विमानलक्षाः सौधर्मे, द्वात्रिंशत् त्रिदिवौकसाम् ॥ ७७५ ॥
 ऐशान-सनत्कुमार-माहेन्द्र-ब्रह्मणामपि । अष्टाविंशतिर्द्वादशाऽष्टौ चत्वारः क्रमेण तु ॥ ७७६ ॥
 लक्षार्धं लान्तके शुक्रे, चत्वारिंशत् सहस्रकाः । षट् सहस्राः सहस्रारे, युगले तु चतुःशती ॥ ७७७ ॥
 20 त्रिंशत्यारणा-ऽच्युतयोराद्ये ग्रैवेयकत्रिके । शतमेकादशाग्रं तु, मध्ये सप्तोत्तरं पुनः ॥ ७७८ ॥
 विमानानां शतं त्वेकमन्त्यग्रैवेयकत्रिके । अनुत्तरविमानानि, पञ्चैव हि भवन्ति तु ॥ ७७९ ॥
 एवं देवविमानानां, लक्षाशीतिश्चतुर्युता । सप्तनवतिः सहस्रास्त्रयोविंशतिरेव च ॥ ७८० ॥
 अनुत्तरविमानेषु, चतुर्षु विजयादिषु । देवा द्विचरमा एकचरमाः पञ्चमे पुनः ॥ ७८१ ॥
 सौधर्मकल्पादारम्य, सर्वार्थं यावदेषु च । स्थित्या दीप्त्या प्रभावेण, विशुद्ध्या लेश्यया सुखैः ॥ ७८२ ॥
 25 इन्द्रियाणां विषयेणाऽवधिज्ञानेन चाऽमराः । भवन्ति पूर्वपूर्वेभ्योऽभ्यधिका उत्तरोत्तराः ॥ ७८३ ॥
 परिग्रहा-ऽभिमानाभ्यां, षष्ठुषा गमनेन च । हीनहीनतरा एते, भवन्ति तु यथाक्रमम् ॥ ७८४ ॥
 जायते सर्वजघन्यस्थितीनां त्रिदिवौकसाम् । सप्तस्तोकान्त उच्छ्वास, आहारस्तु चतुर्थतः ॥ ७८५ ॥
 पल्योपमस्थितीनां तु, भवति त्रिदिवौकसाम् । दिवसस्थान्तरुच्छ्वास, आहारोऽहःपृथक्त्वतः ॥ ७८६ ॥
 यावन्तः सागरा यस्य, तावन्मासार्धकैः पुनः । उच्छ्वासस्तस्य तावद्भिराहारोऽब्दसहस्रकैः ॥ ७८७ ॥
 30 देवाः सद्देवनाः प्रायो, यद्यसद्देवनाः पुनः । अन्तर्मुहूर्त्तकालं स्युर्मुहूर्त्तात् परतो न हि ॥ ७८८ ॥
 आ ऐशानात् समुत्पत्तिर्देवीनां गतिराऽच्युतात् । उत्पद्यन्ते तापसास्तु, ज्योतिष्कत्रिदशावधि ॥ ७८९ ॥
 आ ब्रह्मलोकाच्चरक-परिव्राजां तु सम्भवः । पञ्चेन्द्रियतिरश्चामा, सहस्रारं पुनर्जनिः ॥ ७९० ॥
 श्राद्धानामाऽच्युतं मिथ्यादशां तु जिनलिङ्गिनाम् । सामाचारीपालकानामन्त्यग्रैवेयकावधि ॥ ७९१ ॥
 ब्रह्मलोकादिसर्वार्थसिद्धान्तं पूर्णपूर्णिगाम् । साधु-श्राद्धानां सौधर्मे, सद्गतानां जघन्यतः ॥ ७९२ ॥

* ०धर्मेशां सङ्घ ३ ॥ † ईशां सङ्घ २ ॥ ‡ सौधर्मेशानकल्पसदृशौ । † कार्थचरपुंस्थां सङ्घ ३ ॥ २ आरक्षकार्यं चार-
 पुष्यसदृशाः । ३ सेनासदृशाः । ४ लोकपालाः । ५ सद्गुण्यभवद्वयेन सिद्धिगामिनः । ६ चतुर्विंशतिर्गामिः । ७ सप्ततां सङ्घ १ ॥

आ ऐशानाच्च भवनवास्याद्यास्त्रिदिवौकसः । भवन्त्यङ्गप्रवीचारास्ते हि सङ्क्षिप्तकर्मकाः ॥ ७९३ ॥
तीत्रानुरागाः सुरते, लीयमाना मनुष्यवत् । सर्वाङ्गीणस्पर्शसुखात्, प्रीतिमासादयन्ति तु ॥ ७९४ ॥ युग्मम् ॥
शेषाः स्पर्श-रूप-शब्दप्रवीचारा द्वयोर्द्वयोः । मनःप्रवीचारभृतश्चतुर्षु चाऽऽनतादिषु ॥ ७९५ ॥
अमरेभ्यः प्रवीचारवद्भ्योऽनन्तसुखात्मकाः । अपरेष्वप्रवीचारा, देवाः प्रैवेयकादिषु ॥ ७९६ ॥
इत्यधस्तात्तिर्यगूर्द्ध्वभेदो लोकोऽस्य मध्यतः । त्रसनाब्जस्ति च चतुर्दशरज्जुप्रमाणिका ॥ ७९७ ॥ 5
ऊर्द्ध्वा-ऽधोभागयो रज्जुप्रमाणायाम-विस्तृतिः । अन्तस्त्रसाः स्थावराश्च, स्थावरा एव तद्बहिः ॥ ७९८ ॥
विस्तारेऽधः सप्त रज्जुरेकरज्जुश्च मध्यतः । ब्रह्मलोके पञ्च रज्जुः, पर्यन्ते चैकरज्जुकः ॥ ७९९ ॥
सुप्रतिष्ठाकृतिलोको, न केनाऽपि कृतो धृतः । स्वयंसिद्धो निराधारो, व्योम्नि तिष्ठति किन्त्वसौ ? ॥ ८०० ॥
॥ युग्मम् ॥
अमुं लोकं समस्तं वा, व्यस्तं वाऽपि हि चिन्तयेत् । धीमान् शुभेतरध्यानप्रतिषेधनिबन्धनम् ॥ ८०१ ॥ 10
धर्मध्याने भवेद् भावः, क्षायोपशमिकादिकः । लेख्याः क्रमविशुद्धाः स्युः, पीत-पद्म-सिताः पुनः ॥ ८०२ ॥
अस्मिन् नितान्तवैराग्यव्यतिषङ्गतरङ्गिते । जायते देहिनां सौख्यं, स्वसंवेद्यमतीन्द्रियम् ॥ ८०३ ॥
त्यक्तसङ्गास्तनुं त्यक्त्वा, धर्मध्यानेन योगिनः । प्रैवेयकादिस्वर्गेषु, भवन्ति त्रिदशोत्तमाः ॥ ८०४ ॥
महामहिमसौभाग्यं, शरच्चन्द्रनिभप्रभम् । प्राप्नुवन्ति वपुस्तत्र, स्रग्भूषा-ऽम्बरभूषितम् ॥ ८०५ ॥
विशिष्टवीर्यबोधाढ्यं, कामार्तिज्वरवर्जितम् । निरन्तरायं सेवन्ते, सुखं चाऽनुपमं चिरम् ॥ ८०६ ॥ 15
इच्छासम्पन्नसर्वार्थमनोहारिसुखामृतम् । निर्विघ्नमुपभुञ्जाना, गतं जन्म न जानते ॥ ८०७ ॥
दिव्यभोगावसाने च, च्युत्वा त्रिदिवतस्ततः । उत्तमेन शरीरेणाऽवतरन्ति महीतले ॥ ८०८ ॥
दिव्यवंशे समुत्पन्ना, नित्योत्सवमनोरमान् । भुञ्जते विविधान् भोगानखण्डितमनोरथाः ॥ ८०९ ॥
ततो विवेकमाश्रित्य, विरज्याऽशेषभोगतः । ध्यानेन ध्वस्तकर्माणः, प्रयान्ति पद्मव्ययम् ॥ ८१० ॥
एवं विश्वजनीनेन, तीर्थनाथेन निर्ममे । त्रिजगत्कुमुदानन्दकौमुदी धर्मदेशना ॥ ८११ ॥ 20
श्रुत्वा च देशनां भर्तुः, प्रतिबुद्धाः सहस्रशः । नरा नार्यश्च जगृहुर्दीक्षां मोक्षैकमातरम् ॥ ८१२ ॥
तदानीं च सुमित्रोऽपि, पिता सगरचक्रिणः । पुरा भावयतिर्दीक्षामाददे स्वामिनोऽन्तिके ॥ ८१३ ॥
ततश्च पञ्चनवतेर्गणभृन्नामकर्मणाम् । संयतानां सिंहसेनप्रभृतीनां सुमेधसाम् ॥ ८१४ ॥
उत्पत्ति-विगम-ध्रौव्यरूपामूचे पदत्रयीम् । सर्वाङ्गमव्याकरणप्रत्याहारोपमां प्रभुः ॥ ८१५ ॥
तन्निपद्यनुसारेण, द्वादशाङ्गीं सपूर्विकाम् । रेखानुसारेणाऽऽलेख्यमिव तेऽरचयन्नथ ॥ ८१६ ॥ 25
चूर्णपूर्णमथ स्थालमादायोत्थाय वासवः । स्वामिनः पादपद्मान्ते, तस्थौ सुरगणावृतः ॥ ८१७ ॥
अथोत्थाय गणभृतां, चूर्णं मूर्धसु निक्षिपन् । क्रमेण सूत्रेणाऽर्थेन, तथा तैदुभयेन च ॥ ८१८ ॥
द्रव्यैर्गुणैः पर्ययैश्च, नयैरपि जगत्पतिः । ददावनुयोगालुज्ञां, गणानुज्ञामपि स्वयम् ॥ ८१९ ॥
उपरिष्ठाद् गणभृतां, वासक्षेपं दिवौकसः । नरा नार्यश्च विदधुर्दुर्दुभिध्वानपूर्वकम् ॥ ८२० ॥
पीयूषनिःस्यन्दमिव, रचिताञ्जलिसम्पुटाः । स्वामिवाचं प्रतीच्छन्तस्तस्थुर्गणधरा अपि ॥ ८२१ ॥ 30
मेजे सिंहासनं पूर्वाभिमुखः पूर्ववत् पुनः । अर्तुशिष्टिमयीं तेभ्यो, देशनां विदधे विभुः ॥ ८२२ ॥
अत्रान्तरे च प्रथमा, पर्यपूर्यत पौरुषी । पारयामास भगवानपि तां धर्मदेशनाम् ॥ ८२३ ॥
तदा विशालस्थालस्थश्चतुःप्रस्थप्रमाणकः । आपूर्णः शालिभिः शुद्धैः, पद्मसौरभशालिभिः ॥ ८२४ ॥
उपसंवर्गितामोदो, दिविषद्गन्धमुष्टिभिः । कारितः सगरराजेनोत्क्षिप्तो वरपूरुषैः ॥ ८२५ ॥

१ सम्बन्धः । २ वैराग्यं प्राप्य । ३ विश्वहितकारिणा । ४ सर्वाङ्गमानां स्पष्टीकरणे प्रत्याहारसदृशीम् । ५ सूत्रार्थोभ्याम् ।
६ विश्वामयीम् । ७ संमिश्रित आभोज्यो यस्मिन् सः ।

- उदामदुन्दुभिध्वानध्वनिताशेषदिञ्चुखः । उल्लुलुखुरैश्चाऽनुगम्यमानो वधूजनैः ॥ ८२६ ॥
विष्वक् परिवृतः पौरैः, पद्मकोश इवाऽलिभिः । बलिः समवसरणं, पूर्वद्वाराध्वनाऽविशत् ॥ ८२७ ॥
ततः प्रदक्षिणीकृत्य, जगन्नयपतिं बलिः । तैः पुरश्चिक्षिपे दिव्यपुष्पवृष्टिविडम्बकः ॥ ८२८ ॥
नभस्तः पततस्तस्याऽगृह्णन्नर्धं दिवोकसः । सगरो भूगतस्याऽर्धं, तच्छेषमपरे जनाः ॥ ८२९ ॥
5 बलेस्तस्य प्रभावेण, नश्यन्ति प्राग्भवा अपि । नोत्पद्यन्ते नूतनाश्च, षण्मासान् यावदांमयाः ॥ ८३० ॥
सिंहासनात् समुत्थायाऽथोत्तरद्वारवर्त्मना । निर्वाणवर्त्मनोऽग्रेऽर्निर्जगाम जगत्पतिः ॥ ८३१ ॥
ऐशानदिश्युर्ध्वं-मध्यवप्रयोरन्तरस्थिते । देवच्छन्दे देवदेवो, विशश्राम ततः किल ॥ ८३२ ॥
सगरेणोपनीतेऽथ, तत्र सिंहासने स्थितः । अकरोद् देशनां सिंहसेनो गणधराग्रणीः ॥ ८३३ ॥
भगवत्स्थानमाहात्म्यात्, स तत्र गणभृद्वरः । सङ्ख्यातीतान् भवानाख्यद्, यच्च पप्रच्छ कश्चन ॥ ८३४ ॥
10 स्वामिपर्षदि तस्यां तं, सन्देहपोहकं तथा । छद्मस्थ इति नाऽज्ञासीद्, विना केवलिनं जनः ॥ ८३५ ॥
गुरोः खेदविनोदश्च, प्रत्ययश्च द्वयोरपि । गुरु-शिष्यक्रमश्चेति, गणभृद्देशनागुणाः ॥ ८३६ ॥
पौरुष्यां च द्वितीयायां, सम्पूर्णायां गणाग्रणीः । व्यरंसीद् देशनातः स, पथिको गमनादिव ॥ ८३७ ॥
देशनाविरते तस्मिन्, प्रणम्य परमेश्वरम् । चेलुर्निजनिजस्थानं, प्रति सर्वे दिवोकसः ॥ ८३८ ॥
गत्वा नन्दीश्वरद्वीपं, पर्वतेष्वञ्जनादिषु । शाश्वतार्हत्प्रतिमानां, चक्रुस्तेऽष्टाह्निकोत्सवम् ॥ ८३९ ॥
15 भूयो भूयोऽपि भूयान्नो, यात्रेद्गिति भाषिणः । ययुर्निजनिजं धाम, स्वर्धामानो यथागतम् ॥ ८४० ॥
भगवन्तं नमस्कृत्य, सगरश्चक्रवर्त्यपि । पुरं जगाम साकेतं, श्रीसङ्केतनिकेतनम् ॥ ८४१ ॥
ततश्च तीर्थे तत्रैवोत्पन्नो यक्षश्चतुर्मुखः । श्यामवर्णो गजरथो, महायक्षोऽभिधानतः ॥ ८४२ ॥
वरदेन मुद्गरिणा, साक्षसूत्रेण पाशिना । चतुर्भिर्दक्षिणैर्हस्तैर्वामैस्तावद्भिरेव च ॥ ८४३ ॥
बीजपूरधरेणाऽभीर्दायिनाऽङ्कुशधारिणा । सशक्तिना शोभितोऽभूत्, स्वामिनः पारिपार्थिकः ॥ ८४४ ॥
20 देवताऽजितबला च, तदोत्पन्ना सुवर्णरुक् । भान्ती दक्षिणबाहुभ्यां, वरदेनाऽथ पाशिना ॥ ८४५ ॥
बीजपूरा-ऽङ्कुशमृद्भ्यां, वामदोभ्यां च शोभिता । लोहासनस्था पार्श्वेऽस्थाद्, भर्तुः शासनदेवता ॥ ८४६ ॥
चतुर्दशदतिशयशोभितो भगवानपि । व्यहर्षीत् सिंहसेनादिपरिवारवृतो महीम् ॥ ८४७ ॥
बोधयन् भव्यभविनः, प्रतिग्राम-पुरा-ऽऽकरम् । कृपारत्नाकरः प्राप, कौशाम्बीं प्रभुरन्यदा ॥ ८४८ ॥
तस्याः पूर्वोत्तरदिशि, क्षेत्रे योजनमात्रके । प्रभोः समवसरणं, पूर्ववद् विदधे सुरैः ॥ ८४९ ॥
25 तत्राऽशोकतले सिंहासनासीनो जगत्पतिः । ससुरा-ऽसुर-मर्त्यायां, देशनां पर्षदि व्यधात् ॥ ८५० ॥
एकं द्विजन्ममिथुनमथैत्य त्रिजगद्गुरुम् । प्रदक्षिणीकृत्य नत्वा, यथास्थानमुपाविशत् ॥ ८५१ ॥
कैथान्तरे जगन्नाथं, द्विजन्ममिथुनाद् द्विजः । पप्रच्छ साञ्जलिरिदं, कथं नु भगवन्निति ॥ ८५२ ॥
शशंस प्रभुरप्येवं, सम्यक्त्वमहिमा ह्ययम् । सर्वानर्थनिषेधा-ऽर्थसिद्धोरेकं निबन्धनम् ॥ ८५३ ॥
तेन शाम्यन्ति वैराणि, वृष्ट्येव दववह्वयः । नश्यन्ति व्याधयोऽशेषाः, सर्पा इव गरुत्मता ॥ ८५४ ॥
30 दुष्कर्माणि विलीयन्ते, हिमांनीवाऽहिमांशुर्ना । सिध्यत्यमीप्सितं चिन्तामणिनेव क्षणादपि ॥ ८५५ ॥
वार्येवं कुञ्जरवरो, देवायुःकर्म बध्यते । देवताः सन्निधीयन्ते, मन्त्रेणैव महौजसा ॥ ८५६ ॥
अथवा सर्वमप्येतत्, सम्यक्त्वफलमल्पकम् । महाफलं सिद्धिरपि, तीर्थकृत्त्वं च जायते ॥ ८५७ ॥
श्रुत्वेति मुदितो विप्रः, प्रणम्योत्त्रे कृताञ्जलिः । भगवन्नेवमेवेदं, न सर्वज्ञगिरोऽन्यथा ॥ ८५८ ॥
इत्युक्त्वा तत्र तूष्णीके, स्थिते गणधराग्रणीः । जानन्नपि जनज्ञानकृतेऽपृच्छजगद्गुरुम् ॥ ८५९ ॥

१ गीतादिध्वनिः । २ रोगाः । ३ अग्नेगामी । ४ सन्देहनाशकम् । ५ देवाः । ६ गजवाहनः । ७ फलविशेषः । ८ अभय
सुव्राङ्कितेन । ९ वार्त्ताप्रख्यावे । १० महद् हिमम् । ११ सूर्येण । १२ गजबन्धनरज्जुना । १३ विभ्रे ।

किमनेन प्रभो ! पृष्टं ? , प्रभुणा कथितं च किम् ? । सङ्केतवार्तासदृशमिदं बोधय नः स्फुटम् ॥ ८६० ॥
 आचरुयौ प्रभुरप्यस्याः, पुर्या अनतिदूरतः । अग्रहारो महानस्ति, शालिग्रामाभिधानकः ॥ ८६१ ॥
 तत्र दामोदरो नाम, वसति ब्राह्मणाग्रणीः । सधर्मचारिणी चाऽस्ति, तस्य सोमेति नामतः ॥ ८६२ ॥
 शुद्धभट्टोऽभिधानेन, तयोश्च तनयोऽभवत् । दुहिता सिद्धभट्टस्य, तेन वोढा सुलक्षणा ॥ ८६३ ॥
 सुलक्षणा-शुद्धभट्टौ, प्रतिपद्य च यौवनम् । बुभुजाते यथाकामं, भोगान् स्वविभयोचितान् ॥ ८६४ ॥ 5
 कालक्रमेण पितरौ, विपेदाते तयोरथ । परिक्षयमुपेयाय, विभवः सोऽपि पैतृकः ॥ ८६५ ॥
 क्षपायां क्षुधितोऽशेत, सुभिक्षेऽपि कदाऽप्यसौ । निर्धनस्य सुभिक्षेऽपि, दुर्मिक्षं पारिपाश्विकम् ॥ ८६६ ॥
 जीर्णवासःखण्डधारी, पर्याट च कदाचन । पुरि राजपथे देशान्तरकैर्पटिकोपमः ॥ ८६७ ॥
 कदाचिच्चातक इव, चिरं तस्थौ पिपासितः । कदाचिन्मलमलिनः, पिशाच इव दुर्वपुः ॥ ८६८ ॥
 लज्जितः सहवासिभ्योऽपीदृशेनाऽऽत्मना च सः । भार्याया अप्यनाख्याय, दूरं देशान्तरं ययौ ॥ ८६९ ॥ 10
 देशान्तरगतिं तस्य, भार्या कतिपयैर्दिनैः । वज्रपातसोदरया, जनश्रुत्याऽऽशृणोत् ततः ॥ ८७० ॥
 पितृक्षया-ऽर्थक्षयाभ्यां, पत्युर्विगमनेन च । चिरं निर्लक्षणम्मन्या, ताम्यति स सुलक्षणा ॥ ८७१ ॥
 उद्विग्ना यावदस्थात् सा, तावदागात् तपाल्ये । गणिनी विपुला नाम, तद्गृहे वसतीच्छया ॥ ८७२ ॥
 अर्पयामास वसतिं, विपुलायाः सुलक्षणा । शुश्राव च प्रतिदिनं, तन्मुखाद् धर्मदेशनाम् ॥ ८७३ ॥
 ययौ तस्याश्च मिथ्यात्वं, धर्मदेशनया तया । अम्लस्य मधुरद्रव्यसम्बन्धेनाऽम्लता यथा ॥ ८७४ ॥ 15
 ततः परं साऽनवद्यं, सम्यक्त्वं प्रत्यपद्यत । कृष्णपक्षमतिक्रम्य, नैर्मल्यमिव शर्वरी ॥ ८७५ ॥
 जीवा-ऽजीवादिपदार्थान्, सर्वानपि यथास्थितान् । वैद्यो दोषानिवाङ्गोत्थान्, यथावत् प्रत्यपद्यत ॥ ८७६ ॥
 धर्मं जैनं च जग्राह, संसारोल्लङ्घनक्षमम् । सांयात्रिकः पोतमिव, सागरोत्तारणोचितम् ॥ ८७७ ॥
 तस्या विषयवैराग्यमुपशान्तकषायता । निर्वेदो जन्म-मरणेष्वविच्छिन्नेषु चाऽभवत् ॥ ८७८ ॥
 साध्वीशुश्रूषया सैवं, वर्षाकालमजीगमत् । रसाढ्यया जागरूकः, कथया रजनीमिव ॥ ८७९ ॥ 20
 तस्या दत्त्वाऽणुव्रतानि, गणिनी साऽन्यतो ययौ । प्रायः प्रावृष ऊर्ध्वं न, तिष्ठन्त्येकत्र संयताः ॥ ८८० ॥
 अर्जितद्रविणः सोऽपि, शुद्धभट्टो दिगन्तरात् । प्रियाप्रेमसमाकृष्टः, पारापत इवाऽऽययौ ॥ ८८१ ॥
 ऊचे विप्रः प्रियामेवमसहिष्ठाः कथं प्रिये ! । असोढपूर्विणी मद्रियोगं हिममिवाऽञ्जिनी ? ॥ ८८२ ॥
 सुलक्षणाऽप्याचक्षे, श्रूयतां जीवितेश्वर ! । मरुस्थले मरालीव, शफरीवाऽल्पवारिणि ॥ ८८३ ॥
 राहुवक्त्रे चन्द्रलेखेवैणिकेव दवानले । मृत्युद्वारे त्वद्विरहे, दुःसहे पतिताऽऽस्म्यहम् ॥ ८८४ ॥ 25
 अन्धकारे दीपिकेव, नौरिवाऽपारवारिणि । मरुस्थले वृष्टिरिव, दृष्टिरान्ध्य इवाऽनघा ॥ ८८५ ॥
 मम त्वद्विरहे तस्मिन्, पतितायाः समाययौ । गणिनी विपुला नाम, विपुलैकदयानिधिः ॥ ८८६ ॥
 तद्दर्शनेन मे दुःखं, भवद्विरहजं ययौ । मया प्राप्तं च सम्यक्त्वं, फलं मानुषजन्मनः ॥ ८८७ ॥
 शुद्धभट्टोऽप्यभाषिष्ट, सम्यक्त्वं किं नु भद्रिनि ! । जन्मनो मानुषस्याऽस्य, फलभूतं यदुच्यते ? ॥ ८८८ ॥
 सुलक्षणाऽप्युवाचैवमार्यपुत्र ! निश्चम्यताम् । कथनीयं तदिष्टानामभीष्टः प्राणतोऽप्यसि ॥ ८८९ ॥ 30
 या देवे देवताबुद्धिर्गुरौ च गुरुतामतिः । धर्मे च धर्मधीः शुद्धा, सम्यक्त्वमिदमुच्यते ॥ ८९० ॥
 अदेवे देवबुद्धिर्या, गुरुधीरगुरौ च या । अधर्मे धर्मबुद्धिश्च, मिथ्यात्वं तद्विपर्ययात् ॥ ८९१ ॥
 सर्वज्ञो जितरागादिदोषस्त्रैलोक्यपूजितः । यथास्थितार्थवादी च, देवोऽर्हन् परमेश्वरः ॥ ८९२ ॥
 ध्यातव्योऽयमुपास्योऽयमयं शरणमिष्यताम् । अस्यैव प्रतिपत्तव्यं, शासनं चेतनाऽस्ति चेत् ॥ ८९३ ॥
 ये स्त्री-शस्त्रा-ऽक्षस्त्रादिरागाद्यङ्ककलङ्किताः । निग्रहा-ऽनुग्रहपरास्ते देवाः स्युर्न मुक्तये ॥ ८९४ ॥ 35

- माध्या-ऽडुहास-सङ्गीताद्युपप्लवविसंस्थुलाः । लम्भयेयुः पदं शान्तं, प्रपन्नान् प्राणिनः कथम् ? ॥ ८९५ ॥
 महाव्रतधरा धीरा, भैक्षमात्रोपजीविनः । सामायिकस्था धर्मोपदेशका गुरवो मताः ॥ ८९६ ॥
 सर्वाभिलाषिणः सर्वभोजिनः सपरिग्रहाः । अन्नह्यचारिणो मिथ्योपदेशा गुरवो न तु ॥ ८९७ ॥
 परिग्रहाऽऽरम्भमशास्त्रारयेयुः कथं परान् ? । स्वयं दरिद्रो न परमीश्वरीकर्तुमीश्वरः ॥ ८९८ ॥
 5 दुर्गतिप्रपतत्प्राणिधारणाद् धर्म उच्यते । संयमादिर्दशविधः, सर्वज्ञोक्तो विमुक्तये ॥ ८९९ ॥
 अपौरुषेयं वचनमसम्भवि भवेद् यदि । न प्रमाणं भवेद् वाचां, ह्याप्ताधीना प्रमाणता ॥ ९०० ॥
 मिथ्यादृष्टिभिराम्नातो, हिंसाद्यैः कलुषीकृतः । स धर्म इति विंत्तोऽपि, भवभ्रमणकारणम् ॥ ९०१ ॥
 सरागोऽपि हि देवश्चेद्, गुरुरब्रह्मचार्यपि । कृपाहीनोऽपि धर्मः स्यात्, कष्टं नष्टं हहा ! जगत् ॥ ९०२ ॥
 शम-संवेग-निर्वेदा-ऽनुकम्पा-ऽऽस्तिक्यलक्षणैः । लक्षणैः पञ्चभिः सम्यक्, सम्यक्त्वमुपलक्ष्यते ॥ ९०३ ॥
 10 स्वैर्यं प्रभावना भक्तिः, कौशलं जिनशासने । तीर्थसेवा च पञ्चाऽस्य, भूषणानि प्रचक्षते ॥ ९०४ ॥
 शङ्का क्राङ्गा विचिकित्सा, मिथ्यादृष्टिप्रशंसनम् । तत्संस्तवश्च पञ्चाऽपि, सम्यक्त्वं दूषयन्त्यलम् ॥ ९०५ ॥
 व्याजहार ब्राह्मणोऽपि, दयिते ! भाग्यवत्यसि । उपलब्धवती सम्यक्, सम्यक्त्वं यन्निधानवत् ॥ ९०६ ॥
 शुद्धभद्रोऽपि तत्कालं, सम्यक्त्वं प्रत्यपद्यत । धर्मे धर्मोपदेशारः, साक्षिमात्रं शुभात्मनाम् ॥ ९०७ ॥
 तौ सम्यक्त्वोपदेशेन, श्रावक्यभवतामुभौ । स्वर्णास्यातां सिद्धरसात्, सीसक-त्रपुणी अपि ॥ ९०८ ॥
 15 तत्र ह्यग्रहारे साधुसंसर्गाभावतस्तदा । लोकोऽश्रावकधर्मोऽभून्मिथ्यादृष्टिः क्रमेण च ॥ ९०९ ॥
 कुलक्रमागतं धर्ममिमौ सन्त्यज्य दुर्धियो । श्रावक्यभूतामित्यासीदपवादो जने तयोः ॥ ९१० ॥
 अपवादमवज्ञाय, श्राद्धत्वे तस्थुषोस्तयोः । जज्ञे कालक्रमात् पुत्रो, गार्हमेध्यतरोः फलम् ॥ ९११ ॥
 शिशिरे ब्राह्मणोऽन्येद्युः, प्रातरादाय तं सुतम् । विप्रपर्षत्परिवृतां, धर्मार्थाग्निष्टिकां ययौ ॥ ९१२ ॥
 श्रावकोऽसीति परतो, गच्छ गच्छेति सङ्गुधः । प्रचण्डाश्चण्डालमिव, तं समाचुकुशुर्द्विजाः ॥ ९१३ ॥
 20 तां धर्माग्निष्टिकां ते च, वेष्टयित्वा समन्ततः । तस्थुर्द्विजातयो जातिधर्मस्तेषां हि मत्सरः ॥ ९१४ ॥
 ततो विलक्षः सङ्क्रुद्धो, विलक्षैर्वचनैः स तैः । समक्षं पर्षदस्तस्याश्चक्रे सत्यापनामिति ॥ ९१५ ॥
 जिनादिष्टो न चेद् धर्मः, संसाराम्भोधितारणः । आप्ता यदि न चाऽर्हन्तः, सर्वज्ञास्तीर्थकारिणः ॥ ९१६ ॥
 ज्ञान-दर्शन-चारित्र्याण्यध्वा यदि न निर्वृतेः । सम्यक्त्वं भुवि चेन्नास्ति, तन्मे स्रजुः प्रदह्यताम् ॥ ९१७ ॥
 अथाऽस्ति सर्वमप्येतज्ज्वलनः प्रज्वलन्नपि । जलवच्छीतलस्तर्हि, मत्पुत्रस्य भवत्वसौ ॥ ९१८ ॥
 25 इत्युदित्वा स रोषेण, ज्वलनोऽन्य इव ज्वलन् । ज्वलने तत्र चिक्षेप, पुत्रं राभंसिको द्विजः ॥ ९१९ ॥
 अनार्येणाऽमुना बालो, दग्धो दग्धो हहा ! स्वकः । एवमाक्रोशिनी पर्षत्, तमाचुकुश सा तदा ॥ ९२० ॥
 तत्रस्था देवता चैका, सम्यग्दर्शनशालिनी । सद्यश्चिक्षेप तं बालं, मध्येपन्नं द्विरेफवत् ॥ ९२१ ॥
 ज्वालाजालकरालस्य, ज्वलतो ज्वलनस्य च । दाहशक्तिं जहाराऽऽशु, चित्रस्थमिव तं व्यधात् ॥ ९२२ ॥
 पुरा विराद्धश्रामण्या, मृत्वा व्यन्तर्यभूद्धि सा । बोधिलाभं तया पृष्टो, व्याजहारेति केवली ॥ ९२३ ॥
 30 भवत्याः सुलभा बोधिर्भवितव्यं त्वयाऽनघे ! । सम्यक्त्वभावनोद्योगनिष्ठया सुष्ठु तत्कृते ॥ ९२४ ॥
 तद्वचो विभ्रती नित्यं, हृदये हारयष्टिवत् । सम्यक्त्वमाहात्म्यकृते, सा जुगोप तमर्भकम् ॥ ९२५ ॥
 प्रभावं तं तु सम्प्रेक्ष्य, विस्रयस्सेरचक्षुषः । जज्ञिरे ते द्विजन्मान, आजन्मादृष्टपूर्विणः ॥ ९२६ ॥
 गत्वा वेद्मन्याचक्षे, ब्राह्मण्यै ब्राह्मणः स तम् । जातप्रमोदः सम्यक्त्वानुभावानुभवं तदा ॥ ९२७ ॥
 विपुलागणिनीगाढसंसर्गेण विवेकिनी । ब्राह्मणीत्यब्रवीद् धिग्धिक्, किमिदं विदधे त्वया ? ॥ ९२८ ॥
 35 सम्यक्त्वभाजः कस्याश्चिद्, देवताया हि सन्निधेः । वक्रमप्युजुतां प्राप्तमिदं ते कोपचापलम् ॥ ९२९ ॥

तदा हि देवता काऽपि, सम्यक्त्वैकप्रभाविका । सन्निधौ नाऽभविष्यच्चेत्, तदघक्ष्यत ते सुतः ॥ ९३० ॥
जिनप्रणीतो धर्मोऽयं, न प्रमाणं तदा किमु ? । न प्रमाणमिति ब्रूयुस्ते तु पापा विशेषतः ॥ ९३१ ॥
बालिशोऽपीदृशं किंस्वित्, कुर्याद् यद् भवता कृतम् ? । ईदृग् नाऽतः परं कार्यमार्यपुत्राविचारितम् ॥ ९३२ ॥

अभिधायेति सम्यक्त्वस्थिरीकरणहेतवे । इमं भर्तारमेषा स्वमनैपीदस्सदन्तिके ॥ ९३३ ॥
तदेतन्मनसिकृत्याऽनेन पृष्टं द्विजन्मना । सम्यक्त्वस्य प्रभावोऽयमित्यस्माभिश्च कीर्तितम् ॥ ९३४ ॥ 5
आकर्ष्य तच्च भगवद्वचनं बहवोऽपरे । प्राणिनः प्रत्यबुध्यन्त, स्थिरधर्माश्च जज्ञिरे ॥ ९३५ ॥
शुद्धभट्टस्तु भट्टिन्या, समं भगवदन्तिके । परिव्रज्यामुपादत्त, क्रमेणाऽऽप च केवलम् ॥ ९३६ ॥

तां देशनां स भगवानपि पारयित्वा, स्थानात् ततो जगदनुग्रहणैकतानः ।

चक्रेण चक्रभृदिवाऽग्रचरेण धर्मचक्रेण भान् वसुमतीं विजहार नाथः ॥ ९३७ ॥

इत्याचार्यश्रीहेमचन्द्रविरचिते त्रिषष्टिशलाकापुरुषचरिते महाकाव्ये द्वितीये 10

पर्वणि अजितस्वामिदीक्षाकेवलज्ञानवर्णनो नाम

तृतीयः सर्गः ॥

चतुर्थः सर्गः

- इतश्च सगरस्याऽस्त्रमन्दिरे मेदिनीभुजः । सुवर्णमयनेमीकं, लोहिताक्षमयारकम् ॥ १ ॥
विचित्र-खर्णमाणिक्यघण्टिकाजालमालितम् । सनान्दीघोषममलमणि-मौक्तिकमण्डितम् ॥ २ ॥
वज्रनिर्मितनाभीकं, किङ्किणीश्रेणिशोभितम् । सर्वर्तुकुसुमस्रग्भिरर्चितं सविलेपनम् ॥ ३ ॥
5 अन्तरिक्षस्थितं यक्षसहस्रसमाधिष्ठितम् । नाम्ना सुदर्शनं चक्ररत्नं समुदपद्यत ॥ ४ ॥ चतुर्भिः कलापकम् ॥
ज्वालामालाकरालं तच्चण्डांशोरिव मण्डलम् । आविर्भूतं प्रेक्ष्य चक्रमायुधागारिकोऽनमत् ॥ ५ ॥
अथ तच्चक्रमर्चित्वा, विचित्रैः पुष्पदामभिः । शशंस मुदितो गत्वा, सत्वरं सगराय सः ॥ ६ ॥
सिंहासनं पादपीठं, पादुके अपि तत्क्षणम् । उज्झाञ्चकार सगरो, गुरुसन्दर्शनादिव ॥ ७ ॥
पदानि कतिचिद् दत्त्वा, चक्रं मनसिकृत्य सः । ननाम देवतीयन्ति, यदस्त्राण्यस्त्रजीविनः ॥ ८ ॥
10 सिंहासने स आसित्वा, चक्रोत्पत्तिनिवेदिने । सर्वं ददौ स्वाङ्गलभ्यं, भूषणं पारितोषिकम् ॥ ९ ॥
ततश्च पावनैर्नारैर्विधाय स्नानमङ्गलम् । दिव्यालङ्कार-वस्त्राणि, पर्यधत्त महीपतिः ॥ १० ॥
पद्भ्यां चचाल भूपालश्चक्ररत्नमथाऽर्चितुम् । पादचारेणोपस्थानं, पूजातोऽप्यतिरिच्यते ॥ ११ ॥
धावद्भिः प्रस्खलद्भिश्च, पतद्भिश्चाऽतिसम्भ्रमात् । सोऽन्वगामिनृपैः पादचारिभिः किङ्करैरिव ॥ १२ ॥
सोऽनुसन्नेऽप्यनाहूतैः, पूजाद्रव्यकरैर्नरैः । स्वाधिकारप्रमादित्वं, भीतये ह्यधिकारिणाम् ॥ १३ ॥
15 विमानमिव देवेन, दीव्यदुद्धामतेजसा । सनार्थं तेन चक्रेणाऽस्त्रागारं सगरो ययौ ॥ १४ ॥
ननामाऽऽलोकमात्रेऽपि, पश्चाङ्गस्पृष्टभूतलः । चक्ररत्नं नभोरत्नतुल्यं वसुमतीपतिः ॥ १५ ॥
सोऽमार्जद्भ्रस्तविन्यस्तरोमहस्तस्तदङ्गसा । हस्त्यारोहो हस्तिवरमिव तल्पसमुत्थितम् ॥ १६ ॥
आनीयाऽऽनीय पानीयकुम्भैः पुम्भिः समर्पितैः । स चक्रं स्वपयामास, देवताप्रतिमामिव ॥ १७ ॥
चन्दनस्थासकांस्तत्र, स्थापयामास पार्थिवः । तदूरीकारदत्तस्वहस्तलक्ष्मीविडम्बिनः ॥ १८ ॥
20 नृपतिश्चक्ररत्नस्य, विचित्रैः पुष्पदामभिः । जयलक्ष्मीपुष्पगृहोपमां पूजां चकार च ॥ १९ ॥
गन्धांश्च चूर्णवासांश्च, चक्रे चिक्षेप चक्रमृत् । प्रतिमायामिवाऽऽचार्यः, प्रतिष्ठासमये स्वयम् ॥ २० ॥
देवताहर्महामूल्यैर्वस्त्रालङ्कारणैरपि । अलञ्चक्रे चक्ररत्नमात्मानमिव पार्थिवः ॥ २१ ॥
लिलेखाऽष्टौ मङ्गलानि, पुरोऽष्टांशजयश्रियाम् । आकर्षणायाऽभिचारमण्डलानीव भूपतिः ॥ २२ ॥
अकरोदग्रतस्तस्य, कुसुमैः पञ्चवर्णकैः । सारगन्धैरुपहारं, राजर्तुरिव सप्तमः ॥ २३ ॥
25 घनसारा-ऽगुरुसारं, धूपं तस्याऽग्रतोऽदहत् । धूमैर्नरेन्द्रः कस्तूरीविलेपनमिवाऽऽदधत् ॥ २४ ॥
तन्निः प्रदक्षिणीकृत्य, सोऽपसृत्य च किञ्चन । चक्रं चक्री नमश्चक्रे, जयश्रीजन्मसागरम् ॥ २५ ॥
विदधेऽष्टाह्निकां तस्य, चक्ररत्नस्य तत्र सः । देवताया इव नवप्रतिष्ठाया महीपतिः ॥ २६ ॥
ऋद्ध्या महत्या चक्रस्य, चक्रे पूजामहोत्सवः । पौरैरपि पुरीपद्रुदेवताया इवाऽखिलैः ॥ २७ ॥
ततो वसुमतीनाथः, स्वं जगाम निकेतनम् । चक्रेणाऽऽमन्त्रित इव, दिग्यात्रायै समुत्सुकः ॥ २८ ॥
30 गत्वा स्नानगृहे स्नानं, पानीयैः पावनैरथ । चकार सगरो गङ्गास्रोतसीवेन्द्रकुञ्जरः ॥ २९ ॥
रत्नस्तम्भ इवोन्मृष्टदेहो दिव्येन वाससा । पर्यधाद् वसुधाधीशो, विशदे दिव्यवाससी ॥ ३० ॥
गोशीर्षचन्दनसैरञ्छैर्ज्योत्स्नारसैरिव । अङ्गरागं नरपतेर्विदधुर्गन्धकारिकाः ॥ ३१ ॥
अलङ्कारानलञ्चक्रे, स्वाङ्गसङ्गेन भूपतिः । प्रयान्ति ह्युत्तमस्थाने, भूषणान्यपि भूष्यताम् ॥ ३२ ॥

१ सुवर्णमयधारम् । २ रत्नविशेषः । ३ द्वादशतूर्यशब्दोपेतम् । ४ सम्मुखगमनम् । ५ सूर्यतुल्यम् । ६ हस्तघृतमयूरपिच्छ-
मार्जलिकः । ७ हस्तिपकः । ८ सुसोत्थितम् । ९ अष्टदिग्जयलक्ष्मीणाम् ।

राजा मुहूर्ते मङ्गल्ये, पुरोधःकृतमङ्गलः । दिग्यात्रायै गजरत्नमारोहाऽसिरत्नभृत् ॥ ३३ ॥
 अश्वरत्नं समारुह्य, दण्डरत्नं च पाणिना । विभ्रत् सेनापती रत्नं, प्रतस्थे भूपतेः पुरः ॥ ३४ ॥
 सर्वोपद्रवनीहारहरणे दिर्नरत्नवत् । पुरोधोरत्नमवनीनाथेन सह चाऽचलत् ॥ ३५ ॥
 भोज्यदानक्षमः सैन्ये, प्रत्यावासं गृहाधिपः । सहाऽचलच्चित्ररसकल्पद्रुरिव जङ्गमः ॥ ३६ ॥
 सद्यः पुरादिनिर्माणालङ्कर्मणपराक्रमः । सहाऽगाद् विश्वकर्मेव, रत्नभूतोऽस्य वर्धकिः ॥ ३७ ॥ 5
 विस्तारिणी करस्पर्शाद्, रत्ने च च्छत्र-चर्मणी । अनुकूलानिलस्पर्शाद्भवत् सह चेलतुः ॥ ३८ ॥
 रत्ने च मणि-काकिण्ठौ, तमिस्रक्षपणक्षमे । सहेयतुर्लघूभूतौ, जम्बूद्वीपरवी इव ॥ ३९ ॥
 बहुदासीपरीवारं, स्त्रीराज्यत इवाऽऽगतम् । अन्तःपुरं सहाऽचालीद्, देहच्छायेव चक्रिणः ॥ ४० ॥
 ककुभो द्योतयद् दूरादूरीकृतककुब्जयम् । पुरोऽगात् प्राञ्चुखं चक्रं, प्रताप इव भूपतेः ॥ ४१ ॥
 पुष्करावर्तकाम्भोदघटानिनदसोदरैः । यात्रातूर्यनिनादैर्दिग्गजानुत्कर्णतालयन् ॥ ४२ ॥ 10
 चक्रं विक्रममाणाश्वखुरोत्स्वातैश्च पांसुभिः । एकीकुर्वन् द्यावा-भूमी, द्राक् सम्पुटपुटाविव ॥ ४३ ॥
 रथ-द्विप-ध्वजाग्रस्थपाठीन-मकरादिभिः । विदधानः सयादस्कमिव व्योममहार्णवम् ॥ ४४ ॥
 सप्तधाप्रक्षरद्दानजलासारविराजिभिः । मतङ्गजघटास्तोमैर्दुर्दिनं दर्शयन्निव ॥ ४५ ॥
 उत्साहादुत्प्लवमानैर्घामिवाऽध्वारुरुक्षुभिः । पदातिभिः क्रोटिसङ्घैस्तिरयन्मभितो भुवम् ॥ ४६ ॥
 अविषह्यप्रतापेन, सर्वत्राऽकुण्ठशक्तिना । सेनान्येव पुरोगेण, चक्ररत्नेन राजितः ॥ ४७ ॥ 15
 सेनान्या दण्डरत्नेन, स्थलादिस्थपुटौमपि । मतेनेव क्षेत्रमहीं, वसुधां कारयन् समाम् ॥ ४८ ॥
 एकयोजनमानेन, प्रयाणेन दिने दिने । भद्रद्विप इवाऽध्वानमाक्रामन् गतिलीलया ॥ ४९ ॥
 दिनैः कतिपयैः प्राच्यां, तुल्यः प्राचीनबर्हिषा । गङ्गामुखैकतिलकं, मागधक्षेत्रमासदत् ॥ ५० ॥
 ॥ नवभिः कुलकम् ॥
 अम्रंलिहेभशालाभिर्विशालाभिरनेकशः । महागुहासोदराभिर्मन्दुराभिः सहस्रशः ॥ ५१ ॥ 20
 विमानमानिभिर्हर्म्यैर्मेघमन्यैश्च मण्डपैः । अद्वैः सर्मानसंस्थानैरेकविम्बकृतैरिव ॥ ५२ ॥
 शृङ्गाटकादिरचनाराजिराजपथस्थितिम् । नवयोजनविस्तारं, दैर्घ्ये द्वादशयोजनम् ॥ ५३ ॥
 स्कन्धावारं चक्रभृतः, सगरस्याऽऽज्ञया ततः । चक्रार वर्धकीरत्नं, विनीताया इवाऽनुजम् ॥ ५४ ॥
 ॥ चतुर्भिः कलापकम् ॥
 तत्र पौषधशालायां, चक्रेऽष्टमतपस्ततः । मागधतीर्थकुमारं, कृत्वा मनसि भूपतिः ॥ ५५ ॥ 25
 स मुक्ताशेषनेपथ्यः, कुशसंस्तरसंश्रयः । मुक्तशस्त्रो ब्रह्मचारी, प्रतिजाग्रदवास्थित ॥ ५६ ॥
 महीपतिः परिणमत्यष्टमे च तपस्यथ । निर्गत्य पौषधगृहात्, सस्रौ पुण्येन वारिणा ॥ ५७ ॥
 सपाण्डुरध्वज-च्छत्रं, नानाप्रहरणाकुलम् । संहडिण्डीर-यादस्कमधिपं सरितामिव ॥ ५८ ॥
 दिव्यघण्टाचतुष्केण, लम्बमानेन पार्श्वतः । चन्द्रा-ऽऽदित्यचतुष्केण, सुमेरुमिव शोभितम् ॥ ५९ ॥
 उच्चैरुच्चैःश्रवःकल्पैरश्वैरुद्धुरकन्धरैः । सनाथं पृथिवीनाथोऽध्वारुरोह महारथम् ॥ ६० ॥ 30
 ॥ त्रिभिर्विशेषकम् ॥
 सेनया हस्त्यश्व-रथ-पदातिचतुरङ्गया । विराजमानो नीत्येव, स्वैया चतुरुपायया ॥ ६१ ॥
 राजंश्छत्रेण शिरसि, चामराभ्यां च पार्श्वतः । जगत्रयव्यापियशोवह्नीकन्दैरिव त्रिभिः ॥ ६२ ॥
 औततज्यधनुःपाणिः, सगरः सागरं ततः । रथचक्रनाभिदमं, जलं यावद्गाहत ॥ ६३ ॥

१ हिमम् । २ सूर्यवत् । *०र्णतां नयन् सङ्घः ॥ ३ मत्स्यविशेषः । ४ छादयन् । ५ विषमाम् । ६ इन्द्रेण । ७ अश्वशालाभिः ।
 ८ समानाकृतिभिः । ९ पूर्णं सति । १० सस्रु ऋक्षेनजलचरजन्तुसहितम् । ११ राजनीत्या सामदामदण्डमेदरूपया । १२ विस्तारिता ।

- जयश्रीनाटिकानान्दीं, पाणिना ज्यामवीर्वदत् । निषङ्गाच्च चकर्षेभुं, राजा रत्नं निधेरिव ॥ ६४ ॥
 निदधे च धनुर्मध्ये, तमिषुं पृथिवीपतिः । धातकीखण्डमध्यस्थेष्वकाराद्रिविडम्बकम् ॥ ६५ ॥
 आचकर्ष तमाकर्ण, यान्तं कर्णावतंसताम् । काञ्चनं निजनामाङ्कं, भूपतिर्वाणमुल्लवणम् ॥ ६६ ॥
 स्रुत्कारिपक्षमुखरं, नवं तार्क्ष्यमिवाम्बरे । अधिमागधतीर्थेशं, विससर्ज शरं नृपः ॥ ६७ ॥
 5 योजनानि द्वादशाब्धेः, समुल्लङ्घ्य निमेषतः । मागधतीर्थकुमारसभायां निपपात सः ॥ ६८ ॥
 तडिङ्ण्डमिवाऽकाण्डे, काण्डं तं प्रेक्ष्य तत्क्षणात् । चुकोप मागधपतिर्भृकुटीभङ्गभीषणः ॥ ६९ ॥
 किञ्चिद् विमृश्य तं शरमुत्थाय स्वयमाददे । तत्रेक्षाञ्चक्रे सगरचक्रिनामाक्षराणि च ॥ ७० ॥
 आसाञ्चक्रे धृतशरो, भूयः सिंहासने निजे । गिरा गम्भीरया स्वसां, पर्षद्येवमुवाच च ॥ ७१ ॥
 द्वीपस्य जम्बूद्वीपस्य, क्षेत्रे भरतनामनि । द्वितीयश्चक्रभृञ्जज्ञे, सगरो नाम सम्प्रति ॥ ७२ ॥
 10 अवश्यकृत्यं भूतानां, भाविनां च सैतां तथा । मागधाधिपतीनां हि, प्राभृतं चक्रवर्तिषु ॥ ७३ ॥
 स इत्युदीर्य निभृतं, प्राभृतैर्भृतेकायितः । उपतस्थे सविनयः, सगरं चक्रवर्तिनम् ॥ ७४ ॥
 तं शरं हार-केयूर-ताडङ्क-कटकदिकम् । नेपथ्यं देवदूष्याणि, राज्ञेऽदात् स नमःस्थितः ॥ ७५ ॥
 अम्भो मागधतीर्थीयं, स मागधकुमारकः । नरेन्द्रस्याऽर्पयामास, रसेन्द्रमिव वार्तिकः ॥ ७६ ॥
 अञ्जलिं रचयित्वोच्चैः, पद्मकोशविडम्बकम् । उवाच मागधपतिर्वसुधाधिपतिं ततः ॥ ७७ ॥
 15 एतस्मिन् भरतक्षेत्रे, प्राच्यां दिशि तवाऽस्म्यहम् । ग्रान्तवर्त्येकसामन्त, इवाऽऽदेशकरः सदा ॥ ७८ ॥
 भृत्यत्वेन प्रतीयेष, ततस्तमवनीपतिः । विससर्ज च सत्कृत्य, दुर्गपालमिव स्वकम् ॥ ७९ ॥
 उदयन्निव मार्तण्डः, सगरः सागराम्भसः । निर्जगाम निजेनोच्चैः, रुन्धानस्तेजसा दिशः ॥ ८० ॥
 गत्वा च शिविरं स्नान-देवार्चनपुरःसरम् । विदधे सपरीवारः, पारणं राजवारणः ॥ ८१ ॥
 अथ मागधतीर्थाधिपतेरष्टाह्निकोत्सवम् । चक्रे चक्री स्वामिदत्तमाहात्म्याः खलु सेवकाः ॥ ८२ ॥
 20 सर्वदिग्विजयश्रीणामर्पणप्रतिभूसमम् । चक्ररत्नं चक्रिणोऽथ, प्रतस्थे दक्षिणां प्रति ॥ ८३ ॥
 अपाक्पश्चिममार्गेण, चक्री चक्रानुगततः । प्रचचालाऽर्चलां सैन्यैः, साचलां चलयन्निव ॥ ८४ ॥
 कानप्युन्मूलयन् राज्ञस्तरुनिव समीरणः । शालिस्तम्बानिवोत्खाय, कानपि प्रतिरोपयन् ॥ ८५ ॥
 नवानारोपयन् कांश्चित्, कीर्तिस्तम्बानिवोच्चकैः । कांश्चिन्मुञ्चन् नमयित्वा, नद्योद्यो वेतसानिव ॥ ८६ ॥
 कुर्वन् कुञ्चाङ्गुलीन् कांश्चित्, कांश्चिद् रत्नानि दण्डयन् । हस्त्यश्वं त्याजयन् कांश्चित्, कांश्चिच्छत्राणि मोचयन् ॥ ८७ ॥
 25 क्रमादासादयामास, श्रेष्ठो दक्षिणवारिधेः । सर्वदिग्जयनिर्माणे, सगरो दृढसङ्गरः ॥ ८८ ॥*
 अवतीर्य करिस्कन्धात्, स्कन्धावारे क्षणात् कृते । विमाने वज्रभृदिवोवास वेश्मनि चक्रभृत् ॥ ८९ ॥
 तत्र पौषधशालायां, कृताष्टमतपा नृपः । उद्दिश्य वरदामानं, तस्यौ स्वीकृतपौषधः ॥ ९० ॥
 सगरोऽष्टमभक्तस्य, ग्रान्ते पारितपौषधः । आच्छिन्नमिव मार्तण्डादारुह महारथम् ॥ ९१ ॥
 नाभिदधो रथो बाधदगाहत महोदधिम् । रथेन सगरस्तेन, मथेव दधिमन्थनीम् ॥ ९२ ॥
 30 अधिरोप्य धनुर्मूर्ध्नि, ज्यां टङ्कारमकारयत् । आकर्ण्यमावं न्यत्कर्णैर्यादोभिस्त्रासविह्वलैः ॥ ९३ ॥
 अशेषुमिषुं चैर्मथ्याद्, भीषणेभ्योऽपि भीषणम् । अग्रहीदवनीनाथो, वार्तिकोऽहिं विलादिव ॥ ९४ ॥
 विधाय लस्तकन्यस्तं, तं कर्णाभ्यर्णञ्चनयत् । विशिक्षिकार्थिन्ममिव, सेवकं सायकं नृपः ॥ ९५ ॥
 वरदामपतेर्धाम, प्रतीषुं तिससर्ज तम् । चक्रभृद् वज्रभृदिव, वज्रं प्रति शिलोच्चयम् ॥ ९६ ॥

१ वादयामास । २ तूणीराव । ३ चर्तमन्तानाम् । ४ भृत्य इवाचरितः । ५ सिद्धरथम् । ६ क्लिप्तपुच्छः । ७ स्वामी ।
 ८ वसुधाम् । ९ पर्वतसहितम् । १० लिङ्गाङ्गुलीन् । ११ दृढप्रतिज्ञः । * इतोऽग्रे चतुर्भिः कलापकम् इति सङ्घ ३॥ १२ इन्द्रः ।
 १३ गृहीतम् । १४ तूणीरस्य । १५ गारुडिकः । १६ धनुर्मथ्यदेशः । १७ विज्ञापनाचिकीर्षुम् ।

वरदामकुमारस्य, सभायां तस्थुषः पुरः । निपपात शरोऽकाण्डमुद्रराधातसन्निभः ॥ ९७ ॥
 अकाले कस्य कालेनोत्क्षिप्तं पत्रमिति ब्रुवन् । वरदामपतिर्वाणमुत्थाय स्वयमाददे ॥ ९८ ॥
 दृष्ट्वा सगरराजस्य, तत्र नामाक्षराणि सः । शशाम नागदमनीमवलोक्येव पन्नगः ॥ ९९ ॥
 आख्यञ्च पर्षदे स्वस्यै, जम्बूद्वीपस्य भारते । चक्रभृत् सगरो नाम, द्वितीय उदपद्यत ॥ १०० ॥
 वल्लैश्चित्रैर्महामूल्यै, रत्नालङ्कारणैरपि । ततश्च पूजनीयोऽयं, देवतेव गृहागतः ॥ १०१ ॥ 5
 सोऽभिधायैवमुपदासुपादाय च सत्वरम् । उपतस्थेऽन्तरिक्षस्थो, रथस्थं पृथिवीपतिम् ॥ १०२ ॥
 किरीट-रत्न-मुक्तास्रकेयूर-कटक्यादि सः । कोशागारिकवद् राज्ञेऽर्पयामास शरं च तम् ॥ १०३ ॥
 वरदामाधिपोऽथैकमूचे स्थास्याम्यतः परम् । तवाऽऽदेशकरः शैक्रदेश्यदेशे निजेऽपि हि ॥ १०४ ॥
 तत्प्राभृतमुपादाय, तद्वचः प्रतिपद्य च । तं सत्कृत्य च कृत्यज्ञो, विससर्ज महीपतिः ॥ १०५ ॥
 ततश्च ववले चक्री, चक्रमार्गानुगस्तथा । हेषमाणस्यन्दनाश्वो, जलवाजिविलोकनात् ॥ १०६ ॥ 10
 स्कन्धावारमुपेत्याऽथ, स रथादवरुह्य च । स्नात्वा कृत्वा जिनार्चां च, चकाराऽष्टमपारणम् ॥ १०७ ॥
 वरदामकुमारस्योद्दाममष्टाह्निकोत्सवम् । चकार सगरो भक्तेष्वीशा हि प्रतिपत्तिदाः ॥ १०८ ॥
 ततः प्रतस्थे पृथ्वीशश्चक्ररत्नपथानुगः । पश्चिमाभिमुखं मुष्णन्मुष्णोऽंशुं सैन्यरेणुभिः ॥ १०९ ॥
 पन्नगानिव पक्षीन्द्रो, द्रविडान् द्रावयन् द्रुतम् । तेजसाऽन्ध्रानन्धीकुर्वन्मुल्लकानिव भास्करः ॥ ११० ॥
 त्याजयन् राज्यलिङ्गानि, त्रिकलिङ्गैरहनिव । कुर्वन् विद्वर्भान् निःसत्त्वान्, दर्भसंस्तरणानिव ॥ १११ ॥ 15
 त्यक्तराष्ट्रान् महाराष्ट्रान्, कुर्वन् कर्पटिकानिव । कुर्वाणः कौङ्कणान् बाणैरङ्कितांस्तुरगानिव ॥ ११२ ॥
 ललाटस्थाञ्जलींल्लाटान्, घटयन् सातपानिव । विष्वक् सङ्कोचयन् कच्छानतुच्छान् कच्छपानिव ॥ ११३ ॥
 सुराष्ट्रान् नांर्ध्वत् क्रूरान्, विदधानो वशंवदान् । पश्चिमाम्भोनिधे रोधः, क्रमेण प्राप पार्थिवः ॥ ११४ ॥
 ॥ पञ्चभिः कुलकम् ॥
 स्कन्धावारमधिष्ठाय, प्रभासमधिकृत्य सः । कृताष्टमोऽथ जग्राह, पौषधं पौषधौकसि ॥ ११५ ॥ 20
 अष्टमान्ते रविरिवाऽऽरुह्य राजा महारथम् । नाभिदग्धं जलं यावज्जगाहे लवणोदधिम् ॥ ११६ ॥
 तत्राधिज्यं धनुः कृत्वा, ज्यानिर्घोषं ततान सः । बाणप्रयाणकल्याणजयातोद्यरवोपमम् ॥ ११७ ॥
 अधिप्रभासतीर्थेशनिवासमथ सायकम् । खनामाङ्गं स सन्देशहरं दूतमिवाऽमुचत् ॥ ११८ ॥
 अन्ते द्वादशयोजन्याः, प्रभाससुरसन्ननि । स तत्र न्यपतत् पत्री, पतत्रीव महाद्रुमे ॥ ११९ ॥
 सोऽपि तं पत्रिणं प्रेक्ष्य, प्रेक्षापूर्वकृतां वरः । अवाचयत् तत्र नामवर्णान् सगरचक्रिणः ॥ १२० ॥ 25
 उपात्तोपायनः सोऽथ, तमुपादाय सायकम् । भक्त्याऽतिथिं गुरुमिवाऽभ्यागमत् सगरं नृपम् ॥ १२१ ॥
 चूडामणिं निष्करोस्के, कटकान् कटिसूत्रकम् । केयूरे चाऽऽर्पयद् राज्ञे, तं चेषुं स नभःस्थितः ॥ १२२ ॥
 स विनीतो विनीतेशमित्यूचे विषयेऽत्र हि । चक्रवर्तिस्त्वदादेशवर्ती वत्स्याम्यतः परम् ॥ १२३ ॥
 उपायनमुपादाय, समालप्य च सादरम् । विससर्जाऽऽर्युक्तमिव, प्रभासं भूमिवासवः ॥ १२४ ॥
 सगरः शिविरं गत्वा, स्नात्वा कृतजिनार्चनः । चकाराऽष्टमभक्तान्ते, पारणं सपरिच्छदः ॥ १२५ ॥ 30
 प्रभासतीर्थ्याधिपतेर्वरदामपतेरिव । अष्टाह्निकोत्सवं चक्रे, ग्रीतो वसुमतीपतिः ॥ १२६ ॥
 अनुचक्रं तत्रश्चक्री, सिन्धोर्दक्षिणरोधसा । प्रतीपगामिसिन्धवेव, सेनया प्राञ्जुखो ययौ ॥ १२७ ॥
 सिन्धुदेवीसन्नश्चाऽदूरतः शिविरं न्यधात् । सद्योऽवतीर्णगन्धर्वपुरोपममिलापतिः ॥ १२८ ॥
 सिन्धुदेवीं च मनसि, कृत्वाऽष्टमतपो नृपः । चकार सिन्धुदेव्याश्च, रत्नासनमकम्पत ॥ १२९ ॥

१ ओषधिमोदः । २ प्राञ्जुखम् । ३ इन्द्रसदृशदेशे । ४ गौरवकारिणः । ५ सूर्यम् । ६ देवविशेषैः । ७ मिथुकानिव ।
 ८ राक्षसवत् । ९ शरः । १० पक्षीव । ११ मृत्युमिह ।

- विदाञ्चकाराऽवधिना, सा च चक्रिणमागतम् । उपायनकरा भक्तिपराऽथ तमुपाययौ ॥ १३० ॥
 अष्टोत्तरं रत्नकुम्भसहस्रं निधिसोदरम् । मणि-रत्नविचित्रं च, स्वर्णभद्रासनद्वयम् ॥ १३१ ॥
 केयूर-कटकादीनि, रत्नालङ्करणानि च । देवदूष्याणि च ददौ, भूभुजे सा नभस्थिता ॥ १३२ ॥ युग्मम् ॥
 इत्यभाषिष्ट सा देवी, नरदेववराऽधुना । भवद्विषयवास्तव्या, किङ्करीवाऽस्मि शाधि माम् ॥ १३३ ॥
 5 अतिपीयूषगण्डूषैर्वचोभिः प्रतिभाष्य ताम् । विससर्ज महीनाथश्चक्रे चाऽष्टमपारणम् ॥ १३४ ॥
 विदधे सिन्धुदेव्याश्च, प्राग्वदष्टाह्निकोत्सवम् । महात्मनां महर्द्दीनामुत्सवा हि पदे पदे ॥ १३५ ॥
 चक्रमायुधशालायाः, स्वशालाया इव द्विपः । निर्जगाम श्रियां धाम, कैकुभोत्तरपूर्वया ॥ १३६ ॥
 नृपस्तदनुगच्छंश्च, दिनैः कतिपयैरपि । नितम्बं दक्षिणं प्राप, वैताह्यस्य महागिरेः ॥ १३७ ॥
 निधाय तत्र शिविरं, विद्याधरपुरोपमम् । अधिवैताह्यकुमारं, सोऽष्टमं विदधे तपः ॥ १३८ ॥
 10 महीपतेः परिणमत्यष्टमे च तपस्यथ । वैताह्याद्रिकुमारस्य, सिंहासनमकम्पत ॥ १३९ ॥
 वैताह्याद्रिकुमारोऽपि, बुबुधेऽवधिना ततः । भरतार्धावधावभ्युपेतं सगरचक्रिणम् ॥ १४० ॥
 सोऽभ्येत्य राज्ञे रत्नानि, दिव्यानि वसनानि च । ददौ नभःस्थितो भद्रासन-वीरासनानि च ॥ १४१ ॥
 चिरं जीव चिरं नन्द, चिरं जय जयेति च । सौवैस्तिक इव साऽऽह, स हृष्टः पृथिवीपतिम् ॥ १४२ ॥
 स्वं बान्धवमिवाऽभीष्टं, तमाभाष्य सगौरवम् । सगरो विससर्जाऽथ, चकाराऽष्टमपारणम् ॥ १४३ ॥
 15 वैताह्याद्रिकुमारस्य, चक्रे चाऽष्टाह्निकोत्सवम् । निजप्रसादप्रासादसुवर्णकलसोपमम् ॥ १४४ ॥
 ततश्चक्रानुगो गत्वा, तमिस्त्रां निकषा गुहाम् । पञ्चानन इवोवास, निधाय शिविरं नृपः ॥ १४५ ॥
 कृतमालाभिधं तत्र, देवं मनसिकृत्य सः । चक्रेऽष्टमतपः कृत्यं, महान्तो न त्यजन्ति हि ॥ १४६ ॥
 राज्ञोऽष्टमे परिणमत्यकम्पत तदासनम् । तादृशार्मभियोगे हि, कम्पन्ते पर्वता अपि ॥ १४७ ॥
 ज्ञात्वाऽवधिप्रयोगेण, कृतमालोऽपि चक्रिणम् । उपस्थितं प्रभुमिवोपतस्थे गगनस्थितः ॥ १४८ ॥
 20 स्त्रीरत्नयोग्यं तिलकचतुर्दशमदत्त सः । नेपथ्यजातं वस्त्राणि, गन्ध-चूर्ण-स्रगादि च ॥ १४९ ॥
 देवो जय जयेत्युत्त्वा, स सेवां प्रत्यपद्यत । सेवनीयाश्चक्रिणो हि, देवैरपि नरैरिव ॥ १५० ॥
 प्रसादपूर्वमालप्य, नृपतिर्विससर्ज तम् । चक्रे च सपरीवारोऽष्टमभक्तान्तपारणम् ॥ १५१ ॥
 देवस्य कृतमालस्य, सादरः सगरस्ततः । अष्टाह्निकोत्सवं चक्रे, देवानां प्रीतिदं हृदः ॥ १५२ ॥
 अष्टाह्निकान्ते सगरः, पश्चिमं सिन्धुनिष्कटम् । *विजेतुमर्धसैन्येन, सैन्यनाथं समादिशत् ॥ १५३ ॥
 25 अथ तन्मेदिनीभर्तुः, शासनं रचिताञ्जलिः । शिरसा प्रतिजग्राह, मालामिव चमूपतिः ॥ १५४ ॥
 विख्यातो भारते वर्षे, महाबल-पराक्रमः । नभस्वानिव विवस्वानिव चोग्रेण तेजसा ॥ १५५ ॥
 समस्तम्लेच्छभाषाज्ञः, समस्तलिपिपण्डितः । विचित्रचारुभाषी च, सरस्वत्या इवाऽऽत्मजः ॥ १५६ ॥
 निष्कुटानामशेषाणां, भरतक्षेत्रवर्तिनाम् । जल-स्थलजदुर्गाणां, विज्ञाताऽऽगम-निर्गमौ ॥ १५७ ॥
 अंशवेदः शरीरीव, सर्वायुधविचक्षणः । कृतस्नानः कृतप्रायश्चित्त-कौतुकमङ्गलः ॥ १५८ ॥
 30 सितपक्ष इव स्वल्पनक्षत्रमणिभूषणः । शरासनधरो धीरः, सेन्द्रचाप इवाम्बुदः ॥ १५९ ॥
 सविद्रुमवितानोऽब्धिरिव चर्मख्यरत्नभृत् । सरोवत् पुण्डरीकेणोद्भण्डेनोपरि शोभितः ॥ १६० ॥
 भौंश्रामराभ्यां श्रीखण्डस्थासकाभ्यामिवांसयोः । तूर्यनादैर्नादयन् द्यां, स्तनितैरिव वारिदः ॥ १६१ ॥
 सैन्येन चतुरङ्गेण, सेनानीः परिवारितः । आरुह्येभवरं सिन्धुप्रवाहाभ्यर्णमाययौ ॥ १६२ ॥
 ॥ अष्टमिः कुलकम् ॥

१ त्वद्देशवासिनी । २ दिशया । ३ पूर्णं । ४ भरतार्धस्य सीमलि । ५ स्वस्तिवाचको द्विजः । ६ उद्योगे । ७ स्त्रीकृतवान् ।

* निर्जेतुं सङ्घ २ ॥ ८ त्रायुः । ९ सूर्यः । १० धनुर्वेदः । ११ शुक्लपक्षः । १२ शोभमानः ।

अथ पस्पर्श सेनानीश्चर्मरत्नं स्वपाणिना । तदन्तःसिन्धु वृधे, नावाकारं बभूव च ॥ १६३ ॥
 तेनोत्तार तां सिन्धुं, सह चम्वा चमूपतिः । अपारमिव संसारं, योगीन्द्रो योगलीलया ॥ १६४ ॥
 सिन्धुतीरादथ स्तम्भादिव मत्तमतङ्गजः । प्रससार महासारोऽस्खलितं पृतनापतिः ॥ १६५ ॥
 सिंहलकान् बर्बरकांष्टङ्कणानितरानपि । द्वीपं च यवनद्वीपमाचक्राम चमूपतिः ॥ १६६ ॥
 कालमुखान् जोनकांश्च, तथा वैताढ्यसंश्रिताः । नानाविधा म्लेच्छजातीः, स खच्छन्दमदण्डयत् ॥ १६७ ॥ 5
 समस्तदेशप्रवरं, कच्छदेशं च लीलया । महोक्ष इव सेनानीरुपद्रुवाव विक्रमी ॥ १६८ ॥
 तदन्तात् प्रतिनिवृत्य, तस्यैवोर्वीतले समे । अवतस्ये चमूनाथोऽम्भःक्रीडोत्तीर्णहस्तिवत् ॥ १६९ ॥
 म्लेच्छा मडम्ब-नगर-ग्रामादीनामधीश्वराः । तं तत्रेयुः सर्वतोऽपि, पाशाकृष्टा इव द्रुतम् ॥ १७० ॥
 भूषणानि विचित्राणि, रत्नानि वसनानि च । रजतं च सुवर्णं च, तुरङ्गान् कुञ्जरानपि ॥ १७१ ॥
 स्यन्दनान्यन्यदापि यत्, प्रकृष्टं वस्तु किञ्चन । सेनान्ये तदुपनिन्युन्यासार्पितमिवाऽथ ते ॥ १७२ ॥ 10

॥ युग्मम् ॥

कुटुम्बिका इव वयं, करदा वशगाश्च वः । स्थास्यामोऽत्रेति सेनान्यं, ते बद्धाञ्जलयोऽवदन् ॥ १७३ ॥
 तत्राभृतमुपादाय, व्यसृजत् तांश्चमूपतिः । एत्योत्तार सिन्धुं च, चर्मरत्नेन पूर्ववत् ॥ १७४ ॥
 गत्वोपनिन्ये तत्सर्वं, सगराय स भूभुजे । कृष्टाश्चेत्थे इवाऽऽयान्ति, शक्त्या शक्तिमतां श्रियः ॥ १७५ ॥
 दूरदूरादेत्य भूपैः, सरिद्धिरिव सागरः । उपास्यमानः सगरस्तत्राऽस्थाच्छिबिरे चिरम् ॥ १७६ ॥ 15
 तमिस्रादक्षिणद्वारकपाटोद्घाटनाय सः । सेनान्यमन्यदाऽऽदिक्षद्, बिभ्राणं दण्डकुञ्जिकाम् ॥ १७७ ॥
 स गत्वोपतमिस्रं च, कृतमालामरं प्रति । चक्रेऽष्टमतपः प्रायस्तपोग्राह्या हि देवताः ॥ १७८ ॥
 अष्टमान्ते कृतस्नानः, शुचिवस्त्रविलेपनः । उपात्तधूपदहनोऽगाद् गुहां देवतामिव ॥ १७९ ॥
 कृत्वा प्रणाममालोकमात्रेऽपि पृतनापतिः । तस्या द्वारे द्वाःस्थ इव, दण्डपाणिरवास्थित ॥ १८० ॥
 विधायाऽष्टाद्विकां तस्या, लिखित्वा चाऽष्टमङ्गलीम् । दण्डरत्नेन सेनानीस्तत्कपाटावताडयत् ॥ १८१ ॥ 20
 सैरत्सरिति संरावं, कुर्वाणौ तत्क्षणादथ । व्यघटेतां तत्कपाटौ, शुष्कशिम्बापुटाविव ॥ १८२ ॥
 कपाटोद्घाटनं तच्च, शशंस सगराय सः । सरत्सरिति निर्धोषकथितं पुनरुक्तवत् ॥ १८३ ॥
 हस्तिरत्नं समारुह्य, चतुरङ्गचमूवृतः । दिक्पालानामेकतम, इव तत्राऽऽययौ नृपः ॥ १८४ ॥
 निदधे दक्षिणे कुम्भे, कुम्भिरत्नस्य भूपतिः । मणिरत्नं मल्लिकायां, प्रदीपमिव भासुरम् ॥ १८५ ॥
 ततश्चक्रानुगश्चक्री, केसरीवास्वलद्गतिः । पञ्चाशद्योजनायामां, तमिस्रां प्राविशद् गुहाम् ॥ १८६ ॥ 25
 गोमूत्रिकाक्रमेणाऽथ, गुहाभिच्योर्द्वयोरपि । पञ्चधन्वशतीभाञ्जि, विष्कम्भा-ऽऽयाममानयोः ॥ १८७ ॥
 योजनान्तरितान्येकहीनां पञ्चाशतं नृपः । ध्वान्तनाशाय काकिण्या, मण्डलान्यालिखन् ययौ ॥ १८८ ॥
 उद्घाटितं गुहाद्वारं, गुहान्तर्मण्डलानि च । तावत् तान्यपि तिष्ठन्ति, यावज्जीवति चक्रभृत् ॥ १८९ ॥
 मानुषोत्तरसीमस्थचन्द्र-सूर्यपरम्पराम् । विडम्बयद्भिरुद्धोतो, गुहान्तसैरजायत ॥ १९० ॥
 निर्यान्त्यौ गुहाप्राग्भिचेः, प्रत्यग्भिचेश्च मध्यतः । प्रापोन्मग्ना-निमग्नाख्ये, निम्नगे सोऽथ सिन्धुगे ॥ १९१ ॥ 30
 उन्मग्नायां विनिक्षिप्ता, प्रोन्मज्जति शिलाऽपि हि । निमग्नायां पुनः क्षिप्तमलौब्धपि निमज्जति ॥ १९२ ॥
 सद्यो वर्धकिरत्नेन, बद्धया पद्यया च ते । अलङ्कृत गृहस्रोतोलीलया सबलो नृपः ॥ १९३ ॥
 स क्रमेण तमिस्राया, उत्तरं द्वारमासदत् । व्यघटेतां तत्कपाटे, स्वयमेवाऽञ्जकोशवत् ॥ १९४ ॥
 निर्जगाम गुहामध्यादब्धिमध्यादिवाऽर्यमा । सगरः सपरीवारो, वारणस्कन्धमाश्रितः ॥ १९५ ॥

१ सेनापतिः । २ दास्यः । * ० पाणिरिवास्थि° सङ्ग १ ॥ ३ सर सर इतिरूपं शब्दम् । ४ द्वीपिकायाम् । ५ नद्यौ ।
 ६ तरति । ७ कुम्बिका । ८ नद्यौ ।

- न्यत्कारकारिणं भानोः, सर्वतोऽप्यस्त्रदीप्तिभिः । भूरजोभिः खेचरीणां, दृग्निमेषविशेषदम् ॥ १९६ ॥
 सैन्यप्राग्भारभारेण, भूमिकम्पविधायिनम् । दिवस्पृथिव्योस्तुमुलध्वानैर्बाधिर्यदायिनम् ॥ १९७ ॥
 अप्यकाण्डे काण्डपटमध्यादिव विनिर्गतम् । नभस्तलादिवाऽऽयातं, पातालादिव चोत्थितम् ॥ १९८ ॥
 अनन्तसैन्यगहनं, पुरश्चक्रेण भीषणम् । स्गरं सागरमिवाऽऽपतन्तं प्रेक्ष्य तत्क्षणात् ॥ १९९ ॥
 5 आपाता नाम दुष्पाताः, किराता दोर्मदोद्भुराः । सक्रोधं सोपहासं चाऽन्योऽन्यमेवं बभाषिरे ॥२००॥
 ॥ पञ्चभिः कुलकम् ॥
 भो भोः सर्वेऽपि दोष्मन्तो, ब्रूत देशेऽत्र सम्प्रति । कोऽप्रार्थितप्रार्थकोऽयं, श्रीहीधीकीर्त्तिवर्जितः ॥ २०१ ॥
 निर्लक्षणो वीरमानी, मानेनान्धम्भविष्णुकः । काँसरो हा ! प्रविशति, वने केसर्यधिष्ठिते ? ॥ २०२ ॥
 ॥ युगम् ॥
 10 इत्युदीर्य महावीर्या, अग्रानीकमुपाद्रवन् । म्लेच्छराजाश्चक्रपाणेर्वज्रपाणेरिवाऽसुराः ॥ २०३ ॥
 नष्टद्विपं हतहयं, भग्नाक्षस्यन्दनं तथा । क्षणात् परावृत्तमिव, तदनीकमजायत ॥ २०४ ॥
 स्वसैन्यं चक्रिसेनानीः, किरातैः प्रेक्ष्य विद्रुतम् । वैवैस्वत इव क्रुद्धोऽध्यारोहद् रत्नवाजिनम् ॥ २०५ ॥
 असिरत्नं समाकृष्य, धूमकेतुमिवोद्गतम् । प्रभञ्जन इवौजस्वी, प्रति म्लेच्छमधावत ॥ २०६ ॥
 कानप्युन्मूलयामास, निष्पिपेष च कानपि । कानप्यपातयन्म्लेच्छान्, स वनेभ इव द्रुमान् ॥ २०७ ॥
 15 तेन भग्नाः किरातास्ते, निःस्थामानोऽप्यचक्रमुः । बहूनि योजनान्याशु, पवनोद्धूततूलवत् ॥ २०८ ॥
 दूरे गत्वाऽथ सम्भूय, सिन्धुनद्यास्तटावनौ । वालुकास्तरेष्वस्थुरुत्ताना मुक्तवाससः ॥ २०९ ॥
 देवान् मेघमुखान् नागकुमारान् कुलदेवताः । उद्दिश्याऽष्टमभक्तानि, जगृहुस्तेऽत्यमर्षणाः ॥ २१० ॥
 तदष्टमान्ते देवानामासनानि चकम्पिरे । दशेवाऽवधिनाऽपश्यन्, किरातांस्ते तथास्थितान् ॥ २११ ॥
 कृपया पितृवत् तेषामर्स्यां जातार्चयोऽथ ते । तानुपेत्यान्तरिक्षस्थाः, प्रोचुर्मेघमुखा इति ॥ २१२ ॥
 20 हे वत्सा ! हेतुना केन, यूयमेवं हि तिष्ठथ ? । अविलम्बेन तं ब्रूत, यथा वः प्रतिकुर्महे ॥ २१३ ॥
 ततः किराता इत्युचुः, कोऽप्यसौ विषयेऽत्र नः । प्राविशद् दुःप्रवेशेऽपि, पयोधाविव वाडवः ॥ २१४ ॥
 वयं तेन पराभूता, युष्मान् शरणमाश्रिताः । स यथा याति भूयोऽपि, नाऽऽयाति च तथाऽस्तु नः ॥ २१५ ॥
 तेऽप्यभ्यधुः सुरा एवं, कृशानोः शलभा इव । यूयमस्याऽनभिज्ञाः स्थ, तेनेदमभिधत्थ भोः ! ॥ २१६ ॥
 अयं हि सगरौ नाम, चक्रवर्ती महाभुजः । सुराणामसुराणां चाऽविजय्यः शक्रविक्रमः ॥ २१७ ॥
 25 शस्त्रा-ऽग्नि-विष-मन्त्रा-ऽम्बु-तन्त्र-विद्याद्यगोचरः । उपद्रोतुं वज्र इव, न हि केनाऽपि शक्यते ॥ २१८ ॥
 तथापि वोऽनुरोधेन, चक्रिणोऽस्य महौजसः । मशकाः कुञ्जरस्येव, करिष्याम उपद्रवम् ॥ २१९ ॥
 इत्युदित्वा तिरोभूय, ते मेघवदनाः सुराः । स्कन्धावारोपरि स्थित्वा, तेनिरे घोरदुर्दिनम् ॥ २२० ॥
 नीरन्ध्रेणान्धकारेणाऽपूर्यन्त कंकुभस्तथा । जंजुषाऽन्धलवद् रूपं, नोपलेभे यथा जनः ॥ २२१ ॥
 धाराभिस्तेऽथ मुँसलमानाभिः शिबिरोपरि । सप्तरात्रं प्रववृष्टुरनिर्विण्णाः समीरवत् ॥ २२२ ॥
 30 अरिष्टवृष्टिर्मच्छिन्नां, प्रेक्ष्य तां चक्रवर्त्यपि । स्वयं पाणिसरोजेन, चर्मरत्नं परामृशत् ॥ २२३ ॥
 स्कन्धावारप्रमाणेन, ववृधे तत् क्षणादपि । तच्च तिर्यक् सैमास्तीर्णं, ततार सलिलोपरि ॥ २२४ ॥
 महापोतमिवाऽऽरोहत्, ससैन्यस्तन्नरेश्वरः । छत्ररत्नं च संपृश्याऽतानैयचर्मरत्नवत् ॥ २२५ ॥
 चक्रे चर्मोपरि च्छत्रं, सोऽग्रं भुव इवोपरि । मणिरत्नं न्यधाच्छत्रदण्डान्ते द्योतहेतवे ॥ २२६ ॥
 छत्र-चर्मन्तरे तस्थौ, तद् राज्ञः शिबिरं सुखम् । असुर-व्यन्तरगण, इव रत्नप्रभान्तरे ॥ २२७ ॥

१ तिरस्कारकारिणम् । २ बधिरत्वदायिनम् । ३ दुःखदः पातो येषां ते । ४ महिषः । ५ यमः । ६ वायुरिव । ७ पीडया ।
 ८ अग्नेः । ९ दिशः । १० जन्मान्धवत् । ११ मुसलप्रमाणाभिः । १२ अखण्डाम् । १३ परस्पर्शः । १४ विस्फारितम् । १५ विस्फारयामास ।

सर्वधान्यानि शाकांश्च, फलादि च गृहाधिपः । प्रातरुत्वा ददौ सायं, रत्नमाहात्म्यमीदृशम् ॥ २२८ ॥
 अखण्डिताभिर्धाराभिर्वर्षति स्म निरन्तरम् । तथैव ते मेघमुत्वा, दुर्वाग्भिरिव दुर्मुखाः ॥ २२९ ॥
 क एते मामुपद्रोतुं, प्रवृत्ता हन्त! दुर्धियः? । एवं सकोपः सगरश्चिन्तयामास चेतसि ॥ २३० ॥
 सान्निध्यकारिदेवानां, सहस्राः षोडशापि ते । कुपिता वर्मिताः सास्त्रास्तानुपेत्यैवमभ्यधुः ॥ २३१ ॥
 अरे वराकाः! किमिमं, सगरं चक्रवर्तिनम् । देवादीनामप्यजय्यं, न जानीथाऽल्पमेघसः? ॥ २३२ ॥ 5
 अपसर्पत तत् तूर्णं, चेदात्मकुशलेच्छवः । अन्यथा खण्डयिष्यामो, युष्मान् कूष्माण्डवद् वयम् ॥ २३३ ॥
 इत्युक्तास्तैर्मेघमुत्वा, मेघान् संहृत्य तत्क्षणम् । त्रस्तास्तिरोदधुः कापि, शैफरा इव वारिणि ॥ २३४ ॥
 तदापातकिरातानां, गत्वा मेघमुत्वाः सुराः । आदिशंश्चक्रवर्त्येष, न जय्योऽस्मादृशमिति ॥ २३५ ॥
 ततः किरातास्ते भीताः, स्त्रीवत् परिहितांशुकाः । रत्नोपायनमादाय, सगरं शरणं ययुः ॥ २३६ ॥
 पतित्वा पादयोश्चक्रवर्तिनो वशवर्तिनः । आबद्धाञ्जलयो मूर्ध्नि, ते किराता व्यजिज्ञपन् ॥ २३७ ॥ 10
 स्वामिन्नस्माभिरज्ञानात्, त्वां प्रतीदमनुष्ठितम् । शैरभैः प्रति पर्जन्यं, फालकमेव दुर्मदैः ॥ २३८ ॥
 अविमृश्यविधायित्वं, तत् तितिक्षस्व नः प्रभो! । प्रणिपातावसानो हि, कोपाटोपो महात्मनाम् ॥ २३९ ॥
 कुटुम्बिनः पचयो वा, सामन्ता वा त्वदाज्ञया । अतः परं भविष्यामस्त्वदधीना हि नः स्थितिः ॥ २४० ॥
 चक्रयप्युवाच तानेवं, मदीयीभूय तिष्ठत । अपाग्भरतवर्षार्धसामन्ता इव दण्डदाः ॥ २४१ ॥
 एवमालप्य सत्कृत्य, किरातान् व्यसृजन्नृपः । सेनान्यं चाऽऽदिशजेतुं, सिन्धोः पश्चिमनिष्कुटम् ॥ २४२ ॥ 15
 चर्मणा पूर्ववत् सिन्धुमुत्तीर्य पृतनापतिः । गिरि-सागरमर्यादानजयत् सिन्धुनिष्कुटान् ॥ २४३ ॥
 म्लेच्छानां दण्डमादाय, दण्डेशश्चण्डविक्रमः । आययौ सगरं वारिसम्पूर्णं इव वारिदः ॥ २४४ ॥
 भोगान् विचित्रान् भुञ्जानः, सोऽर्च्यमानो महीश्वरैः । तत्रैवाऽस्थाच्चिरं नास्ति, विदेशः कोऽपि दोष्मताम् ॥
 अन्यदा चक्रिणश्चक्रं, निश्चक्रामाऽऽयुधौकसः । मार्गेणोत्तरपूर्वेण, ग्रीष्मे विम्बमिवोर्षण्णोः ॥ २४६ ॥
 गच्छंश्चक्रानुगो राजा, क्षुद्रस्य हिमवद्गिरेः । नितम्बं दक्षिणं प्राप, दत्तावासोऽध्युवास च ॥ २४७ ॥ 20
 उद्दिश्य क्षुद्रहिमवत्कुमारं तत्र सोऽकरोत् । तपोऽष्टमं पौषधं चोपाददे पौषधौकसि ॥ २४८ ॥
 पौषधान्ते रथारूढोऽगात् क्षुद्रहिमवद्गिरिम् । जघान च रथाग्रेण, स त्रिर्दन्तेन दन्तिवत् ॥ २४९ ॥
 नियम्य तुरगांस्तत्र, कृत्वाऽधिज्यं शरासनम् । निजनामाङ्कितं बाणं, विससर्ज नरेश्वरः ॥ २५० ॥
 द्वासप्ततिं योजनानि, गत्वा क्रोशमिव क्षणात् । सोऽपतत् क्षुद्रहिमवत्कुमारस्य पुरो भुवि ॥ २५१ ॥
 क्षणं चुकोप बाणेन, बाणनामाक्षरैः पुनः । क्षणादशाम्यत् स क्षुद्रहिमाचलकुमारकः ॥ २५२ ॥ 25
 गोशीर्षचन्दनं सर्वौषधीः पद्महृदोदकम् । देवदूष्याणि तं बाणं, रत्नालङ्करणानि च ॥ २५३ ॥
 देवैर्द्रुपुष्पमालाश्चोपनिन्ये सगराय सः । प्रत्यपद्यत सेवां च, जयेत्युक्त्वा नभःस्थितः ॥ २५४ ॥
 तं विसृज्य ततो राजा, बालयित्वा निजं रथम् । ययावृषभकूटार्द्रिं, त्रिर्जघान तथैव तम् ॥ २५५ ॥
 अश्वान् नियम्य काकिण्या, प्राग्भागे तस्य भूमृतः । द्वितीयः सगरश्चक्रीत्यक्षराणि लिलेख सः ॥ २५६ ॥
 ततो रथं बालयित्वा, स्कन्धावारमुपेत्य च । विदधेऽष्टमभक्तान्तपारणं पृथिवीपतिः ॥ २५७ ॥ 30
 हिमाचलकुमारस्य, चक्रेऽथाऽष्टाहिकोत्सवम् । ऋद्ध्या महत्या सगरः, पूर्णादिजयसङ्करः ॥ २५८ ॥
 मार्गेणोत्तरपूर्वेण, चक्ररत्नानुगस्ततः । गङ्गादेवीभवनमभिमुखं सुखमगान्नृपः ॥ २५९ ॥
 निदधे शिविरं गङ्गासबनोऽनतिदूरतः । विदधेऽष्टमभक्तं च, गङ्गामुद्दिश्य भूपतिः ॥ २६० ॥
 सिन्धुदेवीव गङ्गाऽपि, विज्ञायाऽऽसनकम्पतः । उपतस्थेऽन्तरिक्षस्थाऽष्टमान्ते चक्रवर्तिनम् ॥ २६१ ॥
 सहस्रं रत्नकुम्भानामष्टोत्तरमदत्त च । स्वर्ण-माणिक्यचित्रं च, रत्नसिंहासनद्वयम् ॥ २६२ ॥ 35

- विसृज्य गङ्गां सगरौ, विदधेऽष्टमपारणम् । अष्टाह्निकोत्सवं चाऽस्याः, प्रीतये प्रीतमानसः ॥ २६३ ॥
 चक्रादिष्टेन मार्गेण, दिशा दक्षिणया ततः । सोऽखण्डविक्रमः खण्डप्रपाताभिमुखं ययौ ॥२६४॥
 आरात् खण्डप्रपातायाः, स्कन्धावारं न्यधत् सः । नाट्यमालकमुद्दिश्याऽष्टमभक्तं चकार च ॥२६५॥
 अष्टमान्ते नाट्यमालो, विज्ञायाऽऽसनकम्पतः । सोपायन उपागच्छद्, ग्रामेश इव भूपतिम् ॥ २६६ ॥
 5 नानाविधानलङ्कारान्, स ददौ चक्रवर्तिनः । प्रत्यपद्यत सेवां च, विनीतो मण्डलेशवत् ॥ २६७ ॥
 विसृज्य तं च सगरः, पारणानन्तरं मुदा । अष्टाह्निकां तस्य चक्रे, कृतप्रतिकृतोषमाम् ॥ २६८ ॥
 अथ चक्रधरादेशात्, सेनानीरर्धसेनया । सिन्धुनिष्कुटवद् गाङ्गं, प्राग्निष्कुटमसाधयत् ॥ २६९ ॥
 वैताड्यपर्वतश्रेणिद्वयविद्याधरानथ । पर्वतीयानिव नृपान्, सगरस्तरसाऽजयत् ॥ २७० ॥
 रत्नालङ्कार-वासांसि, हस्तिनस्तुरगांश्च ते । चक्रनाथस्य ददिरे, सेवां च प्रतिपेदिरे ॥ २७१ ॥
 10 विद्याधरान् धराधीशः, सत्कृत्य विससर्ज तान् । तुष्यन्ति हि महीयांसः, सेवामय्या गिराऽपि हि ॥२७२॥
 नृपादेशेन सेनानीरष्टमादिपुरःसरम् । तमिस्रावद् गुहां खण्डप्रपातामुदघाटयत् ॥ २७३ ॥
 सगरौ गजमारुह्य, तत्कृम्भे दक्षिणे मणिम् । मेरुशृङ्ग इवाऽऽदित्यं, न्यस्य तां प्राविशद् गुहाम् ॥२७४॥
 मण्डलान्यालिखन् प्राग्वत्, काकिण्या पार्श्वयोर्द्वयोः । उत्तीर्य प्राग्वदुन्मग्नानि-मग्नौ निम्नगे अपि ॥२७५॥
 गुहाया मध्यतस्तस्या, अपागद्वारेण भूपतिः । स्वयमुद्घाटितेनाऽथ, नद्योष इव निर्ययौ ॥ २७६ ॥
 15 गङ्गायाः पश्चिमे कूले, स्कन्धावारं न्यधानृपः । उद्दिश्य निधिरत्नानि, विदधे चाऽष्टमं तपः ॥ २७७ ॥
 तदन्ते नैसर्प-पाण्डू, पिङ्गलः सर्वरत्नकः । महापद्मः काल-महाकालौ माणव-शाङ्गकौ ॥२७८॥
 इत्येते नव निधयः, कृतसन्निधयोऽमरैः । सहस्रसङ्घैः प्रत्येकं, नरेन्द्रमुपतस्थिरे ॥ २७९ ॥
 इत्युचुस्ते वयं गङ्गामुखमागधवासिनः । आगतास्त्वां महाभाग !, त्वद्गाग्येन वशीकृताः ॥ २८० ॥
 यथाकाममविश्रान्तमुपशुङ्ख प्रयच्छ च । अपि क्षीयेत पाथोऽब्धौ, न तु क्षीयामहे वयम् ॥ २८१ ॥
 20 नैवभिर्यक्षसहस्रैः, किङ्करैरिव तावकैः । आपूर्यमाणाः सततं, चक्राष्टकप्रतिष्ठिताः ॥ २८२ ॥
 द्वादशयोजनायामा, नवयोजनविस्तृताः । भूमध्ये सञ्चरिष्यामो, देव ! त्वत्पारिपार्थिकाः ॥ २८३ ॥
 ॥ चतुर्भिः कलापकम् ॥
 तद्वाचमनुमन्याऽथ, भूपतिः कृतपारणः । अष्टाह्निकोत्सवं तेषामकार्षीदातिथेयवत् ॥ २८४ ॥
 सेनानीः सगरादेशाद्, द्वितीयमपि निष्कुटम् । प्राचीनं जाह्नवीदेव्याः, साधयामास खेटवत् ॥२८५॥
 25 चतुर्भिर्निष्कुटैर्गाङ्गा-सिन्ध्वोर्मध्यस्थितेन च । खण्डद्वयेन षट्खण्डं, भारतं वर्षमित्यदः ॥ २८६ ॥
 द्वात्रिंशताऽब्दसहस्रैः, सगरस्तदशात् सुखम् । अनुत्सुकानां शक्तानां, लीलापूर्वाः प्रवृत्तयः ॥२८७॥
 चतुर्दशमहारत्नपतिर्नवनिधीश्वरः । द्वात्रिंशता सहस्रैश्च, सेव्यमानो महीभुजाम् ॥ २८८ ॥
 जायानां राजपुत्रीणां, तैः सहस्रैः समन्वितः । सहस्रैर्जानपदीनां, स्त्रीणां तावद्भिरन्वितः ॥ २८९ ॥
 द्वात्रिंशतो जनपदसहस्राणामधीश्वरः । द्वासप्ततेः पुरवरसहस्राणां च शासिता ॥ २९० ॥
 30 एकसहस्रोनद्रोणमुखलक्षस्य चाऽधिपः । पत्तनाष्टचत्वारिंशत्सहस्राणामधीश्वरः ॥ २९१ ॥
 कर्कटानां मडम्बानां, चतुर्विंशिसहस्रपः । चतुर्दशसहस्रयाश्च, सम्बाधानामपीश्वरः ॥ २९२ ॥
 खेटकानां सहस्राणि, षोडशाऽपि च रक्षिता । तथाऽऽकरसहस्राणां, विंशतेरेक ईशिता ॥ २९३ ॥
 पञ्चाशतः कुराज्यानामेकोनायाश्च नायकः । अन्तरोदकषट्पञ्चाशतश्च परिपालकः ॥ २९४ ॥
 प्राप्तः षण्णवतिग्रामकोटीनां स्वामितां च ताम् । पत्नीनां षण्णवत्या च, कोटिभिः परिवारितः ॥ २९५ ॥
 85 कुञ्जराणां वाजिनां च, रथानां च पृथक् पृथक् । लक्षाभिश्चतुरशीत्या, छादितावनिमण्डलः ॥ २९६ ॥

* सहस्रैर्नवभिर्यक्षैः, किङ्क० सहस्र ३ ॥ १ शृङ्गग्रामवत् । २ द्वात्रिंशता । ३ अन्तरद्वीपः ।

ततो निवृत्ते चक्री, चक्ररत्नपथानुगः । ऋद्ध्या महत्या सम्पूर्णाः, पोतो द्वीपान्तरादिव ॥ २९७ ॥

॥ दशभिः कुलकम् ॥

ग्रामेशैर्दुर्गपालैश्च, मण्डलेशैश्च वर्त्मनि । क्रियमाणोचितार्धश्रीद्वितीयाचन्द्रमा इव ॥ २९८ ॥

प्रसारिभिरभिव्योम, पुरतः सैन्यरेणुभिः । शस्त्रमानागमो दूराद्, वर्धापकनरैरिव ॥ २९९ ॥

हेषितैर्बृहितैर्बन्दिघोषैस्तूर्यारवैरपि । स्पर्धयेव प्रसृमरैर्दिशो वधिरयन्निव ॥ ३०० ॥

5

दिने दिने योजनिकैः, प्रयाणैः सुखमापतन् । सगरौ नगरीं प्राप, विनीतां दयितामिव ॥ ३०१ ॥

॥ चतुर्भिः कलापकम् ॥

विनीतायाः परिसरे, सरित्पतिरिवावधौ । निवेश्य शिविरं राजाऽवतस्थे स्थैर्मपर्वतः ॥ ३०२ ॥

तत्राऽपरेद्युः सगरौ, बाह्याल्यां बाह्यकैलये । एकं सूकलमारुह्य, ययौ सर्वकलानिधिः ॥ ३०३ ॥

तत्र विक्रमयामास, चतुरं तं तुरङ्गमम् । उत्तरोत्तरधारासु, क्रमेणाऽऽरोपयच्च सः ॥ ३०४ ॥

10

आरूढः पञ्चमीं धारामुत्पपात नभस्तले । वल्गादिसंज्ञानभिज्ञीभूतो भूतैरिवाश्रितः ॥ ३०५ ॥

सगरं सोऽपहृत्याऽश्वोऽश्वरूप इव राक्षसः । महारण्ये प्रचिक्षेप, कौलाक्षेपेण रंहसा ॥ ३०६ ॥

वल्गां सामर्षमाकृष्योरुभ्यां चाऽऽक्रम्य पार्श्वयोः । दधार सगरोऽश्वं तं, झम्पां दत्त्वोत्तार च ॥ ३०७ ॥

विधुरस्तुरगः सोऽपि, पपात पृथिवीतले । पृथ्वीनाथोऽपि पादाभ्यामेव गन्तुं प्रचक्रमे ॥ ३०८ ॥

यावत् किञ्चिद् ययौ तावद्, ददर्शैकं महासरः । आदित्यकरपर्यस्तां, भूभ्रष्टामिव चन्द्रिकाम् ॥ ३०९ ॥ 15

तत्र श्रमापनोदाय, सखौ वन्य इव द्विपः । स्वाद् स्वच्छं पद्मगन्धि, शीतं च स पयः पयौ ॥ ३१० ॥

निर्ययौ सरसस्तस्मात्, स तस्थौ तीरसीमनि । ददर्श चैकां युवतिं, जलदेवीमिवाऽग्रतः ॥ ३११ ॥

तां नवाम्भोजवदनां, नीलोत्पलविलोचनाम् । तरङ्गायितलावण्यजलां चक्रयुगस्तनीम् ॥ ३१२ ॥

खेरकोर्कनदोहामपाणि-पादमनोरमाम् । शरीरिणीं सरोलक्ष्मीं, स पश्यन्नित्यचिन्तयत् ॥ ३१३ ॥

अप्सराः किं ? व्यन्तरी किं ?, किमथो नागकन्यका ? । विद्याधरी वा किमियं ?, न सामान्येदृशी भवेत् ॥ 20

न तथा हृदयानन्दं, करोति सरसीजलम् । यथा दर्शनमेतस्याः, सुधावृष्टिसहोदरम् ॥ ३१५ ॥

तयाऽपि ददृशे राजा, राजीवदलचक्षुषा । ततः संवरितेनेवाऽनुरागेण तदैव हि ॥ ३१६ ॥

सद्योऽपि कर्मविधुरा, सा सखीभिः कथञ्चन । संस्थाप्याऽऽनीयताऽऽवासे, म्लाना सायमिवाऽञ्जिनी ॥ ३१७ ॥

सगरोऽपि सरस्तीरे, शनैर्गच्छन् सरातुरः । एत्य कञ्चुकिना नत्वा, चैवमूचे कृताञ्जलिः ॥ ३१८ ॥

स्वामिन्निहैव भरतक्षेत्रचैताढ्यपर्वते । वल्लभं सम्पदामस्ति, पुरं गगनवल्लभम् ॥ ३१९ ॥

25

विद्याधरपतिस्तत्र, ख्यातो नाम्ना सुलोचनः । त्रिलोचनसखः पुर्यामलकायामिवाऽभवत् ॥ ३२० ॥

सहस्रनयनो नाम, तस्याऽस्ति तनयो नयी । सुकेशा दुहिता चैयं, विश्वस्त्रैर्गणेशिरोमणिः ॥ ३२१ ॥

नैमित्तिकेन चैकेन, जातमात्राऽपि वर्षिता । स्त्रीरत्नमेघा महिषी, भवित्री चक्रवर्तिनः ॥ ३२२ ॥

इतश्च पूर्णमेघेन, रथनूपुरभूभुजा । भूयो भूयो याचितेयमुद्रोद्भुमनुरागिणा ॥ ३२३ ॥

तां पितर्यददाने च, हर्तुकामो हठादपि । पूर्णमेघो मेघ इव, गर्जन् योद्धुमुपाययौ ॥ ३२४ ॥

30

पूर्णमेघश्चिरतरं, योधयित्वा सुलोचनम् । चक्रे दीर्घभुजो दीर्घनिद्रासुद्रितलोचनम् ॥ ३२५ ॥

स्वधनं तद्धन इवोपादाय भगिनीमिमाम् । सहस्रनयनोऽत्राऽऽगान्महात्मन् ! सपरिच्छदः ॥ ३२६ ॥

सरोवरे तया चेह, क्रीडन्त्या त्वमसीक्षितः । शिक्षिता चाऽऽशु कामेन, विकारं वेदनामयम् ॥ ३२७ ॥

धर्मात्तव स्वेदवती, स्तब्धा पाञ्चालिकेव सा । शीतार्तेव सरोमाञ्चा, श्लेष्मलेव स्खलत्स्वरा ॥ ३२८ ॥

१ पराक्रममिरिः । २ अश्वक्रीडाभूमौ । ३ अश्वक्रीडायाँ । ४ उद्धताश्वम् । ५ अखिलम्बेन । * ०स्तम्भु० सङ्घ ३ ॥ ६ रत्नकमलम् ।

७ कमलपत्रनेत्रया । ८ कामार्दितम् । ९ कुबेरः । १० क्रीणं समूहः कौण्डम् । ११ श्लेष्मवतीव ।

- भीतेव वेपथुमती, विवर्णा रोगभागिव । उदश्रुः शोकमग्नेव, योगिनीव लयस्थिता ॥ ३२९ ॥
 क्षणादवस्थावैचित्र्यं, प्रपेदे तव दर्शनात् । तत् त्रायस्व जगत्रातर्न यावत् सा विपर्द्यते ॥ ३३० ॥
 सौविदेह्ये वदत्येवं, सहस्रनयनोऽपि सः । आययौ नमसा तत्र, नमश्चक्रे च चक्रिणम् ॥ ३३१ ॥
 सोऽनुमान्य निजावासेऽनैषीत् सगरचक्रिणम् । स्त्रीरत्नस्य सुकेशाया, दानाच्च तमतोषयत् ॥ ३३२ ॥
 5. ततश्च तौ विमानेन, सहस्रेक्षण-चक्रिणौ । वैताड्यशैले ययतुः, पुरं गगनवल्लभम् ॥ ३३३ ॥
 निवेश्य पैतुके राज्ये, सहस्रनयनं ततः । सर्वविद्याधराधीशं, व्यधत्त धरणीधवः ॥ ३३४ ॥
 स्त्रीरत्नं तदुपादाय, सगरश्चक्रवर्त्यथ । जगाम साकेतपुरं, पुरन्दरपराक्रमः ॥ ३३५ ॥
 समुद्दिश्य विनीतां च, चक्रेऽष्टमतपो नृपः । पौषधं पौषधागारे, प्रपेदे च यथामविधि ॥ ३३६ ॥
 अष्टमान्ते च निष्क्रम्य, पौषधागारतस्ततः । समं परिजनैश्चक्रे, पारणं धरणीधवः ॥ ३३७ ॥
 10. पदे पदे तोरणिनीं, भ्रूविकारवतीमिव । मुक्तास्वस्तिकसन्दोहकान्तिभिः सस्मितामिव ॥ ३३८ ॥
 अद्भुतोभापताकाभिर्नर्तनायोद्भुजामिव । धूपघट्ट्युत्थधूमालया, कृतपत्रलतामिव ॥ ३३९ ॥
 मञ्जुस्थरत्नपात्रीभिर्नेत्रविस्तारिणीमिव । मञ्जुर्विचित्रैरचितशयनीयामिवोच्चकैः ॥ ३४० ॥
 विमानकिङ्किणीकाणैर्मङ्गलोद्गायनीमिव । पुरीं वासकसजां तां, प्रविवेश विशांपतिः ॥ ३४१ ॥
 ॥ चतुर्भिः कलापकम् ॥
15. उत्तोरणमुत्पताकमुद्वैतालिकमङ्गलम् । विमानमिव शक्रः खं, गृहाङ्गणमगानृपः ॥ ३४२ ॥
 सान्निध्यभाजां देवानां, स सहस्राणि षोडश । द्वात्रिंशत् सहस्राणि, तथा वसुमतीभुजाम् ॥ ३४३ ॥
 महारत्नानि सेनानी-पुरोधो-गृहि-वर्धकीन् । त्रीणि त्रिषष्टियुक्तानि, स्रपकारशतानि च ॥ ३४४ ॥
 श्रेणिप्रश्रेणिका अष्टादश चाऽन्यानपि क्रमात् । दुर्गपाल-श्रेष्ठि-सार्थवाहादीन् व्यसृजत् स्वयम् ॥ ३४५ ॥
 ॥ त्रिभिर्विशेषकम् ॥
20. सान्तःपुरपरीवारः, स्त्रीरत्नेन समन्वितः । सतां मन इवोदारं, राजा वेद्मसाऽविशन्निजम् ॥ ३४६ ॥
 तत्र स्नानगृहे स्नात्वा, देवतावसरौकसि । कृतदेवार्चनो राजा, बुभुजे भोजनौकसि ॥ ३४७ ॥
 सङ्गीतकैर्नाटकैश्च, विनोदैरपरैरपि । ततश्चाऽरंस्त सगरः, साम्राज्यश्रीलताफलैः ॥ ३४८ ॥
 एत्याऽपरैद्युः सगरं, देवाद्या एवमभ्यधुः । विदधे भारतं क्षेत्रं, वशंवदमिदं त्वया ॥ ३४९ ॥
 युष्माकं चक्रवर्तित्वाभिषेकमधुना वयम् । करिष्यामोऽर्हतो जन्माभिषेकमिव वासवाः ॥ ३५० ॥
25. अनुजज्ञे च तांश्चक्री, लीलोलभमितया भ्रुवा । महात्मानः प्रणयिनां, प्रणयं खण्डयन्ति न ॥ ३५१ ॥
 अथाऽऽभियोगिका देवाः, पुर्या उत्तरपूर्वतः । विचक्रुरभिषेकाय, मण्डपं रत्नमण्डितम् ॥ ३५२ ॥
 समुद्र-तीर्थ-हृदिनी-हृदेभ्यः पावनीरपः । गिरिभ्यश्चौषधीर्दिव्यास्तत्राऽऽनिन्युर्दिवौकसः ॥ ३५३ ॥
 अथ सान्तःपुरः स्त्रीरत्नश्चक्रधरोऽविशत् । तं रत्नमण्डपं रम्यं, रत्नाचलगुहामिव ॥ ३५४ ॥
 समृगेन्द्रासनं तत्र, स्नानपीठं मणीमयम् । नृपः प्रदक्षिणीकृत्याऽऽहिताग्निरिव पावकम् ॥ ३५५ ॥
30. सान्तःपुरस्तदारुह्य, पूर्वसोपानवर्त्मना । सिंहासनमलश्चक्रे, प्राञ्चुखः पृथिवीपतिः ॥ ३५६ ॥
 द्वात्रिंशद्राजसहस्राण्युदक्सोपानवर्त्मना । आरुह्य तत्र न्यषदन्, हंसाः कमलषण्डवत् ॥ ३५७ ॥
 स्वस्वभद्रासनासीना, बद्धाञ्जलिपुटाश्च ते । तस्थुः स्वामिनि दत्ताक्षाः, शक्रे सामानिका इव ॥ ३५८ ॥
 सेनापतिर्गृहपतिः, पुरोधो वर्धकिस्तथा । अपरे बहवः श्रेष्ठि-सार्थवाहादयोऽपि हि ॥ ३५९ ॥
 स्नानपीठं तदारुह्याऽपाच्यसोपानवर्त्मना । निषेदुः स्वस्वस्थानेषु, ज्योतीषीव नभस्तले ॥ ३६० ॥ युग्मम् ॥
35. तस्मिन् शुभे दिने वारे, नक्षत्रे करणेऽपि च । योगे चन्द्रे च लग्ने च, सर्वग्रहबलान्विते ॥ ३६१ ॥

१ त्रियते । २ कञ्चुकिनि । * अनुज्ञाप्य निजां सङ्ग १ ॥ ३ त्रियसमागमवासरे सज्जाम् ।

अभिषेकं महीभर्तुश्चक्रुर्देवादयः क्रमात् । सौवर्णे राजतै रत्नैः, कलशैः कमलाननैः ॥ ३६२ ॥ युग्मम् ॥
 वाससा देवदूष्येण, राज्ञोऽङ्गं ममृजुश्च ते । हस्तेन मृदुना सौधभित्तिं चित्रकरा इव ॥ ३६३ ॥
 दर्दर-मलयभवैरथ गन्धैः सुगन्धिभिः । राज्ञोऽङ्गं छुरयामासुज्योत्स्नयेव नभस्तलम् ॥ ३६४ ॥
 दिव्यं च सुमनोदामोद्दामगन्धर्द्धिबन्धुरम् । खानुरागमिव दृढं, बबन्धुर्मूर्ध्नि भूपतेः ॥ ३६५ ॥
 वासांसि देवदूष्याणि, रत्नालङ्करणानि च । ततस्तदुपनीतानि, पर्यधाद् वसुधाधवः ॥ ३६६ ॥ 5
 ततश्चक्रधरस्तत्र, मेघध्वनितधीरया । गिरा स्वनगराध्यक्षं, समादिक्षदिति स्वयम् ॥ ३६७ ॥
 अदण्ड-शुल्कामभटप्रवेशामकरामिमाम् । महोत्सवां कुरु पुरीं, यावद् द्वादशवत्सरीम् ॥ ३६८ ॥
 इत्याज्ञां नगराध्यक्षो, हस्त्यारूढैर्निजैर्नरैः । पुर्यामाघोषयामास, सद्यो डिण्डिमिकैरिव ॥ ३६९ ॥
 इत्थं चक्रिपदाभिषेकपिशुनः पद्वण्डपृथ्वीपतेस्तस्य स्वर्गरीविलासविभवस्तेयव्रतायां पुरि ।
 प्रत्यङ्गं प्रतिमन्दिरं प्रतिपथं चाऽऽनन्दमुन्मुद्रयन्नुच्चैर्द्वादश वत्सराणि समभूत् तस्यां महानुत्सवः ॥ ३७० ॥ 10
 इत्याचार्यश्रीहेमचन्द्रविरचिते त्रिषष्टिशलाकापुरुषचरिते महाकाव्ये द्वितीये
 पर्वणि सगरदिग्जयचक्रवर्तित्वाभिषेकवर्णनो नाम चतुर्थः सर्गः ॥

पञ्चमः सर्गः ।



- अथ साकेतनगरोद्यानेऽजितजिनेश्वरः । भगवान् समवासापीत्, सेव्यमानः सुराऽसुरैः ॥ १ ॥
 वासवादिषु देवेषु, सगरादिषु राजसु । आसीनेषु यथास्थानं, विदधे देशनां विशुः ॥ २ ॥
 तदा च वैताह्यगिरौ, पूर्णमेघं सहस्रहृक् । सारन् पितृवधं क्रुद्धोऽवधीत् ताक्ष्य इवोरगम् ॥ ३ ॥
 5 पूर्णमेघात्मजस्तस्मान्नष्टोऽथ घनवाहनः । तत्राऽऽजगाम समवसरणे शरणेच्छया ॥ ४ ॥
 स त्रिः प्रदक्षिणीकृत्य, भगवन्तं प्रणम्य च । उपपादमुपाविक्षदुपवृक्षमिवाऽध्वगः ॥ ५ ॥
 समाकृष्याऽपि पातालाद्, अंशयित्वा दिवोऽपि तम् । वलीयसो वा शरणात्, कृष्णाहन्मीति विबुवन् ॥ ६ ॥
 तस्याऽनुपदमेवाऽथ, सहस्राक्ष उदासुधः । आगात् समवसरणेऽपश्यच्च घनवाहनम् ॥ ७ ॥
 प्रशान्तकोपस्त्यक्त्वाङ्घ्रिः, प्रभावात् परमेशितुः । नत्वा प्रदक्षिणापूर्वं, यथास्थानमुपाविशत् ॥ ८ ॥
 10 सगरश्चक्रभृदथ, पप्रच्छ परमेश्वरम् । किं वैरकारणं स्वामिन् !, पूर्णमेघ-सुनेत्रयोः ॥ ९ ॥
 आचरन्त्यौ भगवानेवमादित्याभे पुरे पुरा । अभवद् भावनो नाम, द्रव्यकोटीश्वरो वणिक् ॥ १० ॥
 स्वसूनोर्हरिदासस्य, सोऽर्पयित्वाऽखिलं धनम् । देशान्तरं वणिज्यायै, जगाम श्रेष्ठिभावनः ॥ ११ ॥
 विदेशे द्वादशाब्दानि, स्थित्वोपार्ज्य महद् धनम् । आययौ भावनश्रेष्ठी, तस्यौ च नगराद् बहिः ॥ १२ ॥
 तत्र मुक्त्वा परीवारमेकाव्यपि हि भावनः । निश्याययौ निजे सन्नन्युत्कण्ठा हि वलीयसी ॥ १३ ॥
 15 प्रविशन् हरिदासेन, चौरोऽसाविति शङ्कया । निहतः खड्गघातेन, विमर्शः काऽल्पमेघसाम् ? ॥ १४ ॥
 स्वस्य व्यापादकं ज्ञात्वा, तदानीमपि भावनः । तत्कालकलितद्वेषः, कालधर्ममुपाययौ ॥ १५ ॥
 स ज्ञात्वा पितरं पश्चात्, पश्चात्तापकदर्थितः । चकार प्रेतकार्याणि, सशैल्यस्तेन कर्मणा ॥ १६ ॥
 विपेदे हरिदासोऽपि, गते काले कियत्यपि । दुःखदान् द्रावपि ततो, भ्रेमतुः कतिचिद् भवान् ॥ १७ ॥
 किञ्चिच्च सुकृतं कृत्वा, जीवोऽभूद् भावनस्य तु । पूर्णमेघो हरिदासजीवस्त्वासीत् सुलोचनः ॥ १८ ॥
 20 इति प्राग्जन्मसंसिद्धं, पूर्णमेघ-सुनेत्रयोः । वैरं प्राणान्तिकं राजत्रैहिकं त्वानुषङ्गिकम् ॥ १९ ॥
 भूयोऽपि सगरोऽपृच्छत्, तत्सन्वोरनयोर्मिथः । को वैरहेतुः ? स्नेहश्च, सहस्राक्षे कुतो मम ? ॥ २० ॥
 स्वाम्पूचे दानशीलस्त्वं, परिव्राद् रम्भकाभिधः । प्राग्भवेऽभूस्तवाऽभूतां, शिष्यौ शश्यावली त्विमौ ॥
 अभूच्चाऽतिविनीतत्वादावलिस्तेऽतिवल्लभः । गोधेनुमेकामक्रीणादन्यदा द्रविणेन सः ॥ २२ ॥
 भेदं गोस्वामिनः कृत्वा, कठोरहृदयः शशी । अन्तराले पतित्वैव, तां क्रीणाति स धेनुकाम् ॥ २३ ॥
 25 केशाकेशि मुष्टामुष्टि, दण्डादण्डि तयोस्ततः । युद्धं प्रवृत्ते घोरं, शशिना चाऽऽवलिर्हतः ॥ २४ ॥
 शशी चिरं भवं भ्रान्त्वा, जज्ञेऽसौ मेघवाहनः । आवलिस्तु सहस्राक्षस्तदिदं वैरकारणम् ॥ २५ ॥
 भ्रान्त्वा दानप्रभावेण, रम्भकोऽपि गतीः शुभाः । चत्रयभूस्त्वं सहस्राक्षे, स्नेहः प्राग्जन्मभूश्च ते ॥ २६ ॥
 अथ रक्षःपतिर्भीमो, निषण्णस्तत्र पर्षदि । उत्थायाऽऽलिङ्ग्य रभसान्मेघवाहनमब्रवीत् ॥ २७ ॥
 पुष्करद्वीपभरतक्षेत्रे वैताह्यपर्वते । प्राग्भवे काश्चनपुरे, विद्युद्दंष्ट्रो नृपोऽभवम् ॥ २८ ॥
 30 तस्मिन् भवे ममाऽभूस्त्वं, तनयो रतिवल्लभः । अत्यन्तवल्लभो वत्स !, साधु दृष्टोऽसि सम्प्रति ॥ २९ ॥
 तदेवं सम्प्रत्यपि मे, पुत्रोऽसि परिगृह्यताम् । सैन्यं मदीयं त्वदीयमथाऽन्यदपि यन्मम ॥ ३० ॥
 लवणोदे पयोराशौ, दुर्जयो द्युसदामपि । योजनानां सप्तशतीं, दिक्षु सर्वासु विस्तृतः ॥ ३१ ॥
 राक्षसद्वीप इत्यस्ति, सर्वद्वीपशिरोमणिः । तदन्तरे त्रिकूटाद्रिभूमिनामौ सुमेरुवत् ॥ ३२ ॥
 महर्द्धिर्वलयाकारो, योजनानि नवोन्नतः । पञ्चाशतं योजनानि, विस्तीर्णोऽस्त्यतिदुर्गमः ॥ ३३ ॥

तस्योपरिष्ठात् सौवर्णप्राकार-गृह-तोरणा । मया लङ्केति नाम्ना पूरधुनैवाऽस्ति कारिता ॥ ३४ ॥
 षड् योजनानि भूमध्यमतिक्रम्य चिरन्तनी । शुद्धस्फटिकवप्राङ्का, नानारत्नमयालया ॥ ३५ ॥
 सपादयोजनशतप्रमाणा प्रवरा पुरी । मम पाताललङ्केति, विद्यते चाऽतिदुर्गमा ॥ ३६ ॥
 पुरीद्वयमिदं वत्साऽऽदत्स्व तन्नृपतिर्भव । भवत्वद्यैव ते तीर्थनाथदर्शनजं फलम् ॥ ३७ ॥
 इत्युक्त्वा राक्षसपतिर्माणिक्यैर्नवभिः कृतम् । ददौ तस्यै महाहारं, सद्यो विद्यां च राक्षसीम् ॥ ३८ ॥ 5
 भगवन्तं नमस्कृत्य, तदैव घनबाह्वनः । आगत्य राक्षसद्वीपे, राजाऽभूच्छङ्कयोस्तयोः ॥ ३९ ॥
 राक्षसद्वीपराज्येन, राक्षस्या विद्ययाऽपि च । तदादि तस्य वंशोऽपि, ययौ राक्षसवंशताम् ॥ ४० ॥
 एवं स्थिते च सर्वज्ञो, विहरन्नन्यतो ययौ । स्वं स्वं स्थानं ययुस्तेऽपि, सुरेन्द्र-सगरादयः ॥ ४१ ॥
 इतः पुनश्चतुःषष्टिसहस्रस्त्रीभिरन्यतः । रंतिसागरनिमग्नो, नाकीवाऽरंस्त चक्रभृत् ॥ ४२ ॥
 तस्याऽन्तःपुरसम्मोगजन्मा म्लानिरपास्यत । स्त्रीरत्नभोगादध्वन्यश्रमोऽर्पाच्यनिलादिव ॥ ४३ ॥ 10
 एवं सुखं वैपयिकं, तस्याऽनुभवतोऽनिशम् । जह्वप्रभृतयः षष्टिसहस्रा जज्ञिरे सुताः ॥ ४४ ॥
 धात्रीभिः पाल्यमानास्ते, क्रमाद् वयुधिरे सुताः । उद्यानपालीभिरिवोद्यानजाता महीरुहाः ॥ ४५ ॥
 ते कलाग्रहणं चक्रुः, शनै रंजनिजानिवत् । वपुःश्रीवल्लभपवनं, यौवनं च प्रपेदिरे ॥ ४६ ॥
 ते निजं दर्शयामासुरस्त्रविद्यासु कौशलम् । ददृशुः परकीर्यं च, न्यूनाधिकदिदृक्षया ॥ ४७ ॥
 बाह्याल्यां अमिमानीय, समुद्रार्चलीलया । दुर्दमानप्यदमयन्, शूकलांस्ते कलाविदः ॥ ४८ ॥ 15
 द्रुपत्रस्याऽप्यसहनान्, स्कन्धदेशविवर्त्तिनः । व्यालानपि वशीचक्रुः, कुञ्जरांस्तेऽतिनिर्जराः ॥ ४९ ॥
 उद्यानादिषु ते स्वैरं, रेमिरे सर्वयोवृताः । अवन्ध्यशक्तयो विन्ध्याटव्यां मदकला इव ॥ ५० ॥
 अथ चक्रिणमन्येद्युः, सगरं सदसि स्थितम् । इति विज्ञपयामासुस्ते कुमारा महौजसः ॥ ५१ ॥
 अमरो मागधपतिः, प्राचीमुखविभूषणः । दक्षिणाशैकतिलको, वरदामपतिस्तथा ॥ ५२ ॥
 पश्चिमाशाकिरीटश्रीः, प्रभासाधिपतिः स च । भुजे इव भ्रुवो गङ्गा-सिन्धू अपि सरिद्वरे ॥ ५३ ॥ 20
 वैताह्याद्रिकुमारश्च, भरताम्भोजकर्णिका । कृतमालस्तमिस्राद्वाक्षेत्रपाल इवोच्चकैः ॥ ५४ ॥
 भरतावधिभूस्तम्भो, हिमाचलकुमारकः । खण्डप्रपाताधिष्ठानो, नाट्यमालः स चोत्कटः ॥ ५५ ॥
 नैसर्पप्रमुख्वास्ते च, नवाऽपि निधिदेवताः । दिवौकसोऽप्येवममी, नृवत् तातेन साधिताः ॥ ५६ ॥
 ॥ पञ्चभिः कुलकम् ॥
 षट्खण्डमरिषड्वर्गवदिदं वसुधातलम् । स्वयमेव पराजिग्ये, तातेनाऽमिततेजसा ॥ ५७ ॥ 25
 कृत्यशेषं न ते किञ्चिदस्ति दोर्विक्रमोचितम् । त्वत्पुत्रत्वं ज्ञापयामो, यत् कृत्वा देव ! सम्प्रति ॥ ५८ ॥
 तातेन साधितेऽमुष्मिन्, भूतले सकलेऽपि तत् । स्वेच्छाविहरणेनैव, तात ! पुत्रत्वमस्तु नः ॥ ५९ ॥
 ततस्तातप्रसादेन, भवनाङ्गणवद् भुवि । वयं विहर्तुमिच्छामः, स्वच्छन्दं वनहस्तिवत् ॥ ६० ॥
 प्रणयप्रार्थनां तां च, स तेषां प्रत्यपद्यत । महत्सु याञ्जाऽन्यस्याऽपि, न मुधा किं पुनस्तुँकाम् ? ॥ ६१ ॥
 अथ ते पितरं नत्वा, निजावासानुपेत्य च । दुन्दुभींस्ताडयामासुर्यात्रामङ्गलसूचकान् ॥ ६२ ॥ 30
 धीराणामपि सङ्क्षोभदायीन्यशुभदानि च । उत्पाताशकुनान्येषां, तदानीमिति जज्ञिरे ॥ ६३ ॥
 मार्तण्डमण्डलं केतुशताकुलमजायत । रसातलद्वारमिव, महोरगकुलाकुलम् ॥ ६४ ॥
 सञ्जातमध्यच्छिद्रं च, रजनीकरमण्डलम् । अदृश्यत नवोत्कीर्णदन्तताडङ्कसन्निभम् ॥ ६५ ॥
 वातान्दोलितवल्लीव, चकम्पे च वसुन्धरा । शिलाशकलवृष्ट्याभा, जाताः करकवृष्टयः ॥ ६६ ॥

१ कामक्रीडासक्तः । २ देवः । ३ ननाश । ४ दक्षिणपवनात् । ५ चन्द्रवत् । ६ दुष्टात् । ७ देवेभ्योऽप्यधिकाः ।
 ८ मित्रैर्वृताः । ९ मत्तगजाः । १० यत् कार्यं कृत्वा वयं त्वत्पुत्रा इति ज्ञापयामः । ११ अपत्यानाम् ।

- अजायत रजोवृष्टिः, शुष्काभ्रक्षोदसोदरा । सम्मुखो वायुरुदण्डो, रुष्टो रिपुरिवाऽभवत् ॥ ६७ ॥
 अशिवाश्च शिवाः कामं, दक्षिणस्था ववाशिरे । तत्स्पर्द्धयेव तत्रस्थाश्चुकुशुः कौशिका अपि ॥ ६८ ॥
 चिह्लाश्च मण्डलीभूय, भ्रेमुर्नभसि नीचकैः । उच्चकैरापतत्कालचक्रक्रीडापरिस्पृशः ॥ ६९ ॥
 अजायन्त च तत्कालं, गन्धेभा अपि निर्मदाः । स्रोतस्विन्य इव ग्रीष्मकाले निर्जलताजुषः ॥ ७० ॥
 5 ह्यानां हेषमाणानां, धूमलेखा मुखान्तरात् । निर्ययुर्भीषणतरा, बिलेभ्य इव पन्नगाः ॥ ७१ ॥
 तान्यवैजीगणन् सर्वाण्युत्पाताशकुनानि ते । तज्ज्ञानामपि हि नृणां, प्रमाणं भवितव्यता ॥ ७२ ॥
 कृतस्नानाः कृतप्रायश्चित्त-कौतुकमङ्गलाः । चक्रिणः सर्वसैन्येन, ते कुमाराः प्रतस्थिरे ॥ ७३ ॥
 स्त्रीरत्नवर्ज रत्नानि, सर्वाण्यपि महीपतिः । प्रजिघाय सुतैः सार्धमात्मैव हि सुतत्वभाक् ॥ ७४ ॥
 केचिद् गजवरारूढा, दिक्पालाकारधारिणः । अश्वानधिष्ठिताः केचिदतिरेवन्तमूर्त्ययः ॥ ७५ ॥
 10 अध्यासीना रथान् केचिदादित्याद्या इव ग्रहाः । किरीटधारिणः सर्वेऽप्यधीशा द्युसदामिव ॥ ७६ ॥
 वक्षःस्थललुलद्धाराः, ससरित्का इवाऽद्रयः । देवता इव भूग्राप्ता, विविधायुधपाणयः ॥ ७७ ॥
 छत्रलाञ्छितमूर्धानो, द्रुमाङ्का व्यन्तरा इव । आत्मरक्षैः परिवृता, वेलाधारैरिवाऽब्धयः ॥ ७८ ॥
 अविहँस्तोदस्तहस्तैः, स्तूयमानाश्च मागधैः । वसुन्धरां दारयन्तस्तुरङ्गमुखुरैः स्त्रैः ॥ ७९ ॥
 सूर्यप्रणादैर्बधिरीकुर्वाणाः सर्वतो दिशः । अन्धीकुर्वन्त उत्क्षिप्तैर्भूरजोभिश्च भूरिभिः ॥ ८० ॥
 15 उद्यानेषु विचित्रेषूद्यानानामिव देवताः । गिरिप्रस्थेषु च गिरिकुमारा इव हारिणः ॥ ८१ ॥
 सरित्पुत्रा इव सरित्पुलिनेषु च चारुषु । स्वच्छन्दं रममाणास्ते, बभ्रमुर्भरतावनौ ॥ ८२ ॥ अष्टभिः कुलकम् ॥
 ग्रामा-ऽऽकर-पुर-द्रोणमुख-खेटादिषु व्यधुः । जिनार्चा विचरन्तस्ते, माला विद्याधरा इव ॥ ८३ ॥
 भुञ्जाना बहुधा भोगान्, ददाना बहुधा धनम् । सुहृज्जानान् प्रीणयन्तो, विनिघ्नन्तोऽसुहृज्जानान् ॥ ८४ ॥
 दर्शयन्तः पथि चलच्छपातनकौशलम् । भृशमन्यापतच्छस्त्रग्रहणस्य च नैपुणम् ॥ ८५ ॥
 20 शस्त्राशस्त्रिकथाश्चित्रास्तास्ता नर्मकथा अपि । यानाधिरूढैः कुर्वाणाः, सवयोभिः समं नृपैः ॥ ८६ ॥
 अप्यालोकनमात्रेण, क्षुत्तृषाहरणौषधम् । तेऽन्यदाऽऽष्टापदं प्रापुरास्पदं पुण्यसम्पदाम् ॥ ८७ ॥
 महासरोभिः पीयूषनिधानमिव नाकिनाम् । उपात्तनीलसंर्व्थानमिव सान्द्रार्द्रपादपैः ॥ ८८ ॥
 महापक्षधरमिव, पयोदैः पारिपाश्विकैः । लम्बमानपताकाङ्कमिव निर्झरवारिभिः ॥ ८९ ॥
 विद्याधरविलासौको, वैताढ्यमिव नूतनम् । गायन्तमिव मुदितमयूरादिकलखनैः ॥ ९० ॥
 25 चैत्यं सशालभञ्जीकमिव खेचर्यधिष्ठितम् । किरीटमिव मेदिन्या, रत्नोपलविनिर्मितम् ॥ ९१ ॥
 नन्दीश्वरद्वीपमिव, चैत्यवन्दनकाम्यया । अभीयमानं सततं, चारणश्रमणादिभिः ॥ ९२ ॥
 तं दृष्ट्वा नित्यंपर्वाणं, पर्वतं स्फाटिकोपलम् । ते पप्रच्छुः स्वसचिवान्, सुबुद्धिप्रभृतीनिति ॥ ९३ ॥
 वैमानिकानां स्वर्गस्थक्रीडाद्रिभ्य इवैककः । अवतीर्णो वसुमतीमयं को नाम पर्वतः ? ॥ ९४ ॥
 केन चाऽभ्रंलिहमिह, विदधे चैत्यमद्भुतम् । इदं हिमवदद्रिस्थशाश्वतायतनोपमम् ? ॥ ९५ ॥
 30 अथ ते मन्त्रिणोऽप्युचुः, पुराऽभूदृषभः प्रभुः । युष्मद्वंशस्याऽऽदिकरस्तीर्थस्याऽप्यत्र भारते ॥ ९६ ॥
 तत्सन्नुर्नवनवतेर्भ्रातृणामग्रजोऽभवत् । भरतो नाम षट्खण्डभरतक्षेत्रशासिता ॥ ९७ ॥
 क्रीडागिरिरयं तस्य, चक्रिणोऽष्टापदाभिधः । अनेकाश्चर्यसदनं, सुमेरुरिव वज्रिणः ॥ ९८ ॥
 साधूनां दशसाहस्र्या, सहेह च महीधरे । भगवानृषभस्वामी, जगाम पदमव्ययम् ॥ ९९ ॥
 ऋषभस्वामिनिर्वाणानन्तरं भरतेश्वरः । चैत्यं सिंहनिषद्याख्यं, चक्रे रत्नोपलैरिह ॥ १०० ॥

१ अशुभसूचकाः । २ अवगणयाञ्जकुः । ३ ग्राहिणोत् । ४ सूर्यपुत्राधिकरूपाः । ५ अव्याकुलोर्ध्वकरैः । ६ कठोरैः ।
 ७ मनोहराः । ८ शत्रून् । ९ हास्यकथाः । १० उत्तरीयवस्त्रम् । ११ अभिगम्यमानम् । १२ तित्त्वोत्सवम् ।

ऋषभस्वामिनो बिम्बमर्हतां भाविनामपि । स त्रयोविंशते रत्नग्रावभिर्दोषवर्जितैः ॥ १०१ ॥
 स्वस्वप्रमाणसंस्थानवर्णलाञ्छनभाञ्जि तु । बिम्बानि भक्त्या परया, व्यधत्तेह यथाविधि ॥१०२॥ युग्मम् ॥
 चारणश्रमणैस्तानि, बिम्बानि प्रत्यतिष्ठिपत् । बाहुबल्यादिवन्धूनां, स्तूपान् मूर्तींश्च सोऽकृत ॥ १०३ ॥
 स्थितोऽत्र वृषभस्वामी, तीर्थकृच्चक्रि-केशवान् । प्रतिकेशव-रामांश्च, भाविनस्तमजिज्ञपत् ॥ १०४ ॥
 सोपानभूतानि पदान्यष्टाऽमुं परितो व्यधात् । भरतो येन तेनाऽयमष्टापद उदीर्यते ॥ १०५ ॥ 5
 असावसत्पूर्वजानामिति प्रादुर्भवन्मुदः । तं तेऽथाऽऽरुरुहुः शैलं, कुमाराः सपरिच्छदाः ॥ १०६ ॥
 तत्र सिंहनिषद्यायां, चैत्ये प्रविविशुश्च ते । दूरादालोकमात्रेऽपि, नेमुश्चाऽऽदिजिनेश्वरम् ॥ १०७ ॥
 अजितस्वामिबिम्बं च, बिम्बान्यन्यार्हतामपि । तुल्यया श्रद्धया नेमुर्गर्भश्राद्धा हि ते खलु ॥ १०८ ॥
 अथ गन्धोदकैः शुद्धैर्मन्त्राकृष्टैरिव क्षणात् । कुमाराः स्नपयामासुर्बिम्बानि श्रीमदर्हताम् ॥ १०९ ॥
 केऽप्यद्भिर्बिभराञ्चक्रुः, कलसान् केचिदार्पयन् । केचिच्च लोठयामासुः, प्रतीषुः केऽपि रेचितान् ॥११०॥ 10
 केऽपि स्नात्रविधिं पेटुर्जगृहुः केऽपि चागरान् । सौवर्णधूपदहनान्युपाददत् चाऽपरे ॥ १११ ॥
 चिक्षिपुर्धूपदहनेष्वपरे धूपमुत्तमम् । केऽपि शङ्खादितूर्याणि, वादयामासुरुच्चकैः ॥ ११२ ॥
 स्नानगन्धोदकैस्तैश्च, पतद्भिस्तत्र वेगतः । अष्टापदगिरिर्जज्ञे, तदा द्विगुणनिर्झरः ॥ ११३ ॥
 प्रक्षमलैः कोमलै रूक्षैर्देवदूष्योपमैः पटैः । तेऽमार्जन् रत्नबिम्बानि, तानि वैकटिका इव ॥ ११४ ॥
 गोशीर्षचन्दनरसैश्चक्रुस्तेषां विलेपनम् । तेऽतिसैरन्ध्रयः स्वैरं, निर्भरं भक्तिशालिनः ॥ ११५ ॥ 15
 अर्चयामासुरर्चास्ता, विचित्रैः पुष्पदामभिः । रत्नालङ्कारणैर्दिव्यैर्वस्त्रैरपि मनोहरैः ॥ ११६ ॥
 पुरतः स्वामिबिम्बानामिन्दुरूपविडम्बिनः । अखण्डैस्तण्डुलैः पट्टेष्वाल्लिखंस्तेऽष्टमङ्गलीम् ॥ ११७ ॥
 आरात्रिकमथो चक्रुर्दिव्यकर्पूरवर्तिभिः । तेऽर्चित्वोच्चारयामासुर्दिवाकरसहोदरम् ॥ ११८ ॥
 शक्रस्तवेन वन्दित्वा, रचिताञ्जलयोऽथ ते । जिनेन्द्रानृषभस्वामिप्रभृतीनिति तुष्टुवुः ॥ ११९ ॥
 अपारघोरसंसारपारावारतरीसमाः ! । निर्वाणकारणीभूता, भगवन्तः ! पुनीत नः ॥ १२० ॥ 20
 स्याद्वादवादप्रासादप्रतिष्ठासूत्रधारताम् । नय-प्रमाणैर्बिभ्रद्भ्रद्यो, युष्मभ्यमनिशं नमः ॥ १२१ ॥
 आयोजनं गामिनीभिर्वाणीसारणिभिर्भृशम् । अशेषजगदुद्यानाप्यायकेभ्यो नमोऽस्तु वः ॥ १२२ ॥
 युष्मदर्शनतोऽस्माभिरपि सामान्यजीवितैः । अवाप्तमापञ्चमारजीवितव्यफलं परम् ॥ १२३ ॥
 कल्याणकैर्गर्भ-जन्म-प्रव्रज्या-ज्ञान-मुक्तिभिः । नारकाणामपि सुखप्रदेभ्यो वो नमो नमः ॥ १२४ ॥
 भेधानामिव वायूनामिव चन्द्रमसामिव । अर्काणामिव भवतां, साधारण्यं श्रियेऽस्तु नः ॥ १२५ ॥ 25
 अष्टापदगिरावत्र, धन्यास्ते पक्षिणोऽपि हि । निरन्तरायाः पश्यन्ति, भवतो ये दिने दिने ॥ १२६ ॥
 जीवितं चरितार्थं नः, कृतार्थो विभवश्च नः । युष्मदालोकना-ऽर्चाभिश्चिररात्राय सम्प्रति ॥ १२७ ॥
 इति स्तुत्वा नमस्कृत्य, भूयोऽपि श्रीमदर्हतः । प्रासादाच्चिर्युस्तस्मान्मुदिताः सगरात्मजाः ॥ १२८ ॥
 ववन्दिरे ते भरतभ्रातृस्तूपांश्च पावनान् । किञ्चिद् ध्यात्वा ततो जह्रुर्वाचाऽवर्जजानिति ॥ १२९ ॥
 अष्टापदसमं स्थानं, मन्ये काऽपि न विद्यते । कारयामो वयमत्र, चैत्यमेतदिवाऽपरम् ॥ १३० ॥ 30
 मुक्तोऽपि भरतक्षेत्रं, भुङ्क्ते भरतचक्रयहो ! । गिरौ भरतसारेऽत्र, चैत्यव्याजादवस्थितः ॥ १३१ ॥
 एतदेव कृतं चैत्यमस्माभिश्चेद् विधीयते । भाविभिर्लुप्यमानस्य, चैत्यस्याऽमुष्य रक्षणम् ॥ १३२ ॥
 प्रवृत्ते दुःषमाकाले, भविष्यन्ति नरा यतः । अर्थलुब्धा हीनसत्त्वाः, कृत्या-ऽकृत्याविचारकाः ॥ १३३ ॥
 प्रत्यग्रधर्मस्थानस्य, करणादधिकं ततः । चिरन्तनानां हि धर्मस्थानानां परिरक्षणम् ॥ १३४ ॥
 आमित्युक्ते कनीयोभिर्दण्डरत्नमुपाददे । ततो जह्रुः सहस्रांशुरिव तेजोभिरुल्लवणैः ॥ १३५ ॥ 35

१ जगृहुः । २ रिक्तान् । ३ मणिकारा इव । ४ प्रीणयद्भयः । ५ साम्यभावः । ६ निर्विघ्नाः । ७ चिरम् । ८ कषुभ्रावत् ।
 त्रिषष्टि. ३०

- अष्टापदं पुरमिव, परितः परिखाकृते । स क्षमां खनितुमारमे, दण्डरत्नेन सानुजः ॥ १३६ ॥
 सहस्रयोजनां चोले, परिखां सगरात्मजाः । चरुनुस्तेऽथ तथा नागसन्धानि च बभञ्जिरे ॥ १३७ ॥
 नागलोकोऽखिल उपद्रुयमाणेषु सन्नसु । चुक्षोभ यैदसां चक्रं, मथ्यमान इवाम्बुधौ ॥ १३८ ॥
 परचक्र इवाऽऽयाते, प्रदीपन इवोद्यते । महावात इवोद्भूते, नागास्त्रेसुरितस्ततः ॥ १३९ ॥
- 5 आकुलं नागलोकं चाऽऽलोकयामास तं तथा । क्रुधा ज्वलन् ज्वलनवन्नागराद् ज्वलनप्रभः ॥ १४० ॥
 दारितां चाऽवनीं प्रेक्ष्य, किमेतदिति सम्भ्रमात् । ततो निर्गत्य सगरकुमारानाजगाम सः ॥ १४१ ॥
 उदामभ्रकुटीभीम, उत्तरङ्ग इवाऽर्णवः । प्रकोपस्फुरदधर, उदर्चिरिव पावकः ॥ १४२ ॥
 तस्मायस्तोमरश्रेणीरिव ताम्रा दृशः क्षिपन् । स्फारयन् नासिकारन्ध्रे, वज्राग्निधमनीनिभै ॥ १४३ ॥
 कृतान्त इव सङ्कुद्धो, दुरीक्षः प्रलयाकवत् । ज्वलनप्रभनागेन्द्र, इत्युचे सगरात्मजान् ॥ १४४ ॥
- 10 आः ! किमेतदुपक्रान्तमहो ! विक्रान्तमानिभिः । दुर्मदैर्दण्डरत्नाभ्या, दुर्गाभ्या शशरैरिव ? ॥ १४५ ॥
 शाश्वतानामप्यधुना, भवनाधिपवेशमनाम् । अकार्युपद्रवः कोऽयमप्रेक्षापूर्वकारिभिः ? ॥ १४६ ॥
 अजितस्वामिनो भ्रातुष्पुत्रैरपि किमीदृशम् । भवद्भिर्विदधे कर्म, पिशाचैरिव दारुणम् ? ॥ १४७ ॥
 अथोचे जह्नुना नागराजेदं युक्तमभ्यधाः । अमुना वेश्मभङ्गेनास्सर्दुपत्नेन पीडितः ॥ १४८ ॥
 वेश्मनां युष्मदीयानां, भङ्गोऽस्त्विति मनीषया । वसुन्धरा न खातेयमस्माभिर्दण्डपाणिभिः ॥ १४९ ॥
- 15 किन्त्वष्टापदतीर्थस्याऽमुष्य रक्षणहेतवे । परिखारूपतोऽस्माभिरियं खाता वसुन्धरा ॥ १५० ॥
 अत्र ह्यसद्वंशकन्दश्चक्रे भरतचक्रभृत् । चैत्यं रत्नमयं रत्नप्रतिमाश्चाऽर्हतां शुभाः ॥ १५१ ॥
 भविष्यत्कालदोषेण, लोकेभ्यस्तदुपद्रवम् । शङ्कमानैः प्रयत्नोऽयमस्माभिर्विहितः खलु ॥ १५२ ॥
 भङ्गो युष्मद्वेश्मनां तु, दूरत्वान्न हि शङ्कितः । दण्डशक्तिरमोघेयं, हन्त ! तत्राऽपराध्यति ॥ १५३ ॥
 अविमृश्यविधायित्वेनाऽर्हद्भक्त्या च यत् कृतम् । तत् सहस्वाऽतः परं तु, करिष्यामो न हीदृशम् ॥ १५४ ॥
- 20 एवं जह्नुकुमारेणाऽनुनीतो नागराडपि । शशाम सामैवागम्भः, कोपाग्नेः शमनं सताम् ॥ १५५ ॥
 मा स कृद्वं पुनर्युयमीदृगित्यभिधाय सः । नागलोकं ययौ नागराजः सिंहो गुहामिव ॥ १५६ ॥
 नागराजे गते जह्नुर्व्याजहे सोदरानिति । परिखा विहिता तावदष्टापदगिरेरियम् ॥ १५७ ॥
 किन्तु पातालगम्भीराऽप्यम्भोरिक्तां न भात्यसौ । बुद्धिशून्या देहभाजो, महत्यप्याकृतिर्यथा ॥ १५८ ॥
 किञ्च सम्भाव्यतेऽमुष्या, रजोभिरपि पूरणम् । स्थलीभवन्त्येव गर्ता, अपि कालेन गच्छता ॥ १५९ ॥
- 25 पूरणीया ततोऽवश्यमियं नीरेण भूरिणा । उत्तरङ्गां विना गङ्गां, तच्च कर्तुं न पर्यते ॥ १६० ॥
 साधु साध्विति सोदर्यैर्व्याहतो जह्नुग्रहीत् । अमोघं दण्डरत्नं तद्, यमदण्डमिवाऽपरम् ॥ १६१ ॥
 दण्डरत्नेन तेनाऽथ, गङ्गातटमदारयत् । जह्नुर्वज्रीव वज्रेण, महाशिखरिणस्तटीम् ॥ १६२ ॥
 दण्डदारणमार्गेण, चचालाऽथ सरिद्वरा । नीयते यत्र तत्राऽम्भो, गच्छत्यृजुपुमानिव ॥ १६३ ॥
 उत्क्षिप्तशैलशिखरेवाऽभ्रंलिहमहोर्मिभिः । दृढास्फालिततूर्येव, तटास्फालननिखनैः ॥ १६४ ॥
- 30 द्विगुणं दण्डभेदं च, कुर्वाणा स्वाम्बुरंहसा । अष्टापदाद्रिपरिखां, गङ्गा प्राप समुद्रवत् ॥ १६५ ॥
 ॥ युग्मम् ॥
 योजनसहस्रदग्नीं, पातालमिव भीषणाम् । सा प्रवृत्ता पूरयितुं, परिखां परितोऽपि ताम् ॥ १६६ ॥
 अष्टापदाद्रिपरिखापूरणार्थमकृष्यत । जह्नुना यत् ततो गङ्गा, ततः प्रभृति जाह्नवी ॥ १६७ ॥
 परिखां पूरयित्वा च, भूरिभिर्विवरैर्जलम् । धारायत्रैरिवाऽविक्षन्नागानां भवनेष्वथ ॥ १६८ ॥

१ परित इत्यर्थः । २ जलजन्तूनाम् । ३ अक्षिवत् । ४ अविचारितकारिभिः । ५ असत्कृतेन । ६ सान्त्वनगर्भा वाप्येव जलम् ।
 ७ जलशून्या । ८ योजनसहस्रप्रमाणाम् ।

पयोभिः पूर्यमाणेषु, बिलवत् फणिवेश्मसु । फूत्कुर्वन्तः प्रतिदिशं, फणिनस्त्रेसुराकुलाः ॥ १६९ ॥
 नागलोकस्य सङ्घोभं, दृष्ट्वा भूयोऽपि सोऽहिराद् । अकुप्यद् विकटाकार, आरास्पृष्ट इव द्विपः ॥ १७० ॥
 अवोचच्च सगरजाः, पितृवैभवदुर्मदाः । न सामयोग्यास्ते किन्तु, दण्डार्हा रासभा इव ॥ १७१ ॥
 एकोऽपराधो भवनभ्रंशरूपो व्यषह्यत । मयाऽकारि न शिक्षा यत्, तैस्तन्मन्तृयितं पुनः ॥ १७२ ॥
 आरक्ष इव दस्युनां, तेषां शिक्षां करोम्यहो ! । अहमित्युद्धटं जल्पन्ननल्पाटोपभीषणः ॥ १७३ ॥ ५
 अकाल इव कालाग्निरुद्धान्तो दीप्तिदारुणः । जगद् दग्धुमना वार्धेरौर्वाग्निरिव निर्गतः ॥ १७४ ॥
 वज्रानल इवोञ्ज्वालः, स निर्गत्य रसातलात् । तत्राऽऽजगाम वेगेन, समं नागकुमारकैः ॥ १७५ ॥
 ॥ त्रिभिर्विशेषकम् ॥

ईक्षाञ्चक्रे च तान् मङ्गु, दृष्ट्वा दृष्टिविषाधिपः । भस्मराशीबभ्रुवुस्ते, वह्निना तृणपूलवत् ॥ १७६ ॥
 जज्ञे हाहारवस्तत्र, रोदःकुक्षिम्भरिर्महान् । लोके स्यादनुकम्पायै, सागसामपि निग्रहः ॥ १७७ ॥ 10
 षष्टिं सहस्रान् सगरात्मजानां, स तान् कथाशेषतया विधाय ।
 रसातलं नागपतिः सनागो, ययौ विवस्त्रानिव वासरान्ते ॥ १७८ ॥

इत्याचार्यश्रीहेमचन्द्रविरचिते त्रिषष्टिशलाकापुरुषचरिते महाकाव्ये
 द्वितीये पर्वणि सगरपुत्रनिधनो नाम पञ्चमः सर्गः ॥

षष्ठः सर्गः ।

- चक्रिसैन्येऽथ सैन्यानामाक्रन्द उदभून्महान् । महाजलाशय इव, रिक्तीभवति यादसाम् ॥ १ ॥
 केऽप्यास्वादितकिम्पाका, इव पीतविषा इव । सर्पदष्टा इवोन्मूर्च्छाः, पेतुर्वसुमतीतले ॥ २ ॥
 केचिदास्फालयामासुः, स्वशिरो नालिकेरवत् । केचिदाजग्निरे वक्षः, कृतागस्कमिवाऽसकृत् ॥ ३ ॥
 5 पादान् प्रसार्य केऽप्यस्थुः, कृत्यमूढाः पुरन्ध्रवत् । भृगूप्यारुरुहुर्हम्पां, कपिवत् केऽपि दित्सवः ॥ ४ ॥
 कूष्माण्डदारमुदराण्येके स्वानि दिदीर्षवः । चक्रुषुः क्षुरिकां कोशाद्, यमजिह्वासहोदराम् ॥ ५ ॥
 आत्मानं तरुशाखायामुद्धन्दुमनसोऽपरे । बन्धुरुत्तरीयाणि, लीलादोलां यथा पुरा ॥ ६ ॥
 शिरसोऽत्रोदयन् केऽपि, केशान् क्षेत्रात् कुशानिव । केऽप्यङ्गलप्रं नेपथ्यं, चिक्षिपुः खेदविन्दुवत् ॥ ७ ॥
 हस्तन्यस्तकपोलाः केऽप्यस्थुश्चिन्तापरायणाः । प्रदत्तोत्तम्भनस्तम्भजर्जराकारकुञ्चवत् ॥ ८ ॥
 10 असंवहन्तः कैचिच्च, परिधानांशुकान्यपि । विशंस्थुलाङ्गं व्यलुठन्नुमत्ता इव भूतले ॥ ९ ॥
 विलापोऽन्तःपुरस्त्रीणां, कुररीणामिवाऽम्बरे । हृदयाकम्पजनकः, पृथक् पृथग्भूदिति ॥ १० ॥
 प्राणेशान् गृह्णताऽस्साकं, प्राणानत्रैव मुञ्चता । किमर्धवैशंसमिदं, रे दैवाऽऽचरितं त्वया ? ॥ ११ ॥
 प्रसीद विवरं देहि, स्फुटित्वा देवि कार्श्यपि ! । अत्रादपि पतितानां, शरणं धरणी खलु ॥ १२ ॥
 अद्य चन्दनगोधानामिवाऽस्साकमुपर्यहो ! । विद्युद्दण्डमकाण्डेऽपि, दैव ! पातय निर्दयम् ॥ १३ ॥
 15 प्राणाः ! शिवा वः पन्थानः, सन्तु यात यथेप्सितम् । विमुञ्चताऽस्सच्छरीरमवक्रयकुटीमिव ॥ १४ ॥
 समायाहि महातन्द्रे !, सर्वदुःखापनोदिनि ! । मन्दाकिनि ! त्वमुत्पुत्य, जलमृत्युं प्रयच्छ वा ॥ १५ ॥
 अस्यां गिरितलाटव्यां, प्रादुर्भव दवानल ! । अनुयामः पतिगतिं, तव साहाय्यकाद् यथा ॥ १६ ॥
 हा केशपाश ! मुञ्चाऽद्य, सुमनोदामसौहृदम् । युवाभ्यां दीयतां नेत्रे !, कञ्जलाय जलाञ्जलिः ॥ १७ ॥
 पत्रलेखनकण्ठूतिं, मा कृषाथां कपोलकौ ! । अलक्तकव्यतिकरश्रद्धामधर ! मा धरं ॥ १८ ॥
 20 गीताकर्णनवत् कर्णौ !, त्यजतं रत्नकर्णिकाम् । हे कण्ठ ! कण्ठिकोत्कण्ठां, मा कार्षीस्त्वमतः परम् ॥ १९ ॥
 वक्षोजावद्य वां हारो, नीहारीऽम्भोरुहामिव । सद्यो हृदय ! भूयास्त्वं, पक्वैर्वारुर्कवद् द्विधा ॥ २० ॥
 बाहू ! कङ्कण-केयूरैर्भारैरिव कृतं च वाम् । नितम्ब ! रसनां मुञ्च, प्रातश्चन्द्र इव प्रभाम् ॥ २१ ॥
 अनासैरिव पर्याप्तं, हे पादौ ! पादभूषणैः । अलमङ्गाऽङ्गरागैस्तैः, कपिकच्छमयैरिव ॥ २२ ॥
 एधमन्तःपुरस्त्रीणां, रुदितैः करुणस्वरैः । वनान्यपि प्रतिरवै, रुरुदुः सह बन्धुवत् ॥ २३ ॥
 25 सेनाधिपति-सामन्त-मण्डलेशादयोऽपि हि । शोक-ही-क्रोध-शङ्कादिविचित्रं प्रालपन्निति ॥ २४ ॥
 हा स्वामिपुत्राः ! क्व गताः ?, न हि संविब्रूहे वयम् । ब्रूताऽनुयामोऽद्य यथा, स्वामिशासनतत्पराः ॥ २५ ॥
 किं तिरोधानविद्येह, भवतां काऽप्युपस्थिता ? । सा तु खेदाय भृत्यानां, प्रयोक्तुं न हि युज्यते ॥ २६ ॥
 युष्मान् नष्टान् विनष्टान् वा, हित्वा गतवतां मुखम् । कथं द्रक्ष्यति नः स्वामी, ऋषिहत्याकृतामिव ? ॥ २७ ॥
 युष्मान् विना गतान् नोऽद्य, लोकोऽप्युपहसिष्यति । हृदय ! स्फुट रे ! सद्यः, पयःसिक्तार्मुक्त्तुम्भवत् ॥ २८ ॥
 30 तिष्ठ तिष्ठाऽहिखेट ! त्वं, छलेन श्वेव नः पतीन् । व्यग्रानष्टापदत्राणे, दग्ध्वाऽयासीः क्व रेऽधुना ? ॥ २९ ॥
 खड्गः खड्गो धन्व धन्व, शक्तिः शक्तिर्गदा गदा । युद्धाय सजीभव रे !, कियन्नष्ट्वा गमिष्यसि ? ॥ ३० ॥
 अमी तावदिह त्यक्त्वा, ययुर्नः स्वामिसूनवः । हहा ! तत्र गतानद्य, त्यक्ष्यति स्वाम्यपि द्रुतम् ॥ ३१ ॥

१ कृतापराधम् । २ छिन्नटङ्कानि अत्युच्चानि गिरिशिखराणि । ३ दातुमिच्छवः । ४ शिथिलाङ्गं यथा स्यात्तथा । * पुरे स्त्री० संज्ञा २ सङ्घ ३ संता० ॥ ५ अर्धमरणम् । ६ हे पृथिव । ७ भाटकगृहीतां कुटीमिव । ८ युष्मालामैत्रीम् । ९ सम्बन्धः । † धरः संज्ञा० सङ्घ ३ ॥ १० हिमम् । ११ पक्वभिर्भटकवत् । १२ हे शरीर । १३ अस्मात् । १४ अपकवटवत् ।

अगतानपि नस्तत्र, जीवतोऽत्रैव तिष्ठतः । श्रुत्वा लज्जिष्यते स्वामी, यदि वा निग्रहीष्यति ॥ ३२ ॥
 एवं रुदित्वा विविधं, भूयः सम्भूय ते मिथः । सहजं धैर्यमालम्ब्य, मन्त्रयामासुरित्यथ ॥ ३३ ॥
 पूर्वोदितविधानेभ्यः, परोक्तविधिवद् विधिः । सर्वेभ्यो बलवांस्तस्मान्न कोऽपि बलवत्तरः ॥ ३४ ॥
 तत्राऽशक्यप्रतीकारे, मुधा प्रतिचिकीर्षितम् । व्योम्नः प्रतिजिघांसेव, जिघृक्षेव नभस्वतः ॥ ३५ ॥
 एभिः प्रलापैस्तदलं, हस्त्यश्वाद्यखिलं प्रभोः । इदानीमर्पयामः खं, वयं न्यासधरा इव ॥ ३६ ॥ 5
 उचितं रुचितं वाऽपि, यत्किञ्चन ततः परम् । विदधातु तदस्मासु, स्वामी किं नो विचिन्तया ? ॥ ३७ ॥
 एवमालोच्य ते सर्वे, सर्वमन्तःपुरादिकम् । आदाय दीनवदनाः, प्रत्ययोर्धयं प्रतस्थिरे ॥ ३८ ॥
 मन्दं मन्दमथोत्साहहीना म्लानाननेक्षणाः । अयोर्ध्यासन्निधिभ्रुवं, प्रापुः सुप्तोत्थिता इव ॥ ३९ ॥
 विषण्णास्तत्र च स्थित्वा, नीता बध्यशिलाभिः । उपविश्य महीपीठेऽन्योऽन्यमेवं बभाषिरे ॥ ४० ॥
 भक्ता बहुज्ञा दोष्मन्तो, दृष्टसाराः पुराऽपि च । इत्यादिष्टा वयं राज्ञा, सत्कृत्य तनयैः सह ॥ ४१ ॥ 10
 विना कुमारानभ्येत्य, स्वामिनोऽग्रे वयं कथम् । वदनं धारयिष्यामो, नासिकारहिता इव ? ॥ ४२ ॥
 कथं वा कथयिष्यामः, पुत्रवृत्तान्तमीदृशम् । अकाण्डाशनिसम्पातसदृशं वसुधापतेः ? ॥ ४३ ॥
 अतः परमहो ! तत्राऽस्माकं गन्तुं न युज्यते । युज्यते किन्तु मरणं, शरणं सर्वदुःखिनाम् ॥ ४४ ॥
 सम्भावनायाः प्रभुणा, कृताया अंशभाजिनः । पुंसोऽशरीरिक्सेव, जीवितव्येन किं ननु ? ॥ ४५ ॥
 किञ्च पुत्रक्षयं श्रुत्वा, दुःश्रवं चक्रवर्त्यपि । चेद् विपद्येत तदपि, मृत्युरग्रेसरो हि नः ॥ ४६ ॥ 15
 मन्त्रयित्वेति ते सर्वे, मरणे कृतनिश्चयाः । यावत् तस्थुस्तावदागादेकः काषायभृद्भिजः ॥ ४७ ॥
 ब्राह्मणग्रामणीः सोऽथ, प्रोत्क्षिप्तकरपङ्कजः । जीवयंस्तानुवाचैवं, गिरा जीर्वातुकल्पया ॥ ४८ ॥
 भोः कृत्यमूढाः ! किं यूयमेवं स्थाऽस्वस्थचेतसः ? । उपर्यापतिते व्याधे, पतित्वा शशका इव ॥ ४९ ॥
 यदि षष्टिसहस्रा वः, स्वामिपुत्रा विपेदिरे । युगपद् युग्मिवत् तत्र, विषादेन कृतं ननु ॥ ५० ॥
 सहजाता अपि क्वाऽपि, विपद्यन्ते पृथक् पृथक् । पृथग्जाता अपि क्वाऽपि, विपद्यन्ते सहैव हि ॥ ५१ ॥ 20
 बहवोऽपि विपद्यन्ते, विपद्यन्तेऽल्पका अपि । सर्वेषामपि जीवानां, यन्मृत्युः पारिपार्श्विकः ॥ ५२ ॥
 न हि केनाऽपि कस्यापि, मृत्युः शक्यो निषेधितुम् । अपि यत्नशतं कृत्वा, स्वभाव इव देहिनाम् ॥ ५३ ॥
 निषेधितुं शक्यते चेत्, स निषिद्धः कथं न हि । वज्रभृच्चक्रवर्त्याद्यैः, स्वस्य वा स्वजनस्य वा ? ॥ ५४ ॥
 मुष्टिना शक्यते धर्तुमपि वज्रं पतद् दिवः । सेतुनाऽवर्षस्खलयितुमप्युद्भ्रान्तः पयोनिधिः ॥ ५५ ॥
 निर्वापयितुमुद्दामो, युगान्तज्वलनोऽपि वा । कल्पान्तोत्पातजातो वा, मन्दीकर्तुं समीरणः ॥ ५६ ॥ 25
 उत्तम्भनेनाऽद्रिरपि, समुत्तम्भयितुं पतन् । न तूपायशतेनाऽपि, शक्यो मृत्युनिषेधितुम् ॥ ५७ ॥
 ते नः सम्पश्यमानानां, विपन्नाः स्वामिसूनवः । इत्येवं मास खिद्यध्वं, धीरीभवत सम्प्रति ॥ ५८ ॥
 युष्माकं स्वामिनमपि, मज्जन्तं शोकसागरे । हस्तेनेव धरिष्यामि, प्रबोधवचसाऽञ्जसा ॥ ५९ ॥
 एवमाश्वास्य तान् सर्वान्, मृतं किञ्चित् पथि स्थितम् । विप्रः सोऽनाथमादाय, विनीतां नगरीं ययौ ॥ ६० ॥
 सगरस्य नरेन्द्रस्य, स गत्वा सद्नाङ्गणे । ऊर्ध्वीभूयोर्ध्वदोर्दण्डः, पूच्चकारोच्चकैरिति ॥ ६१ ॥ 30
 चक्रवर्तिन् ! न्यायवर्तिन्नखण्डभुजविक्रम ! । अत्याहितमब्रह्मण्यमब्रह्मण्यमहो ! इदम् ॥ ६२ ॥
 स्वर्गे पुरन्दरेणेव, क्षेत्रे भरतनामनि । यत् त्वया रक्षितेऽप्यसिन्, मुषितो मुषितोऽस्म्यहम् ॥ ६३ ॥
 शब्दमश्रुतपूर्वं तं, श्रुत्वा सगरचक्रयपि । सङ्क्रान्ततद्दुःख इव, जगाद् द्वारपालकम् ॥ ६४ ॥
 केनैष मुषितः ? कोऽयं ? कुतो वाऽयं समागतः ? । सर्वं विज्ञायतामेतत्, स्वयं वाऽत्र प्रवेश्यताम् ॥ ६५ ॥

१ पूर्वविधिभ्यः परो विधिर्बलवानिति न्याकरणशास्त्रे न्यायः । २ दैवम् । ३ प्रतिहन्तुमिच्छा । ४ ग्रहीतुमिच्छा । ५ धनम् ।
 ६ सजीवनौषधतुल्यया । ७ मृत्युः । ८ रोद्धुम् । ९ जीवितापहार्यनर्थसम्पातः ।

- द्वारपालोऽथ पप्रच्छ, विप्रं क्षिप्रमुपेत्य तम् । अनाकर्णितकं कुर्वन्, पूञ्चकार तथैव सः ॥ ६६ ॥
 व्याजहार प्रतीहारः, पुनरेवमहो द्विज ! । किं दुःखबधिरोऽसि त्वं ? , निसर्गबधिरोऽसि वा ? ॥ ६७ ॥
 अजितस्वामिनो भ्राता, स्वयमेष महीपतिः । दीना-ऽनाथपरित्राता, शरणं शरणार्थिनाम् ॥ ६८ ॥
 सादरः सोदरमिव, त्वां पृच्छति विराविणम् । मुषितः केन ? कश्चाऽसि ? , कुतस्त्योऽसीति शंस नः ॥ ६९ ॥
 5 यदि वा स्वयमागत्य, स्वकीयं दुःखकारणम् । वैद्यायेव रुगुत्थानं, निवेदय महीभुजे ॥ ७० ॥
 इत्युक्तः प्रतिहारेण, स द्विजः साश्रुलोचनः । नीहारकणिकाकीर्णसरोरुह इव हृदः ॥ ७१ ॥
 प्रम्लानवदनेन्दुश्च, निशीथ इव हैमनः । अञ्छभल्ल इवातुच्छप्रविकीर्णशिरोरुहः ॥ ७२ ॥
 जरत्प्लवङ्गम इव, परिक्षामकपोलकः । मन्दमन्दपदन्यासं, प्राविशच्चक्रिणः संदः ॥ ७३ ॥ त्रिभिर्विशेषकम् ॥
 स्वयं कृपालुना सोऽथ, चक्रिणैवमपृच्छद्यत । कश्चित् ते काञ्चनं किञ्चिज्जह्रे कुत्राऽपि केनचित् ? ॥ ७४ ॥
 10 किं वा रत्नानि केनाऽपि, हृतानि वसनानि वा ? । किं वाऽपालापि केनाऽपि, न्यासो विश्वस्तथातिना ? ॥ ७५ ॥
 ग्रामारक्षादिना किं वा, केनाऽप्यसि कदर्थितः ? । भाण्डसर्वस्वहरणात्, पीडितः शौल्किकेन वा ? ॥ ७६ ॥
 दायादेनाऽथ केनाऽपि, प्रापितोऽसि पराभवम् ? । उपदुद्राव कोऽपि त्वां, जार्याविद्रवणेन वा ? ॥ ७७ ॥
 बलवानथवा वैरी, त्वामास्कन्दति कश्चन ? । आधिर्वा बाधते कोऽपि, त्वां ? व्याधिरथवोत्कटः ? ॥ ७८ ॥
 द्विजातिजातिसुलभं, दारिद्र्यं त्वां दुनोति वा ? । अन्यद्वा दुःखकृद् यत् ते, तदाख्याहि महाद्विज ! ॥ ७९ ॥
 15 -सद्यो नट इवाऽलीकं, मुञ्चन्नश्रान्तमश्रु सः । ब्राह्मणो व्याजहारैवं, राजानं रचिताञ्जलिः ॥ ८० ॥
 द्यौरिवाऽमरराजेन, न्याय-विक्रमराजिना । त्वया राजन्वती राजन् !, षट्खण्डभरतावनिः ॥ ८१ ॥
 नांऽऽच्छिन्ते कस्यचित् कोऽपि, स्वर्ण-रत्नादि किञ्चन । आढ्याः स्वगृहवद् ग्रामान्तरालेऽपि हि शेरते ॥ ८२ ॥
 न्यासं नाऽपहृते कोऽपि, निजं कुलमिवोत्तमम् । स्वपुत्रमिव रक्षन्ति, ग्रामारक्षादयः प्रजाम् ॥ ८३ ॥
 अर्थे लभ्येऽतिरिक्तेऽपि, शुल्कं भाण्डानुमानतः । गृह्णन्ति शौल्किका दण्डमिव मन्तुं प्रमाणतः ॥ ८४ ॥
 20 दीयमादाय दायादा, विवदन्ते पुनर्न हि । अवाप्तोत्तमसिद्धान्ताः, शिष्या इव गुरुं प्रति ॥ ८५ ॥
 भगिनीवद् दुहितृवत्, स्तुषावन्मातृवत् तथा । मन्यते परकीयाः स्त्रीन्यायनिष्ठोऽखिलो जनः ॥ ८६ ॥
 नास्ति यत्याश्रम इव, त्वद्राज्ये वैरवागपि । सन्तोषशालिनि जने, नाऽऽधिः साऽम्भसि तापवत् ॥ ८७ ॥
 भुवि सर्वौषधीमय्यां, न व्याधिः प्रावृषीव तद् । त्वयि कल्पद्रुम इव, दारिद्र्यं च न कस्यचित् ॥ ८८ ॥
 अस्ति दुःखाकरं लोके, न किञ्चिदपि कस्यचित् । किन्तु पूर्णतमस्त्येतन्ममैव हि तपस्विनः ॥ ८९ ॥
 25 अवन्तिर्नाम देशोऽस्ति, स्वर्गदेश्यो महानिह । नगरोद्यान-नद्याद्यैरनवद्यैर्मनोहरः ॥ ९० ॥
 महासरः-कूप-वापी-विचित्रारामबन्धुरः । तत्राऽश्व-भद्रो नामाऽस्ति, ग्रामस्तिलकवद् भुवः ॥ ९१ ॥
 तत्र ग्रामेऽस्मि वास्तव्यो, वेदाध्ययनतत्परः । अग्निहोत्ररतो नित्यं, शुद्धब्रह्मकुलोद्भवः ॥ ९२ ॥
 पत्न्याः प्राणप्रियं पुत्रमर्पयित्वाऽहमन्यदा । विशेषविद्याध्ययनहेतोर्ग्रामान्तरं गतः ॥ ९३ ॥
 पठतस्तत्र चाऽन्येद्युरुदभूदरतिर्मम । अनिमित्तं महदेतदित्यशुभ्यमहं ततः ॥ ९४ ॥
 30 भीतस्तेनाऽनिमित्तेन, स्वं ग्रामं पुनरागमम् । अहं पूर्वाश्रितां जात्यतुरङ्ग इव मन्दुराम् ॥ ९५ ॥
 दूरादहमपश्यं च, श्रीविशुक्तं निजं गृहम् । किमेतदिति चित्ते च, चिरं यावदचिन्तयम् ॥ ९६ ॥
 अमन्दं स्पन्दितं तावद्, दक्षिणोत्तरचक्षुषा । शुष्कवृक्षे चटित्वोच्चै, रटितं कैरटेन च ॥ ९७ ॥
 इत्यादिभिर्दुर्निमित्तैर्विद्वो हृदि शरैरिव । विमनाः प्राविशमहं, चञ्चापुरुषवद् गृहम् ॥ ९८ ॥

१ पूकारिणम् । २ रोगोत्पत्तिम् । ३ हेमन्तर्तौ रात्रिरिव । ४ यथा जीर्णकेशः भङ्गको भवति तादृशः । ५ सभाम् । ६ अप-
 हृतः । ७ विश्वासघातिना । ८ शुल्काध्यक्षेण । ९ जायाया अपहारेण । १० नापहरति । ११ यथापराधम् । १२ भागम् ।
 १३ प्राप्तम् । १४ दुःखम् । १५ स्वर्गसदृशः । १६ अपशकुनम् । १७ अश्वशालाम् । १८ वामनेत्रेण । १९ काकेन ।

मामापतन्तं सम्प्रेक्ष्य, ब्राह्मणी विलुलत्कर्चा । सद्यो हा पुत्र ! हा पुत्रेत्याक्रन्दन्त्यपतद् भुवि ॥ ९९ ॥
 ध्रुवं विपन्नो मे पुत्र, इति निश्चित्य चेतसा । अहमप्यपतं सद्यो, गतप्राण इवाञ्जनौ ॥ १०० ॥
 मूर्च्छाविरामे भूयोऽपि, प्रलपन् करुणस्वरम् । अपश्यं गृहमध्येऽहं, सर्पदष्टमिमं सुतम् ॥ १०१ ॥
 भोजनाद्यप्यकृत्वाऽस्थां, यावज्जाग्रदहं निशि । कुलदेवतया तावदिदमादेशि मे पुनः ॥ १०२ ॥
 भोः ! किमेवं समुद्विग्नोऽस्यमुना पुत्रमृत्युना ? । सम्पादयामि ते पुत्रं, यद्यादेशं करोषि मे ॥ १०३ ॥ 5
 देव्याः प्रमाणमादेश, इत्यवोचमहं ततः । पुत्रार्थे शोकविधुरैः, किं वा न प्रतिपद्यते ? ॥ १०४ ॥
 कुलदेवतयाऽथोक्तं, विपन्नो यत्र कोऽपि न । ततोऽग्निं मङ्गलगृहात्, कुतोऽप्यानय सत्वरम् ॥ १०५ ॥
 ततस्तनयलोभेन, प्रत्याहं प्रतिमन्दिरम् । तत् पृच्छन् हस्यमानोऽहं, भ्रान्तोऽर्भक इवाऽभ्रमम् ॥ १०६ ॥
 पृच्छयमानो जनः सर्वोऽप्याचष्टे स गृहे गृहे । सङ्घातीतान् मृतान् वेदम्, नाऽमृतं किञ्चिदप्यभूत् ॥ १०७ ॥
 तदप्राप्त्या च भग्याशः, परासुरिव नष्टधीः । व्यजिज्ञपमहं दीनस्तत् सर्वं कुलदेवताम् ॥ १०८ ॥ 10
 आदिशद् देवताऽप्येवं, न मङ्गलगृहं यदि । अमङ्गलं कथमहं, तव रक्षितुमीश्वरी ? ॥ १०९ ॥
 तथा च देवतावाचा, तोत्रेणैव प्रवर्तितः । प्रतिग्रामं प्रतिपुरं, भ्रमन्नहमिहाऽऽगमम् ॥ ११० ॥
 अपि धात्र्याः समस्तायास्त्राता त्वमसि विश्रुतः । न कोऽपि प्रतिमल्लोऽस्ति, दोष्मदग्रेसरस्य ते ॥ १११ ॥
 वैताड्यगिरिदुर्गस्थश्रेणिद्वयगतास्तव । विद्याधरा अपि दधत्याज्ञां शिरसि माल्यवत् ॥ ११२ ॥
 देवा अपि तवाऽऽदेशं, सदा कुर्वन्ति भृत्यवत् । वाञ्छितार्थं प्रयच्छन्ति, निधयश्च तवाऽनिशम् ॥ ११३ ॥ 15
 ततस्त्वां शरणं प्राप्तो, दीर्नत्राणैकसत्रिणम् । तदग्निं मङ्गलगृहात्, कुतोऽप्यानय मत्कृते ॥ ११४ ॥
 विपन्नमपि मे पुत्रं, सा यथा कुलदेवता । प्रत्यानयति येनाऽसि, दुःखितः पुत्रमृत्युना ॥ ११५ ॥
 भवस्वरूपं नृपतिर्जानन्नपि कृपावशात् । तद्दुःखदुःखितः किञ्चिच्चिन्तयित्वैवमब्रवीत् ॥ ११६ ॥
 एतस्यामवनौ तावद्, गृहेषु सकलेष्वपि । अस्माकं गृहमुत्कृष्टं, सुमेरुः पर्वतेष्विव ॥ ११७ ॥
 आसीदसिन्नसामान्यस्त्रिजगन्मान्यशासनः । प्रथमस्तीर्थनाथानां, प्रथमः पृथिवीभुजाम् ॥ ११८ ॥ 20
 लक्ष्यो जनमुत्सेधे, दण्डीकृत्याऽमराचलम् । दोर्दण्डेन समुत्क्षिप्य, च्छत्रीकर्तुं क्षमः क्षमाम् ॥ ११९ ॥
 चतुःषष्टीन्द्रमुकुटोत्तेजिताङ्घ्रिनखावलिः । भगवानृषभस्वामी, विपन्नः सोऽपि कालतः ॥ १२० ॥

॥ त्रिभिर्विशेषकम् ॥

तस्य च प्रथमः स्रुतः, प्रथमश्चक्रवर्तिनाम् । सुराऽसुरैरपि सदा, शिरसो ब्राह्मशासनः ॥ १२१ ॥
 भरतो नाम सौधर्मपुरुहूतासनार्धभाक् । कालेन गच्छता सोऽपि, समाप्तिं प्रापदायुषः ॥ १२२ ॥ युग्मम् ॥ 25
 तस्य चाऽवरजो धुर्यो, वर्यदोर्वीर्यशालिनाम् । अम्भोधीनामिवाऽम्भोधिः, स्वयम्भूरमणाभिधः ॥ १२३ ॥
 कण्डूयद्भिः सैरिभेभं-शरभाद्यैरकम्पितः । वज्रदण्ड इव न्यस्तो, वत्सरं प्रतिमाधरः ॥ १२४ ॥
 महाबाहुर्बाहुबलिर्बाहुदन्तेयविक्रमः । नाऽधिकं किञ्चिदप्यस्थात्, सम्पूर्णे पुरुषायुषे ॥ १२५ ॥

॥ त्रिभिर्विशेषकम् ॥

उग्रेण तेजसाऽऽदित्यो, नाम्नाऽऽदित्ययशा इति । समभूदोजसाऽनूनः, स्रुतुर्भरतचक्रिणः ॥ १२६ ॥ 30
 आदित्ययशासः स्रुतासीन्नाम्ना महायशाः । दिगन्तसङ्गीतयशाः, सर्वदोष्मच्छिरोमणिः ॥ १२७ ॥
 तस्य चाऽतिबलो नाम, स्रुतः समुदपद्यत । आखण्डल इवाऽखण्डशासनोऽवनिशासनः ॥ १२८ ॥
 बभूव तस्य तनयो, बलभद्रोऽभिधानतः । जगन्मद्रङ्करः स्यान्ना, धाम्ना दीधितिर्मानिव ॥ १२९ ॥
 बलवीर्यो महावीर्यः, शौर्य-धैर्यभृदग्रणीः । ग्रामणीर्नरनाथानामभवत् तस्य चाऽऽत्मजः ॥ १३० ॥

१ विकीर्णकेशः । २ जीवयामि । * ५थोचे, विप० ढं० ॥ ३ स्रुतः । ४ गतप्राणः । ५ गवादिताडनदण्डः । ६ दीनरक्षणै-
 कदीक्षितम् । ७ महिषगजाद्यापदप्रवृत्तिभिः । ८ इन्द्रसमपराक्रमः । ९ जगन्माङ्गल्यकारकः । १० सूर्य इव ।

- शोभितः कीर्ति-वीर्याभ्यां, कीर्तिवीर्यश्च विश्रुतः । उदभूदङ्गभूस्तसाद्, दीपो दीपादिवोञ्ज्वलः ॥१३१॥
 दन्तिभिर्गन्धदन्तीव, वज्रदण्ड इवाऽऽयुधैः । परैरवार्यवीर्योऽभूज्जलवीर्यश्च तत्सुतः ॥ १३२ ॥
 अखण्डदण्डशक्तिश्च, दण्डपाणिरिवाऽपरः । अभूदुदण्डदोर्दण्डो, दण्डवीर्यस्तदात्मजः ॥ १३३ ॥
 अपाच्यभरतार्थस्य, शासितारो महौजसः । इन्द्रोपनीतभगवन्महासुकुटधारिणः ॥ १३४ ॥
 5 सुरा-ऽसुरैरप्यजय्यास्तेऽपि लोकोत्तरौजसः । सर्वेऽपि कालधर्मेण, कालधर्ममुपाययुः ॥ १३५ ॥ युग्मम् ॥
 ततः प्रभृति चाऽन्येऽपि, सङ्ख्यातीता महीभुजः । महाभुजा व्यपद्यन्त, कालो हि दुरतिक्रमः ॥ १३६ ॥
 सर्वङ्गः पिशुनवत्, सर्वभक्षी हुताशवत् । सर्वभेदी सलिलवत्, कृतान्तस्तदहो द्विज ! ॥ १३७ ॥
 मदीयेऽपि गृहे कालान्नाऽवशिष्टोऽस्ति पूर्वजः । का वार्ताऽन्यगृहेष्वस्ति ? तन्मङ्गलगृहं कुतः ? ॥१३८॥
 त्वत्पुत्रश्चेन्म्रियेतैकस्तदेवमुचितं तव । सर्वसाधारणे मृत्यौ, किं नाम द्विज ! शोचसि ? ॥ १३९ ॥
 10 अर्भके स्थविरे वाऽथ, दरिद्रे चक्रवर्तिनि । समं वर्तत इत्येष, कृतान्तः समवर्त्यहो ! ॥ १४० ॥
 संसारस्य स्वभावोऽयं, न स्थिरः कश्चिदत्र यत् । तरङ्गवत् तरङ्गिण्यां, शरदभ्रवदम्बरे ॥ १४१ ॥
 किञ्चाऽसौ मे पिता माता, भ्राता पुत्रः स्वसा स्तुपा । इत्यादिरपि सम्बन्धो, न भवे पारमार्थिकः ॥१४२॥
 केऽपि केऽपि कुतोऽप्येत्य, मिलन्त्येकत्र वेदमनि । यतः शरीरिणः सर्वे, ग्रामकुट्यामिवाऽध्वगाः ॥ १४३ ॥
 पृथक् पृथक् पथेनैव, स्वकर्मपरिणामतः । तेषु गच्छत्सु को नाम, सुधीः शोचेन्मनागपि ? ॥ १४४ ॥
 15 मास्य शोकं कृथास्तेन, मोहचिह्नं द्विजोत्तम ! । धेहि धैर्यं महासन्ध !, विवेके स्वं निधेहि च ॥ १४५ ॥
 अथावोचद् द्विजन्माऽपि, राजन् ! जानामि जन्मिनाम् । भवस्वरूपं किन्त्वद्य, व्यसार्षं पुत्रशोकतः ॥१४६॥
 तावत् सर्वोऽपि जानाति, तावत् सर्वोऽपि धैर्यभाक् । यावद्विष्टवियोगं नाऽनुभवत्यात्मना भवी ॥ १४७ ॥
 सदाऽर्हदादेशसुधापाननिर्धौतचेतसः । विरलास्त्वाद्दशाः स्वामिन् !, धैर्यवन्तो विवेकिनः ॥ १४८ ॥
 विवेकिन् ! भवता मुह्यन्, बोधितः साधु साध्वहम् । उपस्कार्यो विवेकोऽयमात्मनोऽपि कृते त्वया ॥ १४९ ॥
 20 नश्यन्नैयं रक्षणीयो, व्यसने समुपस्थिते । यतो विधुरैवेलायै, ध्रियते ध्रुवमायुधम् ॥ १५० ॥
 अयं च कालो रङ्गे च, समश्चक्रधरेऽपि च । प्राणान् पुत्रादि वाऽऽच्छिन्दन्, बिभेति न कुतोऽपि हि ॥१५१॥
 हन्त ! पुत्रादि यस्याल्पमल्पं तस्य विपद्यते । भूयिष्ठं यस्य तत् तस्य, भूयिष्ठं हि विपद्यते ॥ १५२ ॥
 द्वयोरपि तयोः पीडा, तुल्यैव हि भवत्यहो ! । अल्पा-ऽनल्पप्रहाराभ्यां, कुन्धु-कुञ्जरयोरिव ॥ १५३ ॥
 नाशेनैकस्य पुत्रस्य, न शोचिष्याम्यतः परम् । मद्भ्रत त्वमपि मा शोचीः, सर्वपुत्रक्षयेऽपि हि ॥ १५४ ॥
 25 षष्टिसहस्रसङ्ख्यास्ते, दोर्विक्रमविराजिनः । राजन् ! विपन्नास्तनया, युगपत् कालयोगतः ॥ १५५ ॥
 अत्रान्तरे च सामन्ता-ऽमात्य-सेनाधिपादयः । अपरेऽपि कुमाराणां, जना आसन्नवर्तिनः ॥ १५६ ॥
 उत्तरीयच्छन्नमुखाः, शालीना इव लज्जया । विवर्णदेहाः खेदेन, दवदग्धा इव द्रुमाः ॥ १५७ ॥
 अत्यन्तशून्यमनसः, पिशाच-किन्नरा इव । उद्श्रुलोचना दीना, मुषिताः कृपणा इव ॥ १५८ ॥
 प्रस्वलच्चरणन्यासा, दष्टा इव भुजङ्गमैः । आस्थानं युगपद् राज्ञोऽविशन् सङ्केतिता इव ॥ १५९ ॥
 30 राजानं ते नमस्कृत्य, यथास्थानमुपाविशन् । विविर्क्ष्व इव क्षोणीं, ते च तस्थुरधोमुखाः ॥ १६० ॥
 तां विप्रवाचमाकर्ण्य, दृष्ट्वा तांश्च तथाविधान् । कुमारवर्जमायाताननिर्षादिद्विपानिव ॥ १६१ ॥
 लिखितो नृल्लिखितो नु, सुप्तो नूत्तम्भितो नु वा । शून्यो निष्पन्दनयनो, द्रागभूदवनीपतिः ॥ १६२ ॥
 ॥ युग्मम् ॥
 आत्ममूर्च्छमधैर्येण, धैर्येण च तैथास्थितम् । पुनर्बोधयितुं विप्रः, प्रोवाच पृथिवीपतिम् ॥ १६३ ॥

१ अलौकिकपराक्रमवन्तः । २ मृत्युम् । ३ नद्याम् । ४ धर्मशालायाम् । ५ विवेकः । ६ दुःखवेलायै । ७ सभाम् ।
 ८ प्रवेष्टुमिच्छवः । ९ इक्षिपकरहितगजालिव । * यथा^० सद् २ ॥ १० स्वस्थम् ।

त्वमसि क्षमापते ! विश्वमोहनिद्राविवस्वतः । ऋषभस्वामिनो वंश्यो, आता चास्यजितप्रभोः ॥१६४॥
इत्थं पृथग्जन इव, भवन् मोहवशंवदः । तैयोः कलङ्कमाघत्सेऽधुना किं धरणीधव ! ? ॥ १६५ ॥

राजाऽपि दध्यौ विप्रोऽयं, स्वपुत्रान्तापदेशतः । मत्पुत्रक्षयनाद्यस्य, जगौ प्रस्तावनामिमाम् ॥ १६६ ॥
व्यक्तं च शंसत्यधुना, कुमाराणामसौ क्षयम् । कुमारवर्जं चाऽऽयाताः, प्रधानपुरुषा अमी ॥ १६७ ॥
कुतः सम्भाष्यते तेषां, क्षयश्च मनसाऽपि हि । भुवि सञ्चरतां स्वैरं, वने केसरिणामिव ? ॥ १६८ ॥ 5
महारत्नपरीवारा, दुर्वाराः स्वौजसाऽपि हि । केन शक्या निहन्तुं ते, हन्ताऽस्खलितशक्तयः ? ॥ १६९ ॥
चिन्तयित्वेति किमिदमिति पृष्टाः क्षमाभुजा । ज्वलनप्रभवृत्तान्तं, शशंसुः सचिवादयः ॥ १७० ॥
ताडितः कुलिशेनेव, तेमोर्दन्तेन भूपतिः । पपात मूर्च्छितः पृथ्व्यां, पृथिवीमपि कम्पयन् ॥ १७१ ॥
मातरश्च कुमाराणां, निपेतुर्मूर्च्छया क्षितौ । पितुर्मातुश्च तुल्यं हि, दुःखं सुतवियोगजम् ॥ १७२ ॥
राजवेश्मनि लोकानामाक्रन्दोऽथ महानभूत् । समुद्रतटगर्तान्तर्गतानां यादसामिव ॥ १७३ ॥ 10
मन्त्र्यादयोऽपि ते स्वामिपुत्रव्यापत्तिसाक्षिणम् । आत्मानमतिनिन्दन्तो, रुरुदुः करुणस्वरम् ॥ १७४ ॥
तादृशीं स्वामिनोऽवस्थां, तां वीक्षितुमिवाऽक्षमाः । अञ्जलिच्छन्नवदनाः, पूञ्चक्रुर्वेत्रपाणयः ॥ १७५ ॥
प्राणप्रियाण्यप्यस्त्राणि, त्यजन्तश्चाऽऽत्तरक्षकाः । प्रलपन्तोऽलुठन् भूमौ, वातभगा इव द्रुमाः ॥ १७६ ॥
खकञ्चुकान् कञ्चुकिनः, स्फाटयन्तोऽरटन् भृशम् । दवानलान्तः पतिता, इव तित्तिरिपक्षिणः ॥ १७७ ॥
हृदयं कुट्टयन्तः स्वं, चिरात् प्राप्तमिव द्विषम् । चेद्व्यश्रेटाश्च चक्रन्दुर्हताः स इति भाषिणः ॥ १७८ ॥ 15
तालवृन्तानिलेनाऽम्बुसेकेन च महीपतिः । राश्यश्च संज्ञामासेदुर्दुःखशल्यप्रतोदनीम् ॥ १७९ ॥
मलिनीभूतवासस्का, नेत्रास्रजलकज्जलैः । छाद्यमानकपोलाऽक्ष्यो, लुलितालकवल्लिभिः ॥ १८० ॥
उरःस्थलकराघातप्रनुटद्धारयष्टयः । निर्भरं भूमिलुठनस्फुटत्कङ्कणमौक्तिकाः ॥ १८१ ॥
धूमं शोकानलस्येवोऽञ्जन्त्यो निःश्वासमुच्चकैः । शुष्यत्कण्ठाऽधरदला, राजपत्न्योऽरुदन्नथ ॥ १८२ ॥
॥ त्रिभिर्विशेषकम् ॥ 20

धैर्यं लज्जां विवेकं च, विहायैकपदेऽपि हि । राज्ञीवच्छोकविधुरो, विललापेति भूपतिः ॥ १८३ ॥
हे कुमाराः ! क्व यूयं स्थ ? निवर्तध्वं विहारतः । राज्यायाऽवसरो वोऽद्य, व्रताय सगरस्य तु ॥१८४॥
कथं न कोऽपि ब्रूते वः ? सत्यमुक्तं द्विजन्मना ? दस्युनेव च्छलज्ञेन, दैवेन मुषितोऽस्मि ही ! ॥१८५॥
अरे रे दैव ! कुत्राऽसि ? कुत्राऽसि ज्वलनप्रभ ! ? । अक्षत्रमिदमाचर्य, काऽयासीर्नार्गपांशन ! ? ॥१८६॥
सेनापते ! क्व तेऽगच्छहृण्डदोर्दण्डचण्डिमा ? । क्षेमङ्करत्वमगमत्, क्व पुरोहितरत्न ! ते ? ॥ १८७ ॥ 25
गलितं वर्धके ! किं ते, दुर्गनिर्माणकौशलम् ? । गृह्णन् ! सञ्जीवनौषध्यः, किं ते कुत्राऽपि विस्मृताः ? ॥१८८॥
गजरत्न ! किमाप्तस्त्वं, तदा गजनिर्मीलिकाम् ? । अश्वरत्न ! समुत्पन्नं, शूलं किं भवतस्तदा ? ॥ १८९ ॥
चक्र-दण्डा-ऽसयो ! यूयं, किं तदानीं तिरोहिताः ? । अभूतां मणि-काकिण्यौ !, निष्प्रभौ किं दिनेन्दुवत् ? १९०
आतोद्यपुटवद् भिन्ने, किं युवां छत्र-चर्मणी ! ? । नवाऽपि निधयो ! यूयं, प्रस्ताः किमनया भुवा ? ॥१९१॥
युष्मद्विश्वासतोऽशङ्कं, रममाणाः कुमारकाः । सर्वैरपि न यत् त्रातास्तस्मात् पन्नगपांसनात् ॥ १९२ ॥ 30
करोम्येवं विनष्टे किमिदानीं ज्वलनप्रभम् ? । सगोत्रमपि चेद्वन्मि, न हि जीवन्ति मे सुताः ॥ १९३ ॥
ऋषभस्वामिनो वंशे, नैवं कोऽप्यासदन्मृतिम् । त्रपाकरमिर्म मृत्युं, हा वत्साः ! कथमासुत ? ॥१९४॥
पूर्वं मदीयाः सर्वेऽपि, पुरुषायुषजीविनः । दीक्षामाददिरे स्वर्गमपवर्गं च लेभिरे ॥ १९५ ॥
स्वेच्छाविहारश्रद्धाऽपि, भवतां न ह्यपूर्यत । अरण्यानीसमुत्पन्नभूरुहामिव दोहदः ॥ १९६ ॥

१ साधारणजनः । २ ऋषभाजितस्वामिनोः । ३ स्वपुत्रमरणमिषात् । ४ वृत्तान्तेन । ५ मरणम् । * नेत्राश्रुजलं स्रज्ज २ ॥
६ चौरिणेव । ७ खेदे । ८ नाराधम ! । ९ गजवद् नेत्रनिमीलिकाम् । १० महदरण्यमरण्यानी ।

उदियाय च पूर्णेन्दुदैवाद् ग्रस्तश्च राहुणा । फलेग्रहिश्च सज्जज्ञे, तरुर्भगश्च कुम्भिनो ॥ १९७ ॥
 आगता च तैरी तीरं, भग्ना च तटभूभृता । उन्नतश्च नवाम्भोदो, विकीर्णश्च नमस्वता ॥ १९८ ॥
 निष्पन्नं च व्रीहिवणं, दग्धं च द्रववह्निना । धर्माऽर्थ-कामयोग्याश्च, जाता यूयं हताश्च हा ! ॥ १९९ ॥
 ॥ त्रिभिर्विशेषकम् ॥

- 5 प्राप्याऽपि मद्गृहं वत्सा !, अकृतार्था गता हहा ! । आढ्यस्य कृपणस्येव, वेदमोपेत्य वृन्नीपकाः ॥ २०० ॥
 तदद्य किं मे चक्राद्यै, रत्नैर्निधिभिरप्यलम् । युष्मान् विना विरहिणो, ज्योत्स्नोद्यानादिकैरिव ॥ २०१ ॥
 षट्स्रण्डभरतक्षेत्रराज्येन यदि वाऽसुभिः । असुभ्योऽपि त्रियैः पुत्रैर्विनाभूतस्य किं मम ? ॥ २०२ ॥
 एवं विलापिनमथो, भूनाथं श्रावकद्विजः । स बोधयितुमित्यूचे, सुधामधुरथा गिरा ॥ २०३ ॥
 धाव्याः परित्राणमिव, प्रबोधोऽपि तवाऽन्वये । मुख्याधिकारसम्प्राप्तो, मुधाऽन्यैर्देव ! बोध्यसे ॥ २०४ ॥
 10 जैगन्मोहार्यमा यस्य, साक्षाद् भ्राताऽजितप्रभुः । अन्येन बोध्यमानस्य, तस्य लज्जा न किं तव ? ॥ २०५ ॥
 असावसारः संसारो, ज्ञाप्यतेऽन्यस्य ते पुनः । जन्म प्रभृति सर्वज्ञसेवकस्य किमुच्यते ? ॥ २०६ ॥
 पितरो मातरो जायास्तनयाः सुहृदोऽपि च । स्वप्नदृष्टोपमं राजन् !, संसारे सर्वमप्यदः ॥ २०७ ॥
 यत् प्रातस्तन्न मध्याह्ने, यन्मध्याह्ने न तन्निशि । निरीक्ष्यते भवेऽस्मिन् ही !, पदार्थानामनित्यता ॥ २०८ ॥
 तत्त्ववित् स्वयमेवाऽसि, स्वं धैर्यं स्थापय स्वयम् । रविणा द्योत्यते विश्वं, नाऽपरो द्योतको रवेः ॥ २०९ ॥
 15 लवणोद इवाऽम्भोधर्मिणिभिर्लवणेन च । पक्षमध्यतमिस्त्रेवाऽऽलोकेन तिमिरेण च ॥ २१० ॥
 राँकानिशाकर इव, ज्योत्स्नया लाञ्छनेन च । हिमाद्रिरिव दिव्याभिरोषधीभिर्हिमेन च ॥ २११ ॥
 तद् विप्रवचनं शृण्वन्, पुत्रान्तं च मुहुः सरन् । बोधेन च विमोहेन, चाऽऽनशे पृथिवीपतिः ॥ २१२ ॥
 ॥ त्रिभिर्विशेषकम् ॥

- यथा नैसर्गिकं धैर्यं, महत् तस्य महीपतेः । मोहोऽप्यागन्तुको जज्ञे, पुत्रक्षयभवस्तथा ॥ २१३ ॥
 20 एककोश इव खड्गावेकस्तम्भ इव द्विपौ । प्रबोध-मोहौ युगपत्, तदा राज्ञि बभूवतुः ॥ २१४ ॥
 अथ बोधयितुं भूपं, सुबुद्धिर्नाम बुद्धिमान् । वाचा पीर्युषसग्रीच्येत्युवाच सचिवाग्रणीः ॥ २१५ ॥
 अम्भोधयोऽपि मर्यादां, लङ्घयेयुः कदाचन । आसादयेयुः कम्पं च, कदाचन कुलाचलाः ॥ २१६ ॥
 अवाप्नुयात् तरलतां, कदाचिदपि मेदिनी । अपि जर्जरतां वज्रमश्रुवीत कदाचन ॥ २१७ ॥
 त्वादृशास्तु महात्मानो, व्यसनेषु महत्स्वपि । उपस्थितेषु वैधुर्यं, न भजन्ते मनागपि ॥ २१८ ॥
 ॥ त्रिभिर्विशेषकम् ॥

- 25 क्षणाद् दृष्टं क्षणान्नाष्टं, कुटुम्बाद्यखिलं भवे । विवेकिन इति ज्ञात्वा, न मुह्यन्ति यथा शृणु ॥ २१९ ॥
 जम्बूद्वीप इह द्वीपे, क्षेत्रे भरतनामनि । कस्मिंश्चिन्नगरे कोऽपि, पुराऽभूत् पृथिवीपतिः ॥ २२० ॥
 जिनधर्मसरोहंसः, सदाचारपथाध्वगः । प्रजामयूरीजलदो, मर्यादापालनाम्बुधिः ॥ २२१ ॥
 सर्वव्यसनकक्षाग्निर्दयावह्येकपादपः । कीर्तिकल्लोलिनीशैलः, शीलरत्नैकरोहणः ॥ २२२ ॥
 30 स एकस्मिन् दिने स्वस्यामस्थान्यां सुखमास्थितः । यथाक्षणं विज्ञपयाम्बभूवे वेत्रपाणिना ॥ २२३ ॥
 पुष्पदामकरो द्वारि, कलाविदिव कोऽपि ना । विज्ञीप्सुः किञ्चिदद्यैव, देवपादान् दिदृक्षते ॥ २२४ ॥
 पण्डितः किं कविः किं वा, गन्धर्वः किं नटोऽथ किम् । छान्दसो वा नीतिविद् वाऽस्त्रविद् वाऽथेन्द्रजालिकः ॥
 इति न ज्ञायते ज्ञातं, त्वाकृत्या गुणवानिति । यत्राऽऽकृतिस्तत्र गुणा, इत्यर्भा अप्यधीयते ॥ २२६ ॥
 आदिदेश विशामीशोऽप्येनमानय सत्वरम् । यथा विज्ञपयत्येष, यथेच्छं स्वमभीप्सितम् ॥ २२७ ॥

१ कलवान् । २ गजेन । ३ नौः । ४ याचकाः । ५ प्राणैः । ६ जगतां मोहनाशने सूर्यसमः । ७ पूर्णिमाचन्द्रः ।
 ८ असूतसमानया । ९ सर्वव्यसनकृणवह्निः । १० सभायाम् ।

नृपादेशादनुज्ञातो, वेत्रिणा स तदा पुमान् । बुधोऽर्कमण्डलमिव, नृपास्थानीमथाऽविशत् ॥ २२८ ॥
रिक्तहस्तो न कुर्वीत, स्वामिदर्शनमित्यसौ । भ्रूज्जे सुमनोदाम, मालाकार इवाऽऽर्पयत् ॥ २२९ ॥
वेत्रिणा दर्शिते स्थाने, ततोऽसौ रचिताञ्जलिः । निषसादाऽऽसनायुक्तैर्दत्ते तदुचितासने ॥ २३० ॥
किञ्चिदुन्नमितैकभ्रूः, स्मितस्तबकिताधरः । सप्रसादमभाषिष्ट, तमेवं पृथिवीपतिः ॥ २३१ ॥

विप्र-क्षत्रिय-विद्व-शूद्रवर्णेभ्यः कतमोऽसि भोः!! । अम्बष्ठ-मागधादिभ्यो, मिश्रेभ्यो वाऽसि कश्चन ? २३२ 5
तत्र किं श्रोत्रियोऽसि त्वमसि पौराणिकोऽथवा ? स्मार्तो वा ? मौहूर्तो वाऽसि ? त्रिविधौ विदुरोऽसि वा ? ॥
चापाचार्योऽसि यदि वा ? चर्मा-ऽसिचतुरोऽसि वा ? किं वा प्रोसे कृताभ्यासः ? शल्ये वा प्राप्तकौशलः ? २३४
यद्वा गदायुधज्ञोऽसि ? यदि वा दण्डपण्डितः ? प्रकृष्टशक्तिः शक्तौ वा ? मुसले कुशलोऽसि वा ? ॥ २३५ ॥
निरर्गलो लाङ्गले वा ? चक्रे वा प्राप्तविक्रमः ? कृपाण्यां निपुणो वाऽसि ? बाहुयुद्धेऽथ वा पटुः ? ॥ २३६ ॥
यद्वाऽश्वहृदयज्ञोऽसि ? गजशिक्षाक्षमोऽसि वा ? किं व्यूहरचनाचार्यः ? किं वाऽसि व्यूहभेदकः ? ॥ २३७ ॥ 10
किं वा रथादिकर्ताऽसि ? रथादिप्राजकोऽसि वा ? रजत-स्वर्ण-शुल्वादिधातूनां घटकोऽसि वा ? ॥ २३८ ॥
चैत्य-प्रासाद-हर्म्यादिनिर्माणनिपुणोऽसि वा ? विचित्रयन्त्र-दुर्गादिरचनाचतुरोऽसि वा ? ॥ २३९ ॥
सार्यात्रिककुमारः किं ? सार्थवाहसुतोऽथवा ? किं वा सौवर्णिकोऽसि त्वमसि वैकटिकोऽथवा ? ॥ २४० ॥
किं वा वीणाप्रवीणोऽसि ? किं वेणुनिपुणोऽसि वा ? पटुः पटहवाद्ये वा ? मर्दले वाऽसि दुर्मदः ? ॥ २४१ ॥
यद्वा वाग्गेयंकारोऽसि ? किं शिक्षागायनोऽसि वा ? रङ्गाचार्योऽथवाऽसि त्वं ? किं नाटकनटोऽसि वा ? ॥ 15
अथ वैतालिकोऽसि त्वं ? नर्माचार्योऽथवाऽसि किम् ? संश्लेषकोऽसि यदि वा ? चारणो यदि वाऽप्यसि ? ॥
लिपिज्ञलेखको वा किमसि ? चित्रकरोऽथवा ? अथ पुस्तकरो वा त्वमन्यो वा कोऽपि शिल्प्यसि ? ॥ २४४ ॥
नदी-नद-नदीनाथतरणे वा कृतश्रमः ? मायेन्द्रजाल-कुहकप्रयोगचतुरोऽसि वा ? ॥ २४५ ॥

एवं वसुमतीनाथेनाऽनुयुक्तः स सादरम् । भूयोऽपि हि नमस्कृत्य, सप्रश्रयमदोऽवदत् ॥ २४६ ॥
पाथसामिव पाथोधिरादित्यस्तेजसामिव । सर्वेषां पात्रभूतानां, त्वमाधारो धराधव ! ॥ २४७ ॥ 20
वेदादिशास्त्रविज्ञेषु, सँहाधीतीव तादृशः । धनुर्वेदादिविद्वत्सु, तदाचार्य इवाऽधिकः ॥ २४८ ॥
प्रत्यक्षो विश्वकर्मव, विश्वेस्मिन् शिल्पकर्मणि । सरस्वतीव पुरुषा, गीतादिककलासु च ॥ २४९ ॥
रत्नादिच्यवहारेषु, पितेव व्यवहारिणाम् । बन्द्यादीनामुपाध्याय, इव वाग्मितयाऽसि च ॥ २५० ॥
नद्यादिवारितरणं, कलालेशः कियान् मम ? इन्द्रजालप्रयोगार्थं, किन्त्वसि त्वामुपागतः ॥ २५१ ॥
अहं हि सद्य उद्यानवीथिकां दर्शयामि ते । मध्वादीनां परावर्तमृतूनां कर्तुमीश्वरः ॥ २५२ ॥ 25
गन्धर्ववर्गसङ्गीतं, व्योमन्याविष्करोमि च । क्षणाददृश्यो दृश्यो वा, निमेषान्तर्भवाम्यहम् ॥ २५३ ॥
भक्ष्याम्यहमङ्गारान्, खादिरानपि सक्तुवत् । चर्वयामि क्रैमुकवत्, तप्तायस्तोमैरानपि ॥ २५४ ॥
अम्भश्चर-स्थलचर-स्वचराणां परेच्छया । भवामि रूपान्तरभृदेकधाऽनेकधाऽप्यहम् ॥ २५५ ॥
पदार्थमिष्टमाकृष्य, दूरादप्यानयामि च । सद्यो वर्णान्तराधानं, पदार्थानां करोमि च ॥ २५६ ॥
आश्चर्यभूतान्यन्यानि, सद्यो दर्शयितुं क्षमः । कलाभ्यासप्रयासं मे, तद् दृष्ट्वा सफलीकुरु ॥ २५७ ॥ 30
एवमुच्चैः प्रतिज्ञाय, गर्जित्वेव बँलाहकम् । तस्थिवांसं पुमांसं तं, व्याजहारेति भूपतिः ॥ २५८ ॥
आस्वोराकर्षणकृते, मूलात् खात इवाऽञ्चलः । मत्स्यादिग्रहणायेव, शोषितं विपुलं सरः ॥ २५९ ॥
सहकारोद्यानमिव, च्छिन्नमिन्धनहेतवे । चन्द्रकान्तोपल इव, निर्दग्धश्चूर्णमुष्टये ॥ २६० ॥

१ शून्यहस्तः । २ आसनाधिकारिभिः । * त्रैविद्यविदुः ढं० ॥ ३ ऋग्-यजुः-सामवेदेषु निपुणः । ४ फलका-ऽसि विद्याप्रवीणः ।
५ कुम्भविद्याध्यायः । ६ सारथिः । ७ ताम्रम् । ८ पोतवथिक्युजः । ९ मणिकारः । १० मुखेन गायकः । ११ स्तुतिपाठकः । १२ युद्ध-
दनिवर्तनप्रतिज्ञाकारी । १३ नृपमथरूपघटकः । १४ सहाभ्यायी । १५ सर्वस्मिन् । १६ पूराफलवत् । १७ अस्त्रविशेषान् । १८ मेघम् ।

पाटितं व्रणपट्टाय, देवदूष्यमिवांशुकम् । उत्कीलितं देवकुलं, कीलिकार्थमिवोच्चकैः ॥ २६१ ॥
शुद्धस्फटिकसङ्काशः, परमार्थार्जनोचितः । अहो ! त्वयाऽर्पविद्यायै, कियदात्मा कदर्थितः ? ॥ २६२ ॥
॥ चतुर्भिः कलापकम् ॥

- तवाऽपविद्यामीदृक्षामवलोकयतामपि । धीभ्रंशो जायते प्राप्तसन्निपातरुजामिव ॥ २६३ ॥
- 5 याचकोऽसि गृहाणार्थमेवमेव यथेप्सितम् । आशाभङ्गो न कस्याऽपि, क्रियते मत्कुले यतः ॥ २६४ ॥
एवं स राज्ञाऽभिहितः, परुषं पुरुषस्ततः । सदा पुरुषमानीति, गूढरोषमभाषत ॥ २६५ ॥
अन्धोऽस्मि बधिरो वाऽस्मि, पङ्कुरस्म्यस्मि वा कुंणिः । क्लीबो वाऽस्मि दयापात्रमपरः कश्चिदस्मि वा ॥ २६६ ॥
अदर्शयित्वा स्वगुणमकृत्वा च चमत्कृतिम् । त्यौगं ते त्यागकल्पद्रोरपि गृह्णाम्यहं कथम् ? ॥ २६७ ॥
स्वस्त्यस्तु तुभ्यं तुभ्यं च, नमस्कारो ममैषकः । अयमन्यत्र यास्यामीत्यभिधाय स उत्थितः ॥ २६८ ॥
- 10 भूभुजा स्वस्य कार्पण्यदोषारोपणभीरुणा । पुरुषैर्धार्यमाणोऽपि, निर्ययौ पुरुषोऽथ सः ॥ २६९ ॥
स्वामिनाऽर्थं दीयमानमसौ नाऽऽदत्त कोपतः । दातैवाऽसीति राज्ञो ह्रीरपजहे स्वपूरुषैः ॥ २७० ॥
विप्रवेषमुपादाय, स एव पुरुषोऽन्यदा । उपायनकरस्तस्थौ, द्वारि तस्यैव भूपतेः ॥ २७१ ॥
तथैव राज्ञे विज्ञप्तः, स द्वाःस्थेन तथास्थितः । धर्मोऽसौ प्रतिहाराणां, द्वारागतनिवेदनम् ॥ २७२ ॥
आदेशाद् भूपतेस्तस्य, सभायां तत्र वेत्रभृत् । आयुक्तपुरुषैराशु, तं पुमांसमवीविशत् ॥ २७३ ॥
- 15 स स्थित्वा भूपतेरग्रे, समुन्नमित्तं पाणिकः । आर्यवेदोदितान् मन्त्रानपठत् सपदक्रमम् ॥ २७४ ॥
मन्त्रपाठावसाने च, वेत्रिसन्दर्शितासने । निषसाद् प्रसादाद्द्रष्टुं राज्ञा निरीक्षितः ॥ २७५ ॥
कस्त्वं ? किमागतोऽसीति, पृष्टश्च पृथिवीभुजा । कृताञ्जलिर्वाचैवमग्रणीः सोऽग्रैजन्मनाम् ॥ २७६ ॥
ज्ञानानामिव मूर्त्तानां, सद्गुरुणा मुपासनात् । अवाप्तसम्यग्गाम्नायो, राजन् ! नैमित्तिकोऽस्म्यहम् ॥ २७७ ॥
अष्टाधिकरणीग्रन्थान्, फलग्रन्थानथाऽखिलान् । जातकं गणितग्रन्थान्, जानामि निजनामवत् ॥ २७८ ॥
- 20 सन्तं भूतं भविष्यन्तमर्थं सर्वं नरेश्वर ! । तपःसिद्धो मुनिरिवाऽव्यहृतं कथयाम्यहम् ॥ २७९ ॥
अन्वयुङ्क्त ततो राजा, यदस्मिन् समये द्विज ! । यद् भावि तत् कथय भो !, ज्ञानस्य प्रत्ययः फलम् ॥ २८० ॥
द्विजोऽपि कथयामास, वासरे सप्तमेऽर्णवः । जगदेकार्णवीकृत्य, प्रलयं प्रापयिष्यति ॥ २८१ ॥
तद्वाचा विस्मय-क्षोभौ, विभ्राणो युगपन्नृपः । नैमित्तिकानामन्येषामीक्षाञ्चक्रे मुखान्यथ ॥ २८२ ॥
राज्ञा भ्रूसंज्ञया पृष्टा, रूष्टा दुर्घटया तया । द्विजवाचा सोपहासमूचुर्नैमित्तिकास्तु ते ॥ २८३ ॥
- 25 असावभिनवः कोऽपि, जज्ञे ज्योतिषिको यदि । ज्योतिःशास्त्राप्यपि स्वामिन् !, जज्ञिरे नूतनानि किम् ? ॥ २८४ ॥
एष येषां प्रमाणेन, विश्वमेकार्णवं जगत् । करिष्यत्यर्णवं इति, ब्रूते श्रवणदुःश्रवम् ॥ २८५ ॥
बभूवुर्ग्रह-नक्षत्र-तारा अपि हि किं नवाः ? । येषां वक्रातिचारादिप्रमाणादेष वक्तव्यदः ॥ २८६ ॥
सर्वज्ञशिष्यगणभृद्भ्रथितद्वादशाङ्गतः । ज्योतिःशास्त्राणि यानीह, नैवं तदनुमानतः ॥ २८७ ॥
अमी तच्छास्त्रसंवादभाजो येऽर्कादयो ग्रहाः । तेषामप्यनुमानेन, मन्महे नेदृशं वयम् ॥ २८८ ॥
- 30 जम्बूद्वीपपरिक्षेपी, यश्चाऽयं लवणार्णवः । सोऽपि त्वमिव मर्यादां, जातुचिन्न हि लङ्घते ॥ २८९ ॥
आकाशाद् भूमिमध्याद् वा, कश्चिदुत्पद्य नूतनः । करिष्यत्यर्णवो विश्वमिदमेकार्णवं यदि ॥ २९० ॥
अयं साहसिकः किं वा, पिशाचाधिष्ठितोऽथवा ? । मत्तो वा यदि वोन्मत्तो, वातूलो वा निसर्गतः ? ॥ २९१ ॥
अकालं चाऽऽगमेऽधीती, किमपस्सारवानथ ? । यदीदृशमसम्बद्धमभिधत्ते निरर्गलः ॥ २९२ ॥ युग्मम् ॥
स्थिरः सुमेरुवत् स्वामी, भूवत् सर्वसहश्च यत् । दुष्टैः प्रकटमीदृशं, स्वच्छन्दैस्तदुदीर्यते ॥ २९३ ॥
- 35 सामान्यस्वाऽपि पुरतो, नेदृशं वक्तुमीदृश्यते । कोप-प्रसादशक्तस्य, किं पुनः स्वामिनः पुरः ? ॥ २९४ ॥

वचसो दुर्वचस्याऽस्य, वक्ता धीरः किमेष वा ? । धीरः किमथवा श्रोता, यः श्रुत्वाऽपि न कुप्यति ? ॥२९५॥
ईदृक्षमपि चेत् स्वामी, श्रद्धते श्रद्धातु तत् । विना विप्रतिपत्तिं च, प्रत्येतव्यमदोऽपि हि ॥ २९६ ॥
पर्वता उत्पतन्त्युच्चैराकाशे कुसुमानि च । वैश्वानरः शीतरुचिर्वन्ध्यायाश्च स्तनन्धेयः ॥ २९७ ॥
चैक्रीवतो विषाणं च, दृषदस्तरणं जले । अवेदना नारकाश्च, नो चेदस्याऽपि वाक् तथा ॥२९८॥ युग्मम् ॥
ततो युक्तमयुक्तं च, विदन्नपि महीपतिः । तस्य नैमित्तिकस्याऽभिमुखमैक्षिष्ट कौतुकात् ॥ २९९ ॥ १५

अथ नैमित्तिकः सोऽपि, सोपहासगिरा तथा । नुन्नः प्रवेयणेनेव, सावष्टम्भमदोऽवदत् ॥ ३०० ॥
राजन् ! सभायां भवतः, किं नैर्मसचिवा अमी ? । वासन्तिकाः किमथवा ? , किमथ ग्रामपण्डिताः ? ॥३०१॥
सभ्याः सभाया भक्तोऽप्येवंप्रायाः प्रभो ! यदि । निराश्रया सती हन्त !, तदा दग्धा विदग्धता ॥ ३०२ ॥
तव विश्वविदग्धस्य, मुग्धैरेभिः समं कथम् । गोष्ठी हा ! मृगराजस्य, मृगधृतैरिवोचिता ? ॥ ३०३ ॥
समं कुलक्रमेणैव, समायाता अमी यदि । स्त्रीवत् पोषणमात्रं तदर्हन्त्यल्पधियोऽपि हि ॥ ३०४ ॥ १०
न सभायामासयितुं, सभ्यत्वेनोचिता अमी । स्वर्ण-माणिक्यघटिते, किरीटे काचखण्डवत् ॥ ३०५ ॥
रहस्यं न हि जानन्ति, शास्त्रवाचां मनागपि । गर्विताः पाठमात्रेण, किन्त्वमी शुकवत् सदा ॥ ३०६ ॥
वाच उत्फुल्लगल्लानां, पल्लवग्राहिणामिमाः । ये जानन्ति रहस्यार्थं, परिभाव्य वदन्ति ते ॥ ३०७ ॥
उष्ट्रपृष्ठसारूढः, कुतुपः सार्थवाहिनः । देशाद् देशान्तरं याति, पन्थानं किमु वेत्ति सः ? ॥ ३०८ ॥
तुम्बैः कक्षाविनिक्षिप्तैर्निम्नगायां सरस्यथ । तरत्यतारकोऽप्यम्भस्तीतुं किं नु वेत्ति सः ? ॥ ३०९ ॥ १५
गुरुवागनुवादेन, शास्त्राप्येतेऽप्यधीयते । रहस्यभूतमर्थं तु, न जानन्ति मनागपि ॥ ३१० ॥
अश्रद्धेयं मम ज्ञानममीषां यदि दुर्धियाम् । मैज्ज्ञानप्रत्ययाघाटः, किं दूरे सप्तवासरी ? ॥ ३११ ॥
जगदेकार्णवीकृत्य, पर्यस्तैर्निजवारिभिः । सत्यापयति मद्वाचं, भगवांश्चेन्महार्णवः ॥ ३१२ ॥
तदमी पारिषद्यास्ते, ज्योतिर्ग्रन्थार्थवेदिनः । उत्पतिष्णून् पक्षिवत् किं, दर्शयिष्यन्ति पर्वतान् ? ॥ ३१३ ॥
द्रुमवद् दर्शयिष्यन्ति, खे पुष्पाप्यग्निमम्बुवत् । किं नु स्पृश्यन्ति वन्ध्या या, लप्यन्ते धेनुवत् सुतम् ? ॥३१४॥ २०
विषाणिनं महिषवत्, किमानेष्यन्ति रासभम् ? । तरीवत् तारयिष्यन्ति, किं पाषाणान् जलाशये ? ॥३१५॥
अवेदनान् नारकांश्च, भाषमाणा इमे जडाः । किमन्यथा कश्चिष्यन्ति, ग्रन्थान् सर्वज्ञभाषितान् ? ॥३१६॥
॥ पञ्चभिः कुलकम् ॥

धृतस्त्वत्पुरुषैरत्राऽवस्थास्ये सप्त वासरान् । न खल्वेवमवष्टम्भं, कुर्वन्त्यनृतभाषिणः ॥ ३१७ ॥
सत्यं न चेन्मम वचः, सप्तमेऽह्नि भवेन्नृप ! । निग्राहणीयः श्वपचैरहं तस्करवत् तदा ॥ ३१८ ॥ २५
राजाऽपि खालुवाचैव, ब्राह्मणस्याऽस्य गीरियम् । अनिष्टा दुर्घटा वा संवादिन्यपि च यद्यपि ॥ ३१९ ॥
तथाऽपि सप्ताहोरात्रान्, मनः सन्देग्धि हन्त ! नः । भविष्यति तदन्तेऽस्य, सत्या-ऽसत्यविवेचनम् ॥३२०॥
॥ युग्मम् ॥

इत्युक्त्वा न्यासमिव तं, नृपतिः स्वाङ्गरक्षिणाम् । द्विजं समर्पयामास, पर्षदं विससर्ज च ॥ ३२१ ॥
महत् कुतूहलमहो !, द्रष्टव्यं सप्तमे दिने । उन्मत्तभाषी विप्रोऽयं, तद्दहो ! निहनिष्यते ॥ ३२२ ॥ ३०
ही ! स्याद् युगान्तः को ह्येवमन्यथा मृत्यवे वदेत् ? । एवं तदानीमभवद्, विचित्रा नागरोक्तयः ॥३२३॥
॥ युग्मम् ॥

आश्चर्यं दर्शयिष्यामि, सम्प्राप्तेऽह्नि सप्तमे । इत्युत्सुको द्विजः कष्टं, षड् दिनान्यत्यवाहयत् ॥ ३२४ ॥
राजाऽपि संशयच्छेदोत्कण्ठितो गणयन् मुहुः । कथञ्चिदतिचक्राम, षण्मासानिव षड् दिनान् ॥ ३२५ ॥

* १ अग्निः । २ पुत्रः । ३ गर्वमस्य । ४ प्रतोदेन प्रेरितः । ५ विदूषकाः । ६ शृगालैः । ७ पदलवग्राहिणाम् । ८ चर्मपात्रम् ।
* न ज्ञानं सं ॥ ९ सीमा । १० स्थिरताम् । ११ चाण्डालैः ।

- चन्द्रशालास्थितो राजा, सप्तमेऽहन्युवाच तम् । पूर्णोऽवधिस्त्वदीयस्य, वचसो जीवितस्य च ॥ ३२६ ॥
 प्रलयाय त्वयाऽऽख्यातः, समुद्भ्रान्तो महार्णवः । स दूरे तावदद्याऽपि, जललेशोऽपि नेक्ष्यते ॥ ३२७ ॥
 सर्वप्रलयशंसित्वात्, तव सर्वोऽपि वैर्यहो ! । अनृतायां प्रतिज्ञायां, निग्रहाय यत्तिष्यते ॥ ३२८ ॥
 भवता जन्तुमात्रेण, निगृहीतेन किं मम ? । इदानीमपि गच्छ त्वमुन्मत्तेन त्वयोदितम् ॥ ३२९ ॥
 5 वराको मुच्यतामेष, मेषवद् यात्वसौ सुखम् । इत्यात्मरक्षकानुचैरादिदेश विशाम्पतिः ॥ ३३० ॥
 विप्रोऽपि प्रत्युवाचैवं, स्मितविच्छुरिताधरः । युक्तं प्राणिषु कारुण्यं, सर्वेष्वपि महात्मनाम् ॥ ३३१ ॥
 किन्तु नाऽद्यापि करुणापात्रमस्मि महीपते ! । न यावदनृतीस्यान्मे, प्रतिज्ञा सा तदोदिता ॥ ३३२ ॥
 अनृतायां प्रतिज्ञायां, मद्बधस्य त्वमीशिषे । वधार्हं मां तदा मुञ्चन्, कृपावानुच्यसे नृप ! ॥ ३३३ ॥
 मुक्तोऽपि नाऽहं यास्यामि, स्थास्यामि धृतवत् पुनः । स्तोकमेवान्तरं विद्धि, प्रतिज्ञापूर्णे मम ॥ ३३४ ॥
 10 क्षणमात्रं प्रतीक्षस्वाऽत्रैव प्रेक्षस्व च क्षणात् । उदस्तोदन्वदुल्लोलान्, यमस्येवाऽग्रसैनिकान् ॥ ३३५ ॥
 नैमित्तिकसदस्यान् खान्, कुरुष्व क्षणसाक्षिणः । भविष्यामः क्षणादूर्ध्वं, नाऽहं न त्वं न चापि ते ॥ ३३६ ॥
 अभिधायेति तूष्णीकस्तस्यौ नैमित्तिकोऽथ सः । अव्यक्तः शुश्रुवे चोच्चैर्मृत्युगर्जिरिव ध्वनिः ॥ ३३७ ॥
 आकस्मिकं महाध्वानं, तमातङ्कविधायिनम् । आकर्ण्य तस्थुरुत्कर्णाः, सर्वे वनमृगा इव ॥ ३३८ ॥
 किञ्चिदुन्नमितग्रीवः, किञ्चिदुच्छस्य चाऽऽसनात् । किञ्चिद् वक्रोष्ठिकां कुर्वन्नित्यूचे स पुनर्द्विजः ॥ ३३९ ॥
 15 ध्वनिराकर्ण्यतां राजन् !, रोदसी पूर्यन्नयम् । भम्भाध्वनिस्तवेवाम्भोनिधेः प्रस्थानसूचकः ॥ ३४० ॥
 यस्य वारिलवेनाऽपि, गृहीतेन घनाघनाः । प्रावयन्ति महीं सर्वां, पुष्करावर्तकादयः ॥ ३४१ ॥
 स मर्यादां समुल्लङ्घ्य, स्वयं प्रचलितोऽधुना । अम्भोधिः प्रावयन्नुर्वीमवार्यः प्रेक्ष्यतामयम् ॥ ३४२ ॥
 विभर्ति गर्तान् मग्नाति, वृक्षान् स्थगयति स्थलीः । गिरीनप्यन्तरयति, दुर्वारो हन्त ! वारिधिः ॥ ३४३ ॥
 धार्योर्वैश्वप्रवेशादि, ज्वलनस्य पुनर्जलम् । प्रतीकारोऽस्ति जलधेश्चलितस्य पुनर्न हि ॥ ३४४ ॥
 20 इति श्रुवाणं ब्रह्माणं, पश्यतस्तं महीपतेः । मृगतृष्णाम्बुवद् दूराद्, विष्वगाविरभूजलम् ॥ ३४५ ॥
 सौप्तिकेनेवं विश्वस्तं, विश्वं संहृतमब्धिना । हा हेत्याक्रोशिनो दीनाः, सर्वे ददृशुरुन्मुखाः ॥ ३४६ ॥
 अथ राज्ञः पुरोभूय, सोऽङ्गुल्या दर्शयन् द्विजः । प्राव्यमानं प्राव्यमानं, शशंसेति नृशंसवत् ॥ ३४७ ॥
 निरीक्षन्ताममी भो भो !, सर्वे प्रत्यन्तपर्वताः । पिधीयन्ते पयोराशेः, पयोभिस्तिमिरैरिव ॥ ३४८ ॥
 मन्ये प्रोन्मूलितान्यद्भिः, सर्वाण्यपि वनानि तु । दृश्यन्ते यत् तरन्तोऽमी, तरवो नक्रचक्रवत् ॥ ३४९ ॥
 25 अधुना प्रावयत्युच्चैर्गामाऽऽकर-पुरादिकम् । इदमम्भोनिधेरम्भो, धिगहो ! भवितव्यता ॥ ३५० ॥
 पुरीपरिसरौघानान्यपीदानीं निरर्गलैः । पिहितान्यम्बुधेस्तोयैः, पिशुनैरिव सङ्गुणाः ॥ ३५१ ॥
 प्राकारबलयेऽमुष्मिन्नालवाल इवाऽधुना । धुंनीपतेर्ध्वनन्नीरमास्फलत्युच्चकैर्नृप ! ॥ ३५२ ॥
 अयमुल्लङ्घ्यते वप्रः, क्षिप्रं प्रसृमराम्भसा । रभसादश्ववारेणाऽश्व इवाऽतितरस्विना ॥ ३५३ ॥
 पश्यैतत् पूर्यते सर्वं, सप्रासादं समन्दिरम् । अम्भोधेरेवमम्भोभिः, प्रचण्डैः कुण्डवत् पुरम् ॥ ३५४ ॥
 30 वेदमद्वारे तपेदानीमश्वसैन्यमिवोल्ललत् । शब्दायमानमुद्दामं, देवाऽऽपतति वार्यदः ॥ ३५५ ॥
 मद्यस्य पत्तनस्याऽस्याऽवशेषः पृथिवीपते ! । अन्तरीप इवाऽयं ते, प्रासादः प्रेक्ष्यतेऽधुना ॥ ३५६ ॥
 अच्यारोहति सोपानवीथीषु च पयोऽस्खलत् । तव प्रसाददुर्मत्तमिव सेवक-राजकम् ॥ ३५७ ॥
 पूरिता प्रथमा भूमिर्द्वितीयाऽप्यथ पूर्यते । तामापूर्य तृतीयाऽपि, पूर्यते भूमिरम्भसा ॥ ३५८ ॥
 चतुर्थी पञ्चमी षष्ठी, चाऽपि भूः पश्यतोऽपि हि । अहो ! क्षणार्धमात्रेण, पूरिता वार्धिवारिभिः ॥ ३५९ ॥

१ हात्वाभ्यासाधरः । २ महाकल्लोलात् । ३ पीडाकरम् । ४ मन्दहास्यम् । ५ रात्रियुद्धेन । ६ वारिभिः । ७ समुद्रस्य ।
 ८ अतिवेगवता । ९ द्वीप इव ।

विष्वेगैरिवाऽम्भोभिराक्रान्तस्थाऽस्य सन्ननः । शिरोगृहं शिर इव, शरीरस्थाऽवशिष्यते ॥ ३६० ॥
 उपस्थितो युगान्तोऽयमुक्तपूर्वादमस्म्यहम् । क्व ते' सदस्यास्ते राजन्!, ये मां हंसितपूर्विणः? ॥ ३६१ ॥
 ततश्च विश्वसंहारशोकाद् राजाऽपि सत्वरम् । झम्पादानार्थमुत्थायाऽवघ्नात् परिकरं दृढम् ॥ ३६२ ॥
 पुवङ्गम इवोत्पत्य, ददौ झम्पां महीपतिः । खं च सिंहासनासीनं, तं चाऽपश्यत् तथास्थितम् ॥ ३६३ ॥
 ययौ च क्वचिदप्यम्भस्तदम्भोधेः क्षणादपि । तस्थौ च विस्मयस्मेरलोचनः स महीपतिः ॥ ३६४ ॥ 5
 अभयानुभववृक्षा-ऽद्रि-प्राकार-भवननादिकम् । ईक्षाश्चक्रे तथावस्थं, विश्वं विश्वम्भरापतिः ॥ ३६५ ॥
 मायानैमित्तिकः सोऽपि, कठ्यामावध्य मर्दलम् । आस्फालयन् स्वपाणिभ्यां, पपाठेति ससम्मदः ॥ ३६६ ॥
 इन्द्रजालप्रयोगादौ, नमामि चरणाम्बुजे । इन्द्रजालकलास्रष्टुर्वज्रिणः शंम्बरस्य च ॥ ३६७ ॥
 निजसिंहासनासीनस्ततः स पृथिवीपतिः । किमेतदिति साश्रयो, द्विजन्मानमभाषत ॥ ३६८ ॥
 अवदद् ब्राह्मणोऽप्येवं, निःशेषाणां कलाविदाम् । गुणप्रकाशी राजेति, पुराऽसि त्वाद्युपस्थितः ॥ ३६९ ॥ 10
 इन्द्रजालं मतिभ्रंशकारीति न्यकृतस्त्वया । प्रदीयमानमप्यर्थमनादाय गतोऽस्म्यहम् ॥ ३७० ॥
 अर्थे भूयस्यपि प्राप्ते, गुणार्जनभवः श्रमः । न याति गुणिनां किन्तु, गुणज्ञानेन गच्छति ॥ ३७१ ॥
 अद्य नैमित्तिकीभूय, च्छलेनाऽप्यमुना मया । इन्द्रजालकलाभ्यासं, ज्ञापितोऽसि प्रसीद मे ॥ ३७२ ॥
 सदस्या न्यकृतास्ते यच्चिरं यत् त्वं च मोहितः । राजन्! सहस्र तत् सर्वं, नाऽपराधोऽस्ति तत्त्वतः ॥ ३७३ ॥
 इत्युदित्वा स्थिते तस्मिन्, पार्थिवः परमार्थवित् । निजगादेति पीयूषस्यन्दसोदरया गिरा ॥ ३७४ ॥ 15
 राजानं राजसभ्यांश्च, न्यकार्षमिति चेतसि । मास भैषीरहो! विप्रोपकारी परमोऽसि मे ॥ ३७५ ॥
 इन्द्रजालमिदं ह्यद्य, दर्शयित्वा त्वया द्विज ! । तत्तुल्यमेतं संसारमसारं ज्ञापितोऽस्म्यहम् ॥ ३७६ ॥
 दृष्टनष्टमिदं यद्वत्, त्वयाऽऽविर्भावितं जलम् । तद्वत् पदार्थाः सर्वेऽपि, संसारेऽद्यापि कारतिः? ॥ ३७७ ॥
 चिरमित्यादिसंसारदोषान् व्याहृत्य भूपतिः । कृतार्थीकृत्य तं विप्रं, प्रव्रज्यामाददे स्वयम् ॥ ३७८ ॥
 तदिन्द्रजालरूपोऽयं, भवोऽस्माभिरनूद्यते । प्रभो! वेत्सि स्वयं हि त्वं, सर्वज्ञकुलचन्द्रमाः ॥ ३७९ ॥ 20
 वाचस्पतिमतिर्वाचा, शोकैश्चल्यविश्ल्यया । इत्युवाच द्वितीयोऽपि, मन्त्री नृपतिपुङ्गवम् ॥ ३८० ॥
 इहैव भरतक्षेत्रे, कस्मिन्नपि पुरे पुरा । बभूव नृपतिः कोऽपि, विवेकादिगुणाकरः ॥ ३८१ ॥
 तमास्थानस्थमन्येद्युः, पार्थिवं कोऽपि पूरुषः । मायाप्रयोगनिष्णं खं, ज्ञापयामास वेत्रिणा ॥ ३८२ ॥
 प्रवेशं नृपतिस्तस्य, नानुजज्ञे विशुद्धधीः । न मायिनामृजूनां चाऽर्ज्यं शाश्वतवैरिवत् ॥ ३८३ ॥
 प्रतिषेधविलक्षः सन्, स नीत्वाऽहानि कानिचित् । चक्रे रूपपरावर्तं, कामरूप इवाऽमरः ॥ ३८४ ॥ 25
 स तमेवाऽन्यदा भूपमुपतस्थे विहायसा । कृपाणपाणिः फलकी, वरनारीसमन्वितः ॥ ३८५ ॥
 असि कस्त्वमियं का च?, हेतुना केन चाऽऽगमः? । इति राज्ञा स्वयं पृष्टः, स पुमानब्रवीदिति ॥ ३८६ ॥
 अहं विद्याधरो विद्याधरी चैयं मम प्रिया । विद्याधरेण केनाऽपि, जातवैरोऽसि भूपते! ॥ ३८७ ॥
 इयं हि पूर्वं तेन स्त्रीलम्पटेन दुरात्मना । सुधा विधुन्तुदेनेवाऽपहृता च्छलकर्मणा ॥ ३८८ ॥
 प्रत्याहार्षमहं तस्मादिमां प्राणप्रियां प्रियाम् । नारीपरिभवं राजन्!, सहन्ते पशवोऽपि न ॥ ३८९ ॥ 30
 चरितार्थो प्रचण्डौ ते, दोर्दण्डौ क्षितिधारणात् । अर्थिनां दौस्थ्यघातेन, सम्पच्च सफला तव ॥ ३९० ॥
 भीतानामभयदानात्, कृतार्थो विक्रमश्च ते । विदुषां संशयच्छेदादमोघा शास्त्रवैदुषी ॥ ३९१ ॥
 विश्वस्य कण्टकोद्गारात्, फलवच्छस्त्रकौशलम् । अन्येऽप्यन्योपकारेण, कृतार्थास्ते पृथग्गुणाः ॥ ३९२ ॥
 परस्त्रीसोदरत्वं च, तवेदं विश्वविश्रुतम् । अस्तु मय्युपकारेण, विशिष्टफलवन्नृप ! ॥ ३९३ ॥

१ तव इत्यर्थः । २ पूर्वं हस्तिवन्तः । ३ अभुम्ना अनताः । ४ देवविशेषः । ५ तिरस्कृतः । ६ भ्रष्टतरससमालया ।
 ७ शोक एव शब्दं तदर्थं विशालयौषधिमुल्यया । ८ नानुमेने । ९ मैत्री । १० फलकधरः । ११ राहूण्या ।

- प्रियया पार्श्ववर्तिन्या, सन्दानित इवाऽनया । नाऽलम्भविष्णुर्योद्धुं हि, परैश्छलपरैरहम् ॥ ३९४ ॥
 नाऽहं हस्तिबलं याचे, याचे वाजिबलं न वा । न वा रथवलं याचे, याचे पत्तिबलं न वा ॥ ३९५ ॥
 आत्मसाहायिके त्वत्तः, किन्तु याचे नराधिप ! । एतस्या न्यासवत् त्राणं, परनारीसहोदर ! ॥ ३९६ ॥
 स्वयं स्त्रीलम्पटः कोऽपि, परित्राणसहोऽपि सन् । कोऽप्यस्त्रीलम्पटः स्नेन, परित्राणासहः परम् ॥ ३९७ ॥
 5 त्वमस्त्रीलम्पटस्त्राणसहश्चाऽसि महीपते ! । तेन दूरादुपेत्याऽपि, त्वमसि प्रार्थितो मया ॥ ३९८ ॥
 अयं मत्प्रेयसीरूपो, न्यासश्चेत् स्त्रीकृतस्त्वया । ज्ञायतां हत एवाऽरिः, स मया बलवानपि ॥ ३९९ ॥
 अथोल्लसत्स्मितज्योत्स्नापवित्रमुखचन्द्रमाः । उदारचरितः पृथ्वीपतिरेवमवोचत् ॥ ४०० ॥
 कल्पद्वुरिव पत्राणि, रत्नाकर इवोदकम् । कामधेनुरिव क्षीरं, रोहणाद्रिरिवोपलम् ॥ ४०१ ॥
 अन्नमात्रमिव श्रीदृच्छायामात्रमिवाऽम्बुदः । दूरादुपेत्य भवता, कियदसीदमर्थितः ? ॥ ४०२ ॥ युग्मम् ॥
 10 तमेव दर्शय निजं, रिपुं येन निहन्यहम् । निर्विशङ्कं ततो भोगान्, भुङ्क्ष्व मङ्गु विचक्षण ! ॥ ४०३ ॥
 नृपवागमृताप्लावपूर्णश्रवणकोटरः । मुदितः पुरुषः सोऽपि, जगादेति महीपतिम् ॥ ४०४ ॥
 रजतं जातरूपं च, समस्ता रत्नजातयः । पितरो मातरः पुत्राः, सर्वं चाऽन्यद् गृहादिकम् ॥ ४०५ ॥
 विश्वासेनाऽल्पकेनाऽपि, न्यासेऽर्पयितुमीश्यते । विश्वासेनाऽपि महता, न पुनः प्रेयसी क्वचित् ॥ ४०६ ॥
 राजनीदृशविश्वासस्थानं त्वमसि नाऽपरः । चन्दनास्पदमेको हि, मलयः सानुमानिह ॥ ४०७ ॥
 15 वित्राणेन त्वया न्यासे, मदीयां प्रेयसीमिमाम् । त्वयैव निहतो मन्ये, द्विषन्तप ! स मे द्विषन् ॥ ४०८ ॥
 भार्यान्यासे त्वयोपात्ते, त्वद्विश्वाससमाहितः । विश्वस्तभार्यान् द्विषतः, करिष्याम्यधुना ननु ॥ ४०९ ॥
 क्षोणीनाथ ! तवाऽत्रैव, तिष्ठतो नैचिरादहम् । केसरीव समुत्पत्य, दर्शयिष्यामि विक्रमम् ॥ ४१० ॥
 अनुमन्यस्व गच्छामि, स्वच्छन्दं पक्षिराडिव । एषोऽहमन्तरिक्षेण, क्षणादस्खलितस्यैदः ॥ ४११ ॥
 राजाऽप्युचे ब्रज स्वैरं, विद्याधर ! महाभट ! । तिष्ठत्वेषा तु ते भार्या, मद्भ्रात्रि पितृधामवत् ॥ ४१२ ॥
 20 अथोत्पपात् स पुमान्, विहायोवद् विहायसा । निस्त्रिंशदण्ड-फलके, पक्षाविव विजृम्भयन् ॥ ४१३ ॥
 तद्भार्या तु खदुहितृप्रतिपत्तिपुरःसरम् । राज्ञा सम्भाषिता तस्थौ, तत्रैव स्वस्थमानसा ॥ ४१४ ॥
 तत्रैव तिष्ठन् नृपतिर्जायमानां नभस्तले । क्ष्वेडामाकर्णयामास, स्तनितं बाँर्मुचामिव ॥ ४१५ ॥
 विचित्रखङ्ग-फलकप्रहारध्वनितान्यपि । तडत्तडितिविस्फूर्जत्तडित्ताडानिवाऽशृणोत् ॥ ४१६ ॥
 सोऽसि सोऽसि नासि नासि, तिष्ठ तिष्ठ ब्रज ब्रज । एष त्वां हन्मि हन्मीति, व्योम्नि शुश्रुविरे गिरः ॥ ४१७ ॥
 25 नृपतिः पर्षदासीनः, पार्षदैः सह विस्मितः । उपरागेक्षण इव, तस्थौ सुचिरमुन्मुखः ॥ ४१८ ॥
 इत्थं सम्पश्यमानस्य, भूपतेः पुरतो भुवि । भुजदण्डः पपातैको, रत्नकङ्कणभूषणः ॥ ४१९ ॥
 उपलक्षयितुं तं च, बाहुदण्डं दिवश्च्युतम् । विद्याधरी पुरोभूय, साऽपश्यच्च जगाद् च ॥ ४२० ॥
 गण्डयोरुपधानत्वं, कर्णयोरवतंसताम् । कण्ठे च निष्कंतां योऽगात्, सोऽयं मत्प्रेयसो भुजः ॥ ४२१ ॥
 एवं वदन्त्यां पश्यन्त्यामेव तस्यां मृगीदृशि । भुवि पादः पपातैको, दोष्णः प्रीत्येव तस्य तु ॥ ४२२ ॥
 30 सपादकटकं पादमुपलक्ष्य तमप्यथ । उदश्रुवदना पद्मवदना साऽवदत् पुनः ॥ ४२३ ॥
 चिरमभ्यक्त उन्मृष्टः, क्षालितोऽथ विलेपितः । स्वहस्तेन मया यो हि, स पादो मत्पतेरयम् ॥ ४२४ ॥
 एवं तस्या बुवाणायाः, पुरो गीर्वाणवर्त्मनः । वातोद्धूतद्गुशाखेव, द्वितीयोऽपि भुजोऽपतत् ॥ ४२५ ॥
 तमप्यालोक्य दोर्दण्डं, रत्नकेयूर-कङ्कणम् । सोवाच स्पन्दमानाक्षी, धारायन्त्रवधूरिव ॥ ४२६ ॥
 सोऽयं सीमन्तरचनाचतुरः केशकङ्कतः । विचित्रपत्रलतिकालीलालिपिकरः करः ॥ ४२७ ॥

१ बद्ध इव । २ शत्रुभिः । * आत्मा साहा संता० सङ्ग ३ ॥ ३ सद्यः । ४ गरुड इव । ५ वेगः । ६ पक्षिवत् ।
 ७ मेवानामिव । ८ उपरागे ग्रहणे ईक्षणे नेत्रे यस्य सः । ९ हृदयाभूषणम् । १० करस्य । ११ आकाशात् । १२ केशप्रसाधनसाधनम् ।

तस्यास्तत्रैव तिष्ठन्त्या, एवाऽग्रे गगनाङ्गणात् । पपाताङ्घ्रिर्द्वितीयोऽपि, साऽपि भूयोऽब्रवीदिदम् ॥ ४२८ ॥
 स एष मत्पतेः पादो, मत्कराम्भोजलालितः । अनारतं मदुत्सङ्गशय्यादुर्ललितो हहा ! ॥ ४२९ ॥
 अथ तत्रैव तत्कालं, मुण्ड-रुण्डौ निपेततुः । हृदयेन समं तस्याः, कम्पयन्तौ महीतलम् ॥ ४३० ॥
 अथ सा विललापैवं, बलिना च्छलिना द्विषा । हा ! हतो मत्पतिरसौ, हा ! हताऽस्मि तपस्विनी ॥ ४३१ ॥
 एतत् तदेव वदनं, मत्पतेः पद्मसोदरम् । यन्मया परया प्रीत्या, कुण्डलाभ्यामभूष्यत ॥ ४३२ ॥ 5
 तदेतत् तस्य हृदयं, विपुलं हन्त ! मत्पतेः । अन्तर्बहिश्च यद् वासस्थानमेकं ममैव हि ॥ ४३३ ॥
 हा ! नाथाऽहमनाथाऽस्मि, त्वां विना नन्दनाद् वनात् । पुष्पाण्यानीय को नाम, ममोचंसीकरिष्यति ? ४३४
 एकासनसमासीना, त्विचरन्ती नभोऽङ्गणे । यथासुखं केन समं, वादयिष्यामि वैल्लकीम् ? ॥ ४३५ ॥
 वैल्लकीमिव को वा मास्तुत्सङ्गे धारयिष्यति ? । शय्याविशंशुलान् को वा, स्थापयिष्यति मेऽलकान् ? ॥ ४३६ ॥
 कोपिष्यामि मुहुः कस्मै, प्रौढप्रणयलीलया ? । मत्पादघातोऽस्तु मुदे, कस्याऽशोकतरोरिव ? ॥ ४३७ ॥ 10
 हा प्रिय ! स्तबकीभूतकौमुदीभिरिवाऽद्य मे । गोशीर्षचन्दनरसैः, कोऽङ्गरागं करिष्यति ? ॥ ४३८ ॥
 कपोलपाल्योर्ग्रीवायां, ललाटे कुचकुम्भयोः । कोऽद्य मे पत्ररचनां, सैरन्धीर्वै विधास्यति ? ॥ ४३९ ॥
 अप्यलीकव्यलीकेन, मानमौनधरां च माम् । आलापयिष्यत्यथ कः, क्रीडाराजशुकीमिव ? ॥ ४४० ॥
 प्रिये ! प्रिये ! देवि ! देवीत्यादिचाटुगिरा मुहुः । को वा कृतकसुप्तां मां, स्वयमुद्रोधयिष्यति ? ॥ ४४१ ॥
 विलम्बेनाऽद्य पर्याप्तममुनाऽऽत्मविडम्बिना । महापथमहापान्थं, नाथ ! त्वामनुयाम्यहम् ॥ ४४२ ॥ 15
 प्राणनाथपथे गन्तुकामा कामं कृताञ्जलिः । सा पावकं यानमिव, ययाचे वसुधाधवात् ॥ ४४३ ॥
 तामभाषिष्ट भूपोऽपि, वत्से ! स्वच्छाशये ! त्वया । पत्युः सम्यगविज्ञाय, कथां किमिदमुच्यते ? ॥ ४४४ ॥
 रक्षो-विद्याधरादीनां, मायाऽपि भवतीदृशी । तन्मुहूर्त्तं प्रतीक्षस्व, स्वाधीनं ह्यात्मसाधनम् ॥ ४४५ ॥
 सा भूयो भूपतिं साऽऽह, साक्षादेष पतिर्मम । प्रथने निधनं नीतः, पतितश्चेह दृश्यते ॥ ४४६ ॥
 सन्ध्या सहोदयं याति, सहाऽस्तं च विवर्षता । जीवन्ति च म्रियन्ते च, समं पत्या पतिव्रताः ॥ ४४७ ॥ 20
 पितुरम्लानवंशस्य, स्वस्य पत्युरपीदृशः । कुले कलङ्कं किमहं, जीवन्त्यारोपयाम्यतः ? ॥ ४४८ ॥
 धर्मपुत्रीं च मां पश्यन्, विना पतिमवस्थिताम् । न किं लज्जिष्यसे तात !, कुलस्त्रीधर्मकोविद ! ॥ ४४९ ॥
 विनेन्दुमिव कौमुद्या, विनाऽब्दमिव विद्युतः । विना नाथमवस्थानं, युक्तं नास्तः परं मम ॥ ४५० ॥
 आयुक्तानादिशैधांसि, समानायय मत्कृते । समं पतिशरीरेण, वह्नौ वेक्ष्यामि वारिवत् ॥ ४५१ ॥
 तथा साग्रहमित्युक्तः, ईमापतिः करुणापरः । शोकगद्गदया वाचा, पुनरेवमुवाच ताम् ॥ ४५२ ॥ 25
 तिष्ठ तिष्ठ कियत्कालं, न मर्तव्यं पतङ्गवत् । विमृश्य हि विधातव्यमल्पीयोऽपि प्रयोजनम् ॥ ४५३ ॥
 कुपिता भामिनी साऽथ, भूनाथमिदमभ्यधात् । अतः परं धारयन् मां, ज्ञातं तातो न खल्वसि ॥ ४५४ ॥
 परस्त्रीसोदर इति, नाम यत् प्रथितं तव । तद् विश्वविश्वासकृते, न पुनः परमार्थतः ॥ ४५५ ॥
 तत् सत्यं यदि तातोऽसि, सत्त्वं स्वदुहितुस्ततः । पश्याऽनुयान्त्या भर्तारं, कृष्णवर्त्मैकवर्त्मना ॥ ४५६ ॥
 राजाऽपि व्याजहारैवं, वत्से ! कुरु समीहितम् । नातः परं निरोद्धास्मि, पवित्रय सतीव्रतम् ॥ ४५७ ॥ 30
 ततः प्रमुदिता राजादेशादुपनते रथे । भर्तुरङ्गानि सत्कृत्याऽऽरोपयामास सा स्वयम् ॥ ४५८ ॥
 अङ्गे कृताङ्गरागा सा, संवीतविशदांशुका । सपुष्पकुन्तला पत्युः, पार्श्वमध्यास्त पूर्ववत् ॥ ४५९ ॥
 अन्वीयमाना न्यग्रिवं, सशोकेन महीशुजा । साश्वर्यैर्वीक्ष्यमाणा च, पौरैः सा सरितं ययौ ॥ ४६० ॥

१ शीर्ष-कनधौ । २ वीणाम् । ३ शय्यायां विप्रकीर्णम् । ४ निपुणा दासीव । ५ अलीकसुप्तम् । ६ मृत्युमार्ग-
 पथिकम् । ७ युद्धे । ८ सूर्येण । ९ पृथ्वेकवचनमिदम् । १० सेवकान् । ११ नृपः । १२ अग्निमार्गेण । १३ परि-
 हितस्वच्छवत्त्वा । १४ नम्रकन्धरं यथा स्यात् तथा ।

- आजहुश्चन्दनैर्घांसि, तत्राऽऽयुक्ताः क्षणादपि । चितां च रचयाञ्चक्रुस्तल्पं पितृपतेरिव ॥ ४६१ ॥
 पित्रेव पृथिवीशेन, तेन सम्पूरितं वसु । याचकेभ्यो यथाकार्मं, ददौ कल्पलतेव सा ॥ ४६२ ॥
 पयःपूर्णाञ्जलिपुटा, तत्र त्रिः साऽऽशुशुक्षणिम् । चक्रे प्रदक्षिणं जातदक्षिणावर्त्तरोचिषम् ॥ ४६३ ॥
 सतीसत्यापनां कृत्वा, पत्युरङ्गैः सहैव तैः । वासागार इव खैरं, चितान्तः प्रविवेश सा ॥ ४६४ ॥
 5 प्राज्याभिराज्यधाराभिराहुतोऽथ हुताशनः । ज्वालाऽभ्यधिकं ज्वालाजालपल्लविताम्बरः ॥ ४६५ ॥
 तानि विद्याधराङ्गानि, सा चैर्घांसि च तत्क्षणम् । अभवद् भस्मसात् सर्वं, जलं लवणसादिव ॥ ४६६ ॥
 तत्र तस्या निवापादि, कृत्वा शोकसमाकुलः । आजगाम निजं धाम, ततः स जगतीपतिः ॥ ४६७ ॥
 यावत् सशोकः परिषद्यासाञ्चक्रे महीपतिः । आययौ स पुमांस्तावन्नभस्तः फलकाऽसिभृत् ॥ ४६८ ॥
 भूभुजा पारिषद्यैश्च, वीक्ष्यमाणः सविस्मयम् । मायाविद्याधरः सोऽथ, पुरोभूयेदमब्रवीत् ॥ ४६९ ॥
 10 दिष्ट्या प्रवर्द्धसे देव!, परस्त्री-धननिःस्पृह! । दुरोदर इव द्वन्द्वे, यथाऽजैषं तथा शृणु ॥ ४७० ॥
 तदा ह्यहमितः स्थानाच्छरण्य! शरणे तव । विमुच्य दारान् निर्भार, इवोदपतमम्बरे ॥ ४७१ ॥
 समापतन्तं साटोपं, तमपर्यं नभस्तले । दुष्टविद्याधरमहं, रुष्टो बभ्रुरिवोरगम् ॥ ४७२ ॥
 ऋषभाविच गर्जन्तावृजितं दुर्जयावुभौ । अहं च स च युद्धार्थमाह्वास्वहि परस्परम् ॥ ४७३ ॥
 दिष्ट्या दृष्टोऽसि दोर्दृप्त!, प्रहर प्रहरादितः । कौतुकं पूरयाम्यद्य, स्वदोष्णोर्द्युसदामपि ॥ ४७४ ॥
 15 नो वा शस्त्रं परित्यज्याऽऽदाय दन्तैर्दशाङ्गुलीः । भक्ष्यं रङ्ग इवाऽशङ्को, ब्रज जीवितकाम्यया ॥ ४७५ ॥
 साक्षेपमिति जल्पन्तौ, द्रावप्यावां परस्परम् । चर्माऽसिपक्षौ धुन्वन्तौ, मिलितौ कुक्कुटाविव ॥ ४७६ ॥
 ॥ त्रिभिर्विशेषकम् ॥
 चारी-प्रचारचतुरौ, रङ्गाचार्याविवाम्बरे । प्रहारान् वञ्चयमानौ, व्यचराव चिरं नृप! ॥ ४७७ ॥
 आवाभ्यां खड्गशङ्गेण, प्रहरद्भ्यां मुहुर्मुहुः । खड्गिभ्यामिव विहिते, अंभिसर्पा-ऽपसर्पणे ॥ ४७८ ॥
 20 क्षणेनाऽपि मया तस्य, दोर्दण्डो दक्षिणेतरः । निकृत्य पातितो राजन्!, प्रवर्धक इवेह ते ॥ ४७९ ॥
 युष्मदानन्दहेतोश्च, कदलीस्तम्भलीलया । मया निकृत्य तस्यैकश्चरणः पातितो भुवि ॥ ४८० ॥
 दक्षिणोऽपि भुजस्तस्य, नलिनीनाललीलया । विलूय क्षितिपृष्ठेऽस्मिन्, क्षिप्तः क्षितिपते! मया ॥ ४८१ ॥
 ततो द्वितीयस्तस्याङ्घ्रिपस्यं प्रकाण्डवत् । खड्गदण्डेन निष्कृत्य, तवाऽग्रे परिपातितः ॥ ४८२ ॥
 ततो रुण्डश्च मुण्डश्च, पृथक् कृत्वेह पातितः । तमित्यकार्षं षट्खण्डं, रिपुं भरतवर्षवत् ॥ ४८३ ॥
 25 कलत्रं त्रायमाणेन, न्यासीभूतमपत्यवत् । त्वयैव सोऽरिर्निहतो, हेतुमात्रमहं त्विह ॥ ४८४ ॥
 त्वत्साहाय्यं विना सोऽरिर्न हन्तुं शक्यते मया । नाऽलं दग्धुं कक्षमग्निर्विना वायुं ज्वलन्नपि ॥ ४८५ ॥
 इयत्कालमहं स्त्री वाऽथवाऽभूवं नपुंसकः । पुंस्त्वं मेऽद्य त्वया दत्तं, द्विषन्निग्रहहेतुना ॥ ४८६ ॥
 ममाऽसि माता तातो वा, गुरुर्वा देवताऽथवा । एवंविधोपकारी हि, नाऽन्यो भवितुमर्हति ॥ ४८७ ॥
 प्रंधीतनो धोतयते, विश्वं प्रीणाति चोर्द्धुपैः । काले वर्षति पर्जन्यः, प्रसृते भूमिरोषधीः ॥ ४८८ ॥
 30 मर्यादां लङ्घते नाऽब्धिर्मेदिनी चाऽवतिष्ठते । परोपकारनिष्ठानां, प्रभावेण भवादृशाम् ॥ ४८९ ॥
 न्यासीकृतं कलत्रं मे, तत् सम्प्रति समर्पय । महीनाथ! गमिष्यामि, स्वां क्रीडाभूमिकामहम् ॥ ४९० ॥
 वैताढ्य-जगतीजालकटकादिषु सप्रियः । विहरिष्ये निराशङ्कस्त्वत्प्रसादाद्भ्रतद्विषन् ॥ ४९१ ॥
 आक्रान्तो युगपल्लजा-चिन्ता-निर्वेद-विस्मयैः । एवं वसुमतीनाथः, पुरुषं तमभाषत ॥ ४९२ ॥
 न्यासीकृत्य कलत्रं स्वं, तदानीं त्वयि जग्मुषि । अम्बरे शुश्रुवेऽस्माभिः, क्ष्वेडा-ऽसि-फलकध्वनिः ॥ ४९३ ॥

१ शय्याम् । २ कर्मस्य । ३ अग्निम् । ४ सतीत्वसत्यतां समर्थम् । ५ वृत्तधाराभिः । ६ लवणापीनम् । ७ घृते ।
 ८ नकुलः । ९ गण्डकाम्याम् । १० अग्निगमनं दूरगमनं च । ११ वृक्षस्य । १२ सूर्यः । १३ चन्द्रः ।

बाहु-पाद-शिरो-रूण्डं चाऽपतन्नभसः क्रमात् । मत्पतेरिदमित्युच्चैस्त्वत्पत्न्यकथयच्च नः ॥ ४९४ ॥
 पत्युरङ्गैः समं वह्नौ, प्रवेक्ष्यामीति भाषिणीम् । अवारयाम सुचिरं, पुत्रीप्रेम्णा तव प्रियाम् ॥ ४९५ ॥
 वह्निप्रवेशादस्माभिर्वार्यमाणा तु ते प्रिया । अस्मान् सम्भावयामासाऽन्यथैवेतरलोकवत् ॥ ४९६ ॥
 तूष्णीकेषु ततोऽस्मासु, सा साहसवती नदीम् । गत्वा लोकसमक्षं तैः, सहाऽङ्गैः प्राविशच्चिताम् ॥ ४९७ ॥
 अधुनैव निवापादि, तस्याः कृत्वाऽहमागमम् । तस्याः शोके न्यषीदं च, त्वं चाऽगाः किमिदं ननु ? ॥ ४९८ ॥ 5
 तान्यङ्गानि न किं ते वा ? स वा त्वं नेति संशयः । अज्ञानमुद्रितमुख्याः, किमिह ब्रूमहे वयम् ? ॥ ४९९ ॥
 व्याजहार कृतव्याजकोपः सोऽपि पुमानिति । परस्त्रीसोदरो मिथ्या, जनश्रुत्या श्रुतोऽसि हा ! ॥ ५०० ॥
 तेन नाम्ना वयं भ्रान्ताः, प्रियान्यासमकृष्महि । अयोर्वत् पुष्करैर्ज्ञातस्त्वं वृत्तैरीदृशैरसि ॥ ५०१ ॥
 दुराचारस्य यत् कृत्यं, तस्य मद्द्विषतोऽभवत् । तच्चक्रे भवता राजन् !, द्वयोर्हन्त ! किमन्तरम् ? ॥ ५०२ ॥
 नारीष्वलुब्धमन्यश्चेदपवादाद् विभेषि वा । तदर्पय प्रियां तां मे, न हि निह्नोतुमर्हसि ॥ ५०३ ॥ 10
 अलुब्धपूर्वा लुभ्यन्ति, यद्येवं त्वादृशा अपि । ततः कृष्णोरग इव, कोऽस्तु विश्वासभाजनम् ? ॥ ५०४ ॥
 भूयो वभाषे भूपालस्तवाङ्गान्युपलक्ष्य सा । त्वत्प्रेयस्यविशद् वह्निमत्र तावन्न संशयः ॥ ५०५ ॥
 अत्राऽर्थे साक्षिणः सर्वे, पौरा जानपदा अपि । जगच्चक्षुरयं व्योम्नि, भगवांश्च दिवाकरः ॥ ५०६ ॥
 लोकपालाश्च चत्वारो, ग्रह-नक्षत्र-तारकाः । इयं च भगवत्युर्वी, धर्मश्च त्रिजगत्पिता ॥ ५०७ ॥
 तन्न भाषितुमीदृक्षं, रूक्षाक्षरमिहाऽर्हसि । अमीषां मध्यतः कश्चित्, प्रमाणीकुरु साक्षिणम् ॥ ५०८ ॥ 15
 अलीकैरौषपरुषं, पुरुषः सोऽवदत् पुनः । न हि प्रमाणे प्रत्यक्षे, प्रमाणान्तरकल्पना ॥ ५०९ ॥
 तव पश्चादियं का नु, स्थिताऽस्ति ? प्रेक्ष्यतां ननु । कक्षाप्रक्षिप्तलोर्णस्य, कोशपानमिदं नृप ! ॥ ५१० ॥
 ततश्च बलितग्रीवो, यावत् पश्चाद्दौ दृशम् । ईक्षाश्चक्रे नृपस्तावत्, तत्प्रियां तां निषेदुषीम् ॥ ५११ ॥
 पारदारिकदोषेण, दूषितोऽस्मीति शङ्कया । ग्लानिं प्रपेदे नृपतिर्ग्लानिं तापेन पुष्पवत् ॥ ५१२ ॥
 नृपं ग्लानिं प्रपेदानं, निर्दोषं दोषशङ्कया । बद्धाञ्जलिः कथयितुं, प्रारेभे स पुमानिति ॥ ५१३ ॥ 20
 कश्चित् स्मरसि भूनाथ !, चिरेणाभ्यस्य यन्मया । मायाप्रयोगचातुर्यं, त्वं दर्शयितुमर्थितः ? ॥ ५१४ ॥
 देवेन मेघवद् विश्वसाधारण्यजुषाऽप्यहम् । भाग्यदोषादपूर्णेच्छो, द्वारादपि निवारितः ॥ ५१५ ॥
 ततो रूपं पसवत्यं, कृत्वा कपटनाटकम् । मयेदं दर्शितं देव !, कृतार्थोऽसि प्रसीद मे ॥ ५१६ ॥
 यथा तथा न्ना महतां, दर्शनीयो निजो गुणः । गुणार्जनभवः क्लेशः, प्रणश्यत्यन्यथा कथम् ? ॥ ५१७ ॥
 तद्द्याऽस्मि गतक्लेशो, ब्रजिष्यामि समादिश । सर्वत्राऽपि महार्थोऽस्मि, त्वदग्रे गुणदर्शनात् ॥ ५१८ ॥ 25
 कृतार्थीकृत्य भूषिष्ठैरर्थैस्तमवनीपतिः । विससर्ज ततः किञ्चिच्चिन्तयित्वेदमब्रवीत् ॥ ५१९ ॥
 यादृग् मायाप्रयोगोऽस्य, संसारोऽप्येष तादृशः । दृष्टनष्टं वस्तु सर्वमस्मिन् बुद्बुदवद् यतः ॥ ५२० ॥
 चिन्तयित्वा नैकधैवं, विरक्तो भवबासतः । उत्सृज्य राज्यं प्रव्रज्यां, स जग्राह ततो नृपः ॥ ५२१ ॥
 मायाप्रयोगसदृशे, संसारेऽस्मिस्ततः प्रभो ! । सा शोकविवशो भूस्त्वं, यतस्व स्वार्थसिद्धये ॥ ५२२ ॥
 चक्रिप्रो भवनिर्वेदः, पदे शोकस्य तावतः । महाप्राण इव महाप्राणस्थानेऽभवत् ततः ॥ ५२३ ॥ 30
 उद्वाजहार सगरौ, गिरं तत्त्वगरीयसीम् । युष्माक्षिरभ्यधायीदं, साधु साधु विवेकिनः ! ॥ ५२४ ॥
 जीवन्ति च त्रियन्त्रे च, जन्तवः स्वस्वकर्मणः । बालो युवा वा वृद्धो नेत्यप्रमाणं वयः खलु ॥ ५२५ ॥
 सङ्गसा बान्धवादीनां, स्रग्मस्रज्ञाचरिणः । लक्ष्मीर्निसर्गती दन्तिकर्णतालचलाचला ॥ ५२६ ॥

* सङ्ग ३ विनाऽन्नान्न-रूण्डञ्चाऽप्यं सङ्ग १ सङ्ग २ संता० । *रूण्डञ्चाऽप्यं ङं० ॥ † °त्पत्न्यकथयत् ततः
 सङ्ग १ । °त्पत्नी नः शशांस च ङं० ॥ १ विहितकपटकोपः । २ लोहवत् । ३ कृत्रिमकोपकठोरम् । ४ लोप्सम्
 खेवधनम् । ५ मूल्यवार्त् । ६ लोप्ससदृशाः । ७ चञ्चला ।

- यौवनश्रीरपि गिरिनदीपूरसहोदरा । जीवितं च कुशाग्रस्थजलविन्दुविडम्बकम् ॥ ५२७ ॥
 न यावद् यौवनं याति, वारीव मरुभूमिगम् । न यावदायाति जरा, राक्षसीवायुरन्तकृत् ॥ ५२८ ॥
 भवतीन्द्रियवैकल्यं, न यावत् सन्निपातवत् । वेद्येवोपात्तसर्वस्वा, यावच्छीर्न विरज्यति ॥ ५२९ ॥
 छलयित्वा तावदमून्यखिलान्यपि हि स्वयम् । प्रव्रज्योपायलभ्याय, स्वार्थाय प्रयतामहे ॥ ५३० ॥
 5 काचखण्डेन स मणिं, कृष्णकाकेन केकिर्नम् । मृणालमालया हारं, कदम्बेन च पायसम् ॥ ५३१ ॥
 कालसेयेन च क्षीरं, रासभेन च वाजिनम् । क्रीणाति योऽर्जयेन्मोक्षमसारेणेह वर्ष्मणा ॥ ५३२ ॥ युगम् ॥
 एवमाभाषमाणस्य, तदा सगरचक्रिणः । द्वार्याययुविषैयिणोऽष्टापदाभ्यर्णवासिनः ॥ ५३३ ॥
 अस्मान्नायस्व त्रायस्वेत्युच्चैःपूत्कारकारिणः । आजूहवत् तान् सगरचक्रभृद् वेत्रपाणिना ॥ ५३४ ॥
 हंहो ! किमिदमित्युच्चैर्भाषिताश्चक्रवर्तिना । कृतप्रणामाः सम्भूय, ग्रामीणास्ते व्यजिज्ञपन् ॥ ५३५ ॥
 10 अष्टापदाद्रिपरिखापूरणाय सरिद्वरा । या कृष्टा दण्डरत्नेन, कुमारैस्तैर्नरेश्वर ! ॥ ५३६ ॥
 पातालमिव दुष्पूरां, पूरयित्वा क्षणेन ताम् । साऽतिक्रामत्युमे कूले, कुलटेव कुलद्वयम् ॥ ५३७ ॥
 अष्टापदाभ्यर्णवर्तिं, ग्रामा-ऽऽकर-पुरादिकम् । आप्लावयितुमारब्धा, पर्यस्त इव सागरः ॥ ५३८ ॥
 अधुनाऽपि युगान्तोऽयमस्माकं समुपस्थितः । तदादिश वयं कुत्र, तिष्ठामो निरुपद्रवाः ? ॥ ५३९ ॥
 ततश्च सगरश्चक्री, निजं पौत्रं भगीरथम् । वात्सल्यसारया वाचा, समाहूयेदमादिशत् ॥ ५४० ॥
 15 पूसयित्वाऽष्टापदाद्रिपरिखां तां सरिद्वरा । उन्मत्तेव अमन्त्यस्ति, सा ग्रामादिषु सम्प्रति ॥ ५४१ ॥
 तां दण्डेन समाकृष्य, क्षिप पूर्वपयोनिधौ । अदर्शितपथं याति, पयो ह्यन्धवदुत्पथे ॥ ५४२ ॥
 बाहुवीर्यमसामान्यमैश्वर्यं भुवनोत्तरम् । अत्युल्बणं हस्तिबलमक्षीयं विश्वविश्रुतम् ॥ ५४३ ॥
 पादांतमतिविक्रान्तं, महद् रथबलं तथा । अत्युत्कटः प्रतापश्च, निःसीमं शस्त्रकौशलम् ॥ ५४४ ॥
 दैवतानामायुधानां, सम्पत्तिश्चेत्यमून्यलम् । दर्पं यथा द्विषां घ्नन्ति, जनयन्त्यात्मनस्तथा ॥ ५४५ ॥
 20 ॥ त्रिमिर्विशेषकम् ॥
 अग्रणीः सर्वदोषाणामापदामेकमास्पदम् । सम्पदामपहतैकः, कर्ता दुर्यशसामपि ॥ ५४६ ॥
 अपि वंशस्य संहर्ता, हर्ता निखिलशर्मणाम् । प्रहर्ता परलोकस्य, दर्पो वैरी शरीरजः ॥ ५४७ ॥ युगम् ॥
 तद् दर्पः परिहर्तव्यः, सर्पवत् सत्पथस्थितैः । सामान्यैरपि पुरुषैर्मत्पौत्रेण विशेषतः ॥ ५४८ ॥
 यथापात्रं विनीतेन, भवितव्यं ततस्त्वया । गुणप्रकर्षो विनयादशक्तस्याऽपि जायते ॥ ५४९ ॥
 25 शक्तस्य पुंसो विनयः, सुवर्णस्येव सौरभम् । निर्ष्कलङ्कवपुष्टेव, पार्वणस्य हिमद्युतेः ॥ ५५० ॥
 सुराणामसुराणां च, नागादीनामपि त्वया । उपचारो यथाक्षेत्रं, कार्यः कार्ये सुखेऽपि हि ॥ ५५१ ॥
 उपचारार्हणीयेषु, नोपचारो हि दोषकृत् । अपचारस्तु दोषाय, पितात्मन इवाऽऽत्तपः ॥ ५५२ ॥
 ऋषभस्वामिपुत्रेण, भरतेनापि चक्रिणा । वशंवदा देव-दैत्या, उपचारेण चक्रिरे ॥ ५५३ ॥
 शक्तेनाऽपि सता तेनोपचारो देवतादिषु । दर्शितो यस्तथा कार्यः, स कुलाचार इत्यपि ॥ ५५४ ॥
 30 तथेति प्रंतिपेदे स, महाभागो भगीरथः । निसर्गेण विनीतस्य, शिक्षा सद्भिर्चित्चित्रवत् ॥ ५५५ ॥
 अर्पयित्वा दण्डरत्नं, स्वं प्रतापमिवोर्जितम् । चुम्बित्वा मूर्ध्नि सगरो, विससर्ज भगीरथम् ॥ ५५६ ॥
 चक्रिणश्चरणाम्भोजे, प्रणम्याऽथ भगीरथः । सदण्डरत्नो निरगात्, सविद्युदिव वारिदः ॥ ५५७ ॥
 महता चक्रिसैन्येन, वृतो जानपदैश्च तैः । रेजे भगीरथः शक्र, इवाऽनीकप्रकीर्णकैः ॥ ५५८ ॥
 आससाद् क्रमेणाऽथाऽष्टापदाद्रिं भगीरथः । मन्दाकिन्या वलयितं, त्रिकूटाद्रिमिवाऽब्धिना ॥ ५५९ ॥

१ उपात्तं गृहीतं सर्वस्वं यथा सा । २ मयूरम् । ३ तक्षणेन । ४ शरीरेण । ५ जनपदवासिनो जनाः । ६ अन्नसैन्यम् ।
 ७ पदातिसैन्यम् । ८ तिष्कलङ्कवारीरता इव । ९ पिताप्रकृतेर्जनस्य । १० अग्नीचक्रे ।

उद्दिश्य तत्र तं नागकुमारं ज्वलनप्रभम् । तपोऽष्टमं स विदधे, विधिवेदी भगीरथः ॥ ५६० ॥
 अष्टमे च परिणमत्युपतस्थे भगीरथम् । पतिर्नागकुमाराणां, प्रसन्नो ज्वलनप्रभः ॥ ५६१ ॥
 गन्धैर्धूपैश्च माल्यैश्च, तेनोपचरितो भृशम् । स्वामी नागकुमाराणां, किं करोमीत्यभाषत ॥ ५६२ ॥
 अथो भगीरथोऽप्यम्भोधरध्वानगभीरगीः । उवाच विनयेनाऽपि, सप्रभो ज्वलनप्रभम् ॥ ५६३ ॥
 अष्टापदाद्रिपरिखामापूर्येयं सरिद्वरा । निरर्गलं प्रसरति, पन्नगीव बुभुक्षिता ॥ ५६४ ॥ 5
 क्षेत्राप्येषा हि खनति, प्रोन्मूलयति पादपान् । सदृशीकुरुते सर्वान्, स्थंपुटानवटानपि ॥ ५६५ ॥
 प्रभ्रंशयति वप्रांश्च, प्रासादान् दलयत्यलम् । प्रपातयति हर्म्याणि, निगृह्णाति गृहाणि च ॥ ५६६ ॥
 तां पिशाचीमिवोन्मत्तां, देशविध्वंसकारिणीम् । दण्डेनाऽऽकृष्य पूर्वाब्धौ, क्षिपामि त्वदनुज्ञया ॥ ५६७ ॥
 ततः प्रसन्नो ज्वलनप्रभनागस्तमभ्यधात् । निजं समीहितं कुर्या, निर्विघ्नं भवतोऽस्त्विति ॥ ५६८ ॥
 येऽमुष्मिन् भरतक्षेत्रे, नागास्ते मम शासने । मदनुज्ञाप्रावृत्तः सन्, मा भैषीस्तदुपद्रवात् ॥ ५६९ ॥ 10
 अभिधायेति नागेन्द्रः, प्रविवेश रसातलम् । विदधेऽष्टमभक्तान्ते, पारणं च भगीरथः ॥ ५७० ॥
 वैरिणीमिव भिन्नक्षमां, स्वच्छन्दां स्वैरिणीमिव । मन्दाकिनीमथ ऋष्टं, दण्डरत्नं स आददे ॥ ५७१ ॥
 मालामङ्कुटकेनेव, दण्डेनाऽऽकर्षति सा ताम् । निनदन्तीं नदीं चण्डभुजदण्डो भगीरथः ॥ ५७२ ॥
 कुरूणां मध्यभागेन, नगरं हस्तिनापुरम् । दक्षिणेन पश्चिमेन, पुनः कोशलनीवृतः ॥ ५७३ ॥
 उत्तरेण प्रयागं च, कासीनां दक्षिणेन च । विन्ध्यान्तर्दक्षिणेनाङ्गान्, मगधानुत्तरेण च ॥ ५७४ ॥ 15
 वात्येव तृण्याः कर्षन्ती, वर्तनीर्वर्तिनीर्नदीः । भगीरथेन पूर्वाम्भोनिधिं गङ्गाज्वतारिता ॥ ५७५ ॥
 ततः प्रभृति तत् तीर्थं, गङ्गासागर इत्यभूत् । कृष्टा भगीरथेनेति, गङ्गा भागीरथीति च ॥ ५७६ ॥
 यत्र यत्र बभञ्जाऽहिर्भवनानि व्रजन्त्यसौ । भगीरथस्तत्र तत्र, नागेभ्यः प्रददौ बलिम् ॥ ५७७ ॥
 तेषां सगरपुत्राणां, शरीरास्थीनि तानि च । तेन गङ्गाप्रवाहेण, निन्यिरे पूर्वसागरम् ॥ ५७८ ॥
 दध्यौ भगीरथश्चैवं, साधु जातमिदं ह्यहो ! । मत्पितृणां यदस्थीनि, गङ्गयेयुः पयोनिधिम् ॥ ५७९ ॥ 20
 गृध्रादिचञ्चू-चरणविलग्नान्यन्यथा पुनः । पतेयुरशुचिस्थानेष्वनिलोद्धूतपुष्पवत् ॥ ५८० ॥
 एवं विचिन्तयन् प्रीतैर्जलापातापदुज्झितैः । लोकैर्लोकमृणोऽसीति, प्रशशंसे चिरं हि सः ॥ ५८१ ॥
 तदा पितृणामस्थीनि, तेन क्षिप्तानि यज्जले । क्षिपत्यद्यापि तल्लोकः, सोऽध्वा यो महदाश्रितः ॥ ५८२ ॥
 ततः स्थानाभिववृते, रथारूढो भगीरथः । रथप्रचारेण भुवं, रांसयन् कांस्यतालवत् ॥ ५८३ ॥
 स आगच्छन्नथ पथि, कल्पद्रुममिव स्थितम् । ददर्शैकं भगवन्तं, केवलज्ञानिनं मुनिम् ॥ ५८४ ॥ 25
 उदयाद्रेरिवाऽऽदित्यो, गरुत्मानम्बरादिव । सानन्दः खन्दनवरात्, तस्मादवततार सः ॥ ५८५ ॥
 आलोकमात्रे तं नत्वा, भक्त्या केवलिनं मुनिम् । स त्रिः प्रदक्षिणीचक्रे, भक्तिदक्षोऽतिदक्षिणः ॥ ५८६ ॥
 तं प्रणम्य पुरः स्थित्वा, पप्रच्छैवं भगीरथः । ममाऽप्रियन्त पितरो, युगपत् केन कर्मणा ? ॥ ५८७ ॥
 त्रिकालवेदी भगवान्, करुणारससागरः । एवं गदितुमारंभे, मधुरोद्गारया गिरा ॥ ५८८ ॥
 श्रावकैर्विपुलश्रीकैः, श्रीदश्रीसंश्रितैरिव । पूर्णः सङ्घश्चालैकस्तीर्थयात्राकृते पुरा ॥ ५८९ ॥ 30
 प्रत्यन्तग्राममेकं तु, सङ्घः सायमवाप सः । निशायां चाऽध्युवासोपकुम्भकारनिकेतनम् ॥ ५९० ॥
 सङ्घं समृद्धं तं दृष्ट्वा, हृद्यो ग्रामजनोऽखिलः । तल्लुण्टनार्थमुत्तस्थे, दण्ड-कोदण्ड-खड्गभृत् ॥ ५९१ ॥
 प्रबोध्य वचनैश्चादुगर्भैरमृतसोदरैः । संशूकः कुम्भकारस्तं, ग्रामलोकं न्यवारयत् ॥ ५९२ ॥

१ पूजितः । २ स्थपुटान् उच्चप्रदेशान् । ३ अवटान् निम्नप्रदेशान् । ४ मालाकारप्रतिबद्धमणिकरूपाङ्कोटकवत् ।
 ५ मृणसमूहान् । ६ मार्गान्तर्वर्त्तमानाः । ७ नागभवनाति । ८ जलस्य आपातस्तेन वा आपत् तदुज्झितैः । ९ रासक्रीडा
 कारवत् । १० कुबेरलक्ष्म्याश्रितैरिव । ११ दयासहितः ।

- कुम्भकारस्य तस्योपरोधाद् ग्रामजनोऽखिलः । भूतः पात्रमिव प्राप्तं, तं सङ्गममुचत् तदा ॥ ५९३ ॥
 अन्येद्युरेकवास्तव्यदस्युदोषान्महीभुजा । सबाल-वृद्धः स ग्रामो, दाहितः परराष्ट्रवत् ॥ ५९४ ॥
 मित्रेणाऽऽमन्त्रितः कुम्भकारो ग्रामान्तरं गतः । दाहात् तेनावशिष्टोऽभूत्, सर्वत्र कुशलं सताम् ॥ ५९५ ॥
 ततः स कालयोगेन, कालधर्ममुपागतः । वणिग् विराटदेशोऽभूद्, द्वितीय इव रक्षराट् ॥ ५९६ ॥
 5 स तु ग्रामजनो मृत्वा, विराटविषयेऽपि हि । जनो जानपदो जज्ञे, तुल्या भूस्तुल्यकर्मणाम् ॥ ५९७ ॥
 मृत्वा च कुम्भकृज्जीवस्तत्राऽभूत् पृथिवीपतिः । ततोऽपि मृत्वा कालेन, देवोऽभूत् परमर्दिकः ॥ ५९८ ॥
 च्युत्वा च देवसदनाज्जातोऽसि त्वं भगीरथः । ते च ग्राम्या भवं भ्रान्त्वा, जह्रुप्रभृतयोऽभवन् ॥ ५९९ ॥
 मनस्कृतेन सङ्गोपद्रवरूपेण कर्मणा । युगपद् भस्मसादासन्, निमित्तं ज्वलनप्रभः ॥ ६०० ॥
 तन्निवारणरूपेण, त्वं पुनः शुभकर्मणा । तस्मिन्निव भवेऽत्राऽपि, न दग्धोऽसि महाशय ! ॥ ६०१ ॥
 10 केवलज्ञानिनस्तस्मादाकर्ष्येत्थं भगीरथः । परं संसारनिर्वेदं, विवेकोदधिरादधे ॥ ६०२ ॥
 गण्डोपरि स्फोट इव, दुःखं दुःखोपरि प्रभोः । मा भूत् पितामहस्येति, न प्रात्राजीत् तदैव सः ॥ ६०३ ॥
 केवलज्ञानिनः पादान्, वन्दित्वाऽथ भगीरथः । रथमारुह्य भूयोऽपि, साकेतनगरं ययौ ॥ ६०४ ॥
 आज्ञां कृत्वाऽभ्युपेतं तं, प्रणमन्तं पितामहः । मुहुः शिरसि जघ्नौ च, पृष्ठेऽस्त्राक्षीच्च पाणिना ॥ ६०५ ॥
 भगीरथमथोवाच, सगरः स्नेहगौरवात् । बालोऽप्यसि वयो-बुद्धिस्थविराणां त्वमग्रणीः ॥ ६०६ ॥
 15 बालोऽस्मीति स मा वादी, राज्यभारं गृहाण नः । तरामो येन निर्भाराः, सन्तः संसारसागरम् ॥ ६०७ ॥
 भैवः स्वयम्भूरमणाब्धिवद् यद्यपि दुस्तरः । तीर्णस्तथापि मत्पूर्वैरिति श्रद्धा ममाऽप्यभूत् ॥ ६०८ ॥
 बत्स ! तेषामप्यपत्यै, राज्यभार उपाददे । ततस्तद्दर्शितः पन्थाः, पाल्यतां धियतां मही ॥ ६०९ ॥
 नत्वा भगीरथोऽप्येवमभाषत पितामहम् । युक्तमादित्सैते तातः, प्रव्रज्यां भवतारणीम् ॥ ६१० ॥
 स्वामिन् ! व्रतायाऽयमपि, जनः किन्तूत्सुकायते । राज्यदानप्रसादेनाऽप्रसादं मा कृथास्ततः ॥ ६११ ॥
 20 चक्रवर्त्यप्युवाचैवं, युक्तमसत्कुले व्रतम् । ततोऽपि किन्त्वभ्यधिकं, गुर्वाज्ञापालनव्रतम् ॥ ६१२ ॥
 गृहीयाः समये मद्रत्, परिव्रज्यां महाशय ! । स्वापत्ये क्वचहरे, निदधीथाश्च मेदिनीम् ॥ ६१३ ॥
 श्रुत्वा भगीरथोऽप्येवं, गुर्वाज्ञाभङ्गकातरः । भवभीरुश्च मौन्यस्थाद्, दोलायितमनाश्चिरम् ॥ ६१४ ॥
 ततः सिंहासने स्वस्मिन्नुपवेश्य भगीरथम् । राज्येऽभ्यषिञ्चत् सगरस्तदैव परया मुदा ॥ ६१५ ॥
 तदानीं चक्रिणोऽभ्येत्य, शीघ्रमुद्यानपालकाः । शशंसुः समवसृतं, बाह्योद्यानेऽऽजितप्रभुम् ॥ ६१६ ॥
 25 पौत्रसज्याभिषेकेणाऽजितस्वाम्यागमेन च । तदानीं चक्रिणो जज्ञे, हर्षोत्कर्षो यथोत्तरम् ॥ ६१७ ॥
 तत्रस्योऽपि स उत्थाय, नमश्चक्रे जगत्पतिम् । पुरःस्थमिव च शक्रस्तवेनोच्चैरवन्दत ॥ ६१८ ॥
 तेषामुद्यानपालानां, स्वाम्यागमनशंसिनाम् । ददौ चक्री हिरण्यस्य, कोटीरर्धत्रयोदश ॥ ६१९ ॥
 क्षमं भगीरथेनाऽथ, सामन्तादिभिरावृतः । ययौ समवसरणं, सगरो गुरुसम्भ्रमः ॥ ६२० ॥
 उत्तरद्वारमार्गेण, तत्र च प्रविवेश सः । अविष्टमानी हर्षेण, सिद्धिक्षेत्र इवोच्चकैः ॥ ६२१ ॥
 30 तत्र प्रदक्षिणीचक्रे, त्रिश्चक्री धर्मचक्रिणम् । नमस्कृत्य पुरोभूय, स्तोतुं चेति प्रचक्रमे ॥ ६२२ ॥
 यत्प्रसत्तेस्त्वत्प्रसादस्त्वत्प्रसादादियं पुनः । इत्यन्योऽन्याश्रयं भिन्दि, प्रसीद भगवन् ! मयि ॥ ६२३ ॥
 निरीक्षितं रूपलक्ष्मीं, सहस्रांशोऽपि न क्षमः । स्वामिन् ! सहस्रजिह्वोऽपि, शक्तो वक्तुं न ते गुणान् ॥ ६२४ ॥
 संशयान् नाथ ! हरसेऽनुत्तरस्वर्गिणामपि । अतः परोऽपि किं कोऽपि, गुणः स्तुत्योऽस्ति वस्तुतः ? ॥
 इदं विरुद्धं श्रद्धां, कथमश्रद्धानकः ? । आनन्दसुखश(स)क्तिश्च, विरक्तिश्च समं त्वयि ॥ ६२६ ॥

१ कुन्नेरः । २ असुरात् । ३ संसारः । ४ अर्द्धीतुमिच्छति । ५ महाहर्षः । ६ आत्मानं प्रसिद्धं मन्यते । ७ अजित-
 स्वामिन् । ८ मम प्रसन्नतायाः । ९ मम प्रसन्नता । १० इन्द्रोऽपि ।

नाथेयं घट्यमानाऽपि, दुर्घटा घटतां कथम् ? । उपेक्षा सर्वसत्त्वेषु, परमा चोपकारिता ॥ ६२७ ॥
 द्वयं विरुद्धं भगवंस्त्वं नाऽन्यस्य कस्यचित् । निर्ग्रन्थता परा या च, या चोच्चैश्चक्रवर्तिता ॥ ६२८ ॥
 नारका अपि मोदन्ते, यस्य कल्याणपर्वसु । पवित्रं तस्य चारित्रं, को वा वर्णयितुं क्षमः ? ॥ ६२९ ॥
 शमोऽद्भुतोऽद्भुतं रूपं, सर्वात्मसु कृपाऽद्भुता । सर्वाद्भुतनिधीशाय, तुभ्यं भगवते नमः ॥ ६३० ॥
 इति स्तुत्वा जगन्नाथं, यथास्थानं निषद्य च । सुधानिखन्दसग्रीचीं, सोऽश्रौषीद् धर्मदेशनाम् ॥ ६३१ ॥ 5
 देशनान्ते च सगरो, नमस्कृत्य पुनः प्रभुम् । रचिताञ्जलिरित्यूचे, गद्गदाक्षरया गिरा ॥ ६३२ ॥
 न खो न च परः कोऽपि, तीर्थेश ! तव यद्यपि । तथाप्यज्ञानतो नाथ !, मया पर्यनुयुज्यसे ॥ ६३३ ॥
 विश्वमप्युत्तारयसि, भवाम्भोधेर्दुरुत्तरात् । नाथ ! तत्र निमज्जन्तं, कथं मां त्वमुपेक्षसे ? ॥ ६३४ ॥
 संसारगर्तपतनादनेकक्लेशसङ्कुलात् । रक्ष रक्ष जगन्नाथ !, दीक्षां देहि प्रसीद मे ॥ ६३५ ॥
 संसारसुखमूढेन, मयाऽऽयुरियंदात्मनः । निष्फलं क्षपितं स्वामिन् !, बालेनेवाऽविवेकिना ॥ ६३६ ॥ 10
 विज्ञाप्यैवं तस्थिवांसं, सगरं रचिताञ्जलिम् । भगवानप्यनुजज्ञे, दीक्षाग्रहणकर्मणि ॥ ६३७ ॥
 अथोत्थाय नमस्कृत्य, भगवन्तं भगीरथः । एवमभ्यर्थयाञ्चक्रेऽभ्यर्थनाकल्पभूरुहम् ॥ ६३८ ॥
 दीक्षां दास्यन्ति तातस्य, स्वामिपादाः परं क्षणम् । प्रतीक्षणीयं कुर्वेऽहं, यावन्निष्क्रमणोत्सवम् ॥ ६३९ ॥
 काऽप्यपेक्षा मुमुक्षूणां, न यद्यप्युत्सवादिषु । तथापि मेऽनुरोधेन, तातोऽप्येवं करिष्यति ॥ ६४० ॥
 ततस्तदनुरोधेन, सगरोऽत्युत्सुकोऽपि सन् । जगाम नगरीं भूयः, प्रणिपत्य जगद्गुरुम् ॥ ६४१ ॥ 15
 सिंहासननिषण्णस्य, सगरस्य भगीरथः । दीक्षाभिषेकमकरोत्, पुरुहूत इवाऽर्हतः ॥ ६४२ ॥
 उन्मृष्टो गन्धकाषाट्या, लिप्तो गोशीर्षचन्दनैः । मङ्गल्ये पर्यघत्ताऽथ, सगरो दिव्यवाससी ॥ ६४३ ॥
 ततो देवोपनीतानि, दिव्यालङ्करणानि च । अलञ्चक्रे शरीरेण, गुणालङ्करणोऽपि सः ॥ ६४४ ॥
 यथाकाममथाऽर्थिभ्यः, प्रदाय सगरो वसु । शिविकामारुरोहोच्चैर्विशदच्छत्र-चामरः ॥ ६४५ ॥
 प्रत्यापणं प्रतिगृहं, प्रतिरथ्यं च नागरैः । नगर्यां विदधे मञ्च-पताका-तोरणादिकम् ॥ ६४६ ॥ 20
 स्थाने स्थाने नागरैश्च, जनैर्जानपदैरपि । पूर्णपात्रादिना हर्षात्, प्रकृतानेकमङ्गलः ॥ ६४७ ॥
 पुनः पुनः प्रेक्ष्यमाणः, स्तूयमानः पुनः पुनः । पुनः पुनः पूज्यमानोऽन्वीयमानः पुनः पुनः ॥ ६४८ ॥
 विनीतामध्यतश्चक्री, बुभुधेनेव चन्द्रमाः । भृशायमानोऽपि जनोपरोधाच्छनकैर्ययौ ॥ ६४९ ॥
 ॥ त्रिमिर्विशेषकम् ॥
 भगीरथेन सामन्तैरमात्यैः सपरिच्छदैः । खेचरैश्चाऽन्वीयमानः, सगरोऽगाञ्जिनान्तिकम् ॥ ६५० ॥ 25
 तत्र प्रदक्षिणीकृत्य, भगवन्तं प्रणम्य च । भगीरथोपनीतं स, यतिवेषमुपाददे ॥ ६५१ ॥
 समर्धं सर्वसङ्घस्य, स्वामिवाचनयोच्चकैः । पठन् सामायिकं दीक्षां, चतुर्यामां स आददे ॥ ६५२ ॥
 कुमारैः सह ये जगद्गुरुप-सामन्त-मन्त्रिणः । सगरेण समं तेऽपि, भवोद्विग्नाः प्रवव्रजुः ॥ ६५३ ॥
 चक्रे चक्रिमुनेस्तस्य, मनःकुमुदकौमुदीम् । अनुशिष्टिमयीं धर्मदेशनां धर्मसारथिः ॥ ६५४ ॥
 पूर्णायामथ पौरुष्यां, देशनां विससर्ज ताम् । देवच्छन्दमलञ्चक्रे, ततश्चोत्थाय तीर्थकृत् ॥ ६५५ ॥ 30
 स्वाम्यैङ्घ्रिपीठमध्यास्य, चक्रे मणधराग्रणीः । स्वामिप्रभावात् स्वामीव, देशनां संशयच्छिदम् ॥ ६५६ ॥
 द्वितीयस्यां च पौरुष्यां, पूर्णयां सोऽपि देशनाम् । संवत्रे स्तनितमिव, प्रवृष्टः प्रावृडम्बुदः ॥ ६५७ ॥
 ततः स्थानादथाऽन्यत्र, विहर्तुं प्राचलत् प्रभुः । देवा भगीरथाद्याश्च, स्थानं निजनिजं वयुः ॥ ६५८ ॥
 विहरन् स्वामिना सार्धं, सगरोऽपि महामुनिः । अध्येष्ट द्वादशाङ्गानि, मातृकामिव लीलया ॥ ६५९ ॥

१ पत्रावदायुष्यम् । २ अनुज्ञां ददौ । ३ प्रार्थनापूर्णे कल्पवृक्षसदृशम् । ४ आग्रहेण । ५ गगनमध्येन । ६ अजित-
 प्रभुः । ७ तीर्थकराध्यासितसिंहासनपादपीठमित्यर्थः । ८ प्रथमो गणधरः । ९ द्वादशाक्षरीवर्णालिख ।

- स पञ्च समितीस्त्रिस्रो, गुप्तीश्चारित्रमातृकाः । सम्यगाराधयामास, प्रमादरहितः सदा ॥ ६६० ॥
 स नित्यं भगवत्पादशुश्रूषोद्भूतया मुदा । परीषहभवं क्लेशं, न विवेद मनागपि ॥ ६६१ ॥
 त्रैलोक्यचक्रिणो भ्राता, चक्रयस्मि स्वयमित्यपि । नाऽहञ्चक्रे किन्तु चक्रे, विनयं संयतेषु सः ॥ ६६२ ॥
 पश्चादुपात्तदीक्षोऽपि, तपसाऽध्ययनेन च । चिरप्रव्रजितेभ्योऽपि, राजर्षिः सोऽत्यरिच्यत ॥ ६६३ ॥
 5 घातिकर्मक्षयात् तस्य, केवलज्ञानमुञ्ज्वलम् । उदभूद् दुर्दिनच्छेदात्, प्रताप इव भास्वतः ॥ ६६४ ॥
 आरभ्य केवलोत्पत्तेरुर्व्यां विहरतः सतः । अजितस्वामिनः पञ्चनवतिर्गणभृद्बराः ॥ ६६५ ॥
 लक्षं मुनीनां साध्वीनां, पुनस्त्रिंशत्सहस्रयुक् । लक्षत्रयं पूर्वभृतां, सप्तत्रिंशच्छतानि तु ॥ ६६६ ॥
 मनःपर्ययिसहस्राः, सहसार्धचतुःशताः । द्वादशाऽवधिभाजां तु, चतुर्णवतिशत्यथ ॥ ६६७ ॥
 उत्पन्नकेवलानां तु, द्वाविंशतिसहस्रभूत् । द्वादश वादलब्धीनां, सहस्राः सचतुःशताः ॥ ६६८ ॥
 10 वैक्रियलब्धिसहस्रा, विंशतिः सचतुःशताः । ऊना द्वाभ्यां सहस्राभ्यां, श्रावकाणां त्रिलक्ष्यथ ॥ ६६९ ॥
 पञ्चचत्वारिंशत्सङ्घैः, सहस्रैरधिकानि तु । श्राविकाणां पञ्चलक्षाण्यजायन्त जगद्गुरोः ॥ ६७० ॥
 एकैकोने पूर्वलक्षे, दीक्षाकल्याणकाद् गते । निर्वाणसमयं ज्ञात्वा, सम्मेताद्रिं विभुर्ययौ ॥ ६७१ ॥
 लोकाग्रस्येव सोपानं, सम्मेतमधिरूढवान् । द्वासप्ततिपूर्वलक्षसङ्ख्यायुरजितप्रभुः ॥ ६७२ ॥
 श्रमणानां सहस्रेण, समं तत्र जगद्गुरुः । पादपोपगमं नामाऽनशनं प्रत्यपद्यत ॥ ६७३ ॥
 15 तदा युगपदिन्द्राणामासनानि चकम्पिरे । अनिलान्दोलितोद्यानवृक्षशाखा इवाऽभितः ॥ ६७४ ॥
 प्रयुक्तावधयस्ते तु, निर्वाणसमयं प्रभोः । विदाञ्चक्रुरुपेयुश्च, सम्मेतगिरिमूर्धनि ॥ ६७५ ॥
 तत्र प्रदक्षिणीचक्रुः, सामरास्ते जगद्गुरुम् । शुश्रूषमाणास्तस्युश्च, पादान्तेऽन्तिषदो यथा ॥ ६७६ ॥
 पादपोपगमस्याऽथ, मासे पूर्णे जगद्गुरुः । चैत्रस्य शुक्लपञ्चम्यां, चन्द्रे मृगशिरःस्थिते ॥ ६७७ ॥
 पर्यङ्क्यथः काययोगे, बादरेऽवस्थितोऽरुणत् । बादरौ चित्त-वाग्योगौ, रथस्य इव वाजिनौ ॥ ६७८ ॥
 20 सूक्ष्मेण काययोगेन, काययोगं च बादरम् । ततो रुरोध भगवान्, दीपेन ध्वान्तपूरवत् ॥ ६७९ ॥
 काययोगे स्थितः सूक्ष्मे, योगौ वाक्चित्तयोरपि । सूक्ष्मौ रुरोध भेजे च, ध्यानं सूक्ष्मक्रियं ततः ॥ ६८० ॥
 शुक्लध्याने चतुर्थे च, शैलेशीकरणं प्रभुः । पञ्चलध्वक्षरोच्चारमात्रकालं समाश्रयत् ॥ ६८१ ॥
 क्षीणावशिष्टकर्मा च, सिद्धान्तचतुष्टयः । परमात्मा प्रभुः प्राप, लोकाग्रमृजुना पथा ॥ ६८२ ॥
 अष्टादश पूर्वलक्षी, कौमारेऽगाज्जगत्पतेः । पूर्वलक्षास्त्रिपञ्चाशद्, राज्ये पूर्वाङ्गसंयुताः ॥ ६८३ ॥
 25 व्रते छद्मस्यभावेऽगाद्, द्वादशाब्दथ केवले । पूर्वलक्षं द्वादशाब्द्या, पूर्वाङ्गेण च वर्जितम् ॥ ६८४ ॥
 ततश्चर्षभनिर्वाणाभिर्वाणमजितप्रभोः । पञ्चाशत्कोटिलक्षेषु, सागराणां गतेष्वभूत् ॥ ६८५ ॥
 सहस्रं मुनयस्तेऽपि, पादपोपगमस्थिताः । उत्पन्नकेवला रुद्रयोगास्तद्गद् ययुः शिवम् ॥ ६८६ ॥
 तत्र कृत्वा समुद्रातं, सगरोऽपि महासुनिः । स्वामिप्राप्तं पदं प्रापाऽनुपदीव क्षणादपि ॥ ६८७ ॥
 तदा च स्वामिनिर्वाणपर्वणा समजायत । अदृष्टशर्मणां शर्म, नारकाणामपि क्षणम् ॥ ६८८ ॥
 30 अथाऽङ्गं स्वामिनः शक्रो, दिव्यैरस्त्रपयञ्जलैः । गोशीर्षचन्दनरसैः, सशोको विलिलेप च ॥ ६८९ ॥
 स्वाम्यङ्गं वांसयामास, वाससा हंसलक्ष्मणा । भूषयामास च हरिर्विचित्रैर्दिव्यभूषणैः ॥ ६९० ॥
 मुनीनामपरेषां तु, शरीरेषु दिवौकसः । स्नानाऽङ्गराग-नेपथ्या-ऽऽच्छादनानि वितेनिरे ॥ ६९१ ॥
 आरोप्य दिव्यशिविकां, स्वामिदेहं पुरन्दरः । गोशीर्षचन्दनमयीमानैषीदुचितां चिताम् ॥ ६९२ ॥
 आरोप्य शिविकामन्यमुन्यङ्गान्यपरे पुनः । गोशीर्षकाष्टरचितां, चितां निन्युर्दिवौकसः ॥ ६९३ ॥

१ न अहङ्कारं चकार । २ मुनिषु । ३ एकपूर्वाङ्गेने इत्यर्थः । ४ शिव्याः । ५ अनुगामीव । ६ सुखम् ।

चितान्तश्चक्रिरे देवा, अग्निमग्निकुमारकाः । झगित्यज्वालयंस्ते च, देवा वायुकुमारकाः ॥ ६९४ ॥
 शक्रादेशेन कर्पूर-कस्तूरीभारशोऽमराः । सर्पिंङ्कुम्भांश्च शतशश्चितान्तः परिचिक्षिपुः ॥ ६९५ ॥
 विमुच्याऽस्थीनि दग्धेषु, स्वामिनोऽन्येषु धातुषु । व्यध्यापयंश्चितावहिं, देवा मेघकुमारकाः ॥ ६९६ ॥
 शक्रेशानौ स्वामिदंष्ट्रे, दक्षिण-दक्षिणेतरे । ऊर्ध्वस्थे चमर-बली, त्वगृहीतामघःस्थिते ॥ ६९७ ॥
 अपरानपरे त्विन्द्रा, दशनान् जगृहुः प्रभोः । विभज्य भक्तितस्त्वन्ये, कीर्त्तसानि दिवौकसः ॥ ६९८ ॥ 5
 यत् किञ्चिदन्यदपि तत्र विधेयमासीत्, सर्वं विधाय विधिवद् विबुधाधिपास्तत् ।
 नन्दीश्वरं समधिगम्य च शाश्वतार्हदष्टाहिकां विदधिरे महतोत्सवेन ॥ ६९९ ॥
 जग्मुस्ततो निजनिजं सदनं सुरेन्द्रा, मध्येसुधर्ममथ माणवकाभिधेषु ।
 स्तम्भेषु वज्रमयवृत्तसमुद्रकान्तर्विन्यस्य ताश्च दधिरे जिननाथदंष्ट्राः ॥ ७०० ॥
 ताः पूजयन्ति सततं वरगन्धधूपैर्माल्यैश्च शाश्वतजिनप्रतिमावदिन्द्राः । 10
 अव्याहतं तदनुभाववशेन तेषां, सञ्जायते विजयमङ्गलमद्वितीयम् ॥ ७०१ ॥
 सगरनृपचरित्रेणान्तरस्थेन कामं, सर इव रसपूर्णं पद्मखण्डेन हृद्यम् ।
 चरितमजितनाथस्यैहिकागुम्भिकाणि, प्रवितरतु सुखानि श्रोतृसामाजिकानाम् ॥ ७०२ ॥

॥ इत्याचार्यश्रीहेमचन्द्रविरचिते त्रिषष्टिशलाकापुरुषचरिते महाकाव्ये
 .द्वितीये पर्वणि अजितस्वामि-सगरदीक्षा-निर्वाणवर्णनो
 नाम षष्ठः सर्गः ॥

15

॥ समाप्तं चेदमजितस्वामि-सगरचक्रवर्त्तिप्रतिबद्धं द्वितीयं पर्वेति ॥

१ घृतकुम्भान् । २ स्वचादिषु । ३ निरवापयद् । ४ अस्थीनि । ५ करणीयम् । ६ वज्रनिर्मितवृत्ताकारमज्जूषायाम् ।

॥ अहम् ॥

॥ नमः श्रीधर्मकथास्तुयोगव्याख्यातृभ्यः स्थविरेभ्यः ॥

॥ न्यायाम्भोनिधि-जैनाचार्य-श्रीविजयानन्दसरिवरपट्टालङ्कार-श्रीविजयवल्लभसरिभ्यो नमः ॥

कलिकालसर्वज्ञश्रीहेमचन्द्राचार्यविनिर्मितं

त्रिषष्टिशलाकापुरुषचरितम् ।

श्रीसम्भवजिनादिशीतलजिनपर्यन्तजिनाष्टकचरितप्रतिबद्धं तृतीयं पर्व ।

प्रथमः सर्गः ।

श्रीसम्भवजिनचरित्रम् ।

त्रैलोक्यप्रभवे पुण्यसम्भवाच्च भवच्छिदे । श्रीसम्भवजिनेन्द्राय मनोभवभिदे नमः ॥ १ ॥
धौत्रीपवित्रीकरणं लैवित्रं कर्मवीरुधाम् । चरित्रमथ वक्ष्यामि श्रीसम्भवजिनेशितुः ॥ २ ॥
घातकीखण्डद्वीपस्य क्षेत्रे ऐरावताभिधे । पुरी क्षेमैपुरी नामा क्षेमघामाऽस्ति विश्रुता ॥ ३ ॥
तस्याप्यासीत् समायात इवोन्व्यां मेघवाहनः । महीपतिर्विपुलधीर्नाम्ना विपुलवाहनः ॥ ४ ॥
आरामिक इवाऽऽराममविराममसौ प्रजाः । विधिवत् पालयामास च्छिन्दन् शल्यैनि सर्वतः ॥ ५ ॥ 5
प्रीणयन्ती जनपदान् परितः पथिकानिव । नीतिकृच्छोलिनी तस्य प्रससार निरन्तरम् ॥ ६ ॥
अपराधं परस्वेव स्वस्यापि न्यायतत्परः । असह्यशासनधरः स न सेहे मनागपि ॥ ७ ॥
उपायं प्रायुक्तं तुर्यं दोषैर्मानेन दोषिषु । सोऽर्जुदं गदमानेनाऽऽतुरेष्विव चिकित्सकः ॥ ८ ॥
गुणानुरूपमकरोदर्चनां गुणिनामसौ । विवेकिनां विवेकस्य फलं ह्यौचित्यवर्तनम् ॥ ९ ॥
मदस्थानानि तस्याऽऽसन् न मदायाऽन्यलोकवत् । नदीवन्न नदीभर्तुरुत्सेकौय घनागमः ॥ १० ॥ 10
तस्य चित्ते चैत्य इव सर्वज्ञो देवता सदा । वाचि जैनागम इव सर्वज्ञगुणशंसनम् ॥ ११ ॥
देवाय तीर्थनाथाय गुरवे च सुसाधवे । स शिरोऽनमयत् पृथ्व्यां सर्वोऽप्यन्यस्तमानमत् ॥ १२ ॥
अर्चार्च-रौद्रध्यानेन सौम्यायेन जिमार्चया । उपाहृदे स परमं मनो-बान्-बपुषां फलम् ॥ १३ ॥

१ महानभिनाशकाय । २ सुध्वी । ३ छेदकम् । ४ कर्मकवानाम् । * अकरी ना° संवृ० ॥ ५ प्रसिद्धा । ६ इन्द्रः । ७ दुःखानि ।
८ नदी । ९ उग्रसत्कारकः । १० तुर्यं उपायो इण्डः । ११ अपसञ्जानुसारेण । १२ यथा वैद्यः रोगिषु रोगानुसारेण औषधं प्रयुञ्जे ॥
† °वर्तिमान् संवृ० ॥ १३ गर्वाय इत्ये च । १४ प्रसंसा । १५ आर्च-रौद्राख्यास्तुसध्यानशुगलवर्जितेन, धर्म-शुद्धध्यावत्प्रहितेन-
त्यर्थः । १६ सुत्रार्थतदुभयवाचना-अच्छनादिरूपेण । १७ लेभे ।

- तस्मिन् श्रावकधर्मोऽभूत् स द्वादशविधोऽपि हि । अनारतमपि स्थेर्यान् नीलीराग इवांशुके ॥ १४ ॥
 राजचक्रे जागरूको यथा द्वादशधा स्थिते । तथा श्रावकधर्मेऽपि स बभूव महामनाः ॥ १५ ॥
 धर्मप्ररोहबीजानि द्रविणानि यथोचितम् । सप्तक्षेत्र्यां पवित्रात्मा निरन्तरमुवाप सः ॥ १६ ॥
 दीना-ऽनाथैकशरणादेककारुणिकात् ततः । न रिक्तो निर्ययावर्था समुद्रादिव वारिदः ॥ १७ ॥
 5 याचकेषु चवर्षाऽर्थं स र्पजन्य इवोदकम् । केवलं निरहङ्कारो न जमर्ज ममागमि ॥ १८ ॥
 कण्टकोच्छेदपरशौ त्यागकल्पमहीरुहे । नाभवद् दुःस्थितः कोऽपि तस्मिन् शासति मेदिनीम् ॥ १९ ॥
 तस्मिन्नपि महीनाथे कदाचिदथ भीषणम् । महादुर्मिक्षेमभवद् दुर्लब्धा भवितव्यता ॥ २० ॥
 अन्धकारीकृतदिशामम्भोदानामभावतः । वर्षाकालः समजनि, रौद्रो ग्रीष्म इवाऽपरः ॥ २१ ॥
 शोषयन्तोऽशोषतोयान्यंहिप्रोन्मूलनोन्मदाः । कल्पान्तानिलसोदर्या नैर्ऋता वायवो ववुः ॥ २२ ॥
 10 मेघा बभूवुर्नभसि काकोदरसहोदराः । कांस्यतालसमानश्रीरहश्यत दिवाकरः ॥ २३ ॥
 धान्याभावादजायन्त पौर-जानपदा जनाः । तापसा इव वृक्षत्वक्-कन्द-मूल-फलाशिनः ॥ २४ ॥
 कथञ्चिदपि लब्धेन ग्रामेन महताऽपि हि । न तृप्यन्ति स सञ्जातभस्का इव मानवाः ॥ २५ ॥
 भिक्षया लज्जमानः सन् भिक्षाग्रहणहेतवे । बभूव लोकः प्रायेण भायातापसवेषभृत् ॥ २६ ॥
 पितरो मातरः पुत्रा मिथस्त्यक्त्वाऽशंनायया । अन्यतश्चाऽन्यतश्चाऽयुर्दिकसम्मोहवशादिव ॥ २७ ॥
 15 अपि सम्पश्यमानस्य क्रन्दतोऽतिबुभुक्षया । लब्धं कथञ्चिदन्नादि पुत्रस्य न ददौ पिता ॥ २८ ॥
 विक्रीणीते स चणकप्रसृत्या निजबालकम् । माता भ्रमन्ती रथ्यासु शूर्पादि श्वपैची यथा ॥ २९ ॥
 प्रातरीश्वरहर्म्याणां पतितानङ्गणे कर्णान् । वैराकाश्चिक्यरे रङ्गा गृहपारापता इव ॥ ३० ॥
 अपि कान्दविकादीनामापणेषु मुहुर्मुहुः । लब्ध्वा च्छलं श्वान इव भोज्यमाचिच्छिदुर्जनाः ॥ ३१ ॥
 अप्यहः सकलं भ्रान्त्वा कथञ्चिदहरत्ये । ग्रासमात्रमपि प्राप्य सुदिनं मेनिरे नराः ॥ ३२ ॥
 20 रङ्गैः कैरङ्गसङ्काशैर्लुठितैरतिभीषणैः । श्मशानादत्यरिच्यन्त पुरराजपथा अपि ॥ ३३ ॥
 रलेरौलैरविरलैः प्रसरद्भिः पदे पदे । अदूयन्त सतां कर्णाः क्षिसाभिरिव सूचिभिः ॥ ३४ ॥
 कल्पान्तैकल्पे दुष्काले तस्मिन् सङ्घं चतुर्विधम् । क्षीयमाणं नृपः प्रेक्ष्य, दध्याविति महामनाः ॥ ३५ ॥
 इयं खलु धरित्री मे त्रातव्या सकलाऽपि हि । किं करोमि परं? पापः कालोऽयं नाऽस्त्रगोचरः ॥ ३६ ॥
 तथाप्यवश्यं त्रातव्यः सङ्घोऽयमखिलोऽपि हि । पात्रोपकारे प्रथमं महतां यदुपक्रमः ॥ ३७ ॥
 25 चिन्तयित्वैवमुवाशैः सुदीनिति समादिशत् । सङ्घञ्ज्जावशेषं भो! भोक्ष्येऽहं खल्वतः परम् ॥ ३८ ॥
 मत्कृते कृतमन्नादि दातव्यं प्रतिनामतः । श्रावका भोजयितव्याः पृथक् सिद्धौदनेन तु ॥ ३९ ॥
 तथेति प्रतिपद्याऽऽज्ञां राजस्ते स्रदपुङ्गवाः । तथैव विदधुर्नित्यं स्वयं चैक्षिष्ट पार्थिवः ॥ ४० ॥
 नासिकापेयसौरभ्याः कलमाः कैमला इव । स्थूला माषकणोभ्योऽपि मुद्रा रससमुद्द्रकाः ॥ ४१ ॥

१ अत्यन्तं स्थिरः । २ वस्त्रे । ३ जागरणशीलः । ४ धर्माङ्कुरस्य बीजानि हेतव इत्यर्थः । ५ द्रव्याणि । ६ जिनचैत्यं जिनप्रतिमा
 पुस्तकं साधुः सङ्घी श्रावकः श्राविका चेति सप्तश्रेणी । ७ शून्यहस्तः । ८ अर्थी-याचकः । ९ मेघः । १० अल्पमपि । ११ दानकल्प-
 वृक्षे । १२ दुष्कालः । १३ वृक्षोन्मूलनोन्मत्ताः । १४ काकोदरसर्पसमानाः श्वेता इत्यर्थः । १५ कांस्यपृष्ठसमानकान्तिः पीत इत्यर्थः ।
 १६ जन्तवास्मिन् देशे वास्मिन् । १७ कवल्लेन । १८ जातभस्काभिधानरोगा इव । * भिक्षाया संवृ० ॥ १९ कृत्रिमतापसवेष-
 धरः । २० बुभुक्षया । २१ जग्मुः । २२ चणकाङ्गांशलिना । २३ चाण्डाली । २४ धनाढ्यगृहाणाम् । २५ दीनाः । २६ इद्रेषु ।
 २७ दिनान्ते । २८ अस्थिपञ्जरसदृशैः । २९ प्रकृष्टरुदितकोलाहलैः, 'रदारोल' इति भाषायाम् । ३० कल्पान्तसदृशे । ३१ अक्षवात्यः ।
 ३२ गुणवदुपकारे । ३३ आरम्भः । ३४ राजा । ३५ पाचकान् । ३६ मुनीनाम् । ३७ न च संवृ० ॥ ३७ पुं-नपुंसकोऽयं शब्दः ।
 ३८ समुद्रकः समुद्रः 'डबो' इति भाषायां प्रसिद्धः ।

घृतीर्दस्य पर्यासीव प्रचुराणि घृतानि च । सुधाया इव मित्राणि चित्राणि व्यञ्जनानि च ॥ ४२ ॥
मण्डकैः खण्डसम्मिश्रा मोदकाश्च प्रमोदकाः । स्वाद्यानि स्वादहृद्यानि मण्डिकाः खण्डमण्डिताः ॥ ४३ ॥
सुकुमारा मर्मरालौ चटकाश्चाऽतिपेशलाः । तीर्मनं च मनोहारि *पिच्छिलानि दधीनि च ॥ ४४ ॥
दुग्धानि काथंसिद्धानि भार्जिता क्षुत्रमार्जनी । राजभोजनवत् तत्राऽभवन् श्रावकभोजने ॥ ४५ ॥

पञ्चभिः कुलकम् ॥ 5

एषणीय-कल्पनीय-प्रासुकानि पुनः स्वयम् । महासुनीनां स ददौ महाराजो महामनाः ॥ ४६ ॥
दुर्भिक्षकालं सकलमेवं स वसुधाधवः । ददौ सकलसङ्घाय भोजनादि यथाविधि ॥ ४७ ॥
वैयावृत्यं समार्धिं च सर्वसङ्घस्य कुर्वता । अर्जितं तीर्थकृत्नाम कर्म तेन महीभुजा ॥ ४८ ॥
निषण्णश्चन्द्रशालान्तरपर्येद्युः स उर्ध्वतम् । नभस्यपश्यदम्भोदमातर्पत्रमिवाऽवनेः ॥ ४९ ॥
नीलीरक्तांशुकमयः स व्योम इव कञ्चुकः । तडिल्लतामण्डनभृत् समन्ताद् व्यानशे दिशः ॥ ५० ॥ 10
अत्रान्तरे समुत्तस्थावामूलान्दोलितद्रुमः । पातालकुम्भसर्वस्वमिवोर्ध्वण्डः समीरणः ॥ ५१ ॥
वातेन तेम महता स महानपि वारिदः । अर्कतूलमिवोद्धूय दिशोदिशमनीयत ॥ ५२ ॥
आविर्भूतं क्षणान्मेघं विनष्टं च क्षणादपि । तं प्रेक्ष्य स क्षमानाथः सुधीरेवमचिन्तयत् ॥ ५३ ॥
असौ सम्पश्यमानानां दृष्टनष्टो यथाऽम्बुदः । ज्ञातं तथाऽन्यदपि हि संसारे सर्वमीदृशम् ॥ ५४ ॥
तथाहि स्वेच्छया जल्पन् गायन् नृत्यन् हसन्नथ । दीव्यन् विचित्रान् द्रविणार्जनोपायान् विचिन्तयन् ॥ 15
गच्छंस्तिष्ठन् शयानो वाऽधिरूढो वाहनेऽपि वा । कुप्यन् वा विलसन् वाऽपि गृहे वा बहिरेव वा ॥ ५६ ॥
कालादिष्टेन सद्योऽपि दन्दर्शकेन दृश्यते । विद्युद्दण्डेन चण्डेन विनिपत्य निपात्यते ॥ ५७ ॥
मतङ्गजेन मत्तेन पिप्यते वा रदादिभिः । जीर्णवप्रादिभिच्या वा विनिपत्य पिधीयते ॥ ५८ ॥
व्याघ्रेण भक्ष्यते वाऽपि बुभुक्षाक्षामकुक्षिणा । दोषेण वैक्रियेणाऽथ दुश्चिकित्सेन गृह्यते ॥ ५९ ॥
अकस्माद्दुर्भेदेनाऽथ पाल्यते तुरगादिना । वैरि-चौरादिना वाऽपि हन्यते क्षुरिकादिना ॥ ६० ॥ 20
दह्यते वा प्रदीप्तेन प्रदीपनकवह्निना । कृष्यते वा महावृष्टिसरित्पूरादिरंहसा ॥ ६१ ॥
बलवद्वातदोषेण सर्वाङ्गं भज्यतेऽथवा । आश्लिष्यते श्लेष्मणा वा शान्ताशेषतनूष्मणा ॥ ६२ ॥
यदि वा पित्तदोषेण प्रबलेन विलुप्यते । सद्यस्कसन्निपातेन यदि वा परिभूयते ॥ ६३ ॥
रूतया भक्ष्यते वाऽथ प्राप्यते रीजयक्ष्मणा । विद्वेषिकोपद्रवेण यदि वाऽपि कदर्थ्यते ॥ ६४ ॥
आसाद्यते दुरन्तेनाऽर्बुदाख्येन व्रणेन वा । मोह्यते वा प्रवर्हेण ग्रहण्या गृह्यतेऽथवा ॥ ६५ ॥ 25
रुध्यते वाऽपि विद्रव्या कौसेन क्लिश्यतेऽथवा । श्वासेन पूर्यते वाऽपि शूलेनोन्मूल्यतेऽथवा ॥ ६६ ॥
सदा सन्निहितैर्दोषैरित्यादिभिरनेकशः । दूतैरिव कृतान्तस्य जन्तुः पञ्चत्वमाप्यते ॥ ६७ ॥
॥ त्रयोदशभिः कुलकम् ॥

तथापि शाश्वतम्मन्यः पशुवन्मन्दधीर्जनः । प्रवर्त्तते न ग्रहीतुं जीवितव्यतरोः फलम् ॥ ६८ ॥

हा! दुःस्थिता आतरो मे बाला मेऽद्यापि सूनवः । अर्नूदा कन्यका चेर्यं पाठ्यश्चार्यं कुमारकः ॥ ६९ ॥ 30

१ तन्नामः समुद्रस्य । २ शाकानि । ३ भक्ष्यविशेषा भाषायां "मांडा" । ४ भक्ष्यविशेषा भाषायां "खाजा" । ५ मर्म-
रशब्दवन्तः । ६ 'वडा' इति भाषायां प्रसिद्धिः । ७ कथिका 'कदी' इति भाषायाम् । * पिच्छिला संवृ० मो० ॥ ८ चिकणामि ।
† ०थशुद्धा संवृ० संल० मो० ॥ ९ रसाला 'श्रीखंड' इति भाषायां प्रसिद्धिः । ‡ तत्र जाता श्राव० सङ्ग० मो० ॥
§ त्रिभिविशेषकम् सङ्ग० मो० ॥ १० निर्दोषं साधुयोग्यमन्वितं च । ११ प्रासादतलं 'अगासी' इति लोके ख्यातम् ।
१२ ऊर्ध्वम् । १३ छत्रम् । १४ प्रचण्डः । १५ वायुः । १६ सर्पेण । १७ दन्तादिभिः । १८ क्वापि संवृ० संल० ॥ १९ मत्तेन ।
१९ एते रोगविशेषाः । २० मृत्युः । § सङ्ग० प्रतापेवेदं दृश्यते ॥ २१ अविवाहिता ।

नवोद्वैव हि भार्येयं वृद्धौ च पितराविमौ । दुःस्थितौ श्वशुरौ चैतौ विधवा भगिनी त्वियम् ॥ ७० ॥
 इत्यर्जसं जनं पाल्यं विचिन्तयति मुग्धधीः । हृदि बद्धशिलाकल्पं न तु वेत्ति भवार्णवे ॥ ७१ ॥
 न तृप्तोऽद्यापि दयितावपुराश्लेषशर्मणः । न धातः पयसश्चापि माल्येच्छा न ह्यपूर्यत ॥ ७२ ॥
 न चाऽपूरि मनोहारिपदार्थेक्षामनोरथः । वीणा-वेण्वादिगीतानां न प्रीतोऽस्मि मनागपि ॥ ७३ ॥
 5 अद्यापि च कुटुम्बाय भाण्डागारं न पूरितम् । नवीकृतं समुद्धृत्य जीर्णमेतन्न मन्दिरम् ॥ ७४ ॥
 गमितेषु परां शिक्षां नाऽऽरूढोऽस्म्येषु वाजिषु । नोर्क्षोणो बाहिताश्चाऽमी सुख्यैदाः स्यन्दनोत्तमैः ॥ ७५ ॥
 करोतीत्यन्तकालेऽपि पश्चात्तापं जडो जनः । धर्मशक्रे मया नेति नानुशेते मनागपि ॥ ७६ ॥

॥ पञ्चमिः कुलकम् ॥

इतः सदोद्यतो मृत्युरितो नानापमृत्यवः । व्याधयोऽवस्थिताश्चेत इतो बहव आर्धेयः ॥ ७७ ॥
 10 राग-द्वेषादयश्चेतो द्विषन्तो नित्यमुद्यताः । इतः कषायाः प्रबलाः खला इव विपत्प्रदाः ॥ ७८ ॥
 न किञ्चन सुखायेह संसारे मरुदेशवत् । सुखवासेन तिष्ठामीत्याः ! प्राणी न विरज्यति ॥ ७९ ॥
 सुखाभासविमूढस्य प्रसुप्तस्येव सौमिकम् । कालपाशः पतत्याशु सद्यः प्राणापहारकृत् ॥ ८० ॥
 तदमुष्य शरीरस्य नश्वरस्य यथा तथा । फलं हि धर्माचरणं सिद्धान्तस्येव भोजनम् ॥ ८१ ॥
 नश्वरेण शरीरेणाऽविनश्वरपदार्जनम् । अहो ! सुकरमध्येतद् विमूढैः क्रियते न हि ॥ ८२ ॥
 15 वपुषा तदनेनाऽद्य क्रेतुं निर्वाणसम्पदम् । भृशमेषोऽहमुत्थास्ये निघास्ये राज्यमात्मजे ॥ ८३ ॥
 इति निश्चित्य रभसादाज्जहवदिलार्पितः । द्वारपालेन विमलकीर्तिं कीर्त्तिप्रियं सुतम् ॥ ८४ ॥
 प्रकृष्टदैवतस्येव भक्त्या परमया पितुः । पादौ नत्वा कुमारः स बद्धाञ्जलिरदोऽवदत् ॥ ८५ ॥
 महताऽपि निदेशेन प्रसीदाऽनुगृहाण माम् । पुत्रभाण्डमसौ बाल इति शङ्कां च मा क्रुथाः ॥ ८६ ॥
 प्रत्यर्थिनः पार्थिवस्य कस्याऽऽच्छिन्देऽद्य मेदिनीम् ? । सपर्वतं पर्वतीयं नृपं कं साधयामि चै ? ॥ ८७ ॥
 20 सजलं जलदुर्गस्थमन्तर्यामि रिपुं च कम् ? । यो वः शूल्यायतेऽन्योऽपि तमप्याशूत्वनाम्यहम् ॥ ८८ ॥
 बालोऽपि तव पुत्रोऽस्मि क्षमो दुःसाधसाधने । तातस्यैव प्रभावोऽयं न भटम्मन्यताऽत्र मे ॥ ८९ ॥
 राजाऽपि व्यौजहारैवं प्रत्यर्थी पार्थिवो न मे । पर्वतीयो न वा कोऽपि व्यतिक्रामति मद्बचः ॥ ९० ॥
 न च द्वीपाधिपः कोऽपि ममाज्ञां व्यतिलङ्घते । यत्साधनाय वत्स ! त्वां ग्रहिणोमि महाशुभ्र ! ॥ ९१ ॥
 एकः शूल्यायते किन्तु भववासो ममाऽनिशम् । तद्दुद्धर कुलोत्तंस ! धराभारं धुरन्धर ! ॥ ९२ ॥
 25 मयेव गृह्यतामेतत् त्वया राज्यं क्रमागतम् । औत्तदीक्षो यथाऽभीक्ष्णं भववासं त्वजाम्यहम् ॥ ९३ ॥
 अलङ्कनीयां गुर्वाज्ञां स्वसन्धीं चाऽधुना कृताम् । संस्मरन् वत्स ! भक्त्याऽपि नाऽन्यथा कर्तुमर्हसि ॥ ९४ ॥
 दध्याविति कुमारोऽपि तातेनाऽऽज्ञां प्रयच्छता । मत्सन्धां स्मारयता च हा ! कृतोऽस्मि निरुत्तरः ॥ ९५ ॥
 इत्यादि चिन्तयन् राजपुत्रो राज्ञा स्वपाणिना । आदाय राज्ये निदधे साभिषेकमहोत्सवम् ॥ ९६ ॥
 राजाऽपि कृतदीक्षाभिषेको विमलकीर्तिना । शिविकाधिरूढश्चाऽगात् क्षरिं नाम्ना स्वयम्प्रभम् ॥ ९७ ॥
 30 तस्मै चाऽऽचार्यवर्यस्य समीपे स नृपाग्रणीः । प्रात्राजीत् सर्वसावद्यप्रत्याख्यानपुरःसरम् ॥ ९८ ॥
 साम्राज्यवत् परिव्रज्यामन्तरङ्गद्विषजयात् । स संयमरथारूढो विधिवत् पर्यपालयत् ॥ ९९ ॥
 विंशतेः स्थानकानां च स्थानकैरपरैरपि । स पुपोष निजं कर्म तीर्थकृन्नामनामकम् ॥ १०० ॥
 उपसर्गैरनुद्विष्टो मोदमानः परीषहैः । स आयुः क्षपयामास स्वयाममिव यामिकः ॥ १०१ ॥

१ संततम् । २ वृषभाः । ३ वेगवन्तः । ४ नानुत्पद्यते । ५ मानसिक्यः पीडाः । ६ रात्रियुद्धम् । ७ भौक्षपदोपाजेनम् ।
 ८ राजा । ९ शत्रोः । १० गिरिवासिनम् । * वा संदृ० संल० संदृ० ॥ ११ नाशयामि । १२ नास्थवदाश्चरति । १३ उवाच ।
 १४ उलङ्घते । १५ गृह्यतास इत्यर्थः । १६ गृहीतदीक्षः । १७ आत्मीयव्रतिज्ञात् ।

विहितानशनो मृत्वा कल्पं स प्रापदानतम् । निर्वाणफलैदायिन्या दीक्षायाः स्तोत्रमीदृशम् ॥ १०२ ॥
 इतश्च जम्बूद्वीपेऽर्पाग्भरतार्धस्य भूषणम् । आवस्तीत्यस्ति विस्तीर्णा नगरी श्रीगरीयसी ॥ १०३ ॥
 बभूव तस्यामिक्ष्वाकुलक्षीरोदचन्द्रमाः । जितारिरित्यरिजयाद् यथार्थाख्यः क्षमापतिः ॥ १०४ ॥
 मृगेष्विव मृगेन्द्रस्य पक्षीन्द्रस्येव पक्षिषु । न समो नाऽधिको वाऽपि तस्याऽभूत् कोऽपि राजसु ॥ १०५ ॥
 स रेजे राजभी राजा पत्नीकृत्य प्रवेशितैः । ग्रहैरिव ग्रहपतिमण्डलान्तःप्रवेशिभिः ॥ १०६ ॥ 5
 नाऽधर्म्यं किञ्चिदप्युचे नाऽऽचचार च तादृशम् । नाऽचिन्तयच्च तादृक्षं स धर्म इव मूर्त्तिमान् ॥ १०७ ॥
 विनेतरि दुराचारानर्थिम्योऽर्थाश्च दातरि । अधार्मिको दुःस्थितो वा तस्मिन् राज्ञि न कोऽप्यभूत् ॥ १०८ ॥
 सोऽस्त्रपाणिः कृपालुश्च शक्तिमांश्च क्षमापरः । विद्वांश्च गतमात्सर्यो युवा चाऽऽसीजितेन्द्रियः ॥ १०९ ॥
 बभूव महिषी तस्याऽनुरूपा रूपसम्पदा । सेनानीर्गुणसैन्यानां सेनादेवीति नामतः ॥ ११० ॥
 अनाधमान इतरान् पुरुषार्थान् यथाक्षणम् । अरस्त स तथा देव्या रोहिण्येव हिमद्युतिः ॥ १११ ॥ 10
 इतश्च नवमे कल्पे स्वमायुः पर्यपूरयत् । जीवस्तदानीं विपुलवाहनस्य महीपतेः ॥ ११२ ॥
 फालगुनस्य सिताष्टम्यां चन्द्रे मृगशिरःस्थिते । आनतात् स परिच्युत्य सेनाकुक्षाववातरत् ॥ ११३ ॥
 क्षणं सुखं तदा जज्ञे नारकप्राणिनामपि । लोकत्रयेऽपि चोद्ध्योतो विद्युदुद्ध्योतसोदरः ॥ ११४ ॥
 शयानया रात्रिशेषे प्रविशन्तो सुखाम्बुजे । सेनादेव्या ददृशेरे महास्वमाश्चतुर्दश ॥ ११५ ॥
 गर्जनं गजपतिगौरः शरन्मेघ इवोच्चकैः । वृषः स्फटिकशैलस्य गण्डशैल इवाऽमलः ॥ ११६ ॥ 15
 केसरी केसरभरेणाऽतिकुङ्कुमकेसरः । क्रियमाणाभिषेका च करिभ्यां कर्मलालया ॥ ११७ ॥
 पञ्चवर्णप्रसूनस्रक् सन्ध्याभ्रच्छवितस्करा । राजतो दर्पण इव सम्पूर्णो रजनीकरः ॥ ११८ ॥
 विंशतिरान्धकारं च चण्डदीधितिमण्डलम् । प्रकण्टकिङ्किणीजालपताकश्च महाध्वजः ॥ ११९ ॥
 तर्पणीयः पयस्कृमभः प्रयोजपिहिताननः । विकासिभिः सयमानमिव पद्मैर्महासरः ॥ १२० ॥
 उद्वीचिहस्तकैर्नृत्यन्निव क्षीरमहोदधिः । अदृष्टप्रतिमानं च विमानं रत्ननिर्मितम् ॥ १२१ ॥ 20
 रत्नपुञ्जो मणिगणः पातालफणिनामिव । विभौवसुश्च निर्धूमः प्रेत्युषतपनोपमः ॥ १२२ ॥
 देवी प्रसुद्धा तान् स्वप्नान् नृपायाख्यमृपोऽपि च । व्याख्यातत्रैलोक्यवन्द्यस्ते नूनं सन्नुर्भविष्यति ॥ १२३ ॥
 इन्द्राश्वासनकम्पेन विज्ञायोपेत्य तत्र च । सेनादेवीं नमस्कृत्य स्वप्नार्थं व्याचक्षिरे ॥ १२४ ॥
 एतस्यामर्षैर्षिण्यां तृतीयस्तीर्थनाथकः । भविष्यति जगत्स्वामी तव स्वामिनि! नन्दनः ॥ १२५ ॥
 तेन स्वप्नविचारेण स्तनितेनेव केकिनी । मुदिता तं निशाशेषं देव्यनैषीत् प्रजाग्रती ॥ १२६ ॥ 25
 वज्रं वज्राक्रसेवीं च कृशालुमिव चाऽरणिः । महासारं पवित्रं च गर्भं देवी बभार तम् ॥ १२७ ॥
 देव्याः स उदरे गर्भो निर्मूढं बबूधे ततः । मङ्गला इव पानीये तर्पणीयपयोरुहम् ॥ १२८ ॥
 तदाऽभूत्तां दृष्ट्वा देव्याः सन्निकारो विशेषतः । सरस्वा हि सरोजानि विशिष्यन्ते शरत्क्षणे ॥ १२९ ॥
 लावणमङ्गलं कुचयोः धीनत्वं मन्दता गतौ । देव्याः प्रतिदिनं गर्भानुभावादत्यरिच्यन्त ॥ १३० ॥
 फलैस्तुनस्य सिताष्टम्यां घौरिवाग्मोदलक्षणम् । गर्भं तं बिभ्रती साऽभूजगतोऽपि मुदे तदा ॥ १३१ ॥ 30
 ततो नवसु ममोसु द्वियेभ्यर्षाष्टमेषु च । सार्धसुहृच्चतुर्दश्यां चन्द्रे मृगशिरःस्थिते ॥ १३२ ॥

* लभूताया दी संव० मो० ॥ १ दक्षिणभरतार्धस्य । २ चन्द्रः । ३ धर्मद्वन्द्वेन धर्म्यम् न तथा अधर्म्यम् । ४ चन्द्रः ।
 ५ विद्वान् । ६ सुखम् । ७ पुण्यमाला । ८ सन्ध्यासमयाभ्रकान्तिलुण्टाका । ९ चन्द्रः । १० कृतान्धकारम् ।
 ११ सुखम् । १२ सौम्यः । १३ तृतीयस्य संव० संक० ॥ १४ अक्षिः । १५ प्रातःकालीनसूर्यसमानः । १५ तत्रास्ति कालविशेषे ।
 १६ मङ्गलम् । १७ हीरकवज्रः । १८ गुप्तं प्रथमं व्याप्तं तथा । १९ इच्छामलम् । २० बबूधे । २१ सङ्घसं० विनाऽन्यत्र—माघस्य
 सितसप्तम्यां संव० संक० मो० ॥

- जरायु-रक्तप्रभृतिवर्जितं वाजिलाञ्छनम् । प्राचीवाऽर्कं स्वर्णवर्णं सुखं सा सुषुवै सुतम् ॥ १३३ ॥
 ध्वान्तध्वंसकृदुद्धोतस्त्रैलोक्येऽपि तदा क्षणम् । क्षणं च सौख्यं सञ्जज्ञे नारकप्राणिनामपि ॥ १३४ ॥
 ग्रहाः खोच्चं ययुः स्थानं प्रसेदुः सकला दिशः । ववौ वायुः सुखं लोकश्चिक्रीड निखिलस्तदा ॥ १३५ ॥
 गन्धान्बुबुष्टिरभवद् दिवि दध्वान दुन्दुभिः । रजोऽपनिन्ये पवनो मही चोच्छ्वासमासदत् ॥ १३६ ॥
 5 अथाऽधोलोकतो भोगङ्कराद्या दिक्कुमारिकाः । अष्टैयुः स्वामिसदनमर्हजन्मविदोऽवधेः ॥ १३७ ॥
 तान्निः प्रदक्षिणीकृत्य जिनं तज्जननीमथ । नत्वा खं ज्ञापयामासुर्मा भैषीर्वादिपूर्वकम् ॥ १३८ ॥
 दिश्यैशान्यां स्थिताः कृत्वा समुद्रातं च वैक्रियम् । जह्नुः संवर्तवातेनाऽऽयोर्जनं कण्टकादि च ॥ १३९ ॥
 भगवन्तं ततो नत्वा तदासन्ने निषद्य च । गायन्त्यस्तद्गुणांस्तस्थुर्गोत्रस्त्रिय इवोऽश्वकैः ॥ १४० ॥
 अथोर्ध्वलोकतो मेघङ्कराद्या दिक्कुमारिकाः । अष्टैयुस्तद्वदानेमुः स्वामिनं स्वामिमातरम् ॥ १४१ ॥
 10 विकृत्याऽभ्राणि तद्वेश्मपार्श्वतो योजनावधि । रजांसि शमयामासुस्ता गन्धोदकवृष्टिभिः ॥ १४२ ॥
 जानुर्दंष्ट्रीं पञ्चवर्णपुष्पवृष्टिं विधाय ताः । नत्वा जिनं जिनगुणान् गायन्त्योऽस्थुर्यथोचितम् ॥ १४३ ॥
 दिक्कुमार्यः प्राग्रुचकादष्ट नन्दोत्तरादयः । एत्य नत्वा तथैवाऽस्थुर्गायन्त्यो धृतदर्पणाः ॥ १४४ ॥
 दिक्कुमार्योऽपाग्रुचकात् समहारादयोऽष्ट च । एत्य नत्वा दक्षिणेऽस्थुः सभृङ्गाराप्रपाणयः ॥ १४५ ॥
 प्रत्यग्रुचकतोऽष्टैयुर्दिक्कुमार्य इलादयः । नत्वाऽस्थुर्व्यर्जनभृतो गायन्त्यः पश्चिमेन तु ॥ १४६ ॥
 15 अष्टोदग्रुचकादेयुर्देव्यश्चाऽलम्बुसादयः । नत्वा चोत्तरतस्तस्थुर्गायन्त्यो धृतचामराः ॥ १४७ ॥
 एयुश्चतस्रश्चित्राद्या विदिग्रुचकतोऽप्यथ । नत्वा विदिक्षु तस्थुश्च गायन्त्यो दीपपाणयः ॥ १४८ ॥
 एयुश्चतस्रो रूपाद्या देव्यो रुचकमध्यतः । चतुरङ्गुलवर्जं ता नालं निचैकृतुः प्रभोः ॥ १४९ ॥
 ताः कृत्वा विदरं भूमौ न्यधुर्नालं निधानवत् । वज्रै रत्नैश्च सम्पूर्य दुर्वया पीठिकां व्यधुः ॥ १५० ॥
 प्रत्यग्वर्जं प्रतिदिशं जिनजन्मगृहस्य ताः । विचक्रुः कदलिगृहं चतुःशालसमन्वितम् ॥ १५१ ॥
 20 पाणिभ्यां जिनमादाय जिनाम्बां दत्तबाहवः । अंपाग्रम्भाचतुःशाले नीत्वा सिंहासने व्यधुः ॥ १५२ ॥
 उभावभ्यज्य तैलेन लक्षपाकेण तास्ततः । सुगन्धिनोद्भर्तनेनोद्भर्तयामासुराशुं च ॥ १५३ ॥
 नीत्वोभौ प्राक्चतुःशाले न्यस्य सिंहासने च ताः । गन्धोदकैरस्त्रपयन् देवदूष्येण चाऽमृजन् ॥ १५४ ॥
 गोशीर्षेण व्यलिम्पंश्च देवदूष्यांशुकान्यथ । भूषणानि च दिव्यानि ता द्वाभ्यां पर्यधापयन् ॥ १५५ ॥
 उदग्रम्भाचतुःशाले जिनं तंजननीं च ताः । नीत्वोपवेशयामासु रत्नसिंहासनोपरि ॥ १५६ ॥
 25 अथाऽभियोग्यैरानास्य भूरि गोशीर्षचन्दनम् । समिन्धीकृत्य जुहुवुर्वह्नावरणनिर्मिते ॥ १५७ ॥
 स्वामिनः स्वामिमातुश्च रक्षापोट्टीकामथ । तद्वह्निमसना कृत्वा बबन्धुस्ता यथाविधि ॥ १५८ ॥
 पर्वतायुर्भवेत्सुचैरुच्चारितगिरोऽथ ताः । कर्णाभ्यर्णे भगवतो ग्रीवगोलावताडयन् ॥ १५९ ॥
 शय्याजुषं स्रुतिगृहेऽर्हन्तं तन्मातरं च ताः । कृत्वाऽवतस्थिरे तीरं गायन्त्यो मङ्गलान्यथ ॥ १६० ॥
 स्वामिपादाम्बुजाम्यर्णे यियासूनीव सर्वतः । तदा च पुरुहूतानामासनानि चकम्पिरे ॥ १६१ ॥
 30 जिनजन्मावधेर्ज्ञात्वोत्थाय शक्रोऽर्षपादुकः । दत्त्वा पदानि सप्ताऽष्टान्यवन्दत जिनेश्वरम् ॥ १६२ ॥
 घण्टानिर्घोष-सेनानीघोषणामिलितैः सुरैः । परिवत्रे सुरेन्द्रोऽथ जिनजन्मोत्सवोत्सुकैः ॥ १६३ ॥
 आरुह्य पालकं शक्रः सौमरः सपरिच्छेदः । मध्येनन्दीश्वरं गत्वा स्वामिवेश्माऽऽययौ ततः ॥ १६४ ॥

* लालिखितम् संवृ० ॥ १ अन्धकारनाशकः प्रकाशः । २ कथनपूर्वकम् । ३ योजनपर्यन्तम् । ४ जातुप्रमाणम् । ५ ताल-
 वृन्तधराः । ६ चिन्मिदुः । ७ गर्तम् । ८ स्थापयामासुः । ९ दक्षिणकदलिगृहे । १० क्षीप्रम् । ११ उत्तरदिक्स्थिते कदलीगृहे ।
 १२ सेवकदेवैः । १३ ज्वालयित्वा । १४ भाषायां 'रक्षापोटली' । १५ पाषाणगोलकौ । १६ उच्चैःस्वरम् । १७ इन्द्राणाम् ।
 १८ पादुकारहितः । १९ पृतनामकं विमानम् । २० देवैः सहितः । २१ सपरिवारः ।

स प्रदक्षिणयामास स्वामिवेश्म विमानगः । मुक्त्वा विमानं चैशान्यां ततो हरिवातरत् ॥ १६५ ॥
 अथ तत् स्वामिनो वेश्म प्रविवेश पुरन्दरः । तमालोकनमात्रेऽपि प्रणनाम च भक्तितः ॥ १६६ ॥
 स त्रिः प्रदक्षिणीचक्रे भगवन्तं समातरम् । पञ्चाङ्गस्पृष्टभूपीठो भूयोऽपि प्रणनाम च ॥ १६७ ॥
 अपस्वापनिकां दत्त्वा देव्याः पार्श्वे निधाय च । प्रतिच्छन्दं विभोः शक्रः पञ्चमूर्त्तिरभूत् स्वयम् ॥ १६८ ॥
 तत्र चैको दधौ नाथं शक्रश्छत्रमथाऽपरः । चामरे द्वावथैकोऽगाद् वज्रमुल्लालयन् पुरः ॥ १६९ ॥ 5
 सुरैर्जयजयारावकारिभिः परिवारितः । गृहीत्वा स्वामिनं शक्रः क्षणान्मेरुशिरो ययौ ॥ १७० ॥
 अतिपाण्डुकम्बलायां शिलायां तत्र वासवः । सिंहासने निषसाद् कृत्वोत्सङ्गे जगद्गुरुम् ॥ १७१ ॥
 तदैवाऽऽसनकम्पेनाऽवधिज्ञानमनाहतम् । प्रयुज्य तत्क्षणादेवाऽच्युतेन्द्रः प्राणतोऽपि च ॥ १७२ ॥
 सहस्रारो महाशुक्रो लान्तको ब्रह्मवासवः । माहेन्द्रः सनत्कुमार ईशानश्चर्मरो बलिः ॥ १७३ ॥
 धरंणो भूतानन्दश्च हरिर्हरिर्सहस्तथा । वेणुदेवो वेणुदारी चाऽग्निशिखोऽग्निमाणवः ॥ १७४ ॥ 10
 वेलेम्बः प्रभञ्जनश्च सुघोषाभिध एव च । महाघोषो जलकान्ताभिधानोऽथ जलप्रभः ॥ १७५ ॥
 अथ पूर्णोऽवशिष्टश्चाऽमितोऽथामितवाहनः । तथा काल-महाकालौ सुरूप-प्रतिरूपकौ ॥ १७६ ॥
 पूर्णभद्रस्तथा माणिभद्रो भीमाभिधोऽपि च । महाभीमः किन्नरश्च तथा किम्पुर्षाभिधः ॥ १७७ ॥
 सत्पुर्षाभिधानश्च महापुरुष एव च । अतिकीय-महाकीयावपि गीर्ततिस्तथा ॥ १७८ ॥
 तथा गीर्तयशोनामा सन्निहितः सभानकः । तथा धातृ-विधातारावृषिश्च ऋषिपालकः ॥ १७९ ॥ 15
 ईश्वरो महेश्वरश्च सुवत्सक-विशालकौ । हास-हासरती श्वेतो महाश्वेतस्तथैव च ॥ १८० ॥
 पर्वक-पर्वकपती सूर्याचन्द्रमसावपि । इन्द्रास्त्रिषष्टिरेतेऽपि सर्वद्वारा सपरिच्छदाः ॥ १८१ ॥
 जिनजन्माभिषेकाय मेरुपर्वतमूर्धनि । त्वरमाणाः सहाऽऽजगमुः प्रतिवेश्मस्थिता इव ॥ १८२ ॥

॥ एकादशभिः कुलकम् ॥

अच्युतेन्द्राज्ञया कुम्भास्त्रिदशा आभियोगिकाः । हैमान् रूप्यमयान् रात्नान् हेमरूप्यमयानपि ॥ १८३ ॥ 20
 हेमरत्नमयांश्चैव रूप्यरत्नमयानपि । हेमरूप्यरत्नान् भौमौन् सहस्रं साष्टकं पृथक् ॥ १८४ ॥
 भृङ्गारान् दर्पणांश्चापि सुप्रतिष्ठान् करण्डकान् । स्थालानि पात्रीश्चङ्गेरीर्विचक्रुस्तावतीरपि ॥ १८५ ॥
 क्षीरोदादिसमुद्रेभ्योऽन्यतीर्थेभ्योऽपि वारि ते । मूर्त्तौ पद्मादि चाऽऽनिन्युः शतमन्युमनोमुदे ॥ १८६ ॥
 हिमाद्रेरोषधीर्भद्रशालादेस्तुवरानपि । गन्धद्रव्यमन्यदपि तत्राऽऽनिन्युर्दिवौकंसः ॥ १८७ ॥
 गन्धद्रव्याणि सर्वाणि क्षिप्रं प्रक्षिप्य तानि ते । ततः सुरभयामासुस्तीर्थवारीणि भक्तितः ॥ १८८ ॥ 25
 अच्युतः पारिजातादिकुसुमाञ्जलिपूर्वकम् । स्वामिनं स्नपयामास तैः कुम्भैरमारपितैः ॥ १८९ ॥
 चारुवाद्य-गीत-नृत्तप्रवृत्तमुदितामरम् । अजनि स्वामिनः स्नात्रमच्युतेन्द्रविनिर्मितम् ॥ १९० ॥
 दिव्याङ्गराग-पूजादि भक्त्या जिनपतेर्व्यधात् । स आरंणाऽच्युतपतिर्वन्दे च यथाविधि ॥ १९१ ॥
 इन्द्रा द्वाषष्टिरन्येऽपि शक्रवर्जं तथा व्यधुः । जगत्पवित्रीकरणं स्नात्रं त्रिभुवनेशितुः ॥ १९२ ॥
 भूत्वाऽथ पञ्चवेशान एकोऽङ्के नाथमग्रहीत् । अन्यश्छत्रं चामरे द्वावन्योऽग्रेऽस्याच्च शक्रवत् ॥ १९३ ॥ 30
 शक्रः प्रभोश्चतसृषु दिक्षुर्दणः स्फाटिकानथ । उत्तुङ्गभृङ्गांश्चतुरो भक्त्येकचतुरोऽकरोत् ॥ १९४ ॥
 तेषां शृङ्गेभ्य उत्पेतुर्वारिधारा मनोरमाः । मूले भिन्नाः ग्रान्ते मिश्राः पेतुश्च स्वामिमूर्धनि ॥ १९५ ॥

१ जातुयुगं करयुगं उत्तमाङ्गं चेति पञ्चाङ्गम् । २ प्रतिविम्बम् । ३ अप्रतिहतम् । * समाऽऽजं सङ्घं ॥ ४ भाषायां 'पडोहा । † सङ्घं पुस्तकं विनाऽन्यत्र नास्ति ॥ ५ सुष्मयान् । ६ लघुपात्राणि । ७ पुष्पपात्राणि, भाषायाम् 'चङ्गेरी' । ८ सृष्टिकाम् । ‡ 'तन्ना-प' सो० ॥ ९ इन्द्रः । १० देवाः । ११ अच्युतेन्द्रः । § 'वर्जास्तथा सङ्घं ॥ १२ बलिवर्दान् । १३ भक्त्या-मेक एव चतुरः ।

- अकरोदित्थमन्येन्द्रकृतस्त्रात्रविलक्षणम् । स्त्रात्रं सौधर्मकल्पेन्द्रो जिनेन्द्रस्यातिभक्तितः ॥ १९६ ॥
 उक्षणस्तानुपसंहृत्य चर्चा-ऽर्चादि जगद्गुरोः । चक्रे शक्रः सप्रमोदं प्रणम्यैवमथाऽस्तवीत् ॥ १९७ ॥
 नमो भगवते तुभ्यं विश्वनाथाय तायिने । तृतीयतीर्थनाथाय सनाथाय महर्द्धिभिः ॥ १९८ ॥
 ज्ञानैस्त्रिभिश्चतुर्भिश्चातिशयैः सहजन्मभिः । जगद्विलक्षणोऽस्यष्टसहस्रस्फुटलक्षणः ॥ १९९ ॥
- 5 सदैव हि प्रमत्तानां प्रमादच्छेदकारणम् । इदं त्वज्जन्मकल्याणं कल्याणायाऽद्य मादृशाम् ॥ २०० ॥
 सकलाऽपि श्लाघनीया यामिनीयं जगत्पते ! । अकलङ्कतनुर्यस्यामुदगास्त्वं सुधाकरः ॥ २०१ ॥
 अमर्त्यलोकवन्मर्त्यलोकोऽप्यस्त्वधुना प्रमो ! । देवैस्त्वद्वन्दनाहेतोरेहिरेयौहिरापैरैः ॥ २०२ ॥
 देव ! त्वद्दर्शनसुधास्वादसन्तुष्टचेतसाम् । पर्याप्तं जीर्णसुधयास्तः परेण सुधान्धसाम् ॥ २०३ ॥
 भगवन् ! भरतक्षेत्रसरोवरसरोरुह ! । भूयान्मधुव्रतस्येव त्वयि मे परमो लयः ॥ २०४ ॥
- 10 मानवा अपि ते धन्या ये त्वां पश्यन्ति नित्यशः । त्वद्दर्शनोत्सवोऽधीश ! स्माराज्यादतिरिच्यते ॥ २०५ ॥
 स्तुत्वैवं पञ्चधा भूत्वेशानात् स्वामिनमाददे । मूर्त्यैकया परांभिश्च प्राग्वत् कर्माणि सोऽकरोत् ॥ २०६ ॥
 सेनादेव्याः क्षणात् पार्श्वे वस्त्रा-ऽलङ्कारभूषितम् । मुमोच प्रभुमुल्लोचेऽवध्नाच्छ्रीर्दामगण्डकम् ॥ २०७ ॥
 कुण्डले च दुकूले च प्रभोरुच्छीर्षकेऽमुचत् । तामपस्वापनीमर्हत्प्रतिविम्बं च सोऽहरत् ॥ २०८ ॥
 अथाऽऽभियोगिकान् देवान् दिवस्पैतिरघोषयत् । कल्पवासिषु देवेषु भवनाधिपतिष्वपि ॥ २०९ ॥
- 15 व्यन्तरेषु ज्योतिष्केषु प्रभोर्देव्याश्च योऽशुभम् । चिन्तयिष्यति तन्मूर्धा सप्तधैव स्फुटिष्यति ॥ २१० ॥ युगम्
 सोऽथ सङ्गमयामासाङ्गुष्ठे भर्तुः सुधारसम् । अर्हन्तोऽस्तन्यैषा यस्मात् क्षुधि स्वाङ्गुष्ठपायिनः ॥ २११ ॥
 सर्वाणि धात्रीकर्माणि सदा कारयितुं विभोः । समादिदेशाऽप्सरसः पञ्च धात्रीः सुरेश्वरः ॥ २१२ ॥
 एवमासूत्र्य सूत्रांसा नत्वाऽर्हन्तं ततो ययौ । मेरुतः पुनरन्येन्द्राः द्वीपं नन्दीश्वराभिधम् ॥ २१३ ॥
 शाश्वतार्हत्प्रतिमानां तत्र चाऽष्टाद्विकोत्सवम् । कृत्वा निजनिजस्थानं ययुः सर्वे सुरा-ऽसुराः ॥ २१४ ॥
- 20 प्रातर्जितारिणा राज्ञा पुत्रं भूयमुपेयुषः । अर्हतो जगदर्हस्य चक्रे जन्मोत्सवो महान् ॥ २१५ ॥
 गृहे गृहे पथि पथि विपणौ विपणावपि । पुर्यां तत्रोत्सवो जज्ञे सर्वस्यां राजवेश्मवत् ॥ २१६ ॥
 यद्गर्भस्थेऽत्र सम्भूतं धान्यं शं चाऽभवत्ततः । सम्भवः शम्भवश्चेति पिता नाम विभोर्व्यघात् ॥ २१७ ॥
 मुहुर्मुहुर्दक्षिष्टं बालरूपं जगत्पतिम् । सुधामग्नमिवाऽऽत्मानं मन्यमानो महीपतिः ॥ २१८ ॥
 भूपतिर्धारयामासोत्सङ्गे हृदि शिरस्यपि । प्रकृष्टमिव माणिक्यं प्रभुं तत्स्पर्शलालसः ॥ २१९ ॥
- 25 धात्र्यः शक्रकृताः पञ्च ताः प्रपञ्चितभक्तयः । कदाऽपि देहच्छायावत् पार्श्वं न मुमुचुः प्रमोः ॥ २२० ॥
 स धात्रीं खेदयामासाङ्कादुत्तीर्य परिभ्रमन् । अपेतसाध्वसः सिंहीमिव सिंहकिशोरकः ॥ २२१ ॥
 रत्नार्भूमिसङ्क्रान्ते चन्द्रे स ज्ञानवानपि । करं चिक्षेप लोकस्य दर्शयन् बालचापलम् ॥ २२२ ॥
 आगतैः सवयोर्भूय मर्त्यरूपधरैः सुरैः । सहाऽक्रीडत् प्रभुः कोऽन्यस्तत्क्रीडायामपि क्षमः ? ॥ २२३ ॥
 क्रीडया धावतो भर्तुर्वलद्वीवा दिवोकसः । प्रतिकारिं इवेभस्य धावन्ति स पुरः पुरः ॥ २२४ ॥
- 30 लीलया पातितेष्वेषु रक्ष रक्षेति ब्रामिदिषु । तदापि विदधे स्वामी परिणामोचितां कृपाम् ॥ २२५ ॥
 एवं विचित्रक्रीडाभिश्चित्रैः क्रीडनकैश्च सः । शैशवं व्यतिचक्राम प्रदोषमिव चन्द्रमाः ॥ २२६ ॥

१ चर्चा विलेपनम्, अर्चा पूजनम् । २ रक्षणकर्त्रे । ३ युक्ताय । ४ स्वर्गलोकवत् । ५ 'रे भागच्छ रे गच्छ' इत्यादिभाषण-
 तत्परैः । ६ देवानाम् । * 'धुकरस्ये' संवृ० ॥ ७ अमरस्येव । ८ स्वर्गसात्राज्यात् । ९ अन्याभिः मूर्तिभिः । १० विताने ।
 ११ पुष्पदामगुच्छकम् । १२ उपधाने, भाषायाम् 'ओशीकुं' । १३ इन्द्रः । १४ तन्मस्तकम् । १५ न जातुः सन्धपायिनः ।
 † 'णि कर्माणि सदा तदा कार' संवृ० ॥ १६ इन्द्रः । १७ पुत्र रूपतां प्राप्तस्य । १८ सुखम् । १९ इन्द्रवत् । २० विचारित-
 भक्तयः । २१ अपगतभयः । २२ रत्नोपकृतिरत्नभूमिप्रतिबिम्बिते । २३ मित्राणि भूत्वा । २४ भद्राः ।

चतुर्धन्वशतोत्तुङ्गः स्वर्णवर्णो जगद्गुरुः । बभासे कौतुकान्मेरुरिव पुंस्त्वमुपागतः ॥ २२७ ॥
 छत्रवृत्तोन्नतोष्णीषः स्निग्ध-श्यामलकुन्तलः । अष्टमीन्दुललाटश्रीः कर्णविश्रान्तलोचनः ॥ २२८ ॥
 स्कन्धावलम्बिश्रवणो वृषस्कन्धो महाभुजः । विशालभुजमध्यश्च सिंहोदरकृशोदरः ॥ २२९ ॥
 करीन्द्रकरकल्पोरुरेणीजङ्घोऽल्पगुल्फकैः । कूर्मपृष्ठोन्नत-समतलांहिः सरलाङ्गुलिः ॥ २३० ॥
 असम्पृक्तोद्गतश्याम-मृदुल-स्निग्धरोमकः । पद्मामोदिमुखश्वासः सदा मालिन्यवर्जितः ॥ २३१ ॥ 5
 एवं निर्सर्गसर्वाङ्गसुभगोऽपि जगत्पतिः । पौर्वणः शरदेवेन्दुर्यौवनेनाधिकं बभौ ॥ २३२ ॥
 पितृभ्यामुत्सवात्स्याऽपरेद्युः प्रार्थितः प्रभुः । परिणेतुं नृपकन्याः सुरकन्यासहोदराः ॥ २३३ ॥
 जानन् भोगफलं कर्म पित्रोराज्ञां च पालयन् । कन्यानामुपयमनं सोऽनुमेने महामनाः ॥ २३४ ॥
 राज्ञा जितारिणा साक्षाच्छक्रेण च समेर्युषा । हाहा-हूहूप्रभृतिषु गायत्सु मधुरस्वरम् ॥ २३५ ॥
 गन्धर्वेषु मृदङ्गादि गम्भीरं वादयत्सु च । रम्भा-तिलोत्तमाद्यासु नृत्यन्तीष्वप्सरःसु च ॥ २३६ ॥ 10
 धर्वलानुद्गृणन्तीषुं कुलनारीषु चोच्चकैः । कारितः सम्भवस्वामी कन्योद्गाहमहोत्सवम् ॥ २३७ ॥
 ॥ त्रिभिर्विशेषकम् ॥

नन्दनोद्यानकल्पासु कदाप्युद्यानवीथिषु । रत्नाद्रिशृङ्गतुल्येषु क्रीडाद्रिषु कदापि च ॥ २३८ ॥
 सुधाकुण्डसदृक्षासु कदाचित् केलिवापिषु । कदाचिच्चित्रशालासु ह्युविर्मानसनाभिषु ॥ २३९ ॥
 वैदग्ध्यैरमणीयाभी रमणीभिः सहस्रशः । रेमे श्रीसम्भवस्वामी करिणीभिरिव द्विपः ॥ २४० ॥ 15
 ॥ त्रिभिर्विशेषकम् ॥

शुद्धानो विविधान् भोगान् कौमारे परमेश्वरः । गमयामास पूर्वाणां लक्षाणि दश पञ्च च ॥ २४१ ॥
 राजाऽथ भवमिर्विष्णुः सम्भवस्वामिनं तदा । उपरुध्य न्यघाद् राज्येऽङ्गुलीये वररत्नवत् ॥ २४२ ॥
 सद्गुरोः पादपद्मान्ते जितारिनृपतिः स्वयम् । उर्पादाय परिव्रज्यां निजमर्थमसाधयत् ॥ २४३ ॥
 तातोपरोधादादाय राज्यं प्राज्यपरंक्रमः । ररक्ष सम्भवस्वामी पृथिवीं पुष्पदामवत् ॥ २४४ ॥ 20
 निरीतयो निरीतङ्गाः पुरुषायुषजीविताः । सम्भवस्वामिनो राज्ये प्रभावादभवन् प्रजाः ॥ २४५ ॥
 न कस्याप्युपरि स्वामी भ्रुवमप्यध्यरोपयत् । चापारोपणवार्त्ताया अवकाशोऽपि कीदृशः ? ॥ २४६ ॥
 भोग्यं कर्म क्षिपन् राज्ये सर्पूर्वाङ्गचतुष्टयम् । चतुश्चत्वारिंशत्पूर्वलक्षीं स्वाम्यत्यवाहयत् ॥ २४७ ॥
 ज्ञानत्रयपरीतोत्मा स्वयम्बुद्धो जगत्प्रभुः । तदा च चिन्तयामास संसारस्थितिमीदृशीम् ॥ २४८ ॥
 संसारे विषयास्वादसुखं सविषभोज्यवत् । आपोतमात्रमधुरं परिणामे त्वनर्थदम् ॥ २४९ ॥ 25
 अस्मिन्नसारे संसारे कथञ्चिद्धि शरीरिभिः । अवाप्यते मानुषत्वमूर्धरे स्वादुवारिवत् ॥ २५० ॥
 मानुषत्वमवाप्याऽपि मूढैर्विषयसेवया । मुधा निर्गम्यते पादशौचेनेव सुधारसः ॥ २५१ ॥
 इति चिन्तयतो भर्तुरेयुर्लोकान्तिकामराः । नत्वा व्यङ्ग्यपयश्चैव स्वामिंस्तीर्थं प्रवर्त्तय ॥ २५२ ॥
 गतेषु तेषु देवेषु दीक्षादानोत्सवोत्सुकः । सावैत्सरिकमारेमे दानं दातुं जगत्पतिः ॥ २५३ ॥
 देवाश्च जृम्भकाः शक्रादिष्टवैश्रवणेरिताः । क्षीणस्वामीनि निर्नष्टसेतून्यद्रिगतानि च ॥ २५४ ॥ 30

१ उन्नतमस्तकक्षिप्तः । २ दीर्घलोचन इत्यर्थः । ३ अल्पौ गुणौ घुटिके यस्य । ४ स्वभावसर्वाङ्ग- । ५ पूर्णिमाचन्द्रो यथा शरदनुता तथा । * तृभ्यां परया प्रीत्याऽपरे° संद्व० । ६ समाना इत्यर्थः । ७ विवाहम् । ८ समागतेन । ९ भाषार्यां 'कोक' । १० गायन्तीषु । ११ उद्यानराशिषु । १२ देवविमानसदृशासु । १३ चातुर्येण रमणीया- । १४ षट्पञ्चाशत्सहस्राधिक-सहस्रिककोटिवर्षात्मकः कालविशेषः पूर्वम् । १५ सुद्रिकायाम् । १६ अङ्गीकृत्य । १७ पितुराग्रहात् । १८ अतिप्रौढपराक्रमवान् । १९ अतिवृष्टि-भनावृष्टिमशुक्ल-ईतिरहिताः । २० रोगरहिताः । २१ चतुरवृत्तिकक्षत्रपरिमितं पूर्वाङ्गम् । २२ युक्तात्मा । २३ आत्मन् एव मधुरम् । २४ क्षारभूमौ । २५ वार्षिकम् ।

- श्मशानस्थानवर्तानि निगूढानि गृहान्तरे । चिरभ्रष्टानि नष्टानि स्वर्णादीनि धनान्यथ ॥ २५५ ॥
 आनीय पुर्यां श्रावस्त्यां चत्वरेषु त्रिकेषु च । अन्येष्वपि प्रदेशेषु राशींश्चक्रुर्गिरीन्द्रवत् ॥ २५६ ॥
 यो येनाऽर्थी स तद् द्रव्यं स्वैरमर्थयतामिति । आयुक्तैर्घोषणामुच्चैः श्रावस्त्यां स्वाम्यकारयत् ॥ २५७ ॥
 स्वामी क्रोडिं साष्टलक्षां हाटकस्याऽन्वहं ददौ । अर्थिनस्तावतोऽर्थस्य भवन्ति ददतोऽर्हतः ॥ २५८ ॥
 5 क्रोटीशतत्रयं स्वर्णस्याऽष्टाशीतिश्च कोटयः । लक्षाशीतिश्च ददिरे स्वामिना वत्सरेण तु ॥ २५९ ॥
 सांवत्सरिकदानान्ते वासवाश्चलितासनाः । सान्तःपुरपरीवाराः स्वामिवेश्म समाययुः ॥ २६० ॥
 ततः प्रदक्षिणीकृत्य स्वामिवेश्म विमानतः । अवतेरुश्चास्पृशन्तः पृथिवीं चतुरङ्गुलम् ॥ २६१ ॥
 ह्युसन्नाथा जगन्नाथमथो विनयशालिनः । सर्वे प्रदक्षिणीचक्रुर्नमश्चक्रुश्च भक्तितः ॥ २६२ ॥
 जन्माभिषेकवद् भर्तुरभिषेकमथाऽच्युतः । आभियोग्याहूँतैस्तीर्थाम्भस्कुम्भैर्विधिवद् व्यधात् ॥ २६३ ॥
 10 क्रमेण तद्द्वन्द्वेऽपि विदधुर्विबुधाधिपाः । दीक्षाकल्याणकस्त्रां भक्तिकल्या जगत्पतेः ॥ २६४ ॥
 सुराऽसुरेन्द्रवद् भक्त्या नरेन्द्रा अपि तत्क्षणम् । सम्भवस्वामिनश्चक्रुः पवित्रैः स्त्रात्रमम्बुभिः ॥ २६५ ॥
 वपुर्देवाधिदेवस्य देवदूप्यैर्दिवौकसः । ममृजुः स्नानतोयार्द्रमादर्शमिव काञ्चनम् ॥ २६६ ॥
 गोशीर्षचन्दनेनाऽथ नाथं विलिलिपुः सुराः । दिव्यानि च दुकूलानि भक्तितः पर्यधापयन् ॥ २६७ ॥
 किरीटं मूर्ध्नि सर्वस्वमिव वज्राकरावनेः । कुण्डले कर्णयोरभ्रमुक्तामणिमये इव ॥ २६८ ॥
 15 कण्ठे हारं नीहाराद्रिभ्रयद्गङ्गानुहारकम् । केयूर-कङ्कणान् बाह्वोः सूर्यज्योतिर्मयानिव ॥ २६९ ॥
 कुण्डलीभूतनालाभान् कटकान् पादपद्मयोः । एवं निदधिरे देवा भूषणानि जगद्विभोः ॥ २७० ॥
 ॥ त्रिभिर्विशेषकम् ॥
- सिद्धार्था नामतः सांश्रिपीठसिंहासनां ततः । शिबिकां रचयाश्चक्रुर्भूजः स्वामिनः कृते ॥ २७१ ॥
 अच्युतेन्द्रोऽप्याभियोग्यैः शिबिकां तां व्यकारयत् । वैमानिकविमानानामधिदेवीमिवोच्चकैः ॥ २७२ ॥
 20 स्वयंकृतां तां शिबिकां नरेन्द्रशिबिकान्तरे । श्रीचन्दनेऽगरुमिवाऽच्युतेन्द्रोऽन्तरभावयत् ॥ २७३ ॥
 अथाऽऽरूरोह भगवान् दत्तहस्तो विडौर्जसा । शिबिकायां तत्र सिंहासनं हंस इवाऽम्बुजम् ॥ २७४ ॥
 आदौ तामुदधुर्मर्त्या रथ्या इव महारथम् । अनन्तरं दिविषदो घर्नवाता इवावनिम् ॥ २७५ ॥
 ध्वनत्सु तूर्यवर्षेषु समन्ताद् वारिदेष्विव । गन्धर्वेषु च कुर्वत्सु गीतिं कर्णसुधोपमाम् ॥ २७६ ॥
 ॥ चित्राङ्गहारिकरणं नृत्यन्तीष्वप्सरःसु च । पठत्सु बन्दिबृन्देषु ब्रह्मसु ब्रह्मणेषु च ॥ २७७ ॥
 25 आशंसन्तीषु माङ्गल्यं कुलवृद्धासु चोच्चकैः । धवलांश्च कुलस्त्रीषु गायन्तीषु मनोरमम् ॥ २७८ ॥
 अग्रे पृष्ठे पार्श्वयोश्चाश्ववद् बलात्सु नाकिषु । इत्यमानः स्वैरनेत्रैर्दृश्यमानोऽङ्गुलीदलैः ॥ २७९ ॥
 स्थाने स्थाने नागराणां प्रतीच्छन् मङ्गलानि च । पीयूषवृष्टिभिरिव दग्भिरानन्दयन् जगत् ॥ २८० ॥
 दोर्धूयमानचमरो धृतच्छत्रश्च नाकिभिः । श्रावस्तीमच्यतः स्वामी सहस्राभ्रवणं ययौ ॥ २८१ ॥
 ॥ षड्भिः कुलकम् ॥
- 30 तस्माच्च शिबिकारत्नात् पादपादिव ब्रह्मिणः । दीक्षां हारमिवाऽऽदित्सुरुत्ततार जगद्गुरुः ॥ २८२ ॥
 मुमोच तत्र भगवान् माल्याऽलङ्कारणादिकम् । इन्द्रन्यस्तं देवदूप्यं स्कन्धदेशे दधार च ॥ २८३ ॥

१ चतुष्पथेषु । २ मार्गत्रयसंयोगेषु । ३ सेवकजनैः । ४ सुवर्णस्य । ५ इन्द्राः । ६ आनीतैः । ७ भक्तिचतुराः । ८ सुकुटम् ।
 ९ हिमगिरिपतद्गङ्गामनुकुर्वन्तम् । * ऽनुकारं संबु ॥ १० सूर्यकान्तमणिमयानिव । ११ पादपीठेन सहितं सिंहासनं यस्यां
 ताम् । १२ इन्द्रेण । † ऽमुदधुं सङ्गं संल० ॥ १३ अन्नाः । १४ एतन्नामानो वायवः । १५ चित्राभिनयाङ्गमोदनयुक्तं यथा
 ज्ञात् यथा । १६ देवेषु । १७ विकसितचक्षुर्भिः । १८ अतिशयेन वीज्यमाने ज्ञानरे यस्य । १९ ब्रह्मिणश्चन्द्रस्य प्रथमैकत्रयचनम् ॥

मार्गशीर्षस्य राकायां चन्द्रे मृगशिरःस्थिते । अहश्च पश्चिमे भागे कृतषष्ठतपास्ततः ॥ २८४ ॥
 पञ्चभिर्मुष्टिभिर्मूर्ध्नो लीलयैव जगत्पतिः । उत्पाटयामास केशान् क्लेशान् पूर्वार्जितानिव ॥ २८५ ॥ युग्मम् ॥
 शक्रस्तान् स्वामिनः केशान् स्वकीयवसनाञ्चले । शेषामिव प्रतीयेष क्षीरोदे चाक्षिपत् क्षणात् ॥ २८६ ॥
 सुराऽसुर-नृणामाशु तुमुलं मुष्टिसंज्ञया । निषिषेध द्वाःस्थ इव क्षीरोदादेत्य वासवः ॥ २८७ ॥
 सावद्यं योगमखिलं प्रत्याख्यामीत्युदीरयन् । देवादिपर्षत्प्रत्यक्षं चारित्रं शिश्रिवे प्रभुः ॥ २८८ ॥ 5
 मनःपर्ययमुत्पेदे ज्ञानं तैर्यं प्रभोरथ । ज्ञानस्य केवलस्येव सत्यङ्कार उपस्थितः ॥ २८९ ॥
 एकान्तदुःखदग्धानां प्रक्षिप्तानामिवानले । अपि नारकजन्तूनां तदा सुखमभूत् क्षणम् ॥ २९० ॥
 उत्सृज्य तृणवद् राज्यं सहस्रं पृथिवीभुजः । सह त्रैलोक्यनाथेन दीक्षामाददिरे स्वयम् ॥ २९१ ॥
 अथ शक्रो नमस्कृत्य भगवन्तं कृताञ्जलिः । स्तोतुमेवं समारेभे भक्तिनिर्भरया गिरा ॥ २९२ ॥
 चतुर्ज्ञानधर ! चतुर्यामधर्मप्रदर्शक ! । चतुर्गतिप्राणिगणप्रीतिदायिन् ! जय प्रभो ! ॥ २९३ ॥ 10
 धन्यास्तास्त्रिजगन्नाथ ! भरतक्षेत्रभूमयः । तीर्थेश ! जङ्गमं तीर्थं यासु त्वं विहरिष्यसे ॥ २९४ ॥
 अस्मिन् वससि संसारे संसारेण न लिप्यसे । पङ्कजं पङ्कजमपि याति पङ्किलतां न हि ॥ २९५ ॥
 तवासिधारसोर्दयं जयतीदं महाव्रतम् । कर्मपाशच्छेदनाय प्रभविष्णु जगत्प्रभो ! ॥ २९६ ॥
 निर्ममोऽपि कृपालुस्त्वं निर्ग्रन्थोऽपि महर्द्विकः । तेजस्यपि सदा सौम्यो धीरोऽपि भवकीर्तनः ॥ २९७ ॥
 नितान्तं पूजनीयः स नाकिनां मानवोऽपि सन् । विहरन् कार्यसे येन पारणं विश्वतारणम् ॥ २९८ ॥ 15
 महोपकारजनकं स्वामिन्नविरतस्य मे । औषधं व्याधितस्येव भवदर्शनमीदृशम् ॥ २९९ ॥
 त्रिजगन्नाथ ! नार्थामि त्वयि भूयान्मनो मम । अनुस्यूतमिवोर्लकीर्णमिव श्लिष्टमिवाऽनिशम् ॥ ३०० ॥
 इति स्तुत्वा प्रभुं शक्रोऽन्येऽपीन्द्रा अच्युतादयः । स्थानं निजनिजं जग्मुः सरन्तः प्रभुसन्निधिम् ॥ ३०१ ॥
 द्वितीयसिन् दिने पुर्यां तस्यामेव जगत्पतिः । राज्ञः सुरेन्द्रदत्तस्य गृहेऽगात् पारणेच्छया ॥ ३०२ ॥
 सोऽभ्युत्थाय जगन्नाथं नमस्कृत्य च भक्तितः । परमान्नमुपादाय गृह्यतामित्यभाषत ॥ ३०३ ॥ 20
 एषणीयं कल्पनीयं प्राप्तुकं पार्यसं च तत् । पाणिपात्रेण विश्वैकपात्रं प्रभुरुपाददे ॥ ३०४ ॥
 कल्याणकारणं दातुः प्राणमात्रकधारणम् । चकार पारणं तेन खंदाऽगर्द्धमनाः प्रभुः ॥ ३०५ ॥
 तदाऽभूद् दुन्दुभेर्नादो दिग्गजस्येव गर्जितम् । वसुधाराऽपतद् दिव्या दिवः शीर्णेव कण्ठिका ॥ ३०६ ॥
 नन्दनस्येव सर्वस्वं पुष्पवृष्टिः पपात खीत् । गन्धाम्बुवृष्टिरभवद् दिग्दन्तिमदसोदरा ॥ ३०७ ॥
 एकैरस्मिधृतानीव चैलान्युच्चिक्षिपुः सुराः । अहो ! दानं महादानं सुदानं चेति गीरभूत् ॥ ३०८ ॥ 25
 भगवान् पारयामास यत्र तत्र तदैव हि । सुरेन्द्रदत्तो विदधे पीठं स्वर्ण-मणीमयम् ॥ ३०९ ॥
 त्रिसन्ध्यं पूजयामास तत् पीठं स्वामिपादवत् । सुरेन्द्रदत्तोऽसम्पूज्य बुभुजे जातुचिन्न हि ॥ ३१० ॥
 स्थानात् ततश्च भगवान् ग्रामे द्रोणमुँखे पुरे । आँकरे कैपटे खेटे मैडम्बे पत्तने वने ॥ ३११ ॥
 नवे नवेऽनैवस्थानो विविधाभिग्रहोद्यतः । द्वाविंशतिमनुद्विग्नः सहमानः परीषहान् ॥ ३१२ ॥

१ पूर्णिमायाम् । २ वक्रप्रान्तभागे । ३ क्रोलाहलम् । ४ हिंसा-असत्यप्रभृतिदोषरूपं सपापं व्यापारम् । ५ चतुर्थम् ।
 ६ चतुर्वेदात्मकधर्मप्रदर्शक ! । ७ कमलम् । ८ पङ्के जातमपि । ९ मलिनताम् । १० सहस्रम् । ११ समर्थम् । १२ परिग्रहरहितः ।
 १३ संसारभीरुः । १४ देवानाम् । * ०रणम् सङ्घम् ॥ १५ व्रतप्रत्याख्यानरहितस्य । १६ याचे । १७ प्रीतम् । १८ स्खलितम् ।
 १९ अक्षिपत् । २० क्षीराक्षम् । २१ रसलोलुपतारहितचित्तः । २२ आकाशात् । २३ एकरज्जुबद्धानीव । २४ वक्राणि ।
 २५ जलपथ-स्थलपथोपेतम् । २६ लोहाद्युत्पत्तिस्थानम् । २७ कुनगरम् । २८ धूलीप्राकारम्, अथवा “खेटः पुरार्थविस्तरः” अभिधान-
 विन्ता० काण्ड ३ श्लो० ३८ । २९ सर्वतो दूर्वार्त्तिं सन्निवेशान्तरम् । ३० विविधदेशागतपण्यस्थानम् । तच्च द्विधा—जलपत्तन
 स्थलपत्तनं च । अथवा “रत्नभूमिः” इति आख्याप्रज्ञसिद्धौ श्रीभभयदेवसूर्यः । ३१ नित्यविहरणशीलः । † ०द्युसः संज्ञ० मो० ॥

- त्रिगुप्तिः पञ्चसमितिमौनभाग् निर्भयः स्थिरः । एकाग्रहृग् विजहार वत्सराणि चतुर्दश ॥ ३१३ ॥
 तदानीं च सहस्राब्जवणे सालतरोस्तले । द्वितीयशुक्लध्यानस्थस्तस्यौ प्रतिमया प्रभुः ॥ ३१४ ॥
 ध्यानान्तरे तिष्ठतश्च घातिकर्मचतुष्टयम् । सम्भवस्वामिनोऽनुद्वयच्छाखिनः शुष्कपत्रवत् ॥ ३१५ ॥
 ततश्च कार्तिके मासि पक्षे च भ्रवलेतरे । पञ्चम्यां च तिथौ शीतैरश्मौ मृगशिरःस्थिते ॥ ३१६ ॥
 5 स्वामिनः कृतपष्ठस्योत्पेदे केवलमुज्ज्वलम् । सद्-भावि-भूतवस्तूनां दर्शनप्रतिभूरिव ॥ ३१७ ॥
 परमाधार्मिककृत-क्षेत्रजा-ऽन्योऽन्यजन्मनः । दुःखस्थान्तात् क्षणं सौख्यं तदा निरयिणामभूत् ॥ ३१८ ॥
 सुरा-ऽसुरेन्द्राः सर्वेऽपि तदानीं चलितासनाः । केवलज्ञानमहिम् कर्तुं तत्र समाययुः ॥ ३१९ ॥
 ततः सम्भवसरणकृते क्षमाकेयोजनाम् । ममृजुर्वायुकुमाराः सिषिचुश्च पयोमुच्चः ॥ ३२० ॥
 बबन्धुर्व्यन्तरास्तां च स्वर्ण-रत्ना-ऽश्मभिः शुभैः । पञ्चवर्णानि पुष्पाणि विकिरन्ति स्म तत्र च ॥ ३२१ ॥
 10 श्वेतच्छत्र-ध्वज-स्तम्भ-मकरास्यादिभूषितान् । प्रत्याशं चतुरस्तत्र तोरणांस्ते विचक्रिरे ॥ ३२२ ॥
 रत्नपीठं विकृत्यान्तः परितस्तं विचक्रिरे । रौप्यं वप्रं भवनेशाः सौवर्णकपिशीर्षकम् ॥ ३२३ ॥
 ज्योतिष्का मध्यमं वप्रं सरत्नकपिशीर्षकम् । तीपनीयं विदधिरे भूवधूवलयोपमम् ॥ ३२४ ॥
 अथ रत्नमयं वप्रं माणिक्यकपिशीर्षकम् । तत्रोपरितनं चक्रुर्विमानपतयोऽमराः ॥ ३२५ ॥
 बभूव प्रतिवप्रं च गोपुराणां चतुष्टयम् । द्वितीयवप्रे चैशान्यां देवच्छन्दं व्यधुः सुराः ॥ ३२६ ॥
 15 ऊर्ध्वप्रान्तरावन्या मध्ये चैत्यतरुं व्यधुः । साष्टधन्वशतक्रोशद्वयोच्चं व्यन्तरास्ततः ॥ ३२७ ॥
 तस्याऽधो मणिभिर्बद्धे पीठे ते च्छन्दकं व्यधुः । तन्मध्ये प्राक् सांघ्रिपीठं रत्नसिंहासनं ततः ॥ ३२८ ॥
 छन्दकोपरि चक्रुश्च ते च्छत्रत्रितयं शुभम् । दधाते पार्श्वयोर्यश्चौ चामरे चेन्दुपाण्डुरे ॥ ३२९ ॥
 चक्रे समवसृत्यग्रे धर्मचक्रं च भासुरं । व्यन्तरैर्धर्मचक्रित्वसूचकं परमेशितुः ॥ ३३० ॥
 सुरैः सञ्चार्यमाणेषु सौर्वर्णेष्वम्बुजन्मसु । नवस्वारोपयन् पादौ सुरकोटीभिरावृतः ॥ ३३१ ॥
 20 प्रातः समवसरणं पूर्वद्वारोऽविशद् विभुः । त्रिः प्रदक्षिणयामास तत्र तं चैत्यपादपम् ॥ ३३२ ॥
 नमस्तीर्थायेति जल्पंश्छन्दकान्तर्निवेशितम् । सिंहासनमथाऽध्यास्त प्राञ्जुखः परमेश्वरः ॥ ३३३ ॥
 प्रभावात् स्वामिनः स्वामिप्रतिबिम्बानि चक्रिरे । रत्नसिंहासनस्थानि व्यन्तरा अन्यदिक्ष्वपि ॥ ३३४ ॥
 शिरसः पश्चिमे भागेऽभवद् भामण्डलं प्रभोः । इन्द्रध्वजः पुरस्ताच्च दुन्दुभिश्चाऽध्वनद् दिवि ॥ ३३५ ॥
 प्रविश्य प्राग्द्वाराऽर्हन्तं नत्वाऽऽग्नेय्यामुपाविशन् । साधवोऽथ वैमानिक्यः साध्व्यश्चोर्द्ध्वं वितष्ठिरे ॥ ३३६ ॥
 25 अँपाग्द्वारा प्रविश्याऽर्हन्तं नत्वा च नैर्ऋते । अतिष्ठन् भवनपति-ज्योतिष्क-व्यन्तरस्त्रियः ॥ ३३७ ॥
 प्रत्यग्द्वारेण प्रविश्याऽर्हन्तं नत्वा मूर्ध्निदिशि । तस्थुः क्रमाद् भवनेश-ज्योतिष्क-व्यन्तराः सुराः ॥ ३३८ ॥
 उदग्द्वारा प्रविश्याऽथ जिनं नत्वा क्रमेण तु । वैमानिका नरा नार्य ऐशान्यामवतस्थिरे ॥ ३३९ ॥
 आद्यवप्रेऽवास्थितैव श्रीमान् सङ्घश्चतुर्विधः । वप्रे द्वितीये तिर्यश्चस्तृतीये वाहनानि तु ॥ ३४० ॥
 अथ शक्रो नमस्कृत्य स्वामिनं रचिताञ्जलिः । इति प्रचक्रमे स्तोतुं वाचा भक्तिसनाथया ॥ ३४१ ॥
 30 अनाहूतसहायस्त्वं त्वमकारणवत्सलः । अनभ्यर्थितसाधुस्त्वं त्वमसम्बन्धिबाधवः ॥ ३४२ ॥
 अँनक्तस्निग्धमनसमर्भृजोऽवलवाक्यथम् । अधौतामलशीलं त्वां शरण्यं शरणं श्रये ॥ ३४३ ॥
 अचण्डवीरव्रतिना शमिना समवर्तिना । त्वया काममकुर्वन्त कुटिलाः कर्मकण्टकाः ॥ ३४४ ॥

१ कृष्णे । २ चन्द्रे । ३ केवलज्ञानम् । ४ साक्षिभूतः । ५ नारकाणाम् । ६ महिमानम् । ७ समवसरणार्थम् । ८ पृष्ठीम् ।
 ९ कलिकालकुमाराभिधानादेवा इत्यर्थः । १० प्रतिद्विसम् । ११ भवनपतिदेवाः । १२ सुवर्णमयम् । १३ सुवर्णमयेषु कर्मणेषु ।
 १४ पूर्वद्वारेण । * अँर्भृजमस्थिताः संक० लक्ष० ॥ १५ दक्षिणद्वारेण । १६ वाक्पत्यां दिक्षि । † च सङ्घ० मने० ॥
 १७ शक्तियुक्त्वा । ‡ अँनक्तस्निग्धमन् संक० ॥ १८ अँनक्तस्निग्धमन् । १९ अँनक्तस्निग्धमन् ।

अभवाय महेशायाऽगदाय नरकच्छिदे । अराजसाय ब्रह्मणे कस्यैचिद् भवते नमः ॥ ३४५ ॥
 अनुक्षितफलोद्ग्रादनिर्पातगरीयसः । असङ्कल्पितकल्पद्रोस्त्वत्तः फलमवाप्नुयाम् ॥ ३४६ ॥
 असङ्गस्य जिनेशस्य निर्ममस्य कृपात्मनः । मध्यस्थस्य जगत्रातुरनङ्गस्तेऽसि किङ्करः ॥ ३४७ ॥
 अगोपिते रत्ननिधाववृते कल्पपादपे । अचिन्त्यचिन्तारत्ने च त्वय्यात्माऽयं मयाऽर्पितः ॥ ३४८ ॥
 फलानुध्यानवन्धोऽहं फलमात्रतनुर्भवान् । प्रसीद यत्कृत्यविधौ किङ्कर्तव्यजडे मयि ॥ ३४९ ॥ 5
 स्तुत्वैवं विरते शक्रे विश्वस्योपचिकीर्षया । भगवान् सम्भवस्वामी विदधे देशनामिमाम् ॥ ३५० ॥
 अनित्यं सर्वमप्यस्मिन् संसारे वस्तु वस्तुतः । मुग्धा सुखलवेनाऽपि तत्र मूर्च्छा शरीरिणाम् ॥ ३५१ ॥
 स्वतोऽन्यतश्च सर्वाभ्यो दिग्भ्यश्चाऽऽगच्छदापदः । कृतान्तदन्तयत्रस्थाः कष्टं जीवन्ति जन्तवः ॥ ३५२ ॥
 वज्रसारेषु देहेषु यद्यास्कन्दत्यनित्यता । रम्भागर्भसगर्भेषु का कथा तर्हि देहिनाम् ? ॥ ३५३ ॥
 असारेषु शरीरेषु स्थेमानं यश्चिकीर्षति । जीर्ण-शीर्णर्षलालोत्थे चञ्चापुंसि करोतु सः ॥ ३५४ ॥ 10
 न मन्त्र-तन्त्र-भैषज्यकरणानि शरीरिणाम् । त्राणाय मरणव्याघ्रमुखकोटरवासिनाम् ॥ ३५५ ॥
 प्रवर्द्धमानं पुरुषं प्रथमं ग्रसते जरा । ततः कृतान्तस्त्वरते धिगहो ! जन्म देहिनाम् ॥ ३५६ ॥
 यद्यात्मानं विजानीयात् कृतान्ते वशवर्तिनम् । को ग्रासमपि गृह्णीयात् ? पापकर्मसु का कथा ? ॥ ३५७ ॥
 समुत्पद्य समुत्पद्य विपद्यन्तेऽप्सु बुद्बुदाः । यथा तथा क्षणेनैव शरीराणि शरीरिणाम् ॥ ३५८ ॥
 आढ्यं निःस्वं नृपं रङ्गं ज्ञं मूर्खं सज्जनं खलम् । अविशेषेण संहर्तुं समवर्ती प्रवर्तते ॥ ३५९ ॥ 15
 न गुणेष्वस्य दाक्षिण्यं द्वेषो दोषेषु वाऽस्ति न । दावाधिवदरर्ष्यानीं विलुम्पत्यन्तको जनम् ॥ ३६० ॥
 इदं तु मास्य शङ्कध्वं कुशाक्षैरपि मोहिताः । कुतोऽप्युपायतः कायो निरपायो भवेदिति ॥ ३६१ ॥
 ये मेरुं दण्डसात् कर्तुं पृथ्वीं वा छत्रसात् क्षमाः । तेऽपि त्रातुं स्वमन्यं वा न मृत्योः प्रभविष्णवः ॥ ३६२ ॥
 आ कीटादा च देवेन्द्रात् प्रभावन्तकशासने । अनुन्मत्तो न भाषेत कथञ्चित् कालवञ्चनाम् ॥ ३६३ ॥
 पूर्वेषां चेत् क्वचित् कश्चिज्जीवन् दृश्येत कैश्चन । न्यायपथातीतमपि स्यात् तदा कालवञ्चनम् ॥ ३६४ ॥ 20
 अनित्यं यौवनमपि प्रतियन्तु मनीषिणः । बल-रूपापहारिण्या जरसा जर्जरीभवत् ॥ ३६५ ॥
 यौवने कामिनीभिर्ये काम्यन्ते कामलीलया । निकामकृतधूत्कारं त्यज्यन्ते तेऽपि वार्द्धके ॥ ३६६ ॥
 यदर्जितं बहुक्लेशैरभुक्त्वा यच्च पालितम् । तद् याति क्षणमात्रेण निधनं धनिनां धनम् ॥ ३६७ ॥
 उपमानपदं किं स्यात् फेन-बुद्बुद-विद्युतां ? । धनस्य नश्यतोऽवश्यं पश्यतामपि तद्वताम् ॥ ३६८ ॥
 समागमाः सापगमाः सुहृद्भिर्बन्धुभिर्जनैः । स्वस्य वाऽन्यस्य वा नाशे विकृतेऽपकृतेऽपि वा ॥ ३६९ ॥ 25
 ध्यायन्ननित्यतां नित्यं मृतं पुत्रं न शोचति । नित्यताग्रहमूढस्तु कुञ्जमङ्गेषु रोदिति ॥ ३७० ॥
 शरीर-यौवन-धन-बान्धवादि न केवलम् । अनित्यं किन्तु भुवनमप्येतत् सचराचरम् ॥ ३७१ ॥
 इत्यनित्यं विदन् सर्वं शरीरी निष्परिग्रहः । नित्याय नित्यसौख्याय पदाय प्रयतेत तत् ॥ ३७२ ॥
 श्रुत्वा तां देशनां भर्तुः पादपद्मान्तिकै ततः । नरा नार्यश्च बहवो दीक्षामाददिरे तदा ॥ ३७३ ॥
 तदा चारुप्रभृतीनां गणभृन्नामकर्मणाम् । स्वाम्बुद्दिदेश त्रिपदीं स्थित्युत्पाद-व्ययात्मिकाम् ॥ ३७४ ॥ 30
 द्वयग्रं शतं गणधरास्ते त्रिपद्यनुसारतः । अस्त्रयन् द्वादशाङ्गीं सचतुर्दशपूर्विकाम् ॥ ३७५ ॥
 उत्थायाऽऽदाय शक्रोपनीतं चूर्णं क्षिपन् प्रभुः । अर्जुनयोग-गणानुज्ञे तेषां द्रव्यादिभिर्ददौ ॥ ३७६ ॥

१ संसारवर्जिताय । २ रजोगुणरहिताय । ३ जलश्लेकवर्जितोऽपि फलैः सम्भृतः तस्मात् ॥ ४ पत्राद्यगलनाद् गुस्तरमः तस्मात् ॥
 ५ त्रिषष्टिशलाकापुरुषचरितमहाकाव्यम् । ६ आगच्छन्त्यः आपदः तेषां ते आगच्छदापदो जन्तवः ॥ ७ रम्भा कदली, सगर्भः समानः ॥ ८ पलालः
 क्लृप्तम्, 'मूसु' इति प्रसिद्धम् ॥ ९ चञ्चा तृणमयः पुरुषः, स च क्षेत्रे धान्यादिरक्षणार्थं लोकैः स्थाप्यते । 'चाचियो' इति प्रसिद्धम् ॥
 १० बुद्बुदाः जलस्फोटाः, परपोटा इति प्रसिद्धम् ॥ ११ समवर्ती-समं सर्वैः सह वर्तते इत्येवं शीलः समवर्ती यमः यमराज इति
 यावत् ॥ १२ विनालम् अरण्याम् अरण्यानी ॥ † °ञ्चनम् संदृ० मे० ॥ १३ जर्जरीसवत् वर्त्तमानकृदन्तम् । न जर्जरम् अजर्जे-
 रम्, अजर्जरं जर्जरं भवति इति जर्जरीभवत् ॥ १४ बुद्धस्य भावः बार्द्धकं-बुद्धत्वमिति ॥ ‡ °द्युताम् संदृ० सङ्० ॥ १५ कुञ्ज-
 मितिः ॥ १६ अर्जुनयोगः प्राज्ञवाचना ॥

- वासान् सुरादयस्तेषु ध्वनहुन्दुभि चिक्षिपुः । स्वामिवाचं प्रतीच्छन्तस्तस्थुर्गणभृतश्च ते ॥ ३७७ ॥
 दिव्यसिंहासनं भूयोऽप्यध्यास्य प्राञ्चुःखः प्रभुः । अनुशिष्टिर्मयीं तेषां विदधे धर्मदेशनाम् ॥ ३७८ ॥
 पूर्णायामथ पौरुष्यां व्यस्राक्षीद् देशनां विभुः । शाल्यादकवली राजभवनादाजगाम च ॥ ३७९ ॥
 क्षिप्तस्य तस्य खाद् भ्रश्यदर्धं देवैश्च्युतस्य तु । नृपैरर्धं जनैरर्धं विभज्य जगृहे मुदा ॥ ३८० ॥
- 5 अथोत्थायोत्तरद्वारां विनिर्गत्य जगद्गुरुः । देवच्छन्दे विशश्रामाऽश्रान्तोऽपि स्थितिरीदृशी ॥ ३८१ ॥
 स्वाम्यङ्घ्रिपीठमध्यास्य चारुर्गणधराग्रणीः । स्वामिप्रभावाद् विदधे देशनां संशयच्छिदम् ॥ ३८२ ॥
 द्वितीयस्यां स पौरुष्यां पूर्णयां देशनाविधेः । व्यरंसीत् कालवैलायामागमाध्ययनादिव ॥ ३८३ ॥
 ततश्च स्वामिनं नत्वा सुरा-ऽसुर-नृपादयः । स्वं स्वं स्थानं ययुः सर्वे मुदा वीतोत्सवा इव ॥ ३८४ ॥
 तीर्थे तत्र समुत्पन्नस्त्रिमुखो नाम यक्षराट् । त्रिनेत्रस्त्रिमुखः श्यामः षड्बाहुर्बहिर्वाहनः ॥ ३८५ ॥
- 10 दक्षिणैर्नेकुलधर-गदाभृदभयप्रदैः । युतो वामैश्चैर्मातुलिङ्ग-नागा-ऽक्षस्रत्रिभिः ॥ ३८६ ॥
 तीर्थे तत्रैव चोत्पन्ना दुरितारिरभिव्यया । चतुर्भुजा गौरवर्णा मेषवाहनगामिनी ॥ ३८७ ॥
 दक्षिणाभ्यां भुजाभ्यां तु वरदेनाऽक्षस्रत्रिणा । वामाभ्यां शोभमाना तु फणिनाऽभयदेन च ॥ ३८८ ॥
 त्रिमुखो दुरितारिश्च ततः शासनदेवते । सन्निधाने सदा भर्तुरभूतामात्मरक्षवत् ॥ ३८९ ॥
 ततः स्थानात् प्रभुरपि साधुभिः परिवारितः । चतुस्त्रिंशदतिशयान्वितो व्यहरदन्यतः ॥ ३९० ॥
- 15 विभोर्विहरतोऽभूवन् द्वे लक्षे व्रतिनामथ । व्रतिनीनां तु षट्त्रिंशत् सहस्राणि त्रिलक्ष्यपि ॥ ३९१ ॥
 सर्वपूर्वभृतां सार्धां शतानामेकविंशतिः । शतानि च षण्णवतिरवधिज्ञानशालिनाम् ॥ ३९२ ॥
 तैर्यज्ञानिनां द्वादश सहस्राः सार्धकं शतम् । सहस्राणि पञ्चदश केवलज्ञानिनां पुनः ॥ ३९३ ॥
 वैक्रियलब्धिसहस्रा विंशतिर्द्विंशतोनिता । द्वादशैव सहस्राणि वादलब्धिमतां पुनः ॥ ३९४ ॥
 सहस्रैः सप्तभिर्न्यूना श्रावकाणां त्रिलक्ष्यथ । श्राविकाणां च षड्लक्षी सषट्त्रिंशत्सहस्रिका ॥ ३९५ ॥
- 20 आरभ्य केवलात् पूर्वलक्षं व्यहरत प्रभुः । चतुर्दशाब्धा च चतुःपूर्वाङ्गा च विवर्जितम् ॥ ३९६ ॥
 ज्ञात्वाऽऽत्मनो मोक्षकालं सर्वज्ञो भगवानथ । सम्मेतशैलशिखरं जगाम सपरिच्छदः ॥ ३९७ ॥
 समं मुनिसहस्रेण तत्र च प्रत्यपद्यत । पादपोषणं नामानशनं सम्भवप्रभुः ॥ ३९८ ॥
 सुरा-ऽसुराणामधिपास्तदानीं सपरिच्छदाः । तत्रैत्य भक्तितस्तस्थुः सेवमाना जगत्प्रभुम् ॥ ३९९ ॥
 मासान्ते सम्भवस्वामी सर्वयोगनिरोधिनीम् । शैलेशीं शैलनिष्कम्पः प्रपेदे ध्यानमन्तिमम् ॥ ४०० ॥
- 25 चैत्रस्य सितपञ्चम्यां विधौ मृगशिरःस्थिते । सिद्धानन्तचतुष्कोऽगादव्यावार्धं पदं प्रभुः ॥ ४०१ ॥
 सहस्रं मुनयस्तेऽपि स्वामिनोऽंशा इवामलाः । तेनैव विधिना प्रापुस्तदेव परमं पदम् ॥ ४०२ ॥
 पूर्वलक्षाः कुमारत्वे ययुः पञ्चदश प्रभोः । चतुश्चत्वारिंशद् राज्ये सपूर्वाङ्गचतुष्टयाः ॥ ४०३ ॥
 प्रव्रज्यायां पूर्वलक्षं चतुष्पूर्वाङ्गवर्जितम् । इत्यायुः पूर्वलक्षाणि षष्टिः श्रीसम्भवप्रभोः ॥ ४०४ ॥
 अजितस्वामिनिर्वाणात् कोटिलक्षेषु त्रिंशति । सागराणां गतेष्वासीन्निर्वाणं सम्भवप्रभोः ॥ ४०५ ॥
- 30 तत्रास्थ सम्भवजिनाधिपतेः शरीरसंस्कारमन्यदपि कर्म यथावदिन्द्राः ।
 चक्रुर्विभज्य जगूश्च यथार्हमेते, दंष्ट्रा रदान् दिविषदः पुनरस्थिजातम् ॥ ४०६ ॥
 स्वं स्वं स्थानं जग्मुरिन्द्राः सुराश्च, स्वाम्यस्थानि स्थापयामासुरुच्चैः ।
 अर्चाहेतोर्माणवस्तम्भमूर्ध्नि, तीर्थेशानामर्चनीयं न किं वा ? ॥ ४०७ ॥

॥ इत्याचार्यश्रीहेमचन्द्रविरचिते त्रिषष्टिशालाकापुरुषचरिते महाकाव्ये

तृतीये पर्वणि श्रीसम्भवस्वामिचरितवर्णनो

नाम प्रथमः सर्गः ॥

* षुक्तो विभुः सङ्घः ॥ † ंदके व० संघः ॥ ‡ ंदाद् वि० संघः ॥ १ व्यरंसीद् विरराम ॥ * † ंङ्गा-नागा-ऽक्ष०
 संघः मो० सङ्घः ॥ २ सुर्वं चतुर्वं मनःपर्यायज्ञानम् ॥

द्वितीयः सर्गः ।

श्रीअभिनन्दनजिनचरितम् ।

गुणद्रुनन्दनं श्रीमत्संवरोर्वीशनन्दनम् । जगदानन्दनं वन्दे जिनेन्द्रमभिनन्दनम् ॥ १ ॥
 तस्य प्रभोर्भव्यजैनमोहनिद्रादिवास्तुम् । तत्त्वज्ञानसुधाकुम्भं वक्ष्ये चरितमुज्ज्वलम् ॥ २ ॥
 अस्यैव जम्बूद्वीपस्य प्राग्विदेहेषु सुन्दरी । अस्ति श्रीमङ्गलकुलं विजयो मङ्गलावती ॥ ३ ॥ 5
 तस्यामस्ति समस्तानां रत्नानामाकरोऽब्धिवत् । वसुन्धराशिरोरत्नं पूरुत् रत्नसञ्चया ॥ ४ ॥
 तस्यामासीन्महाराजो राजराज इव श्रिया । महाबलो नाम वलान्महाबल इवाऽपरः ॥ ५ ॥
 उत्साह-मन्त्र-प्रभुताशक्तिभिः स व्यभासत । गङ्गा-सिन्धु-रोहितांशानदीभिर्हिमवानिव ॥ ६ ॥
 स उपायैश्चतुर्भिश्च द्विषद्वर्गविजित्वरैः । चक्रासामास दशनैरिव निर्जरकुञ्जरः ॥ ७ ॥
 देवमर्हन्तमेवैकं साधुमेव गुरुं पुनः । धर्मं जिनोपज्ञमेवाऽऽतिष्ठते स स धीनिधिः ॥ ८ ॥ 10
 दान-शील-तपो-भावभेदाद् धर्मं चतुर्विधे । सोऽरंस्तं महतां यस्मात् पुण्यं पुण्यानुबन्धकम् ॥ ९ ॥
 स विवेकी भवोद्विप्रः सर्वत्रानित्यतां विदन् । नाऽतुष्यच्छ्रावकधर्मं देशमात्रविरामिणि ॥ १० ॥
 ततो विमलसूरीणां पादान्ते दान्तपुङ्गवः । सोऽग्रहीत् सर्वविरतिं व्रतोच्चारणपूर्वकम् ॥ ११ ॥
 दुर्जनैर्निन्द्यमानः सन् हृदये मुमुदे चिरम् । साधुभिः पूज्यमानस्तु प्रत्युत त्रपते स सः ॥ १२ ॥
 न मनागप्युद्विविजे क्लिश्यमानोऽपि पापिभिः । महद्भिः पूज्यमानोऽपि स नोत्सेकमशिश्रियत् ॥ १३ ॥ 15
 उद्यानादिषु रम्येषु नाऽरज्यं विहरन्नसौ । सिंह-व्याघ्रादिघोरेषु नाऽरण्येषु व्यरज्यत ॥ १४ ॥
 हेमन्ते हिमगहनाः क्षपयामास स क्षपाः । वहिः प्रतिमया तिष्ठन्नालानमिव निश्चलः ॥ १५ ॥
 ग्रीष्मे सूर्योष्मभीष्मेऽपि कृतोत्सर्गः स आतपे । नाऽम्लायद् दिद्युते किन्तु वह्निशौचमिवांशुकम् ॥ १६ ॥
 प्रावृषि क्षमारुहतले तस्यौ प्रतिमया च सः । मतङ्गज इव ध्याननिष्पन्दनयनद्वयः ॥ १७ ॥
 तपांस्येकावली-रत्नावलीप्रभृतिकानि सः । सर्वाण्यनेकशोऽकार्षीदतृप्तोऽर्थार्जनं यथा ॥ १८ ॥ 20
 विंशतेः स्थानक्रानां च मध्यात् कतिपयैरपि । स्थानकैरर्जयामास तीर्थकृन्नामकर्म सः ॥ १९ ॥
 चिरं व्रतं पालयित्वा प्रपन्नानशनः स तु । मृत्वा विमाने विजये महद्द्विरभवत् सुरः ॥ २० ॥
 इतश्च जम्बूद्वीपस्य द्वीपस्य भरताभिधे । क्षेत्रेऽस्त्ययोध्येति पुरी पुरन्दरपुरीसमा ॥ २१ ॥
 प्रतिवेश्म मणिस्तम्भसङ्क्रान्तो रजनीकरः । तत्र स्थावरशृङ्गारादर्शलक्ष्मीं प्रपद्यते ॥ २२ ॥
 तत्र क्रीडामयूरीभिराकृष्याऽऽकृष्य लम्बितैः । हारैः कल्पद्रुमायन्ते गृहाणामङ्गणद्रुमाः ॥ २३ ॥ 25
 चन्द्रकान्ताश्मनिःस्यन्दैस्तत्रोच्चैश्चैत्यपङ्कयः । उदारनिर्झरोद्गारगिरिलीलां वितन्वते ॥ २४ ॥

* °जन्तुमो° संबु० ॥ १ दिवासुखं प्रातःकालः ॥ २ पूरु-नगरेषु रत्नं पूरुत् ॥ † °नः । अकर्तृकं जगदिवाति°
 संबु० मो० ॥ ३ आतिष्ठते प्रतिजानीते, तदेव सत्यमिति प्रतिज्ञां करोति ॥ ४ अरंस्तं रतिं चकार ॥ ५ त्रपते लज्जते ॥ ६ उत्सेकं
 गर्भम् ॥ ७ अरज्यद् रागं चकार ॥ ८ व्यरज्यत विरागं चकार ॥ ९ प्रतिमया विशिष्टध्यानधारणरूपया क्रियया ॥ १० आलानं हस्ति-
 बन्धनस्तम्भः ॥ ११ कृतोत्सर्गः कृतकायोत्सर्गः ध्यानप्रवृत्तये कृतनिश्चलकायः ॥ * °पे । धान्ना यद् संबु० ॥ १२ वह्निशौचम्
 अक्षितापेन पवित्रम् । यथा अंशुकं वस्त्रं वक्षिजन्यउष्णोदकेन अधिकं धोतते स तथा अयमपि ध्यानस्थितः महाबल अमणः
 ग्रीष्मवापेन न श्लथयति स किन्तु धोतते स ॥ १३ एकावली-रत्नावलीशब्दौ तपोविशेषवाचकौ । अनयोश्च कृतान्तं
 तपोरत्नमहोदधिनामकप्रस्थानो बोध्यम् ॥ १४ स्थावरः स्थिरः । तत्र मणिस्तम्भसङ्क्रान्तः चन्द्रः स्थिरदर्पण इव जातः इति भावः ॥
 त्रिषष्टि. ३५

- चैत्याग्रे रत्नबद्धोर्व्यस्तत्र सङ्क्रान्ततारकाः । विभान्ति देवतामुक्तकुसुमाञ्जलिविभ्रमाः ॥ २५ ॥
 तत्र खेलायमानाढ्यललना गृहदीर्घिकाः । निर्यदंप्सरसो लक्ष्मीं हरन्ति क्षीरनीरधेः ॥ २६ ॥
 तत्र चाऽऽकण्ठमग्नानां गौराङ्गीणां मुखैः क्षणम् । कनकाम्भोजमालिन्यो राजन्ते गृहदीर्घिकाः ॥ २७ ॥
 उद्यानैर्विपुलैस्तत्र श्यामायन्ते बहिर्भुवः । अधित्यैका भुव इव गिरेर्वारिधरैर्नवैः ॥ २८ ॥
 5 वप्रो वल्लयितस्तत्र महादीर्घिकया भृशम् । सुसहीर्षिकयेवाऽष्टापदशैलो विराजते ॥ २९ ॥
 तत्राऽनुवेश्म दातारो दिवि कल्पद्रुमा इव । सर्वदा सुलभा एव दुर्लभाः पुनरर्थिनः ॥ ३० ॥
 बभूव तस्यामिक्ष्वाकुकुलक्षीरोदचन्द्रमाः । नृपतिः संवरो नाम सर्वारिश्चीस्वयंवरः ॥ ३१ ॥
 तस्याऽऽज्ञासाधिताशेषभूतलस्यैकभृशुजः । द्रविणं कृपणस्येव न कोशाभिर्ययावसिः ॥ ३२ ॥
 महाभुजेन तेनोग्रप्रतापप्रभविष्णुना । एकच्छत्रा मही चक्रे घौरिवैकनिशाकरा ॥ ३३ ॥
 10 स दृढं वसुधां दध्रे दिर्ग्यात्रायानिनोऽन्यथा । अस्य सेनाभरेणैषा विशीर्येत सहस्रशः ॥ ३४ ॥
 दासीरिव संमाकृष्य समाकृष्य दिगन्ततः । श्रियो निगडयामास स गुणैश्चपला अपि ॥ ३५ ॥
 स राज्ञामाहृतैर्दण्डैर्नोत्सेकं जातु शिश्रिये । सरिदम्भोभिरम्भोधिः किं माद्यति मनागपि ? ॥ ३६ ॥
 प्रसन्नचेताः सततमगृध्नुः सोऽप्रमद्वरः । ईश्वरे च दरिद्रे च समो मुनिरिवाभवत् ॥ ३७ ॥
 प्रजाः शशास धर्माय न पुनः सोऽर्थकाम्यया । द्विषोऽशिषत् प्रजात्राणकृते द्वेषधिया न तु ॥ ३८ ॥
 15 एकतः सर्वकृत्यानि धर्मकृत्यमथैकतः । युगपद् धारयामास स तुलायामिवाऽऽत्मनि ॥ ३९ ॥
 सिद्धार्था नाम शुद्धान्तमण्डनं शुद्धवंशजा । सधर्मचारिणी तस्य बभूव गुणहारिणी ॥ ४० ॥
 विलासमन्दया गत्या भृशं मधुरया गिरा । चकासामास सा राजहंसीव मधुराकृतिः ॥ ४१ ॥
 तस्यां च पुण्यलावण्यनिम्नगायां मनोरमम् । वक्रनेत्रं पाणिपादं पद्मखण्डमिवाऽशुभम् ॥ ४२ ॥
 इन्द्रनीलमयीवान्तर्विलोचनकुशेशयम् । मुक्तामयीव दन्तेषु वैदुमीवौष्ठपत्रयोः ॥ ४३ ॥
 20 नखेषु शोणाश्ममयीवाङ्गे खर्णमयीव च । बभासे चारुसर्वाङ्गमपि रत्नमयीव सा ॥ ४४ ॥ युग्मम् ॥
 नगरीणां विनीतेव विद्यानामिव रोहिणी । मन्दैकिनीव सरितां सा सतीनामभूद् धुरि ॥ ४५ ॥
 नाऽकुप्यत् प्रणयेनाऽपि सा पत्ये यत् कुलस्त्रियः । पतिव्रतात्वे व्रतवदतीचारस्य भीरवः ॥ ४६ ॥
 तस्यामात्मानुरूपायां प्रेयस्यां प्रेम भूपतेः । अजायताऽविसंवादि नीलीरागसहोदरम् ॥ ४७ ॥
 अब्राधितौ मदस्थानैः सर्वैर्धर्माविबाधया । दम्पती बुभुजाते तौ तत् तद् वैषयिकं सुखम् ॥ ४८ ॥
 25 इतो विमाने विजये त्रयस्त्रिंशत्तमर्णवान् । जीवो महाबलस्याऽऽयुः सुखमशोऽत्यवाहयत् ॥ ४९ ॥
 वैशाखसितचतुर्थ्यामभीर्चित्थे निशाकरे । ततश्च्युत्वा स सिद्धार्थादेवीकुक्षाववातरत् ॥ ५० ॥
 ज्ञानत्रयधरे तत्राऽवतीर्णे त्रिजगत्यपि । उद्ध्योतोऽभूत् सुखं चाऽऽसीन्नारकप्राणिनामपि ॥ ५१ ॥
 सुखसुप्ता तु सा देवी निशायाः प्रहरेऽन्तिमे । मुखे प्रविशतोऽद्राक्षीन्महास्वप्नांश्चतुर्दश ॥ ५२ ॥

१ विभ्रमः शोभा सौन्दर्यम् । २ निर्यत्यः निस्सरन्त्यः अप्सरसः यस्मात् स निर्यदंप्सराः तस्मात् । क्षीरनीरधिविशेषणमिदम् ॥
 * २सो (सः) क्रीडां ह° संदृ० ॥ ३ अधित्यकाः पर्वतस्य ऊर्द्धभूमयः ॥ ४ वल्लयितः वल्लुलीभूतः ॥ ५ सुसहीर्षिका देववापी ॥
 ६ सर्वाङ्गीणां श्रियं स्वयं परानपेक्षया वृणोतीति सर्वाङ्गीस्वयंवरः ॥ ७ कोशः खड्गावरणम्, 'म्यान' इति प्रसिद्धम्, निधिश्च
 इति अर्थः ॥ ८ दिग्यात्रा विजययात्रा ॥ ९ निगडयामास बन्धनबद्धां चकार ॥ १० अप्रमद्वरः अल्पविषयकषायः ॥ ११ शुद्धान्तः
 अन्तःपुरम्, राजराज्ञीनिवासस्थानम्, 'रणवास' इति प्रसिद्धम् ॥ १२ कुशे जले शेते इति व्युत्पत्त्या कुशेशयं कमलम् ॥
 १३ विद्रुमनिर्मिता वैद्रुमी । विद्रुमः 'परवाळां' इति प्रसिद्धम् ॥ १४ रोहिणीनाम्नी विद्याधिष्ठात्री देवता ॥ १५ मन्दैकिनी
 गङ्गा ॥ * 'दतिचा' सुप्रिते ॥ १६ अभीभिनामके नक्षत्रे स्थिते निशाकरे ॥

श्वेतवर्णश्चतुर्दन्तः करी कुन्दद्युतिवृषः । व्यात्तवक्रो हरिर्लक्ष्मीरभिषेकमनोरमा ॥ ५३ ॥
 पञ्चवर्णा च पुष्पस्रक् पूर्णश्च रजनीकरः । द्योतमानश्च मार्त्तण्डः किङ्किणीमालितो ध्वजः ॥ ५४ ॥
 पूर्णकुम्भश्च सौवर्णः पद्मच्छन्नं महासरः । उत्तरङ्गः सरिन्नाथो विमानं च मनोरमम् ॥ ५५ ॥
 रुचिरो रत्नपुञ्जश्च निर्धूमश्च विभावसुः । प्रबुद्धा स्वामिनी स्वमानेतान् राज्ञे शशंस च ॥ ५६ ॥
 एभिः स्वमैस्तव देवि! भावी त्रिजगदीश्वरः । नूनं स्रुनुरिति स्वमान् पार्थिवोऽपि व्यचारयत् ॥ ५७ ॥ 5
 इन्द्रा अपि समेत्यैवं स्वमार्थं व्याचक्षिरे । चतुर्थस्तीर्थनाथस्ते देवि! स्रुनुर्भविष्यति ॥ ५८ ॥
 तं देव्यपि निशाशेषं जाग्रत्वेवाऽत्यवाहयत् । निद्रा दूरं ययौ तस्या हर्षणेवाऽपहस्तिता ॥ ५९ ॥
 सिद्धार्थास्वामिनीकुक्षौ गर्भः सोऽथ दिने दिने । पद्मकोशे बीजकोश इव गूढमवर्धत ॥ ६० ॥
 सिद्धार्था स्वामिनी गर्भं सुखेन तमधारयत् । तादृशानामवतारः सुखाय जगतोऽपि हि ॥ ६१ ॥
 ततो नवसु मासेषु दिनेष्वर्धाष्टमेषु च । माघशुक्लद्वितीयायामभीचिस्थे क्षपाकरे ॥ ६२ ॥ 10
 सिद्धार्था स्वामिनी स्रुनुमनूनं तेजसा रवेः । सुखेन सुषुप्ते स्वर्णवर्णं पुवगलाञ्छनम् ॥ ६३ ॥
 लोकत्रयेऽपि युगपदुद्धृतोऽभूत् तदा क्षणम् । क्षणं च सौख्यमुत्पेदे नारकप्राणिनामपि ॥ ६४ ॥
 षट्पञ्चाशद् दिक्कुमार्यः स्वस्वस्थानादुपेत्य ताः । देव्याः स्रुनोश्च विदधुः स्रुतिकर्म यथोचितम् ॥ ६५ ॥
 विज्ञायाऽऽसनकम्पेन शक्रोऽर्हज्जन्म तत् तदा । आययौ पालकारूढः स्वामिवेश्माऽमरैः सह ॥ ६६ ॥
 शक्रो विमानादुत्तीर्य प्राविशत् स्वामिवेश्म तत् । तत्र च स्वामिनं स्वामिजननीं च नमोऽकरोत् ॥ ६७ ॥ 15
 दत्त्वाऽपस्वापनीं देव्याः पार्श्वे सौधर्मवासवः । निधायार्हत्प्रतिच्छन्दं पञ्चरूपोऽभवत् स्वयम् ॥ ६८ ॥
 एकः शक्रः प्रभुं दध्रेऽन्यश्छत्रं द्वौ च चामरे । कुलिशं नर्तयन्नन्यो नृत्यन्निव ययौ पुरः ॥ ६९ ॥
 प्राप मेरावतिपापडुकम्बलां स क्षणाच्छिलाम् । तत्सिंहासनमध्यास्त शक्रोऽङ्करोपितप्रभुः ॥ ७० ॥
 तत्राऽच्युतादयोऽपीन्द्रास्त्रिषष्टिः सपरिच्छदाः । समेत्याऽस्रपयन् नाथमम्भस्कुम्भैर्यथाविधि ॥ ७१ ॥
 पञ्चमूर्त्तीभूयेशानोऽप्यङ्के स्वामिनमादधे । एकश्छत्रं चामरे द्वौ शूलमन्यः पुरःसरः ॥ ७२ ॥ 20
 विचक्रे स्फाटिकानुर्क्षणश्चतुरो दिक्चतुष्टये । तच्छृङ्गोत्थैर्जलैः शक्रोऽस्रपयत् परमेश्वरम् ॥ ७३ ॥
 प्रभुं विलिप्य सम्पूज्य वस्त्रालङ्कारणादिना । उत्तार्याऽऽरात्रिकं चेत्यं शक्रः प्राञ्जलिरस्तवीत् ॥ ७४ ॥
 स्वामिंश्चतुर्थतीर्थेश! चतुर्थारनभोरवे! । चतुर्थपुरुषार्थश्रीप्रकाशक! जय प्रभो! ॥ ७५ ॥
 चिरान्नाथेन भवता सनाथमधुना जगत् । विवेकचौरैर्मोहाद्यैर्नैवोपद्रोष्यते क्वचित् ॥ ७६ ॥
 पादपीठलुठन्मूर्ध्नि मयि पादरजस्तव । चिरं निविशतां पुण्यपरमाणुकणोपमम् ॥ ७७ ॥ 25
 महृशौ त्वन्मुखासक्ते हर्षबाष्पजलोर्मिभिः । अप्रेक्ष्यप्रेक्षणोद्भूतं क्षणात् क्षालयतां मलम् ॥ ७८ ॥
 त्वत्पुरो लुठनैर्भूयान्मद्भालस्य तपस्विनः । कृतासेव्यप्रणामस्य प्रायश्चित्तं किंणावलिः ॥ ७९ ॥
 मम त्वदर्शनोद्भूताधिरं रोमाञ्चकण्टकाः । जुदन्तां चिरकालोत्थामसदर्शनवासनाम् ॥ ८० ॥
 त्वद्भक्तकान्तिज्योत्स्नासु निपीतासु सुधास्रिव । मदीयैर्लोचनाम्भोजैः प्राप्यतां निर्निमेषता ॥ ८१ ॥
 त्वदास्यलासिनी नेत्रे त्वदुपास्तिं करौ करौ । त्वद्गुणश्रोतृणी श्रोत्रे भृवास्तां सर्वदा मम ॥ ८२ ॥ 30
 कुण्ठाऽपि यदि सोत्कण्ठा त्वद्गुणग्रहणं प्रति । ममैषा भारती तर्हि स्वस्त्येनस्यै किमन्यया? ॥ ८३ ॥
 तव प्रेष्योऽसि दासोऽसि सेवकोऽस्म्यसि किङ्करः । ओमिति प्रतिपद्यस्व नाथ! नातः परं ब्रुवे ॥ ८४ ॥
 स्तुत्वैवं पञ्चधाभूयेशानादादाय च प्रभुम् । प्राग्गच्छत्रादिभृच्छक्रः स्वामिवेश्म क्षणाद् ययौ ॥ ८५ ॥

१ मालितः शोभितः ॥ २ उत्तरङ्गः ऊर्ध्वतरङ्गः ॥ ३ विभावसुः अग्नि ॥ ४ जाग्रती निद्राग्रहिता ॥ ५ अपहस्तिना निरस्कृता ॥
 ६ पद्मरूपाणि कृत्वा । ७ उद्वेगः बलीवर्दान् । * चिरं ना° सद् ८ ॥ † निवसतां सद् ९ ॥ ‡ अप्रेक्ष्यप्रेक्षणम्-अदर्शनीयदर्शनम् ।
 ९ “हृत्प्रणपदं किणः” । १० उपास्तिः-उपासना, करौ-कर्तारौ । ११ कर्णौ ।

- तत्रार्पस्वापनीमर्हत्प्रतिबिम्बं च सोऽहरत् । देव्याः पार्श्वे च निदधे तया स्थित्या जगत्पतिम् ॥ ८६ ॥
 स्वामिहर्म्यात् ततः शक्रो मेरुतोऽन्ये तु वासवाः । पथा यथाऽऽगतेनैव स्वं स्वं लोकं ययुः क्षणात् ॥ ८७ ॥
 राज्ञाऽपि विदधे प्रातः स्रुजन्मोत्सवो महान् । हर्षस्यैकातपत्रत्वजनकः सकले जने ॥ ८८ ॥
 कुलं राज्यं पुरी चाऽत्राऽभ्यनन्दद् गर्भगे हि तत् । अभिनन्दन इत्यस्य पितरौ नाम चक्रतुः ॥ ८९ ॥
 5 शक्रसङ्गमितसुधां स्वसादङ्गुष्ठकात् पिबन् । पाल्यमानो बुधात्रीभिः क्रमेण ववृधे प्रभुः ॥ ९० ॥
 सुराऽसुरकुमारैश्च चित्रक्रीडनपाणिभिः । विचित्रक्रीडया क्रीडन् बाल्यं स्वाम्यत्यवाहयत् ॥ ९१ ॥
 उद्यानपादप इव वसन्तमिव यौवनम् । सर्वाङ्गशोभाजनकं प्राप स्वाम्यभिनन्दनः ॥ ९२ ॥
 सार्धधन्वत्रिशत्युच्चो जानुलम्बिभ्रुजो बभौ । सदोल्लाङ्गुरिवाऽऽबद्धदोलायष्टिद्वयः श्रियः ॥ ९३ ॥
 भालगण्डस्थलेनार्धचन्द्रशोभाभिभाविना । मुखेन च बभौ स्वामी पूर्णेन्दुश्रीविडम्बिना ॥ ९४ ॥
 10 स्वर्णशैलशिलोरस्कः पीनस्कन्धः कृशोदरः । एणीजङ्घो जगन्नाथः कूर्मोन्नतपदोऽशुभत् ॥ ९५ ॥
 विषयेषु निर्रीहोऽपि भोग्यं कर्म निजं विदन् । पितृभ्यां प्रार्थितो राजपुत्रीः प्रभुरुपायैत ॥ ९६ ॥
 क्रीडोद्यान-सरो-वापी-शिलादिषु यदृच्छया । स रामाभिः समं रेमे ताराभिरिव चन्द्रमाः ॥ ९७ ॥
 इत्थं च जन्मतः स्वामी सौख्यमग्नोऽहमिन्द्रवत् । पूर्वलक्षद्वादशकं गमयामास सार्धकम् ॥ ९८ ॥
 अनुनीय न्यधाद् राज्येऽभिनन्दनविभुं ततः । स्वयं तु संवरनृपः प्रत्रज्याराज्यमाददे ॥ ९९ ॥
 15 शशास लीलया स्वामी ग्राममेकमिवावनिम् । त्रिजगत्राणशौण्डस्य तस्योर्वीशासनं कियत् ॥ १०० ॥
 सार्धाः षट्त्रिंशत् पूर्वलक्षा अष्टाङ्गसंयुताः । निनाय राज्यं कुर्वाणो जगन्नाथोऽभिनन्दनः ॥ १०१ ॥
 अथेयेषु प्रभुर्दाक्षां ते च लोकान्तिकामराः । सचिवा इव भावज्ञा एत्य व्यज्ञपयन्निति ॥ १०२ ॥
 अलं संसारवासेन नाथ ! तीर्थं प्रवर्तय । संसारसिन्धुं येनाऽन्येऽप्युत्तरन्ति दुरुत्तरम् ॥ १०३ ॥
 लोकान्तिकेषु देवेषु विज्ञपय्य गतेष्विति । प्रारेभे वार्षिकं दानं निर्निदानं जगत्पतिः ॥ १०४ ॥
 20 स्वामिनो ददतो द्रव्यमानीयाऽऽनीय जृम्भकाः । शक्रादिषु कुबेरेण प्रेरिताः पर्यपूरयन् ॥ १०५ ॥
 सांवरत्सरिकदानान्ते चतुःषष्ट्याऽपि वासवैः । दीक्षाभिषेको विदधे विधिवज्जगदीशितुः ॥ १०६ ॥
 कृताङ्गराग आमुक्तदिव्यांशुकविभूषणः । आरोहच्छिविकां नाथोऽर्थसिद्धां स्वार्थसिद्धये ॥ १०७ ॥
 आदावुत्क्षिप्तया मत्पैरमत्यैस्तदमन्तरम् । तया शिविकया नाथः सहस्राभ्रवर्णं ययौ ॥ १०८ ॥
 तत्र चौत्तीर्य तत्याज भगवान् भूषणादिकम् । तदसंदेशे निदधे देवदूष्यं च वासवः ॥ १०९ ॥
 25 माघस्य शुक्लद्वादश्यामभीशौ पश्चिमेऽहनि । कृतपष्ठः प्रभुः केशानुद्ध्रे पञ्चमुष्टिना ॥ ११० ॥
 शक्रः प्रतीर्थ्यं चिक्कुरासुत्तरीयाञ्चलेन तान् । क्षणेन गत्वा क्षीरोदेऽक्षिपद् भूयोऽपि चाऽऽगमत् ॥ १११ ॥
 सुराऽसुर-नृणां शक्रस्तुमुलं निषिषेध च । प्रतिपेदे च चारित्रं स्वामी सामायिकं पठन् ॥ ११२ ॥
 मनःपर्ययसंज्ञं च तुर्यं ज्ञानमभूद् विभोः । नारकाणामपि सुखं तदा क्षणमजायत ॥ ११३ ॥
 त्यक्त्वाऽङ्गमलवद् राज्यं सहस्रं पृथिवीभुजः । जगृहुः स्वामिना सार्धं प्रत्रज्यां मोहशीतनीम् ॥ ११४ ॥

१ अपस्वापनी नाम विशेषरूपा निद्रा, यथा जनः प्रत्यक्षमपि न किमपि जानाति, मूर्छित इव भास्ते । * स्वं स्थानं य० सङ्ग० ॥ २ चित्राणि विविधानि क्रीडनानि रमणकानि पाणौ करे येषां तैः सह । रमणकं रमणसाधनम्, भाषायां 'रमकडुं' । ३ दोलासहितो वृक्षः सदोल्लाङ्गुः । दोला हिन्दोलनकः, भाषायां 'हिंडोळां-हिंचको' । ४ निरीहः-आशातृणारहितः । ईहा नाम लोभः गृद्धिः आसक्तिः । ५ उपायत विवाहं चकार । ६ इयेष अभिलाषं चकार । ७ निर्निदानम् आदांसारहितम् । निर्निदानं नाम आकाङ्क्षा आसक्तिः । ८ मुक्तं नाम शरीरे यथास्थानं योजितम् । आ समन्ताद् मुक्तं शरीरे धारितं-परिहितम् । ९ उत्क्षिप्त्वा पृष्ठा, भाषायां 'धरेली-वहन करेली' । १० तद्-अस-तदंस, असो नाम स्कन्धः बाहुमूलम् । ११ दूष्यं वस्त्रम् । १२ उद्ध्रे उखाड्यामस । १३ प्रतीप्य प्रतिगृह्य । १४ चिक्कुराः केशाः । १५ तुर्यं चतुर्थं मनःपर्यायज्ञानम् । १६ मोहवातुर्नी, मोहनीयकर्मनाम्नीम् ।

प्रभुं नत्वा ततः शक्रोऽन्येऽपीन्द्राः सपरिच्छदाः । स्थानं निजनिजं जग्मुः प्रावृषि प्रीषिता इव ॥ ११५ ॥
 द्वितीयेऽहन्ययोध्यायामिन्द्रदत्तस्य भूभुजः । सद्ने विदधे स्वामी परमात्मेन पारणम् ॥ ११६ ॥
 वसुधारा पुष्पवृष्टिर्वृष्टिर्गन्धोदकस्य च । खे दुन्दुभिध्वनिर्ध्वलोत्क्षेपश्च विदधेऽमरैः ॥ ११७ ॥
 अहो ! दानमहो ! दानं सुदानमिति चोच्चकैः । जुष्टुषे हर्षविवशैः सुरा-ऽसुर-नरैस्तदा ॥ ११८ ॥
 ततोऽन्यत्र ययौ स्वामी स्थाने च स्वामिपादयोः । रत्नपीठं व्यधादिन्द्रदत्तोऽर्चितुमनाः सदा ॥ ११९ ॥ 5
 छन्नस्थो व्यहरत् स्वामी सहमानः परीषहान् । अष्टादश समा यावद् विविधाभिग्रहोद्यतः ॥ १२० ॥
 विहरन्नन्यदा नाथः सहस्राभ्रवर्णं ययौ । कृतषष्ठः प्रियालस्याऽधोऽस्थात् प्रतिमया ततः ॥ १२१ ॥
 द्वितीयशुक्लध्यानान्ते घातिकर्मक्षये सति । पौषशुक्लचतुर्दश्यामभीचस्थे निशाकरे ॥ १२२ ॥
 अमलं केवलज्ञानमाविरासीजगत्पतेः । नारकाणामपि बाधानिपेधनमहौषधम् ॥ १२३ ॥
 चतुःषष्टिरथैतैन्द्रा विधिवद् विदधुः प्रभोः । उच्चैः समवसरणं देशे योजनमात्रके ॥ १२४ ॥ 10
 देवैः सञ्चार्यमाणेषु स्वर्णाब्जेषु क्रमौ दधत् । स्वामी समवसरणं प्रागुद्धारं प्राविशत् ततः ॥ १२५ ॥
 स धनुर्द्विशतीकं तु गव्यूतद्वयमुच्छ्रितम् । तत्र प्रदक्षिणीचक्रे चैत्यवृक्षं जिनेश्वरः ॥ १२६ ॥
 नमस्तीर्थायेति वदन् देवच्छन्दस्य मध्यतः । सिंहासनमलञ्चक्रे प्राङ्मुखः परमेश्वरः ॥ १२७ ॥
 ततश्चतुर्विधः सङ्घः ससुरा-ऽसुर-मानुषः । सम्प्रविश्य यथाद्वारं यथास्थानमुपाविशत् ॥ १२८ ॥
 भगवन्तं नमस्कृत्य शक्रो विरचिताञ्जलिः । रोमाञ्चितवपुः स्वामिस्तवनं प्रास्तवीदिति ॥ १२९ ॥ 15
 मनो-वचः-कायचेष्टाः कष्टाः संहृत्य सर्वथा । श्लथत्वेनैव भवता मनःशल्यं वियोजितम् ॥ १३० ॥
 संयतानि न चाऽक्षाणि नैवोच्छृङ्खलितानि च । इति सम्यक्प्रतिपदा त्वयेन्द्रियजयः कृतः ॥ १३१ ॥
 योगस्याऽष्टाङ्गता नूनं प्रपञ्चः कथमन्यथा । आबालभावतोऽप्येष तव सात्म्यमुपेयिवान् ? ॥ १३२ ॥
 विषयेषु विरागस्ते चिरं सहचरेष्वपि । योगे सात्म्यमदृष्टेऽपि स्वामिन्निदमलौकिकम् ॥ १३३ ॥
 तथा परे न रज्यन्त उपकारपरे परे । यथाऽपकारिणि भवानहो ! सर्वमलौकिकम् ॥ १३४ ॥ 20
 हिंसका अप्युपकृता आश्रिता अप्युपेक्षिताः । इदं चित्रं चरित्रं ते के वा पर्यनुयुञ्जताम् ? ॥ १३५ ॥
 तथा समाधौ परमे त्वयाऽऽत्मा विनिवेशितः । सुखी दुःख्यसि नासीति यथा न प्रतिपन्नवान् ॥ १३६ ॥
 ध्याता ध्यानं तथा ध्येयं त्रयमेकात्मतां गतम् । इति ते योगमाहात्म्यं कथं श्रद्धीयतां परैः ? ॥ १३७ ॥
 स्तुत्वैवं विरते शक्रे स्वामी गम्भीरया गिरा । आयोजनविसर्पिण्या प्रारम्भे देशनामिति ॥ १३८ ॥
 संसारोऽयं विपत्त्वानिरस्मिन् निपततः सतः । पिता माता सुहृद् बन्धुरन्योऽपि शरणं नहि ॥ १३९ ॥ 25
 इन्द्रोपेन्द्रादयोऽप्यत्र यन्मृत्योर्यान्ति गोचरम् । अहो ! तदन्तकातङ्के कः शरण्यः शरीरिणाम् ? ॥ १४० ॥
 पितुर्मातुः स्वसुभ्रातुस्तनयानां च पश्यताम् । अत्राणो नीयते जन्तुः कर्मभिर्यमसन्ननि ॥ १४१ ॥
 शोचन्ति स्वजनानन्तं नीयमानान् स्वकर्मभिः । नेष्यमाणं तु शोचन्ति नाऽऽत्मानं मूढबुद्धयः ॥ १४२ ॥
 संसारे दुःखदावाग्निज्वलज्वालाकरालिते । वने मृगार्भकस्येव शरणं नास्ति देहिनः ॥ १४३ ॥
 अष्टाङ्गेनाऽऽयुर्वेदेन जीर्वातुभिरथाऽर्गदैः । मृत्युञ्जयादिभिर्मन्त्रैस्त्राणं नैवाऽस्ति मृत्युतः ॥ १४४ ॥ 30
 स्वङ्गपञ्जरमध्यस्थश्चतुरङ्गचमूवृतः । रङ्गवत् कृष्यते राजा हटेन यमकिङ्करैः ॥ १४५ ॥
 यथा मृत्युप्रतीकारं पशवो नैव जानते । विपश्चितोऽपि हि तथा धिक् प्रतीकारं मूढताम् ॥ १४६ ॥
 येऽसिमाश्रोपकरणाः कुर्वते क्षमामकण्टकाम् । यमभ्रूभङ्गमांतास्तेऽप्यास्ये निदधनेऽङ्गुलीः ॥ १४७ ॥

-- १ प्रीषिताः--प्रवासिनः । २ खेळं चक्रम्, उत्क्षेपः ऊर्ध्वतः क्षेपणम् । ३ दानं महादानं संज्ञकं ॥ ४ जुष्टुषे उच्चैः घोषणा
 विहिता । ५ खलं शां संज्ञकं ॥ ६ आविः प्रकटम् आसीद् बभूव । ७ अय अनन्तरम् एव अगत्य । ८ प्रागुद्धारं
 पूर्वविशास्थितेन द्वारेण । ९ पर्यनुयुञ्जताम् आचरितुं शक्नुयुः । १० विसर्पिणी प्रसरणशीला । ११ त्राणरहित अशरणः निराधारः ।
 १२ जीवातुः जीवनौषधम् जीवनोपायः । १३ अगदो नाम औषधम् । गदो रोगः, तन्नाशकारी अगदः । १४ अस्ति देहिनः संज्ञकं ॥
 १५ विपश्चितो विद्वांसः । १६ प्रतीकारः प्रत्युपायः दुःखहेतुनिराकरणम् ।

मुनीनामप्यपापानामसिंधारोपमैत्रतैः । न शक्यते कृतान्तस्य प्रतिकर्तुं कदाचन ॥ १४८ ॥
अशरण्यमहो ! विश्वमराजकमनायकम् । यदेतदप्रतीकारं ग्रस्यते यमरक्षसा ॥ १४९ ॥
योऽपि धर्मप्रतीकारो न सोऽपि मरणं प्रति । शुभां गतिं ददानस्तु प्रतिकर्तेति कीर्त्यते ॥ १५० ॥
प्रत्रज्यालक्षणोपायमादायाक्षय्यैशर्मणे । चतुर्थपुरुषार्थाय यतितव्यमहो ! ततः ॥ १५१ ॥

- 5 तया देशनया प्रायो नरा नार्यः प्रवव्रजुः । गणेशा वज्रनाभाद्याः षोडशाग्रमभूच्छतम् ॥ १५२ ॥
अनुयोग-गणानुज्ञे तेषां दत्त्वा यथाविधि । अनुशिष्टिमयीं धर्मदेशनां विदधे प्रभुः ॥ १५३ ॥
जन्म-व्यय-ध्रौव्यमयीं स्वाम्येभ्यस्त्रिपदीं जगौ । जग्रन्धुर्द्वादशाङ्गीं ते तत्रिपद्यनुसारतः ॥ १५४ ॥
देशनां पूर्णपौरुष्यां व्यसृजत् स्वाम्यथो वलिम् । राजानीतं क्षिप्त्वाऽगृह्णन् देवा भूपा जनाः क्रमात् ॥ १५५ ॥
अथोत्तस्थौ जगन्नाथो मध्यवप्रमुपेत्य च । ईशानदिक्स्थिते देवच्छन्दके समुपाविशत् ॥ १५६ ॥
10 स्वाम्यङ्घ्रिपीठस्थो वज्रनाभो गणधरो व्यधात् । लोकैः केवलिवज्जातो देशनां श्रुतकेवली ॥ १५७ ॥
पूर्णद्वितीयपौरुष्यां व्यसृजत् सोऽपि देशनाम् । नत्वाऽर्हन्तं ययुः स्वं स्वं स्थानं सर्वे सुरादयः ॥ १५८ ॥
तीर्थे यक्षेश्वरस्तत्र श्यामो द्विरदवाहनः । दोर्दण्डौ दक्षिणौ बिभ्रन्मातुलिङ्गा-ऽक्षस्त्रिणौ ॥ १५९ ॥
वामौ च धारयन् बाहू नकुला-ऽङ्कुशधारिणौ । सदा सन्निहिता भर्तुरभूच्छासनदेवता ॥ १६० ॥ युग्मम् ॥
कालिका च तथोत्पन्ना श्यामवर्णा-ऽम्बुजासना । दक्षिणौ धारयन्ती तु भुजौ वरद-पाशिनौ ॥ १६१ ॥
15 नागा-ऽङ्कुशधरौ बाहू दधाना दक्षिणेतरो । पारिपार्थिक्यभून्नित्यं भर्तुः शासनदेवता ॥ १६२ ॥ युग्मम् ॥
ततः स्वाम्यप्यतिशयैश्चतुस्त्रिंशद्भिरन्वितः । व्यहरद् बोधयन् जन्तून् ग्रामा-ऽऽकर-पुरादिषु ॥ १६३ ॥
साधुत्रिलक्षी साध्वीषड्लक्षी त्रिंशत्सहस्रयुक् । शतानि चाऽष्टनवतिरवधिज्ञानशालिनाम् ॥ १६४ ॥
सहस्रं पूर्विणां सार्धं मनःपर्ययिणां पुनः । एकादश सहस्राणि सपञ्चाशच्च षट्शती ॥ १६५ ॥
चतुर्दश सहस्राणि केवलज्ञानधारिणाम् । सहस्रा वैक्रियलब्धिमतामेकोनविंशतिः ॥ १६६ ॥
20 एकादश सहस्राणि वादलब्धिमतां पुनः । लक्षद्वयं श्रावकाणामष्टाशीतिसहस्रयुक् ॥ १६७ ॥
श्राविकाणां पञ्चलक्षी सप्तविंशिसहस्रयुक् । अजायन्त जगद्भर्तुरुर्व्यां विहरतः सतः ॥ १६८ ॥
अष्टाङ्ग्याऽष्टादशाब्धोने पूर्वलक्षेऽथ केवलात् । ज्ञात्वा निर्वाणकालं स्वं सम्मेतार्द्रिं ययौ विभुः ॥ १६९ ॥
समं मुनिसहस्रेण प्रपन्नानशनः प्रभुः । मासं तस्थौ सुरैः सेन्द्रैः सेव्यमानो नृपैरपि ॥ १७० ॥
शैलेशीध्यानमास्थाय भवोपग्राहिकर्मभित् । सिद्धानन्तचतुष्कः सन् भगवानभिनन्दनः ॥ १७१ ॥
25 वैशाखस्य सिताष्टम्यां पुष्यस्थे रजनीकरे । समं मुनिसहस्रेणाऽपुनैरावृत्त्यगात् पदम् ॥ १७२ ॥ युग्मम् ॥
कौमारे पूर्वाणां लक्षाः सहार्धा द्वादशाऽगमन् । लक्षाणि सार्धषट्त्रिंशद् राज्येऽष्टाङ्गयुतानि च ॥ १७३ ॥
अष्टाङ्गेन पूर्वलक्षं प्रत्रज्यायामिति प्रभोः । पञ्चाशत्पूर्वलक्षाणि यावदायुरजायत ॥ १७४ ॥
सम्भवस्वामिनिर्वाणाद्भिनन्दननिर्वृतिः । समुद्रकोटिलक्षेषु व्यतीतेषु दशस्रभूत् ॥ १७५ ॥
शक्रश्चक्रेऽङ्गसंस्कारं स्वामिनो व्रतिनामपि । दंष्ट्रा-रदा-ऽस्थि जगृहुः पूजनाय सुरा-ऽसुराः ॥ १७६ ॥
30 कुर्वन्तोऽथाऽष्टाङ्घ्रिकां शाश्वतार्हद्विम्बानां तेऽभ्येत्य नन्दीश्वरान्तः
स्वं स्वं लोकं सामरा जग्गुरिन्द्रास्ते च स्वां स्वां राजधानीं नरेन्द्राः ॥ १७७ ॥
इत्याचार्यश्रीहेमचन्द्रविरचिते त्रिषष्टिशलाकापुरुषचरिते महाकाव्ये तृतीये
पर्वणि अभिनन्दनस्वामिचरितवर्णनो नाम द्वितीयः सर्गः ॥

१ अस्त्रिधरोपमं महातीक्ष्णं दुष्करम् । २ अक्षय्यं नाम क्षैतुं नाशयितुम् अशक्यम्, यत्र कदापि क्षीणं कर्तुं शक्यते । ३ स्वामी
एभ्यः गणधरेभ्यः । * °दिकिस्थितो दे° सं० ॥ १ पारिपार्थिकी पार्थस्था समीपवासिनी । * °लक्षे च के° सं० ॥ ४ यतः
पुनरागमनं न जायते तद् अपुनरावृत्ति । अपुनरावृत्तिपदं-मोक्षः । ५ समुद्रकोटिलक्षेषु सागरोपमकोटिलक्षेषु । समुद्रः-सागरोपमं
काव्यविशेषः । † °रदादि ज° सं० ॥

तृतीयः सर्गः ।
सुमतिस्वामिचरितम् ।

नमः सुमतिनाथाय प्रकृष्टज्ञानहेतवे । अपारसंसारमहासागरोत्तारसेतवे ॥ १ ॥
 तत्प्रसादात् तच्चरित्रं यथावत् कीर्तयिष्यते । भव्यसंसारिकल्याणतरुकुल्याम्बुसन्निभम् ॥ २ ॥
 अत्रैव जम्बूद्वीपेऽस्ति प्राग्विदेहविशेषकः । ऋद्ध्या पुष्कल्या राजेन् विजयः पुष्कलावती ॥ ३ ॥ 5
 विचित्रचैत्य-हर्म्यादिष्वजदन्तुरिताम्बरम् । तत्र शङ्खपुरं नाम पुरमस्त्यतिसुन्दरम् ॥ ४ ॥
 विजयी तत्र विजयसेन इत्यभवन्नृपः । शोभामात्रमभूत् सेना यस्य दीवीर्यशालिनः ॥ ५ ॥
 सकलान्तःपुरस्त्रैणभूषणं तस्य चाऽभवत् । प्रिया सुदर्शना नामेन्दुलेखेव सुदर्शना ॥ ६ ॥
 रममाणस्तथा सार्धं रत्येव कुसुमायुधः । निनाय कालं विजयसेनः प्रथितवैभवः ॥ ७ ॥
 ययावन्येद्युरुद्यानमुद्यते क्वचिदुत्सवे । सर्वद्व्या सपरीवारो जनः सर्वोऽपि नागरः ॥ ८ ॥ 10
 वपुष्मतीव राज्यश्रीश्छत्र-चामरलाञ्छिता । आरुह्य हस्तिनीं तत्राऽगाद् देव्यपि सुदर्शना ॥ ९ ॥
 अपश्यत् तत्र चाऽनर्घ्यभूषणश्रीभिरष्टभिः । दिक्न्याभिरिवोपेतां वधूभिः कामपि स्त्रियम् ॥ १० ॥
 उपास्यमानां तां ताभिरप्सरोभिः शचीमिव । दृष्ट्वा सुदर्शना देवी भृशं चित्ते विसिष्मिये ॥ ११ ॥
 इयं का ? पारिपार्थिक्यः काश्चैतस्या अमूरिति । ज्ञातुं सुदर्शना देवी सौविदेच्छं समादिशत् ॥ १२ ॥
 तत् पृष्ट्वा सौविदल्लोऽपि समेत्यैवं व्यजिज्ञपत् । श्रेष्ठिनो नन्दिषेणस्य प्रेयसीयं सुलक्षणा ॥ १३ ॥ 15
 सुलक्षणाया द्वौ पुत्रौ प्रत्येकं च तयोरिमाः । वध्वश्चतस्रो दासीवच्छ्रुश्रुश्रुषणोद्यताः ॥ १४ ॥
 श्रुत्वा सुदर्शना तच्च चेतस्येवमचिन्तयत् । इयं हि श्रेष्ठिनी श्रेष्ठा या पुत्रमुखमीक्षते ॥ १५ ॥
 यस्याश्चैताः स्तुपीभूय रूपवत्यः कुलस्त्रियः । नागकन्या इवाऽष्टाऽपि सेवां कुर्वन्ति सर्वदा ॥ १६ ॥
 न सन्ननुर्न स्नुषा यस्या धिग् धिग् मां तामपुण्यकाम् । पत्युर्हृदयभूताया अपि मे जीवितं वृथा ॥ १७ ॥
 इतस्ततः क्षिपन् पाणी समन्ताद् धूलिधूसरः । अङ्गे क्रीडति धन्यानां पुत्रो वृक्षे पुवङ्गवत् ॥ १८ ॥ 20
 असञ्जातफला बह्व्य इवाऽतोया इवाऽऽपगाः । निन्दनीयाः शोचनीया योषितस्तनयं विना ॥ १९ ॥
 किमन्यैरुत्सवैस्तासां ? न यासां स्युर्महोत्सवाः । सन्नजन्म-नाम-चूला-विवाहकरणादयः ॥ २० ॥
 विचिन्त्यैवं म्लानमुँखी पद्मिनीव हिमादिता । ययौ सुदर्शना देवी सखेदा सदनं निजम् ॥ २१ ॥
 अपि प्रियसखीस्तत्र विसृज्य शयनीयके । निःसहा मुक्तनिःश्वासा व्याधितेव पपात सा ॥ २२ ॥
 नाऽभुक्त न बभाषे च प्रतिकर्म च नाऽकरोत् । तस्यौ किन्तु मनःशून्या रत्नपाञ्चालिकेव सा ॥ २३ ॥ 25
 तां तथावस्थितां ज्ञात्वा परिवारमुखाच्चपः । उपेत्यैवमभाषिष्ट प्रेमपेशलया गिरा ॥ २४ ॥
 खाधीने मय्यपि सदा किमपूर्णं समीहितम् ? । देवि ! ताम्यसि येनैवं हंसीव पतिता मरौ ॥ २५ ॥
 किमाधिर्बाधते कोऽपि ? व्याधिर्वा कोऽपि नूतनः ? । किं क्रोऽप्याज्ञां लंलङ्घे ? किं दुःस्वप्नं दृष्टवत्यसि ? ॥ २६ ॥
 बाह्यमाभ्यन्तरं वाऽपि दुर्निमित्तमथाऽभवत् ? । खेदस्य कारणं ब्रूहि रहस्यं न हि ते मयि ॥ २७ ॥
 सुदर्शनाऽपि निःश्वस्येत्यवदद् गद्गदाक्षरम् । त्वत्प्रसादात् तवेवाऽऽज्ञां न मे कश्चिदखण्डयत् ॥ २८ ॥ 30

१ कुल्या नाम नदी, अथवा कुल्या जलवाहिनी सारणी । भाषायां 'नीक धोरियो' इति । २ पुष्कल्या अतिप्रभृतया ।
 ३ राजन् शोभमानः । ४ दोर-शुजाद्वयम् । ५ सौविदल्लम् अन्तःपुररक्षकं कर्मकरम् । ६ स्नुषा पुत्रवधुः । * मुख्या प० संवृ० ॥
 ७ हिमादिता शीतपीठिता । ८ व्याधिता व्याधिपीठिता । ९ रत्ननिर्मिता पुत्तलिका इव । १० महदेशे जलरहिते शुष्के ।
 १ लङ्घते किं संवृ० ॥

- नाऽऽधि-व्याधी न दुःस्वप्न-दुर्निमित्ते न चाऽपरम् । तादृक् किमपि बाधायै किन्त्वेकं नाथ ! बाधते ॥ २९ ॥
 वृथैव राज्यसम्पत्तिर्वृथा वैषयिकं सुखम् । वृथैव चाऽऽवयोः प्रीतिरदृष्टसुतवक्रयोः ॥ ३० ॥
 श्रद्धाति श्रियः पश्यन् दरिद्रः श्रीमतां यथा । पुत्रान् पुत्रवतां पश्यन्त्यहमप्येवमस्मि हा ! ॥ ३१ ॥
 एकतः सर्वसौख्यानि पुत्राप्तिसुखमन्यतः । मनस्तुलातोलनतो द्वितीयमतिरिच्यते ॥ ३२ ॥
 5 वरं मृगादयोऽरण्ये ये पुत्रपरिवारिताः । अस्माकं पुत्रहीनानां धिक् तेभ्योऽप्यल्पभाग्यताम् ॥ ३३ ॥
 अथोचे पृथिवीशोऽपि देवि ! धीरा भवाऽचिरात् । मनोरथं पूरयिष्ये देवताराधनेन ते ॥ ३४ ॥
 विक्रमेण न यत् साध्यं यद् बुद्धीनामगोचरः । यन्मन्त्राणामविषयस्तन्त्राणां यच्च दूरतः ॥ ३५ ॥
 अन्येषामप्युपायानां यद्गम्यं तदप्यलम् । साधयन्ति नृणामर्थं प्रसन्ना देवि ! देवताः ॥ ३६ ॥
 तद् विद्धि सिद्धमेवाऽर्थममुं मानिनि ! किं शुचा ? । कुलदेव्याः पुरः स्थास्याम्येष प्रायेण सूनवे ॥ ३७ ॥
 10 राज्ञीं राजैवमाश्वास्य जगाम निजधामतः । कृतशौचः शुचिवेषः कुलदेव्या निकेतनम् ॥ ३८ ॥
 अर्चित्वा देवतां तत्र भूपतिर्दृढनिश्चयः । आपुत्रलाभं त्यक्त्वा नृपानवृत्तिरूपाविशत् ॥ ३९ ॥
 उपवासे ततः षष्ठे प्रत्यक्षीभूय देवता । प्रसन्ना व्याजहारैवं वरं वृणु महीपते ! ॥ ४० ॥
 राजा विजयसेनोऽपि देवीं नत्वैवमब्रवीत् । समस्तपुरुषोत्कृष्टं पुत्रं देहि प्रसीद मे ॥ ४१ ॥
 च्युत्वा दिवः सुरवरस्तव सन्नुर्भविष्यति । एवं वरमदाद् देवी तत्क्षणाच्च तिरोदधे ॥ ४२ ॥
 15 आख्यद् राजाऽपि तं देव्या देव्या दत्तं वरं वरम् । स्तनितेन बलाकेव मुमुदे तेन देव्यपि ॥ ४३ ॥
 देव्याः सुदर्शनायास्तु स्नाताया अपरेऽहनि । दिवो महर्द्धिको देवश्च्युत्वा कुक्षाववातरत् ॥ ४४ ॥
 तदा च ददृशे देव्या सुप्तया प्रविशन् मुखे । एकः केसरिकिशोरः कुङ्कुमारुणकेसरः ॥ ४५ ॥
 उत्थाय शयनीयाच्च सत्वरं भीतभीतया । तया निजगदे राज्ञे स्वास्ये सिंहप्रवेशनम् ॥ ४६ ॥
 राजाऽप्युचे विक्रमी ते भावी सिंह इवाऽऽत्मजः । स्वप्नेनाऽनेनैतदुक्तं देवीवरतरोः फलम् ॥ ४७ ॥
 20 तेन स्वप्नविचारेण राज्ञी भृशममोदत । जजागार च तं रात्रिशेषं शुभकथापरा ॥ ४८ ॥
 देव्याः कुक्षाववर्धिष्ठ गर्भः सोऽपि दिने दिने । मध्येसरिद्वरावारि सौवर्णमिव वारिजम् ॥ ४९ ॥
 अन्यदा दोहदान् देवी समुत्पन्नान् महीभुजे । शशंसेत्यभयं दित्साम्यहं निःशेषदेहिनाम् ॥ ५० ॥
 अमारिमाघोषयितुमिच्छामि च पुरादिषु । अष्टाहिकाश्रिकीर्षामि निखिलायतनेषु च ॥ ५१ ॥
 राजाऽप्युचे देवि ! देवीवर-स्वप्नार्थयोरयम् । साधु सत्यापको गर्भप्रभावाद् दोहदस्तव ॥ ५२ ॥
 25 महेच्छस्य हि गर्भस्य वशादिच्छेयमीदृशी । प्रतिमायाः प्रभावोऽधिष्ठातृदेवोचितः खलु ॥ ५३ ॥
 इत्युक्त्वा भूपतिः सद्यो भीतानामभयं ददौ । घोषयामास चाऽमारिं डिण्डिमास्फालपूर्वकम् ॥ ५४ ॥
 अष्टप्रकारपूजाभिर्दिव्यैः सङ्गीतकैरपि । अष्टाहिकोत्सवानुचैः प्रतिचैत्यं चकार च ॥ ५५ ॥
 हृष्टा तैर्दोहदैः पूर्णैः पूर्णेन्दुविशदानना । फलं वल्लीव समये पुत्ररत्नमर्हत् सा ॥ ५६ ॥
 यथाकाममथाऽर्थिभ्यश्चिन्तामणिरिवाऽर्थितम् । दद्रावाघोषणापूर्वं नरेश्वरशिरोमणिः ॥ ५७ ॥
 30 राज्ञा महोत्सवश्चक्रे हृदयाब्धिनिशाकरः । नागरैरपि तदनु स्वतोऽपि स्वजनैरिव ॥ ५८ ॥
 राज्ञीस्वप्नानुसारेण कुमारस्य महीभुजा । विदधे पुरुषसिंह इति नाम मनोरमम् ॥ ५९ ॥

* ० वरम् संवृ० ॥ १ स्तनितं मेघगर्जितम् । † मुदिता तेन सङ्ग० ॥ २ ज्ञाता नाम रजस्वलाधर्मं प्राप्य तदनुन्तरं ज्ञाता । ‡ अपरेद्यवि संवृ० ॥ ३ सरिद्वरा उत्तमनदी, सरिद्वरावारिणः मध्ये इति मध्येसरिद्वरावारि, अभ्ययीभावसमासः । ४ अमारिम् अभयम् अद्य सर्वत्र सर्वे मयराहिता भवन्तु इतिरूपाम् । ५ सत्यापकः सत्यकारकः गर्भप्रभावसंवादकः । ६ असूत जनयामास ।

लाल्यमानः स धात्रीभिः कुमारो बबुधे क्रमात् । मातुः पितुः प्रजानां च संममेव मनोरथैः ॥ ६० ॥
 कला जग्राह सकलाः स इन्दुरिव पार्वणः । प्रापच्च यौवनं लीलावनं मकरलक्ष्मणः ॥ ६१ ॥
 आत्मानुरूपा रूपेण कलाभिश्च कुलेन च । उपैयताऽऽर्यतभुजः सोऽष्टौ कन्याः क्षमाभुजाम् ॥ ६२ ॥
 सुखं वैषयिकं ताभिरप्सरोभिरिवामरः । यथाक्षणं रममाणोऽन्वभूद् विजयसेनभूः ॥ ६३ ॥
 ऋतुः साक्षादिव मैधुः साक्षान्मधुसखोऽथवा । सोऽग्नात् क्रीडितुमन्येद्युः क्रीडोद्यानं यदृच्छया ॥ ६४ ॥ 5
 तत्रापश्यच्च समवसुतं विनयनन्दनम् । नाम स्वरिं जितानङ्गं रूपेण च शमेन च ॥ ६५ ॥
 तं तस्य पश्यतः पीतामृतस्येव विलोचने । हृदयं चापराण्यङ्गान्यपि च व्यकसन्निव ॥ ६६ ॥
 सोऽथेति दध्यौ वेद्यान्ते सतीत्वस्येव पालनम् । तस्कराणां सन्निधाने निधानस्येव गोपनम् ॥ ६७ ॥
 मार्जारयूनामभ्यर्णे पीर्यूस्येव रक्षणम् । शाकिन्याः प्रातिवेशिक्ये स्वस्येव क्षेमकारिता ॥ ६८ ॥
 रूपस्याप्रतिरूपस्य वयसो मध्यमस्य च । उन्मादहेताबुदयेऽमुष्याहो ! व्रतधारणम् ॥ ६९ ॥ त्रिभिर्विशेषकम् ॥ 10
 हिमं सद्येत हेमन्ते ग्रीष्मे च तपनातपः । झञ्झावातोऽपि वर्षासु न पुनर्यौवने सरः ॥ ७० ॥
 तदद्य दिष्ट्या दृष्टोऽयं पुण्यैः पुण्यानुबन्धिभिः । प्रीतिदायी गुरुरिव मातेव च पितेव च ॥ ७१ ॥
 कुमारश्चिन्तयित्वैवमुपसृत्य च सत्वरम् । ववन्दे हृदयानन्दं मुनिं विनयनन्दनम् ॥ ७२ ॥
 कल्याणकन्दलोद्भेदमेघवृष्टिसमानया । मुनिरानन्दयामास धर्मलाभाशिषाऽथ तम् ॥ ७३ ॥
 भूयः कुमारस्तं नत्वा मुनिमेवमभाषत । चिन्त्रीयसे व्रतधरो नवयौवनवानपि ॥ ७४ ॥ 15
 विषयाणां विमुखोऽसि वयस्यत्रापि यत् ततः । विद्वस्तेषां दुर्विपाकं किम्पाकानामिव ध्रुवम् ॥ ७५ ॥
 सारमत्र हि संसारे किञ्च मन्ये न किञ्चन । इत्थं तत्परिहारायोत्तिष्ठन्ते यद् भवादृशाः ॥ ७६ ॥
 संसारतरणोपायं तन्ममापि समादिश । मां नय त्वं स्वेन पथा सार्थवाह इवाध्वगम् ॥ ७७ ॥
 क्रीडार्थमागतेनेह त्वं प्राप्तोऽसि महामुने ! । कर्करान्वेषकेणेव माणिक्यं पर्वतावनौ ॥ ७८ ॥
 एवमुक्तः कुमारेण मारारिः स महामुनिः । आवभाषे नवाम्भोदघोषगम्भीरया गिरा ॥ ७९ ॥ 20
 यौवनैश्वर्य-रूपादिमदस्थानानि शान्तये । मात्रिकस्येव भूतानि पदातित्वाय साधनात् ॥ ८० ॥
 संसारसिन्धुतरणे यानपात्रमनर्गलम् । भगवद्भिः समाम्नातो यतिधर्मोऽयमुच्चकैः ॥ ८१ ॥
 संयमः सन्नतं शौचं ब्रह्माकिञ्चनता तपः । क्षान्तिर्मर्दिवमृजुता मुक्तिश्च दशधेति सः ॥ ८२ ॥
 प्राणातिपातव्यावृत्तिरूपः संयम ईरितः । मृषावादपरीहारस्वरूपं सन्नतं पुनः ॥ ८३ ॥
 शौचं संयमसंशुद्धिरदत्तादानवर्जनात् । उपस्थसंयमो ब्रह्म नवगुप्तिसमन्वितम् ॥ ८४ ॥ 25
 निर्ममत्वं शरीरादावप्यकिञ्चनता मता । तपस्तु द्विविधं बाह्यमान्तरं चेति तद् यथा ॥ ८५ ॥
 अनशनमौमोर्दयं वृत्तेः संक्षेपणं तथा । रसत्यागस्तनुक्लेशो लीनतेति बहिस्तपः ॥ ८६ ॥
 प्रायश्चित्तं वैयावृत्यं स्वाध्यायो विनयोऽपि च । व्युत्सर्गोऽथ शुभध्यानं षोढेत्याभ्यन्तरं तपः ॥ ८७ ॥
 क्षान्तिः शक्तावशक्तौ वा सहनं क्रोधनिग्रहात् । मददोषपरीहारो मार्दवं माननिर्जयात् ॥ ८८ ॥
 मायाजयादार्जवं बाह्यनः-कार्यैरवक्रता । मुक्तिश्च तृष्णाविच्छेदो बाह्या-ऽऽभ्यन्तरवस्तुषु ॥ ८९ ॥ 30
 इत्थं दशविधो धर्मः संसारोत्तारणक्षमः । जगत्यवाप्यते पुण्यैश्चिन्तामणिरिवानघः ॥ ९० ॥

१ मनोरथसमकालमेव, यथा मनोरथा वर्धमानाः तथा पुत्रोऽपि वर्धमानः । २ मकरलक्ष्मा कामदेवः । ३ 'उपायत' इति क्रियापदम् । ४ आयतभुजः दीर्घभुजः । ५ मधुः वसन्तसमयः । ६ मधुः सखा यस्य स मधुसखः कामदेवः । ७ विकसितानि जातानि । ८ नवमसूतगवीश्वीरं पीर्यूसम्, धारोष्णं पयः अमृतम्, अतः पीर्यूसं दुग्धम् । ९ आश्चर्यं करोषि । १० चेष्टन्ते, प्रयत्नन्ते इत्यर्थः । * साधु ते संवृ० । साधने सङ्ग० ॥ ११ उदरस्य ऊनता-भोजनसमये एकव्यादिभिः कचलैः उदरं ऊनं रक्षणीयम् । १२ लीनता अज्ञोपज्ञानां अचञ्चलता । १३ व्युत्सर्गः आत्मशुद्धिप्राप्तये देहादिकं सहायकरूपं आत्मसाधनहेतुं मत्वाऽपि देहादिपरिभारं प्रति उपेक्षावृत्तिः ।

- श्रुत्वा पुरुषसिंहोऽपि सप्रश्रयमदोऽवदत् । रोरंसेव निधानं मे धर्मोऽयं साधु दर्शितः ॥ ९१ ॥
 किन्त्वसौ गृहवासस्थैरनुष्ठातुं न शक्यते । गृहवासो हि संसारतरोर्दोहदमुत्तमम् ॥ ९२ ॥
 प्रव्रज्यां धर्मराजस्य राजधानीं प्रयच्छ मे । भगवन् ! भवदुर्गमवासादुद्विग्नवानहम् ॥ ९३ ॥
 अथोचे भगवानेवं स्मरिर्विनयनन्दनः । मनोरथोऽपि ते साधुः साधकः पुण्यसम्पदाम् ॥ ९४ ॥
 5 महासन्व ! महाबुद्धे ! विवेकिन् ! दृढनिश्चय ! । योग्योऽसि व्रतभारस्य दास्यामस्त्वत्समीहितम् ॥ ९५ ॥
 आपृच्छस्व परं गत्वा पितरौ पुत्रवत्सलौ । यतस्तावेव जगति गुरु प्रथमतो नृणाम् ॥ ९६ ॥
 ततः स गत्वा पितरौ प्रणम्य च कृताञ्जलिः । मां व्रतायानुमन्येथामेवमुच्चैर्व्यजिज्ञपत् ॥ ९७ ॥
 इत्युचतुश्च तौ युक्ता प्रव्रज्या वत्स ! किन्त्वह । उद्वोढेव्यः पञ्चमहाव्रतभारोऽतिदुर्वहः ॥ ९८ ॥
 निर्ममत्वं स्वदेहेऽपि विरती रात्रिभोजनात् । द्विचत्वारिंशत्तौ दोषैर्मुक्तः पिण्डश्च भोजने ॥ ९९ ॥
 10 नित्योद्युक्तो निर्ममश्चाकिञ्चनो गुणतत्परः । धारयेत् समितीः पञ्च तिस्रो गुप्तीश्च सर्वदा ॥ १०० ॥
 मासादिकाश्च प्रतिमा विधातव्या यथाविधि । अभिग्रहा द्रव्य-क्षेत्र-काल-भावानुगा अपि ॥ १०१ ॥
 यावज्जीवितमस्नानं भूशय्या केशलुञ्चनम् । शरीरस्याप्रतिकर्म वासो गुरुकुले सदा ॥ १०२ ॥
 पैरीषहोपसर्गाणां सहनं सानुमोदनम् । अष्टादशानां शीलाङ्गसहस्राणां च धारणम् ॥ १०३ ॥
 प्रव्रज्यायामुपात्तायां सुकुमार कुमारक ! । तदेते लोहचणकाश्चर्वणीया निरन्तरम् ॥ १०४ ॥
 15 बाहुभ्यां तरणीयोऽयमपारो मकराकरः । निशातखड्गधारासु कार्यं चङ्कमणं क्रमैः ॥ १०५ ॥
 पातव्या ज्वलनज्वाला मेरुस्तोत्र्यस्तुलाधृतः । उत्पूरा च प्रतिश्रोतस्तरणीया सरिद्वरा ॥ १०६ ॥
 एकाकिना च जेतव्यं बलवद्विद्विषद्वलम् । विधातव्यो भ्रमचक्रे राधावेधश्च खल्वहो ! ॥ १०७ ॥
 ॥ दंशभिः कुलकम् ॥
 महत् सत्त्वं महद् धैर्यं महती धीर्महद् बलम् । प्रव्रज्याया उपात्ताया यदाऽऽ जन्मापि पालनम् ॥ १०८ ॥
 20 तदाकर्ण्य कुमारोऽपि ससौष्ठवमभाषत । पूज्यपादा एवमेतत् प्रव्रज्येयं यदीदृशी ॥ १०९ ॥
 किन्तु विज्ञपयाम्येकमंशः शततमोऽपि किम् । भववाससमुत्थानां कष्टानामिह दृश्यते ? ॥ ११० ॥
 तथाहि दूरे तिष्ठन्तु साक्षान्नरकवेदनाः । वचनैर्दुर्वचा एव दुःश्रवाः श्रवणैरपि ॥ १११ ॥
 इहापि दृश्यते लोके तिरश्चामकृतागसाम् । नितान्तं बन्धन-च्छेद-तर्जनाद्यतिदुःसहम् ॥ ११२ ॥
 कुष्ठादिव्याधिजा बाधा गुप्तिवासोऽङ्गकर्तनम् । त्वचनं ज्वालनं शीर्षच्छेदादि च नृणामपि ॥ ११३ ॥
 25 विप्रयोगः प्रियजनैः शत्रुतश्च पराभवः । च्यवनज्ञानजं दुःखं दुःसहं नाकिनामपि ॥ ११४ ॥
 तेनैवमुक्तौ पितरौ साधु साध्विति वादिनौ । मुदितावनुमेनाते व्रतादानाय तं ततः ॥ ११५ ॥
 सप्रमोदं ततः पित्रा कृतनिष्क्रमणोत्सवः । दीक्षार्थी तं मुनिं सोऽगात् फलार्थीव वनस्पतिम् ॥ ११६ ॥
 आददे मुनिपादान्ते सामाधिकमुदीरयन् । प्रव्रज्यां पुरुषसिंहो मवाब्धितरणे त्रीम् ॥ ११७ ॥
 प्रमादपरिहारेण रक्षेच्छुः सर्वदेहिनाम् । स दृढं पालयामास प्रव्रज्यां राज्यवन्नृपः ॥ ११८ ॥
 30 विंशतिस्थानकानां च स्थानैः कतिपरैरपि । अर्जयामास विशदं तीर्थकृन्नामकर्म सः ॥ ११९ ॥
 चिरं विहृत्य कालं च कृत्वाऽनशनकर्मणा । विमाने वैजयन्ते स महर्द्धिरमरोऽभवत् ॥ १२० ॥
 इतश्च जम्बूद्वीपेऽस्मिन् क्षेत्रे भरतनामनि । विनीतेत्यस्ति नगरी गरीयःसम्पदास्पदम् ॥ १२१ ॥

१ रोरः रङ्गः, भाषायां 'रंक' । २ बहनीयः । ३ भिक्षाचर्यायाः द्विचत्वारिंशद् दोषाः, तथा-आधाकर्मिकम्, औद्देशिकम् इत्यादि । ४ असंस्कारः । ५ संप्रमसाधनायां बाधकरूपाः द्वाविंशतिः परीषहाः क्षुधापिपासादयः । * चक्ररा संवृ० ॥ † चतुर्भिः कलापकसुसंवृ० मो० ॥ ६ आ जन्म जीवितपर्यन्तम् ॥ ७ निष्क्रमणं प्रव्रज्या । ८ नाभम् । ९ उत्तमसम्पदां स्थानम् ।

राजते राजतैस्तत्र प्राकारः कपिशीर्षकैः । सर्वद्वीपान्तरानीतेन्दुविम्बरचितैरिव ॥ १२२ ॥
नानारत्ननिधानं सा रूप्यवप्रेण राजति । रक्षार्थं कुण्डलीभूतशेषेणैव निषेविता ॥ १२३ ॥
सौधेषु रत्नवलभीसङ्क्रान्तस्तत्र चन्द्रमाः । लिखते गृहमार्जारैर्दधिपिण्डधिया मुहुः ॥ १२४ ॥
अर्हन् देवो गुरुः साधुरिति क्रीडाशुका अपि । पठन्ति तस्यां शृण्वन्तस्तदेव हि गृहे गृहे ॥ १२५ ॥
प्रतिवासगृहं तत्र दह्यमानागरूद्धवाः । धूमलेखा वितन्वन्ति तमालवनमम्बरे ॥ १२६ ॥ 5
तत्रोद्यानेष्वरघुं शीकरासारमालिषु । शीतभीत्येव नो जातु प्रविशन्त्यर्करमयः ॥ १२७ ॥
इक्ष्वाकुवंशतिलकस्तस्यामासीन्महीपतिः । मेघो नाम महामेघ इव विश्वाभिनन्दकः ॥ १२८ ॥
सदैवोदच्यमानाऽपि कृतार्थीकर्तुमर्थिनः । सिरावारीव ववृधे तस्य श्रीरतिशायिनी ॥ १२९ ॥
देवतामिव तं नेमुः पञ्चाङ्गस्पृष्टभूतलाः । वस्त्रा-ऽलङ्कार-रत्नाद्यैरानर्चुश्च महीभुजः ॥ १३० ॥
प्रतापः प्रसरस्तस्य माध्यन्दिन इवाऽर्यमा । द्विषां सङ्कोचयामास देहच्छायामिव श्रियम् ॥ १३१ ॥ 10
शुद्ध्या महत्या शक्त्या च प्रभावेण च भूयसा । चतुष्पथैः स इन्द्राणां पञ्चषष्टितमोऽर्द्धभात् ॥ १३२ ॥
तस्याऽऽसीन्मङ्गला नाम मङ्गलानां निकेतनम् । सच्छीलकेतना पत्नी कुललक्ष्मीरिवाङ्गिनी ॥ १३३ ॥
पत्युः सा हृदयेऽवात्सीत् तस्याश्च हृदये पतिः । बहिरङ्गस्तयोरासीद् वासो वासगृहादिषु ॥ १३४ ॥
उद्यानादिप्रदेशेऽपि सञ्चरन्ती गृहेऽपि वा । अधिकं देवतातोऽपि भर्तारं ध्यायति स सा ॥ १३५ ॥
रूप-लावण्य-सौभाग्यदासीकृतसुराङ्गना । दासीचक्रे मुखेनेन्दुमपि सा वरलोचना ॥ १३६ ॥ 15
विशदे रूप-लावण्ये तस्याश्चातिशयान्विते । परस्परमभूष्येतामङ्गुलीय-मणी इव ॥ १३७ ॥
पौलोम्येव महेन्द्रस्य नरेन्द्रस्य तया समम् । उपभुञ्जानस्य भोगानभवत् प्रीतिरक्षया ॥ १३८ ॥
इतः पुरुषसिंहस्य वैजयन्तविमानगः । जीवः स्वायुस्त्रयस्त्रिंशदब्धिसङ्ख्यमपूरयत् ॥ १३९ ॥
श्रावणस्याथ शुक्लायां द्वितीयायां मघागते । मृगाङ्गे मङ्गलादेव्याः कुक्ष्यावततार सः ॥ १४० ॥
ईक्षांश्चक्रे तदानीं च तीर्थकृञ्जन्मसूचकान् । गजादीन् मङ्गलादेवी महास्वप्नांश्चतुर्दश ॥ १४१ ॥ 20
शुवनत्रितयाधारभूतं गर्भं दधार तम् । निर्गूढं मङ्गला देवी निधानमिव मेदिनी ॥ १४२ ॥
इतश्च कश्चिदप्याढ्यस्ततः पुर्या वणिज्यया । सदृग्भार्याद्वययुतो दूरदेशान्तरं ययौ ॥ १४३ ॥
तस्य मार्गस्थितस्यैवैकस्यां समभवत् सुतः । उभाभ्यां च सपत्नीभ्यां निर्विशेषमवर्धयत् ॥ १४४ ॥
अर्जयित्वा धनं देशान्तराद् व्यावृत्तवानथ । वर्त्मन्येव विपेदे स दैवस्य विषमा गतिः ॥ १४५ ॥
तस्य द्वे अपि ते भार्ये उदश्रुवदने शुचा । विरचय्याग्निसंस्कारं चक्राते और्ध्वदेहिकम् ॥ १४६ ॥ 25
ततः पुत्रश्च वित्तं च मदीये इति भाषिणी । पुत्रमात्रा सहान्या तु मायिन्यकैलहायत ॥ १४७ ॥
क्षेममेकाऽपरा योगमिच्छन्त्यौ पुत्र-वित्तयोः । अयोध्यामीयतुः शीघ्रं सूनोर्मातृ-विमातरौ ॥ १४८ ॥
तत्र च स्वा-ऽन्यकुलोर्धर्माधिकैरणेऽपि च । डुडौकाते उमे छिन्नो न तद्वादो मनागपि ॥ १४९ ॥
ततस्ते उपतस्याते विवदन्त्यौ नरेश्वरम् । उपवेश्य सभां राज्ञा पृष्टे ते वादकारणम् ॥ १५० ॥
उचे विमाता वादोऽयमाख्यातः सकले पुरे । किन्त्वेनं नाच्छिदत् कोऽपि कः परव्यसनेऽर्तिमान् ? ॥ १५१ ॥ 30
सुंखिनं परसौख्येन परदुःखेन दुःखिनम् । पृथिव्यां धर्मराजं त्वामिदानीमस्म्युपस्थिता ॥ १५२ ॥

१ शोभते । २ अरघुद्वे नाम कृपाद् जलनिस्सारणसाधनम् । ३ उदच्यमाना वारंवारं व्याप्रियमाणा, भाषायां 'उल्लेचाती' ।
४ सिरा 'सेर' इति भाषायाम् । ५ दिदीपे । ६ देवादपि । ७ भूवित् । ८ इन्द्राणी । ९ अक्षया प्रीतिः । * °मानतः संवृ० ॥
† °णस्य च शु० संवृ० ॥ १० इष्टवती । ११ गुप्तं यथा स्यात् तथा । १२ अश्रुपूर्णमुखे, द्विवचनमेतत् । १३ मृतस्य मरणतिथौ
वीरमानं पिण्डोदकादि । १४ कलहं चकार । १५ न्यायमन्दिरे । १६ न्यायलिप्सया समागते । † सुखितं संवृ० ॥
‡ दुःखितम् संवृ० ॥

- ममौरसोऽयं तनयः सदृग् मे वद्वितो मया । वित्तं ममैतद् यस्या हि पुत्रस्तस्या धनादिकम् ॥ १५३ ॥
 पुत्रमाताऽप्युवाचैवं पुत्रोऽसौ मे धनं च मे । सपत्नी मेऽनपत्याऽसौ लोभेन कलहायते ॥ १५४ ॥
 प्राक् पुत्रं पालयन्त्येषा न निषिद्धा मयाऽऽर्जवात् । पादान्ते शायिता स्नेहादुच्छीर्षग्राहिणी ह्यसौ ॥ १५५ ॥
 तदुत्तिष्ठस्व निर्णेतुं विवादस्त्वयि तिष्ठते । राज्ञा दृष्टः कुदृष्टो वा निर्णयो ह्यपुनर्भवः ॥ १५६ ॥
- 5 उभाभ्यामिति विज्ञप्तो जगाद् जगतीपतिः । द्वे अप्येते सुसदृश्यावेकवृन्तच्युते इव ॥ १५७ ॥
 अन्योऽन्यं वैसदृश्ये हि यस्याः सादृश्यभाग् भवेत् । तस्याः पुत्रोऽनुमीयेत द्वयोः सदृश एष नु ॥ १५८ ॥
 न वक्तुमपि जानाति बाल्यादेशोऽपि दारकः । असौ माता विमाताऽसाविति ज्ञाने तु का कथा ? ॥ १५९ ॥
 दुर्निर्णयोऽद्य चकितस्येत्थं निगदतोऽपि हि । जज्ञे राज्ञोऽथ मध्याह्नो नित्यकृत्यान्तरोचितः ॥ १६० ॥
 पारिषद्वैरथेत्यूचे मासैः षड्विंशति प्रभो ! । विवादोऽभेदि नास्माभिर्वज्रग्रन्थिरीवाऽनयोः ॥ १६१ ॥
- 10 इदानीं नित्यकृत्यानां क्षणो वो मीऽतिवर्तताम् । क्षणान्तरे विवादोऽयं विचार्यः स्वामिना पुनः ॥ १६२ ॥
 एवमस्त्विति राजाऽपि निगद्य व्यसृजत् सभाम् । कृत्वाऽनन्तरकृत्यानि चान्तैरन्तःपुरं ययौ ॥ १६३ ॥
 विज्ञप्तो मङ्गलादेव्या तत्र चैवं महीपतिः । स्वामिन् ! मध्याह्नकृत्यानामतिवेलाऽभवत् कुतः ? ॥ १६४ ॥
 तयोर्विवादवृत्तान्तो राज्यै राज्ञोऽप्यकथ्यत । गर्भप्रभावात् सुमती राज्यप्येवमभाषत ॥ १६५ ॥
 स्त्रीणां विवादो निर्णेतुं स्त्रीभिरेव हि युज्यते । तत् करिष्याम्यहं देव ! विवादच्छेदनं तयोः ॥ १६६ ॥
- 15 राज्ञा सविस्मयं देव्या सममागत्य पर्षदि । आनायिते ततस्ते तु पृष्ठे पूर्ववदूचतुः ॥ १६७ ॥
 राज्ञी भाषामुत्तरं च विचार्यैवमवोचत । ज्ञानत्रयधरस्तीर्थकरोऽस्त्येष ममोदरे ॥ १६८ ॥
 स प्रसूतो जगन्नाथोऽमुष्याशोकतरोस्तले । निर्णयं दास्यते तस्मात् प्रतीक्षेथामुभे अपि ॥ १६९ ॥
 ओमित्यूचे विमाता तु माता त्वेवमवोचत । अहमागर्भयिष्ये न महादेवि ! मनागपि ॥ १७० ॥
 सर्वज्ञमाता भवती करोत्वद्यैव निर्णयम् । सपत्नीसौत् करिष्यामि नेयत्कालं स्वमात्मजम् ॥ १७१ ॥
- 20 ततश्च मङ्गलादेवी निर्णयैवमभाषत । कालक्षेपासहत्वेन नूनमस्या अयं सुतः ॥ १७२ ॥
 विदधात्युभयाधीने परपुत्र-धने यतः । तेनेह कालहरणं विमाता सहते खलु ॥ १७३ ॥
 आत्मपुत्रमुभयैसात् क्रियमाणं तितिक्षितुम् । अक्षमा कालहरणं सहते जननी कथम् ? ॥ १७४ ॥
 भद्रे ! न कालहरणं सहसे यन्मनागपि । तज्ज्ञातं तव पुत्रोऽयं गृहाण स्वगृहं व्रज ॥ १७५ ॥
 एतस्यास्तनयो नायं पालितो लालितोऽपि हि । कोकिलायाः खल्वपत्यं काक्या पुष्टोऽपि कोकिलः ॥ १७६ ॥
- 25 गर्भप्रभावाद् देव्यैवं विहिते तत्र निर्णये । विसिष्मिन्ने स्मरनेत्रा परिषत् सा चैतुर्विधा ॥ १७७ ॥
 तदा ते जग्मतुर्वेदम सूनोर्मातृ-विमातरौ । हृष्ट-म्लाने कमलिनी-कुमुदिन्याविवोषसि ॥ १७८ ॥
 बाधामजनयन् देव्या लघूकरणवानिव । क्रमेण ववृधे गर्भः शुक्लपक्ष इवोडुपः ॥ १७९ ॥
 ततो नवसु मासेषु दिनेष्वर्धाष्टमेषु च । वैशाखविशदाष्टम्यां मघास्ये च निशाकरे ॥ १८० ॥
 सुवर्णवर्णं क्रौञ्चाङ्गं मृगाङ्गमिव पूर्वदिक् । मङ्गलास्वामिनी सन्नुरत्नं प्रसुषुवे सुखम् ॥ १८१ ॥

१ रक्षन्ती । २ यस्यां मया पादान्ते स्थानं दत्तं सा मम उच्छीर्षं ग्रहीतुमुद्यता । ३ चेष्टस्व । * ०भ्यामपि वि० संब० ॥
 † कृन्त-भाषायां 'बीट'-ः -५ असमानतायाम् । ६ मा गच्छतु । ७ अन्तःपुरमध्ये । ८ योग्यसमथातिक्रमणम् । ९ 'सुमतिः'
 इति भगवन्मातुः सुमङ्गलाया विशेषणम् । † स्त्रीणामेव संल० मो० ॥ १० भाषा पूर्वपक्षः, उत्तरम् उत्तरपक्षः । ११ प्रतीक्षां
 करिष्ये । १२ सपत्नीवशे करिष्यामि । १३ उभयाधीनम् । १४ क्षत्रियपरिषद् गृहपतिपरिषद् ब्राह्मणपरिषद् ऋषिपरिषद्
 शूद्रैर्षं चतुर्विधा परिषद् सभा । राजप्रज्ञीयोपाङ्गे पृ० ३२१ कण्डिका १८४ (गूर्जर.) । १५ प्रातःकाले । १६ चातुर्व-
 णादिभिः । † सुवर्णम्-संब० ॥

त्रैलोक्ये क्षणमुद्द्योतो नारकाणां क्षणं सुखम् । तदानीमभवच्छक्रादीनां चाऽऽसनकम्पनम् ॥ १८२ ॥
 दिक्कुमार्यस्तत्र चक्रुः स्रुतिकर्म यथोचितम् । शक्रश्च मङ्गलातल्पात् सुमेरावनयत् प्रभुम् ॥ १८३ ॥
 शक्राङ्गवर्तिनं नाथमिन्द्रास्तत्राऽच्युतादयः । त्रिषष्टिः स्वपयामासुस्तीर्थाभोभिर्यथाक्रमम् ॥ १८४ ॥
 ईशानाङ्गे निवेश्येशं शक्रोऽप्यस्वपयञ्जलैः । विकृतस्फाटिकचतुर्वृषशृङ्गविनिर्गतैः ॥ १८५ ॥
 विलिप्य पूजयित्वा च वस्त्रा-ऽलङ्करणैः प्रभुम् । आरात्रिकं च प्रोत्तार्य शक्रो भक्त्यैवमस्तवीत् ॥ १८६ ॥ ५
 देव ! त्वञ्जनकल्याणेनापि कल्याणभाग् मही । किं पुनः पादकमलैर्यत्र त्वं विहरिष्यसे ॥ १८७ ॥
 त्वद्दर्शनसुखप्राप्त्या कृतकृत्या दृशोऽधुना । कृतार्थाः पाणयश्चैते भगवन् ! पूजितोऽसि यैः ॥ १८८ ॥
 जिननाथ ! तव स्नात्र-चर्चा-ऽर्चादिमहोत्सवः । मन्मनोरथचैत्यस्य चिरात् कलशतां ययौ ॥ १८९ ॥
 जगन्नाथ ! प्रशंसामि संसारमपि सम्प्रति । यत्र त्वद्दर्शनं देव ! मुक्तेरेकं निबन्धनम् ॥ १९० ॥
 ऊर्मयोऽपि हि गण्यन्ते स्वयम्भूरमणोदधेः । तवातिशयपात्रस्य न पुनर्मादृशैर्गुणाः ॥ १९१ ॥ 10
 धर्मैकमण्डपस्तम्भ ! जगदुद्ध्योतभास्कर ! । कृपावल्लीमहावृक्ष ! रक्ष विश्वं जगत्पते ! ॥ १९२ ॥
 निर्वृतेः संवृतद्वारसमुद्घाटनकुञ्चिका । धन्यैः शरीरिभिर्देव ! श्रोष्यते तव देशना ॥ १९३ ॥
 मन्मनस्युज्ज्वलादर्शसन्निभे भुवनेश्वर ! । त्वन्मूर्तिर्नित्यसङ्क्रान्ता भूयान्निर्वृतिकारणम् ॥ १९४ ॥
 इति स्तुत्वा हरिर्नाथमादायोत्प्लुत्य च क्षणात् । मङ्गलास्वामिनीपार्श्वे मुक्त्वा च स्वाश्रयं ययौ ॥ १९५ ॥
 जनन्यास्तत्र गर्भस्थे यद्भूच्छोभना मतिः । स्वामिनो नाम सुमतिरित्यकार्षीत् पिता ततः ॥ १९६ ॥ 15
 धात्रीभिरिन्द्रादिष्टामिर्लाल्यमानो जगत्पतिः । शैशवं व्यतिचक्राम प्रतिपेदे च यौवनम् ॥ १९७ ॥
 धनुःशतत्रयोत्तुङ्गः पीनस्कन्धो बभौ विभुः । आजानुलम्बिदोःशाखः कल्पशाखीव जङ्गमः ॥ १९८ ॥
 स्वामिनः स्वच्छलाभण्यकल्लोलिन्यां निरन्तरम् । ललनानां लुलन्ति स दृशः शफरिका इव ॥ १९९ ॥
 भोग्यं कर्म निजं जानन् पित्रोरप्युपरोधतः । राज्ञां कन्याश्चारुरूपाः पर्यणैषीदथ प्रभुः ॥ २०० ॥
 जन्मतः पूर्वलक्षेषु गतेषु दशसु प्रभुः । भूभुजाऽप्यर्थितोऽत्यर्थं राज्यभारमुपाददे ॥ २०१ ॥ 20
 एकोनत्रिंशत् पूर्वलक्षाः सद्वादशाङ्गिकाः । राज्येऽनैषीत् सुखं स्वामी वैजयन्त इव स्थितः ॥ २०२ ॥
 स्वयम्बुद्धो बोधितश्च ततो लोकान्तिकामरैः । दीक्षेच्छुर्वाधिकं दानमदत्त सुमतिः प्रभुः ॥ २०३ ॥
 अन्ते वार्षिकदानस्य वासवैश्चलितासनैः । दीक्षाभिषेको विदधे स्वामिनः पार्थिवैरपि ॥ २०४ ॥
 अथाऽभयकरां नामाध्यारुह्य शिबिकां विभुः । सुरा-ऽसुर-नृपोपेतः सहस्राभ्रवर्णं ययौ ॥ २०५ ॥
 वैशाखसित्तनवम्यां पूर्वाह्ने स मघासु भे । प्रात्राजीन्नित्यमक्तेन सहस्रेण नृपैः सह ॥ २०६ ॥ 25
 उत्पेदे स्वामिनो ज्ञानं मनःपर्ययसंज्ञकम् । अनुजन्मैव दीक्षायाः प्रियमित्रमिवाथवा ॥ २०७ ॥
 दिने द्वितीये विजयपुरे पद्मस्य भूपतेः । सद्ने विदधे स्वामी परमान्नेन पारणम् ॥ २०८ ॥
 वसुधारादीनि पञ्चाद्भुतदिव्यानि चक्रिरे । तत्र देवा रत्नपीठं त्वर्चायै पद्मपार्थिवः ॥ २०९ ॥
 विविधाभिग्रहधरः सहमानः परीषहान् । वर्षाणि विंशतिं स्वामी विजहार ततो महीम् ॥ २१० ॥
 ग्रामा-ऽऽकरैः प्रभृतिषु विहरन् प्रभुरन्यदा । सहस्राभ्रवर्णं दीक्षाग्रहणस्थानमाययौ ॥ २११ ॥ 30
 प्रियङ्गुमूले ध्यानस्थस्यापूर्वकरणात् प्रभोः । क्षपकश्रेण्यारूढस्य घातिकर्माणि तुञ्जुटुः ॥ २१२ ॥
 चैत्रस्य शुक्लैकादश्यां मघास्थे च निशाकरे । स्वामिनः कृतर्षैः स्योत्पेदे केवलमुज्ज्वलम् ॥ २१३ ॥

१ शोःशाखः भुजशाखः । २ द्वादशपूर्वाङ्गसहिताः । चतुरशीतिलक्षवर्षमितं पूर्वाङ्गम् । ३ विजयन्तनामकविमाने स्थितो देव इव ।
 * ० तपश्चर्यां संवृ० म० ॥ ४ लघुभ्राता इव । ५ आकराः खनीप्रदेशाः । ६ यत्र तपसि षड्वेला भोजनं न क्रियते । षड्वेलाः
 भक्त्यायां 'छ टंक' इति । एका वेला तपसः पूर्वम्, चतस्रो वेलाः तपोदिवसद्वये, एका च पारणकदिवसे, इति एवं तपसो नाम
 'षड्वः' इति सार्थकम् ।

- तज्ज्ञात्वाऽऽसनकम्पेनाऽऽगत्येन्द्राः ससुरा-ऽसुराः । चक्रुः समवसरणं स्वामिनो देशनाकृते ॥ २१४ ॥
 तत्र प्रविश्य प्राग्द्वारा प्रदक्षिण्यकृत प्रभुः । धनुःषोडशशत्यग्रक्रोशोच्चं चैत्यपादपम् ॥ २१५ ॥
 तीर्थाय नम इत्युक्त्वाऽध्यास्त सिंहासनं प्रभुः । प्राञ्चुखो दिक्षु चान्यासु तद्रूपाणि व्यधुः सुराः ॥ २१६ ॥
 सङ्घोऽप्यथाद् यथास्थानं ससुरा-ऽसुर-मानुषः । नमस्कृत्य जगन्नाथं वज्रभृच्चैवमस्तवीत् ॥ २१७ ॥
 5 गायन्निवालिर्विरैर्नृत्यन्निव चलेर्दलैः । त्वद्गुणैरिव रक्तोऽसौ मोदतेऽशोकपादपः ॥ २१८ ॥
 आयोजनं सुमनसोऽधस्तान्निक्षिप्तबन्धनाः । जानुदम्भीः सुमनसो देशनोर्व्या किरन्ति ते ॥ २१९ ॥
 मालव-कैशिकीमुख्यग्राम-रागपवित्रितः । तव दिव्यो ध्वनिः पीतो हर्षोद्गीवैर्मृगैरपि ॥ २२० ॥
 तवेन्दुधामधवला चकास्ति चमरावली । हंसालिरिव वक्राब्जपरिचर्यापरायणा ॥ २२१ ॥
 मृगेन्द्रासनमारूढे त्वयि तन्वति देशनाम् । श्रोतुं मृगाः समायान्ति मृगेन्द्रमिव सेवितुम् ॥ २२२ ॥
 10 भासां चयैः परिवृतो ज्योत्स्नाभिरिव चन्द्रमाः । चकोराणामिव दृशां ददासि परमां मुदम् ॥ २२३ ॥
 दुन्दुभिर्विश्वविश्वेश ! पुरो व्योम्नि प्रतिध्वनन् । जगत्याप्तेषु ते प्राज्यं साम्राज्यमिव शंसति ॥ २२४ ॥
 तवोर्ध्वमूर्ध्वपुण्यद्विक्रमसब्रह्मचारिणी । छत्रत्रयी त्रिभुवनप्रभुत्वप्रौढिशंसिनी ॥ २२५ ॥
 एतां चमत्कारकरीं प्रातिहार्यश्रियं तव । चित्रीयन्ते न के दृष्ट्वा नाथ ! मिथ्यादृशोऽपि हि ॥ २२६ ॥
 स्तुत्वैवं विरते शक्रे भगवान् सुमतिप्रभुः । सर्वभाषानुगामिन्या प्रारेभे देशनां गिरा ॥ २२७ ॥
 15 कृत्वाकृत्यपरिज्ञानयोग्यतामभ्युपेयुषा । इह स्वकार्यमूढेन न स्थातव्यं शरीरिणा ॥ २२८ ॥
 पुत्र-मित्र-कलत्रादेः शरीरस्यापि सत्क्रिया । परकार्यमिदं सर्वं न स्वकार्यं मनागपि ॥ २२९ ॥
 एक उत्पद्यते जन्तुरेक एव विपद्यते । कर्माण्यनुभवत्येकः प्रचितीनि भवान्तरे ॥ २३० ॥
 अन्यैस्तेनार्जितं वित्तं भूयः सम्भूय भुज्यते । स त्वेको नरकक्रोडे क्लिश्यते निजकर्मभिः ॥ २३१ ॥
 दुःखदावाग्निभीष्मेऽस्मिन् विरते भवकानने । ब्रह्ममीत्येक एवासौ जन्तुः कर्मवशीकृतः ॥ २३२ ॥
 20 इह जीवस्य मा भूवन् सहाया बान्धवादयः । शरीरं तु सहायश्चेत् सुख-दुःखानुभूतिदम् ॥ २३३ ॥
 नाऽऽयाति पूर्वभवतो न याति च भवान्तरम् । ततः कायः सहायः स्यात् सम्फेदमिलितः कथम् ? ॥ २३४ ॥
 धर्मा-ऽधर्मौ समासन्नौ सहायाविति चेन्मतिः । नैषा सत्या न मोक्षेऽस्ति धर्मा-ऽधर्मसहायता ॥ २३५ ॥
 तस्मादेको ब्रह्ममीति भवे कुर्वन् शुभा-ऽशुभे । जन्तुर्वेदयते चैतदनुरूपे शुभा-ऽशुभे ॥ २३६ ॥
 एक एव समादत्ते मोक्षश्रियमनुत्तराम् । सर्वसम्बन्धिविरहाद् द्वितीयस्य न सम्भवः ॥ २३७ ॥
 25 यद् दुःखं भवसम्बन्धि यत् सुखं मोक्षसम्भवम् । एक एवोपशुद्धे तन्न सहायोऽस्ति कश्चन ॥ २३८ ॥
 यथा चैकस्तरन् सिन्धुं पारं व्रजति तत्क्षणात् । न तु हृत्पाणि-पादादिसंयोजितपरिग्रहः ॥ २३९ ॥
 तथैव धन-देहादिपरिग्रहपराञ्चुखः । स्वस्थ एको भवाम्भोधेः पारमासादयत्यसौ ॥ २४० ॥
 तत् सांसारिकसम्बन्धं विहायैकाकिना सता । यतितव्यं हि मोक्षाय शाश्वतानन्दशर्मणे ॥ २४१ ॥
 तां प्रभोर्देशनां श्रुत्वा प्रबुद्धा बहवस्तदा । नरा नार्यश्च निःसङ्गीभूयोपाददिरै व्रतम् ॥ २४२ ॥
 30 चमराद्या गणभृतोऽभूवन् शतमनुत्तमाः । ते भर्तुस्त्रिपदीं प्राप्य द्वादशाङ्गीमसूत्रयन् ॥ २४३ ॥
 पूर्णायामादिपौरुष्यां व्यसृजद् देशनां विभुः । चक्रे स्वाम्यङ्घ्रिपीठस्थो देशनां गणभृद्वरः ॥ २४४ ॥

१ पूर्वविशास्थितेन द्वारा । २ प्रदक्षिणां चकार । ३ अलयः अमरास्तेषां विरतैः गुजनैः । ४ देवाः । ५ जानुप्रमाणाः । ६ कुसुमानि । ७ सिंहासनम् । ८ भासां चयैः भामण्डलेनेत्यर्थः । ९ नेत्राणाम् । १० म्रियते । ११ सञ्चितानि । १२ विस्तीर्णं । १३ पुनः पुनः मृशं च भ्रमति । * सहाय्यस्तु सुखं संबन्धः । सहास्त्वे[त]द् सुखं मो० ॥ १४ विनयानस्वरूपेण मिलित इत्यर्थः । १५ परिग्रहः शरीरम् ।

द्वितीयपौरुषीप्रान्ते व्यसृजत् सोऽपि देशनाम् । नत्वाऽर्हन्तं ततो जग्मुः खं खमिन्द्रादयः पदम् ॥२४५॥
 तत्तीर्थे तुम्बुरुर्नाम श्वेताङ्गस्तार्क्ष्यवाहनः । दक्षिणौ वरद-शक्तिधरौ बाहू समुद्रहन् ॥ २४६ ॥
 वामौ बाहू गदाधार-पाशयुक्तौ च धारयन् । सदा सन्निहितो भर्तुरभूच्छासनदेवता ॥ २४७ ॥ युग्मम् ॥
 तथोत्पन्ना महाकाली खैर्णरूक् पद्मवाहना । दधाना दक्षिणौ बाहुदण्डौ वरद-याशिनौ ॥ २४८ ॥
 मातुलिङ्गा-ऽङ्कुशधरौ परौ बाहू च विभ्रती । भर्तुः शासनदेव्यासीत् सदा सन्निधिवर्तिनी ॥ २४९ ॥ 5
 वचनातिशयैः पञ्चत्रिंशता शोभितः प्रभुः । बोधयन् भव्यभविनो विजहार वसुन्धराम् ॥ २५० ॥
 साधूनां त्रीणि लक्षाणि सहस्राणि च विंशतिः । साध्वीनां पञ्चलक्षी च सहत्रिंशत्सहस्रिका ॥ २५१ ॥
 चतुर्दशपूर्विणां द्वे सहस्रे सचतुःशते । एकादश सहस्राणि त्ववधिज्ञानशालिनाम् ॥ २५२ ॥
 मनोज्ञानिनामयुतं सपञ्चाशच्चतुःशती । त्रयोदश सहस्राणि केवलज्ञानिनां पुनः ॥ २५३ ॥
 वैक्रियलब्धिसहस्राण्यष्टादश चतुःशती । अयुतं वादलब्धीनां सपञ्चाशच्चतुःशती ॥ २५४ ॥ 10
 श्रावकाणामुभे लक्षे सैकाशीतिसहस्रके । श्राविकाणां पञ्चलक्षी सहस्राणि च षोडश ॥ २५५ ॥
 चतुस्त्रिंशदतिशयान्वितस्य सुमतिप्रभोः । उर्व्यां विहरमाणस्य बभूवेति परिच्छदः ॥ २५६ ॥
 पूर्वलक्षं द्वादशाङ्गा विंशत्यब्धा च वर्जितम् । आरभ्य केवलोत्पत्तेर्व्यहरत् सुमतिः प्रभुः ॥ २५७ ॥
 खं मोक्षकालं ज्ञात्वाऽथ सम्मेताद्रिं ययौ विभुः । समं मुनिसहस्रेण तस्थावनशनेन च ॥ २५८ ॥
 मासान्ते क्षैतभवोपग्राहिकर्मा जगत्पतिः । सम्प्राप्तानन्तचतुष्कः शैलेशीघ्यानमास्थितः ॥ २५९ ॥ 15
 चैत्रस्य सितनवम्यां पुनर्वसुगते विधौ । समं तैर्मुनिभिः स्वामी प्रपेदे पदमव्ययम् ॥ २६० ॥ युग्मम् ॥
 कौमारेऽयुः पूर्वलक्षा दश राज्ये पुनः प्रभोः । पूर्वलक्षैकोनत्रिंशद् द्वादशाङ्गसमन्विता ॥ २६१ ॥
 पूर्वलक्षं द्वादशाङ्गन्यूनं व्रतधरस्य तु । चत्वारिंशत्पूर्वलक्षा इत्यायुः सुमतिप्रभोः ॥ २६२ ॥
 अभिनन्दननिर्वाणात् सुमतिस्वामिनिर्वृतिः । कोटिलक्षेषु नवसु सागराणां गतेष्वभूत् ॥ २६३ ॥
 भर्तुः सहस्रयतिनां च तदा शरीरसंस्कारमग्निजनितं विधिवद् विधाय । 20
 निर्वाणपर्वमहिमानमकार्षुरिन्द्रा नन्दीश्वरान्तरगमंश्च पुनः स्वलोकम् ॥ २६४ ॥

॥ इत्याचार्यश्रीहेमचन्द्रविरचिते त्रिषष्टिशलाकापुरुषचरिते महाकाव्ये तृतीय-
 पर्वणि सुमतिस्वामिचरितवर्णनो नाम तृतीयः सर्गः ॥

१ तार्क्ष्यः गरुडः । * लक्ष्मिहिता भ० सं० ॥ २ सुवर्णकान्तिः । † रौ वामबा० सं० सङ्ग० ॥ ३ भव्यर्जाव न् ।
 ४ परिवारः । ‡ ंन्ते क्षित० सं० मो० ॥ ५ क्षतं क्षीणम् । ६ पुनर्वसुनक्षत्रम् ।

चतुर्थः सर्गः ।

श्रीपद्मप्रभस्वामिचरित्रम् ।

- वन्दामहे पद्मवर्णं पद्मप्रभजिनेश्वरम् । लीलानिवासं पद्मायाः पद्मराशिमिव स्थितम् ॥ १ ॥
- पद्मप्रभजिनेन्द्रस्य चरितं दुरितापहम् । तत्प्रभावादसामान्याद् वक्ष्यामि क्षौमधीरपि ॥ २ ॥
- 5 धातकीखण्डद्वीपस्य प्राग्बिदेहैकमण्डने । वत्सामिधाने विजये सुसीमेत्यस्ति पूर्वरी ॥ ३ ॥
- तत्राऽपराजितो नाम द्विपद्भिरपराजितः । जितेन्द्रियः समभवद् भूपो धर्म इवाङ्गवान् ॥ ४ ॥
- तस्य न्यायः सुहृद्भूद् धर्मो बन्धुर्गुणा धनम् । सुहृद्बन्धु-धनान्यासन् बहिरङ्गानि केवलम् ॥ ५ ॥
- तस्याऽऽर्जवं च शीलं च सैत्त्वं चेत्युजिता गुणाः । मिथो भूषणतां जग्मुः पादपक्षेव पल्लवाः ॥ ६ ॥
- अक्रोपनोऽरीनशिषेदनासक्तोऽन्वभूत् सुखम् । अलुब्धश्च श्रियं दध्रे स विवेकिशिरोमणिः ॥ ७ ॥
- 10 अर्हत्प्रवचनसुधां पिबन् देव इवान्यदा । स एवं चिन्तयामास तत्त्वनिष्ठेन चेतसा ॥ ८ ॥
- सम्पदो यौवनं रूपं शरीरं हरिणीदृशः । पुत्र-मित्राणि हर्म्याणि दुस्त्यजानि शरीरिणाम् ॥ ९ ॥
- जीवन्नप्यदशां प्राप्तः कालधर्मं गतोऽपि वा । एभिस्तु त्यज्यते जन्तुर्विनष्टाण्डमिवाण्डजैः ॥ १० ॥
- एकपादेन फालाभं स्नेहं तेष्वेकपक्षकम् । कुर्वाणो भ्रूयति स्वार्थाद् धिगहो ! मन्दधीर्जनः ॥ ११ ॥
- त्यजन्त्येते न यावन्मां पुण्यपाकक्षयादिह । तावत् पौरुषमालम्ब्य त्यजाम्येतानसंशयम् ॥ १२ ॥
- 15 एवं विचिन्त्य सुचिरं विवेकर्मणिरोहणः । धारिंधिरूढवैराग्यो राज्यं पुत्राय दत्तवान् ॥ १३ ॥
- पिहिताश्रवसूरीणां पादपद्मान्तमेत्य सः । उपाददे परिव्रज्यां मोक्षवर्ज्यामहारथीम् ॥ १४ ॥
- त्रिगुप्तिः पञ्चसमितिर्निर्ममो निष्परिग्रहः । निशितं खड्गधारावच्चिरं सोऽपालयद् व्रतम् ॥ १५ ॥
- स विंशतिस्थानकेभ्यः स्थानैः कतिपयैरपि । आर्जयत् तीर्थकृत्नाम कर्म निर्मलमानसः ॥ १६ ॥
- शुभध्यानपरः स्वायुः क्षपयित्वा महामनाः । ग्रैवेयकेऽऽभून्नवमे महर्द्धिरमरोऽथ सः ॥ १७ ॥
- 20 इतश्च जम्बूद्वीपान्तर्वर्षेऽत्र भरताभिधे । कौशाम्बीत्यस्ति नगरी वत्सदेशस्य मण्डनम् ॥ १८ ॥
- तत्रोच्चतरचैत्याग्रसिंहाभ्यर्णे परिभ्रमन् । त्रस्यताऽङ्कुरङ्गेण यातीन्दुर्निष्कलङ्कताम् ॥ १९ ॥
- तत्रावासगृहेषु चैर्धूपधूमा वितन्वते । युग्मयूनां रतभ्रष्टांशुकानामंशुकश्रियम् ॥ २० ॥
- स्वस्तिकन्यस्तपुक्तासु तत्र प्रतिगृहं शुकाः । चञ्चवाघातं वितन्वन्ति दाडिमीबीजशङ्कया ॥ २१ ॥
- श्रीमान् सर्वो जनस्तत्र नान्यस्त्वं कोऽपि लुण्ठति । उद्यानकुसुमामोदस्योद्भुण्टाकः परं मरुत् ॥ २२ ॥
- 25 आसीत् तत्र धरो राजा धरायास्तापनोर्दनात् । धारणां च्चाप्यधरयन् धारिंधर-धराधरान् ॥ २३ ॥
- न भूपाः खण्डयामासुस्तस्याऽऽज्ञां क्षितिमण्डले । पुष्पस्रजमिवाखण्डां दधुः शिरसि किन्तु ते ॥ २४ ॥
- कोदण्डोद्दण्डदोर्दण्डोऽप्येष नो दण्डचण्डताम् । अदर्शयत् किन्तु सौम्यस्तस्यौ भद्र इव द्विपः ॥ २५ ॥

१ लक्ष्म्याः । २ पापनाशकम् । ३ क्षामा क्षीणा । ४ वरा पूः नगरी । * सत्यं चै° सङ्ग° ॥ ५ अशिषत् शासयाञ्चकार । ६ अदशां दुर्दशाम् । ७ पक्षिभिः । ८ फालः उत्प्लवनम्, भाषायाम् 'फाल' । ९ मणिरोहणः मणिपर्वतः । १० प्रवर्तमाना धारा यथा उत्तरोत्तरं वर्धते तथा धाराम् अधिरूढम् वैराग्यं यस्य । ११ ब्रज्या-मार्गः । १२ उपाज्यामास । * °ताङ्गकु° संबु° ॥ १३ अङ्कुरस्थहरिणेन, अङ्को नाम लाङ्कनम् उत्सङ्गो वा । तत्र च्चा°-संबु° सङ्ग° ॥ १४ दम्पतीनाम् । रतं रतिक्रीडा, र्जशुकं वस्त्रम् । १५ नोदनं कूरीकरणम् । † धरणा° संबु° सङ्ग° ॥ १६ धारणं च यथास्थानं व्यवस्थापनम् । १७ धारा-धरो मेघः, धराधरः पर्वतः ।

यशोऽनुरागैर्युगपद् विस्तीर्णैः ककुभोऽभितः । अचर्चयच्चिरं सोऽर्धश्रीखण्ड-घुसुणैरिव ॥ २६ ॥

तस्मिन् महीपतौ लक्ष्मीदेव्या लीलानिकेतने । गुणराशिरभूद् वास्तुदेवतेव सहोत्थितः ॥ २७ ॥

सतीनां सीमभूताऽभूत् सुसीमा नाम तस्य तु । सधर्मचारिणी देवकन्यासब्रह्मचारिणी ॥ २८ ॥

पाणि-पादा-ऽधरेणाविःपङ्कवा पुष्पिता रैदैः । दोर्भ्यां सशाखा शुशुभे कल्पद्रुमलतेव सा ॥ २९ ॥

नीरङ्गीच्छन्नवदना पश्यन्ती भुवमेव हि । ईर्यासमितिलीनेव मन्थरं सञ्चचार सा ॥ ३० ॥

तस्याः शरीरं कान्त्येव हिया शीलमभूष्यत । आर्जवेन मन इव वचनं स्रज्जतेन च ॥ ३१ ॥

वदन्ती साऽतिविशदैर्दन्तांशुभिरशोभत । रजनीरमणज्योत्स्नापुंवरिव विभावरी ॥ ३२ ॥

इतो ग्रैवेयके जीवः सोऽपराजितभूपतेः । एकाग्रत्रिंशदम्भोधिमितमायुरपूरयत् ॥ ३३ ॥

माधस्य पञ्च्यां कृष्णायां चित्रास्थे रजनीकरे । च्युत्वा सुसीमास्वामिन्याः कुक्षावततार च ॥ ३४ ॥

तदा मुखे प्रविशतस्तीर्थकृञ्जन्मस्रचकान् । चतुर्दश महास्वमान् सुसीमा देव्युदैक्षत ॥ ३५ ॥

वर्धमाने क्रमाद् गर्भे पद्मशय्यासु दोहदः । अभूद् देव्या देवताभिः पर्यपूर्यत तत्क्षणात् ॥ ३६ ॥

ततो नवसु मासेषु दिनेष्वर्धाष्टमेषु च । कार्तिककृष्णद्वादश्यां चन्द्रे चित्रागते सति ॥ ३७ ॥

सद्यो वक्रा-ऽतिचाराभ्यां ग्रहेषुचगतेषु च । पद्मवर्णं पद्मचिह्नं सा देवी सुषुवे सुतम् ॥ ३८ ॥

षट्पञ्चाशद् दिक्कुमार्यः स्रतिकर्मैत्य चक्रिरे । अथाऽऽगत्य प्रभुं शक्रोऽनैपीत् स्वर्णाद्रिमूर्धनि ॥ ३९ ॥

शक्रोत्सङ्गस्थितं नाथमिन्द्रास्तत्राऽच्युतादयः । क्रमेणास्त्रपयन् सर्वेऽनुज्येष्ठं सोदरा इव ॥ ४० ॥

ईशानाङ्गस्थितं नाथं शक्रोऽपि हि यथाविधि । स्त्रपयामास पूजादि कृत्वा चेत्यभितुष्टुवे ॥ ४१ ॥

अस्मिन्नपारे संसारमरौ सञ्चारिणां चिरात् । त्वद्दर्शनमभूद् देव ! देहभाजां सुधार्प्रपा ॥ ४२ ॥

रूपेणाप्रतिरूपं त्वामंश्रान्तं पश्यतां सताम् । कृतार्थेयं समभवद् देवानां निर्निमेषता ॥ ४३ ॥

नित्यान्यकारे प्रद्योतः सुखं निरयिणामपि । अभूत् ते तीर्थनाथत्वरूपकस्याऽऽसुखं हृदः ॥ ४४ ॥

पुण्यैः संसारिणां देव ! कृपासारणिवारिणा । सिक्त्वा नयसि वृद्धिं त्वं चिराद् धर्ममहीरुहम् ॥ ४५ ॥

अग्नितयनाथत्वं ज्ञानत्रितयधारिता । इदमाजन्म सिद्धं ते शीतलत्वमिवाम्भसाम् ॥ ४६ ॥

पद्मवर्ण ! पद्मचिह्न ! पद्मगन्धिसुखानिल ! । पद्मानन ! पद्माद्वैत ! पद्मासन्न ! जय प्रभो ! ॥ ४७ ॥

अपारो ह्रस्तरश्चार्यं सदा संसारसागरः । जानुदग्नोऽधुना नाथ ! त्वत्प्रसादाद् भविष्यति ॥ ४८ ॥

न कल्पान्तरसाम्राज्यं नानुत्तरनिवासिताम् । वाञ्छामि किन्तु शुश्रूषां भवतः पादपद्मयोः ॥ ४९ ॥

स्तुत्वैवं नाथमादाय शक्रो द्रुतमुपेत्य च । सुसीमास्वामिनीपार्श्वे मुमोच धीं जगाम च ॥ ५० ॥

पद्मशय्यादोहदोऽस्मिन् यन्मातुर्गर्भगेऽभवत् । पद्माभश्चेत्यमुं पद्मप्रभ इत्याह्वयत् पिता ॥ ५१ ॥

लाह्यमानो घुघात्रीभिः क्रीडन् सुरकुमारकैः । क्रमेण ववृधे स्वामी द्वितीयं चाऽऽसदद् वयः ॥ ५२ ॥

सार्धधन्वद्विशत्युच्चः पृथूरस्को बभौ प्रभुः । पद्मरागशिलाकृष्णक्रीडाशैल इव श्रियः ॥ ५३ ॥

तित्यंश्चुरपि संसारं स्वामी लोकानुवर्तनात् । माता-पित्रनुरोधाच्च चक्रे दारपरिग्रहम् ॥ ५४ ॥

१ ककुप् दिशा । २ श्रीखण्डम् चन्दनम्, घुसुणम् केसरम् । ३ वास्तुदेवता गृहदेवता । ४ आविः प्रकटितम् । ५ रदाः दन्ताः । ६ नीरङ्गी शिरोऽवगुण्ठनम्, भाषायाम् 'लाज बुमदो' । 'नीरङ्गी' शब्दो देश्यमाकृत्यरूपः । ७ मन्दं मन्दम् । ८ अंशवः किरणाः । ९ ह्रवः परम् । * एकोनत्रिं संवृ० ॥ १० 'चित्रा' नाम नक्षत्रम् । ११ कर्म एत्यन्कर्मैत्य । एत्य आगम्य । १२ स्वर्णाद्रिः श्रेष्ठः । १३ स्तुतिं चकार । १४ प्रपा सर्वसाधारणो जलपानमण्डपः, भाषायाम् 'परव' । १५ अमरहितम् यथा स्यात् तथा । १६ स्तियो नरकः । १७ आसुखं प्रथमः प्रारम्भः तीर्थनाथत्वरूपनाटकस्य प्रारम्भिकं फलम् । † वाम्भसः संवृ० सङ्ग० ॥ १८ अह्वैतेन पद्मरूपभेदेन सर्वत्र पद्ममयत्वात् । १९ स्वर्गम् । २० द्वितीयं वयः यौवनम्, आसदत् प्राप । ‡ चामवद् संवृ० मो० ॥ २१ पृथु विशालम्, उरः वक्षः । २२ त्यक्तुम् इच्छुः । § 'कात्तिव' संवृ० ॥

- जन्मतः पूर्वलक्षेषु गतेष्वर्धाष्टमेष्वथ । उपरोधात् पितुः स्वामी राज्यभारमुपाददे ॥ ५५ ॥
 राज्यं च पालयन् सार्धं पूर्वलक्षैकविंशतिम् । तथा षोडश पूर्वाङ्गाण्यत्यक्रामजगत्पतिः ॥ ५६ ॥
 भवपारं जिगमिषुः स्वामी लोकान्तिकामरैः । दीक्षायै प्रेरितो गत्यै पथिकः शकुनैरिव ॥ ५७ ॥
 ददौ च वार्षिकं दानं ददत्तश्च प्रभोर्वसु । कुबेरप्रेरिताः सन्तो जृम्भकाः पर्यपूरयन् ॥ ५८ ॥
- 5 अथेन्द्र-भूपैर्विहिताभिषेकः शिविकां प्रभुः । आरुह्य निर्घृतिकरां सहस्राश्रवणं ययौ ॥ ५९ ॥
 चित्रायां कार्तिके कृष्णत्रयोदश्यां च षष्ठकृत् । समं राजसहस्रेणापराह्णे प्रात्रजत् प्रभुः ॥ ६० ॥
 द्वितीयदिवसे स्वामी पुरे ब्रह्मस्थलेऽकरोत् । पारणं परमाग्नेन सोमदैवनृपौकसि ॥ ६१ ॥
 अमरा विद्रुस्तत्र पश्चदिव्याद्भुतान्यथ । स तु चक्रे नृपो रत्नपीठं यत्र स्थितो विशुः ॥ ६२ ॥
 विजहार च षण्मासांश्छन्नस्थः परमेश्वरः । आगाद् भूयः सहस्राश्रवणं दीक्षैकसाक्षिकम् ॥ ६३ ॥
- 10 षष्ठेन प्रतिमास्थस्य विभोर्वटतरोस्तले । प्रणेशुर्घातिकर्माणि वातोद्धूताभ्रजालवत् ॥ ६४ ॥
 तत्रश्चैत्रस्य रािकायां चन्द्रे चित्रामुपेयुषि । अम्लानं केवलज्ञानमभूत् पद्मप्रभप्रभोः ॥ ६५ ॥
 सुरा-ऽसुरेन्द्राः समवसरणं तत्र चक्रिरे । प्राग्द्वारा प्रविवेशाथ तत्र त्रिभुवनेश्वरः ॥ ६६ ॥
 सार्धक्रोशोन्नतं चैत्यपादपं परमेश्वरः । तत्र प्रदक्षिणीचक्रे तमिव त्रिदिवेश्वरः ॥ ६७ ॥
 'तीर्थाय नमः' इत्येवमुच्चैरुच्चारितस्तुतिः । रत्नसिंहासने पूर्वाभिमुखो न्यषदत् प्रभुः ॥ ६८ ॥
- 15 प्रभोश्च प्रतिबिम्बानि दिक्ष्वन्यास्वपि नाकिनः । तत्प्रभावेण तद्रूपनिर्विशेषाणि चक्रिरे ॥ ६९ ॥
 तत्र चास्याद् यथास्थानं श्रीमान् सङ्घश्चतुर्विधः । स्वामिन्युत्कण्ठयोत्कण्ठः केकित्रज इवाम्बुदे ॥ ७० ॥
 अथ सौधर्मकल्पेन्द्रः प्रणम्य परमेश्वरम् । यथार्थसारया वाचा तुष्टाव स्पष्टभक्तितः ॥ ७१ ॥
 निम्नन् परीषहचमूमुपसर्गान् प्रतिक्षिपन् । प्राप्तोऽसि शमसौहित्यं महतां काऽपि वैदुषी ॥ ७२ ॥
 अरक्तो भुक्तवान् मुक्तिमद्विष्टो हतवान् द्विषः । अहो ! महात्मनां कोऽपि महिमा लोकरदुर्लभः ॥ ७३ ॥
- 20 सर्वथा 'निर्जिगीषेण भीतभीतेन चार्गंसः । त्वया जगन्नयं जिग्ये महतां काऽपि चातुरी ॥ ७४ ॥
 दत्तं न किञ्चित् कस्यैचिन्नाऽऽत्तं किञ्चित् कुतश्चन । प्रभुत्वं ते तथाप्येतत् कला काऽपि विपश्चिताम् ॥ ७५ ॥
 यदेहस्यापि दानेन सुकृतं नार्जितं परैः । उदासीनस्य तन्नाथ ! पादपीठे तवाल्लुठत् ॥ ७६ ॥
 रागादिषु नृशंसेन सर्वात्मसु कृपालुना । भीम-कान्तगुणेनोच्चैः साम्राज्यं साधितं त्वया ॥ ७७ ॥
 सर्वत्र सर्वात्मजाऽन्येषु दोषास्त्वयि पुनर्गुणाः । स्तुतिस्तवेयं चेन्मिथ्या तत् प्रमाणं सभासदः ॥ ७८ ॥
- 25 महीषसामपि महान् महनीयो महात्मनाम् । अहो ! मे स्तुवतः स्वामी स्तुतेर्गोचरमागमत् ॥ ७९ ॥
 भूयो भूयो भवत्पाददर्शनं मे भवत्विति । आशंसामि जगन्नाथ ! निर्वाणमपि नापरम् ॥ ८० ॥
 एवं स्तुत्वा स्थिते शक्रे प्रारेभे धर्मदेशनाम् । पश्चत्रिंशदतिशयान्वितया भगवान् गिरा ॥ ८१ ॥
 पारावार इवापारः संसारो घोर एष भोः ! । प्राणिनश्चतुरशीर्तियोनिलक्षेषु पातयन् ॥ ८२ ॥
 श्रोत्रियैः श्वपचः स्वामी पत्तिर्ब्रह्मा कृमिश्च सः । संसारनाट्ये नटवत् संसारी हन्त ! चैष्टते ॥ ८३ ॥
- 30 न याति कतमां योनिं ? कतमां वा न मुञ्चति ? । संसारी कर्मसम्बन्धादवक्रयं कुटीमिव ॥ ८४ ॥

* 'मेषु च संवृ० सङ्ग० ॥ १ आमहात् । † 'ज्यं प्रपालयन् सार्धं पू' संवृ० सङ्ग० ॥ २ तन्नामकाः कुबेराज्ञाकनार्तिनो देवविशेषाः । ३ भूयः पुनः । ४ नाशं प्रापुः । ५ उद्धूतं विनाशितम् । ६ पूर्णिमायाम् । ७ देवाः नाकवास्तिनः, कम् सुखम्, अकम् असुखम् दुःखम्, नास्ति अकं यत्र असौ नाकः स्वर्गः । ८ निर्विशेषम् समानम् । ९ स्तुतिं चकार । १० जिगीषा विजयेच्छा । ११ आगः पापम् । १२ क्रूरो नृशंस । ‡ 'सारोऽप्येष एव भोः ! संवृ० मो० ॥ ॥ १० 'थोन्यावसेषु संवृ० मो० ॥ ११ श्रोत्रियोऽपि वेदज्ञब्राह्मणोऽपि चण्डालो भवति । एवं स्वामी अपि पत्तिः भाषायाम् 'पगी' भवति - ६ १४ भाटकैः प्रासां कुटीम्, भाटकम् भाषायाम् 'भाङ्क' ।

समस्तलोकाकाशेऽपि नानारूपैः स्वकर्मतः । बालाग्रमपि तन्नास्ति यन्न स्पृष्टं शरीरिभिः ॥ ८५ ॥
 संसारिणश्चतुर्भेदाः श्रंभ्रि-तिर्यङ्-नरा-ऽभराः । प्रायेण दुःखबहुलाः कर्मसम्बन्धबाधिताः ॥ ८६ ॥
 आद्येषु त्रिषु नरकेषूपणं शीतं परेषु च । चतुर्थे शीतमुष्णं च दुःखं क्षेत्रोद्भवं त्विदम् ॥ ८७ ॥
 नरकेषूपणशीतेषु चेत् पतेल्लोहपर्वतः । विलीयेत विशीर्येत तदा भुवमनामुवन् ॥ ८८ ॥
 उदीरितमहादुःखा अन्योऽन्येनासुरैश्च ते । इति त्रिविधदुःखार्ता वसन्ति नरकावनौ ॥ ८९ ॥ 5
 समुत्पन्ना घटीयन्त्रेष्वधार्मिकसुरैर्बलात् । आकृष्यन्ते लघुद्वारा यथा सीसशलाकिका ॥ ९० ॥
 गृहीत्वा पाणि-पादादौ वज्रकण्टकसङ्कटे । आस्फाल्यन्ते शिलापृष्ठे वासांसि रजकैरिव ॥ ९१ ॥
 दारुदारं विदार्यन्ते दारुणैः क्रकचैः क्वचित् । तिल्लपेषं च पिष्यन्ते चित्रयन्त्रैः क्वचित् पुनः ॥ ९२ ॥
 पिपासार्ताः पुनस्तप्तत्रपु-सीसकवाहिनीम् । नदीं वैतरणीं नामावतार्यन्ते वराककाः ॥ ९३ ॥
 छायाभिकाङ्क्षिणः क्षिप्रमसिपत्रवनं गताः । पत्रशस्त्रैः पतद्भिस्ते छिद्यन्ते तिलशोऽसकृत् ॥ ९४ ॥ 10
 संश्लेष्यन्ते च शाल्मल्यो वज्रकण्टकसङ्कटाः । तप्तायःपुत्रिकाः कापि स्मारितान्यवधूरतम् ॥ ९५ ॥
 संस्मार्य मांसलोलत्वमाश्न्यन्ते मांसमङ्गजम् । प्रख्याप्य मधुलौल्यं च पाय्यन्ते तापितं त्रपु ॥ ९६ ॥
 भ्राष्ट्र-कर्ण्डू-महाशूल-कुम्भीपाकादिवेदनाः । अश्रान्तमनुभाव्यन्ते भ्रूज्यन्ते च भट्टिर्भवत् ॥ ९७ ॥
 छिन्न-भिन्नशरीराणां भूयो मिलितवर्ष्मणाम् । नेत्राद्यङ्गानि क्लृप्यन्ते बक-कङ्कादिपक्षिभिः ॥ ९८ ॥
 एवं महादुःखहताः सुखांशेनापि वर्जिताः । गमयन्ति बहुं कालम् आ त्रयस्त्रिंशसागरम् ॥ ९९ ॥ 15
 तिर्यग्गतिमपि प्राप्ताः सम्प्राप्यैकेन्द्रियादिताम् । तत्रापि पृथिवीकायरूपतां समुपागताः ॥ १०० ॥
 हलादिशस्त्रैः पाट्यन्ते मृद्यन्तेऽश्व-गजादिभिः । वारिप्रवाहैः प्लाव्यन्ते दहन्ते च दवाग्निना ॥ १०१ ॥
 व्यध्यन्ते लवणा-ऽध्मल्ल-मूत्रादिसलिलैरपि । लवणक्षारतां प्राप्ताः कथ्यन्ते चोष्णवारिणा ॥ १०२ ॥
 पच्यन्ते कुम्भकाराद्यैः कृत्वा कुम्भेष्टकादिसात् । चीयन्ते भित्तिमध्ये च नीत्वा कर्दमरूपताम् ॥ १०३ ॥
 केचिच्छाणैर्निघृष्यन्ते विपच्य क्षारमृत्पटैः । टङ्काण्डकैर्विदार्यन्ते पाट्यन्तेऽद्रिसरित्प्लवैः ॥ १०४ ॥ 20
 अन्कायतां पुनः प्राप्तास्ताप्यन्ते तपनांशुभिः । धनीक्रियन्ते तुहिनैः संशोष्यन्ते च पांसुभिः ॥ १०५ ॥
 क्षारेतररसाश्लेषाद् विपद्यन्ते परस्परम् । स्थाल्यन्तस्था विपच्यन्ते पीयन्ते च पिपासितैः ॥ १०६ ॥
 तेजःकायत्वमाप्ताश्च विध्याप्यन्ते जलादिभिः । धनादिभिः प्रकुट्यन्ते ज्वाल्यन्ते चेन्धनादिभिः ॥ १०७ ॥
 वायुकायत्वमप्याप्ता हन्यन्ते व्यञ्जनादिभिः । शीतोष्णादिद्रव्ययोगाद् विपद्यन्ते क्षणे क्षणे ॥ १०८ ॥
 प्राचीनाद्यास्तु सर्वेऽपि विराध्यन्ते परस्परम् । मुखादिवातैर्बाध्यन्ते पीयन्ते चोरगादिभिः ॥ १०९ ॥ 25
 वनस्पतित्वं दशधा प्राप्ताः कन्दादिभेदतः । छिद्यन्ते वाऽथ भिद्यन्ते पच्यते वाऽभियोगतः ॥ ११० ॥
 संशोष्यन्ते निपिष्यन्ते प्रुष्यन्तेऽन्योन्यघर्षणैः । क्षारादिभिश्च दहन्ते सन्धीयन्ते च भोक्तृभिः ॥ १११ ॥
 सर्वावस्थासु स्वाद्यन्ते भज्यन्ते च प्रभञ्जनैः । क्रियन्ते भस्मसाद् दावैरुन्मूल्यन्ते सरित्प्लवैः ॥ ११२ ॥
 सर्वेऽपि वनस्पतयः सर्वेषां भोज्यतां गताः । सर्वैः शस्त्रैः सर्वदाऽनुभवन्ति क्लेशसन्ततिम् ॥ ११३ ॥

१ शश्वत् नरकम्, शश्वी नरकवासी । २ बहुनि लघुनि छिद्राणि यस्मिन् तेन लघुच्छिद्रेण साधनेन, भाषायाम् 'जतरङ्गो' इति सुवर्णकारप्रसिद्धम् उपकरणम् । ३ शलाकिका भाषायाम्—'सली' । ४ काष्ठविदारणवत् । ५ क्रकचं करपत्रम्, भाषायाम् 'करवत्' । ६ तिलपेषणवत् । * पुनस्तत्र अ० सं० ॥ ७ पत्ररूपशस्त्रैः । ८ असकृद् वारंवारम् । ९ अयःपुत्रिकाः लोहपुत्तलिकाः । १० क्रियाविशेषणम्, परस्परमणं स्मारयित्वा इति भावः । ११ स्वाद्यन्ते । १२ भ्राष्ट्रम् 'भट्टि' इति भाषायाम् । १३ कण्डु भ्राष्ट्रसमानम् । १४ 'अर्जुनो पाके' इत्यस्य, पच्यन्ते इत्यर्थः । १५ भट्टिर्भवत् भाषायाम्—'जतरङ्गो' । १६ वर्ष्मं शरीरम् । † अङ्गानि क्लृप्यन्ते सं० भो० ॥ १७ क्लृप्यन्ते आकृष्यन्ते । १८ आन्ध्रकम् अन्ध्रम्, भाषायाम् 'खाण्ड' । १९ बह्वीक्रियन्ते हिनैः । २० वन इति भाषायाम् 'वन' । २१ तालवृन्तादिव्यञ्जनैः, व्यञ्जनम् भाषायाम् 'बीजणो' ।

- द्वीन्द्रियत्वे च ताप्यन्ते पीयन्ते पूतरादयः । चूर्णन्ते कृमयः पादैर्मक्ष्यन्ते चटकादिभिः ॥ ११४ ॥
 शङ्खादयो निखन्यन्ते निष्कृष्यन्ते जलौकसः । गण्डूपदाद्याः पात्यन्ते जठरादौषधादिभिः ॥ ११५ ॥
 त्रीन्द्रियत्वेऽपि सम्प्राप्ते षट्पदी-मत्कुणादयः । विमृद्यन्ते शरीरेण ताप्यन्ते चोष्णवारिणा ॥ ११६ ॥
 पिपीलिकास्तु तुद्यन्ते पादैः सम्मार्जनेन च । अदृश्यमानाः कुन्धवाद्या मध्यन्ते चाऽऽसनादिभिः ॥ ११७ ॥
- ५ चतुरिन्द्रियताभाजः सरंधा-भ्रमरादयः । मधुमक्षैर्विराध्यन्ते यष्टि-लोष्टादिताडनैः ॥ ११८ ॥
 ताड्यन्ते तालघृन्ताद्यैर्द्राग् दंश-मशकादयः । ग्रस्यन्ते गृहगोधाद्यैर्मक्षिका-मैर्कटादयः ॥ ११९ ॥
 पञ्चेन्द्रिया जलचराः खाद्यन्तेऽन्योन्यमुत्सुकाः । धीवरैः परिगृह्यन्ते गिल्यन्ते च बकादिभिः ॥ १२० ॥
 उत्कील्यन्ते त्वचयद्भिः प्राप्यन्ते च भट्टित्रताम् । भोक्तुकामैर्विपच्यन्ते निगाल्यन्ते वसार्थिभिः ॥ १२१ ॥
 स्थलचारिषु चोत्पन्ना अबला बलवत्तरैः । मृगाद्याः सिंहप्रमुखैर्मार्यन्ते मांसकाङ्क्षिभिः ॥ १२२ ॥
- १० मृगयांसक्तचित्तैस्तु क्रीडया मांसकाम्यया । नरैस्तत्तदुपायेन हन्यन्तेऽनपराधिनः ॥ १२३ ॥
 क्षुधा-पिपासा-शीतोष्णा-ऽतिभारारोपणादिना । कशा-ऽङ्कुश-प्रतोदैश्च वेदनां प्रसहन्त्यमी ॥ १२४ ॥
 खेचरस्तिचिर-शुक-कपोत-चटकादयः । श्येन-सिञ्चान-गृध्राद्यैर्ग्रस्यन्ते मांसगृधुभिः ॥ १२५ ॥
 मांसलुब्धैः शाकुनिकैर्नानोपायप्रपञ्चतः । सङ्गृह्य प्रतिहन्यन्ते नानारूपैर्विडम्बनैः ॥ १२६ ॥
 जला-ऽग्नि-शस्त्रादिभवं तिरश्चां सर्वतो भयम् । कियद् वा वर्ण्यते स्वस्वकर्मबन्धनिबन्धनम् ? ॥ १२७ ॥
- १५ मनुष्यत्वेऽनार्यदेशे समुत्पन्नाः शरीरिणः । तत् तत् पापं प्रकुर्वन्ति यद् वक्तुमपि न क्षमम् ॥ १२८ ॥
 उत्पन्ना आर्यदेशेऽपि चाण्डाल-श्वपचादयः । तत् तत् पापं प्रकुर्वन्ति दुःखान्यनुभवन्ति च ॥ १२९ ॥
 आर्यदेशे समुद्भूता अप्यनार्यविचेष्टिताः । दुःख-दारिद्र्य-दौर्भाग्यनिर्दग्धा दुःखमासते ॥ १३० ॥
 परसम्पत्प्रकर्षेणार्पकर्षेण स्वसम्पदाम् । परैर्ग्रेष्यतया दग्धा दुःखं जीवन्ति मानवाः ॥ १३१ ॥
 रूग्-जरा-मरणैर्ग्रस्ता नीचकर्मकदर्थिताः । तां तां दुःखदशां दीनाः प्रपद्यन्ते दयास्पदम् ॥ १३२ ॥
- २० जरा रूजा मृतिर्दास्यं न तथा दुःखकारणम् । गर्भे वासो यथा घोरनरकावाससन्निभः ॥ १३३ ॥
 सूचीभिरशिवर्णाभिर्मिन्नस्य प्रतिरोम यत् । दुःखं नरस्याष्टगुणं तद् भवेद् गर्भवासिनः ॥ १३४ ॥
 योनियत्राद् विनिष्कामन् यद् दुःखं लभते भवी । गर्भवासभवाद् दुःखात् तदनन्तगुणं खलु ॥ १३५ ॥
 बाल्ये मूत्र-पुरीषेण यौवने रतचेष्टितैः । वार्धके श्वास-कासाद्यैर्जनो जातु न लज्जते ॥ १३६ ॥
 पुरीषस्रकरः पूर्वं ततो मदनगर्दभः । जराजरद्रवः पश्चात् कदाऽपि न पुमान् पुमान् ॥ १३७ ॥
- २५ स्याच्छैशवे मातृमुखस्तारुण्ये तरुणीमुखः । बुद्धभावे सुतमुखो मूर्खो नान्तर्मुखः क्वचित् ॥ १३८ ॥
 सेना-कर्षण-बाणिय्य-प्राशुपाल्यादिकर्मभिः । क्षपयत्यफलं जन्म धनाशाविह्वलो जनः ॥ १३९ ॥
 क्रमिन्नौर्यं क्वचिद् द्यूतं क्वचिन्नीचैर्भुजङ्गता । मनुष्याणामहो ! भूयो भवभ्रमनिबन्धनम् ॥ १४० ॥
 सुखित्वे कामललितैर्दुःखित्वे दैन्य-रोदनैः । नयन्ति जन्म-मोहान्धा न पुनर्धर्मकर्मभिः ॥ १४१ ॥
 जनन्तकर्मप्रचयक्षयक्षममिदं क्षणात् । मानुषत्वमपि प्राप्ताः पापाः पापानि कुर्वते ॥ १४२ ॥
- ३० ज्ञान-दर्शन-चारित्र्यरत्नत्रितयभाजने । मनुजत्वे पापकर्म स्वर्णभाण्डे सुरोपमम् ॥ १४३ ॥

१ षट्पदी युक्तः, भाषायाम् 'जू' । * मर्त्यै (र्ष)न्ते संज्ञ० मो० ॥ २ सरवा मधुमक्षिका, भाषायाम् 'मधमाख' । ३ मर्कट
 कर्मकर्मः, भाषायाम् करोळीयो । ४ पक्षिघातकाः शाकुनिकाः । † रूपविद् संज्ञ० ॥ ५ दुःखपूर्वकम् आसते तिष्ठन्ति ।
 ६ पदासंज्ञः ७ यामुमुखः मातृपरतकः । ८ तरुणीपरवशाः । ९ सुतपसधीनः । १० भुजङ्गो गणिकापतिः । † भ्रमिनि
 संज्ञ० ॥ ११ मधुमक्षिका ।

संसारसागरगतैः शमिलायुगयौगवत् । लब्धं कथञ्चिन्मानुष्यं हा ! रत्नमिव हार्यते ॥ १४४ ॥
लब्धे मानुष्यके स्वर्ग-मोक्षप्राप्तिनिबन्धने । हा ! नरकास्युपायेषु कर्मसत्तिष्ठते जनः ॥ १४५ ॥
आंशास्यते यत् प्रयत्नादनुत्तरसुरैरपि । तत् सम्प्राप्तं मनुष्यत्वं पापैः पापेषु योज्यते ॥ १४६ ॥
परोक्षं नरके दुःखं प्रत्यक्षं नरजन्मनि । तत्प्रपञ्चः प्रपञ्चेन किमर्थमुपवर्ष्यते ? ॥ १४७ ॥

शोका-ऽमर्ष-विषादेर्ष्या-दैन्यादिहतबुद्धिषु । अमरेष्वपि दुःखस्य साम्राज्यमनुवर्तते ॥ १४८ ॥ 5
दृष्ट्वा परस्य महतीं श्रियं प्राग्जन्मजीवितम् । अर्जितस्वल्पसुकृतं शोचन्ति सुचिरं सुराः ॥ १४९ ॥
चिराद् वा बलिनाऽन्येन प्रतिकर्तुं तमक्षमाः । तीक्ष्णेनामर्षशल्येन दोदूयन्ते निरन्तरम् ॥ १५० ॥
न कृतं सुकृतं किञ्चिद्वैभियोग्यं ततो हि नः । दृष्टोत्तरोत्तरश्रीका विषीदन्तीति नाकिनः ॥ १५१ ॥
दृष्ट्वाऽन्येषां विमान-स्त्री-रत्नोपवनसम्पदम् । यावज्जीवं विपच्यन्ते ज्वलदीर्घ्यानलोर्मिभिः ॥ १५२ ॥
हा प्राणेश ! प्रभो ! देव ! प्रसीदेति सगद्गदम् । परैर्मूर्षितसर्वस्वा भापन्ते दीनवृत्तयः ॥ १५३ ॥ 10
प्राप्तेऽपि पुण्यतः स्वर्गे काम-क्रोध-भयातुराः । न स्वस्थतामश्नुवन्ते सुराः कान्दर्पिकादयः ॥ १५४ ॥
अथ च्यवनचिह्नानि दृष्ट्वा दृष्ट्वा विमृश्य च । विलीयन्तेऽथ जल्पन्ति क्व निलीयामहे वयम् ? ॥ १५५ ॥
तथाहि-अम्लाना अपि हि मालाः सुरद्रुमसमुद्भवाः । म्लानीभवन्ति देवानां वदनाम्भोरुहैः समम् ॥ १५६ ॥
हृदयेन समं विश्वं विश्लिष्यत्सन्धिबन्धनाः । महाबलैरप्यकम्प्याः कम्पन्ते कल्पपादपाः ॥ १५७ ॥
आकालप्रतिपन्नाभ्यां प्रियाभ्यां च सहैव हि । श्री-ह्रीभ्यां परिमुच्यन्ते कृतागस इवामराः ॥ १५८ ॥ 15
अम्बरश्रीरूपमला मलिनीभवति क्षणात् । अप्यकस्माद् विसृमरैरघौघैर्मलिनैर्धनैः ॥ १५९ ॥
अदीना अपि दैन्येन विनिर्द्रा अपि निद्रया । आश्रीयन्ते मृत्युकाले पक्षाभ्यामिव क्रीटिकाः ॥ १६० ॥
विषयेष्वतिरज्यन्ते न्यौयधर्मविबाधया । अपथ्यान्यपि यत्नेन स्पृहयन्ति मुर्मूर्षवः ॥ १६१ ॥
नीरञ्जामपि भज्यन्ते सर्वाङ्गोपाङ्गसन्धयः । भाविदुर्गतिपातोत्थवेदनाविवशा इव ॥ १६२ ॥
पदार्थग्रहणेऽकस्माद् भवन्त्यपदुदृष्टयः । परेषां सम्पदुत्कर्षमिव प्रेक्षितुमक्षमाः ॥ १६३ ॥ 20
गर्भावासनिवासोत्थदुःखागमभयादिव । प्रकम्पतरलैरङ्गैर्भार्यन्ति परानपि ॥ १६४ ॥
निश्चितच्यवनाश्चिह्नैर्लभन्ते न रतिं क्वचित् । विमाने नन्दने वाप्यामङ्गारालिङ्गिता इव ॥ १६५ ॥
हा प्रियाः ! हा विमानानि ! हा वाप्यो ! हा सुरद्रुमाः ! । क्व द्रष्टव्याः पुनर्युयं हतदैववियोजिताः ? ॥ १६६ ॥
अहो ! स्मितं सुधावृष्टिरहो ! विम्बाधरः सुधा । अहो ! वाणी सुधावर्षिण्यहो ! कान्ता सुधामयी ॥ १६७ ॥
हा रत्नघदिता स्तम्भाः ! हा श्रीमन्मणिकुण्डिमाः ! । हा वेदिका रत्नमय्यः ! कस्य यास्यथ संश्रयम् ? ॥ १६८ ॥ 25
हा ! रत्नसोपानचिताः कमलोत्पलमालिताः । भविष्यन्त्युपभोगाय कस्येमाः पूर्णवापयः ? ॥ १६९ ॥
हे पारिजात ! मन्दार ! सन्तान ! हरिचन्दन ! । कल्पद्रुम ! विमोक्तव्यः किं भवद्भिरयं जनः ? ॥ १७० ॥
हहा ! स्त्रीगर्भनरके वस्तव्यमवशस्य मे । हहाऽशुचिरसाखादः कर्तव्यो मयका मुहुः ? ॥ १७१ ॥

१ शमिला भाषायां 'समोल', यत्र छिद्रे योःधारणाय रज्जुः निक्षिप्यते । युगं च भाषायां 'धोसरं' । शमिलायुगयोगश्चेत्थम्—
यथा समुद्रे एकतः शमिला क्षिप्ता, अन्यतः युगम् क्षिप्तम् । तौ द्वौ प्रवाहेण बाह्यमानौ पुनः कदा सम्बन्धयुक्तौ भविष्यतः अर्थात्
युगच्छिद्रे शमिला कदा कथं प्रविशेत् ? इति न ज्ञायते । यथा च तयोर्द्वयोः सम्बन्धो दुःशकः एवमेव मनुजभवः सुदुर्लभः ।
२ उद्यमशीलो भवति । ३ विस्तारेण । ४ पुनः पुनः शृङ्गं वा दूनाः क्षीणाः भवन्ति । ५ किङ्करदेवत्वम् । ६ मूर्षित-चोरित ।
७ प्राप्नुवन्ति । कान्दर्पिकाः अधमदेवाः । ८ समन्तात् । ९ वस्त्रम् । * 'रप्यम' संवृ० ॥ १० विसृमरं प्रसरणशीलम् ।
११ मङ्गलरहिताः । १२ न्यायो नीतिमार्गः । १३ मरणाभिलाषिणः । १४ रोगरहितानाम् अपि । १५ पदार्थप्रत्यक्षीकरणे अपदुदृष्टयः
मन्दुदृष्टयः । १६ भयं जनयन्ति । १७ अङ्गारैर्दग्धा इव । १८ कुडिमम् भूमितकम् । १९ आश्रयम् । २० सालिताः घोभिताः ।

हहा हा ! जठराङ्गारशकटीपाकसम्भवम् । मया दुःखं विषोढव्यं बद्धेन निजकर्मणा ? ॥ १७२ ॥
रतेरिव निधानानि क्व तास्ताः सुरयोषितः ? । क्वाऽशुचिस्वन्दवीभत्सा भोक्तव्या नरयोषितः ? ॥ १७३ ॥
एवं स्वर्लोकवस्तूनि स्मारं स्मारं दिवोकसः । विलपन्तः क्षणस्थान्तर्विध्यायन्ति प्रदीपवत् ॥ १७४ ॥

॥ नवभिः कुलकम् ॥

- 5 असारमित्थं संसारं चिन्तयित्वा विमुक्तये । प्रयतेत परिव्रज्योपायेन शुभधीर्जनः ॥ १७५ ॥
भर्तुस्तया देशनया प्रतिबुद्धाः सहस्रशः । केचिदादिरे दीक्षां सम्यक्त्वमपरे पुनः ॥ १७६ ॥
सुव्रताद्या गणभृतोऽभूवन् सप्तोत्तरं शतम् । जग्रन्थुर्द्वादशाङ्गीं ते प्रपद्य त्रिपर्दीं प्रभोः ॥ १७७ ॥
देशनाविरते नाथे सुव्रतो देशनां व्यधात् । शिष्या गुरूणां कूपानामाहावा इव तत्क्रियाः ॥ १७८ ॥
विरते देशनातोऽस्मिन्नपि सर्वे सुरादयः । प्रणिपत्य जगन्नाथं स्थानं निजनिजं ययुः ॥ १७९ ॥
10 तत्तीर्थजन्मा कुसुमो नीलाङ्गो मृगवाहनः । सफलं चाभयदं च बिभ्राणो दक्षिणौ करौ ॥ १८० ॥
बिभ्रत् पाणी नकुला-ऽक्षस्रत्रिणौ दक्षिणेतरौ । सदा सन्निधिवर्त्यासीद् भर्तुः शासनदेवता ॥ १८१ ॥
युग्मम् ॥

तथोत्पन्नाऽच्युता नाम श्यामाङ्गी नरवाहना । बिभ्राणा दक्षिणौ बाहुदण्डौ वरद-पाशिनौ ॥ १८२ ॥
वामौ च कार्मुकधरा-ऽभयदौ बिभ्रती भुजौ । पद्मप्रभजिनेन्द्रस्याभवच्छासनदेवता ॥ १८३ ॥

- 15 अमुक्तसन्निधिस्ताभ्यां विश्वानुग्रहकाम्यया । विजहार जगत्स्वामी ग्रामा-ऽऽकर-पुरादिषु ॥ १८४ ॥ युग्मम् ॥
साधूनां त्रीणि लक्षाणि सहस्रास्त्रिंशदेव च । साध्वीनां च चतुर्लक्षी सहस्राणि च विंशतिः ॥ १८५ ॥
चतुर्दशपूर्वभृतां द्वे सहस्रे शतत्रयम् । अवधिज्ञानवतां च सहस्राणि पुनर्दश ॥ १८६ ॥
मनःपर्ययिणां त्रीणि शतान्ययुतमेव च । सहस्राणि द्वादश तु केवलज्ञानशालिनाम् ॥ १८७ ॥
वैक्रियलब्धिसहस्राः षोडशाष्टोत्तरं शतम् । वादलब्धिधराणां तु सहस्रा नव षट्शती ॥ १८८ ॥
20 श्रावकाणामुभे लक्षे षट्सप्तसहस्रयपि । श्राविकाणां पुनः पञ्च लक्षाः पञ्च सहस्रयपि ॥ १८९ ॥
परिवारेऽभवद् भर्तुः केवलज्ञानकालतः । षण्मास्या षोडशाङ्गो न पूर्वलक्षं विहारिणः ॥ १९० ॥
मोक्षकालमथाऽऽसन्नं विदित्वा परमेश्वरः । सम्मेताद्रिं जगामाथानशनं मासिकं व्यधात् ॥ १९१ ॥
मार्गशीर्षे च कृष्णैकादश्यां चित्रास्थिते विधौ । क्षीणशेषचतुष्कर्मा सिद्धानन्तचतुष्टयः ॥ १९२ ॥
मुनीनामनशनिनां शतैरुयग्रैः सहाष्टभिः । ध्यानाच्चतुर्थाच्चतुर्थं पुमर्थमगमत् प्रभुः ॥ १९३ ॥ युग्मम् ॥
25 अर्धाष्टमाः पूर्वलक्षाः कौमारे षोडशाङ्गयुक् । पूर्वलक्षाणां सार्धैकविंशती राज्यपालने ॥ १९४ ॥
अङ्गैः षोडशभिर्न्यूनं पूर्वलक्षं पुनर्नृते । इति त्रिंशत्पूर्वलक्षाण्यायुः पद्मप्रभप्रभोः ॥ १९५ ॥
सुमतिस्वामिनिर्वाणान्मोक्षः पद्मप्रभप्रभोः । गतायामब्धिकोटीनां सहस्रनवतावभूत् ॥ १९६ ॥
इन्द्राश्वतुःषष्टिरुपेत्य तत्र प्रभोर्मुनीनामपि भक्तिभाजः ।
शरीरसंस्कारमकार्षुर्लुचैर्निर्वाणकल्याणमहोत्सवं च ॥ १९७ ॥

- 30 ॥ इत्याचार्यश्रीहेमचन्द्रविरचिते त्रिषष्टिशालाकापुरुषचरिते महाकाव्ये तृतीये
पर्वणि श्रीपद्मप्रभस्वामिचरितवर्णनो नाम चतुर्थः सर्गः ॥

१ अङ्गारशकटी भाषायाम्—'सगढी' । २ आहावाः कूपसमीपवर्तिनः गर्ताः । * ०पूर्वधरा द्वे संवृ० मो० ॥ ३ षोडशाङ्गा
वत्सम् । ४ पुरुषार्थम् ।

पञ्चमः सर्गः ।

श्रीसुपार्श्वनाथचरित्रम् ।

श्रीसुपार्श्वजिनेन्द्रस्य पान्तु वो देशनागिरः । उद्वेलकेवलज्ञानसमुद्रस्यैव वीचयः ॥ १ ॥
 चरितं श्रीसुपार्श्वस्य वक्ष्येऽहं सप्तमार्हतः । कुबोधध्वान्तसुदिनमशेषाणां शरीरिणाम् ॥ २ ॥
 धातकीखण्डद्वीपस्य प्राग्बिदेहविशेषके । विजये रमणीयेऽस्ति नाम्ना क्षेमपुरी पुरी ॥ ३ ॥ 5
 तत्राऽऽसीञ्जगदानन्दी, नन्दिषेणो नरेश्वरः । दिनेश्वर इव श्रीमांस्तेजसामेकमास्पदम् ॥ ४ ॥
 अशेषसज्यव्यापारे जागरूकस्य सर्वदा । तस्य प्रधान्यभूद् धर्मो दोर्दण्ड इव दक्षिणः ॥ ५ ॥
 निम्नतः कण्टकीभूतान् जनतासुखहेतवे । तस्य कोपोऽपि धर्माय किं पुनः प्रस्तुताः क्रियाः ? ॥ ६ ॥
 अहो ! आश्चर्यमनिशं स्मृतिगोचरतां गतः । श्रीवीतरागो भगवांस्तस्य हृच्छयतां ययौ ॥ ७ ॥
 अर्चनामर्त्तिहरणे स शरण्यः सदाऽभवत् । सरातुरपरस्त्रीणां न कदापि कथञ्चन ॥ ८ ॥ 10
 कालेन गच्छता सोऽभूद् भवोद्विग्नो महामताः । गत्वाऽरिदमनाचार्यान्तिके दीक्षासुपाददे ॥ ९ ॥
 स व्रतं पालयंस्तीक्ष्णं स्थानकैः कैश्चिदप्यथ । तीर्थकृन्नामकर्मोपार्जयामास महामुनिः ॥ १० ॥
 ततो विधायानशनं समये स महामतिः । मृत्वा ग्रैवेयके षष्ठे महर्द्धिरमरोऽभवत् ॥ ११ ॥
 इतश्च जम्बूद्वीपस्यासुष्य क्षेत्रेऽत्र भारते । पुरी वाराणसीत्यस्ति काशिदेशस्य मण्डनम् ॥ १२ ॥
 रत्नभित्तिषु गेहेषु तस्यामुद्द्योतशालिषु । अष्टप्रकारपूजायां दीपो देवाग्रतो यदि ॥ १३ ॥ 15
 चैत्येषु तस्यामुद्दण्डैर्दण्डोपरि चन्द्रमाः । धर्मस्यैकातपत्रस्याऽऽतपत्रश्रियमश्नुते ॥ १४ ॥
 विद्याधर्यो रममाणास्तद्वर्णा-ऽट्टालकोपरि । जगतीजालकटकान् विस्मृत्य सुखमासते ॥ १५ ॥
 बासागारेषु कूजन्ति तस्यां पारापता निशि । रतिभर्तुः प्रबोधार्थमिव मङ्गलपाठकाः ॥ १६ ॥
 सतां प्रतिष्ठाकल्पद्रुः प्रतिष्ठाभाक् सुरेन्द्रवत् । प्रतिष्ठो नाम तत्राऽऽसीद्व्यायनिष्ठो महीपतिः ॥ १७ ॥
 मेरोरिव महत्त्वेनाप्रतिरूपस्य सर्वदा । तस्यैव पादच्छायायामतिष्ठदखिलं जगत् ॥ १८ ॥ 20
 श्वेतातपैर्वैर्मायुरातपत्रैश्च निरन्तरैः । द्यौर्बलाकाघनाङ्केव तस्मिन् दिग्बिज्यिन्यभूत् ॥ १९ ॥
 सोऽभूत् प्रार्थिनां युद्धे न कदापि पराङ्मुखः । अर्थिनामिव निःसीमपुरुषव्रतभूषणः ॥ २० ॥
 आजन्मानन्यसाहाय्यो लीलयैव महाभुजः । स सदा धारयामास लीलाकमलवन्महीम् ॥ २१ ॥
 तस्य पृथ्वीपतेः पृथ्वी नाम पृथ्वीव जङ्गमा । सधर्मचारिण्यभवत् स्यैर्यादिगुणभाजनम् ॥ २२ ॥
 तस्याः शीलं च रूपं च नित्यं भूषणतां ययौ । भूषणानि तु बाह्यानि भूष्यतां प्रतिपेदिरे ॥ २३ ॥ 25
 निसर्गनैर्मल्यजुषो गुणास्तस्यामनेकशः । उत्पेदिरे ताभ्रपर्णीनद्यां मुक्ताकणा इव ॥ २४ ॥
 लावण्यसलिलं वक्र-नेत्र-पाण्यङ्गिपङ्कजम् । तद्रूपमाभाच्छ्रीदेव्याः पद्महृद इवापरः ॥ २५ ॥
 तीर्थकृञ्जमतीत्वेन भावि दासीत्वमस्तु तत् । रूपेणापि जितास्तस्या दास्योऽभूवन् सुराङ्गनाः ॥ २६ ॥
 इतश्च नन्दिषेणस्य जीवो ग्रैवेयके स्थितः । षष्ठेऽपूरयदायुः स्वमष्टाविंशतिसागरम् ॥ २७ ॥
 च्युत्वा भाद्रपदे कृष्णाष्टम्यां राधागते विधौ । स जीवो नन्दिषेणस्य पृथ्व्याः कुक्षाववातरत् ॥ २८ ॥ 30

१ प्रधान्यभूत्-प्रधानो बभूव । * कामरूपताम् संबु० टिप्पणी ॥ २ अर्त्ति-पीडा । ३ संसाराद् उद्दिप्तः ।
 † महामुनिः । मृ० मो० ॥ ४ -रै-सुवर्णम् । ५ वप्रो दुर्गः, अट्टालकः भाषायाम् 'अटारी' । ६ अव्यक्तं शब्दावन्ते ।
 ‡ पत्रमायुं संबु० ॥ ७ रिपुणाम् । १० तमीषं संबु० मो० ॥ ८ भूमिरिव । ९ विशालानक्षत्रगते चन्द्रे ।

- सुखसुप्ता निशाशेषे पृथ्वीदेवी तदैक्षत । तीर्थकृज्जन्मपिशुनान् महास्वप्नांश्चतुर्दश ॥ २९ ॥
सुप्तमेकफणे पञ्चफणे नवफणेऽपि च । नागतल्पे ददर्श स्वं देवी गर्भे प्रवर्धिनि ॥ ३० ॥
ज्येष्ठस्य शुद्धद्वादश्यां विशाखास्थे निशाकरे । स्वर्णवर्णं स्वस्तिकाङ्कं सुतं सा सुपुत्रे सुखम् ॥ ३१ ॥
जिनजन्मावधिज्ञानाज्ज्ञात्वा तत्रैत्य सत्वरम् । षट्पञ्चाशद् दिक्कुमार्यः स्रतिकर्माणि चक्रिरे ॥ ३२ ॥
5 तथैवाऽऽगत्य शक्रोऽपि समादाय जगत्पतिम् । मेरुमूर्धन्यतिपाण्डुकम्बलामर्गमच्छिलाम् ॥ ३३ ॥
बालधार इवोत्सङ्गे निधाय परमेश्वरम् । रत्नसिंहासने तत्र निपसाद पुरन्दरः ॥ ३४ ॥
तीर्थनाथं तीर्थतोयैस्त्रिषष्टिरथ वासवाः । क्रमेणास्त्रपयन्नब्धिवेला इव तटाचलम् ॥ ३५ ॥
ईशानाङ्के निवेश्येशं शक्रोऽप्यस्त्रपयज्जलैः । स्फाटिकोर्ध्वविषाणोत्थैर्धारायन्त्रोत्थितैरिव ॥ ३६ ॥
विलिप्य पूजयित्वा च वल्लालङ्करणादिना । जगत्पतिमिति स्तोतुं सौधमेन्द्रः प्रचक्रमे ॥ ३७ ॥
10 अविज्ञेयस्वरूपे त्वय्यर्थवादाग्रहो मम । आदित्यमण्डलादाने कैलादानं कपेरिव ॥ ३८ ॥
तथापि त्वत्प्रभावेण स्तोष्ये त्वां परमेश्वर ! । स्यन्दन्ते चन्द्रकान्ता हि चन्द्रकान्तिप्रभावतः ॥ ३९ ॥
दत्से समस्तकल्याणैर्यत् सुखं श्र्वंभ्रिणामपि । तिर्यग्-नरा-ऽमराणां तत् कथं नासि सुखप्रदः ? ॥ ४० ॥
अप्युद्योतो जगन्नय्यामस्मिन् जन्मोत्सवे तव । उदेष्यत्केवलज्ञानतरणोरुणायते ॥ ४१ ॥
त्वत्प्रसादस्य सम्पर्कादिवैताः ककुभोऽखिलाः । प्रसादं कलयामासुरधुना परमेश्वर ! ॥ ४२ ॥
15 अग्नी च वान्ति सुखदाः पवनाः पार्वनाकृते ! । सुखदे त्वयि नाथे हि जगतां कः प्रतीपकृत् ? ॥ ४३ ॥
धिग् नः प्रमादिनो धन्यान्यासनान्यपि तानि नः । देव ! त्वज्जन्मकल्याणं चलित्वाऽज्ञापि यैः क्षणात् ॥ ४४ ॥
निदानं देव ! बध्नामि निषिद्धमपि सम्प्रति । त्वद्दर्शनफलं मेऽस्तु त्वयि भक्तिर्निरन्तरा ॥ ४५ ॥
स्तुत्वैवं प्रभुमादाय शक्रः सत्वरमेत्य च । मुमोचालक्षितं पृथ्वीदेव्याः पार्श्वे यथास्थिति ॥ ४६ ॥
प्राणिनः प्रीणयन् कैारामोक्षणादिभिरद्भुतैः । महोत्सवं नृपोऽकार्षीदानन्दफलपादपम् ॥ ४७ ॥
20 गर्भस्थेऽस्मिन् सुपार्श्वेऽभूज्जननी यत् ततः प्रभोः । सुपार्श्वे इत्यभिधानं प्रतिष्ठः प्रत्यतिष्ठिपत् ॥ ४८ ॥
शक्रसङ्गमिताङ्गुष्ठसुधापो ववृधे प्रभुः । सुधान्धसामपि वन्द्या अर्हन्तोऽस्तन्यपा यतः ॥ ४९ ॥
उत्तीर्योत्तीर्य चोत्सङ्गाच्चापलाच्छैशवोचितात् । वश्र्वंश्र्वं मुहुर्धात्रीश्र्विक्रीडेतस्ततः प्रभुः ॥ ५० ॥
पणपूर्वं क्रीडतश्च मर्त्यरूपान् सुरान् प्रभुः । जिगाय लीलया शक्ताः क्रीडायामपि केऽर्हताम् ? ॥ ५१ ॥
शैशवं व्यतिचक्राम क्रमेण परमेश्वरः । क्रीडन् विचित्रक्रीडाभिस्त्रियामामिव कामुकः ॥ ५२ ॥
25 धनुःशतद्वयोत्तुङ्गः सर्वलक्षणलक्षितः । प्रपेदे यौवनं स्वामी भूषणं रूपसम्पदः ॥ ५३ ॥
दाक्षिण्येन प्रभुः पित्रोर्नृपपुत्रीरुपीयत । अपि त्रिलोकनाथानां मान्यं हि पितृशासनम् ॥ ५४ ॥
भोग्यं कर्म क्षपयितुं रमणीभिः समं विभुः । अरंस्त भगवन्तो हि कर्मच्छेदाय तत्पराः ॥ ५५ ॥
ततो गतेषु क्रौमारे पूर्वलक्षेषु पञ्चसु । अभ्यर्थ्याऽऽरोपितं पित्रा प्रभुर्भूभारमुद्धधे ॥ ५६ ॥
विंशत्यङ्गैः सप्तधिकाः पूर्वलक्षाश्चतुर्दश । त्र्यंतीयाय जगन्नाथः पृथिवीं परिपालयन् ॥ ५७ ॥
30 उपलक्ष्येव संसारविरक्तं स्वामिनो मनः । उपस्त्राम्याययुर्ब्रह्मलोकाल्लोकान्तिकामराः ॥ ५८ ॥

१ अगमत्-जगाम । २ स्फाटिकोर्ध्वविषाणोत्थैः-स्फाटिकबलीवर्दशक्रनिर्गतैः ॥ ३ कूर्ध्वनम्, भाषावाम्-फाल भरणी, कूदको
'मारवो' । ४ नारकाणाम् । ५ अरुणोदय इव । ६ ह्यपायाः सम्बन्धात् । ७ प्रसन्नताम्-निर्मलताम् । * पवनाकृते संबृ० ।
पवित्रीकरणार्थम् इति संबृ० टिप्पणी ॥ ८ पवित्राकृतियुक्त ! । ९ द्वितीयावहुवचनम् । १० कारा-कारागृहम् । ११ स्वाप-
वात्मास । १२ यः अङ्गुष्ठे शक्रसंक्रमितां सुधां पिबति । १३ सुधाभक्षका देवाः । १४ अर्हन्तो न भावरं धयन्ते अतः अस्तन्यपाः ।
१५ त्रियामा-रात्रिः । १६ विवहं चकार । १७ धारयाञ्चकार । १८ विंशत्यङ्गैः-विंशतिपूर्वाङ्गैरित्यर्थः । १९ त्र्यंतीयाय ।
२० स्वामिनः समीपम् उपस्त्रामि ।

न बोध्यसे स्वयम्बुद्धः स्वभक्त्या स्मार्यसे पुनः । तीर्थं प्रवर्तय स्वामिन्नित्युक्त्वा ते दिवं ययुः ॥ ५९ ॥
 सुपार्श्वस्वाम्यपि ततो दीक्षादानोत्सवोत्सुकः । दानचिन्तामणिर्दानं ददौ संवत्सरावधि ॥ ६० ॥
 सांवत्सरिकदानान्ते वासवैश्वलितासनैः । दीक्षाभिषेको विदधे सुपार्श्वस्वामिनस्ततः ॥ ६१ ॥
 अथो मनोहरां नाम नानारत्नमनोहराम् । अध्यारुरोह शिबिकां शिवङ्गामी जगत्पतिः ॥ ६२ ॥
 अन्वीयमानो भगवान् सुरा-ऽसुर-नरेश्वरैः । सहस्राभ्रवर्णं नाम जगामोपवनोत्तमम् ॥ ६३ ॥ 5
 त्रिजगद्भूषणं स्वामी तत्रौज्ज्वलद् भूषणादिकम् । शक्रन्यस्तं देवदूर्यं स्कन्धदेशे दधार च ॥ ६४ ॥
 ज्येष्ठशुद्धत्रयोदश्यां रौधायां पश्चिमेऽहनि । समं नृपसहस्रेण षष्ठेन प्रात्रजत् प्रभुः ॥ ६५ ॥
 मनःपर्ययमुत्पेदे तुर्यं ज्ञानं जगत्पतेः । नारकाणामपि तदा सुखं क्षणमजायत ॥ ६६ ॥
 पाटलीखण्डनगरे महेन्द्रनृपसन्ननि । द्वितीयेऽह्नि प्रभुश्चक्रे परमानेन पारणम् ॥ ६७ ॥
 विदधुर्वसुधारादि देवाश्चाद्भुतपञ्चकम् । रत्नपीठं महेन्द्रस्तु यत्र तथौ जगत्पतिः ॥ ६८ ॥ 10
 जयन् परीषहचमूतापं गिरिरिवाभवत् । निराकाङ्क्षः शरीरेऽपि समः स्वर्ण-तृणादिषु ॥ ६९ ॥
 एकाकी मौननिरतो नित्यमेकान्तदत्तदृक् । विविधाभिग्रहरतोऽनौसीनो निर्भयः स्थिरः ॥ ७० ॥
 विविधाः प्रतिमाः कुर्वन्श्छन्नस्थो ध्यानमास्थितः । नव मासान् जगन्नाथो विजहार वसुन्धराम् ॥ ७१ ॥
 ॥ त्रिभिर्विशेषकम् ॥

विहरंश्चाऽऽययौ भूयः सहस्राभ्रवर्णं प्रभुः । शिरीषमूले षष्ठेन तत्रास्थात् प्रतिमाधरः ॥ ७२ ॥ 15
 द्वितीयशुक्लध्यानान्ते वर्तमानो जगद्गुरुः । संसारस्येव मर्माणि घातिकर्माण्यघातयत् ॥ ७३ ॥
 फाल्गुनस्य कृष्णषष्ठ्यां विशाखास्थे निशाकरे । केवलज्ञानमुत्पेदे सुपार्श्वस्वामिनस्तदा ॥ ७४ ॥
 सुरा-ऽसुरेन्द्राः सद्योऽपि समागत्य निर्युक्तवत् । चक्रुः समवसरणं स्वामिनो देशनाकृते ॥ ७५ ॥
 पूर्वद्वारेण तत्राथ मोक्षद्वारं जगद्गुरुः । प्रविवेश यथाहैस्तु द्वारैः सुर-नरादयः ॥ ७६ ॥
 चतुर्थन्वशताग्रैकक्रोशोच्चं चैत्यपादपम् । तत्र प्रदक्षिणीचक्रे प्रभुर्भूकल्पपादपः ॥ ७७ ॥ 20
 'तीर्थाय नमः' इत्युक्त्वा तत्र सिंहासनोत्तमे । उपाविशजगन्नाथोऽतिशयैरुपशोभितः ॥ ७८ ॥
 पृथ्वीदेव्या तदा स्वप्ने दृष्टं तादृग्महोरगम् । शक्रो विचक्रे भगवन्मूर्ध्नि च्छत्रमिवापरम् ॥ ७९ ॥
 तदादि चाभूत् समवसरणेष्वपरेष्वपि । नाग एकफणः पञ्चफणो नवफणोऽथवा ॥ ८० ॥
 स्वामिनः प्रतिरूपाणि देवा दिक्ष्वपरास्वपि । विक्लुर्वन्ति स तादृशि तत्प्रभावेण भूयसा ॥ ८१ ॥
 सङ्घोऽपि भगवांस्तत्र यथास्थानमवास्थित । न स्थानव्यत्ययो जातु सामान्यस्यापि पर्षदि ॥ ८२ ॥ 25
 अथ सौधर्मकल्पेन्द्रः प्रणम्य परमेश्वरम् । विरचय्याञ्जलिं मूर्ध्नि स्तोतुमेवं प्रचक्रमे ॥ ८३ ॥

निःशेषभुवनकोशपञ्चकोशविवस्वते । तुभ्यं नमो भगवते श्रीमते सप्तमार्हते ॥ ८४ ॥
 गतं दुःखेन विश्वस्याऽऽविर्भूतं च मुदा प्रभो ! । विश्वं तीर्थपरावृत्त्या परावृत्तमिवाधुना ॥ ८५ ॥
 धर्मचक्रिस्तव वचोरत्नदण्डेन भास्वता । निर्वाणवैताड्यगिरेर्द्वारमद्योद्धटिष्यते ॥ ८६ ॥
 उन्नतस्येव मेघस्य भगवन् ! दर्शनं तव । विश्वस्य जीवलोकस्य सन्तापच्छेदनान्मुदे ॥ ८७ ॥ 30
 अनन्तज्ञान भगवन् ! देशनावचनं तव । दरिद्रैर्द्रविणमिव चिरादस्माभिराप्यते ॥ ८८ ॥
 कृतार्था दर्शनेनापि तवाद्य वचनेन तु । विशेषतो भविष्यामो मुक्तिद्वारप्रकाशिना ॥ ८९ ॥

१ तीर्थद्वारं हि दीक्षाग्रहणात् पूर्वं संवत्सरपर्यन्तं भूरि भूरि दानं कुर्वन्ति अत उक्तं दीक्षादानोत्सवोत्सुकः । २ सिद्धिर्गतिं गन्ता । ३ औज्ज्वल्यं सुमोच । ४ विशाखानामके नक्षत्रे । ५ अनुपविशन्-उर्ध्वं तिष्ठन्नेव इत्यर्थः । ६ नियुक्तः आज्ञानुसारी वास हव । ७ समवसरणमित्यर्थः । ८ उपविवेश । ९ हर्षेण, हर्षः प्रकटो भूत इत्यर्थः । १० हे धर्मचक्रवर्तिन् ! ।
 त्रिषष्टि. ३८

- अनन्तदर्शन-ज्ञान-वीर्या-ऽऽनन्दमयात्मने । सर्वातिशयपात्राय तुभ्यं योगात्मने नमः ॥ ९० ॥
 इन्द्रादिपदवीप्राप्तिः कियदेतज्जगत्पते ! । तव शुश्रूषया यस्मात् त्वाद्दशैरपि भूयते ॥ ९१ ॥
 इति स्तुत्वा द्युसन्नाथे तूष्णीकत्वमुपेयुषि । प्रारंभे भगवानेवं सर्वज्ञो धर्मदेशनाम् ॥ ९२ ॥
 आत्मनः सर्वमप्येतदन्यत् तदिह तत्कृते । कृत्वा कर्म भवाब्धौ स्वं पातयत्यबुधो जनः ॥ ९३ ॥
 5 यत्रान्यत्वं शरीरस्य वैसदृश्याच्छरीरिणः । धन-बन्धु-सहायानां तत्रान्यत्वं न दुर्वचम् ॥ ९४ ॥
 यो देह-धन-बन्धुभ्यो भिन्नमात्मानमीक्षते । क्व शोकशङ्कुना तस्य हन्ताऽऽतङ्कः प्रतन्यते ? ॥ ९५ ॥
 इहान्यत्वं भवेद् भेदः स वैलक्षण्यलक्षणः । आत्म-देहादिभावानां साक्षादेव प्रतीयते ॥ ९६ ॥
 देहाद्या इन्द्रियग्राह्या आर्त्माऽनुभवगोचरः । तदेतेषामनन्यत्वं कथं नामोपपद्यते ? ॥ ९७ ॥
 आत्म-देहादिभावानां यद्यन्यत्वं स्फुटं ननु । ततो देहप्रहारादौ कथमात्मा प्रपीड्यते ? ॥ ९८ ॥
 10 सत्यं येषां शरीरादौ भेदबुद्धिर्न विद्यते । तेषां देहप्रहारादावात्मपीडोपजायते ॥ ९९ ॥
 ये तु देहा-ऽऽत्मनोर्भेदं सम्यगेव प्रपेदिरे । तेषां देहप्रहारादावपि नाऽऽत्मा प्रपीड्यते ॥ १०० ॥
 'भेदं विद्वान् न पीड्येत पितृदुःखेऽप्युपस्थिते । आत्मीयत्वाभिमानेन भृत्यदुःखेऽपि मुह्यति ॥ १०१ ॥
 अस्वत्वेन गृहीतः सन् पुत्रोऽपि पर एव हि । स्वकीयत्वेन भृत्योऽपि स्वपुत्रादतिरिच्यते ॥ १०२ ॥
 सम्बन्धानात्मनो जन्तुर्यावतः कुरुते प्रियान् । तावन्तो हृदये तस्य जायन्ते शोकशङ्कवः ॥ १०३ ॥
 15 सर्वमन्यदिदं तस्माज्जानीयात् पदुधीर्जनः । कस्यापि हि विनाशात् तन्न मुह्येत तत्त्ववर्त्मनि ॥ १०४ ॥
 अस्मिन् ममत्वमृच्छेपं तुम्बीफलमिवाचिरात् । भवं तरति शुद्धात्मा परिव्रज्याधरो नरः ॥ १०५ ॥
 एवं च देशनां श्रुत्वाऽबुध्यन्त बहवो जनाः । प्रव्रज्यां जगृहुः केऽपि श्रावकब्रह्मथापरे ॥ १०६ ॥
 विदुर्भाद्या गणभृतः पञ्चनवतिरभूवन् । ते चक्रुर्द्वादशाङ्गीं च स्वामिवागनुसारेतः ॥ १०७ ॥
 स्वामिनो देशनान्ते च विदुर्भो गणभृद्वरः । स्वाम्यङ्घ्रिपीठाध्यासीनो विदधे धर्मदेशनाम् ॥ १०८ ॥
 20 विदुर्भेऽपि गणधरे देशनाविरते सति । नमस्कृत्य प्रभुं जग्मुः स्वं स्वं स्थानं सुरादयः ॥ १०९ ॥
 तत्तीर्थजन्मा मातङ्गो नीलाङ्गो गजवाहनः । बिल्वधरं पाशधरं विभ्राणो दक्षिणौ करौ ॥ ११० ॥
 दधद् वामौ च दोर्दण्डौ नकुला-ऽङ्कुशधारिणौ । सुपार्श्वस्वामिनः पार्श्वेऽभवच्छासनदेवता ॥ १११ ॥
 तथोत्पन्ना शान्तादेवी स्वर्णरुग् गजवाहना । वरदं सार्धैस्त्रयं च विभ्राणा दक्षिणौ भुजौ ॥ ११२ ॥
 सञ्जला-ऽभयदौ बाहू दधाना दक्षिणेतरो । भर्तुः शासनदेव्यासीत् सदा सन्निधिवर्तिनी ॥ ११३ ॥
 25 विजहार ततोऽन्यत्र स्वामी ग्राम-पुरादिषु । बोधयन् भव्यभविनः पङ्कजानीव भास्करः ॥ ११४ ॥
 साधुत्रिलक्षी साध्वीनां सहत्रिंशत्सहस्रिका । चतुर्लक्षी पूर्विणां तु सहस्रौ त्रिंशदन्वितौ ॥ ११५ ॥
 सहस्राणि नव पुनरवधिज्ञानधारिणाम् । सार्धैकनवतिशती मनःपर्ययशालिनाम् ॥ ११६ ॥
 एकादश सहस्राणि केवलज्ञानिनां पुनः । वैक्रियलब्धिसहस्राः पञ्चदश त्रिशत्यपि ॥ ११७ ॥
 अष्टौ च वादलब्धीनां सहस्राः सचतुःशताः । द्वे लक्षे सप्तपञ्चाशत् सहस्राः श्रावकाः पुनः ॥ ११८ ॥
 30 श्राविकाणां पञ्चलक्षी सहस्रैः सप्तभिविद्युर्कं । परिवारेऽभवद् मर्तुः पृथ्वीं विहरतः सतः ॥ ११९ ॥

१ 'आत्मा अनुभवगोचरः' इति पदविभागः । * 'दावपि पी' सङ्घ ॥ २ भेदस्य ज्ञाता । ३ अनिजत्वेन । † 'ज्ञान-
 न्यत्र धी' सङ्घ ॥ ४ ममत्वरूपं श्रुतिकालेपम् अस्यन्-दूरीकृतम् । ५ स्वामिचक्रानुसारेण । ६ करयोः विशेषणम् ।
 ७ सुवर्णकान्तिः । ८ अक्षयुज्ज्वल सङ्घितम् । ९ मन्त्राः योग्याः, भविनः प्राणिनः । १० विद्युक् रक्षिता ।

आ केवलान्नवमास्या विंशत्यङ्गा च वज्रिते । पूर्वलक्षे गते स्वामी गत्वा सम्मेतपर्वतम् ॥ १२० ॥
 जगत्स्वामी समं तत्र मुनीनां पञ्चभिः शतैः । तपः प्रपेदेऽनशनं सेव्यमानः सुरा-ऽसुरैः ॥ १२१ ॥ युग्मम् ॥
 मासान्ते फाल्गुने कृष्णसप्तम्यां मूलगे विधौ । समं तैर्मुनिभिः स्वामी जगाम पद्मव्ययम् ॥ १२२ ॥
 पञ्च लक्षाणि कौमारे पृथिवीपालने पुनः । युक्ता विंशतिपूर्वाङ्गा पूर्वलक्षाश्चतुर्दश ॥ १२३ ॥
 न्यूनं विंशतिपूर्वाङ्गा पूर्वलक्षं पुनर्व्रते । इत्यायुः श्रीसुपार्श्वस्य पूर्वलक्षाणि विंशतिः ॥ १२४ ॥ 5
 श्रीपद्मप्रभनिर्वाणात् सुपार्श्वस्वामिनिर्वृतिः । गतेष्वर्णवकोटीनां सहस्रेषु नवखभूत् ॥ १२५ ॥

अच्युतप्रभृतयोऽथ सुरेन्द्राः स्वामिनो मुनिजनस्य च तस्य ।
 अग्निसंस्करणपूर्वमकुर्वन् मोक्षपर्वमहिमानमखर्वम् ॥ १२६ ॥

इत्याचार्यश्रीहेमचन्द्रविरचिते त्रिषष्टिशलाकापुरुषचरिते महाकाव्ये तृतीये
 पर्वणि श्रीसुपार्श्वस्वामिचरितवर्णनो नाम पञ्चमः सर्गः ॥

षष्ठः सर्गः ।

श्रीचन्द्रप्रभजिनचरित्रम् ।

- वन्दे ध्वस्तमहामोहध्वान्तामानन्ददायिनीम् । चन्द्रप्रभामिव गिरं चन्द्रप्रभजिनप्रभोः ॥ १ ॥
 चरितं कीर्तयिष्यामि चन्द्रप्रभजिनेशितुः । भव्यानां भविनां मोहहिमैर्नान्यर्कातपोपमम् ॥ २ ॥
 5 धातकीखण्डद्वीपस्य प्राग्विदेहस्य मण्डने । विजये मङ्गलावत्यामस्ति पू रत्नसञ्चया ॥ ३ ॥
 पद्मो राजाऽभवत् तस्यां पद्मायाः पद्मवद् गृहम् । भोगावत्यां भोगिराज इवोर्जितपराक्रमः ॥ ४ ॥
 सेव्यमानोऽपि गन्धर्वैर्दिव्यसङ्गीतकारिभिः । अत्यप्सरोभिर्वारस्त्रीजनैश्च परिवारितः ॥ ५ ॥
 दिव्याङ्गरागनेपथ्यदुकूलैश्च मनोरमैः । विभूष्यमाणसर्वाङ्गश्रीविशेषोऽपि सर्वदा ॥ ६ ॥
 भूमिपालैः पाल्यमानशासनोऽपि दिवानिशम् । नित्यमक्षीणकोशोऽपि सदा सुस्थप्रजोऽपि हि ॥ ७ ॥
 10 सर्वथा दुःखलेशस्याप्यनास्पदतया स्थितः । संसारवासवैराग्यं स भेजे तत्त्वविद्वरः ॥ ८ ॥

चतुर्भिः कलापकम् ।

- भवस्य च्छेदनायाथ गिरेरिव पविं हरिः । अग्रहीत् स परिव्रज्यां युगन्धरगुरोः पुरः ॥ ९ ॥
 विविधाभिग्रहो दान्तो विहितेन्द्रियनिग्रहः । स्वविग्रहेऽप्यनाकाङ्क्षिणं सोऽपालयद् व्रतम् ॥ १० ॥
 महारत्नं महामूल्यैरिव स्थानैस्तु कैरपि । दुर्जमर्जयामास तीर्थकृत्नाम कर्म सः ॥ ११ ॥
 15 कालेन क्षपयित्वाऽऽयुर्व्रतद्रोः प्रथमं फलम् । विमानं वैजयन्ताख्यं स जगाम महातपाः ॥ १२ ॥
 इतश्च जम्बूद्वीपेऽस्मिन् क्षेत्रे च भरताभिधे । पुरी चन्द्राननेत्यस्ति क्षितेरानुनसन्निभा ॥ १३ ॥
 तस्यामनेकरत्नाढ्यां विभात्यापणवीथिका । उद्रेचितार्भोविभवं भाण्डमम्भोनिधेरिव ॥ १४ ॥
 नानाकाराण्यगाराणि नानावर्णानि तत्र च । अद्भ्राणीव सन्ध्याआप्यवतीर्णानि भूतले ॥ १५ ॥
 तदुद्यानेषु दृश्यन्ते चारणाः प्रतिमास्थिताः । आशिरःपादनिष्कम्पाः पुंरूपा इव पर्वताः ॥ १६ ॥
 20 तस्यां च वासागारेषु रत्नेषु प्रतिबिम्बितैः । स्वैरेव^१ केयमन्येति कुप्यन्ति^२ प्रेयसि स्त्रियः ॥ १७ ॥
 तस्यामासीन्महासेनः सेनाच्छन्नमहीतलः । महीपतिः पतिरपामिवाधृष्यशिरोमणिः ॥ १८ ॥
 तद्विक्रमस्य समभूद् भक्तो भृत्य इवानिशम् । प्रतापस्तत्क्रियां कुर्वन्नुर्वीविजयलक्षणम् ॥ १९ ॥
 अलङ्घ्यशासने तस्मिन् शौसत्यवनिमण्डलम् । अभूदाजन्मविरतः परस्वहरणे जनः ॥ २० ॥
 अलब्धमध्येऽब्धिरिव शशीवातिमनोरमः । कल्पद्रुविव दैतेन्द्र इवाधीशश्च सोऽभवत् ॥ २१ ॥
 25 कर्पाटपृथुले तस्योरःस्थलेऽनन्यमानसा । हंसीव गङ्गापुलिने रमा रेमे निरन्तरम् ॥ २२ ॥
 तस्याऽऽसीच्छुद्धमणा नाम पत्नी सम्पूर्णलक्षणा । मुखलक्ष्म्याऽतिहारिण्या विजेत्री शशलक्ष्मणः ॥ २३ ॥
 लावण्यपूरमसमं सर्वाङ्गीणं दधत्यपि । पीयूषमेव साऽवर्षद् दशाऽपि च गिराऽपि च ॥ २४ ॥

१ ध्वान्तस्व तमः । २ महद् हिमस्व हिमानी । ३ रत्नसञ्चया नाम पूः-नगरी । * सर्वास्यपि प्रतिषु पद्मो नामाऽभवत् इति पाठो वर्तते ॥ ४ भोगावती नाम शेषनागनगरी । ५ अप्सरसम् अतिक्रान्ताभिः-अप्सरसोऽपि अधिकसुन्दराभिः ६ अङ्गरागः-अङ्गविलेपनम् । ७ दुःखलेशेन रहितोऽपि इत्यर्थः । ८ स्वशरीरे । ९ दुःखेन अर्जितुं शक्यम्-दुर्लभम् । १० व्रतवृक्षस्य । ११ यस्य अम्भोविभवः वृत्तिकृतः ततश्च प्रकटीभूतम् भाण्डम् इत्यर्थः । उद्रेचितं-भाषायाम् 'उलेचेलुं' । अथवा यथा मुक्तासु अम्भोविभवः-भाषायाम् पाणी अधिकं भवति तथा यत्र भाण्डे उद्रेचितः-उद्विक्तः अधिकः अम्भोविभवः । १२ अदन्नम्-अधिकम् । १३ पुरुषरूपाः । १४ रत्नमध्येषु वासगृहेषु । १५ स्वैरिणी इव का इयमन्या ? इति । १६ प्रेयसि-प्रिये पत्नौ । १७ शासति-शासनं कुर्वति । १८ दाता इन्द्रः इति पदविभागः । १९ कपाटवत् पृथुले-बिस्तीर्णं । २० चन्द्रं या विजयते इति भावः ।

सा स्थलाम्भोरुहाणीव विकचानि पदे पदे । पादाभ्यां रोपयामास विचरन्त्यतिमन्थरम् ॥ २५ ॥
 तस्या भ्रुवोश्च गत्यां च कौटिल्यं न तु चेतसि । मध्यप्रदेशे तुच्छत्वं न पुनर्मतिसम्पदि ॥ २६ ॥
 तस्या गुणचमूं सर्वापि सर्वातिशायिनीम् । अलञ्चकार सेनानीरिव शीलगुणो महान् ॥ २७ ॥
 इतश्च वैजयन्तस्थः स जीवः पद्मभूपतेः । त्रयस्त्रिंशत्पयोराशिसङ्घमायुरपूरयत् ॥ २८ ॥
 च्युत्वा च लक्ष्मणादेव्याः कुक्षावततार सः । चैत्रस्य कृष्णपञ्चम्यामनुराधागते विधौ ॥ २९ ॥ 5
 तदानीं लक्ष्मणादेवी तीर्थकृज्जन्मसूचकान् । चतुर्दश महास्वप्नान् सुखसुप्ता निरैक्षत ॥ ३० ॥
 तं गर्भं रत्नगर्भेव रत्नसर्वस्वमुज्ज्वलम् । सुखेन धारयामास लक्ष्मणादेव्यलक्षितम् ॥ ३१ ॥
 पौषस्य कृष्णद्वादश्यामनुराधास्थिते विधौ । चन्द्राङ्कं चन्द्रवर्णं च सुतरत्नमसूत सा ॥ ३२ ॥
 तदा चाऽऽसनकम्पेन ज्ञात्वा जन्माष्टमार्हतः । सूतिकाकर्म चक्रुः षट्पञ्चाशदिकुमारिकाः ॥ ३३ ॥
 जन्मस्त्रात्रोत्सवचिकीरथ सौधर्मवासवः । अनैषीन्मेरुशिरसि स्वामिनं सुर्मनोवृतः ॥ ३४ ॥ 10
 अतिपाण्डुकम्बलायां शिलायां परमेश्वरम् । विधायाङ्के निषसाद रत्नसिंहासने हरिः ॥ ३५ ॥
 अथाऽच्युतप्रभृतयस्त्रिषष्टिरपि वासवाः । स्वामिनं स्तपयामासुरानुपूर्व्योल्लसन्मुदः ॥ ३६ ॥
 ईशानेन्द्राङ्कपर्यङ्के निवेश्य स्वामिनं ततः । शक्रोऽपि स्तपयामास वृषशृङ्गोत्थितैर्जलैः ॥ ३७ ॥
 दिव्याङ्गरागनेपथ्यवस्त्रैरभ्यर्च्य भक्तितः । भगवन्तमिति स्तोतुमारेभे पाकशासनः ॥ ३८ ॥
 त्वामनन्तगुणं स्तोतुं प्रवृत्तोऽसि हसौस्पदम् । आधारबुद्ध्या गगनस्योत्पाद इव टिट्ठिभः ॥ ३९ ॥ 15
 व्यापिप्रज्ञस्त्वत्प्रभावात् क्षमोऽसि नु तव स्तवे । दिशोऽश्रुतेऽभ्रलेशोऽपि पौरस्त्यानिलसङ्गमात् ॥ ४० ॥
 भविनां दृष्टमात्रो वा ध्यातमात्रोऽपि वा प्रभो ! । कर्मपाशच्छेदनायापूर्वं शस्त्रं किमप्यसि ॥ ४१ ॥
 शुभानां कर्मणामद्य जगत्यभ्युदयः खलु । पङ्कजानामिवाऽऽदित्ये त्वयि विश्वतमदिच्छिदि ॥ ४२ ॥
 निजं फलमदत्त्वाऽपि गलिष्यत्यशुभं मम । शेफालिकापुष्पमिव निशाकरकैराहतम् ॥ ४३ ॥
 प्रब्रज्याधारि रूपं ते दूरे विश्वाभयप्रदम् । मूर्च्याऽनयाऽपि भगवन् ! दुःखं हरसि जन्मिनाम् ॥ ४४ ॥ 20
 कर्माणि भवमूलानि च्छेत्तुमत्राऽऽगमः प्रभो ! । द्रुमानिवोन्मूलयितुं वने मत्तमतङ्गजः ॥ ४५ ॥
 अलङ्कारो यथा मुक्ताहारोर्दिहृदयस्य मे । बहिरेष तथाऽन्तस्त्वं भूयास्त्रिभुवनेश्वर ! ॥ ४६ ॥
 स्तुत्वेति प्रशुमीशानादादाय च पुरन्दरः । नीत्वा च लक्ष्मणादेवीपार्श्वेऽमुञ्चद् यथास्थिति ॥ ४७ ॥
 महीपतिर्महासेनोऽप्यथाकार्पीन्महोत्सवम् । अन्यत्राप्युत्सवायैव जातोऽर्हन् किं पुनर्गृहे ? ॥ ४८ ॥
 गर्भस्थेऽसिन् मातुरासीच्चन्द्रपानाय दोहदः । चन्द्राभश्चैष इत्याह्वच्चन्द्रप्रभमशुं पिता ॥ ४९ ॥ 25
 ज्योत्स्नागौरप्रभापूरपरिवेषमनोरमम् । वैजयन्तस्थितस्येव रूपं भर्तुः शिशोर्बभौ ॥ ५० ॥
 लतानामिव धात्रीणामाकर्षन् पाणिपल्लवान् । दिने दिने कलमवद् ववृधे परमेश्वरः ॥ ५१ ॥
 अप्राप्तं देवभावेऽपि स्वेच्छाप्राप्तमिव प्रभुः । बालत्वमन्वभूज्ज्ञानत्रयभागपि सुग्धवत् ॥ ५२ ॥
 नानाविधाभिः क्रीडामिर्ललङ्के शैशवं विभुः । क्रथाभिरतिरम्याभिः पन्थानं पथिको यथा ॥ ५३ ॥
 शिशुत्वसरितः पारं स्त्रीवशीकारकर्मणम् । प्रपेदे यौवनं स्वामी सार्धधन्वशतोन्नतिः ॥ ५४ ॥ 30

१ विचरन्ती-चलन्ती । २ देवैः परिवृतः । ३ हास्यास्पदं यथा स्यात् तथा । ४ उद्व-ऊर्ध्वं पादा यस्य स उत्पादः ।
 टिट्ठिभो भाषायाम् 'टिट्ठोडी' स्वकीयान् पादान् गगनस्य आधाररूपान् संबुध्य ऊर्ध्वमेव धारयति इति लोकवादः । ५ कराः
 किरणाः । * 'दि हृद्' संबु० ॥ † 'महीहसे' संबु० ॥ ‡ 'चन्द्रप्रभ' इति नाम चकार । ७ कलभो हस्तिशिशुः ।

विद्वन् भोगफलं कर्माऽऽदेशं पित्रोश्च पालयन् । जगत्पतिरुपायस्ताऽनुरूपा राजकन्यकाः ॥ ५५ ॥
पूर्वलक्षद्वये सार्धं जन्मतोऽतिगते सति । पितृभ्यामर्थितोऽत्यर्थं चतुर्विंशत्संयुताः ॥ ५६ ॥
पूर्वलक्षास्तु षट् सार्धा अनैषीत् पालयन्महीम् । अनैष्यायमिवाँध्यायरतो दीक्षोत्सुकः प्रभुः ॥ ५७ ॥ युग्मम् ॥

आँयुक्तैरिव मौहूचैरथ लौकान्तिकामरैः । अज्ञापि दीक्षासमयं स्वयं जानन्नपि प्रभुः ॥ ५८ ॥

5 आढ्यो विव्रजिषुरिव प्रविव्रजिषुरुच्चकैः । दानं प्रदातुमारेमे स्वामी संवत्सरावधि ॥ ५९ ॥
संवत्सरान्ते चलितासनैरेत्य सुरेश्वरैः । दीक्षाभिषेको विदधे स्वामिनः किङ्करैरिव ॥ ६० ॥
ततो मनोरमां नाम शिबिकां श्रीमनोरमाम् । स्वाम्यारुरोह नृ-सुरा-ऽसुरेन्द्रपरिवारितः ॥ ६१ ॥
स्तूयमानो गीयमानः प्रेक्ष्यमाणो जनैर्घृदा । सहस्राभ्रवणं नामोपवनं भगवानगात् ॥ ६२ ॥
शिबिकातः समुत्तीर्य रत्नालङ्करणादिकम् । अपि रत्नत्रयं प्रेष्युस्तत्याज परमेश्वरः ॥ ६३ ॥

10 पौषकृष्णत्रयोदश्यां भे° च मैत्रेऽपरेऽहनि । समं नृपसहस्रेण षष्ठेन प्राव्रजत् प्रभुः ॥ ६४ ॥
मर्त्यक्षेत्रस्थितप्राणिमनोद्रव्यप्रकाशकम् । मनःपर्ययमुत्पेदे तुर्यं ज्ञानं ततः प्रभोः ॥ ६५ ॥
पद्मखण्डपुरे राज्ञः सोमदत्तस्य सन्ननि । पारणं परमानेन द्वितीयेऽह्नि प्रभुर्व्यधात् ॥ ६६ ॥
दिव्यं च वसुधारादिपञ्चकं विदधेऽमरैः । रत्नपीठं तेन राज्ञा त्वर्हत्पादाङ्कितावनौ ॥ ६७ ॥
हिमान्याऽप्यपराभूतः पराभूतार्कतेजसा । अकम्पितः समीरैश्च कृतावश्यायदुर्दिनैः ॥ ६८ ॥

15 हैमनेन निशीथेन हिमीकृतसरोम्भसा । अखण्ड्यमानप्रतिमः प्रतिमानविवर्जितः ॥ ६९ ॥
अरण्ये व्याघ्र-सिंहादिदुःश्वापदभयानके । पुरे च श्राद्धबहुले निर्विशेषगति-स्थितिः ॥ ७० ॥
एकाकी निर्ममो मौनी निर्ग्रन्थो ध्यानतत्परः । त्रीन् मासान् विजहारोर्वीं ह्यस्यः परमेश्वरः ॥ ७१ ॥
॥ चतुर्भिः कलापकम् ॥

विहरन् भगवान् भूयः सहस्राभ्रवणं थयौ । तथौ प्रतिमया तत्र पुन्नागस्य तरोस्तले ॥ ७२ ॥

20 द्वितीयशुक्लध्यानान्ते तस्थुषोऽथ जगत्पतेः । प्रणेशुर्घातिकर्माणि हिमवच्छिशिरार्त्यये ॥ ७३ ॥
फाल्गुनासितसप्तम्यामनुराधागते विधौ । स्वामिनः कृतषष्ठस्योत्पेदे केवलमुज्ज्वलम् ॥ ७४ ॥
सुरा-ऽसुरेन्द्राः सद्योऽपि क्षेत्रे योजनमात्रके । चक्रुः समवसरणं देशनार्थं जगद्गुरोः ॥ ७५ ॥
सुरैः सञ्चार्यमाणानि स्वर्णाब्जानि नव क्रमात् । क्रमन्यासैः पुनानस्तत् प्राग्द्वारा प्राविशत् प्रभुः ॥ ७६ ॥
तत्र चाष्टादशधनुःशतोच्चं चैत्यपादपम् । प्रभुः प्रदक्षिणीचक्रे पालयन्नीर्हतीं स्थितिम् ॥ ७७ ॥

25 तीर्थाय नम इत्युच्चैर्वाचमुच्चारयन् प्रभुः । रत्नसिंहासने तत्र न्यषदत् पूर्वदिक्षुखः ॥ ७८ ॥
प्रविश्य च यथाद्वारं यथास्थानमवास्थित । चतुर्विधोऽपि श्रीसङ्घः ससुरा-ऽसुर-मानुषः ॥ ७९ ॥
पञ्चाङ्गस्पृष्टभृष्टः प्रणम्य परमेश्वरम् । जम्भारिर्भक्तिरभसादारेभे स्तोतुमित्यथ ॥ ८० ॥

सुरा-ऽसुर-नरैर्मूर्ध्नि धार्यमाणमिदं प्रभो ! । ज्ञासनं ते विजयते त्रिलोकीचक्रवर्तिनः ॥ ८१ ॥
ज्ञानत्रयधरः पूर्वं मनःपर्ययभृत् ततः । केवली चाधुना दिष्ट्या दृष्टस्त्वमधिकाधिकम् ॥ ८२ ॥

* विद्वन् भोगफलम् इत्यादिकः अयं श्लोकः संबु० मो० नास्ति ॥ १ कर्म विद्वन् पित्रोश्च आदेशं पालयन् इति भावः ।
२ पाणिग्रहणं चकार । † अनाध्यां संबु० ॥ ३ अनध्यायः अवकाशदिवसः । ४ अध्यायरतः अभ्यासतत्परः । ५ मौहूर्तैः
सुहूर्तवेदिभिः, आयुक्तैः आयोजितैः । ६ ज्ञापितः । ‡ सुरासुरैः संबु० ॥ ७ अनुराधानक्षत्रे । § अं मुनिसं संबु० ॥
८ विदधे-अमरैः वर्णनं चक्रे, राजा च रत्नपीठं चकार । ९ प्रतिमाः तपोविशेषरूपाः अभिप्रहाः । १० प्रतिमानम्-उपमानं
सादृश्यमिति यावत् । ११ भयस्थाने भक्तस्थाने च यः समानचित्तः इति यस्य गतिः स्थितिश्च निर्विशेषा-एकरूपा । १२ अख्यः-
अतिक्रमणम् । १३ क्रमाः-चरणाः, न्यासः-स्थापनम् । १४ पूर्वदिशास्थितद्वारेण । १५ अर्हत्ताम्-अर्हत्तावमिति । १६ जम्भारिः-
इन्द्रः, रमसी वेगः ।

तव ज्ञानमिदं नाथ ! केवलाभिधमुज्ज्वलम् । विश्वोपकारकृजीयाच्छाया मार्गतरोरिव ॥ ८३ ॥
 तावदेवान्धकाराणि न यावद् दिवसेश्वरः । मदान्धास्तावदेवेभा यावत्पञ्चाननो न हि ॥ ८४ ॥
 तावदेव हि दारिद्र्यं न यावत् कल्पपादपः । तावदेव पयोदौस्थ्यं न यावद् वार्षुकोऽम्बुदः ॥ ८५ ॥
 तावदेव हि सन्तापो न यावत् पूर्णचन्द्रमाः । कुबोधस्तावदेवेह न यावत् त्वं निरीक्ष्यसे ॥ ८६ ॥
 दृश्यसे नित्यमपि यैः सेव्यसे च शरीरिभिः । ताननुमोदयामीश ! सर्वदाऽपि प्रमद्वरः ॥ ८७ ॥ 5
 इदानीं त्वत्प्रसादेन त्वदर्शनफलं मम । सम्यक्त्वमुत्तममिदं भूयादाजन्म निश्चलम् ॥ ८८ ॥

इति स्तुत्वा सुनांशीरे स्थिते सति जगद्गुरुः । प्रारेभे देशनामेवं गिरा स्तनितधीरया ॥ ८९ ॥
 अनन्तक्लेशकलोलनिलयो भवसागरः । तिर्यगूर्ध्वमधो जन्तून् क्षिपत्येष प्रतिक्षणम् ॥ ९० ॥
 एकं निबन्धनं तस्य क्रियते प्राणिंभी रतिः । अशुचौ कृमिभिरिव यदत्रापि शरीरके ॥ ९१ ॥
 रसा-ऽसृग्-मांस-मेदो-ऽस्थि-मज्ज-शुक्रा-ऽन्न-वर्चसाम् । अशुचीनां पदं कायः शुचित्वं तस्य तत् कुतः? ॥ ९२ ॥ 10
 नवस्रोतःस्रवद्विस्तरसनिःस्यन्दपिच्छिले । देहेऽपि शौचसङ्कल्पो महामोहविजृम्भितम् ॥ ९३ ॥
 शुक्र-शोणितसम्भूतो मलनिःस्यन्दवर्द्धितः । गर्भे जरायुसञ्चन्नः शुचिः कायः कथं भवेत् ? ॥ ९४ ॥
 मातृजग्धाङ्ग-पानोत्थरसनाडीक्रमागतम् । पायं पायं विवृद्धः सन् शौचं मन्येत कस्तनोः ? ॥ ९५ ॥
 दोषधातुमलाकीर्णं कृमि-गण्डपदास्पदम् । रोगभोगिगणैर्जग्धं शरीरं को वदेच्छुचि ? ॥ ९६ ॥
 सुखादन्यन्न-पानानि क्षीरेक्षुविकृती अपि । भुक्तानि यत्र विष्टायै तच्छरीरं कथं शुचि ? ॥ ९७ ॥ 15
 विलेपनार्थमासक्तः सुगन्धिर्यक्षकर्दमः । मलीभवति यत्राऽऽशु क शौचं तत्र वर्ष्मणि ? ॥ ९८ ॥
 जर्ष्वैवा सुगन्धि ताम्बूलं सुप्तो निच्युत्थितः प्रंगे । जुगुप्सते वक्रगन्धं यत्र तत् किं वपुः शुचि ? ॥ ९९ ॥
 स्रतःसुगन्धयो गन्ध-धूप-पुष्प-स्रगादयः । यत्सङ्गाद् यान्ति दौर्गन्धं सोऽपि कायः शुचीयते ? ॥ १०० ॥
 अर्भ्यक्तोऽपि विलिप्तोऽपि धौतोऽपि घटकोटिभिः । न याति शुचितां कायः शुण्डाघटं इवाऽशुचिः ॥ १०१ ॥
 मृज्जला-ऽनल-वातांशुस्तानैः शौचं वदन्ति ये । गतानुगतिकैस्तैस्तु विहितं तुषकण्डनम् ॥ १०२ ॥ 20
 तदनेन शरीरेण कार्यं मोक्षफलं तपः । क्षाराब्धे रत्नवद् धीमानसारात् सारमुदरेत् ॥ १०३ ॥
 धर्मदेशनया भर्तुरनया च शरीरिणः । बहवः प्रत्यबुध्यन्त प्राव्रजंश्च सहस्रशः ॥ १०४ ॥
 भर्तुस्त्रिनवतिर्दत्तादयो गणभृतोऽभवन् । उत्पादादित्रिपद्या ते द्वादशाङ्गीमस्रत्रयन् ॥ १०५ ॥
 देशनान्ते प्रभोः पादपीठस्थो गणभृद्वरः । विदधे देशनां दत्तो दत्तबोधः शरीरिणाम् ॥ १०६ ॥
 तस्यापि देशनाप्रान्ते स्वं स्वं स्थानं सुरादयः । जग्मुर्नागरयुवानो वीर्तिसङ्गीतका इव ॥ १०७ ॥ 25
 तत्तीर्थभूर्हरिद् यक्षो विजयो हंसवाहनः । दधानो दक्षिणे चक्रं भुजे वामे तु मुद्गरम् ॥ १०८ ॥
 मौरालयाना पीताङ्गी भृकुटी नाम देव्यपि । दधती दक्षिणौ बाहू खड्ग-मुद्गरधारिणौ ॥ १०९ ॥
 वामौ फलक-परशुलाञ्छितौ बिभ्रती भुजौ । तदा भगवतोऽभूतामुभे शासनदेवते ॥ ११० ॥

॥ त्रिभिर्विशेषकम् ॥

१ वर्षणशीलः वार्षुकः । २ मिथ्याज्ञानानि । ३ अविरतिमान्-व्रतप्रत्याख्यानत्यागादिधर्मरहित- प्रमद्वरः । ४ इन्द्रे ।
 ५ स्तनितं मेघगर्जितम् । ६ 'प्राणिभिः रतिः' इति पदविभागः । रतिः आसक्तिः । ७ असृग् रुधिरम् । अत्राणि-भाषायाम्-
 'आंतरदा' । ८ विन्नम्-लोहितम् भाषायाम्-लोही । * महन्मो संवृ० सङ्ग० ॥ † मलिनस्यन्दं सङ्ग० ॥ ९ जग्धं
 अक्षितम् । १० पायं पायम्-पीत्वा पीत्वा । ‡ स्तनौ सङ्ग० ॥ ११ क्षीरविकृतिः इक्षुविकृतिश्च । एते द्वे विकृती अन्यासामपि
 घृतशर्करादिविकृतीनामुपलक्षणम् । १२ शरीरे । १३ अक्षयित्वा । १४ प्रातःकाले । १५ शुचिः इव दृश्यते । १६ तैलेन
 अभ्यक्तः । १७ मद्यघटः । १८ अशुचः किरणाः तैः सूर्यज्ञानम् । १९ तुषकण्डनम्-भाषायाम् 'फोफां खांडवा' । २० क्षारात्
 सञ्जुग्मात् । २१ समाप्तसंगीतश्रवणाः । २२ हंसवाहवा ।

- अमुक्तसन्निधिस्ताभ्यां सर्वातिशयभाजनम् । व्योमेव चन्द्रो व्यहरत् पृथ्वीं चन्द्रप्रभप्रभुः ॥ १११ ॥
 सार्धा द्विलक्षी साधूनां साध्वीलक्षत्रयी पुनः । सहस्राशीतिसहिता द्वे सहस्रे तु पूर्विणाम् ॥ ११२ ॥
 शताशीतिः सावधीनां मनःपर्ययिणां तथा । तथा दश सहस्राणि केवलज्ञानधारिणाम् ॥ ११३ ॥
 जातवैक्रियलब्धीनां सहस्राणि चतुर्दश । बादलब्धिमतं सप्तसहस्री षट् शतानि च ॥ ११४ ॥
 5 सार्धे लक्षे श्रावकाणां श्राविकालक्षपञ्चकम् । सहस्रैर्नवभिर्न्यूनं परिवारोऽभवत् प्रभोः ॥ ११५ ॥
 पूर्वलक्षं त्रिमासोर्नां चतुर्विंशत्तुर्वर्जितम् । विहृत्य केवले स्वामी ययौ सम्मेलनपर्वतम् ॥ ११६ ॥
 समं मुनिसहस्रेण प्रपेदेऽनशनं प्रभुः । सुराऽसुरैः सेव्यमानो मासं चास्थात् तथास्थितः ॥ ११७ ॥
 सर्वयोगनिरोधेन निष्कम्पं ध्यानमास्थितः । तत्क्षणं क्षीणभवोपग्राहिकर्मचतुष्टयः ॥ ११८ ॥
 नभस्यकृष्णसप्तम्यां श्रवणस्थे निशाकरे । समं तैर्मुनिभिः स्वामी जगाम परमं पदम् ॥ ११९ ॥
 10 कौमारे पूर्वलक्षे द्वे सार्धे राज्यस्थितौ पुनः । पूर्वलक्षाः षट् च सार्धाश्चतुर्विंशत्संयुताः ॥ १२० ॥
 चतुर्विंशत्यङ्गहीनं पूर्वलक्षं पुनर्व्रते । इत्यायुः पूर्वलक्षाणि दश चन्द्रप्रभप्रभोः ॥ १२१ ॥
 सुपार्श्वस्वामिनिर्वाणाच्छ्रीचन्द्रप्रभनिर्वृतिः । शतेष्वर्णवकोटीनां व्यतीतेषु नवस्वभूत् ॥ १२२ ॥
 इति मोक्षमुपेयुषः प्रभोर्व्रतिनां चैव शरीरसंस्क्रियाम् ।
 विधिवद् विदधुः सुरेश्वराः, पुनरेव त्रिदिवं प्रपेदिरे ॥ १२३ ॥
- 15 ॥ इत्याचार्यश्रीहेमचन्द्रविरचिते त्रिषष्टिशालाकापुरुषचरिते महाकाव्ये तृतीये पर्वणि चन्द्रप्रभस्वामिचरितवर्णनो नाम षष्ठः सर्गः ॥

* प्रभः प्र° सं० ॥ † सार्धेद्वि° सं० ॥ ‡ नं केवलात् प्रभृति प्रभुः । विहृत्य मोक्षकालज्ञो ययौ सं० सं० ॥ § योगाः ; न्यापाराः, सर्वक्रियातिरोधेन । २ नभस्यः—भाद्रपदमासः । ॥ णाञ्चन्द्रप्रभस्य निर्वृतिः सं० ॥
 § वस्तुक्रिया° सं० ॥

सप्तमः सर्गः ।

श्रीसुविधिनाथचरित्रम् ।

वन्दे श्रीपुष्पदन्तस्य पुष्पदामेव निर्मलम् । जगन्नयशिरोवाहं शासनं पापनाशनम् ॥ १ ॥
 नवमस्यार्हतस्तस्यानवमं चरितं प्रभोः । तत्प्रभावात् प्रभविष्णुधिषणः कीर्तयाम्यदः ॥ २ ॥
 पुष्करवरद्वीपार्थे प्राग्विदेहेषु पुष्कले । विजये पुष्कलावत्यामस्ति पूः पुण्डरीकिणी ॥ ३ ॥ 5
 तस्यां पुर्यामभून्नाम्ना महापद्मो महीपतिः । महाहिमाद्रौ गम्भीरो महापद्म इव हृदः ॥ ४ ॥
 आजन्मस्वीकृतस्तस्य शैशवे यौवनेऽपि च । धर्मो वपुःश्रिया सार्धमवर्धत यथोत्तरम् ॥ ५ ॥
 स विरत्या विहीनेन मुहूर्त्तेनाप्यदूयत । धनेन वृद्धिहीनेन वृद्ध्याजीव इवान्वहम् ॥ ६ ॥
 धर्मकृत्यानि कुर्वाणो राज्यकृत्यानि सोऽकरोत् । वारिषाणमिवाध्वन्यस्तरन्नध्वतरङ्गिणीम् ॥ ७ ॥
 सम्यक् श्रावकधर्मं स निजं कुलमिवामलम् । सुचिरं पालयामास प्रमादरहितः सुधीः ॥ ८ ॥ 10
 प्रायः सन्तोषनिष्ठोऽपि न धर्मे सन्तुतोष सः । स्तोत्रधर्मानपि परान् मेने चाभ्यधिकान् स्वतः ॥ ९ ॥
 दिव्यास्त्रमिव युत्पारे भवपारयियासया । परिव्रज्यां स जग्राह जगन्नन्दगुरोः पुरः ॥ १० ॥
 निर्व्यूढः श्रावकधर्मे दृढं सोऽपालयद् व्रतम् । कृतसंलेखेन इवानशनं मारणान्तिकम् ॥ ११ ॥
 एकावलीप्रभृतिभिः स तपोभिः सुदुस्तपैः । अर्हद्भक्त्यादिभिश्चोच्चैस्तीर्थकृन्नाम निर्ममे ॥ १२ ॥
 एवंविधैरनुष्ठानैर्निजायुरतिर्वाह्य सः । विमाने वैजयन्तारख्ये महर्द्धिरमरोऽभवत् ॥ १३ ॥ 15
 इतश्च जम्बूद्वीपेऽस्मिन् भरतार्थं तु दक्षिणे । काकन्दीत्यस्ति नगरी श्रीविशेषगरीयसी ॥ १४ ॥
 भान्ति तत्रौकसां मुक्तावचूलाः पुष्पधन्वनः । मनस्विनीवशीकारजपमाल इवाऽमलाः ॥ १५ ॥
 तत्राऽऽयतनसङ्गीतगीतमुच्चैश्चतुर्विधम् । प्रपद्यते खेचरीणां गतेः स्तम्भनमन्त्रताम् ॥ १६ ॥
 उर्ध्वण्डपुण्डरीकाढ्या विशदापा जलाशयाः । व्यक्तोद्गुशरदंभ्रां घामनुकुर्वन्ति तत्र च ॥ १७ ॥
 दूरादप्यभिर्गम्यन्ते नीयन्ते पाद्यपात्रताम् । ग्रीप्यन्ते चोचितैरथैस्तस्यां गुरुवदर्थिनः ॥ १८ ॥ 20
 सुग्रीवो नाम समभूद् ग्रैवेयकमिवावनेः । ग्रैवेयकामर इव श्रिया तत्र महीपतिः ॥ १९ ॥
 तस्याऽऽज्ञा नगराऽऽण्य-सागरेषु गिरिष्वपि । सिद्धमन्त्रायुधमिव न कापि प्रत्यर्हन्त्यत ॥ २० ॥
 तस्मादद्रेरिव प्रादुर्भूता नीतितरङ्गिणी । उत्कल्लोलयशोवारिः प्रासरत् सागरावधि ॥ २१ ॥
 यशोराशिपयोराशिस्तस्योर्वीशशिरोमणेः । विस्तृताः कीर्त्तिसरितो जग्रसे सर्वभूताम् ॥ २२ ॥
 विरामः सर्वदोषाणामभिरामाऽमलैर्गुणैः । सर्वरामांशिरोरत्नं तस्य रामेति पत्न्यभूत् ॥ २३ ॥ 25

१ अवमम् अधमम्, अनवमम् उत्तमम् । २ वृद्ध्याजीवः भाषायाम् 'व्याजखाऊ' । ३ जलपानम् । अध्वन्यः प्रवासी ।
 ४ अन्यान् जनान् अल्पधर्मयुक्तान् अपि स्वतः अधिकान् उत्तमान् अमन्यत । ५ दृढमनाः । ६ संलेखना जीवितावसानप्राये
 समये क्रियमाणः संस्कारकः, मारणान्तिकम् मरणसामीप्यम् तत्र क्रियमाणं तपः । * मर० संबु० सो० ॥ ७ एकावलीनामकहारवत्
 यत्र तपसि उपवासादिभिः सूक्ष्मता स्थूलता अतिस्थूलता च क्रियते तद् 'एकावली'तपः । एवं रत्नावली-मुक्तावल्यादीनि तपांसि
 बोध्यानि । ८ अतिवाह्य समाप्य समाप्तं कृत्वा । ९ अवचूला ध्वजसंलग्ना अधोमुखा गुच्छाः, गृहाणां ध्वजे संबद्धाः मुक्तामयाः
 अधोमुखा मुक्तागुच्छा इति भावः । १० आयतने-गृहे गायक-गायिकादिभिः संगीतं यद् गीतम् गानम् । चतुर्विधता च गानस्य-
 नर्तनं १ अभिनयः २ वादनं ३ आलापादिभिः गानं च ४ इति । ११ ऊर्ध्वो दण्डः यस्य तद् उर्ध्वण्डं तादृशं पुण्डरीकम्-कमलम्
 तैः आढ्याः-पूर्णाः । १२ विशदाः आपः येषु तादृशाः जलाशयाः । १३ यत्र शरदि आकाशे उद्भूति-तारकाणि व्यक्तानि ।
 जलाशयाः गगनरूपाः, पुण्डरीकाणि च तारकरूपाणि । १४ यत्र दातारः याचकानां सम्मुखं गच्छन्ति । १५ ग्रैवेयकम्-ग्रीवायाः
 आभरणम् । १६ न कापि स्खलितम् । १७ रामाः स्त्रियः ।

- निसर्गमानोऽङ्कभूर्देशामानन्ददायिनी । गगने चन्द्रलेखेव सैकैवाभून्महीतले ॥ २४ ॥
 पक्षेद्भयेन शुद्धेन राजन्ती मधुरस्वरा । सा पत्युर्मानसे राजहंसीवोवास सर्वदा ॥ २५ ॥
 रतिर्न रतिमन्वाप न प्रीतिः प्रीतिमाययौ । रूपेणाप्रतिरूपेण भृशं तस्याः पराजिता ॥ २६ ॥
 सुग्रीवचतुपतेस्तस्याश्चान्योऽन्यमनुरूपयोः । क्रीडतोरगमत् कालो रोहिणी-शशिनोरिव ॥ २७ ॥
- 5 इतश्च वैजयन्तस्थो महापद्मस्य भूपतेः । जीवोऽपूरयदायुः स्वं त्रयस्त्रिंशत्तमर्णवान् ॥ २८ ॥
 फाल्गुनासितनवम्यां मूलस्थे रजनीकरे । च्युत्वा ततस्तस्य जीवो रामाकुक्षाववातरत् ॥ २९ ॥
 ददर्श च तदा देवी महास्वप्नांश्चतुर्दश । गजादींस्तीर्थकृञ्जन्मसूचकान् विशंतो मुखे ॥ ३० ॥
 जगदाधारहेतुं तं देवी गर्भं दधार सा । क्रीडन्तं मत्तकलभं निम्नगेव हिमाद्रिज्गु ॥ ३१ ॥
 अथ मार्गशीर्षकृष्णपञ्चम्यां मूलगे विधौ । श्वेतवर्णं मकराङ्कं सुतरत्नमसूत सा ॥ ३२ ॥
- 10 षट्पञ्चाशद् दिक्कुमर्यस्ततो भोगङ्करादयः । स्वामिनः स्वामिमातुश्च स्रतिकर्माणि चक्रिरे ॥ ३३ ॥
 सौधर्मकल्पाधिपतिराभियोग्य इवामरः । आदाय स्वामिनं भक्त्या मेरुशैलशिरो ययौ ॥ ३४ ॥
 तच्चूलाया दक्षिणतोऽतिपाण्डुकम्बलास्थिते । सिंहासन उपाविक्षच्छक्रोऽङ्कारोपितप्रभुः ॥ ३५ ॥
 अच्युता भक्तितस्तत्राच्युताद्यास्त्रिदशेश्वराः । त्रिषष्टिः स्त्रपयामासुः स्वामिनं तीर्थवारिभिः ॥ ३६ ॥
 अथेशमैशानपतेः सौधर्मेशः समार्पयत् । रक्षयवस्तु स्वयामान्ते यामिकस्येव यामिकः ॥ ३७ ॥
- 15 अथ स्वामिनमीशानोत्सङ्गासीनं दिवस्पतिः । स्त्रपयामास वृषभशृङ्गोत्थैर्गन्धवारिभिः ॥ ३८ ॥
 अङ्गरागैर्नवैश्चर्चामर्चा चाऽऽभरणादिभिः । आरात्रिकं च कृत्वेति प्रभुं तुष्टाव वासवः ॥ ३९ ॥
 धर्महर्म्यदृढस्तम्भ ! सम्यग्ज्ञानसुधाहृद् ! । जगदानन्दजीमूत ! जय त्रिभुवनेश्वर ! ॥ ४० ॥
 जगदीश ! तव ब्रह्मः किं नामातिशयान्तरम् ? । यन्माहात्म्यगुणं क्रीती त्रिलोकी वाति दासताम् ॥ ४१ ॥
 स्वर्गराज्येऽपि न भ्रंजे तथा दास्ये यथा तव । भात्यद्रौ न तथा रत्नमप्यङ्घ्रिकटके यथा ॥ ४२ ॥
- 20 शिवं यियासुरायासीवैजयन्ताच्छिवांन्तिकात् । मार्गभ्रान्तस्य लोकस्य मार्गं दर्शयितुं श्रुवम् ॥ ४३ ॥
 भरतक्षेत्रगेहस्य चिरात् त्वमसि दैवतम् । निःशङ्कं तत्र धर्मोऽद्य गृहस्थ इव नन्दतु ॥ ४४ ॥
 विश्वनाथ ! त्वदीयस्य रूपस्यास्यातिशयिनः । अवतारणतां यातु सर्वोऽयं दिविषद्गणः ॥ ४५ ॥
 ज्योत्स्नायिते प्रभापूरे लीयमानानि सस्पृहम् । दिष्ट्या त्वयि चैकोरन्ति लोचनानि चिरात् प्रभो ! ॥ ४६ ॥
 वासागारे सभायां वा तिष्ठतश्चलतोऽपि मे । त्वन्नाममन्त्रस्मरणमस्तु सर्वार्थसिद्धिदम् ॥ ४७ ॥
- 25 जिनेश्वरमिति स्तुत्वा गृहीत्वा च सुरेश्वरः । नीत्वा च रामास्वामिन्याः पार्श्वे न्यास यथास्थिति ४८
 कुशला सर्वविधिषु गर्भस्थेऽस्मिन् जनन्यभूत् । पुष्पदोहदतो दन्तोद्गमोऽस्य समभूदिति ॥ ४९ ॥
 सुविधिः पुष्पदन्तश्चेत्यभिधानद्वयं विभोः । महोत्सवेन चक्राते पितरौ दिवसे शुभे ॥ ५० ॥ युग्मम् ॥
 जन्मतः प्रभृति स्वामी दर्शयन्नन्तरं महत् । क्रमेण ववृधे मेर्षसङ्क्रान्तेरिव वासरः ॥ ५१ ॥
 अवाप च जगन्नाथो यौवनं रूपपावनम् । धनुःशतोच्चः श्वेताङ्गः क्षीरोद इव मूर्त्तिमान् ॥ ५२ ॥
- 30 स्वामी भवविरक्तोऽपि भृशं पित्रनुरोधतः । उपयेमे राजकन्याः श्रियो विजयिनीः श्रिया ॥ ५३ ॥

* गर्भमनो संबु० मो० ॥ १ मानोऽङ्कम्-सौन्दर्यम् । २ मातु-पितृपक्षद्वयेन, हंसीपक्षे पक्षं भाषायाम् 'पांख' इति ।
 † 'रा । स्वप' संबु० ॥ ३ रतिः प्रीतिश्च कामस्य भाग्यं । ४ मूलनक्षत्रस्थे । ५ विशतः-प्रवेशं कुर्वतः । ६ चन्द्रे मूलनक्षत्रं गते ।
 ७ मकरः चिह्नं यस्य । ८ द्वितीयान्तम् । † 'ता(त)भक्तयस्त' मो० संल० सङ्ग० ॥ ९ रक्षणीयं वस्तु । यामः प्रहरः ।
 यामिकः प्राहरिकः, भाषायाम् 'पहेरावालो' । १० जीमूतो मेघः । ११ क्रीती भाषायाम् 'खरीदेली' । १२ शोभां प्राप्नोमि ।
 १३ सिद्धशिखानामकं स्थानं शिवम्, तस्य अन्तिकत् समीपात् । १४ 'पस्याप्यति' सङ्ग० ॥ १४ ज्योत्स्नासमाने । १५ चकोरवत्
 आचरन्ति । § 'पि वा । त्वन्नाममन्त्रस्मरणं मेऽस्तु स' संबु० ॥ १६ स्त्रापयामास । १७ मेर्षसङ्क्रान्तेः आरम्भः ।

गतायां पूर्वपञ्चाशत्सहस्र्यां जन्मतः प्रभुः । अलुब्धः पितृदाक्षिण्याद् राज्यभारमुपाददे ॥ ५४ ॥
 साष्टाविंशतिपूर्वाङ्गं कालं तावन्तमेव हि । साम्राज्यं पालयामास विधिवत् सुविधिप्रभुः ॥ ५५ ॥
 इयेष च व्रतं स्वामी ते च लौकान्तिकामराः । तत्कृते प्रेरयामासुश्चाटुकारा इव प्रभुम् ॥ ५६ ॥
 गतकामो यथाकामं चिन्तामणिरिवार्थिनाम् । ददौ दानं जगन्नाथस्ततः संवत्सरावधि ॥ ५७ ॥
 पर्यन्ते तस्य दानस्य जन्मकाल इवामरैः । विधिवद् विदधे दीक्षाभिषेकः परमेशितुः ॥ ५८ ॥ 5
 ततः सूरप्रभां नामाध्यारुह्य शिविकां प्रभुः । वृतः सुरा-ऽसुर-नरैः सहस्राभ्रवणं ययौ ॥ ५९ ॥
 मार्गकृष्णषष्ठ्यां मूलेऽपराह्णे षष्ठपूर्वकम् । समं राज्ञां सहस्रेण प्रव्रज्यामाददे प्रभुः ॥ ६० ॥
 द्वितीयेऽह्नि श्वेतपुरे पुरे पुष्पनृपौकसि । चकार परमान्नेन पारणं परमेश्वरः ॥ ६१ ॥
 विदधुर्वसुधारादिपञ्चकं च दिवौकसः । रत्नपीठं स्वामिपादस्थाने पुष्पनृपः पुनः ॥ ६२ ॥
 एकाङ्गो निर्ममोऽसङ्गः सहमानः परीषहान् । छद्मस्थो विजहाराथ चतुर्मासीं जगत्पतिः ॥ ६३ ॥ 10
 आजगाम प्रभुर्भूयः सहस्राभ्रवणं वनम् । मालूरतरुमूले चावतस्थे प्रतिमाधरः ॥ ६४ ॥
 आरूढक्षपकश्रेणेरपूर्वकरणक्रमात् । ऊर्जशुक्लतृतीयायां मूलेऽभूत् केवलं प्रभोः ॥ ६५ ॥
 ततः समवसरणं व्यधीयत सुरा-ऽसुरैः । पूर्वद्वारेण तत्राथ प्रविवेश जगद्गुरुः ॥ ६६ ॥
 तत्र द्वादशकोदण्डशतोच्चं चैत्यपादपम् । प्रभुः प्रदक्षिणीचक्रे सर्वातिशयशोभितः ॥ ६७ ॥
 'तीर्थाय नम' इत्युक्त्वाऽध्यास्त सिंहासनं प्रभुः । प्राञ्जुखो दिक्षु चान्यासु तद्रूपाणि व्यधुः सुराः ॥ ६८ ॥ 15
 यथास्थानमथान्येऽपि निषेदुरमरादयः । प्रणम्याथ प्रभुं शक्रः स्तोतुमेवं प्रचक्रमे ॥ ६९ ॥

वीतरागोऽसि चेद् रागः पाणिपादे कथं तव ? । कौटिल्यं चेत् त्वया मुक्तं किं केशाः कुटिलास्तव ? ॥ ७० ॥
 प्रजानां यदि गोपस्त्वं दण्डहस्तोऽसि किं न हि ? । निःसङ्गो यदि वाऽसि त्वं तत्किं त्रैलोक्यनाथता ? ७१
 यदि त्वं निर्ममस्तत् किं सर्वत्र करुणापरः ? । त्यक्तालङ्करणश्चेत् त्वं तत् किं रत्नत्रयप्रियः ? ॥ ७२ ॥
 विश्वस्याप्यनुकूलश्चेत् तत् किं मिथ्यादृशां द्विषन् ? । स्वभावसरलश्चेत् त्वं छद्मस्थोऽस्थाः कथं पुरा ? ॥ ७३ ॥ 20
 दयावान् यदि वाऽसि त्वं न्यग्रहीर्मन्मथं कथम् ? । यदि च त्वं गतभयो भवाद् भीतोऽसि तत् कथम् ? ॥ ७४ ॥
 यद्युपेक्षापरोऽसि त्वं तत् किं विश्वोपकारकः ? । अँदीप्तो यदि वाऽसि त्वं दीप्तैभामण्डलः कथम् ? ॥ ७५ ॥
 यदि शान्तस्वभावस्त्वं तत् कुतस्तप्तैवांश्विरम् ? । अरोषणोऽसि यदि च रूषितः कर्मणां कथम् ? ॥ ७६ ॥
 अविज्ञेयस्वरूपाय महद्भ्योऽपि महीर्यसे । सिद्धानन्तचतुष्काय तुभ्यं भगवते नमः ॥ ७७ ॥

विरचय्य स्तुतिमिति तूष्णीके सति वासवे । भगवान् सुविधिस्वामी विदधे देशनामिति ॥ ७८ ॥ 25
 अनन्तदुःखसम्भारनिधानं खल्वयं भवः । प्रभवश्चाऽऽस्रवस्तस्य विषयेव महोरगः ॥ ७९ ॥
 मनो-वाक्कायकर्माणि योगाः कर्म शुभा-ऽशुभम् । यदाश्रवन्ति जन्तूनामाश्रवास्तेन कीर्तिताः ॥ ८० ॥
 मैत्र्यादिवासितं चेतः कर्म सते शुभात्मकम् । कषाय-विषयाक्रान्तं वितनोत्यशुभं पुनः ॥ ८१ ॥
 शुभार्जनाय निर्मिथ्यं श्रुतज्ञानाश्रितं वचः । विपरीतं पुनर्ज्ञेयमशुभार्जनहेतवे ॥ ८२ ॥
 शरीरेण सुगुप्तेन शरीरी चिनुते शुभम् । सततारम्भिणा जन्तुघातकेनाशुभं पुनः ॥ ८३ ॥ 30
 कषाया विषया योगाः प्रमादा-ऽविरती तथा । मिथ्यात्वमार्च-रौद्रे चेत्यशुभं प्रति हेतवः ॥ ८४ ॥
 यः कर्मपुद्गलादानहेतुः प्रोक्तः स आश्रवः । कर्माणि चाष्टधा ज्ञानावरणीयादिभेदतः ॥ ८५ ॥

१ इच्छां चकार । २ मालूरः बिल्ववृक्षः । * तलमू सं० ॥ ३ ऊर्जः कार्तिकः । † पुरः सं० ॥ ४ अदीप्तः अक्रीडः । ५ दीप्तम्-शुभोभितम् । ६ तपः कृतवान् । ७ रोषयुक्तः । ८ महते । ९ प्रभवः उत्पत्तिस्थानम् । १० मिथ्यारहित-
 प्रसू-सत्यम् । † श्लोकोऽर्थं सं० नास्ति ॥

- ज्ञान-दर्शनयोस्तद्वत् तद्वेतूनां च ये किल । विघ्न-निह्व-पैशुन्या-ऽऽशातना-घात-मत्सराः ॥ ८६ ॥
 ते ज्ञान-दर्शनावारकर्महेतव आस्रवाः । देवपूजा गुरुपास्तिः पात्रदानं दया क्षमा ॥ ८७ ॥
 सरागसंयमो देशसंयमोऽकामनिर्जरा । शौचं बालतपश्चेति सद्देवस्य स्युराश्रवाः ॥ ८८ ॥
 दुःख-शोक-वधास्तापा-ऽऽक्रन्दने परिदेवनम् । स्वान्योभयस्थाः स्युरसद्देवस्यामी इहाऽऽश्रवाः ॥ ८९ ॥
- 5 वीतरागे श्रुते सङ्घे धर्मे सर्वसुरेषु च । अवर्णवादिता तीव्रमिथ्यात्वपरिणामिता ॥ ९० ॥
 सर्वज्ञ-सिद्धि-देवापह्नवो धार्मिकदूषणम् । उन्मार्गदेशना-ऽनर्थाग्रहोऽसंयतपूजनम् ॥ ९१ ॥
 असमीक्षितकारित्वं गुर्वादिष्ववमानना । इत्यादयो दृष्टिमोहस्याऽऽश्रवाः परिकीर्तिताः ॥ ९२ ॥
 कषायोदयतस्तीव्रपरिणामो य आत्मनः । चारित्रमोहनीयस्य स आश्रव उदीरितः ॥ ९३ ॥
 उर्ध्वासनं सकन्दर्पोपहासो हासशीलता । बहुप्रलापो दैन्योक्तिर्हासस्यामी स्युराश्रवाः ॥ ९४ ॥
- 10 देशादिदर्शनौत्सुक्यं चित्रे रमण-खेलने । परचित्तवर्जनं चेत्याश्रवाः कीर्तिता रतेः ॥ ९५ ॥
 असूया पापशीलत्वं परेषां रतिनाशनम् । अकुशलप्रोत्साहनं चाऽऽरतेराश्रवा अमी ॥ ९६ ॥
 स्वयं भयपरीणामः परेषामथ भौपनम् । त्रासनं निर्दयत्वं च भयं प्रत्याश्रवा अमी ॥ ९७ ॥
 परशोकाविष्करणं स्वशोकोत्पाद-शोचने । रोदनादिप्रसक्तिश्च शोकस्थैते स्युराश्रवाः ॥ ९८ ॥
 चतुर्वर्णस्य सङ्घस्य परिवाद-जुगुप्सने । सदाचारजुगुप्सा च जुगुप्सायाः स्युराश्रवाः ॥ ९९ ॥
- 15 ईर्ष्या-विषयगार्ह्वे च मृषावादोऽतिवक्रता । परदाररतासक्तिः स्त्रीवेदस्याऽऽश्रवा इमे ॥ १०० ॥
 स्वदारमात्रसन्तोषोऽनीर्ष्या मन्दकषायता । अवक्राचारशीलत्वं पुंवेदस्याऽऽश्रवा इति ॥ १०१ ॥
 स्त्री-पुंसानङ्गसेवोग्राः कषायास्तीव्रकामता । पाखण्डस्त्रीव्रतभ्रंशः षण्ढवेदाश्रवा अमी ॥ १०२ ॥
 साधूनां गर्हणा धर्मोन्मुखानां विघ्नकारिता । मधु-मांसाविरतानामविरत्यभिवर्णनम् ॥ १०३ ॥
 विरताविरतानां चान्तरायकरणं मुहुः । अचारित्रगुणाख्यानं तथा चारित्रदूषणम् ॥ १०४ ॥
- 20 कषाय-नोकषायाणामन्यस्थानामुदीरणम् । चारित्रमोहनीयस्य सामान्येनाऽऽश्रवा अमी ॥ १०५ ॥
 पञ्चेन्द्रियप्राणिवधो बह्वारम्भ-परिग्रहौ । निरनुग्रहता मांसभोजनं स्थिरवैरता ॥ १०६ ॥
 रौद्रध्यानं मिथ्यात्वा-ऽनन्तानुबन्धिकषायते । कृष्ण-नील-कपोताश्च लेख्या अनृतभाषणम् ॥ १०७ ॥
 परद्रव्यापहरणं मुहुर्मैथुनसेवनम् । अवशेन्द्रियता चेति नरकायुष आश्रवाः ॥ १०८ ॥
 उन्मार्गदेशना मार्गप्रिणाशो गूढचित्तता । आर्त्तध्यानं सशल्यत्वं मायाऽऽरम्भ-परिग्रहौ ॥ १०९ ॥
- 25 शीलव्रते सातिचारे नील-कापोतलेख्याता । अप्रत्याख्यानकषायास्तिर्यगायुष आश्रवाः ॥ ११० ॥
 अल्पौ परिग्रहा-ऽऽरम्भौ सहजे मार्दवा-ऽऽर्जवे । कापोत-पीतलेख्यत्वं धर्मध्यानानुरागिता ॥ १११ ॥
 प्रत्याख्यानकषायत्वं परिणामश्च मध्यमः । संविभागविधायित्वं देवता-गुरुपूजनम् ॥ ११२ ॥
 पूर्वालाप-प्रियालापौ सुखप्रज्ञापनीयता । लोकयात्रासु माध्यस्थ्यं मानुषायुष आश्रवाः ॥ ११३ ॥
 सरागसंयमो देशसंयमोऽकामनिर्जरा । कल्याणमित्रसम्पर्को धर्मश्रवणशीलता ॥ ११४ ॥
- 30 पात्रे दानं तपः श्रद्धा रत्नत्रयाविराधना । मृत्युकाले परीणामो लेख्ययोः पद्म-पीतयोः ॥ ११५ ॥
 बालैतपो-ऽग्नि-तोयादिसाधनोह्रस्वनानि च । अर्घ्यक्तसामायिकता देवस्याऽऽयुष आश्रवाः ॥ ११६ ॥

१ ज्ञानहेतुस्तु ज्ञाने च विघ्नः, निह्वः-अपलापः, पैशुन्यम्, आशातना, घातः, मत्सराः इत्येतै ज्ञानावरणहेतवः ।
 २ आवारकम्-आवरणरूपम् । ३ सर्वज्ञस्य सिद्धेः देवानां च अपह्नवः-अपलापः । ४ अधिकं हसनम् । ५ देशः प्रदेशः-
 अज्ञोपाज्ञानं इति । ६ परचित्तस्य आकर्षणम् । ७ भयदर्शनम् । ८ परिवादः-तिन्दा जुगुप्सा-घृणा । ९ उन्मुखाः तत्पराः ।
 १० अन्यचित्तस्थितानाम् । ११ धर्ममार्गस्य नाशः । * ०ख्याताः क्र० संब० ॥ १२ विवेकरहितं तपः-अज्ञानतपः ।

मनो-वाक्कायवक्रत्वं परेषां विप्रतारणम् । मायाप्रयोगो मिथ्यात्वं पैशुन्यं चलचित्तता ॥ ११७ ॥
 सुवर्णादिप्रतिच्छन्दकरणं कूटसाक्षिता । वर्ण-गन्ध-रस-स्पर्शाद्यन्यथापादनानि च ॥ ११८ ॥
 अङ्गोपाङ्गच्यावनानि यत्र-पञ्जरकर्म च । कूटमान-तुला-कर्मा-ऽन्यनिन्दा-ऽऽत्मप्रशंसनम् ॥ ११९ ॥
 हिंसा-ऽनृत-स्तेया-ऽब्रह्म-महारम्भ-परिग्रहाः । परुषा-ऽसभ्यवचनं शुचिवेषादिना मदः ॥ १२० ॥
 मौखर्या-ऽऽक्रोशौ सौभाग्योपघातः कार्मणक्रिया । परकौतूहलोत्पादः परहास-विडम्बने ॥ १२१ ॥ 5
 वेश्यादीनामलङ्कारदानं दावाग्निदीपनम् । देवादिच्याजाद् गन्धादिचौर्यं तीव्रकषायता ॥ १२२ ॥
 चैत्य-प्रतिश्रया-ऽऽराम-प्रतिमानां विनाशनम् । अङ्गारादिक्रिया चैवाशुभस्य नाम्न आश्रवाः ॥ १२३ ॥
 एत एवान्यथारूपास्तथा संसारभीरुता । प्रमादहानं सद्भावार्पणं क्षान्त्यादयोऽपि च ॥ १२४ ॥
 दर्शने धार्मिकाणां च सम्भ्रमः स्वागतक्रिया । आश्रवाः शुभनाम्नोऽथ तीर्थकृन्नाम्न आश्रवाः ॥ १२५ ॥
 भक्तिरहस्तु सिद्धेषु गुरुषु स्थविरेषु च । बहुश्रुतेषु गच्छे च श्रुतज्ञाने तपस्विषु ॥ १२६ ॥ 10
 आर्वदयके व्रत-शीलेष्वप्रमादो विनीतता । ज्ञानाभ्यासस्तपस्त्यागौ मुहुर्ध्यानं प्रभावंना ॥ १२७ ॥
 सङ्के समाधिजननं वैश्यावृत्यं च साधुषु । अपूर्वज्ञानग्रहणं विशुद्धिर्दर्शनस्य च ॥ १२८ ॥
 आद्यन्ततीर्थनाथाभ्यामेते विंशतिराश्रवाः । एको द्वौ वा त्रयः सर्वे वाऽन्यैः स्पृष्टा जिनेश्वरैः ॥ १२९ ॥
 परस्य निन्दा-ऽवज्ञोपहासाः सद्गुणलोपनम् । सदसदोषकथनमात्मनस्तु प्रशंसनम् ॥ १३० ॥
 सदसद्गुणशंसा च सदोषाच्छादनं तथा । जात्यादिभिर्मदश्चेति नीचैर्गोत्राश्रवा अमी ॥ १३१ ॥ 15
 नीचैर्गोत्राश्रवविपर्यासो विगतगर्वता । वाक्काय-चित्तैर्विनय उच्चैर्गोत्राश्रवा अमी ॥ १३२ ॥
 दाने लाभे च वीर्यं च तथा भोगोपभोगयोः । स्वयाज्ञा-ऽव्याजविज्ञोऽन्तरायकर्मण आश्रवाः ॥ १३३ ॥
 तदित्याश्रवजन्माऽयं पारो भवसागरः । प्रव्रज्यायानपात्रेण तरणीयो मनीषिणा ॥ १३४ ॥
 कुमुदानीन्दुभासेवाबुध्यन्त बहवस्तदा । धर्मदेशनया भर्तुः प्राव्रजंश्च सहस्रशः ॥ १३५ ॥
 अष्टाशीतिर्वराहाद्या आसन् गणभृतः प्रभोः । देशनान्ते च विदधे वराहो धर्मदेशनाम् ॥ १३६ ॥ 20
 गणभृदेशनान्तेऽस्युः स्वं स्वं स्थानं सुरा-ऽसुराः । नन्दीश्वरस्य मध्येन कुर्वन्तोऽष्टाह्निकोत्सवम् ॥ १३७ ॥
 तत्तीर्थजन्मा त्वजितः श्वेताङ्गः कूर्मवाहनः । बिभ्राणो दक्षिणौ बाहू मातुलिङ्गा-ऽक्षस्रत्रिणौ ॥ १३८ ॥
 वामौ तुं नकुल-कुन्तधारिणौ धारयन् भुजौ । नित्यमासन्नवर्यासीद् भर्तुः शासनदेवता ॥ १३९ ॥
 तथोत्पन्ना सुताराख्या गौराङ्गी वृषवाहना । वरदं साक्षस्रं च बिभ्राणा दक्षिणौ भुजौ ॥ १४० ॥
 कलशा-ङ्कुशिनौ बाहू दधाना दक्षिणेतरो । पारिपाश्विक्यभून्नित्यं भर्तुः शासनदेवता ॥ १४१ ॥ 25
 साभ्यामधिष्ठिताभ्यर्णः कृपारसमहार्णवः । विजहार जगन्नाथो जगतीं बोधयन् जनान् ॥ १४२ ॥
 साधुद्विलक्षी साध्वीनां लक्षं विंशसहस्रयुक् । अवधिज्ञानिनामष्टौ सहस्राः सचतुःशताः ॥ १४३ ॥
 सहस्रं पूर्विणां सार्धं मनःपर्ययिणां पुनः । पञ्चसप्ततिशत्येषा केवलज्ञानिनामपि ॥ १४४ ॥
 जातवैक्रियलब्धीनां सहस्राणि त्रयोदश । सञ्जातवांदलब्धीनां सहस्राणि षडेव हि ॥ १४५ ॥
 सैकोनत्रिंशत्सहस्रा श्रावकाणां द्विलक्ष्यथ । श्राविकाणां चतुर्लक्षी द्वासप्ततिसहस्रयुक् ॥ १४६ ॥ 30

१ कृत्रिमसुवर्णादि कृत्वा सत्यसुवर्णादित्वेन प्रकटनम् । २ अन्यपदार्थानां वर्णादिपरावर्तनं कृत्वा मूलपदार्थरूपतया व्यवहारः,
 यथा कृत्रिमं घृतम्-‘वेजितेव लघी’ । ३ देवादिनिमित्तम् । ४ प्रतिश्रयः-उपाश्रयः क्षान्तशाका वा । ५ सम्भ्रमः-आदरः ।
 ६ अवश्यकर्तव्यरूपप्रतिक्रमणादिकम् । ७ सेवा । ८ तदिति-तेन पूर्वोक्तेन प्रकारेण । * सुरेश्वराः संवृ० ॥ † न संवृ० ॥
 ९ भस्मर्षा-सामीप्यम् । - १० तेषां प्रादुर्लभः-प्रतिभासवद्भक्तिरूपम् ।

ऊनमष्टाविंशत्यङ्गा चतुर्मास्या च केवलात् । पूर्वलक्षं विहरतः परिवारोऽभवत् प्रभोः ॥ १४७ ॥

॥ पञ्चभिः कुलकम् ॥

सम्मतेताद्रिं ततो गत्वा ऋषीणां दशभिः शतैः । प्रपेदेऽनशनं स्वामी मासं चास्यात्तथास्थितः ॥ १४८ ॥

नभस्यकृष्णनवम्यां मूले भे तैः सहर्षिभिः । शैलेशीघ्यानलीनः सन् स्वाम्यगादव्ययं पदम् ॥ १४९ ॥

5 कौमारे पूर्वलक्षार्धमथ राज्यस्य पालने । युक्तमष्टाविंशत्याऽङ्गैः पूर्वलक्षार्धमेव हि ॥ १५० ॥

अष्टाविंशत्यङ्गहीनं पूर्वलक्षं पुनर्व्रते । इत्यायुः पूर्वलक्षे द्वे सुविधिस्वामिनोऽभवत् ॥ १५१ ॥

श्रीचन्द्रप्रभनिर्वाणात् सुविधिस्वामिनिर्वृतिः । सागरोपमकोटीनां गतायां नवतावभूत् ॥ १५२ ॥

विधिवदमरनाथाः कायसंस्कारपूर्व, मुनिदशशतयुक्तस्यार्हतोऽष्टाधिकस्य ।

शिवगतिमहिमानं चक्रिरे निःसमानं, तदनु सपरिवाराः स्वं स्वमीयुर्विमानम् ॥ १५३ ॥

10 सुविधिस्वामिनिर्वाणाद् गते काले कियत्यपि । हुण्डावसर्पिणीदोषात् साधूच्छित्तिरजायत ॥ १५४ ॥

स्थविरश्रावकान् धर्ममथापृच्छन्नर्तद्विदः । पन्थानं पथसम्मूढाः पथिकान् पथिका इव ॥ १५५ ॥

किञ्चित् कथयतां तेषां धर्ममात्मानुसारतः । अर्थपूजां विदधिरे ते जनाः श्रावकोचिताम् ॥ १५६ ॥

पूजया जातर्गद्धास्ते शास्त्राण्यासन्न्य तत्क्षणम् । महाफलानि दानानि विविधान्याचचक्षिरे ॥ १५७ ॥

कन्यादानं महीदानं प्रदानमयंसामपि । तिलदानं च कार्पासदानं दानं गवामपि ॥ १५८ ॥

स्वर्णदानं रौप्यदानं प्रदानं सन्ननामपि । अश्वदानं गजदानं शय्यादानमथापरम् ॥ १५९ ॥

दानं महाफलं सर्वमत्रामुत्र च निश्चितम् । एवं व्याचख्युराचार्याभूय ते गृह्णवोऽन्वहम् ॥ १६० ॥

दानस्य चोचितं पात्रमात्मानं व्याचचक्षिरे । अपात्रं चापरं सर्वमर्खर्वेहादुराशयाः ॥ १६१ ॥

अप्येवं वञ्चकास्तेऽयुर्लोकानां गुरुतां तदा । निर्वृक्षदेशे क्रियते ह्येरण्डस्यापि वेदिकम् ॥ १६२ ॥

15 जज्ञे तीर्थोच्छेद एवं समन्तात्, क्षेत्रेऽसिन्नाऽऽशीर्तिलस्वामितीर्थम् ।

एकच्छत्रं विप्रखेटैस्तदानीं, चक्रे राज्यं निरयुत्कैरिवोच्चैः ॥ १६३ ॥

मिथ्यात्वमाऽऽशान्तिजिनेशमित्थमन्येष्वभूत् षट्सु जिनान्तरेषु ।

तीर्थप्रणाशाद्भवच्च तेषु, मिथ्यादृशामस्खलितः प्रचारः ॥ १६४ ॥

॥ इत्याचार्यश्रीहेमचन्द्रविरचिते त्रिषष्टिशालाकापुरुषचरिते महाकाव्ये तृतीये

20 पर्वणि सुविधिस्वामिचरितवर्णनो नाम सप्तमः सर्गः ।

१ ध्यानस्थः । २ नभस्यः—भाद्रपदमासः । ३ साधूनाम् उच्छेदः । ४ ये धर्मं न विदन्ति ते । *अथ पू० संव० मो० ॥
५ धनेन पूजाम् । ६ गर्भः—आसक्तिः । ७ अयः—लोहः । एतच्च अन्यधातूनाम् उपलक्षणम् । † सर्वं सुखार्थेहा० संव० ॥
८ अखर्वम्—अत्यधिकम् । ९ वेदिका—चतुष्कोणम् आसनम्, भाषायाम् 'वाजोद' इति । १० शीतलस्वामितीर्थम् भवति कृष्णा
वत्त भारभ्य । ११ शान्तिजिनतीर्थपर्वन्तम् ।

अष्टमः सर्गः ।

श्रीशीतलनाथचरित्रम् ।



श्रीशीतलजिनेन्द्रस्य पादाः शीतरुचेरिव । बोधयन्तः कुंवल्यं सन्तु वः शिवतातयः ॥ १ ॥
 इदं जगन्नयश्रोत्रशीतलीकारकारणम् । शीतलस्य भगवतश्चरितं कीर्तयिष्यते ॥ २ ॥
 पुष्करवरद्वीपार्धे प्राग्बिदेहविभूषणे । विजये वत्ससंज्ञेऽस्ति सुसीमा नाम पूर्वा ॥ ३ ॥ 5
 तस्यां पद्मोत्तराख्योऽभून्नृपः सर्वनृपोत्तरः । अनुत्तरविमानिभ्य इवैकः कश्चिदागतः ॥ ४ ॥
 अलङ्घ्यशासने सर्वप्राणिनां करुणापरे । सोदराविव तत्राऽऽस्तां वीर-शान्ताभिधौ रसौ ॥ ५ ॥
 उपायैर्वर्धयंस्तैस्तैः सोऽनैपायैरनेकशः । नित्यं धर्मे जजागार भाण्डागार इवेश्वरः ॥ ६ ॥
 अद्य श्वो वा भृशममं त्यजामीति स चिन्तयन् । संसारवासे विदेशस्थायीवास्थादनास्थया ॥ ७ ॥
 अन्यदा राज्यमुत्सृज्य प्राज्यमप्यश्मखण्डवत् । स्रस्ताघसूरिपादान्ते स प्रत्रज्यामुपाददे ॥ ८ ॥ 10
 व्रतानि निरतीचाराण्याचरन्नार्जयत् सुधीः । स तीर्थकृत्नामकर्म स्थानकैरागमोदितैः ॥ ९ ॥
 विविधाभिग्रहैस्तीव्रैस्तपोभिर्विविधैरपि । जन्मातिवाह्य सकलं सोऽभवत् प्राणतेश्वरः ॥ १० ॥
 इतश्च जम्बूद्वीपेऽस्मिन् क्षेत्रे चात्रैव भारते । श्रीभद्रं भद्रिलपुरं नामास्ति प्रवरं पुरम् ॥ ११ ॥
 परिखावलयेनोच्चैः प्राकारस्तत्र काञ्चनः । जम्बूद्वीपजगत्यब्धिवलयेनेव शोभते ॥ १२ ॥
 सायमार्षणवीथीषु प्रदीप्ता दीपधोरणी । तत्र संलक्ष्यते स्वर्णकण्ठकेव पुरश्रियः ॥ १३ ॥ 15
 ऋद्ध्या महत्या भुजङ्ग-वृन्दारकविलासभूः । भोगावत्यमरावत्योरिव सारेण तत् कृतम् ॥ १४ ॥
 तस्मिंश्च सत्रशालासु महैभ्यैर्भोजनार्थिनः । भोज्यन्ते विविधैर्भोज्यैरुत्सवे स्वजना इव ॥ १५ ॥
 तस्मिन् हृदरथो नाम नामितारातिमण्डलः । अभूद् भूमण्डलं व्याप्य स्थितोऽब्धिरिव भूपतिः ॥ १६ ॥
 स महर्षिगणेनापि वर्ण्यमानैर्निरन्तरम् । अधिकाधिकमत्रीर्द्धिद् गुणैरप्यगुणैरिव ॥ १७ ॥
 प्रत्यर्थिभ्यो बलादात्तार्थिभ्यः स श्रियं ददौ । अदत्तादानदोषस्य प्रायश्चित्तमिवाऽऽचरन् ॥ १८ ॥ 20
 तस्माग्रतो भूपतयः कृतभूलुठना मुहुः । सर्वाङ्गालिङ्गितभ्रुवो भूपतित्वं चिराद् ययुः ॥ १९ ॥
 ज्ञानोपदेशलेशोऽपि तस्मिन् गुरुजनैः कृतः । वितस्तार महाप्राज्ञे सलिले तैलबिन्दुवत् ॥ २० ॥
 मन्दाकिनीव सरितां सतीनामग्रतःसरा । तस्माभूद् हृदयानन्दा पत्नी नन्देति नामतः ॥ २१ ॥
 मन्दमन्दपदन्यासैर्विचरन्त्या मनोरमम् । गतौ शिष्या इवैतस्या राजहंसोऽपि लक्षिताः ॥ २२ ॥
 सुगन्धिमुखनिःश्वासं यद् यत् किञ्चिदुवाच सा । प्रपेदे वचनं तत् तद् अमराकृष्टिमन्नताम् ॥ २३ ॥ 25
 रूपवत्या अभूत् तस्याः स्वस्मिन्नेवोपमानता । विहायसो महत्त्वे हि नोपमानं भवेत् परम् ॥ २४ ॥
 स्यूते च स्वगुणैः स्वान्ते हृदं हृदरथस्य सा । अभूद् हृदरथोऽप्यस्या उरुकीर्ण इव चेतसि ॥ २५ ॥
 इतश्च प्राणते कल्पे पद्मोत्तरमहीपतेः । जीवः स्वायुरपूरिष्ट विंशतिं सागरोपमान् ॥ २६ ॥
 च्युत्वा रींघे कृष्णषष्ठ्यां पूर्वाषाढास्थिते विधौ । पद्मोत्तरनृपजीवो नन्दाकुक्षाववातरत् ॥ २७ ॥

१ कुमुदम् पृथ्वीवल्यं च । २ शिवविस्तारकारिणः । ३ अनपायः—निर्दोषः । ४ भाण्डागारः 'भंडार' इति भाषा । ५ परदेश-
 वासी इव । ६ आगमे हि तीर्थकरनामहेतुनि विंशतिः निमित्तानि प्रसिद्धानि । ७ प्राणतस्वर्गसेन्द्रः । ८ आपणः हृदः । ९ धोरणी
 भेजिः । १० दानशालासु । ११ लजां प्राप । १२ सर्वाङ्गैः भ्रुवं संस्पृश्य नमस्कृत्य ययुः । १३ उरुकीर्णः—'कोरेलो' भाषा ।
 १४ वैशाले ।

- नन्दास्वामिन्यपि तदा सुखसुप्ता व्यलोकयत् । चतुर्दश महास्वप्नांस्तीर्थकृञ्जन्मसूचकान् ॥ २८ ॥
 माघस्य कृष्णद्वादश्यां पूर्वाषाढागते विधौ । श्रीवत्साङ्गं स्वर्णवर्णं श्रीनन्दाऽसूत नन्दनम् ॥ २९ ॥
 अष्टाऽधोलोकवास्तव्या ऊर्ध्वलोकजुषोऽष्ट च । अष्टाऽष्टौ रुचकदिशां चतस्रो विदिशां पुनः ॥ ३० ॥
 रुचकद्वीपमध्यस्थाश्चतस्रश्चलितासनाः । षट्पञ्चाशद् दिक्कुमार्यः सूतिकर्मैत्य चक्रिरे ॥ ३१ ॥
 5 शक्रोऽप्युपेत्य तत्राऽऽशु गृहीत्वा स्वामिनं स्वयम् । सुमेरुपर्वतशिरस्युपेयाय वृतोऽमरैः ॥ ३२ ॥
 अतिपाण्डुकम्बलायां रत्नसिंहासनोपरि । अङ्गाधिरोपितपतिर्दिवस्पतिरुपाविशत् ॥ ३३ ॥
 हृदिनीनाथ-हृदिनी-हृदादिभ्यः समाहृतैः । अभ्यपिञ्चन् जलैर्नाथमथेन्द्रा अच्युतादयः ॥ ३४ ॥
 ईशानाङ्के प्रभुं न्यस्य शक्रोऽप्यस्त्रपयत् ततः । विकृतस्फाटिकवृषविषाणाग्रोद्गतैर्जलैः ॥ ३५ ॥
 दिव्याङ्गरागैश्चर्चित्वाऽर्चित्वा चाऽऽभरणादिभिः । जगत्पतिमिति स्तोतुं समारेभे दिवस्पतिः ॥ ३६ ॥
 10 जयेक्ष्वाकुकुलक्षीररत्नाकरनिशाकर ! । जगन्मोहमहानिद्राविद्रावणदिवाकर ! ॥ ३७ ॥
 त्वामालोकयितुं त्वां च स्तोतुं त्वामर्चितुं तथा । आशंसाम्यात्मनोऽनन्ता दृशो जिह्वा भुजा अपि ॥ ३८ ॥
 स्वामिन् दशमतीर्थेश ! तव पादारविन्दयोः । न्यस्तान्यमूनि पुष्पाणि सम्पन्नं तु फलं मयि ॥ ३९ ॥
 अमन्दं दददानन्दं दुःखतापार्दितात्मनाम् । मर्त्यलोकेऽवातरस्त्वं जीमूत इव नूतनः ॥ ४० ॥
 वंसन्तसमयेनेव दर्शनेन तव प्रभो ! । स्युरद्य नूतनश्रीकाः प्राणिनः पादपा इव ॥ ४१ ॥
 15 त्वद्दर्शनपवित्राणि यानि तानि दिनानि मे । दिनानि शेषाणि पुनः कृष्णपक्षतमखिनी ॥ ४२ ॥
 स्यूतानीवाऽऽत्मना नित्यं कुकर्माणि शरीरिणाम् । त्वयाऽद्य विघटन्तां द्रागयस्कान्तेन लोहवत् ॥ ४३ ॥
 अत्र वा दिवि वा तिष्ठंस्तिष्ठन्नन्यत्र वा क्वचित् । त्वद्वाहनमहं भूयां त्वामेव हृदये वहन् ॥ ४४ ॥
 एवं दशममर्हन्तं स्तुत्वा दशशतैश्क्षणः । आदायाऽऽनीय चामुञ्चन्नन्दापार्श्वे यथास्थिति ॥ ४५ ॥
 चक्रे हृदयेनापि कारामोक्षादिनोत्सवः । जगतोऽपि हि मोक्षाय तादृशां जन्म पावनम् ॥ ४६ ॥
 20 राज्ञः सन्तप्तमप्यङ्गं नन्दास्पर्शेन शीत्यभूत् । गर्भस्थेऽस्मिन्निति तस्य नाम शीतल इत्यभूत् ॥ ४७ ॥
 द्युसत्कुमारकैवलाधारीन्द्रैरिव सेवितः । ववृधेऽम्भोधिवेलावद् जगन्नाथो दिने दिने ॥ ४८ ॥
 शैशवं व्यत्यलङ्घिष्य क्रमेण परमेश्वरः । शैशवाद् यौवनं चाऽऽप्य ग्रामात् पुरमिवाऽध्वगः ॥ ४९ ॥
 प्रभुर्नवतिधन्वोच्चो रराजाऽऽजानुबाहुकः । पार्श्वतो लम्बमानोरुवल्लीक इव पादपः ॥ ५० ॥
 विषयेषु निरीहोऽपि पितृभ्यां प्रार्थितः प्रभुः । चकार पाणिग्रहणं पिण्डादानमिव द्विपः ॥ ५१ ॥
 25 अथ पूर्वसहस्राणां गतायां पञ्चविंशतौ । जग्राह पितृदाक्षिण्याद् राज्यं श्रीशीतलप्रभुः ॥ ५२ ॥
 पञ्चाशत्पूर्वसहस्रीमपूर्वभुजविक्रमः । पूर्वक्रमागतं राज्यं शशास विधिवत् प्रभुः ॥ ५३ ॥
 अथ संसारसंवासाद् व्यरज्यत प्रभोर्मनः । आसनानि प्रचेलुश्च लौकान्तिकदिवौकसाम् ॥ ५४ ॥
 अबुध्यन्ताऽवधिज्ञानादेवं ते त्रिदिवौकसः । जम्बूद्वीपाभिधे द्वीपे भरतार्धे च दक्षिणे ॥ ५५ ॥
 दशमो भगवानर्हन् व्रतेच्छुर्वर्तते ततः । तं वयं प्रेरयामोऽद्य सदाकृत्यमिदं हि नः ॥ ५६ ॥ युग्मम् ॥
 30 विमृश्यैवं ब्रह्मलोकात् सुराः सारस्वतादयः । एत्य विज्ञपयामासुरिति स्वामिनमानताः ॥ ५७ ॥
 अरण्यस्रोतसीवासिंस्तीर्थाभावेन दुस्तरे । संसारे विश्वकृपया तीर्थं नाथ ! प्रवर्तय ॥ ५८ ॥

१ सूतिकर्म एत्य-आगत्य । २ दिवस्पतिः-इन्द्रः । ३ हृदिनीनाथः-समुद्रः, हृदिनी-नदी । ४ विद्रावणम्-नाशनम् ।
 ५ 'अनन्ताः' इत्यादीनि चत्वारि पदानि द्वितीयान्तानि । ६ जीमूतः-मेघः । ७ शेषाणि दिनानि अमावास्यारूपाणि इति भावः ।
 ८ स्यूतम्-सम्बद्धम् । ९ त्वद्वाहनम्-स्वङ्गकिंवारक इति । १० दशशतैश्क्षणः-सहस्रनयनः, इन्द्र इत्यर्थः । ११ कारामोक्षादिना-
 बन्दिजनमोक्षादिना उत्सवः । * च्छुर्यते सङ्ग ॥ १२ अरण्यस्रोतः-अरण्यस्थितः जलाशयः । १३ तीर्थम्-उत्तरणस्थानम्,
 भाषायाम् 'वाट' इति ।

इत्युदित्वा ययुर्ब्रह्मलोकं लौकान्तिकामराः । शीतलस्वाम्यपि ददौ दानं संवत्सरावधि ॥ ५९ ॥
 अन्ते च तस्य दानस्य सुरेन्द्रैश्चलितासनैः । दीक्षाकल्याणकलात्रं विदधे शीतलप्रभोः ॥ ६० ॥
 कृताङ्गरागो भगवानामुक्तांशुकभूषणः । त्रिजगद्भूषणं नाथो दत्तबाहुर्विडौजसा ॥ ६१ ॥
 अन्यैरपि धृतच्छत्र-चामरादिः सुरेश्वरैः । अध्यारुरोह शिविकारत्नं चन्द्रप्रभाभिधम् ॥ ६२ ॥ युग्मम् ॥
 सुरा-ऽसुरसहस्राणां सहस्रैः परिवारितः । सहस्राभ्रवणं नाम स्वपुरोपवनं ययौ ॥ ६३ ॥ 5
 ततस्तीर्षुः संसारं भारवद् भूषणादिकम् । उज्झाश्चकार झगिति प्रभुः शिवगतिप्रियः ॥ ६४ ॥
 शक्रन्यस्तं देवदूष्यांशुकमंसस्थले दधत् । पञ्चभिर्मुष्टिभिः केशानुच्चखान जगत्पतिः ॥ ६५ ॥
 क्षीरोदे न्यस्य तान् केशान् शक्रे पुनरुपेयुषि । निषिद्धतुमुले बद्धाञ्जलौ द्वाःस्य इव स्थिते ॥ ६६ ॥
 सुरा-सुर-नरेन्द्राणां प्रत्यक्षमपरेऽहनि । माघस्य कृष्णद्वादश्यां पूर्वाषाढास्थिते विधौ ॥ ६७ ॥
 समं नृपसहस्रेण कृतषष्ठतपाः प्रभुः । सावद्ययोगविरतिप्रतिज्ञां प्रत्यपद्यत ॥ ६८ ॥ 10

॥ त्रिभिर्विशेषकम् ॥

तुर्यं ज्ञानं प्रभोर्जज्ञे मनःपर्ययसञ्ज्ञकम् । कृत्वा प्रणामं च ययुः स्वं स्वं स्थानं सुरादयः ॥ ६९ ॥
 द्वितीयेऽङ्कि रिष्टपुरे पुनर्वसुनृपौकसि । पारणं परमानेन विदधे शीतलप्रभुः ॥ ७० ॥
 चक्रे च वसुधारादिपञ्चकं विबुधैस्ततः । स्वर्णपीठं पुनस्तत्र पुनर्वसुनृपो व्यधात् ॥ ७१ ॥
 विविधाभिग्रहधरः सहमानः परीषहान् । छन्नस्थतया त्रीन् मासान् व्यहार्षीच्छीतलप्रभुः ॥ ७२ ॥ 15
 सहस्राभ्रवणं भूयोऽप्याजगाम जगद्गुरुः । तत्र प्रतिमया तस्यावधस्तात् प्लक्षशाखिनः ॥ ७३ ॥
 भटो वैप्रमिवाऽऽरुह्य शुक्लध्यानं द्वितीयकम् । जघान घातिकर्माणि रिपूनिव जगद्गुरुः ॥ ७४ ॥
 पौषकृष्णचतुर्दश्यां पूर्वाषाढागते विधौ । केवलज्ञानमुत्पेदे शीतलस्वामिनस्ततः ॥ ७५ ॥
 वप्रैस्त्रिभिश्चतुर्दशैः रात्न-सौवर्ण-राजैः । ततः समवसरणं चक्रुर्देवा-ऽसुरेश्वराः ॥ ७६ ॥
 तत्र प्रविश्य प्राग्द्वारा प्रदक्षिण्यकरोत् प्रभुः । चैत्यवृक्षमशीत्यग्रदशधन्वशतोन्नतम् ॥ ७७ ॥ 20
 'नमस्तीर्थाये'ति वदन् पूर्वसिंहासने प्रभुः । न्यषदद् दिक्षु चान्यासु तद्रूपाण्यमरा व्यधुः ॥ ७८ ॥
 तत्र तस्युर्यथास्थानमथान्येऽप्यमरादयः । स्वामिवाचं प्रतीच्छन्तः स्तनितं बर्हिणां इव ॥ ७९ ॥
 स्वामिनं शीतलमथ शिरःसंसृष्टभूतलः । नमस्कृत्याञ्जलिधर इति वृज्रधरोऽस्तवीत् ॥ ८० ॥

त्वत्पादपङ्कजनखद्युतिजालजलध्रैः । स्नायं स्नायं पुनन्ति स्वं धन्यास्त्रिभुवनेश्वर ! ॥ ८१ ॥
 भास्करेणैव गगनं हंसेनेव महासरः । पार्थिवेनेव नगरं शोभते भारतं त्वया ॥ ८२ ॥ 25
 आलोकस्तिमिरेणैव धूर्यास्तेन्दूदयान्तरे । मिथ्यात्वेन पराभूतो धर्मस्तीर्थद्वयान्तरे ॥ ८३ ॥
 जगदन्धमिदं जज्ञे निर्विवेकविलोचनम् । अपथेषु प्रवृष्टे दिव्यदृढमिव सर्वतः ॥ ८४ ॥
 अधर्मो धर्मबुद्ध्या चाऽदेवता देवताधिया । गुरुबुद्ध्या चाऽगुरवो भ्रान्तैर्जगृहिरे जनैः ॥ ८५ ॥
 नरकावर्तपाताय जगत्यसिन्धुपस्थिते । निसर्गकरुणाम्भोधिस्तत्पुण्यैस्त्वमवातरः ॥ ८६ ॥
 मिथ्यात्वांशीविषो लोके प्रभविष्णुरसौ चिरम् । तावदेव न यावत् ते प्रसरेद् वचनामृतम् ॥ ८७ ॥ 30
 तन्मिथ्यात्वापसारेण सम्यक्त्वं जगतोऽधुना । भावि प्रभो ! केवलं ते घातिकर्मक्षयादिव ॥ ८८ ॥

इत्थं स्तुत्वा स्थिते शक्रे भगवान् शीतलप्रभुः । गिरा सुधामधुरया विदधे देशनामिति ॥ ८९ ॥

१ आसुक्तम्-परिहितम् । २ अंसः-स्कन्धः । ३ वज्रः-दुर्गः । * तैः । समवसरणं चक्रुर्देवास्ततः सुरा-ऽसुराः संवृ० ॥ ४ बर्हिणाः-मयूराः । ५ ध्रुवः-जलपूरम् । ६ आर्यं आर्यम्-अधिकं ज्ञात्वा । ७ धूर्यास्तस्य चन्द्रोदयस्य च अन्तरे । ८ अवटः-कूपः । ९ आशीविषः-दंष्ट्राविषः सर्पः ।

- संसारे क्षणिकं सर्वं नानादुःखनिबन्धनम् । मोक्षाय यतितव्यं तद् भवेन्मोक्षस्तु संवरात् ॥ ९० ॥
 सर्वेषामाश्रवणां तु निरोधः संवरः स्मृतः । स पुनर्भिद्यते द्वेषा द्रव्य-भावविभेदतः ॥ ९१ ॥
 यः कर्मपुद्गलाऽऽदानच्छेदः स द्रव्यसंवरः । भवहेतुक्रियात्यागः स पुनर्भावसंवरः ॥ ९२ ॥
 येन येन ह्युपायेन रुध्यते यो य आश्रवः । तस्य तस्य निरोधाय स स योज्यो मनीषिभिः ॥ ९३ ॥
- 5 क्षमया मृदुभावेन ऋजुत्वेनाप्यनीहया । क्रोधं मानं तथा मायां लोभं रुन्ध्याद् यथाक्रमम् ॥ ९४ ॥
 असंयमकृतोत्सेकान् विषयान् विषसन्निभान् । निराकुर्यादखण्डेन संयमेन महामतिः ॥ ९५ ॥
 तिसृभिर्गुप्तिभिर्योगान् प्रमादं चाप्रमादतः । सावद्ययोगहानेन विरतिं चापि साधयेत् ॥ ९६ ॥
 सदृशनेन मिथ्यात्वं शुभस्यैरण चेतसः । विजयेताऽऽर्त्त-रौद्रे च संवरार्थं कृतोद्यमः ॥ ९७ ॥
 यथा चतुष्पथस्य बहुद्वारस्य वेश्मनः । अनावृतेषु द्वारेषु रजः प्रविशति ध्रुवम् ॥ ९८ ॥
- 10 प्रविष्टं स्नेहयोगाच्च ऋन्मयत्वेन बध्यते । न विशेन्न च बध्येत द्वारेषु स्थगितेषु तु ॥ ९९ ॥
 यथा वा सरसि कापि सर्वैर्द्वारैर्विशेज्जलम् । तेषु तु प्रतिरुद्धेषु प्रविशेन्न मनागपि ॥ १०० ॥
 यथा वा यानपात्रस्य मध्ये रन्ध्रैर्विशेज्जलम् । कृते रन्ध्रपिधाने तु न स्तोकमपि तद् विशेत् ॥ १०१ ॥
 योगादिष्वाश्रवद्वारेष्वेवं रुद्धेषु सर्वतः । कर्मद्रव्यप्रवेशो न जीवे संवरशालिनि ॥ १०२ ॥
 संवरादाश्रवद्वारनिरोधः संवरः पुनः । क्षान्त्यादिभेदाद् बहुधा तथैव प्रतिपादितः ॥ १०३ ॥
- 15 गुणस्थानेषु यो यः स्यात् संवरः स स उच्यते । मिथ्यात्वानुदयात् परस्थेषु मिथ्यात्वसंवरः ॥ १०४ ॥
 तथा देशविरत्यादौ स्यादविरतिसंवरः । अप्रमत्तसंयतादौ प्रमादसंवरौ मतः ॥ १०५ ॥
 प्रशान्त-क्षीणमोहादौ भवेत् कषायसंवरः । अयोग्याख्यकेवलिनि सम्पूर्णो योगसंवरः ॥ १०६ ॥
 संवृतः संवरेणैवं भवस्यान्तं व्रजेत् सुधीः । निश्चिद्रयानपात्रेण सांयात्रिक इवाम्बुधेः ॥ १०७ ॥
 प्रभोस्तया देशनया प्रबुद्धा बहवो जनाः । प्रत्रय्यां जगृहुः केऽपि केऽपि श्रावकतां पुनः ॥ १०८ ॥
- 20 आनन्दाद्या एकाशीतिः प्रभोर्गणभृतोऽभवन् । देशनान्ते प्रभोश्चक्रेऽथाऽऽनन्दो धर्मदेशनाम् ॥ १०९ ॥
 आनन्ददेशनान्ते च नमस्कृत्य जगद्गुरुम् । स्थानं निजनिजं जग्मुः सुरा-ऽसुर-नरेश्वराः ॥ ११० ॥
 तत्तीर्थभूर्ब्रह्मनामा यक्षरुयैश्चतुर्मुखः । पद्मासनः श्वेतवर्णश्चतुर्भिर्दक्षिणैर्भुजैः ॥ १११ ॥
 मातुलिङ्ग-मुद्गरभृत्-सपाशा-ऽभयदायिभिः । वामैस्तु नकुल-गदा-ऽङ्कुशा-ऽक्षसूत्रधारिभिः ॥ ११२ ॥
 तथोत्पन्ना त्वशोकेति मुद्गरवर्णीऽऽदवाहना । बिभ्राणा दक्षिणौ बाहुदण्डौ वरद-पाशिनौ ॥ ११३ ॥
- 25 फला-ऽङ्कुशधरौ बाहू वहन्ती दक्षिणैतरौ । उभे अभूतां दशमार्हतः शासनदेवते ॥ ११४ ॥
 उपास्यमानस्ताभ्यां च विजह्रे शीतलप्रभुः । ततः पूर्वसहस्रांस्त्रिमासोनां पञ्चविंशतिम् ॥ ११५ ॥
 लक्षं मुनीनां साध्वीनां लक्षमेकं षडुत्तरम् । चतुर्दशपूर्वभृतां चतुर्दश शतानि च ॥ ११६ ॥
 अवधिज्ञानधराणां द्वासप्ततिशती पुनः । सार्धाः सप्त सहस्रास्तु मनःपर्ययधारिणाम् ॥ ११७ ॥
 शतानि सप्ततिरथ केवलज्ञानधारिणाम् । जातवैक्रियलब्धीनां सहस्रा द्वादशैव तु ॥ ११८ ॥
- 30 शतानि चाष्टपञ्चाशद् वादलब्धिमतां पुनः । श्रावकाणांशुभे लक्षे नवाशीतिसहस्रयपि ॥ ११९ ॥
 श्राविकाणां चतुर्लक्ष्यष्टपञ्चाशत्सहस्रयुक् । इति जज्ञे परीवारः प्रभोर्विहरतः सतः ॥ १२० ॥
 मोक्षकालेऽथ सम्प्राप्ते सम्मेतार्द्रिं ययौ प्रभुः । प्रपेदेऽनशनं तत्र सहस्रेणर्षिभिः सह ॥ १२१ ॥
 मासान्ते वैशाखकृष्णद्वितीयायां निशाकरे । पूर्वाषाढागते स्वामी मोक्षेऽगात् तैः सहर्षिभिः ॥ १२२ ॥
 कुमारभावे पूर्वाणां सहस्राः पञ्चविंशतिः । पञ्चाशत् पूर्वसहस्राः पृथिवीपरिपालने ॥ १२३ ॥

१ उत्सेकः-दत्सेचनम्-पोषणम् । २ निराकुर्यात्-इति अध्याहार्यम् । ३ विजयेत-पराजिते कुर्यात् । ४ व्यक्षः-त्रिनेत्रः ।
 * 'र्णाञ्जवा' सं० ॥ † पाशाङ्कुशधरौ बाहू विजती द् सं० ।

प्रव्रज्यापालने पूर्वसहस्राः पञ्चविंशतिः । एवमायुः पूर्वलक्षमभूच्छ्रीशीतलप्रभोः ॥ १२४ ॥
 सुविधिस्वामिनिर्वाणाभिर्वाणं शीतलप्रभोः । सागरोपमकोटीषु व्यतीतासु नवस्वभूत् ॥ १२५ ॥
 श्रीशीतलस्य मुनिभिः सह तैर्विमुक्तिमासेदुषो दिविषदां पतयो यथावत् ।
 निर्वाणयानमहिमानमुदारशोभं चक्रुर्ययुर्निजनिजं पुनरेव लोकम् ॥ १२६ ॥

॥ इत्याचार्यश्रीहेमचन्द्रविरचिते त्रिषष्टिशलाकापुरुषचरिते महाकाव्ये तृतीये पर्वणि 5
 श्रीशीतलस्वामिचरितवर्णनो नामाष्टमः सर्गः ॥

॥ समाप्तं च तृतीयं पर्वं ॥

श्रीसम्भवप्रभृतितीर्थकृतां तृतीयेऽष्टानां चरित्रमिह पर्ववरेऽष्टसर्गे ।
 ध्येयं पदं स्वमिव वारिरुहेऽष्टपत्रेऽनुध्यायतो भवति सिद्धिरवश्यमेव ॥ १ ॥

॥ ग्रन्थाग्रम्—१८०४ ॥

10

॥ अहम् ॥

॥ नमः श्रीधर्मकथानुयोगव्याख्यातृभ्यः स्थविरेभ्यः ॥

॥ न्यायाम्भोनिधि-जैनाचार्य-श्रीविजयानन्दस्वरिवरपट्टालङ्कार-श्रीविजयवल्लभस्वरिभ्यो नमः ॥

कलिकालसर्वज्ञश्रीहेमचन्द्राचार्यविनिर्मितं

त्रिषष्टिशलाकापुरुषचरितम् ।

श्रीश्रेयांसजिनादिद्वाविंशतिशलाकापुरुषचरितप्रतिबद्धं चतुर्थं पर्व ।

प्रथमः सर्गः ।

श्रीश्रेयांसजिनादिचरितम् ।

श्रीश्रेयांसप्रभोः पांदाः श्रेयो विश्राणयन्तु वः । निःश्रेयसपथालोकदीर्पायितनखांशवः ॥ १ ॥
श्रीश्रेयांसजिनेन्द्रस्य पवित्रितजगन्नयम् । लैवित्रं कर्मवल्लीनां चरित्रमिदमुच्यते ॥ २ ॥
पुष्करवरद्वीपार्थं प्राग्बिदेहेषु सुन्दरे । विजये कच्छसञ्ज्ञेऽस्ति नाम्ना क्षेमेति पूर्वर ॥ ३ ॥
महीभृन्मौलिमुकुटघृष्टाङ्गिनलिनद्वयः । राजा नलिनगुल्मोऽभूद् गुणैरमलिनः सदा ॥ ४ ॥
स स्वामी मन्त्रिणो मन्त्रबलाकृष्टरिपुश्रियः । सुरराष्ट्रोपमं राष्ट्रं सर्वारिष्टविवर्जितम् ॥ ५ ॥
दुर्गाणि जितवैताढ्याविद्याधरपुराणि तु । कोशांश्च श्रीदसर्वस्वाधरीकारपरायणान् ॥ ६ ॥
बलं हस्त्यश्व-पादात्-रथच्छादितभूतलम् । असुहृद्दयक्षेत्रकर्षकान् सुहृदोऽपि च ॥ ७ ॥
राज्यस्य विकलाङ्गत्वं मा भूदिति धिया व्यधात् । जगदेकमहाबाहुबाहुदन्तेयविक्रमः ॥ ८ ॥

चतुर्भिः कलापकम् ॥

वपु-यौवन-लक्ष्मीणां साराणामध्यसारताम् । सोऽमन्यत महाप्राज्ञो विवेकामलमानसः ॥ ९ ॥
कुमोजनेनाहरिव निशामिव कुशयया । कियन्तमपि सोऽनैषीत् कालं राज्येन शुद्धधीः ॥ १० ॥
राज्यं रुजमिवोत्सृज्य तत्त्वतौषधिमानसः । बज्रदक्षर्षिणा दत्तां दीक्षामादत्त धर्मधीः ॥ ११ ॥
तप्यमानस्तपस्तीव्रं सहमानः परीषहान् । कर्मेव ऋशयन्मङ्गं विजहार स निर्ममः ॥ १२ ॥
अहंभ्रमत्यादिभिस्तैस्तैः स्थानैः प्रवचनोदितैः । उपार्जयामास ददं तीर्थकृत्स्नामकर्म सः ॥ १३ ॥
महातपाः शुभस्थानश्चतुःशरणतत्परः । काले प्राप्तावसानः स महाशुक्रदिवं ययौ ॥ १४ ॥
ततश्च जम्बूद्वीपेऽसिन् भरतक्षेत्रभूषणम् । रत्नपुरवद् भूमेरैस्ति सिंहपुरं पुरम् ॥ १५ ॥

१ विश्राणयन्तु-यच्छन्तु । २ दीर्पायिताः-दीर्घसमानाः । ३ लैवित्रम्-छेदकम् । ४ बाहुदन्तेयः-इन्द्रः । ५ अहंभ्र-
सिद्ध-साधु-धर्मरूपं कारणचतुष्कम् । * भे रत्नं सिं कंठे ॥

- सङ्गान्ततारका रत्नवलम्ब्यस्तत्र वेशमनाम् । श्रियं सदन्तशारस्य शारपट्टस्य विभ्रति ॥ १६ ॥
 तद्व्रमखलासूत्रैर्विश्रान्ता भान्ति वारिदाः । चक्षूरक्षाकृते दत्ताः कञ्जलस्यासका इव ॥ १७ ॥
 वरिष्ठवनिताचारैर्मञ्जुमञ्जीरशिञ्जितैः । वितन्यते श्रियो देव्या नित्यं सङ्गीतकोत्सवः ॥ १८ ॥
 रत्नावकैरवाहीनि स्रोतांस्यपि तदोकसाम् । यान्ति रत्नाकरस्रोतस्तुलां वर्षति वारिदे ॥ १९ ॥
 5 आढ्यम्भविष्णुर्यशसा प्रभविष्णुर्भुजौजसा । विष्णुराज इति क्षमापस्तत्राभूद् विष्णुविक्रमः ॥ २० ॥
 तत्रेन्द्रियजयो नाम गुणो बीजमिवावनौ । सस्वराशिमिवाऽसूत गुणराशिं समुज्ज्वलम् ॥ २१ ॥
 प्रणते च विपक्षे च तुष्टा रुष्टाश्च तद्दृशः । ययुः स्वयंवरसक्तं श्रियोऽपि च भियोऽपि च ॥ २२ ॥
 दानधर्म इवौचित्यात् सनृतेनेव भारती । अवदातेन यशसा शुशुभे तस्य विक्रमः ॥ २३ ॥
 गुणानां शौर्य-गाम्भीर्य-धैर्यादीनां स भूयसाम् । नित्यं क्रीडनसङ्गीतनिकेतनमिवाभवत् ॥ २४ ॥
 10 जिष्णोरिव शची रूपभ्राजिष्णुर्विष्णुरित्यभूत् । द्वितीयेव मही स्वैर्यात् पत्नी तस्य महीपतेः ॥ २५ ॥
 शिरीषसुकुमारस्य सा निजाङ्गस्य भूषणम् । निशांतं खड्गधारावत् सतीव्रतमधारयत् ॥ २६ ॥
 यथाऽभूदप्रतिच्छन्दो विक्रमेण स भूपतिः । तथा साऽप्यप्रतिच्छन्दा रूपलावण्यसम्पदा ॥ २७ ॥
 अलंसा सा गतावेव न पुनर्धर्मकर्मणि । मध्यप्रदेश एवाभूत् तुच्छो न पुनराशये ॥ २८ ॥
 तस्या राज्ञोऽपि च मिथोऽनुस्यूतमनसोरिव । अक्षया प्रीतिरभवदविघ्नं रममाणयोः ॥ २९ ॥
 15 इतश्च शुक्रे नलिनगुल्मस्य पृथिवीपतेः । जीवः प्रकृष्टसङ्घर्षं स निजमायुरपूरयत् ॥ ३० ॥
 ज्येष्ठस्य षष्ठ्यां कृष्णायां श्रवणस्थे निशाकरे । च्युत्वा ततस्तस्य जीवो विष्णुकुक्षाववातरत् ॥ ३१ ॥
 नारकाणामपि सुखमुद्ध्योतश्च जगत्रये । जज्ञे तदा क्षणं स्याद्धि कल्याणेऽर्हतामिदम् ॥ ३२ ॥
 सङ्घिप्त इव वैताढ्यः श्वेतवर्णो महागजः । समत्स्यः शरदम्भोद इवोच्छृङ्खलः सित्ते वृषः ॥ ३३ ॥
 उत्पुच्छो विधृतच्छत्र इव केसरिपुङ्गवः । साभिषेका महालक्ष्मीर्मूर्त्यन्तरमिवाऽऽत्मनः ॥ ३४ ॥
 20 सुगन्धि सुमनोदाम मूर्त्तमिव यशः स्वकम् । सुधाकुण्डमिव ज्योत्स्नाप्लुतः पर्वनिशांकरः ॥ ३५ ॥
 मार्तण्डमण्डलं दीप्रं दिवः सीमन्तरत्नवत् । ध्वजश्चलपताकश्च सशाख इव पादपः ॥ ३६ ॥
 पूर्णकुम्भो गरीयांश्च निधानं श्रेयसामिव । महापद्मं पद्मसरः पद्महृद् इवापरः ॥ ३७ ॥
 आरुरुक्षुरिव दिवमुत्कल्लोलो महार्णवः । अनुजं पालकस्येव विमानवरमायतम् ॥ ३८ ॥
 रत्नपुञ्जश्च सर्वस्वमिव रत्नाकरोद्धितम् । निर्धूमश्चानलो भौममण्डलस्यानुहारकः ॥ ३९ ॥
 25 एते तदा विष्णुदेव्या महास्वमाश्चतुर्दश । सुखे विशन्तोऽदृश्यन्त तीर्थकृज्जन्मसूचकाः ॥ ४० ॥
 तपस्यकृष्णाद्वादश्यां श्रवणे खड्गिलाञ्छनम् । स्वर्णवर्णं विष्णुदेवी सुखेन सुषुवे सुतम् ॥ ४१ ॥
 अथाधोलोकवास्तव्या अष्टौ भोगङ्करादयः । दिक्कुमार्यः समाजगुर्विज्ञायाऽऽसनकम्पतः ॥ ४२ ॥
 तीर्थकृन्मातरं नत्वा 'मा भैषी'र्वादपूर्वकम् । आत्मानं ज्ञापयित्वा च कृत्वा संवर्तकानिलम् ॥ ४३ ॥
 परितः स्रुतिकागारमायोर्जनमथासृजत् । स्वामिमातुरदूरे ता गायन्त्यश्चावतस्थिरे ॥ ४४ ॥ युग्मम् ॥
 30 नन्दनोद्यानकूटस्था ऊर्ध्वलोकजुषोऽष्ट च । एत्य मेघङ्कराद्या दिक्कन्या देवीं प्रणम्य च ॥ ४५ ॥

१ वलभी वंशपञ्जराविमयं गृहाच्छादनम् । २ दन्तशारः-दन्तमयः शारः, भाषायाम्-'दांतयो पासो' । ३ शारपट्टः-
 पाशकपट्टः । ४ कञ्जलस्यासकः-कञ्जलतिलकम् । ५ चारः-गतिः । मञ्जीरम्-जूपुरम् । शिञ्जितम्-भूषणध्वनिः । ६ अवकरः-
 उत्करः । ७ मञ्जे शत्रौ च । ८ जिष्णुः-हन्द्रः । ९ तीक्ष्णम् । १० अप्रतिच्छन्दः-अनुपमानः । ११ अलंसा-मन्थरा आलस्ययुक्ता
 च । १२ तुच्छा-कृशा क्षुद्रा च । १३ श्रवणनक्षत्रस्थिते । १४ ऊर्ध्वपुच्छः । १५ पूर्णिमाचन्द्रः । १६ स्वर्णस्य सीमन्तरत्नवत्,
 भाषायाम्-'सीमन्त' इति 'सैथो' । १७ अनुजः-लघुआवा । १८ भौमः-मङ्गलः । अनुहारकः-अनुसारी । १९ तपस्यः-फाल्गुनः ।
 २० खड्गी-गण्डकः, भाषायाम् 'गंडो' इति । २१ आयोजनम्-योजनपर्यन्तम् ।

स्वं ज्ञापयित्वा कृत्वा च दुर्दिनं गन्धवारिभिः । सिषिचुः क्ष्मां स्रतिवेश्मपरितो योजनावधिम् ॥ ४६ ॥
विदधुः पुष्पवृष्टिं चार्धाक्षुर्धूपं च सुन्दरम् । गायन्त्योऽर्हद्गुणांस्तस्थुर्विष्णुदेव्या अदूरतः ॥ ४७ ॥

॥ त्रिभिर्विशेषकम् ॥

रुचकस्य च पौरस्त्या देव्यो नन्दोत्तरादयः । अपाच्याः समाहाराद्याः प्रतीचीनास्त्विलादयः ॥ ४८ ॥
अलम्बुसाद्यास्तूदीच्या अष्ट प्रत्येकमेत्य ताः । नत्वाऽर्हन्तं तदम्बां च ज्ञापयित्वा स्वमुच्चकैः ॥ ४९ ॥ 5

धृत्वा दर्पण-भृङ्गार-व्यजन-श्वेतचामरान् । पूर्वादिदिक्क्रमेणास्थुर्गायन्त्यः स्वामिनो गुणान् ॥ ५० ॥

॥ त्रिभिर्विशेषकम् ॥

चतस्र एत्य चित्राद्या रुचकस्य विदिग्भवाः । तद्वन्नत्वा विदिक्ष्वस्थुर्गायन्त्यो दीपपौणयः ॥ ५१ ॥

चतस्रो रुचकान्तस्था रूपाद्या दिक्कुमारिकाः । अर्हन्तमर्हदम्बां च नत्वा स्वंज्ञप्तिपूर्वकम् ॥ ५२ ॥

चतुरङ्गुलकोत्कर्षं स्वामिनालमखण्डयन् । खनित्वा विदरं तत्र निचखनुस्तच्च तत्स्थ्यात् ॥ ५३ ॥ 10

॥ युग्मम् ॥

विदरं वज्ररत्नैस्तदाऽऽपूर्योपरि तस्य च । बबन्धुर्निविडं पीठं दूर्वया द्रागपूर्वया ॥ ५४ ॥

स्रतिकावेश्मनस्तस्य चक्रुस्तिसृषु दिक्षु ताः । सिंहासनचतुःशालैवन्ति रम्भागृहाणि च ॥ ५५ ॥

हस्तेऽर्हन्तं गृहीत्वाऽर्हन्मातरं च भुजे तथा । अपाग्रम्भागृहचतुःशालसिंहासने न्यधुः ॥ ५६ ॥

शतपाकादिभित्तैरुभावभ्यज्यं तत्र ताः । गन्धद्रव्यैः सूक्ष्मपिष्टैः सुस्पर्शमुदवर्तयन् ॥ ५७ ॥ 15

प्राच्यरम्भागृहचतुःशालसिंहासने ततः । तौ न्यस्याऽस्तपयन् गन्ध-पुष्प-शुद्धोदकैश्च ताः ॥ ५८ ॥

ततस्ताः परिधाप्योभौ वस्त्रा-ऽलङ्कारणादिकम् । उदगरम्भागृहचतुःशालसिंहासने न्यधुः ॥ ५९ ॥

गोशीर्षचन्दनं दग्ध्वा सद्योऽरणिर्कृताग्निना । तद्भस्मना बबन्धुस्ता रक्षाग्रन्थि द्वयोरपि ॥ ६० ॥

पर्वतायुर्भवेत्याशीःपूर्वकं स्वामिकर्णयोः । ताः समास्फालयामास रत्नपाषाणगोलकौ ॥ ६१ ॥

अर्हदर्हजनन्यौ तास्ततः स्रतिगृहेऽनयन् । तयोरनतिदूरेऽस्थुर्गायन्त्यो मङ्गलान्यथ ॥ ६२ ॥ 20

अथ शक्रः समागत्य स्वामिनः स्रतिकागृहम् । पालकेन विमानेन प्रदक्षिण्यकृतं द्रुतम् ॥ ६३ ॥

ऐशान्यां पालकं मुक्त्वा स्रतिवेश्म प्रविश्य सः । अर्हन्तमर्हदम्बां च नमश्चक्रे पुरन्दरः ॥ ६४ ॥

दत्त्वाऽञ्जस्वापिनीं देव्याः पार्श्वेऽर्हत्प्रतिरूपकम् । विन्यस्याथ विचक्रे स पृश्च रूपाण्यथाऽऽत्मनः ॥ ६५ ॥

एकेन प्रभुमुद्धृत्य च्छत्रमन्येन चामरे । अन्याभ्यां वज्रं चान्येन पुरोरूपेण सोऽचलत् ॥ ६६ ॥

क्षणान्मेरावतिपाण्डुकम्बलामासदच्छिलाम् । शक्रः सिंहासने तत्राऽऽसाञ्चक्रेऽङ्गस्थितप्रभुः ॥ ६७ ॥ 25

अथाऽच्युतप्रभृतयः कल्पेन्द्रा नव ते तथा । इन्द्रा भवनपतयो विंशतिश्चमरादयः ॥ ६८ ॥

द्रात्रिंशद् व्यन्तराधीशाः कालप्रभृतयोऽपि च । सूर्या-चन्द्रमसाविन्द्रौ ज्योतिष्काणामुभौ पुनः ॥ ६९ ॥

इति त्रिषष्टिस्त्रेयुर्जन्मसात्रकृते प्रभोः । विचक्रुः पूर्णकुम्भादीन्द्राज्ञयाऽथाऽऽभियोगिकाः ॥ ७० ॥

अथाऽच्युतप्रभृतयः सर्वेऽपीन्द्रा यथाक्रमम् । स्वामिनः स्वपनं चक्रुः पवित्रैस्तीर्थवारिभिः ॥ ७१ ॥

अथेशानपतेरङ्के शक्रो न्यस्य जगत्पतिम् । विचक्रे दिक्कतुष्केऽपि चतुरः स्फाटिकान् वृषान् ॥ ७२ ॥

तेषां शृङ्गोद्गतैरन्ते मिलित्वा विनिर्पातिभिः । स्वामिनं स्वपयामास शक्रः शुचिभिरम्बुभिः ॥ ७३ ॥ 30

१ दुर्दिनम्-मेघजं तमः, भाषायाम् 'वादळं' इति । २ अर्धाक्षुः-ज्वालयामासुः । ३ दीपहस्ताः । ४ स्वपरिचयदानपूर्वकम् । ५ गतैः, भाषायाम् 'खावो' । दूर्वा भाषायाम् 'धरो' इति । ६ चतुःशालम्-गृहप्रकारः, "चोसाल" इति भाषायाम् । ७ अभ्यज्य-विलिप्य । ८ न्यस्य-स्थापयित्वा । ९ परिधाप्य-परिधानं कारयित्वा । १० उदग्-उत्तरम् । ११ अरणिञ्चाष्टवर्षेण अभिर्जायत इति प्रसिद्धम् । * °श्वाऽपस्वा° सं० ॥ १२ प्रतिरूपकम्-प्रतिबिम्बम्-प्रतिमाम् । १३-पूर्णकुम्भादि इन्द्राज्ञया इति सन्निधिविशेषः । † °रङ्के मि° सं० ॥ १४ पतङ्गिः ।

- संहृत्य स्फाटिकानुक्षणः कृत्वा चर्चादिकं प्रभोः । उत्तार्याऽऽरात्रिकं चेति स्तोतुं शक्रः प्रचक्रमे ॥ ७४ ॥
 सर्वकल्याणकश्रेष्ठं जन्मकल्याणकं तव । विश्राणयतु कल्याणं कल्याणीभक्तिके मयि ॥ ७५ ॥
 स्नपयाम्यथ चर्चामि ? किमर्चामि ? स्तवीमि किम् ? । त्वामितीश ! न तृप्तिर्मे त्वदाराधनकर्मणि ॥ ७६ ॥
 वृषः कुतीर्थिकव्याघ्रनासितस्त्वयि रक्षके । अमुष्मिन् भरतक्षेत्रे खैरं चरतु सम्प्रति ॥ ७७ ॥
 5 अद्य स्वयमधिष्ठाय हृदयायतनं मम । दिष्ट्या देवाधिदेव ! त्वं सनाथीकुरुषेतराम् ॥ ७८ ॥
 न तथा भूषणं नाथ ! ममैभिर्मुकुटादिभिः । यथा शिरोऽग्रलुठितैस्त्वत्पादनखरश्मिभिः ॥ ७९ ॥
 न तथा त्रिजगन्नाथ ! स्तूयमानस्य मागधैः । मम प्रमोदो भवति त्वद्गुणान् स्तुवतो यथा ॥ ८० ॥
 रत्नसिंहासनस्थस्य न हि मध्येसभं तथा । उच्चैस्त्वं त्वत्पुरो भूमिनिषण्णस्य यथा मम ॥ ८१ ॥
 10 स्वाराज्यसम्भवामेतां न काङ्क्षामि स्वतन्त्रताम् । परतन्त्रश्चिरं भूयां नाथेन भवता प्रभो ! ॥ ८२ ॥
 इति स्तुत्वा गृहीत्वेशं गत्वाऽर्हन्मातुरन्तिके । संहृत्याऽर्हत्प्रतिच्छन्दा-ऽवस्त्रापिन्यौ न्यधाद्दरिः ॥ ८३ ॥
 स्वामिस्रतिगृहाच्छक्रो मेरुशैलादथापरे । इन्द्रा जग्मुर्यथास्थानं विसृष्टा इव सेवकाः ॥ ८४ ॥
 महान्तमुत्सवं चक्रे विष्णुराजोऽप्यथ प्रगे । तदा प्रमोदो मेदिन्यामेकच्छत्र इवाभवत् ॥ ८५ ॥
 जिनस्य मातापितराबुत्सवेन महीयसा । अभिधां श्रेयसि दिने श्रेयांस इति चक्रतुः ॥ ८६ ॥
 धात्रीभिः शक्रादिष्ठाभिलाल्यमानोऽथ पञ्चभिः । पिबन् शक्राऽऽहितसुधं स्वाङ्गुष्ठं स्वाम्यवर्धत ॥ ८७ ॥
 15 ज्ञानत्रयधरोऽपीशो मौग्ध्यं बाल्योचितं दधौ । चण्डांशुरपि न प्रातश्चण्डतामवलम्बते ॥ ८८ ॥
 सुरा-ऽसुर-नृकुमारैः क्रीडन् कालेन शैशवात् । आरोहद् यौवनं स्वामी खन्दनादिव कुञ्जरम् ॥ ८९ ॥
 अशीतिधनुस्तुङ्गः स्वामी पित्रुपरोधतः । पर्यणेषीद् राजकन्या भववैराग्यभागपि ॥ ९० ॥
 जन्मतो वर्षलक्षाणां गतायामेकविंशतौ । पितुः प्रार्थनया नाथः पृथ्वीभारमुपाददे ॥ ९१ ॥
 द्विचत्वारिंशत् वर्षलक्षाणि क्षोणिमण्डलम् । ररक्षाऽक्षीणमहिमा श्रेयांसः श्रेयसां निधिः ॥ ९२ ॥
 20 स्वामी भवविरक्तोऽथ दीक्षामादित्सुरुत्सुकः । प्रैर्यतोपेत्य शक्रुनैरिव लौकान्तिकामरैः ॥ ९३ ॥
 शक्रादेशात् कुबेरेण प्रेरितैर्जृम्भकामरैः । अर्थेन पूर्यमाणेन स्वाम्यदाद् दानमार्ब्दिदकम् ॥ ९४ ॥
 वत्सरान्ते समेत्येन्द्रैर्जिनेन्द्रस्य व्यधीयत । दीक्षाभिषेकः कर्मारिविजयाथेव सत्वरम् ॥ ९५ ॥
 दिव्याङ्गरागलिप्ताङ्गो रत्नभूषणभूषितः । मङ्गल्यदिव्यवसनो मूर्त्तिस्थमिव मङ्गलम् ॥ ९६ ॥
 विनीतेनेव भृत्येन दत्तबाहुर्बिडौजसा । अपरेन्द्रैरपि च्छत्र-चामरादिधरैर्वृतः ॥ ९७ ॥
 25 आरुह्य रत्नैर्विमलां शिबिकां विमलप्रभाम् । समावृतः सुर-नरैः सहस्राभ्रवणं ययौ ॥ ९८ ॥ त्रिभिर्विशेषकम् ॥
 शिबिकातः समुत्तीर्य तत्रौज्ज्वलद् भूषणादिकम् । देवदूष्यं देवराजन्यस्तं स्कन्धे दधार च ॥ ९९ ॥
 फाल्गुनस्य त्रयोदश्यां कृष्णायां श्रवणे प्रभुः । षष्ठेनोदखनत् केशान् पूर्वाङ्गे पञ्चमुष्टिना ॥ १०० ॥
 केशान् शक्रः समादाय खोत्तरीयाञ्चलेन तान् । चिक्षेप च क्षीरनिधौ समीरणे इव क्षणात् ॥ १०१ ॥
 निषिद्धे वज्रिणा मुष्टिसंज्ञया तुमुले ततः । प्रभुश्चारित्रमारोहद् विश्वाभयविर्भावनम् ॥ १०२ ॥
 30 विश्वनाथेन सह च सहस्रमवनीभुजः । राज्यं तृणवदुत्सृज्य समुपाददिरे व्रतम् ॥ १०३ ॥
 शाश्वतार्हत्प्रतिमानां कुर्वन्तोऽष्टाह्निकोत्सवम् । सुरा-ऽसुराधिपतयः स्वं स्वं स्थानं ततो ययुः ॥ १०४ ॥
 द्वितीयेऽहनि सिद्धार्थपुरे नन्दद्वयौकसि । पारणं परमात्मेन चकार परमेश्वरः ॥ १०५ ॥

१ स्फाटिकमयान् वृषभान् । २ मङ्गलमयभक्तियुते । ३ वृषो धर्मः बलीवर्द्धश्च । ४ उच्चैस्त्वम्-उच्चस्थानस्थितस्त्वम् ।
 ५ स्वाराज्यम् । ६ भवेयम् । ७ संहृत्य-अपहृत्य । ८ सर्वत्र समानः-एकरूपः । ९ यत्र इन्द्रेण सुधा स्थापिता । १० सूर्यः ।
 ११ शिवाहं चकार । १२ प्रैर्यत-उपेत्य । १३ वार्षिकम् । १४ तस्मान् । १५ उत्पादयामास । १६ पवनः । १७ सर्वेषाम्,
 अर्चनकारकम्, जगतो वा अभयकारकम् ।

अमरैर्वसुधारादिपञ्चकं विदधे ततः । रत्नपीठं स्वामिपादस्थाने नन्दनृपेण तु ॥ १०६ ॥
 ततः स्थानादथ स्वामी ग्रामाऽऽकर-पुरादिषु । अप्रतिबद्धो विहर्तुं प्रावर्तत समीरवत् ॥ १०७ ॥
 इतश्च पुण्डरीकिण्यां प्राग्बिदेहशिरोमणौ । पुर्यभूत् सुबलो राजा स महीं चिरमन्वशात् ॥ १०८ ॥
 पार्श्वे मुनिवृषभर्षेः प्रव्रज्य समये च सः । तपस्ताप्त्वा च मृत्वा च विमानेऽनुत्तरे ययौ ॥ १०९ ॥
 इतः पुरे राजगृहे विश्वनन्दिमहीपतेः । पत्न्यां प्रियङ्गौ विशाखनन्दी नाम सुतोऽभवत् ॥ ११० ॥ 5
 विश्वनन्दिनरेन्द्रस्यावैरजो युवराडभूत् । विशाखभूतिर्मतिमान् वीर्यवान् विनयी नयी ॥ १११ ॥
 विशाखभूतेर्भार्यायां धारिण्यां तनयोऽभवत् । मॅरीचिजीवः सुकृतैरनन्तरभवाजितैः ॥ ११२ ॥
 विश्वभूतिरिति नाम पितरौ तस्य चक्रतुः । धात्रीजनैर्लाभ्यमानो व्यवधिष्ठ क्रमाच्च सः ॥ ११३ ॥
 कलाकलार्पं सोऽध्यैष्ट प्रपेदे सकलान् गुणान् । अङ्गस्य मूर्त्तनेपथ्यं क्रमात् प्राप च यौवनम् ॥ ११४ ॥
 सान्तःपुरः स चिक्रीडोद्याने पुष्पकरण्डके । मनोज्ञतरुभूयिष्ठे भूमिष्ठ इव नन्दन्ने ॥ ११५ ॥ 10
 विशाखनन्दी क्रीडेच्छुस्तत्र राजसुतोऽप्यभूत् । तत्तूद्यानं न जात्वासीद् रहितं विश्वभूतिना ॥ ११६ ॥
 विशाखनन्दिजननीदास्यः पुष्पार्थमागताः । तत्रापश्यन् विश्वभूतिं क्रीडन्तं सप्रियाजनम् ॥ ११७ ॥
 सेर्ष्याः प्रियङ्गुदेवीं ताः समुपेत्येदमूचिरे । यौवराजिर्विश्वभूतिरेव राजेह नापरः ॥ ११८ ॥
 सान्तःपुरोऽपि हि सदोद्याने पुष्पकरण्डके । स क्रीडति बहिस्ते तु सुतस्तिष्ठति वारितः ॥ ११९ ॥
 तच्छ्रुत्वा कुपिता देवी प्राविशत् कोपवेशमनि । किमेतदिति सा सद्यो राज्ञा पृष्टाऽब्रवीदिदम् ॥ १२० ॥ 15
 राजेव रमते विश्वभूतिः पुष्पकरण्डके । त्वयि सत्यपि मे सनुर्बहिस्तिष्ठति रङ्गवत् ॥ १२१ ॥
 राजाऽप्युचे व्यवस्थेयं कुलेऽस्माकं हि मानिनि ! । क्रीडत्येकस्मिन् कुमारे द्वितीयः प्रविशेन्न हि ॥ १२२ ॥
 इत्याख्यातेऽपि भूपेन्न सा नाऽबुद्ध मनस्विनी । उपायज्ञस्ततो राजा यात्राभेरीमवादयत् ॥ १२३ ॥
 आज्ञां पुरुषसिंहाख्यः सामन्तो न करोति नः । इति तस्मै प्रस्थिताः स इत्युक्तिं च नृपोऽकरोत् ॥ १२४ ॥
 तच्छ्रुत्वा सम्भ्रमाद् विश्वभूतिरेत्याऽब्रवीदिदम् । मयि सत्यपि किं तातः स्वयं युद्धाय यास्यति ? ॥ १२५ ॥ 20
 इत्याद्युक्त्वा सनिर्वन्धं निवार्यं पृथिवीपतिम् । विश्वभूतिर्बलयुतस्तत्सामन्तभुवं ययौ ॥ १२६ ॥
 श्रुत्वा कुमारमायान्तं स सामन्तः ससम्भ्रमम् । अभ्येत्य भृत्यवद् भक्त्या निनाय निजवेशमनि ॥ १२७ ॥
 स्वामिन् ! किं करवाणीति वदन्नग्रे कृताञ्जलिः । हस्त्यश्वाद्युपंदादानाद् विश्वभूतिमरञ्जयत् ॥ १२८ ॥
 विरुद्धादर्शनाद् विश्वभूतिर्निवृत्ते ततः । पथा यथागतेनैव को हि कुप्येदर्नागसे ? ॥ १२९ ॥
 इतश्च विशाखनन्दी राज्ञोद्याने प्रवेशितः । देशं भ्रान्त्वा विश्वभूतिरप्यागात् तत्र पूर्ववत् ॥ १३० ॥ 25
 विशाखनन्दी मध्येऽस्तीत्युदित्वा वेत्रंपाणिना । वारितः स तथैवाऽस्थान्मॅर्यादा-स्थामवारिधिः ॥ १३१ ॥
 दृश्यौ चैवं विश्वभूतिस्तदाऽहममुतो वनात् । वनद्विप इवाऽऽकृष्टच्छब्दना ही ! करोमि किम् ? ॥ १३२ ॥
 एवं कुमारः कुपितः कॅपित्थं फलमालिनम् । मुष्टिना ताडयामास दन्तेनेव मतङ्गजः ॥ १३३ ॥
 कपित्थैः पातितैश्छर्मा परितस्तदधोभुवम् । प्रदर्शयन् विश्वभूतिस्तमूचे वेत्रधारिणम् ॥ १३४ ॥
 इत्थङ्कारं पातयामि सर्वेषां वः शिरांस्यपि । यदि ज्यायसि मे ताते भक्तिर्न ह्यन्तरा भवेत् ॥ १३५ ॥ 30
 यदर्थं वञ्चनोपाय एवं हन्त ! प्रवर्तते । तदलं मम तैर्भोगैर्भीषणैर्भोगैर्भोगवत् ॥ १३६ ॥

1 समीरः-पवनः । 2 पुरि-अभूत् । * इतश्चाऽऽसीद् राजगृहे विश्वनन्दीति भूपतिः । विशाखनन्दी तत्पत्न्यां
 प्रियङ्गौ तनयोऽभवत् ॥ सं० ॥ 3 लघुबन्धुः युवराड् अभूत् । 4 भरतपुत्रस्य मॅरीचिजीवः । तस्य कथा प्रथमपर्वणि
 वर्णिता । 5 आकारयुक्तं नेपथ्यम् । 6 युवराजपुत्रः । 7 उपदा-उपायनम् । 8 निरपराधाय । 9 वेत्रपाणिः-द्वारपाकः ।
 10 मॅर्यादायाः स्थापनः-पराक्रमस्य च समुद्रः । 11 फलशोभितं कपित्थवृक्षम्, भाषायाम् 'कपित्थ' इति 'कोटुं' । 12 भोगी-सर्पः
 भोजः-कृपा ।

- एवमुक्त्वा विश्वभूतिर्विभूतिं तृणवज्रहौ । सम्भूतमुनिपादान्ते गत्वा च व्रतमाह्वे ॥ १३७ ॥
 तच्च श्रुत्वा विश्वनन्दी सान्तःपुरपरिच्छदः । सहितो युवराजेन स्वयं तत्र समाययौ ॥ १३८ ॥
 सूरिपादान् नमस्कृत्य विश्वभूतिमुपेत्य च । विश्वनन्दी निरानन्दः सगद्गदमदोऽवदत् ॥ १३९ ॥
 अस्नानापृच्छथ सर्वं त्वमकार्षीर्वित्स ! सर्वदा । सहसा कृन्वानेतत् किमसद्भाग्यसङ्ख्यात् ? ॥ १४० ॥
 5 त्वय्याशा राज्यधरणे ताताऽस्नाकं सदैव हि । अकाण्डे किर्मभाङ्गीस्तां त्वं त्राता व्यसनेषु नः ॥ १४१ ॥
 मुञ्चाऽद्यापि व्रतं वत्स ! भुङ्क्ते भोगान् यदृच्छया । रमस्व स्वैरमुद्याने प्राग्वत् पुष्पकरण्डके ॥ १४२ ॥
 विश्वभूतिरथावोचदलं मे भोगसम्पदा । सुखं वैषयिकमिदं वस्तुतो दुःखमेव हि ॥ १४३ ॥
 पाशैन्ति भवकारायां खजनस्नेहतन्त्रवः । जन्तवस्तैर्हिं मुह्यन्ति लालाभिरिव मर्कटाः ॥ १४४ ॥
 किञ्चिन्नातः परं वाच्यश्चरिष्यामि तपः परम् । परलोके सह याति सहायीभूय तत् खलु ॥ १४५ ॥
 10 इति तेनोदिते राजा सानुतापो ययौ गृहम् । विश्वभूतिर्मुनिरपि व्यहार्षीद् गुरुणा सह ॥ १४६ ॥
 षष्ठाऽष्टमादिनिरतो गुरुशुश्रूषणोद्यतः । क्रमात् सोऽधीतसत्रार्थो भूयांसं कालमत्यगात् ॥ १४७ ॥
 गुरोरनुज्ञयैकाकिविहारप्रतिमाधरः । स विहर्तुं प्रववृते ग्रामाऽऽकर-पुरादिषु ॥ १४८ ॥
 विविधाभिग्रहपरो विहरन्नेकदा च सः । विश्वभूतिर्महासाधुर्जगाम मथुरां पुरीम् ॥ १४९ ॥
 पैतृवस्तेयीमुद्बोद्धुं मथुराराजकन्यकाम् । विश्वाखनन्दी तत्राऽऽगात् तदा च सपरिच्छदः ॥ १५० ॥
 15 विश्वभूतिश्च मासान्तपारणाय परिभ्रमन् । विश्वाखनन्दिशिबिरं निकषा समुपाययौ ॥ १५१ ॥
 विश्वाखनन्दिने यान्तं पुरुषास्तमदर्शयन् । विश्वभूतिकुमारोऽसाविति व्याहारिणो मुहुः ॥ १५२ ॥
 विश्वाखनन्दिनो रोषः सद्यस्तद्दर्शनाद्भूत् । गवैकया च पर्यस्तो विश्वभूतिस्तदाऽपतत् ॥ १५३ ॥
 विश्वाखनन्दी हसित्वा विश्वभूतिमदोऽवदत् । कपित्थपातनं स्थाम तत् केदानीमहो ! गतम् ? ॥ १५४ ॥
 विश्वाखनन्दिनं दृष्ट्वा विश्वभूतिरुर्मर्षणः । गृहीत्वा शृङ्गयोस्तां गां भ्रमयामास पूँलवत् ॥ १५५ ॥
 20 ततो निवृत्तो दृष्यौ च विश्वभूतिरिदं हृदि । मय्यद्यापि सरोषोऽयं निःसङ्गेऽपि हि दुर्मनः ॥ १५६ ॥
 अनेन तपसोग्रैण मृत्थवेऽस्य भवान्तरे । भूयासं भूरिवीर्योऽहं निदानं चेति सोऽकरोत् ॥ १५७ ॥
 सम्पूर्णकोटिवर्षाधुरनालोच्य च तन्मृतः । महाशुक्ले विश्वभूतिरुत्कृष्टायुः सुरोऽभवत् ॥ १५८ ॥
 इतश्च पौतनपुरं पुरमस्त्युच्चगोपुरम् । अपाग्भरतवर्षार्धभुवो मुकुटसन्निभम् ॥ १५९ ॥
 अभूत् पुरे तत्र रिपुप्रतिशत्रुर्महीपतिः । शोभमानो गुणैस्तैस्तैरहर्षतिरिवांशुभिः ॥ १६० ॥
 25 षाडगुण्येन स षट्खण्ड्या भरतक्षेत्रवद्-बभौ । उपायैरपि चतुर्भिर्दन्तैरिव सुरद्विपः ॥ १६१ ॥
 स सिंह इव शौर्येण स्तम्भेरमं इवौजसा । कन्दर्प इव रूपेण धिया गुरुरिवाऽभवत् ॥ १६२ ॥
 अवनीसाधमविधावतिप्रकटपाटवौ । मिथो धी-विक्रमौ तस्य व्यभूष्येतां भुजाविव ॥ १६३ ॥
 भद्रेति नाम्ना महिषी भद्राणां भद्रमास्पदम् । बभूव भूपतेस्तस्य भूरिवोऽऽत्तशरीरिका ॥ १६४ ॥
 पतिभक्त्या कैवलिता र्यामिकीव ररक्ष सा । अनारतं जागरूका शीलं रत्ननिधानवत् ॥ १६५ ॥
 30 अक्ष्णोः सुधावैतिरिव राज्यलक्ष्मीरिवाङ्गिनी । मूर्त्ता कुलव्यवस्थेव चकासामास साऽनिशम् ॥ १६६ ॥
 च्युत्वा सुबलजीवोऽपि स विमानादनुत्तरात् । अन्यदा तु महादेव्यास्तस्याः कुक्षाववातरत् ॥ १६७ ॥

१ भद्रां चकार । २ विद्यासं कुरु । ३ बन्धनरूपां भवन्ति । ४ लाला भाषायाम् 'लाल' इति 'मर्कट' इति भाषायाम् करोकियो । ५ पैतृवस्तुः पुत्रीम् । पैतृवस्ता भाषायाम् 'कई' इति । ६ समीपम् । ७ पर्यस्तः-आघातं प्रापितः । ८ स्वामि-पराक्रमः । ९ अतर्पणः असहनशीलः । १० पूँलः भाषायाम् 'पूँल' इति । ११ गोपुरम्-द्वारम् । १२ स्तम्भेरमः हस्ती । १३ मुकुट-वाचस्पतिः । १४ आत्तशरीरिका-महत्सङ्गीवादीरघरिणी भूः-पृथिवी इव । १५ कवचयुक्ता । १६ कालिकी-भाषायाम् 'कालेदेव' । १७ भुजाया वलिः इव । वलिः भाषायाम् 'वाट-वीवेट' ।

ददर्श सुखसुप्ता च यामिन्याः पश्चिमे क्षणे । चतुरः सा महास्वप्नान् सूचकान् बलजन्मनः ॥ १६८ ॥

तदैव परमानन्दजनिताभिभवादिव । दूरं गतायां निद्रायां राज्ञी राज्ञे व्यजिज्ञपत् ॥ १६९ ॥

दन्तावलश्चतुर्दन्तः स्फटिकाद्रिनिभो मया । दृष्टो विशन् स्वक्त्रान्तरैर्भ्रान्तरिव चन्द्रमाः ॥ १७० ॥

शरदभ्रमिवाऽऽवर्त्य निर्मितो निर्मलद्युतिः । ककुब्बानुच्चककुदोऽथ गर्जच्चजुवालेधिः ॥ १७१ ॥

निशाकरः कराङ्कुरैर्दूरदूरं प्रसारिभिः । कर्णावतंसरचनां चिन्वन्निव दिशामथ ॥ १७२ ॥

ततश्च पञ्चैर्भिर्द्रुमैश्चुगुञ्जन्मधुव्रतैः । पूर्णं सरः शतैर्मुखीभूय गायदिवोच्चकैः ॥ १७३ ॥

स्वामिन्नमीषां स्वप्नानां फलं किमिति शंस मे । प्रद्युम्हो न सामान्यजनो हि स्वप्नमुत्तमम् ॥ १७४ ॥

राजाऽपि व्याजहाराथ देवि ! देव इव श्रिया । लोकोत्तरबलो भावी बलभद्रस्तवाऽऽत्मजः ॥ १७५ ॥

श्वेतरश्मिमिव प्राची श्वेतवर्णं महाभुजम् । अशीतिधनुस्तुङ्गं कालेनाऽसूत सा सुतम् ॥ १७६ ॥

पुत्ररत्ने समुत्पन्ने स तत्र पृथिवीपतिः । चक्ररत्ने चक्रवर्तीवोत्सवं व्यधितोच्चकैः ॥ १७७ ॥

शुभेऽहनि शुभे चन्द्रे विच्छेदेन महीयसा । चकाराऽचल इत्याख्यां तस्य सूनोर्महीपतिः ॥ १७८ ॥

दिने दिने वपुश्छायां वितन्वन्नधिकाधिकाम् । अवर्धत स धात्रीभिः सारणीभिरिवाङ्घ्रियः ॥ १७९ ॥

अचलस्य तु जातस्य गते काले कियत्यपि । भद्रा देवी दधौ गर्भं प्रसूतमिव केतकी ॥ १८० ॥

सर्वलक्षणसम्पूर्णा पूर्णे काले नृपप्रिया । असूत सा दुहितरं जाह्नवीव सरोजिनीम् ॥ १८१ ॥

तस्या मृगाङ्गवक्राया मृगशौवकचक्षुषः । मृगावतीति विदधे नामधेयं महीभुजा ॥ १८२ ॥

अङ्गादङ्गे सञ्चरन्ती तापसानां मृगीव सा । वृद्धिमासादयामास निर्ध्रत्यूहं मृगेक्षणा ॥ १८३ ॥

तया कटिस्थया धात्र्यो विचरन्त्यो गृहाङ्गणे । गृहस्थूणा इव रत्नशालभङ्ग्यश्चकाशिरे ॥ १८४ ॥

बाल्यं क्रमेण लङ्घित्वा प्रपदे साऽथ यौवनम् । सरोजीवनजीवीतु वपुर्लक्ष्मीविशेषकम् ॥ १८५ ॥

तस्या वक्रं दन्तैर्पत्रमिवेन्दोर्भ्रूलताच्छलात् । नेत्रे च कृष्णधवले सैभृङ्गे इव कैरवे ॥ १८६ ॥

कण्ठश्च लेंटभो नौलमिव वक्रसरोरुहः । पञ्चेषोरिव तूणीरौ पाणी च सरलाङ्गुली ॥ १८७ ॥

वपुर्लावण्यसरितश्चक्रवाकाविव स्तनौ । मध्यं कृशतरं भूरि स्तनभारश्रमादिव ॥ १८८ ॥

क्रीडावापी सरस्येव नाभिर्गाम्भीर्यशालिनी । तटी रत्नाचलस्येव श्रोणिभित्तिर्गरीयसी ॥ १८९ ॥

ऊरू च कदलीस्तम्भविभ्रमौ क्रमैर्वर्तुलौ । पादौ सरलजङ्घाकावुन्नालिनलिने इव ॥ १९० ॥

एवं विभक्तावयवा नव्यया यौवनश्रिया । अपि विद्याधरस्त्रीणामधिदेवीव साऽशुभत् ॥ १९१ ॥

यौवनश्रीरवर्धिष्ट मृगावत्या यथा यथा । भद्राया ववृधे चिन्ता तद्वरार्थे तथा तथा ॥ १९२ ॥

चिन्ता ममेव राज्ञोऽपि वरार्थेऽस्यां भवत्विति । तां प्रास्थापयदन्त्येद्युर्भद्रादेवी तदन्तिके ॥ १९३ ॥

सरेषुजातवैधुर्यात् तां पुत्रीत्यविदन्निव । विचिन्तयामास रिपुप्रतिशत्रुरिदं हृदि ॥ १९४ ॥

अहो ! किमपि सौन्दर्यं जैत्रैर्मखं मनोभुवः । जगन्नयस्त्रैर्णैर्जयैलीलादुर्ललितं तनोः ॥ १९५ ॥

सुलभं भूमिसाभ्राज्यं स्वर्गसाभ्राज्यमप्यहो ! इयं तु दुर्लभा मन्ये बाला हृदयवल्लभा ॥ १९६ ॥

१ परमानन्देन जनितात् पराजयाद् इव निद्रा दूरं गता । २ दन्तावलः-हस्ती । ३ अभ्रान्तर-अभ्रमध्ये चन्द्र इव । ४ ककुब्बान्-बलीवर्षः । उच्चककुब्बः-महास्कन्धः । ५ बालधिः-पुच्छम् । ६ उच्चिद्रम्-विकसितम् । ७ शतमुखैः संयुक्तं भूत्वा । ८ अहः-योग्यः । ९ लोकोत्तरबलः-अर्लाकिकबलः । १० विच्छेदः-वैभवः । ११ छाया-कान्तिः । १२ प्रसूनम्-कुसुमम् । १३ शवकः-शिशुः । १४ निर्ध्रत्यूहम्-निर्विघ्नम् । १५ स्थूणा-स्तम्भः । शालिभङ्गी-पुत्तलिका । १६ जीवाप्तुः-जीवनौषधम् । १७ विलेषकम्-तिलकम् । १८ इन्दोः दन्तपत्रम्, भाषायाम् दांतियो । १९ अमरसहिते । २० लटभः-सुन्दरः । २१ नालम् कमलदण्ड इव । २२ 'पाणी' प्रथमाद्विवचनम् । २३ श्रोणिः-कटिः । २४ क्रमेण गोलाकारौ । २५ उन्नालनलिने-ऊर्ध्वनालयुक्ते कमले । नालम्-कमलदण्डः । २६ विजयकारि । २७ ज्ञेयम्-ज्ञीसम् । * जये युवत्या ललि संज्ञा । जये अस्या दुर्ल सं० ॥

- सुरा-ऽसर-नरेन्द्राणां पुण्येभ्योऽप्यतिशायिभिः । उपस्थितेयं मे पुण्यैर्जन्मान्तरशतार्जितैः ॥ १९७ ॥
 एवं विचिन्त्य नृपतिः प्रियालापपुरःसरम् । अङ्गमारोपयामास तां सद्यः प्राणवल्लभाम् ॥ १९८ ॥
 अनुरागे स आरोप्य स्पर्शा-ऽऽलिङ्गन-चुम्बनैः । तां जंरत्कञ्चुकिवरैरन्तःपुरमनाययत् ॥ १९९ ॥
 पौरलोकान् समाहूय सह प्रकृतिभिस्ततः । लोकापवादरक्षार्थमपृच्छत् पृथिवीपतिः ॥ २०० ॥
 5 मदीयभूमौ ग्रामेषु पुरेष्वन्यत्र वा क्वचित् । यत् समुत्पद्यते रत्नं तत् कस्येति निवेद्यताम् ॥ २०१ ॥
 लोकोऽप्युचे भवद्भूमौ यद् रत्नं जायते क्वचित् । तस्य स्वामी भवानेव नान्यो भवितुमर्हति ॥ २०२ ॥
 इति तं निर्णयं स त्रिर्गुहीत्वा पृथिवीपतिः । तेषां द्राग् दर्शयामास निजकन्यां सृगावतीम् ॥ २०३ ॥
 इत्युवाच च तान् भूयः कन्यारत्नमिदं हि मे । इदानीं परिणेष्यामि स्वयं युष्मदनुज्ञया ॥ २०४ ॥
 इत्युक्ते लज्जिताः पौरा ययुर्निजनिजं गृहम् । गान्धर्वेण विवाहेन पर्यणैषीच्च तां नृपः ॥ २०५ ॥
 10 स्वसुतायाः पतिरभूत् तेन तस्य महीपतेः । नाम प्रजापतिरिति पप्रथे पृथिवीतले ॥ २०६ ॥
 नवं कुलकलङ्कं तं हसनीयं जनेऽखिले । महालज्जाकरं पत्युः श्रुत्वा भद्राऽत्यलज्जत ॥ २०७ ॥
 सहाऽचलेन पुत्रेण साऽचालीद् दक्षिणापथे । श्रेयान् स देशो नो यत्र श्रूयन्ते दुर्जनोक्तयः ॥ २०८ ॥
 मातुः कृते दक्षिणस्यां विश्वकर्मेव नूतनः । माहेश्वरीति नगरीमस्थापयदथाऽचलः ॥ २०९ ॥
 तां च श्रीद इवाऽद्योध्यामाहृत्याऽऽहृत्य सर्वतः । हिरण्यैः पूरयामास बलदेवोऽचलाभिधः ॥ २१० ॥
 15 कुलीनैः सचिवैरात्मरक्षैर्दासजनैर्वृताम् । मूर्त्तामिव पुरीदेवीं मातरं तत्र सोऽमुचत् ॥ २११ ॥
 भद्राऽपि स्त्रीशिरोग्रं शीलालङ्कारणा सती । देवपूजादिषट्कर्मरता तस्यामवास्थित ॥ २१२ ॥
 भक्तिमान् बलदेवोऽपि तत् पोतनपुरं ययौ । यादृशस्तादृशो वाऽपि पूजनीयः पिता सताम् ॥ २१३ ॥
 शुश्रूषमाणः पितरं पूर्ववत् तत्र चाऽचलः । तस्थौ न पूज्यचरितं चर्चयन्ति मनीषिणः ॥ २१४ ॥
 राजाऽपि स्थापयामास तामग्रमहिषीपदे । सृगावतीं मृगदृशं मृगैलक्ष्मेव रोहिणीम् ॥ २१५ ॥
 20 कियत्यपि गते काले महाशुक्रात् परिच्युतः । विश्वभूतिमुनेर्जीवस्तस्याः कुक्षाववातरत् ॥ २१६ ॥
 यामिन्याः पश्चिमे यामे सूचका विष्णुजन्मनः । देव्या ददृशिरु स्वप्नाः सप्तैते सुखसुप्तया ॥ २१७ ॥
 तत्राऽऽदौ केसरियुवा कुङ्कुमारुणकेसरः । इन्दुलेखानिभनखश्चमरोपमबालधिः ॥ २१८ ॥
 कुञ्जराभ्यां पूर्णकुम्भहस्ताभ्यां क्षीरवारिभिः । क्रियमाणाभिषेका च पद्मा पद्मासनस्थिता ॥ २१९ ॥
 ध्वंसमानो महाध्वान्तं दोषीऽपि जनयन्नहः । उद्दण्डतेजःप्रसरस्त्विषामधिपतिस्ततः ॥ २२० ॥
 25 स्वच्छ-स्वादुपयःपूर्णः पुण्डरीकाचिंताननः । सौवर्णघण्टिकः पुष्पमाली कुम्भस्ततोऽपि च ॥ २२१ ॥
 नानाजलचराकीर्णो रत्नसम्भारभासुरः । गगनोर्दञ्चिकल्लोलस्ततः कल्लोलिनीपतिः ॥ २२२ ॥
 पञ्चवर्णमणिज्योतिःप्रसरैर्गगनाङ्गणे । विपञ्चितेन्द्रचापश्री रत्नानां सञ्चयस्ततः ॥ २२३ ॥
 धूमध्वजश्च निर्धूमो ज्वालापल्लवितोम्बरः । दृशोः सुखंकरालोकः सप्तमश्चेति सप्तैते ॥ २२४ ॥
 उद्दुद्धया तयाऽऽख्यातान् स्वप्नान् व्याख्यन्महीपतिः । अर्धचक्री तव ह्यनुर्ननं देवि! भविष्यति ॥ २२५ ॥
 30 राज्ञा सद्यः समाहूय पृष्टा नैमित्तिका अपि । स्वप्नास्तथैव व्याचख्युर्विसंवादो न धीमताम् ॥ २२६ ॥
 पूर्णे काले च सा देवी सर्वलक्षणलक्षितम् । अशीतिधनुस्तुङ्गं कृष्णाङ्गं सुषुप्ते सुतम् ॥ २२७ ॥
 प्रससाद् कैकुप्चक्रमुल्लास वसुन्धरा । जहर्ष च जनः सर्वस्तस्येव नृपतेर्मनः ॥ २२८ ॥

१ जरत्कञ्चुकिनः-वृद्धकञ्चुकिनः; कञ्चुकी-अन्तःपुररक्षकः । २ प्रकृतिः प्रधानमण्डलम् । ३ अयोध्यानगरीम् । ४ आर्का-
 रधारिणी नगरीदेवीमिव । * मृगनेत्रां मृ° संक्रु ॥ ५ मृगलक्ष्मा-चन्द्रः । ६ दोषा-रात्रिः । ७ स्वित्-कान्तिः, तदधिपतिः
 सूर्यः । ८ घण्टिका-भाषायाम् 'घण्टी' । ९ उदञ्जी-ऊर्ध्वगामी । १० विपञ्चितम्-विस्तीर्णम् । ११ धूमध्वजः-अग्निः ।
 १२ अम्बर-गगनम् । † सुस्नाकं संक्रु ॥ ‡ सप्तके संक्रु ॥ १३ ककुप्चक्रम्-विशामण्डलम् । १४ चक्रं प्रापोच्छ्राप्तं
 वसु° संक्रु ॥

कारागारात् पुरा बद्धान् गोपो गा इव वाटकात् । हृष्टो रिपूनपि रिपुप्रतिशत्रुरथामुचत् ॥ २२९ ॥
यथाकामं ददौ सोऽर्थानर्थिभ्यः कामधेनुवत् । कर्तुं स्थानमिवैष्यन्त्या अर्धचक्रधरश्रियः ॥ २३० ॥
तथाऽभूदुत्सवः प्राज्यो जने तस्मिन् निरन्तरः । यथा सपुत्रजन्मेव सोद्वाह इव सोऽभवत् ॥ २३१ ॥
मङ्गल्यपाणयो नार्यो नचतू राजवेदमनि । मिथः सङ्घर्षतो ग्रामागमाश्लेषपराः पुरः ॥ २३२ ॥
स्थाने स्थाने तोरणानि सङ्गीतानि पदे पदे । अजायन्त पुरे तस्मिन्नाभितो राजवेदभवत् ॥ २३३ ॥ 5
दृष्ट्वा वंशत्रयं पृष्टे त्रिपृष्ठ इति भूपतिः । नाम तस्याकरोत् सूनोरुत्सवेन महीयसा ॥ २३४ ॥
लाल्यमानः स धात्रीमी रम्यमाणोऽचलेन च । वासुदेवस्त्रिपृष्ठारख्यो व्यवर्धत शनैः शनैः ॥ २३५ ॥
स बालो बलभद्रेण प्रकणत्पादधर्धरिः । अग्रेसरेण चिक्रीड प्रतिकारेण हस्तिवत् ॥ २३६ ॥
लीलयैव महाप्राज्ञः स उपाध्यायसाक्षिकम् । प्रतिबिम्बमिवाऽऽदर्शो जग्राह सकलाः कलाः ॥ २३७ ॥
क्रमेण कवचहरो ददोरस्को महाभुजः । बभूव बलभद्रस्य सवया इव सोऽनुजः ॥ २३८ ॥ 10
असञ्जातान्तरौ नित्यं क्रीडन्तौ भ्रातराबुधौ । बभ्राजाते मूर्तिमन्तौ पक्षाविव सिंता-ऽसितौ ॥ २३९ ॥
नील-पीताम्बरधरौ तौ ताल-गरुडध्वजौ । अशोभेतां स्वर्णशैला-ऽञ्जनाद्री इव जङ्गमौ ॥ २४० ॥
क्रीडयाऽपि प्रचलतोस्तयोरचल-कृष्णयोः । पादन्यासैर्वज्रपातैरिवाऽकम्पत मेदिनी ॥ २४१ ॥
तयोरारूढयोः प्रौढदन्तिनोऽपि नृदन्तिनोः । कुम्भस्थले करतलाऽऽस्फाललीलां न सेहिरे ॥ २४२ ॥
ताभ्यां पर्यस्यमानानि क्रीडया दोर्भिरुज्जितैः । वल्मीकान्ति स्म शृङ्गाणि महाशिखरिणामपि ॥ २४३ ॥ 15
दैत्यादिभ्योऽपि निर्भीकावितरेभ्यस्तु का कथा ? । तौ कुमारवजयेतां शरण्यं शरणार्थिनाम् ॥ २४४ ॥
विनाऽचलं न त्रिपृष्ठो न त्रिपृष्ठं विनाऽचलः । एकात्मानौ द्विशरीराविव तौ सह चेरतुः ॥ २४५ ॥
इतश्चाऽऽसीत् पुरे रत्नपुरे नीलाञ्जनार्प्रभः । प्रतिविष्णुरश्वग्रीवो मयूरग्रीवचन्दनः ॥ २४६ ॥
सोऽशीतिधनुरुज्जो नवनीरधरच्छविः । चतुरशीत्यब्दलक्षप्रमितायुर्महाभुजः ॥ २४७ ॥
तस्य दोर्दण्डयोः कण्डूर्नाऽशाम्यद् वैरिक्कुट्टनैः । सिंहस्येव मर्हाकुम्भिकुम्भस्थलविपाटनैः ॥ २४८ ॥ 20
महौजाः स महाबाहुर्महाहर्वैकुण्ठहली । पिप्रिये^१ न तथा नम्रैर्युध्यमानैर्यथाऽरिभिः ॥ २४९ ॥
नित्यं नेत्रारविन्दानामश्रुवृष्टिं प्रवर्तयन् । तत्प्रतापोऽरिनारीषु वारुणास्त्रमिवाऽभवत् ॥ २५० ॥
तस्य चाऽऽक्रान्तदिक्रकं करे चक्रमलक्षयत् । उत्पातभूतो द्विषतां द्वितीय इव भास्करः ॥ २५१ ॥
हृदयस्थो विदित्वाऽस्मान् विरुद्धान् मा वधीदिति । नार्भक्तिं मनसाऽप्यस्य विदधुर्वसुधाधिपाः ॥ २५२ ॥
योगिनः परमात्मानमिव तं हृदयाभिजात् । न जातूत्तारयामासुः सर्वेऽपि पृथिवीभुजः ॥ २५३ ॥ 25
स आघाटशिलास्तम्भीभूतवैताह्यपर्वतम् । त्रिखण्डं भरतक्षेत्रमात्मर्सादकृतौजसा ॥ २५४ ॥
द्वे च विद्याधरश्रेण्यौ वैताह्याद्रैर्भुजाविव । विद्यौजोर्भ्यां परौजिग्ये स विद्याधरपुङ्गवः ॥ २५५ ॥
मागधेश-प्रभासेश-वरदामाधिपैरसौ । प्राभृतैरर्चयाश्चक्रे सुरैरपि नृपैरिव ॥ २५६ ॥
राज्ञां मुकुटबद्धानां सहस्राः षोडशाऽनिशम् । तच्छासनं मुकुटवद् धारयामासुरुजितम् ॥ २५७ ॥
एकातपत्रं साम्राज्यं भुञ्जानः स महाभुजः । अतिवाहितवान् कालं पृथ्व्यासिन्द्र इव स्थितः ॥ २५८ ॥ 30

१ वाटकः-भाषायाम् 'वाडो' । २ पुत्रजन्मसहित इव, विवाहसहित इव । उद्वाहः विवाह । ३ पृष्ठम्-भाषायाम् 'पीठ'
'वांसो' । अयं सप्तमः श्लोकः 'यदवोचाम' इत्युल्लिख्य अक्षरशः समुद्धृतः आचार्यहेमचन्द्रेण अभिधानचिन्तामणिकोशास्त्रोपज्ञटीका-
याम् कां० ३ श्लो० ३५९ पृ० २७९ । ४ वरैरिः-भाषायाम् 'वृवरी' । ५ आदर्शः-भाषायाम् 'अरिसो-दर्पण' । ६ कवचहरः-
कवचहरणसमर्थः । ७ शोभितौ स्तः । ८ प्रौढगजाः । दन्ती-गजः, नररूपदन्तिनोः । ९ परिक्षिप्यमाणानि । १० वल्मीक-
सङ्गणानि भवन्ति । वल्मीकम्-भाषायाम् 'वांभी-राफडो' इति । ११ प्रसूः-पुत्रः । १२ नीरभरो मेघः । छविः कान्तिः ।
१३ कुम्भी-गजः । १४ आहवः-समराङ्गणम् । १५ पिप्रिये-प्रसन्नतां प्राप्तिः । १६ अभक्तिः अनादरः । १७ आघाटः सीमा ।
१८ आत्मसात्-अधीनम्, अङ्कत भोजसा-इति विभागः । १९ भोजः शरणा । २० पराजयं प्राप ।

- स्वच्छन्दं क्रीडतोऽन्येद्युरश्वग्रीवस्य भूपतेः । अरिष्टांभ्रमिवाऽऽकाशेऽकाण्डे चिन्तेति हृद्यभूत् ॥ २५९ ॥
 अपागभरतवर्षार्धे ये केऽपि वसुधाभुजः । मद्भुजस्याग्नि तेऽमर्जन्नम्मोघौ भूधरा इव ॥ २६० ॥
 पृथिव्यामेकमल्लस्य तस्यापि वधको मम । मृगेष्विव मृगेन्द्रस्य को राजसु भविष्यति ? ॥ २६१ ॥
 दुर्ज्ञानमेतदथवा ज्ञास्यामीति विमृश्य सः । अश्वबिन्दुं निमित्तज्ञं द्राःस्थेनाऽऽजूहवत् क्षणात् ॥ २६२ ॥
- 5 राज्ञा स्ववचनं पृष्टः स तु नैमित्तिकोऽवदत् । शान्तं पापं प्रतिहतममङ्गलमिदं वचः ॥ २६३ ॥
 तवाशेषजगज्जिष्णोरन्तैकोऽप्यन्तको न हि । वराकः कोऽपरो नाम मनुष्येषु भविष्यति ॥ २६४ ॥
 ह्यग्रीवोऽप्युवाचैवमर्थवादं विहाय भोः ! । यथार्थं ब्रूहि मा भैषीर्नद्यात्ताश्चाहुभाषिणः ॥ २६५ ॥
 राज्ञैवं साग्रहं पृष्टः सोऽथ नैमित्तिकाग्रणीः । लग्नादिकं विचार्येति व्याजहार स्फुटाक्षरम् ॥ २६६ ॥
 धर्षयिष्यति यो दूतं चण्डवेगाभिधं तव । पश्चिमान्तस्थसिंहस्य यैश्च हन्ता तवापि सः ॥ २६७ ॥
- 10 प्रवासी स्तनितेनेव म्लानो वाचा तथा नृपः । कृत्वा कृत्रिमपूजां तं व्यसृजद् वैरिदूतवत् ॥ २६८ ॥
 राजा केसरियूनाऽथ देशे तेनोद्गसीकृते । शालीनारोपयत् सिंहवधकज्ञानहेतवे ॥ २६९ ॥
 रक्षार्थं शालिवापानां स क्रमात् पृथिवीपतीन् । षोडशसहस्रसङ्ख्यानं निदिदेश विशांपतिः ॥ २७० ॥
 गत्वा क्रमात् ते सन्नद्धा नृपाः पञ्चाननात् ततः । तान् शालिक्षेत्रिणोऽरक्षन् गोभ्यः क्षेत्राणि गोपवत् ॥ २७१ ॥
 सावहित्थमथाऽऽस्थानीमास्थाय पृथिवीपतिः । इत्युचेऽमात्य-सेनानी-सामन्तादीन् सभासदः ॥ २७२ ॥
- 15 अधुना नृप-सेनानीप्रभृतीनां महाभुजः । कुमारः कश्चिदप्यस्ति किमसामान्यविक्रमः ? ॥ २७३ ॥
 तेऽप्युचुर्देव ! तेजस्वी सति कस्तिं गतेजसि ? । प्रभञ्जने क ओजस्वी ? रंहस्वी को गरुत्मति ? ॥ २७४ ॥
 को गौरवी मेरुगिरौ ? गम्भीरः कश्च सागरे ? । विक्रमाक्रान्तविक्रान्ते त्वयि को नाम विक्रमी ? ॥ २७५ ॥
 ॥ युग्मम् ॥
 राजाऽप्युवाच चाटूक्तिरियं भोः ! न तु वास्तवम् । बलिनो यद् बलिभ्योऽपि बहुरत्ना हि भूरियम् ॥ २७६ ॥
- 26 ततश्च तेषु कोऽप्येकः सचिवश्चारुलोचनः । वाचस्पतिरिवोवाच वाचा स्फुटयथार्थया ॥ २७७ ॥
 प्रजापतिनृपस्य स्तः कुमारावमरोपमौ । मर्त्यवीरान् मन्यमानो तृणाय सकलानपि ॥ २७८ ॥
 सभां विस्तृत्य राजाऽथ विससर्ज प्रजापतेः । अन्तिके चण्डवेगं तं दूतमर्थेन केनचित् ॥ २७९ ॥
 रथिभिः सौदिभिः सारैः सैसार कतिभिर्दिनैः । दूतः स पोतनपुरं स्वामितेज इवाङ्गवत् ॥ २८० ॥
 तत्र प्रजापतिनृपः सर्वालङ्कारभूषितः । सहाऽचल-त्रिपृष्ठाभ्यां सामन्तैरप्यनेकशः ॥ २८१ ॥
- 28 सेनापति-महामात्य-पुरोधःप्रमुखैरपि । वृतः प्रधानपुरुषैर्यादोभिरिव पार्श्वभृत् ॥ २८२ ॥
 विचित्रचौरीकरणा-ऽङ्गहारोद्भूतनर्तकम् । ध्वननमृदङ्गनिर्घोषघोषितव्योमकन्दरम् ॥ २८३ ॥
 सुव्यक्तगीतोद्गारेण सञ्जीवीपितवेषुकम् । विपश्चित्तग्राम-रागविपञ्चीरचितश्रुति ॥ २८४ ॥
 तालानुसारैः प्रक्रान्तगीतसञ्जीतकं तदा । निःशङ्कं कारयन्नासीन्महर्द्विक इषामरः ॥ २८५ ॥
 ॥ पञ्चमिः कुलकम् ॥

१ उपद्रवजनकम् अश्वम् । २ अनवसरे । ३ स्थाम शौर्यम् । ४ भमजन्-शुद्धिता । * मृगेष्वग्नि मृ° सं० ॥
 ५ अन्तकः-कर्मः, अन्तकः-विनाशकारी । † राक्षेति ला° सं० ॥ ‡ यो हन्ता स तवापि हि सं० ॥ ६ उद्भूतम्-
 निर्ज्वलम्, भाषायाम् 'उद्भूत' इति । § °नां क्रमेण पृथिवीपतीन् । स षोडश सहस्राणि निदि° सं० ॥ ७ पञ्चाननः-
 सिंहः । ८ अवहित्था आकाशगोपनम् । ९ तिग्मतेजाः सूर्यः । प्रभञ्जने वायुः । रंहस्वी वेगवान् । मरुत्मान् गरुडः । १० स्त्री-
 जाघ्री को वा गरु° सं० ॥ १० वीरान् तृणतुल्यान् मन्यमानौ । ११ सादिनः अश्ववाराः । १२ ससार-जगाम । १३ जलदेक-
 रूपः, वरुणः । १४ चारीकरणे गत्या अभिनयः । अङ्गहारः कारीरिकः अभिनयः । उद्भूतम्-दूतं गमनम् । १५ सञ्जीवापिषं-त्रेत्-
 नायकृतम् । १६ विपश्चितः-विस्त्रीर्णः । १७ विपश्ची-वीरः ।

अनिषिद्धगतिर्द्वैर्धैर्विद्युदण्ड इवोच्चकैः । तत्राऽऽस्थाने प्रविवेश चण्डवेगो झटित्यपि ॥ २८६ ॥
 अकस्मादागतं दृष्ट्वा ससामन्तः प्रजापतिः । स्वामिवत् स्वामिदूतं तमभ्युदस्थात् ससम्भ्रमम् ॥ २८७ ॥
 महत्या प्रतिपत्त्या तमुपावेशयदासने । स्वामिनो वाचिकं सर्वमपृच्छच्च स भूपतिः ॥ २८८ ॥
 सङ्गीतकस्य सञ्ज्ञे भङ्गोऽकाण्डे तदागमात् । आगमाध्ययनस्येव विद्युदालोकमात्रतः ॥ २८९ ॥
 गृहं निजनिजं जग्मुः सर्वे सङ्गीतकारिणः । स्वामिनि व्यग्रचित्ते हि नावकाशः कलावताम् ॥ २९० ॥ ६
 तं रङ्गभङ्गकर्तारं दृष्ट्वा भृशममर्षणः । पार्श्वस्थं पुरुषं कश्चित् त्रिपृष्ठः पृष्टवानिति ॥ २९१ ॥
 अये ! कोऽसमयज्ञोऽयं पशुः पुरुषरूपभृत् । अज्ञापितस्वाऽऽगमनः प्राविशत् तातपर्षदि ? ॥ २९२ ॥
 अभ्युत्तस्यौ कथं दृष्ट्वा तात एनं ससम्भ्रमः ? । निषिद्धश्च कथं नैष प्रविशन् वेत्रपाणिना ? ॥ २९३ ॥
 अथेत्थं कथयामास त्रिपृष्ठाय स पूरुषः । दूतो राजाधिराजस्य ह्यग्रीवस्य नन्वयम् ॥ २९४ ॥
 त्रिखण्डे भरते ह्यस्मिन् राजानस्तस्य किङ्कराः । ततस्तस्येव दूतस्याप्यभ्युत्तस्यौ पिता तव ॥ २९५ ॥ 10
 द्वाःस्थेनापि निषिद्धस्तन्नायमौचित्यवेदिना । नैश्चाऽप्यास्कन्द्यते यस्मात् स्वामिनः किं पुनः पुमान् ? ॥ २९६ ॥
 अस्मिन् प्रसादिते राजा ह्यग्रीवः प्रसीदति । तत्प्रसादेन राज्यानि राज्ञां नन्दन्ति सम्प्रति ॥ २९७ ॥
 खलीकृतेऽवज्ञयाऽस्मिन् ह्यग्रीवः खलीभवेत् । दूतदृष्ट्यनुसारेण प्रवर्तन्ते हि भूभुजः ॥ २९८ ॥
 खलीभूते स्वामिनि हि कृतान्त इव दुःसहे । नेष्यते जीवितमपि नृपै राज्ये तु का कथा ? ॥ २९९ ॥
 अभाषिष्ट त्रिपृष्ठोऽपि न जात्या कोऽपि कस्यचित् । स्वामी वा सेवको वाऽपि शक्यधीनमिदं खलु ॥ ३०० ॥ 15
 वाञ्छात्रेण न तं तावत् पर्यस्वामोऽधुना वयम् । स्वप्रशंसेवाऽन्यनिन्दा सतां लज्जाकरी खलु ॥ ३०१ ॥
 तातर्न्यकारकारं तद्युत्तानशयमोजसा । छिन्नग्रीवं ह्यग्रीवं करिष्ये समये न्वहम् ॥ ३०२ ॥
 प्राप्तकालमिदं तावत् तातेनैष विसृज्यते । यदा तदा निवेद्यं मे करोम्यस्योचितं यथा ॥ ३०३ ॥
 सोऽनुमेने प्रमान् राजविरुद्धमपि तद्वचः । राजवद् राजपुत्रोऽपि मान्यो राजानुजीविनाम् ॥ ३०४ ॥
 निर्जाधिकारिणमिव समुद्दिश्य प्रजापतिम् । राजप्रयोजनान्यूचे चण्डवेगोऽपि कानिचित् । ३०५ ॥ 20
 तथेति प्रतिपद्यार्थमावर्ज्यं प्राभृतादिना । प्रजापतिनरेन्द्रेण चण्डवेगो व्यसृज्यतः ॥ ३०६ ॥
 स ग्रीतः सपरीवारः प्रतस्थे स्वपुरीं प्रति । जगाम पोतनपुराद् बहिः सन्दनमास्थितः । ३०७ ॥
 ज्ञात्वा त्रिपृष्ठस्तं यान्तं पुरोभूय सहाऽचलः । द्वाऽनल इवाध्वन्यं सौनिलो रुरुधेतराम् । ३०८ ॥
 त्रिपृष्ठ इत्यभाषिष्ट धृष्ट ! पापिष्ट ! दुष्ट ! रे ! । दूतमात्रत्वमप्याप्य सजवद् वर्तसे पशो ! । ३०९ ॥
 सङ्गीतरङ्गभङ्गं त्वं मूर्खाऽकार्षीर्यथा तथा । असुमूर्धुः पशुरपि कोऽन्यः कुर्यात् सचेतनः ? । ३१० ॥ 25
 गृहे गृहस्थमात्रस्वाप्यायातो भूपतिः स्वयम् । ज्ञापयित्वा प्रविशति नीतिरेषा मनीषिणाम् ॥ ३११ ॥
 त्वं भुवं स्फोटयित्वेवाऽज्ञातोऽकाण्डे सर्मागमः । तातेनैजुस्वभावेन सत्कृतश्चासि तन्मुधा ॥ ३१२ ॥
 दुर्विनीतो यया शक्यता तां प्रकाशय सम्प्रति । इदं ते दुर्नयतरोः फलं द्राग् दर्शयाम्यहम् ॥ ३१३ ॥
 इत्युक्त्वा मुष्टिमुद्यम्य त्रिपृष्ठः प्रपिनष्टि तम् । तावत् तावत् पुरैःस्थायेत्युचे मुदौलपाणिना ॥ ३१४ ॥
 अलमत्र प्रहारेण कुमार ! नरकीटके । न चैपेटा शृगालेषु क्रोशत्स्वपि मृगद्विषः ॥ ३१५ ॥ 30
 दूत इत्येष नो वक्ष्यः प्रतीपान्याचरन्नापि । ब्रह्मिण्येन द्विजन्मेव विरूपमपि हि ब्रुवन् ॥ ३१६ ॥

१ वाचिकम्-संदेशः । २ आगतः आगमनम् । ३ सति विद्युदालोके आगमस्वाध्यायनिषेधः शास्त्रे श्रूयते, स च 'असञ्ज्ञान्य'-
 वाङ्मयैः प्रत्यक्षं प्रसिद्धः । ४ वेत्रपाणिः-द्वारपाण्डुः । ५ यस्मात् स्वामिनः-स्वामिसम्बन्धी भा-सारमेध-कुङ्कु- अपि न
 कल्पन्त्येते, पुमान् तु कथम् आस्कन्द्यतीत्यर्थः । आस्कन्द्य-दोषणम् । ६ अपमानिते । ७ आक्षिपातः । ८ तागतस्कारका-
 रिकम् । ९ राजभूषणम् । १० निजाग्रीवकर्मकरमिव । ११ संतोष । १२ पवनसहिनः दवानल इव अध्वन्य-पथिकम् ।
 १३ युद्धकाल-अद्यतन-द्वितीयपुरुष-एकवचनम् । १४ 'तातेन क्रजुस्वभावेन' इति विभागः । १५ स्थित्वेत्युचे तत्र ० ॥
 १५ मुशकपाणिः-नरकवेपः । १६ चण्ड-अज्ञानम् । 'अज्ञान-अज्ञाने' इति । १७ समुद्दिष्ट-सिंहः । १८ ब्राह्मणत्वेन ।

- तदत्र संहर रूपं पुरुषे परुषेऽपि हि । दन्तिनां दन्तघातस्य स्थानं नैरण्डपादपः ॥ ३१७ ॥
 इत्युक्तो बलभद्रेण त्रिपृष्ठो मुष्टिमुद्यताम् । करपाशं करीवाऽऽशु संहृत्येत्यादिशब्द भटान् ॥ ३१८ ॥
 जीवितव्यं विमुच्यैकं रङ्गभङ्गविधायिनः । अस्याऽपहरताऽशेषमपरं दूतपाप्मनः ॥ ३१९ ॥
 तमाज्ञया कुमारस्य यष्टिभिर्मुष्टिभिर्भटाः । अताडयन् सारमेयं प्रविष्टमिव वेरुमनि ॥ ३२० ॥
 5 अपजहुरशेषं तत् तस्यालङ्करणादिकम् । प्रापितस्य वधस्थानं वध्यस्याऽऽरक्षका इव ॥ ३२१ ॥
 प्रहारान् वञ्चयमानः प्राणत्राणकृते चिरम् । क्रीडाकार इवेभस्य सोऽलुठत् पृथिवीतले ॥ ३२२ ॥
 परितस्तत्परीवारो मुक्त्वा प्रहरणादिकम् । जीवग्राहं पलायिष्ट भक्ष्यं सन्त्यज्य काकवत् ॥ ३२३ ॥
 कुड्दयित्वा रासभवच्छ्रित्वा कलविङ्कवत् । विनैर्घं विटवत् तं तु कुमारावीयतुर्गृहम् ॥ ३२४ ॥
 विदाश्चकार तत् सर्वं जनश्रुत्या प्रजापतिः । एवं विचिन्तयामास सशल्य इव चेतसि ॥ ३२५ ॥
 10 अहो ! मम कुमाराभ्यां युक्तं नाऽऽचरितं ह्यदः । कस्याग्रे कथयाम्येतत् खेनाश्वेनेव पातितः ? ॥ ३२६ ॥
 न धर्षितश्चण्डवेगोऽश्वग्रीवः किन्तु धर्षितः । दूता हि प्रतिरूपाणि प्रभूणां सञ्चरन्त्यमी ॥ ३२७ ॥
 न यावद् यात्यसौ तावदनुनेयः प्रयत्नतः । यत् उत्तिष्ठति शिखी निर्वाप्यस्तत् एव हि ॥ ३२८ ॥
 एवं विचिन्त्य पुरुषैः प्रधानैस्तं महीपतिः । आनाययदनुनीय वचोभिः प्रेमपेशलैः ॥ ३२९ ॥
 चकार सविशेषां च प्रतिपत्तिं कृताञ्जलिः । कुमारकृतकालुष्यप्रक्षालनजलप्लुतिम् ॥ ३३० ॥
 15 चतुर्गुणं महामूल्यं तस्य च प्राभृतं ददौ । प्रकोपशान्तये शीतोपचारमिव दन्तिनः ॥ ३३१ ॥
 ऊचे च राजा यद् वेत्सि यौवनेऽभिनवे सति । कुमारका दुर्ललिताः सामान्यश्रीमतामपि ॥ ३३२ ॥
 विशेषतो मम स्वामिप्रसादोद्भूतसम्पदा । निर्गलौ कुमारौ तावदान्तौ वृषभाविव ॥ ३३३ ॥
 बह्वेताभ्यामपराद्धं त्वयि यद्यपि मानद् ! । दुःस्वप्नमिव विस्मयं तथाप्येतत् त्वया सखे ! ॥ ३३४ ॥
 आवयोरक्षता प्रीतिः सदा सोदरयोरिव । त्याज्या नैकपदे साऽद्य मन्मनोवृत्तिकोविद् ! ॥ ३३५ ॥
 20 कुमारयोर्दुर्ललितमिदं च भवताऽर्नघ ! । नाश्वग्रीवाय विज्ञाप्यं निर्दोषोऽयं क्षमावताम् ॥ ३३६ ॥
 इति सामसुधावृष्ट्या शान्तकोपहुताशनः । चण्डवेगोऽप्युवाचैवं गिरा स्नेहादचण्डया ॥ ३३७ ॥
 त्वया सह चिरात् प्रेम्णा कोपोऽपि न मया कृतः । राजन् ! क्षन्तव्यमिह किं ? त्वत्पुत्रौ न ममापरौ ॥ ३३८ ॥
 डिम्भानां दुर्नेये दण्डो ह्युपालम्भः प्रकीर्तितः । निवेदनं राजकुले नेति लोकेऽपि हि स्थितिः ॥ ३३९ ॥
 राज्ञे विज्ञपयिष्यामि नेदृशं त्वत्कुमारयोः । कवलः शक्यते क्षेप्तुं नाक्रष्टं हस्तिनो मुखात् ॥ ३४० ॥
 25 विस्मैर्बन्धीभव तद् राजन् ! गच्छामि विसृजाऽद्य माम् । मनागपि न कालुष्यं विद्यते मम चेतसि ॥ ३४१ ॥
 इत्युक्तवन्तं तं दूतं परिरभ्य स्वबन्धुवत् । विरचय्याञ्जलिं राजा विससर्ज प्रजापतिः ॥ ३४२ ॥
 अश्वग्रीवान्तिकं दूतः स ययौ कतिभिर्दिनैः । तद्दर्शनेकथा त्वग्रे वर्धापकैपुमानिव ॥ ३४३ ॥
 तदा हि चण्डवेगस्य त्रस्तः सर्वपरिच्छदः । त्रिपृष्ठोर्दन्तमखिलं शशंसाऽऽगत्य भूपतेः ॥ ३४४ ॥
 दूतोऽद्राक्षीद् ह्यश्वग्रीवमुद्गीवं रक्तलोचनम् । जगत्कवलनोद्युक्तमिव वैवंशतं स्थितम् ॥ ३४५ ॥
 30 मन्ये मद्दर्शणोदन्तो राज्ञो व्यञ्जपि केनचित् । दूतोऽपि निश्चिर्कायैवमिङ्गितज्ञा हि सेवकाः ॥ ३४६ ॥
 राज्ञा पृष्टः स आचरुयौ वृत्तान्तमभितोऽपि तम् । उग्राणां स्वामिनां ह्यग्रे कोऽन्यथा वक्तुमीश्वरः ? ॥ ३४७ ॥

१ 'न+परण्डपादपः' इति विभागः । २ सारमेयः-कुहुरः । ३ जीवग्राहं पलायिष्ट-'जीव कर्तृने भाग्यो' इति भाषायाम् ।
 ४ कलविङ्कः-भाषायाम् 'चकलो' । ५ वाचा अपमानं कृत्वा । ६ शिखी-भ्रष्टः । निर्वाप्यः-शमनीयः । ७ प्रतिपत्तिः-आदरः ।
 ८ निर्गलः-स्वच्छन्दः । ९ 'तो+अदान्तो' इति । * 'तु पुरास्' का० ॥ १० अनघः-निर्दोषः । ११ नकषः परीक्षा ।
 १२ डिम्भाः-बालाः । १३ विचरन्वः विश्वासयुक्तः । १४ तदपमानकथा । १५ वर्धापकः-भाषायाम् 'वधामणी देनारो मज्जुष्य' ।
 १६ उदन्तः-वृत्तान्तः । १७ वैवंशतः-यसः । १८ विचिकायः-निश्चयं चकार । इङ्गितम्-मनोवृत्तिः ।

सरन् स्वंप्रतिपन्नं च दूत एवं व्यजिज्ञपत् । भक्तोऽहमिव ते देव ! स्वयं राजा प्रजापतिः ॥ ३४८ ॥
यच्चक्रे तत् कुमारभ्यां सा बालसुलभाऽज्ञता । खिद्यते त्वधिकं तेन कर्मणा स कुमारयोः ॥ ३४९ ॥
अतिशेषे यथा शक्त्या त्वमशेषेषु राजसु । तथाऽतिशेते भक्त्या च प्रजापतिनृपस्त्वयि ॥ ३५० ॥
कुमारदोषेणाऽऽत्मानं स गर्हति चिरं नृपः । त्वच्छासनमुपादत्ताऽदत्त चेदमुपायनम् ॥ ३५१ ॥
इत्युक्त्वाऽवस्थिते दूते हयग्रीवो व्यचिन्तयत् । दृष्टैकप्रत्यया जज्ञे तस्य नैमित्तिकस्य वाक् ॥ ३५२ ॥ 5
प्रत्ययश्चेद् द्वितीयोऽपि स सिंहवधलक्षणः । भविष्यति तदा मन्ये शङ्कास्थानमुपस्थितम् ॥ ३५३ ॥
विमृश्यैवं तदा दूतान्तरेणाथ प्रजापतिम् । त्रायस्व शालिक्षेत्राणि सिंहादिति समादिशत् ॥ ३५४ ॥
प्रजापतिः समाहूय कुमारवित्यभाषत । फलितं वां दुर्ललितमकाण्डे सिंहरक्षया ॥ ३५५ ॥
आज्ञा चेत् खण्ड्यतेऽकाण्डे हयग्रीवोऽन्तर्कायते । तदाज्ञा खण्ड्यते नो चेत् तदा सिंहोऽन्तर्कायते ॥ ३५६ ॥
असावुभयथाऽस्माकमपमृत्युरुपस्थितः । तथापि सिंहरक्षार्थं वत्सौ ! गच्छामि सम्प्रति ॥ ३५७ ॥ 10
कुमारावूचतुर्ज्ञातमश्वग्रीवस्य पौरुषम् । ज्ञातो भयङ्कर इति स येन पशुना पशुः ॥ ३५८ ॥
तिष्ठ तात ! ब्रजिष्यावो हनिष्यावोऽचिरेण तम् । सिंहं नृसिंह ! का तत्र स्वयं यात्रा तव प्रभो ! ॥ ३५९ ॥
सविषादं जगादैवं प्रजापतिनृपोऽप्यथ । क्षीरकण्ठावनभिज्ञौ कृत्याऽकृत्येषु कर्मसु ॥ ३६० ॥
एकं तावद् कृतं कर्म तिष्ठद्भ्यां गोचरेऽपि मे । व्यालेभदुर्ललिताभ्यां भो ! भवद्भ्यां कुमारकौ ! ॥ ३६१ ॥
तस्यापि कर्मणः सद्यः फलमेतदुपस्थितम् । दूरस्थौ यत् करिष्येथे तत्फलं किं भविष्यति ? ॥ ३६२ ॥ 15
अथ त्रिपृष्ठः प्रत्यूचे केयं सिंहविभीषिकौ । दर्शयते तेन बालेन बालानामिव भ्रूशुजाम् ? ॥ ३६३ ॥
कृत्वा तात ! प्रसादं नौ तिष्ठत्वत्रैव सम्प्रति । गत्वा सिंहं हनिष्यावः सहाऽश्वग्रीववाञ्छितैः ॥ ३६४ ॥
इत्थं कथमपि क्षमापं. तौ प्रतीक्ष्य प्रजग्मतुः । सारस्वल्पपरीवारौ तां सिंहाभ्युषितां भुवम् ॥ ३६५ ॥
सिंहेन निहतानेकभटास्थीनि गिरेरधः । कुमारौ तद्यशोराशिमिव मूर्त्तमपश्यताम् ॥ ३६६ ॥
तुङ्गवृक्षाधिरूढांस्तौ शालिक्षेत्रकृषीवलान् । पप्रच्छतुरिति क्षमापैः सिंहोऽयं रक्षितः कथम् ॥ ३६७ ॥ 20
आचख्युः क्षेत्रिणोऽप्येवं हे वीराविह भ्रूशुजः । सन्नद्धैः कुञ्जरवरैस्तुरङ्गैः स्यन्दनैर्भटैः ॥ ३६८ ॥
विरचय्य महाव्यूहं सिंहस्याकार्षुर्न्तरे । संवरं स्रोतस इव दीर्घिकामिव दन्तिनः ॥ ३६९ ॥
हन्यमानैर्दीर्यमाणैः सैनिकैस्तेर्महाशुजः । सिंहादसाद् ररक्षुर्नः प्राप्तजीवितसंशयाः ॥ ३७० ॥

॥ त्रिभिर्विशेषकम् ॥

इति तेषां वचः श्रुत्वा सिंहा चाऽचल-केशवौ । सैन्यं निधाय तत्रैवाऽयातां सिंहगुहामभिं ॥ ३७१ ॥ 25
तयोश्च रथनिर्घोषान्मेघनिर्घोषसोदरात् । बन्दिघोषादिव नृपः सिंहः सद्यो व्यबुद्ध सः ॥ ३७२ ॥
किञ्चिदुन्मीलयन् नेत्रे कृतान्तस्त्रेव दीपिके । तस्येव चामरं धुन्वन्नुदारां केसरच्छटाम् ॥ ३७३ ॥
रसातलद्वारमिव जुम्भया स्फाटयन् मुखम् । किञ्चिदाकुञ्चितग्रीवः प्रेक्षाञ्चक्रे स केसरी ॥ ३७४ ॥ युग्मम् ॥
रथमात्रपरीवारौ तौ नरौ वीक्ष्य केवलौ । अवज्ञया प्रमुष्वाप सोऽथ कृत्रिमनिद्रया ॥ ३७५ ॥
सर्वाभिसारिभिर्भूपैर्देत्वा हस्त्यादिभिर्बलिम् । शालिक्षेत्राणि रक्षद्भिर्गर्वमारोपितो ह्यसौ ॥ ३७६ ॥ 30
आमेत्युक्तोऽचलेनाथ पुरोऽभ्येत्य च किञ्चन । मल्लो मल्लमिवाऽऽहास्त नृसिंहं सिंहपुङ्गवम् ॥ ३७७ ॥
विष्णोस्तमूर्जितं शब्दमाकर्ण्योत्कर्णितोऽऽननः । विसिष्मिये सोऽपि सिंहो वीरः कोऽपीति चिन्तयन् ॥ ३७८ ॥

१ स्वप्रतिज्ञामित्यर्थः । २ अतिशयवान् अस्ति । अतिशेते-अतिशययुक्तः वर्तते । ३ दुश्चेष्टितम् । ४ अन्तकः-यमः तत्सदृशः ।
आज्ञाकाण्डे हयग्रीवः यमसदृशः । आज्ञापाठने कृते सिंहः यमसदृशः । ५ क्षीरकण्ठः-बालः । ६ व्यालेभः-उन्मत्तगजः ।
७ सिंहभयम् । ८ आवाभ्यान्-आवयोरुपरि । * एत्वा च बलक्रे० मुद्रिते । ९ अग्नि-संयुक्तम् । १० त्रिपृष्ठः । ११ उत्कर्णित-
तम्-उत्कर्णितम् । आननम्-मुञ्चम् ।

- कर्णौ शिरसि सुस्तब्धौ स्थलस्थाविव कीलकौ । अतीव पिङ्गले नेत्रे दीप्ते इव विभीषिके ॥ ३७९ ॥
 अस्त्रागारं यमस्येव वक्रं दंष्ट्रारदाकुलम् । वक्राद् बहिः स्थितां जिह्वां पातालादिव तक्षकम् ॥ ३८० ॥
 यमौकस्तोरणमिव मुखस्योपरि दंष्ट्रिकाम् । अन्तर्ज्वलन्महाकोपानलस्येव शिखाः सटाः ॥ ३८१ ॥
 नखांश्च प्राणिनां प्राणाकर्षणोद्धटकानिव । लुलन्तं पुच्छदण्डं च बुभुक्षितमिवोरगम् ॥ ३८२ ॥
 5 विभ्रद् व्यात्ताननः पञ्चाननो वृत्कारदारुणः । साक्षादिव रसो रौद्रो निर्जगाम गुहागृहात् ॥ ३८३ ॥
 ॥ पञ्चभिः कुलकम् ॥
 अतुच्छपुच्छदण्डेन प्रचण्डेन स केसरी । भूतलं ताडयामास वज्रेणेन्द्र इवाचलम् ॥ ३८४ ॥
 पुच्छाच्छोटननादेन तेन नेत्र्युः समन्ततः । सत्त्वानि तूर्यनादेन यौदांसीवान्तरम्बुधेः ॥ ३८५ ॥
 आर्य ! तिष्ठ मयि सति योद्धुं तेऽवसरो न हि । इति त्रिपृष्ठस्तत्रैवाऽवातिष्ठिपदथाऽचलम् ॥ ३८६ ॥
 10 पदातिनां रथस्थस्य युध्यमानस्य मेऽमुना । क्षत्रधर्मोचितं नैतदिति विष्णुर्जहौ रथम् ॥ ३८७ ॥
 अस्त्रिणो मे निरस्त्रेण युद्धमित्यपि नोचितम् । इत्यस्त्राण्यपि तत्याज वीरव्रतधनो हरिः ॥ ३८८ ॥
 एषेहि भो ! समिर्त्कण्डं हरे ! तव हराम्यहम् । इति त्रिपृष्ठोऽभाषिष्ठ स्थामतोऽतिपुरन्दरः ॥ ३८९ ॥
 तदेष वचनं सोऽपि कोपाटोपसमुत्कटः । अद्रिप्रतिरवव्याजाद् व्याजहारेव केसरी ॥ ३९० ॥
 स केसरियुवा चेत्थं चिन्तयामास चेतसि । अहो ! अमुष्य बालस्य भृशं रभसकारिता ॥ ३९१ ॥
 15 विना सैन्यं यदायातः स्यन्दनाद् यदवातरत् । यच्च तत्याज शस्त्राणि यन्मामाहास्त चोच्चकैः ॥ ३९२ ॥
 उच्चपेटः प्रति सर्पं मण्डूक इव दुर्मतिः । धृष्टतायाः फलमसौ प्राप्नोत्विति विमृश्य सः ॥ ३९३ ॥
 खे खेचररथस्तकेसरिभ्रमदः क्षणम् । तत उँत्पुच्छयमानो ददौ फालां स केसरी ॥ ३९४ ॥
 तस्य चापततोऽप्योष्ठौ पाणिभ्यां स पृथक् पृथक् । संदंशाभ्यां दन्दशूकस्येव जग्राह कैशवः ॥ ३९५ ॥
 एकेनौष्ठेन चाकर्षन्नेकतोऽन्येन चान्यतः । चटच्चटिति तं विष्णुः पँटपाटमपाटयत् ॥ ३९६ ॥
 20 अत्रान्तरे जनैः सभ्यैरिव वैतालिकैरिव । रोदैः कुक्षिम्भरिभूरिश्चक्रे जयजयारवः ॥ ३९७ ॥
 कौतुकान्मिलिता व्योम्नि विद्याधर-सुरा-ऽसुराः । मलयानिलवत् तत्र पुष्पवृष्टिं वितेनिरे ॥ ३९८ ॥
 ते च सिंहशरीरस्य दँले क्षिप्ते क्षणात् क्षितौ । परिपुस्फुरतुः कामममर्षामुक्तचेतने ॥ ३९९ ॥
 महता सोऽपमानेन पस्तत्रशरीरकः । द्विधाभूतोऽपि हि हरिः स्फुरन्नेवमचिन्तयत् ॥ ४०० ॥
 अहो ! प्रौढैरपि नृपैः सन्नद्धसुभटावृतैः । सास्त्रैरपि न सोढोऽसि योऽहं पविरिवापतन् ॥ ४०१ ॥
 25 बालेनैकाकिन्नाऽनस्त्रेणापुनः मृदुपाणिना । हा ! हतोऽसीति खेदो मे न पुनर्वक्षमात्रतः ॥ ४०२ ॥
 एवं च चिन्तया तस्य वेष्टितो दन्दशूकवत् । ज्ञात्वाऽभिप्रायमित्यूचे मधुरं विष्णुस्मरथिः ॥ ४०३ ॥
 लीलानिर्मिथमत्तेभाऽपराभूत् ! चमूशतैः । मृगराज ! किमेवं त्वमभिमन्त्रेण तास्यसि ? ॥ ४०४ ॥
 अयं खलु मटप्रंष्ट्रिपृष्ठो नाम भारते । प्रथमः शार्ङ्गिणां बालो क्यसा न तु तेजसा ॥ ४०५ ॥
 नरेषु सिंहः खल्वेष फशुषु त्वं तु तत् तव । हतस्यानेन का व्रीडा श्लाघा प्रत्युत तद्रथे ॥ ४०६ ॥

* ०पिङ्गे नयने दी० सं० ॥ १ दंष्ट्रा-दाढा । रदाः दन्ताः । आकुलम्-व्यासम्-परिपूर्णम् । २ यमगृहर्तारणम् ।

३ 'सटाः'-भाषायाम् 'सिंहकेनावाली-याल' इति । ४ 'अकुटक' इति भाषायाम् 'अर्कादो' नामकम् आकर्षणसाधनम् ।
 ५ पूर्वोक्तं नेत्रादिपुच्छान्तानि विभ्रद्-धारयन् । ६ गर्जनभयङ्करः । ७ यार्दासि-हिंसाणि जलचराणि । अन्तर्-मन्थे,
 अन्तु-समुद्रम् । ८ युद्धरूपां कण्डूम् । ९ अद्रिप्रतिरवलिभिषेण । १० प्रलम्बितपाणिः । अत्र 'पाणि' कर्षण 'क्येडा-यंजो'
 इति भाषायाम् । ११ पुच्छं उर्ध्वं वर्तुलाकारेण प्रसारयन् । १२ भाषायाम्-'संदंश' इति 'सांशले' इति वाक्ये, प्रसिद्धं सर्व-
 अहणसाधनम् । १३ दंष्ट्राकेन्द्रवत् । १४ आकाशभूत्यन्तरात्प्रवृत्तः । १५ संश्लेषः । १६ कर्षणसाधनम् । १७ मटः-मृगशर्करा ।
 १८ शार्ङ्गि-बाणधरः ।

तस्येति षचसा शान्तः सुधावृष्ट्येव केसरी । मृत्वा बद्धाऽऽयुरुत्पेदे नारकौ नरकावनौ ॥ ४०७ ॥
ह्यग्नीवाज्ञया तत्रं तद्रुचं ज्ञातुमेयुषाम् । विद्याधराणां तच्चर्मार्पयन्नुचेऽचलानुजः ॥ ४०८ ॥
तस्य घोटककण्ठस्य चकितस्य पशोरपि । अस्य सिंहस्य चर्मदमर्प्यतां वधसूचकम् ॥ ४०९ ॥
वाच्यश्च वाचिकमिदं स्वादुभोजनलम्पटः । निश्चिन्तो भव विश्रब्धं भुञ्जीथाः शालिभोजनम् ॥ ४१० ॥
तथेति प्रत्यपद्यन्त ते विद्याधरदारकाः । बलभद्र-त्रिपृष्ठौ तु जग्मतुर्नगरं निजम् ॥ ४११ ॥ 5
प्रणेमतुः पितुः पादौ तत्र तौ भ्रातरावुभौ । बलस्तु कथयामास तमुदन्तमशेषतः ॥ ४१२ ॥
पुनर्जाताविव सुतौ मेने राजा प्रजापतिः । तेन स्रुतसन्धेनं स्रुतुना चात्यमोदत ॥ ४१३ ॥
ते च विद्याधरा वाजिग्रीवस्य तमशेषतः । त्रिपृष्ठोदन्तमाचख्युर्वज्रपातसहोदरम् ॥ ४१४ ॥
इतश्च वैताह्यगिरौ दक्षिणश्रेणिभूषणम् । नगरं रथनूपुरचक्रवालाऽऽख्यमस्ति तत् ॥ ४१५ ॥
तत्र च ज्वलनजटी तेजसा ज्वलनोपमः । आसीदसामान्यऋद्धिर्विद्याधरनरेश्वरः ॥ ४१६ ॥ 10
बभूव तस्य महिषी प्रीतेः परममास्पदम् । नाग्नैव वायुवेगेति हंसीव त्वलसा गतौ ॥ ४१७ ॥
तस्यां राज्ञ्यां तस्य राज्ञः सूनुः समुदपद्यत । स्वमेऽर्कालोकनादर्ककीर्तिरित्यभिधानतः ॥ ४१८ ॥
स्वमे स्वयम्प्रभाधौताऽऽशेन्दुलेखाविलोकनात् । स्वयम्प्रभेत्यभिधया क्रमेण तनयाऽप्यभूत् ॥ ४१९ ॥
सम्प्राप्तयौवनं यौवराज्ये राजा महाभुजम् । अर्ककीर्तिं विनिदधे कीर्तिगङ्गाहिमाचलम् ॥ ४२० ॥
स्वयम्प्रभाऽपि सम्प्राप क्रमयोगेन यौवनम् । वनस्थलीव सुभगङ्करणीं मधुसम्पदम् ॥ ४२१ ॥ 15
मुखचन्द्रमसा रेजे राका मूर्तिमतीव सा । केशपाशतमिस्रेणाऽमावासेव च देहिनी ॥ ४२२ ॥
तस्याः कर्णान्तगे नेत्रे कर्णोत्तंसाम्बुजे इव । कर्णौ च प्रसरन्त्योर्दक्षसरस्योः संवैराविव ॥ ४२३ ॥
पाणि-पादा-ऽधरदलैः रक्तैर्वल्लीव पल्लवैः । साऽभात् कुचाभ्यां चोच्चाभ्यां क्रीडाद्रिभ्यामिव श्रियः ॥ ४२४ ॥
आवर्त इव लावण्यसरितो नाभिरावभौ । अन्तरद्वीपसदृशी तस्याः श्रोणी च विस्तृता ॥ ४२५ ॥
तस्याः सर्वाङ्गसौभाग्यनिधेः प्रतिनिधिर्न हि । सुरस्त्रीष्वसुरस्त्रीषु विद्याधरवधूष्वपि ॥ ४२६ ॥ 20
अथाऽभिनन्दन-जगन्नन्दनौ चारणौ मुनी । विहायसा विहरन्तौ पुरे तत्र समेयतुः ॥ ४२७ ॥
ऋज्या महत्या श्रीदेवीमूर्त्यन्तरमिवेयुषी । स्वयम्प्रभाऽपि तौ गत्वा ववन्दे मुनिपुङ्गवौ ॥ ४२८ ॥
तद्देशनां समाकर्ष्य कर्णाभृतरसायनम् । सम्यक्त्वं प्रतिपेदे सा नीलीरागमिव स्थिरम् ॥ ४२९ ॥
सम्यक् श्रावकधर्मं सा प्रत्यश्रौषीत् तदन्तिके । प्रमाद्यन्ति शुभात्मानो न हि ज्ञात्वा मनागपि ॥ ४३० ॥
ततोऽन्यतो जग्मतुस्तौ विहर्तुं मुनिपुङ्गवौ । साऽप्यन्यदा पर्वदिने प्रत्यपद्यत पौषभम् ॥ ४३१ ॥ 25
पारणेच्छुद्धिर्द्वितीयेऽह्नि कृत्वाऽर्चादि जिनेशितुः । समानीय च तच्छेषार्पयामास सा पितुः ॥ ४३२ ॥
स विद्याधरभूपालः सद्यः प्रमदमेदुरः । शीर्षेऽध्यारोपयच्छेषामुत्सङ्गे च स्वयम्प्रभाम् ॥ ४३३ ॥
तां इष्टोद्यौर्ब्रानां राज्ञा वरान्वेषणकर्मणि । चिन्ताप्रपन्नः समभूद् ऋणमग्नः पुमानिव ॥ ४३४ ॥
विसृज्य सप्रसादं तां वरं तदुचितं नृपः । सुश्रुतादीन् समाहूय परिपप्रच्छ मन्त्रिणः ॥ ४३५ ॥
अथाऽऽदौ सुश्रुतोऽवादीदस्ति रत्नपुरे पुरे । राजा नीलाञ्जनादेवी-मयूरग्रीवयोः सुतः ॥ ४३६ ॥ 30
स साधितानेकविद्यस्त्रिखण्डभरतेश्वरः । विद्याधरेन्द्रोऽश्वग्रीवाभिधानः प्रवरो वरः ॥ ४३७ ॥
मन्त्री बहुश्रुतोऽप्युचे समतिक्रान्तयौवनः । स्वयम्प्रभायाः स्वामिन्या न योग्यः खल्वयं वरः ॥ ४३८ ॥

१ 'घोटककण्ठ' इति ह्यग्नीवस्य पर्यायनामकं नाम । * °कतः । त्रिपृष्ठ-बलभद्रौ तु संवृ० ॥ २ उदन्तः-वृत्तान्तः ।
३ शंभु-प्रविज्ञा । ४ सहोदरम्-तुल्यम् । † °सीवत् त्वं संवृ० सं० ॥ ५ सहजप्रभा० । ‡ चिं न्यथाद् राज्ये कीर्तिं
संवृ० ॥ ६ शौभाग्यकारिणीं वसन्धशोभाम् । ७ रोधकौ इव । ८ क्रीडापर्वताभ्याम् । ९ शौभाधैव समापः । १० नीलया
इव स्थिररागम् ; नीली-गङ्गी इति भाषायाम् । ११ अर्चादिशेषाम्-ज्ञानजकम् । १२ इष्टोवना-विक्रमराजसौम्या ।

- तिष्ठन्ति चोत्तरश्रेण्यां बहवो बाहुशालिनः । रूप-यौवन-लावण्यवन्तो विद्याधरोत्तमाः ॥ ४३९ ॥
 तेषां च मध्यादेकस्य कस्याप्येषा मृगेक्षणा । विचार्य दीयतां देवानुरूपं योगमिच्छता ॥ ४४० ॥
 अथाऽऽबभाषे सुमतिर्नाम मन्त्री महीपतिम् । युक्तमुक्तमनेनेदमायुक्तेन तव प्रभो ! ॥ ४४१ ॥
 अत्राद्राबुत्तरश्रेणिहारनायकतां गता । प्रभङ्करा नाम नगैर्यनेकाद्भुततैकभूः ॥ ४४२ ॥
- 5 ओजो दधन् मौघवनं तत्र मेघवनाभिधः । प्रातर्मेघ इवामोघैः समस्ति पृथिवीपतिः ॥ ४४३ ॥
 सधर्मचारिणी तस्य नामतो मेघमालिनी । मालतीपुष्पमालेव शीलसौरभंसालिनी ॥ ४४४ ॥
 अस्ति विद्युत्प्रभो नाम नामिताशेषभूपतिः । कन्दर्प इव रूपेणाप्रतिरूपेण तत्सुतः ॥ ४४५ ॥
 तयोरस्ति च दुहिता ज्योतिर्मालेति नामतः । देवकन्येव निःसीमरूपलावण्यसम्पदा ॥ ४४६ ॥
 विद्युत्प्रभुकुमारस्योचिता देवी स्वयम्प्रभा । विद्युद् वारिधरस्येव द्युतिद्योतितदिङ्मुखा ॥ ४४७ ॥
- 10 अर्ककीर्तिकुमारस्य ज्योतिर्मालोचिता पुनः । कन्याविनिमयेनाऽस्तु द्वयोरपि महोत्सवः ॥ ४४८ ॥
 श्रुतसागरनामाऽथ व्याजहारेति भूपतिम् । कन्येयं रत्नभूता ते केन श्रीरिव नार्थ्यते ? ॥ ४४९ ॥
 विद्याधरकुमाराणां सर्वेषामेतदर्शनाम् । निर्विशेषत्वजनको युज्यतेऽस्याः स्वयम्बरः ॥ ४५० ॥
 कस्यैचिदन्यथैकस्यै ददतः कन्यकां तव । भावी विद्याधरैः सार्धं विरोधस्तेन किं मुघा ? ॥ ४५१ ॥
 सर्वेषां मन्त्रिणां मन्त्रं श्रुत्वैवं तान् विसृज्य च । सम्भिन्नश्रोतसं नामाऽपृच्छन्नैमित्तिकं पुनः ॥ ४५२ ॥
- 15 अश्वग्रीवस्य वाऽन्यस्य विद्याधरवरस्य वा । निजकन्यां प्रयच्छामि यद्वाऽस्त्वस्याः स्वयम्बरः ? ॥ ४५३ ॥
 स नैमित्तिक इत्युचे साधुभ्योऽश्रौषमित्यहम् । यत्पृष्टो भरतेनाऽऽख्यद् भगवानृषभध्वजः ॥ ४५४ ॥
 त्रयोविंशतिरहन्तोऽवसर्पिण्यां हि मत्समाः । एकादश भविष्यन्ति राजानस्त्वत्समाः पुनः ॥ ४५५ ॥
 बला नव वासुदेवा नवार्धभरतेश्वराः । नव प्रत्यर्थिनस्तेषां तेऽप्यर्धभरतेश्वराः ॥ ४५६ ॥
 तत्र हत्वा हयग्रीवं त्रिपृष्ठो भोक्ष्यते हैरिः । सविद्याधरनगरां त्रिखण्डां भरतावनिम् ॥ ४५७ ॥
- 20 सर्वविद्याधरैश्चर्यं तुभ्यमेष प्रदास्यति । कन्येयं दीयतामस्यै पृथिव्यां नेदृशोऽपरः ॥ ४५८ ॥
 हृष्टो नैमित्तिकं राजा सत्कृत्य विससर्ज तम् । दूतं तदर्थं मारीचिं प्रैषीच्चोपप्रजापति ॥ ४५९ ॥
 सोऽथ विद्याधरो गत्वा प्रजापतिमहीपतिम् । नत्वा स्वं ज्ञापयित्वा च विनयेनेत्यभाषत ॥ ४६० ॥
 अस्ति ज्वलनजटिनो विद्याधरमहीपतेः । कन्या स्वयम्प्रभा नाम ललामाऽशेषयोषिताम् ॥ ४६१ ॥
 अनुरूपवरार्थेऽस्याश्विरं चिन्तांपरायणः । अरोचकी कविरिव तस्यावग्निजटी नृपः ॥ ४६२ ॥
- 25 मन्त्रिभिर्मन्त्रयमाणोऽप्युपलेभे न कञ्चन । अनुरूपं वरं राजाऽपृच्छन्नैमित्तिकं ततः ॥ ४६३ ॥
 नैमित्तिकेन सम्भिन्नश्रोतसाऽऽख्यायि यत् सुता । अनुरूपा त्रिपृष्ठाय प्राजापत्याय दीयताम् ॥ ४६४ ॥
 प्रथमो वासुदेवोऽयं भोक्ष्यते चार्धभारतम् । श्रेणिद्वयाधिपत्यं वः प्रसन्नश्च प्रदास्यति ॥ ४६५ ॥
 एवं नैमित्तिकगिरा प्रीतो मां प्राहिणोत् प्रभुः । तामादातुं त्रिपृष्ठार्थं स्वामिस्तदनुमन्यताम् ॥ ४६६ ॥
 प्रीतः प्रजापतिनृपस्तथेति प्रतिपद्य ताम् । विससर्ज यथौचित्यदानपूर्वमखर्वधीः ॥ ४६७ ॥
- 30 अश्वग्रीवाशङ्कया च नृपो ज्वलनजट्यपि । तामुद्राहयितुं कन्यां प्रजापतिपुरं ययौ ॥ ४६८ ॥
 सविद्याधरसामन्तः सामात्य-बल-वाहनः । तस्थौ तन्नगरोपान्ते मर्यादायामिवार्णवः ॥ ४६९ ॥
 सप्रधानपरीवारः प्रजापतिरथ स्वयम् । तस्याभिमुखमागच्छत् सर्वस्याभ्यागतो गुरुः ॥ ४७० ॥
 द्वयोरपि महासैन्ये मिलिते प्रीतियोगतः । चकासामासतुर्गङ्गा-यमुनाश्रोतसी इव ॥ ४७१ ॥

* गैर्यस्त्यनैकाद्भुतैः संवृ० ॥ १ अनेकाश्वर्यकरपदार्थस्थानम् । २ इन्द्रसम्बन्धि । ३ अमोघ-सफलः । † मन्त्रालि०
 मु० ॥ ‡ मांऽपि व्यां संवृ० ॥ ४ न थाप्यते । ५ वासुदेवः । ६ सर्वस्त्रीणां परमप्रकृष्टा । ७ रुचिरहितः । ८ तस्थौ वह्निजटी मु० ॥
 ९ त्वं च प्रसन्नस्तेऽपि मु० ॥ ८ महाबुद्धिः । ९ महान् ।

उभावपि गजारूढौ सामान्यप्रतिपत्तितः । अन्योऽन्यं परिरेभाते सामानिकसुराविव ॥ ४७२ ॥
तयोर्द्वयोः क्षितिभुजौः सूर्याचन्द्रमसोरिव । द्राक् सङ्गमेन दिवसः स पर्वदिवसोऽभवत् ॥ ४७३ ॥
आर्षयच्चावासभुवं विद्याधरमहीभुजे । मैनाकायेव पाथोधिः प्रजापतिमहीपतिः ॥ ४७४ ॥
तत्र विद्याधरा विद्याबलाद् व्यरचयन् पुरम् । विचित्रहर्म्यरुचिरं द्वितीयमिव पोतनम् ॥ ४७५ ॥
पुरस्य तस्य मूर्धन्ये प्रासादे दिव्यतोरणे । उवास ज्वलनजटी मेराविव दिवाकरः ॥ ४७६ ॥ 5
सामन्ताऽमात्य-सेनानीप्रमुखा अपरेऽपि हि । ऊर्ध्वयथाहं हर्म्येषु विमानेष्विव नाकिनः ॥ ४७७ ॥
विद्याधरेन्द्रमापृच्छय प्रजापतिनृपोऽपि हि । जगाम स्वाश्रयं वेलानिवृत्त इव वारिधिः ॥ ४७८ ॥
भोज्याऽङ्गराग-नेपथ्यप्रभृति प्राभृतं ततः । विद्याधरनरेन्द्राय प्रजिघाय प्रजापतिः ॥ ४७९ ॥
विवाहार्थमकैर्येतामुभाभ्यां रत्नशालिनौ । मण्डपौ चमर-बलयोः समे इव शुभाकृती ॥ ४८० ॥
द्वयोरपि गृहेऽभूवन् धर्वालामङ्गलानि च । जर्त्कुलस्त्रीरचितशिक्षाचार्यकलीलया ॥ ४८१ ॥ 10
चान्दनेनाङ्गरागेण भ्राजमानः सुगन्धिना । नीलरत्नप्रतिमेव करीन्द्रमधिरूढवान् ॥ ४८२ ॥
आवृत्तोऽर्जुवरीभूय सवयोभिर्नृपात्मजैः । ययौ त्रिपृष्ठो ज्वलनजटिवेश्म स्ववेशमतः ॥ ४८३ ॥
वेश्माग्रे तोरणस्याधस्तस्थावथ बलानुजः । पौरस्त्य इव मार्तण्डः प्रतीच्छन्नर्धमण्डलम् ॥ ४८४ ॥
मङ्गलानि कुलस्त्रीषु गायन्तीषु ततो हरिः । भ्राग्निसम्पुटः सानुवरो मातृगृहं ययौ ॥ ४८५ ॥
सदशश्वेतवसनां नयनानन्दनां हरिः । शशिप्रभामिव मूर्त्तां तत्रापश्यत् स्वयम्प्रभाम् ॥ ४८६ ॥ 15
उभावथाऽऽसाञ्चक्रौते एकस्मिन्नासने शुभे । स्वयम्प्रभा त्रिपृष्ठश्च चित्रा-चन्द्रमसाविव ॥ ४८७ ॥
झल्लरीवाद्यनादेन लभे संस्रचिते तयोः । योजयामास हस्ताब्जे पुरोधः सम्पुटाविव ॥ ४८८ ॥
दृक्कारामेलकस्ताभ्यामुभाभ्यां च व्यधीयत । नवोद्गमप्रेमतरोः सेचनोदकसन्निभः ॥ ४८९ ॥
स्वयम्प्रभा त्रिपृष्ठश्च तथैव मिलितौ ततः । उपेयतुर्वेदिमध्यं वल्ली-विटपिनाविव ॥ ४९० ॥
संमिद्धिः पिप्पलादीनामन्तैर्वेदि द्विजातयः । ज्वलनं ज्वालयामासुर्विराहुतिपूर्वकम् ॥ ४९१ ॥ 20
प्रदक्षिणीचक्रतुस्तौ प्रदक्षिणशिखोद्गमम् । वेदिवह्निं वेदमन्त्राध्यापकेषु द्विजन्मसु ॥ ४९२ ॥
इत्थं स्वयम्प्रभां देवीं परिणीय बलानुजः । तथा सहाऽऽरूढ्य वशीं प्रतस्थे स्वगृहं प्रति ॥ ४९३ ॥
उल्लुध्वनिना तूर्यनादेन च महीयसा । उत्कर्णितार्ज्यमहरिर्जगाम स्वगृहं हरिः ॥ ४९४ ॥
तदाऽज्ञासीद्धयग्रीवस्तद्वृत्तं चरचक्षुषा । अग्रेऽपि सिंहकथया क्रुद्धश्चक्रोध चाधिकम् ॥ ४९५ ॥
एवं च दध्यौ ज्वलनजटिना मयि सत्यपि । स्त्रीरत्नं दीयतेऽन्यस्मै रत्नं रत्नाकरे हि यत् ॥ ४९६ ॥ 25
तस्या दातुरुपादातुस्तस्य चान्ते व्रजत्वसौ । तां कन्यां याचितुं दूतो दूतो हि प्रथमो नये ॥ ४९७ ॥
एवं विमृश्य मनसाऽनुशिष्य च रहः स्वयम् । व्यसृजन्नूतनं दूतं स पोतनपुरे पुरे ॥ ४९८ ॥
स दूतः सत्वरं गत्वा सैमीरणकुमारवत् । वेश्म ज्वलनजटिनः प्रविवेशेत्युवाच च ॥ ४९९ ॥
दक्षिणभरतक्ष्मार्धं लोकार्धमिव वज्रिणः । प्रशासितुर्हयग्रीवस्याऽऽज्ञया त्वां वदाम्यदः ॥ ५०० ॥
तव स्वयम्प्रभानाम कन्यारत्नं गृहेऽस्ति भोः ! । तां गत्वा स्वामिने देहि रत्नं नान्यस्य भारते ॥ ५०१ ॥ 30
स्वामी वः सकुटुम्बानामश्वग्रीवः सुताऽपि तत् । तस्याऽस्तु दीयते हन्त ! किं शिरो नयने विना ? ॥ ५०२ ॥
अश्वग्रीवं पुराऽऽराद्धं पुत्र्यदानात् प्रकोपयन् । किं हारयसि फूत्कृत्य त्वमहो ! धर्मातकाञ्चनम् ? ॥ ५०३ ॥

१ आलङ्कितौ । २ मैनाको नाम पर्वतः । ३ निवासं चक्रुः । ४ प्रेषयामास । ५ 'कृ' धातोः प्रेरणायां ह्यस्ती-अन्त्य-
'पुरुषद्विवचनम् । ६ 'बबला' भाषायाम्-'धोक' इति प्रसिद्धम् । ७ शिक्षकगुरुलीलया वृद्धस्त्रीभिः निर्मितानि । * 'आहतो'
सङ्घः ॥ ८ अनुवरः, भाषायाम् 'अणवर' इति । ९ भाषायाम् 'मायह' इति प्रसिद्धम् । १० उपविष्टौ । ११ यज्ञहविर्द्रव्यैः ।
। पिप्पलां सं० ॥ १२ वेदिमध्ये । १३ हस्तिनीम् । १४ उल्लुः-अङ्गलम् । १५ ऊर्ध्वकर्णाः अर्धेणः-सूर्यस्य हरवः-
जम्भाः वेन सः, एतद् हरेः विशेषणम् । १६ ब्राह्मणकुमारवत् । १७ भाषायाम्-'फूत्क मारीने' । १८ भक्तिप्रापितसुवर्णम् ।

- इत्युक्तस्तेन दूतेनोवाच ज्वलनजट्यपि । दत्ता कन्या त्रिपृष्ठाय कन्यादानं सकृत् खलु ॥ ५०४ ॥
 अन्यस्यापि प्रदत्तस्य वस्तुनः स्वामिता न हि । किं पुनः कुलकन्याया विचारयतु स स्वयम् ॥ ५०५ ॥
 इत्युक्तः सोऽग्निजटिना दूतोऽन्तःकलुषः खलु । उपत्रिपृष्ठमगमन्सुष्टार्थो हि स प्रभोः ॥ ५०६ ॥
 त्रिपृष्ठं चेत्यभाषिष्ट समादिशति मद्विरा । क्षमामण्डलाऽऽखण्डलस्त्वामश्वग्रीवो जगज्जयी ॥ ५०७ ॥
- 5 असदहर्हा कन्यकेयमज्ञानादाददे त्वया । विमुग्धपथिकेनेव राजोद्यानतरोः फलम् ॥ ५०८ ॥
 ईशोऽहं व्रतः सधन्वूनां रक्षिताः स्थ चिरं मया । तत् कन्यां मुञ्च भृत्यानां प्रमाणं स्वामिशासनम् ॥ ५०९ ॥
 विकटभ्रुकुटीभङ्गभीमभालखलस्ततः । रक्तेक्षण-कपोलश्रीस्त्रिपृष्ठः प्रत्युवाच तम् ॥ ५१० ॥
 स एवं जगति न्यायं प्रवर्तयति ते प्रभुः । अग्नेगूरिव लोकानामहो ! तस्य कुलीनता ॥ ५११ ॥
 तेन स्वविषये मन्ये विध्वस्ताः कुलयोषितः । मार्जारयूनः पुरतः किं दुग्धमवशिष्यते ? ॥ ५१२ ॥
- 10 अस्मासु स्वामिता तस्य कुतो हन्ताऽमुना पथा ? । अन्यत्रापि स्वामिताऽस्य गैत्वयैवाचिरादपि ॥ ५१३ ॥
 स शालिभोजनखेव तृप्तवान् जीवितस्य चेत् । स्वयम्प्रभासुपादातुं तदत्राऽऽगच्छतु स्वयम् ॥ ५१४ ॥
 दूतत्वेन न वध्योऽसि गच्छ मा तिष्ठ सम्प्रति । तमेव हि हनिष्यामो ह्यग्रीवमिहाऽऽगतम् ॥ ५१५ ॥
 इत्युक्तो विष्णुना दूतः प्रतोदेनेव ताडितः । गत्वा शीघ्रं सर्वमाख्यदश्वग्रीवाय भूभुजे ॥ ५१६ ॥
 तदाकर्ण्य ह्यग्रीवो लोहितायितलोचनः । प्रस्फुरद्दंष्ट्रिकाकेशो दशनैरधरं दशन ॥ ५१७ ॥
- 15 वेपमानवपुर्भीमभ्रुकुटीविकटार्लिकः । विद्याधरवरानेवं सावज्ञा-कोपमादिशत् ॥ ५१८ ॥ युग्मम् ॥
 अहो ! दैवेन दुर्बुद्धिर्दत्ताऽऽग्निजटिनः खलु । कृकलास इवाऽर्कस्य यः स्यादभिमुखो मम ॥ ५१९ ॥
 आभिजात्यमहो ! तस्य कीदृशं ? यो विहाय माम् । स्वसुतापतिपुत्रेणाऽऽत्मकन्यां पर्यणाययत् ॥ ५२० ॥
 मूर्खो मूर्धुरेकः स तावज्ज्वलनजट्यहो ! । प्रजापतिर्द्वितीयोऽन्यः सापत्नभगिनीसुतः ॥ ५२१ ॥
 अपरश्च पितुः शालं स्वज्ञातेयेन निह्नुपाः । मां प्रत्यारम्भमिच्छन्ति शृगाला इव जामरम् ॥ ५२२ ॥ ॥ युग्मम् ॥
- 20 विद्रावयत तान् गत्वा यवनास्तोयदानिव । शार्दूला इव हरिणान् हरयैः कुञ्जरानिव ॥ ५२३ ॥
 अथ विद्याधराः सर्वे रणकण्डूलबाहवः । तया स्वाम्याज्ञयाऽहृष्यंस्तृषिता इव वारिणा ॥ ५२४ ॥
 षुथक् पृथग् युत्प्रतिज्ञां कुर्वाण भुजशालिनः । स्फोटयन्त इव दिवं भुजास्फोटोद्भवै रवैः ॥ ५२५ ॥
 उक्त्वा मित्रेष्विषाऽमित्रेष्वपि सङ्ग्रामकौतुकात् । मम प्राग् मा परो जैषीदित्यन्योऽन्यमतित्वराः ॥ ५२६ ॥
 कशाभिस्ताडयन्तोऽश्वान् प्रेरयन्तो यैतैर्गजान् । प्राजन्तः प्राँजनैर्धुर्यान् निघ्नन्तो यष्टिर्मिर्यान् ॥ ५२७ ॥
- 25 नर्तयन्तो निशातासीन् स्फारयन्तः स्फुरान् मुहुः । सञ्जायन्तश्च तूणीरान् वादयन्तो धनुर्गुणान् ॥ ५२८ ॥
 आमयन्तो मुद्गरांश्च चालयन्तो महागदाः । स्फोटयन्तस्त्रिशैल्यांश्च दधानाः परिधानपि ॥ ५२९ ॥
 केऽपि खेम समापेत्तुर्धुवा केऽपि च कौतुकात् । आपुश्च पोतनपुरमश्वग्रीवस्य तै भटाः ॥ ५३० ॥
 ॥ षड्भिः कुलकम् ॥
- तेषां कलकलं श्रुत्वा दूरतोऽपि प्रजापतौ । किमेतदिति संभ्रान्तेऽवादीज्वलनजट्यदः ॥ ५३१ ॥
- 30 अमी खलु ह्यग्रीवेणाऽऽदिष्टाः सुभटा इह । आयान्त्यायान्तु यूयं तु प्रेक्षध्वं मम कौतुकम् ॥ ५३२ ॥

१ त्रिपृष्ठसमीपम् । २ उभयपक्षयोः अभिप्रायं संबुध्य स्वप्रतिभया प्रतिवक्ति संदिष्टः संश्र कार्याणि करोति सः विषयार्थः ।
 ३ 'युग्मम्' इति शेषः । ४ अग्नेगूरुः-अग्नीः । ५ गमनशीला-नाशशीला । ६ भाषायाम् 'परोणो' नामकं वृषभादिताडन-
 स्फोटनम् । ७ भाषायाम्-'दाढीचा केशो' । ८ अलिकम्-कपालम् । ९ कृकलासः-'काकीडो' इति भाषायाम् । १० प्रत्याख्यः-
 स्तम्भः । ११ जामरः-सिंहः । १२ लिहाः । १३ कण्डूलम्-'खंजवाळवाळुं'-'बळवाळुं' इति भाषायाम् । १४ युद्धप्रतिज्ञाम् ।
 १५ यत्नः-सङ्ग्रामः । १६ प्राजनाः-'परोणा' इति भाषायाम् । १७ बलीवर्दान् । १८ उद्गान् । १९ हजुराः 'खल' इति
 भाषायाम् । * पञ्चमालीश्च सं० क्र० ।

मा त्रिपृष्ठो माऽचलो वा संप्रहार्षीन्ममाऽग्रतः । इत्युत्सुकः परिकरं बद्धोत्तस्थौ रणाय सः ॥ ५३३ ॥
 प्रजहुर्गुणपत्तसिन्नश्वग्रीवभटाः क्रुधा । स्वपक्षे हि विपक्षस्थे स्यादमर्शो विशेषतः ॥ ५३४ ॥
 निरास तेषां शस्त्राणि शस्त्रैर्ज्वलनजट्यपि । अपवादैरिवोत्सर्गान् सोऽपवादबहिष्कृतः ॥ ५३५ ॥
 उपद्रुद्राव तान् सर्वान् निशातशरवृष्टिभिः । स्तम्बेरमानिवोत्पातमेघः करकवृष्टिभिः ॥ ५३६ ॥
 विद्याबलाद् दोर्बलाच्च तेषां दर्पं चिरोद्भवम् । जहार ज्वलनजटी वार्तिकः फणिनामिव ॥ ५३७ ॥ 5
 इत्यभाषत तानग्निजटी द्राग् यात यात रे ! । निर्नाथान् वः समायातान् वराकान् को हनिष्यति ? ॥ ५३८ ॥
 मध्येकृत्य ह्यग्रीवं नाथमायात पर्वते । रथावर्से वयमपि समेष्यामोऽचिरादपि ॥ ५३९ ॥
 तेनैवमुक्ताः सावज्ञं ह्यग्रीवभटा द्रुतम् । कौकनाशं प्रणेशुस्ते प्राणानादाय भीरवः ॥ ५४० ॥
 मणीलितैरिवामन्दमन्दैर्क्षमलिनैर्मुखैः । तेऽपि गत्वा तदाचख्युर्मयूरग्रीवसूनवे ॥ ५४१ ॥
 हुताशन इवाऽऽहुत्या तद्वचोभिरदीप्यत । सद्यो नीलाञ्जनासूनुरक्षय्यभुजविक्रमः ॥ ५४२ ॥ 10
 कोपाऽरुणकरालाऽक्षः स रक्ष इव भीषणः । सामन्ताऽऽमात्यसेनानीप्रभृतीनेवमादिशत् ॥ ५४३ ॥
 सर्वे सर्वाभिसारेण भोः समागच्छत द्रुतम् । चलत्विदानीं नः सैन्यमुद्देल इव सागरः ॥ ५४४ ॥
 सत्रिपृष्ठाऽचलं सान्निजटिनं तं प्रजापतिम् । संहराम्येष समरे द्राग् धूमो मशकानिव ॥ ५४५ ॥
 इत्युक्तवन्तं सामर्षमश्वकन्धरमुद्गुरम् । धीगुणग्रामधामोचे सचिवग्रामणीरिदम् ॥ ५४६ ॥
 त्रिरुण्डं भरतं स्वामी लीलयैवाऽजयत् पुरा । कीर्त्यै लक्ष्म्यै च तंजन्ये धुरि जातोऽसि दोष्मताम् ॥ ५४७ ॥ 15
 इदानीमेकसामन्तविजयायोद्यतः स्वयम् । कां कीर्तिमथ कां लक्ष्मीमर्जयिष्यति नः प्रभुः ? ॥ ५४८ ॥
 न्यूनस्य विजयेऽपि स्यान्नोत्कर्षः कोऽपि दोष्मताम् । का श्लाघां हरिणवधे हरेः करिविदारिणः ॥ ५४९ ॥
 न्यूनेन विजये दैवात् सर्वोऽप्येकपदे व्रजेत् । पूर्वाऽर्जितो यशोराशिर्विचित्रा हि रणे गतिः ॥ ५५० ॥
 सिंहवध-चण्डसिंहधर्षणप्रत्ययादपि । सत्यनैमित्तिकगिरा तत्र शङ्काऽऽस्पदं महत् ॥ ५५१ ॥
 षाड्गुण्यादासनगुणो धर्तुमत्रोचितः प्रभोः । महागजोऽपि ह्यज्ञात्वा धावन् पङ्के निमज्जति ॥ ५५२ ॥ 20
 सोऽर्भस्तु रभसाकारी क्वचिच्छरभवद् द्रुतम् । उत्पत्य भङ्ग्यते सेत्सत्यासीनस्यापि ते हितम् ॥ ५५३ ॥
 तितिक्षितुमथेदृक्षं न क्षमोऽसि क्षमापते ! । आदिश्यतां तर्हि सैन्यं त्वत्सैन्यं हि सहेत कः ? ॥ ५५४ ॥
 तथ्यां पथ्यां च तद्वाचमवार्मिन्यत भूपतिः । मर्न्यावन्तर्मधुनीव चेतनास्तु कुतो नृणाम् ? ॥ ५५५ ॥
 कातरोऽसीति सत्रिवं तं निर्भर्त्य सरोषणः । क्षणेन वादयामासाऽऽयुक्तैः प्रस्थानदुन्दुभिम् ॥ ५५६ ॥
 तेन दुन्दुभिश्चन्देन सद्यः सर्वेऽपि सैनिकाः । एयुः सर्वाभिसारेण दूरात् पार्श्वस्थिता इव ॥ ५५७ ॥ 25
 स्नानामारं ह्यग्रीवो गत्वा भृङ्गारवारिभिः । गङ्गातरङ्गैरुत्तुङ्गैः सखौ हंस इवाऽमलैः ॥ ५५८ ॥
 उन्मुष्टाङ्गो दुकूलेन दिव्यधूपैश्च धूपितः । शुभ्रीकृताङ्गो गोशीर्षचन्दनैर्नन्दनैःऽऽहृतैः ॥ ५५९ ॥
 संवीतसदशश्वेतवस्त्रो वद्वाऽसिधेर्नुक्कः । पुरोधःकृततिलकः स राजतिलकस्ततः ॥ ५६० ॥
 वैतालिकैः स्तूयमानो विशदच्छत्रचामरः । मदसिक्तादानेतलमारुरोह महागजम् ॥ ५६१ ॥

॥ त्रिभिर्विशेषकम् ॥ 30

दुर्बैर्वैरिणैरथै रथैश्च परिवारितः । प्रचचाल ह्यग्रीवश्चल्यन्नर्चलानपि ॥ ५६२ ॥

१ दूरीचकार । २ गजान् । ३ करकाः-‘करा’ इति भाषायाम् । ४ सर्पवशाभारः गारुडिकः । ५ यथा काका नश्यन्ति तथैव । ६ मन्दाक्षम्-लज्जा । * तद्वाचाभिः का० । ७ राक्षसः । ८ सर्वान् अभिमुख्यनया सर्वसामग्र्या वा । ९ ऊर्ध्ववे-
 लायुक्तः-‘वैला’ भाषायाम् ‘वेळ’-‘भरती’ इति । १० जन्यम्-युद्धम् । ११ कःहुवलवताम् । † ‘घा हारि’ सं० । १२ एकपदे-
 षीर्षकः । ‡ ‘का पदम्-सं० का । १३ बालक त्रिपृष्ठः । १४ अपमानितां चकार । १५ ‘मन्यौ अन्तर्मधुनि-इति विभागः ।
 अन्तर्मधुनि अदिराज्यं पीतायकम् । १६ ‘वं निर्भर्त्य रोमहर्षणः सं० । १६ नृजारः-सुवर्णपात्रम् । १७ कृताङ्गरागो गो० सं०
 का० । १८ मन्वनववादासीदैः । १९ अचलाः-पर्वताः ।

- गच्छतस्तस्य सहसोद्भूतचण्डानिलेन तु । छत्रस्याऽऽन्दोल्यमानस्य दण्डोऽभज्यत वृक्षवत् ॥ ५६३ ॥
 अनोकहात् पुष्पमिव तारकेव नभस्तलात् । ह्यग्रीवशिरसस्तत् पपाताऽऽतपवारणम् ॥ ५६४ ॥
 मदस्तदानीं करिणस्तस्य चाशुष्यदञ्जसा । सरसी ज्येष्ठमासीव शरदीव च कर्दमः ॥ ५६५ ॥
 मोमूच्यते स तत्कालं कालभीत इव द्विपः । ररास विरसं चापि नोद्धुरं च शिरो दधौ ॥ ५६६ ॥
 5 रजोवृष्टिरसुगृष्टिर्दिवा नक्षत्रवीक्षणम् । उल्कापातस्तडित्पात इत्युत्पाताश्च जज्ञिरे ॥ ५६७ ॥
 दीनस्वरं प्ररुदितं सौरमेयैरुदाननैः । आविर्भूतं च शशकैश्चिह्नीभिर्भ्रान्तमम्बरे ॥ ५६८ ॥
 काकोलैश्चक्रिरे रोला गृध्रैरुपरि जुम्भितम् । स्थितं ध्वजे कपोतेनेत्यासन्नशकुनान्यपि ॥ ५६९ ॥
 नाश्वग्रीवो दुर्निमित्ताऽशकुनान्यप्यजीगणत् । यमपाशैरिवाऽऽकृष्टः किं तु प्रायादन्नर्गलः ॥ ५७० ॥
 विद्याधरैर्गतोत्साहैर्नृपैरप्यरणोत्सुकैः । आकृष्टैर्विष्टिभिरिव स्वाधीनैरप्यवेष्ट्यत ॥ ५७१ ॥
 10 संपूर्णसैन्यः कतिभिः प्रयाणैराससाद सः । परिष्कृतं रथावर्तं तं रथावर्तपर्वतम् ॥ ५७२ ॥
 उपत्यकायां तस्याद्रेर्विजयाढ्यगिरेरिव । विद्याधरबलान्युपुरश्वग्रीवस्य शासनात् ॥ ५७३ ॥
 इतश्च पोतनपुरे स विद्याधरपुङ्गवः । उवाच ज्वलनजटी बलभद्रबलानुजौ ॥ ५७४ ॥
 नैसर्गिकियाऽपि वः शक्या प्रतिमल्लो न कश्चन । प्रेमभीरुर्वदामीदं प्रेमास्थानेऽपि भीप्रदम् ॥ ५७५ ॥
 स विद्यादुर्मदो दोष्मान्नेष्मलोऽनेकयुज्ययी । ह्यग्रीवः खलूद्ग्रीवः शङ्कनीयो न कस्य हि ? ॥ ५७६ ॥
 15 विद्या विना ह्यग्रीवादन्यूनं युवयोरपि । तथापि तं युवां हन्तुं समर्थौ परमर्थये ॥ ५७७ ॥
 युवाभ्यामत्र कर्तव्यो विद्यासिद्धौ श्रमो मनाक् । यथा विद्याकृतं मायायुद्धं तस्य वृथा भवेत् ॥ ५७८ ॥
 तथेति त्रैतिपेदानौ शुचिवस्त्रौ समाहितौ । विद्याः सोऽन्वशिषत् ग्रीतमना ज्वलनजड्यथ ॥ ५७९ ॥
 मन्त्रबीजाक्षराण्यन्तः सरन्तौ आतरावुभौ । अत्यवाहयतां सप्तरात्रमेकाग्रमानसौ ॥ ५८० ॥
 सप्तमे दिवसे जातकम्पे फणिपतौ सति । ध्यानाऽऽरूढौ बलोपेन्द्रौ विद्याः समुपैर्तिथिरे ॥ ५८१ ॥
 20 गारुडी रोहिणी चैव भुवनक्षोभणी तथा । कृपाणस्तम्भनी स्थामशुम्भनी व्योमचारिणी ॥ ५८२ ॥
 तमिस्रकारिणी सिंहत्रांसिनी वैरिमोहिनी । वेगाऽभिगामिनी दिव्यकामिनी रन्ध्रवासिनी ॥ ५८३ ॥
 कृशानुवर्षिणी नागवासिनी वारिशोषिणी । धंरित्रीदारिणी चक्रमारणी बन्धमोचनी ॥ ५८४ ॥
 विमुक्तकुन्तला नानारूपिणी लोहशृङ्खला । कालराक्षसिका छन्नदशदिक् तीक्ष्णशूलिनी ॥ ५८५ ॥
 चन्द्रमौलिश्च विजयमङ्गला ऋक्षमालिनी । सिद्धताडनिका पिङ्गनेत्रा वचनपेशला ॥ ५८६ ॥
 25 ध्वनिताहिफणा धोरघोषिणी भीरुभीषिणी । विद्या इत्यादयः प्रोर्चुर्वशे स्यो युवयोरिति ॥ ५८७ ॥
 पारयामासतुर्ध्यानं सिद्धविद्यावुभावपि । पुण्याऽऽकृष्टं स्वयं सर्वं किं किं न स्यान्महात्मनाम् ? ॥ ५८८ ॥
 अथ त्रिपृष्ठः सज्येष्ठः श्रेष्ठेऽह्नि विपुलैर्बलैः । प्रजापतिज्वलनजड्यादिभिः त्रैस्थितोच्चकैः ॥ ५८९ ॥
 तुङ्गैस्तुरङ्गै रङ्गद्विर्वेगिभिर्गुरुडैरिव । जयश्रीवेश्मभिर्वैर्यास्केन्दनैः स्यन्दनैरपि ॥ ५९० ॥
 मदोद्धुरैः कुञ्जरैरप्यतिनिर्जरकुञ्जरैः । शार्दूलैरिव चोत्फालगामिभिर्वरपत्तिभिः ॥ ५९१ ॥
 30 नमश्चरैर्भूचरैश्च द्यां क्षमां च छादयन् भृशम् । शकुनैरनुकूलैः प्रेर्यमाणः स्वजनैरिव ॥ ५९२ ॥

१ चण्डानिलेन-प्रचण्डपवनेन । २ वृक्षात् । ३ उन्नतम् । ४ असुग्-रुधिरम् । ५ ऊर्ध्वमुखैः श्वानैः । ६ चिह्नी 'समली' इति भाषायाम् । 'चिह्न' इति हिन्दीभाषायाम् । ७ काकोलाः-वनकाकाः । ८ रोला-'रदारोल' इति भाषायाम् । ९ आसन्न-अशकुनानि-अपशकुनानि । १० उद्धतः । ११ विष्टिः-नरके हठात् क्षेपः । १२ परिष्कृतः रथावर्तः रथभ्रमणमार्गः यत्र तम् । १३ उपत्यका-तलहृदी । १४ नैसर्गिकी-सहजा । १५ प्रचण्डः । १६ 'अनेकयुध्+जयी' इति विभागः । † सिद्धौ-सं० । १७ स्त्रीकृतवन्तौ । १८ समागताः । * सिंहचाहिनी-सं० । ‡ त्रीदारणी नागबन्धनी बन्ध-सं० । ॥ शुर्वशाः स्यो-सं० । १९ प्रास्थित-प्रस्थानं कृतवान् । २० आस्कन्दनम्-पराभवः । २१ देवहस्तिभिरपि अधिकतोसायुतैः।

तूर्यनादैर्दिशो भिन्दन् हेषां-वृंहितवृंहितैः । सैन्यप्राग्भारभारेण कम्पयंश्च वसुन्धराम् ॥ ५९३ ॥

हरिः स्वदेशसीमान्तं शिलास्तम्भमिवोचकैः । भूक्षोदकरथावर्तो रथावर्ताद्रिमासदत् ॥ ५९४ ॥

॥ चतुर्भिः कलापकम् ॥

रणतूर्याप्यवाद्यन्त सैन्ययोरुभयोरपि । दिवोकंस इवाहातुं युद्धसभ्या भवन्त्विति ॥ ५९५ ॥

रणसोत्कण्ठयोरुच्चैस्त्रिपृष्ठ-हृद्यकण्ठयोः । समापन्नान्यनीकानि देव-दैत्येन्द्रयोरिव ॥ ५९६ ॥ 5

तेषां संनद्यतामुच्चैः सैन्यानां तुष्टुलो दिशः । तुरङ्गमचमूक्षुण्णक्षोणिरेणुरिवोरुणत् ॥ ५९७ ॥

सैन्यकेतुस्थितैः सिंहैः शरभैर्द्वीपिभिर्गजैः । पुत्रङ्गैश्च रराज द्यौररण्यानीव भीषणा ॥ ५९८ ॥

बन्धवो नारदस्येव कलिकेलिकुतूहलाः । संशंसकाश्च संचेरुर्मटोत्साहनकर्मठाः ॥ ५९९ ॥

अथोपचक्रमेऽनीकमग्रानीकैर्द्वयोरपि । द्यां कुर्वद्भिः शरश्रेण्या प्रोत्पर्तत्पतगामिव ॥ ६०० ॥

अग्रानीकैस्तयोर्युद्धे शस्त्रागिरुदभून्महान् । द्वागिरिव शाखाग्रैः संघर्षेऽरण्यवृक्षसोः ॥ ६०१ ॥ 10

शस्त्राशस्त्रि प्रवृत्तानां भटानाममितौजसाम् । संपेटोऽभूद् रणमुखे जलधौ यादसामिव ॥ ६०२ ॥

अश्वग्रीवस्याग्रसैन्यं त्रिपृष्ठस्याग्रसेनया । चक्रे पराञ्जुखं वार्द्धिवेलयेव नदीजलम् ॥ ६०३ ॥

अग्रसैन्यस्य भङ्गेनाङ्गुल्यग्रस्येव तत्क्षणात् । विद्याधरवरा वाजिग्रीवगृह्याः प्रचुक्रुधुः ॥ ६०४ ॥

तेऽभवन्नाहवोत्ताला वेतालाश्चण्डबाहवः । पिशाचा यमसाचिव्यलब्धमुद्रा इवोच्चकैः ॥ ६०५ ॥

विकटोत्कटदन्तानि पृथुवक्षस्तटानि च । श्यामभीमानि रक्षांसि शृङ्गाणीवाञ्जनागिरेः ॥ ६०६ ॥ 15

लाङ्गूलैर्लाङ्गुलाऽऽपातस्फाटितक्षोणिमण्डलाः । मण्डलाग्रक्रियाकारिनखाः केसरिणोऽपि च ॥ ६०७ ॥

शुण्डादण्डैस्तृणपूललीलोह्यालितदन्तिनः । उत्पादिकाश्च शरभा उच्चृङ्गा इव पर्वताः ॥ ६०८ ॥

पुच्छैराच्छोटयन्तः क्षमां मोटयन्तो रदैर्द्रुमान् । सिंहस्तम्बेरमाकारकरालाश्च वरालकाः ॥ ६०९ ॥

अन्येऽपि द्वीपि-शार्दूल-वृषेदंश-वृकादयः । क्रव्यादाः श्वापदास्तिर्यग्भूता इव निशाचराः ॥ ६१० ॥

॥ षड्भिः कुलकम् ॥ 20

कुर्वन्तो भीषणान् नादानाह्वयन्त इवान्तकम् । वरूथिनीं त्रिपृष्ठस्य ते वेगादुपदुद्रुवुः ॥ ६११ ॥

अथ म्लानमुखः सर्वे भग्नोत्साहाः क्षणादपि । एवं विचिन्तयामासुः प्राजापत्यस्य सैनिकाः ॥ ६१२ ॥

मार्गान्त्रांता वयमिह परेतनगरे किमु । राक्षसानां किमावासे विन्ध्यस्थल्यां किमागताः ! ॥ ६१३ ॥

भूतान्येतानि सत्त्वानि क्रूराण्यर्धगलाऽङ्गया । संप्रहर्तुं सहाऽस्माभिः स्वस्थानेभ्यः किमाययुः ! ॥ ६१४ ॥

मन्ये कन्यानिमित्तो नः प्रलयोऽयमुपस्थितः । स्थितं नः पौरुषेणाऽद्य त्रिपृष्ठश्चेत् स्वयं जयी ॥ ६१५ ॥ 25

एवं चिन्ताप्रबन्धेषु तेषु व्यर्थापन्नबुद्धिषु । पराञ्जुखीभवत्संचे त्रिपृष्ठं वह्निजट्यदः ॥ ६१६ ॥

विद्याधराणां मायेयं न किञ्चित् पारमार्थिकम् । वेद्यहं सर्पधर्षं हि सर्पो जानाति नाऽपरः ॥ ६१७ ॥

अशक्तिः स्वयमाख्याता स्वस्यैभिर्मन्दबुद्धिभिः । शक्तः क एवं कुरुते बालस्येव विभीषिकाम् ॥ ६१८ ॥

तदुत्तिष्ठ महावीर ! समारोह महारथम् । उचुङ्गादवरोहन्तु मानशैलाच्च विद्विषः ॥ ६१९ ॥

१ हेषा-अशब्दः-‘हृणहृणाट’ इति भाषायाम् । वृंहितम्-गर्जगर्जनम् । २ स्वर्गीवासिनः । * समनद्यन्तानीकानि-सं० का० ॥ ३ पृथिव्युवचनम् । ४ अवरोधको जातः । ५ द्वीपिनः-विभ्रकाः ‘दीपका’-‘विष्ठा’ इति भाषायाम् । ६ दीर्घ-महत्त्वमरण्याली । ७ युद्धाद् अतिवर्चकाः । ८ यत्र पक्षिण उड्डयन्ते तादृशाऽऽकाराम् । ९ गृह्याः-संबन्धिनः । १० आह्वयं-सुखम्, कर्षं-उत्साहा उच्छ्रिताः । ११ लाङ्गुलम्-पुच्छम्, तद्रूपं लाङ्गुलम्-हृलम्, तस्य आपातः । १२ मण्डलाग्रम्-अस्ति-तरवारिः । १३ कर्षुपादाः । १४ मोटयन्तः-भाषायां ‘मरुती नास्तता’ । १५ वृषेदंशः-विलाडः । † उपदाः स्वैरं तिर्यग्गता निशा-सं० ॥ १६ सैन्याम् । १७ परेतनगरे । १८ अश्रगलः-अश्वग्रीवः । १९ नदुद्रुवुः । २० ‘पराञ्जुखीभवत्सु-उच्ये’ इति विभागाः ।

- त्वयि च स्यन्दनारूढे देवेऽपि च दिवाकरे । समुद्यतकरे कस्य तेजो जृम्भिष्यते ननु ॥ ६२० ॥
 इत्युक्ते वह्निजटिना सैन्यमाश्वासयन् निजम् । त्रिपृष्ठो रथिनां प्रैष्ठोऽध्यारुहो महारथम् ॥ ६२१ ॥
 रथं सांग्रामिकं रामोऽप्यारुहो महानुजः । न मुञ्चत्यन्यदाऽप्येकं सोऽनुजं किं पुनर्युधि ॥ ६२२ ॥
 विद्याधराश्च ज्वलनजटिप्रभृतयो रथान् । समारुरुहुरत्युच्चैः सिंहा इव गिरिस्थलीम् ॥ ६२३ ॥
 5 पुण्याकृष्टास्ततो देवास्त्रिपृष्ठाय समर्पयन् । शार्ङ्गं नाम धनुर्दिव्यं गदां कौमोदकीमपि ॥ ६२४ ॥
 पाञ्चजन्याभिधं शङ्खं कौस्तुभं नामतो मणिम् । खड्गं च नन्दकं नाम वनमालेति दाम च ॥ ६२५ ॥
 ददुश्च बलभद्राय हलं संवर्तकाभिधम् । सौनन्दं नाम मुसलं चन्द्रिकानामिकां गदाम् ॥ ६२६ ॥
 तांश्च दृष्ट्वा परे वीराः सर्वे सर्वात्मनाधिकम् । संभूय समयुध्यन्तं युध्यन्तकसुता इव ॥ ६२७ ॥
 शङ्करत्नं पाञ्चजन्यं जन्यनाटकनान्दिकाम् । त्रिपृष्ठो वादयामास रवाऽऽपूरितदिशुखम् ॥ ६२८ ॥
 10 संवर्तपुष्करावर्तगर्जितेनेव तस्य तु । क्षुभ्यन्ति स्र प्रणादेन ह्यर्कन्धरसैनिकाः ॥ ६२९ ॥
 केषाञ्चित् पेतुरस्त्राणि पत्राणीव महीरुहाम् । सापस्त्रा इवाऽन्ये तु स्वयं पेतुर्महीतले ॥ ६३० ॥
 भीरवः फेरव इव प्रणेशुः केऽपि च द्रुतम् । नेत्रे पिधाय लीत्वा च केऽप्यस्थुः शशका इव ॥ ६३१ ॥
 उल्लूकवत् प्रविविशुः कन्दरामुत केचन । केचिदाराटिभुः शङ्खा इव वारिर्बहिष्कृताः ॥ ६३२ ॥
 अभूतपूर्वमम्भोधिसंशोषणमिवात्मनः । सैन्यभङ्गं समाकर्ण्य ह्यग्नीवोऽब्रवीन्निजान् ॥ ६३३ ॥
 15 क्व रे ! विद्याधरा ! याथ त्रस्ताः शङ्खध्वनेरपि । वृषभध्वनिर्तस्मेव मृगप्रभृतयो वने ॥ ६३४ ॥
 को दृष्टो विक्रमस्तस्य त्रिपृष्ठस्याऽचलस्य वा । यत्रस्ताः पशुवद् यूयं चञ्चापुरुषदर्शनात् ॥ ६३५ ॥
 नानारणजयोद्धतं युष्माभिर्हारितं यशः । श्रीच्छिदेऽङ्गनैलेऽपि धौतस्य श्वेतवाससः ॥ ६३६ ॥
 व्यावर्तध्वमिदं वो हि दैवात् स्खलितमागतम् । नभश्चराणां भवतां केऽपरे भूमिचारिणः ? ॥ ६३७ ॥
 युध्यध्वं माऽथवा यूयं सभ्यीभवत केवलम् । अहं खलु ह्यग्नीवः साहाय्यार्थी रणे न हि ॥ ६३८ ॥
 20 इत्युक्त्वा ह्यकण्ठेन नमत्कण्ठास्त्रपावशात् । विद्याधरा ववलिरे^१ शैलस्खलितसिन्धुवत् ॥ ६३९ ॥
 रथस्थो व्योमयानेन क्रूरग्रह इवाऽपरः । द्विषो त्रसितुमव्यग्रो ह्यग्नीवोऽप्यथाचलत् ॥ ६४० ॥
 ववर्ष बाणैः पाषाणैः शल्यैरस्त्रैरथापरैः । अधिःत्रिपृष्ठसैन्यं सोऽस्त्रमेघ इव नूतनः ॥ ६४१ ॥
 अस्त्रवृष्ट्या तयाऽक्लाम्यत् त्रैपृष्ठमखिलं बलम् । धीरा अपि हि किं कुर्युर्भूचरा व्योमचारिषु ? ॥ ६४२ ॥
 राम-त्रिपृष्ठ-ज्वलनजटिनः स्यन्दनस्थिताः । उपेतुर्नभसा सद्यः समं विद्याधरैर्निजैः ॥ ६४३ ॥
 25 नमस्युभयतो विद्याधरा युयुधिरेऽधिकम् । विद्याशक्तिं दर्शयन्तो गुरुष्विव परस्परम् ॥ ६४४ ॥
 भूचरा भूचरैः सार्धं सैन्ययोरुभयोरपि । क्रुध्यन्तः समयुध्यन्त गजा इव गजैर्वने ॥ ६४५ ॥
 विद्याधराणामन्योऽन्यं शल्लैः प्रहरतां भृशम् । अदृष्टपूर्वाऽसृग्बृष्टिरुत्पातकृदिवाभवत् ॥ ६४६ ॥
 अन्योऽन्याऽऽघातशब्देन शब्दायितनमस्तलम् । दण्डसंगीतवत् कैश्चिद् दण्डादण्डि प्रचक्रमे ॥ ६४७ ॥
 खड्गदण्डैः सदोर्दण्डचण्डिमानश्च केचन । डिण्डिमानिव^२ कोणेन विपक्षान् पर्यताडयन् ॥ ६४८ ॥

१ सजीकृतहस्ते । २ वृद्धिं प्राप्स्यति । ३ श्रेष्ठः । * ०त पितृवैराः सुता-सं० ॥ ४ 'युधि+अन्तकसुता' इति पद-
 विभागः । अन्तकः धमः । ५ संवर्तपुष्करावर्तः-प्रलयकालिकस्तन्नामा मेघः । ६ ह्यर्कन्धरः-अश्वग्रीवः । ७ अपसारो नाम
 विशिष्यप्रकारको वातव्याधिः, यत्र देहकम्पपूर्वकं मूर्च्छां भागच्छति । ८ फेरः शृगालः । ९ इष्टिपथातीता भूत्वा 'संताई' जईने'
 'शुपाई' जईने' इति भाषायाम् । १० राटिं चक्रुः-भाषायाम्-'राडोपाडी' । ११ जलनिर्गताः । १२ अत्र हेत्वर्थोत्पत्तकपञ्चम्यर्थेऽपि
 षड्डी 'वृषभगर्जनात्' इत्यर्थः । १३ चञ्चापुरुषो नाम पक्षिभयजननाय कृषिक्षेत्रे ऊर्ध्वीकृतः नृणमयो वस्त्रमयो वा पुरुषाकृति-
 विशेषः-भाषायाम् 'चाडिया' इति प्रतीतिः । १४ कजललवोऽपि-भाषायाम् 'काली डाव' । १५ वेलाऽवलितसिन्धु-
 सं० ॥ १५ त्रिपृष्ठसैन्यस्य अधिउपरि-इत्यर्थः । † ०था क्लान्तं त्रै-सं० ॥ १६ दण्डसंगीतम्-भाषायाम् 'दाडियां रावे' इति
 १७ कौजः-वीणावादनकाण्डम् ।

मिलन्तः केचिदन्योऽन्यमन्यजन्यजयाऽसहाः । स्फारानास्फोटयामासुः स्फुरकान् कांस्यतालवत् ॥६४९॥
 शक्तीः प्रचिक्षिपुः केऽपि सीमन्तितनभस्तलाः । तदच्छडिति कुर्वाणास्तमितस्तोयदा इव ॥ ६५० ॥
 शल्यैः प्रवृषुः केचिदुरगैरिव दारुणैः । पत्रिभिः प्रस्फुरत्पत्रैः पत्रिराजैरिवापरे ॥ ६५१ ॥
 बले द्वयोरुत्पतितैः पतितैश्चैवमायुधैः । नानायुधमयीव द्यौर्धरित्रीवाऽभवत् तदा ॥ ६५२ ॥
 सद्यश्छिन्वा करोपातैः केऽपि प्रत्यर्थिमौलिभिः । अलक्ष्यन्त रणक्षेत्रे क्षेत्रपाला इवोद्भटाः ॥ ६५३ ॥ 5
 हेरम्बा इव नागास्यैरश्वास्यैः किन्नरा इव । सद्यः कंबन्धोपरिष्ठात् पतितैः केऽपि रेजिरे ॥ ६५४ ॥
 सद्यश्छिन्नैः परिकरे पतित्वाऽवस्थितैः क्षणम् । नार्भ्यास्यानीव भूतानि स्वशीर्षैः केऽपि चाऽऽबभुः ॥६५५॥
 कबन्धास्ताण्डवं चक्रुः केषाञ्चिदपि दोष्मताम् । सुरीख्यं वरोद्भूतसम्मदेनेव भूयसा ॥ ६५६ ॥
 शिरांस्यमुञ्चन् हुङ्कारान् केषाञ्चित् पतितान्यपि । कबन्धारोहणे मन्त्रानुद्गणन्तीव सादरम् ॥ ६५७ ॥
 एवं प्रवृत्ते समरे कल्पान्त इव दारुणे । प्रत्यर्ध्वकन्धररथं त्रिपृष्ठः प्रैरयद् रथम् ॥ ६५८ ॥ 10
 रामोऽपि प्रैरयन् रंथ्यान् रथिनामग्रणीरथ । ययौ स्नेहगुणाऽऽकृष्टस्त्रिपृष्ठरथसिन्धिभिर्म् ॥ ६५९ ॥
 ह्यग्रीवोऽपि संपश्यन्नारक्ताभ्यामतिक्रुधा । प्रसारिताभ्यां नेत्राभ्यां तौ पिपासन्निवाब्रवीत् ॥ ६६० ॥
 प्रार्थितश्चण्डसिंहो युवयोः कतरेण रे ! । कतरः पश्चिमान्तस्थसिंहघातेन दुर्मदः ॥ ६६१ ॥
 कतरः स्वधायैव विषकन्यामिवोच्चकैः । कन्यां ज्वलनजटिनः पर्यणैपीत् स्वयम्प्रभाम् ॥ ६६२ ॥
 कतरः स्वामिनमपि मूढधीर्मन्यते न माम् । कतरो दत्तफालो मंथ्यादित्य इव वानरः ॥ ६६३ ॥ 15
 कुतो हेतोरियत्कालं सैन्यक्षय उपेक्षितः । कस्येदानीमवष्टम्भाद् युवां मां समुपस्थितौ ॥ ६६४ ॥
 प्रतिव्रतमरे बालौ ! युध्येथां च मया सह । क्रमेण युगपद् वापि सिंहेन कलभाविव ॥ ६६५ ॥
 अथाऽचलकनिष्ठस्तमभाषिष्ट कृतस्मितः । अहमेष त्रिपृष्ठोऽस्मि कर्ता त्वद्दुर्घर्षणम् ॥ ६६६ ॥
 पश्चिमान्तहरिं हन्ता परिणेता स्वयम्प्रभाम् । अमन्ता स्वामिनं त्वां च चिरं च त्वामुपेक्षिता ॥ ६६७ ॥
 बलो नामाग्रजोऽयं मे बलेन बलसूदनः । प्रतिमच्छो न यस्यास्ति त्रैलोक्ये कीदृशो भवान् ॥ ६६८ ॥ 20
 अलं सैन्यक्षयेणेति तवाप्यभिमतं यदि । गृहाणास्त्रं महाबाहो ! ममैवासि रणातिथिः ॥ ६६९ ॥
 अस्त्वावयोर्द्वन्द्वयुद्धं पूर्यतां भुजकौतुकम् । सभ्यीभूयावतिष्ठन्तु सैनिका उभयोरपि ॥ ६७० ॥
 तथेति प्रतिपेदानौ ह्यग्रीव-बलानुजौ । वारयामासतुः सैन्यान्याहवाद् वेत्रपाणिभिः ॥ ६७१ ॥
 न्यस्यैकं** लस्तके हस्तमपरं त्वैतनीतटे । चक्रेऽधिज्यं ह्यग्रीवो यमभ्रूमीषणं धनुः ॥ ६७२ ॥
 रणश्रीकेलिसंगीततन्त्रीमिव धनुर्गुणम् । पाणिना वादयामास मयूरग्रीवनन्दनः ॥ ६७३ ॥ 25
 शार्ङ्गमारोपयामास शार्ङ्गपाणिरपि क्षणात् । द्विषां विनाशपिशुनं निशामत्स्यमिवोद्गतम् ॥ ६७४ ॥
 वज्रनिर्घोषवद् घोरं मृत्योश्चाह्वानमन्त्रकम् । द्विषां बलहरं विष्णुर्धन्वंघोषमकारयत् ॥ ६७५ ॥
 बाणधेर्बाणमाकृष्य करण्डादिव पन्नगम् । चापे संघाय चाकर्णं चकर्ष ह्यकन्धरः ॥ ६७६ ॥
 कटाक्षमिव कालस्य कल्पान्ताग्नेः शिखामिव । भीमिर्ज्वलन्तं तं बाणमुल्बणं प्रमुमोच सः ॥ ६७७ ॥
 तमापतन्तं बाणेन सद्यो मुक्तेन केशवः । चिच्छेदाब्जलताच्छेदमविच्छेदपराक्रमः ॥ ६७८ ॥ 30
 प्रथमेनेव बाणेन लाघवादपरेण तु । ह्यग्रीवस्य धन्वाऽपि निचैकर्त्ताचलानुजः ॥ ६७९ ॥

१ स्फुरकाः-फलकाः भाषायाम् 'डाल' इति । २ पत्रम्-बाणाग्रम्, पक्षं च । ३ पत्रिराजः-गुरुः । * बलैर्द्वयो-
 सं० ॥ ४ गणपतयः । ५ कबन्धः-क्रियायुक्तं मस्तकरहितं शरीरम्-भाषायाम् 'धब्' इति । ६ नामौ आसं सुखं येषां तासि ।
 ७ 'दीवीस्वर्षवर' इत्यर्थः । ८ अश्वकन्धरः-ह्यग्रीवः । † रयद् हुतम्-सं० ॥ ९ रथान्-रथयुक्त-वोटकान् । ‡ अग्निभिः
 कां० । १०-मयि-मद्मे आदित्ये । ११ युवां प्रतिवचनं वदतम् । १२ अवगमयिता । १३ च त्वमुपेक्षितः-सं० ।
 १४ अयुः-सं० का० ॥ ** कं हस्तके-सं० ॥ १३ लस्तकम्-धनुर्मध्यम् । १४ अटनी-धनुषः अग्रम् । १५ अज्ञानिभिः
 धनुः बाणैः । †† धनुर्घोषं सं० ॥ १६ भा-प्रभा । ‡‡ छेदेऽहुलं-सं० का० ॥ १७ निचकर्त्त-विच्छेद ।

- ११ भूयो भूयो ह्यग्नीवो धनुर्वद् यदुपाददे । तत् तत् त्रिपृष्ठश्चिच्छेद तन्मनोरथवच्छरैः ॥ ६८० ॥
 पत्रिणाच्छिददेकेन ध्वजं प्रतिहरेर्हरिः । दूरं पर्यास चान्येन रथमेरुण्डखण्डवत् ॥ ६८१ ॥
 कुपितोऽथ ह्यग्नीवः समारुह्य स्थान्तरम् । दूरादागाच्छरैर्वर्षन् धारासारैरिवाम्बुदः ॥ ६८२ ॥
 न रथः सारथिर्नापि न त्रिपृष्ठो न चापरम् । अदृश्यत ह्यग्नीवशरदुर्दिनडम्बरे ॥ ६८३ ॥
- 5 निरास शरवृष्टिं तां त्रिपृष्ठः शरवृष्टिभिः । रश्मिच्छटाभिर्भगवानन्धकारमिवार्यमा ॥ ६८४ ॥
 अथ क्रुद्धो ह्यग्नीवः सोदरामिव विद्युतः । वयस्यां कुलिशस्येव मारेरिव च मातरम् ॥ ६८५ ॥
 जिह्वामिवाहिराजस्य शक्तिं शक्तिमतां वरः । समुच्चिक्षेप शैलेयीं शैलसारो महाभुजः ॥ ६८६ ॥
 कणधूर्धरिकाश्रेणिं कीनाशस्येव नर्तकीम् । राधाचक्रमिव स्तम्भेऽभ्रमयत् तां स मूर्धनि ॥ ६८७ ॥
 विमानिभिर्दत्तमार्गां विमानभ्रंशभीरुभिः । अधित्रिपृष्ठं तामाशु सर्वस्याम्ना मुमोच सः ॥ ६८८ ॥
- 10 दण्डं द्वितीयं दोर्दण्डं तृतीयं संमवर्तिनः । त्रिपृष्ठोऽप्याददे दोष्णा रथात् कौमोदकीं गदाम् ॥ ६८९ ॥
 तथा जघान तां शक्तिमापतन्तीं बलानुजः । हस्तीव हस्तदण्डेन क्रीडाकारकर्मस्त्रिकाम् ॥ ६९० ॥
 स्फुलिङ्गैरुल्बणैः सोल्काशतपातं वितन्वती । क्षणेन कणशो भूत्वा पपात भुवि लोष्टवत् ॥ ६९१ ॥
 दन्तमैरावणस्येवोद्धृतमेकं भयानकम् । पैरिधं परिधेनाथ मुमोच ह्यकन्धरः ॥ ६९२ ॥
 समापतन्तं तमपि गदयाऽखण्डयद्धरिः । महोरगमिव त्रोटिकोद्या पैत्ररथेश्वरः ॥ ६९३ ॥
- 15 वज्राकरशिलासारं दंष्ट्रां पितृपतेरिव । स्वसारं तक्षकस्येव ह्यग्नीवोऽमुचत् गदाम् ॥ ६९४ ॥
 अभाङ्गीदन्तरिक्षेऽपि मङ्गु तामप्यधोक्षजः । बालुकामोदकमिव कौमोदक्या महाभुजः ॥ ६९५ ॥
 एवं भग्नेषु शस्त्रेषु विलक्षो वाजिकन्धरः । विधुरे बन्धुवद् वीरः पन्नगास्त्रमथास्सरत् ॥ ६९६ ॥
 चापे संघाय नागास्त्रं मुमोचोदभवन्नथ । अनेकशः प्रस्फुटंतो वल्मीकादिव पन्नगाः ॥ ६९७ ॥
 धावन्तः स्फारफुत्कारा भूमौ नभसि चाहयः । पातालकल्पं विदधुस्तिर्यग्लोकं क्षणादपि ॥ ६९८ ॥
- 20 प्रलम्बा दारुणाः कृष्णाः स्फुरन्तस्ते महाऽहयः । सद्यः सहस्रधोद्धृतकेतुंशङ्कां वितेनिरे ॥ ६९९ ॥
 मृत्योरिवावसर्पैस्तैः सर्पैः सर्पद्विरम्बरे । अपासर्पन् दूरदूरं चकिताः खेचरस्त्रियः ॥ ७०० ॥
 जज्ञे त्रिपृष्ठसैन्यानामप्याशङ्का महीयसी । स्वामिप्रभावाज्ञत्वेन भक्त्या च भवतीदृशम् ॥ ७०१ ॥
 गारुडास्त्रमथो धन्वन्यारोप्य गरुडध्वजः । मुमोच भोचादलवत् तस्य ह्यस्त्रस्य पन्नगान् ॥ ७०२ ॥
 प्रादुरासन् गरुत्मन्तो विदधानाः प्रसारिभिः । स्वर्णच्छत्रशताकीर्णाभिव द्यां पक्षडम्बरैः ॥ ७०३ ॥ युग्मम् ॥
- 25 तेषां च पक्षदत्तकारादपि नेशुः समन्ततः । महाऽहयस्तमांसीव सहस्रकिरणोद्गमात् ॥ ७०४ ॥
 वीक्षोपन्नः पन्नगास्त्रमपि वीक्ष्य निरर्थकम् । प्रदध्यावस्त्रमाग्नेयं दुर्धरं ह्यकन्धरः ॥ ७०५ ॥
 आग्नेयबाणं धनुषि संघाय व्यसृजच्च सः । ज्वालाभिरभितन्वानम्लकाशतमयीं दिवम् ॥ ७०६ ॥
 मयं प्रदीपन इव त्रिपृष्ठस्याखिलं बलम् । और्वभीताब्धियादोवत् तदाकुलमनायत ॥ ७०७ ॥
- 0३ जहृर्जहसुर्भ्रैरुत्पेतुर्ननृतुर्जगुः । तालाश्च ददुरुचाला ह्यग्नीवस्य सैनिकाः ॥ ७०८ ॥

१ क्षिप्तवान् । २ 'रथम् एरण्डखण्डवत्' इति पदविभागः । ३ धूर्धरिका-भाषायाम् 'धुधरीजो' । ४ संमवर्ती-
 वरः । ५ भक्ति-धमनी अत्र क्रीडनकरुणा लघुधमनी ज्ञेया । * 'धं तं प्रत्यमोघं मुं-सं' ॥ ६ त्रोटिकोटिः-चक्र-
 अग्रभागः । ७ गरुडः । ८ 'सारां दं-सं' का० ॥ ९ पितृपतिः-यमः । १० अज्यमानात् । ११ केतुशङ्का-ध्वजशङ्का ।
 १२ अमृतसर्प-धरः । १३ 'अवति-ईदमात्' इति विभागः । १४ मोचा-कडकी । १५ प्रससृत्कारः-पक्षध्वतिः । १६ भिक्षिवाः ।
 १७ निवारयन्तम् । १८ और्वः-कडवानकः ।

ततो धनुषि संधाय वारुणास्त्रमधारणम् । क्रोधारुणोक्षणस्तूर्णममुञ्चदचलानुजः ॥ ७०९ ॥
उन्नेमुर्जलदाः सद्यो हरेरिव मनोरथाः । ह्यग्रीवाननमिव श्यामयन्तो नभस्तलम् ॥ ७१० ॥
ववृषुः प्रावृषीवाब्दा धारासारैर्निरन्तरैः । दवाग्निमिव शस्त्राग्निं शमयन्तः समन्ततः ॥ ७११ ॥
एवं तृणवदस्त्राणि प्रेक्ष्य भग्नानि शार्ङ्गिणा । प्रतिविष्णुरमोघं खं चक्रं सस्सार मारिकृत् ॥ ७१२ ॥
ज्वालाशतैर्दीप्यमानमरान्तरशतैरिव । समाकृष्य समानीतं मार्त्तण्डस्येन्दनादिव ॥ ७१३ ॥ 5
प्रसह्यापहतमेकमन्तकस्येव कुण्डलम् । परितः कुण्डलीभूय तक्षकाहिमिव स्थितम् ॥ ७१४ ॥
प्रकण्टिकिङ्किणीजालं त्रासयत् खेचरानपि । स्मृतमात्रोपस्थितं तत् स जग्राहेत्युवाच च ॥ ७१५ ॥
क्षीरकण्ठोऽस्यरे ! बाल ! अ्रूणहत्येव ते वधात् । इदानीमप्यपेहि त्वं हूणीयेऽद्याप्यहं त्वयि ॥ ७१६ ॥
न परिस्खल्यते कापि कुण्ठीभवति न क्वचित् । पविः पविर्धरस्येव चक्रमस्त्रमिदं हि मे ॥ ७१७ ॥
मुक्तं चेन्मुच्यसे प्राणैर्विकल्पो न हि कश्चन । क्षेत्राभिमानं मा धेहि विधेहि मम शासनम् ॥ ७१८ ॥ 10
बालोऽसि तन्मया क्षान्तं पूर्वदुर्ललितं तव । बालत्वचापलेनैव याहि जीव ! यदृच्छया ॥ ७१९ ॥
स्मित्वावाच त्रिपृष्ठोऽपि वृद्धोऽसि ह्यकन्धर ! । कोऽन्यथा प्रलपेदेवमुन्मत्त इव दुर्वचः ॥ ७२० ॥
बालोऽपि केसरी नेभान् महतोऽपि पलायते । महतोऽपि हि किं सर्पात् तौर्क्ष्यबालोऽपसर्पति ? ॥ ७२१ ॥
बालोऽपि सन्ध्यारक्षोभ्यः किं क्षुभ्यति दिवाकरः ? । बालोऽपि किमहं त्वत्तोऽपसर्पामि रणाङ्गणे ? ॥ ७२२ ॥
शस्त्राणां प्राक् प्रयुक्तानां दृष्टं तावद् बलं त्वया । विमुच्यास्यापि वीक्षस्व किमवीक्ष्यैव गर्जसि ? ॥ ७२३ ॥ 15
इत्याकर्ण्य ह्यग्रीवो व्योमाब्धेरौर्ववद्विवत् । शिरसि अ्रमयामास तच्चक्रमतिभीषणम् ॥ ७२४ ॥
अमयित्वा चिरतरं सर्वस्याम्ना मुमोच सः । चक्रं तक्ष्यवमानार्कमण्डलभ्रान्तिदं क्षणम् ॥ ७२५ ॥
वक्षःस्थले शैलशिलाविशालकठिने हरेः । चपेटयैव तच्चक्रं पपात न तु धारया ॥ ७२६ ॥
आहतस्तस्य चक्रस्य तुम्बाग्रेण द्द्वीयसा । पपात मूर्च्छितो विष्णुः कुलिशेनेवं ताडितः ॥ ७२७ ॥
तस्थौ तत्रैव तच्चक्रं प्रतिजाग्रदिवाम्बरे । हाहारवः समुत्तस्थौ विष्णुसैन्येऽखिलेऽपि हि ॥ ७२८ ॥ 20
प्रतिपक्षप्रहारेण भ्रातरं प्रेक्ष्य मूर्च्छितम् । मुमूर्च्छं नो हतोऽप्याशु बलभद्रः प्रियानुजः ॥ ७२९ ॥
सिंहनादं ह्यग्रीवश्चक्रे सिंह इवोच्चकैः । तत्सैन्यैर्जयशंसीव चक्रे किलकिलारवः ॥ ७३० ॥
लब्धसंज्ञः क्षणाद् रामः श्रुत्वा तं चोर्जितं ध्वनिम् । अस्थाने कस्य हर्षोऽयमिति पप्रच्छ सैनिकान् ॥ ७३१ ॥
तेऽप्युचुर्देव ! हृष्टानां कुमारस्थौपदाऽधुना । ह्यग्रीवस्य सैन्यानामिदं गर्जितमूर्जितम् ॥ ७३२ ॥
ऊचे रामोऽपि* मद्रन्धोरपि व्यापत्तिरस्ति किम् । रथे शेते क्षणमसौ रणभ्रान्तो ममानुजः ॥ ७३३ ॥ 25
मद्रन्धोर्व्यापदमिमां व्यलीकां स्वमनीषया । तर्कयित्वा प्रहृष्टानामेष हर्षं हराम्यहम् ॥ ७३४ ॥
अरे ! तिष्ठ ह्यग्रीव ! सरथं सपरिच्छदम् । गदया चूर्णयाम्यद्य सद्यो मशकमुष्टिवत् ॥ ७३५ ॥
इत्युत्पाद्य गदां शृङ्गं रथावर्तगिरेरिव । दधाव यावत् तावच्च त्रिपृष्ठः प्रत्यबुध्यत ॥ ७३६ ॥
आर्यार्य ! भवतः कोऽयमापासो मयि सत्यपि । इति ब्रुवन् सुप्त इव समुत्तस्थौ जनार्दनः ॥ ७३७ ॥
त्रिपृष्ठमुत्थितं दृष्ट्वा ग्रामादिव समागतम् । दोर्दण्डाभ्यामायताभ्यामालिलिङ्गाथ ललाङ्गली ॥ ७३८ ॥ 30
खेशंप्रबोधपिथुनो हृदि शल्यायितो द्विषाम् । हर्षकोलाहलश्चक्रे हृषीकेशस्य सैनिकैः ॥ ७३९ ॥

१ वारयितुमहाकाव्यम् । २ श्यामं कुर्वन्तः । ३ प्रावृषि-मेघसमये । ४ स्यन्दनः-रथः । ५ क्षीरकण्ठो बालः ।
६ कुण्डलम्-नभः । ७ लज्जां प्राप्नोमि । ८ इन्द्रस्य । ९ क्षत्रियत्वाभिमानम् । * लोडसीति म°-सं० ॥ † उद्यो हि
क्षुभ्य°-सं० ॥ १० 'न इभात्' इति विभागः । ११ तार्क्ष्यबालः-गण्डः । १२ संध्याराक्षसेभ्यः । ‡ °सि आमया°-सं० ॥
१३ °तिङ्गिणम्-सं० ॥ § °व पर्वतः-सं० ॥ १४ आपदा-वृत्तीयान्तम् । *°पि मे व°-सं० ॥ १५ काङ्गली-नकरामः ।
१६ काङ्गली-नकरामः, प्रबोधः-मुष्ट्यारहितः ।

- प्रायश्चित्तमिवादित्सु प्रहारकृतपाप्मनः । ईक्षाञ्चक्रे समीपस्थं तच्च चक्रमधोर्ध्वजः ॥ ७४० ॥
 तेजोभीमं तदादाय दायादमिव भास्वतः । बलभद्रकनिष्ठोऽपि ससौष्ठवमहोऽवदत् ॥ ७४१ ॥
 ऊर्जितं गर्जितं तादृक् कृत्वा यन्मुमुचे मयि । दृष्टं त्वयौजश्चक्रस्यामुष्याद्राविव दस्तिनः ॥ ७४२ ॥
 गच्छ गच्छाऽधुनाऽपि त्वं स्थविरं पापवृत्तिकम् । मार्जारमिव को नाम त्वां हनिष्यति दुर्मते ! ॥ ७४३ ॥
- 5 इति श्रुत्वा ह्यग्रीवो दशनैरघरं दशनम् । प्रकोपात् कम्पमानाङ्गः सभ्रूमङ्गोऽब्रवीदिति ॥ ७४४ ॥
 अमुना लोहखण्डेन मत्तः प्राप्तेन रे शिशो ! । किं नु मत्तस्तरोः स्रस्तफलेनाऽऽप्तेन पङ्कवत् ॥ ७४५ ॥
 मुञ्च मुञ्च त्वमप्येतत् सारं पश्य ममापि च । चक्रमापतदप्येतद् दलयिष्यामि मुष्टिना ॥ ७४६ ॥
 ततः प्रकुपितश्चक्रं भ्रमयित्वा नभस्तले । मुमोच ह्यकण्ठाय वैकुण्ठोऽकुण्ठशक्तिकः ॥ ७४७ ॥
 तच्च कर्ताऽश्वकण्ठस्य कण्ठं कदलिकाण्डवत् । निजेनैव हि चक्रेण हन्यन्ते प्रतिचक्रिणः ॥ ७४८ ॥
- 10 मुदितैः खेचरैः पुष्पवृष्टिः शिरसि शाङ्गिणः । निदधे विदधे चोच्चैर्मुदा जयजयारवः ॥ ७४९ ॥
 ह्यग्रीवस्य सैन्येऽपि सैन्ये रुदितध्वनिः । समुत्तस्थौ प्रतिरवै रोदसी अपि रोदयन् ॥ ७५० ॥
 ह्यग्रीवाङ्गसंस्कारमग्निना स्वजना व्यधुः । निवांपमिव कुर्वन्तः पतद्भिर्नयनाश्रुभिः ॥ ७५१ ॥
 विपद्य च ह्यग्रीवः सप्तम्यां नरकावनौ । नारकोऽभूत् त्रयस्त्रिंशत्सागरोपमजीवितः ॥ ७५२ ॥
 अत्रान्तरे नभस्युच्चैरुचेऽमरवरैरिति । भो भो नृपतयः ! सर्वे सर्वतो मानमुज्झित ॥ ७५३ ॥
- 15 विमुञ्चत ह्यग्रीवपक्षपातं चिरादृतम् । त्रिपृष्ठं शरणं श्रेष्ठमुपाँध्वं किन्तु भक्तितः ॥ ७५४ ॥
 प्रथमो वासुदेवोऽयमुदपद्यत खल्विह । त्रिखण्डभरतक्षेत्रावनेर्भर्ता महाभुजः ॥ ७५५ ॥
 इति दिव्यां गिरं श्रुत्वा ह्यग्रीवस्य भूभुजः । सर्वेऽप्युपेत्य शिरसा प्रणेमुश्चलानुजम् ॥ ७५६ ॥
 रचिताञ्जलयश्चैवमूचुरसाभिरत्र यत् । अज्ञानात् परतत्रत्वाच्चापराद्धं सहस्र तत् ॥ ७५७ ॥
 अतः परं वयं नाथ ! त्वदीयाः किङ्करा इव । करिष्यामस्तवैवाज्ञां तदाज्ञापय नः प्रभो ! ॥ ७५८ ॥
- 20 प्रत्युवाच त्रिपृष्ठोऽपि नापराधोऽस्ति कोऽपि वः । क्षत्रियाणां क्रमो ह्येष युद्धं स्वाम्याज्ञया खलु ॥ ७५९ ॥
 विमुञ्चत प्रतिभयमयं स्वाम्यसि वोऽधुना । मदीयीभूय वर्तध्वं स्वस्वराज्येष्वतः परम् ॥ ७६० ॥
 एवमाश्वास्य तान् राज्ञस्त्रिपृष्ठः सपरिच्छदः । जगाम पोतनपुरं पुरन्दर इवापरः ॥ ७६१ ॥
 पुनश्च पोतनपुराद् दिग्जयाय जनार्दनः । साग्रजो निर्ययौ रत्नैश्चक्राद्यैः सप्तभिर्वृतः ॥ ७६२ ॥
 जिगाय मागधं पूर्वं पूर्वाशामुखमण्डनम् । दक्षिणाशाशिरोदाम वरदामानमप्यथ ॥ ७६३ ॥
- 25 पश्चिमाशाकृतोद्भासं प्रभासं च सुरोत्तमम् । विद्याधरेन्द्रानुभयवैताढ्यश्रेणिगानपि ॥ ७६४ ॥ युग्मम् ॥
 श्रेणिद्वयाधिपत्यं चादत्ताग्निजटिने हरिः । फलन्ति हि महात्मानः सेविताः कल्पवृक्षवत् ॥ ७६५ ॥
 दक्षिणं भरतस्थार्थं साधयित्वैवमुच्चकैः । दिग्यात्राया न्यवर्तिष्ट त्रिपृष्ठः स्वपुरोन्मुखः ॥ ७६६ ॥
 चक्रधरस्यार्द्धक्रद्धैर्धैर्येनाभाद् दोर्बलेन च । प्रयाणैः कतिभिः प्राप मगधान् माधवस्ततः ॥ ७६७ ॥
 ददर्श कौटिपुरुषोत्पाद्यां तत्र महाशिलाम् । इलाया इव तिलकमिलेशैतिलकोऽथ सः ॥ ७६८ ॥
- 30 वामेन भुजदण्डेन लीलया तां शिलां हरिः । छत्रौयमाणामुद्धमे मूर्ध्नि ऊर्ध्वं नभस्तले ॥ ७६९ ॥

१ प्रहारजन्यपापस्य । २ अधोक्षजः—वासुदेवः—त्रिपृष्ठः । ३ यद्मुचो म°—का० ॥ 'यद्+अमुचः—'अमुचः' इति अथसतन-
 भूतकाले द्वितीयपुरुषैकवचनम् । ४ 'अमुष्य+अद्रौ' इति विभागः । ५ भीचैः पतितेन फलेन प्राप्तेन । ६ बलम् । ७ वैकुण्ठः—
 वासुदेवः त्रिपृष्ठः । ८ अश्वग्रीवस्य । ९ आकाशम् पृथ्वीं च । १० सृतमुद्दिश्य दीयमानो जलाञ्जलिः निवापः । ११ उज्ज्वल-
 मुञ्चत । * °रणश्रेष्ठ°—सं० ॥ † °वनेर्भोक्ता—का० ॥ १२ (१) चक्रम्, (२) वनमाला, (३) नन्दकनामा अस्तिः, (४)
 कौस्तुभमणिः, (५) पाञ्चजन्यः शङ्खः, (६) कौमोदकी गदा, (७) शङ्खं धनुः—इत्येवं सप्त रत्नाणि । १३ 'अर्ध+क्रद्धा' अत्र
 'क्रद्धति ह्यसौ वा' [१.२.२.] इत्यनेन इत्यत्वे सन्धेरभावः । १४ 'तिलकम्+इलेभतिलकः' इति विभागः । १५ छत्रसमागच्छ ।

नृपैलोकैश्च तद्वाहुस्थामालोकनविसितैः । त्रिषष्टस्तुष्टुवे सुष्टु सौष्ठवैर्मागधैरिव ॥ ७७० ॥

तां विमुच्य यथास्थानं प्रस्थितः कतिभिर्दिनैः । नगरं पौतनपुरं श्रियो धाम जगाम सः ॥ ७७१ ॥

मौक्तिकस्वस्तिकाकीर्णं सतारकमिवाम्बरम् । सेन्द्रचापशतमिव तोरणश्रेणिशोभितम् ॥ ७७२ ॥

आवृष्टवारिदमिव वारिसिक्तमहीतलम् । उद्विमानमिवोत्तुङ्गैर्मञ्चै रुचिरभाजनैः ॥ ७७३ ॥

प्रत्योकः प्रकृतोद्वाहमिव मङ्गलगीतिभिः । पिण्डीभूतजीवलोकमिव संमदसंपदा ॥ ७७४ ॥ 5

प्रविवेश द्विपारूढः संपन्नः प्रौढसंपदा । श्रीपतिः पौतनपुरं पुरं नवमिव श्रियः ॥ ७७५ ॥

॥ चतुर्भिः कलापकम् ॥

प्रजापतिर्ज्वलनजट्यचलोऽन्येऽपि भूभुजः । त्रिषष्ट्यर्थाचक्रित्वाभिषेकं विदधुस्ततः ॥ ७७६ ॥

इतश्च छद्मस्थतया द्वौ मासौ विहरन् विशुः । श्रेयांसो भगवान् प्राप सहस्राभ्रवर्णं वनम् ॥ ७७७ ॥

तत्राशोकतरोर्मूले स्वामिनः प्रतिमाजुषः । द्वितीयशुक्लध्यानान्ते वर्तमानस्य निश्चले ॥ ७७८ ॥ 10

ज्ञान-दृष्ट्यावरणीये मोहनीयान्तरायके । प्रणेशुर्घातिकर्माणि तापे मदन्नपिण्डवत् ॥ ७७९ ॥ युग्मम् ॥

माघकृष्णपञ्चदश्यां श्रवणस्थे निशाकरे । षष्ठेन तपसा भर्तुरुदपद्यत केवलम् ॥ ७८० ॥

देवैः समवसरणे रचिते तत्र देशनाम् । एकादशो जिनपतिर्विदधेऽतिशयान्वितः ॥ ७८१ ॥

तथा देशनया भर्तुः प्रबुद्धा भूरिजन्तवः । विरतिं सर्वतः केऽपि जगृहुर्देशतोऽपरे ॥ ७८२ ॥

गोशुभाद्या गणभृतः षट्सप्ततिरथाभवन् । स्वामिनस्त्रिपर्दीं श्रुत्वा द्वादशाङ्गीमस्रत्रयन् ॥ ७८३ ॥ 15

तत्तीर्थभूरीश्वरारूयो यक्षरूपक्षो वैलक्षरुक् । वृषयानो मातुलिङ्गर्गादिदक्षिणदोर्द्वयः ॥ ७८४ ॥

नकुलाक्षस्रयुक्तदक्षिणोत्तरबाहुकः । श्रेयांसस्वामिनो जज्ञे तदा शासनदेवता ॥ ७८५ ॥

तथैव मानवी देवी गौराङ्गी सिंहवाहना । वरदं मुद्गरिणं च दधती दक्षिणौ करौ ॥ ७८६ ॥

वामौ च विभ्रती पाणी कुलिशाङ्कुर्शधारिणौ । पारिपार्थिव्यभूद् भर्तुस्तदा शासनदेवता ॥ ७८७ ॥

ताभ्याममुक्तसान्निध्यो विहरन् परमेश्वरः । अन्येद्युः पौतनपुरं पुरप्रवरमाययौ ॥ ७८८ ॥ 20

तत्र च स्वामिसमवसरणायैकयोजनाम् । मरुत्कुमारा मर्मजुर्मघाश्च सिषिचुः क्षितिम् ॥ ७८९ ॥

स्वर्णरत्नोपलैस्तां च बबन्धुर्व्यन्तरामराः । जानुदंष्ट्रीः सुमनसः पञ्चवर्णाश्च चिक्षिपुः ॥ ७९० ॥

तोरणानि प्रतिदिशं भ्रूमङ्गानिव तदिषाम् । ते चक्रुस्तद्भुवो मध्ये मणिपीठं च पावनम् ॥ ७९१ ॥

तत्राधो राजतं वप्रं सस्वर्णकपिशीर्षकम् । शीर्षोत्तंसमिव क्षोणेर्विदधुर्भवनाधिपाः ॥ ७९२ ॥

सरत्नकपिशीर्षं च तपनीयमथापरम् । स्वैज्योतिषेव ज्योतिष्काः प्राकारं विदधुः सुराः ॥ ७९३ ॥ 25

माणिक्यकपिशीर्षं च दिव्यरत्नशिलामयम् । विमानपतयो वप्रं तार्तीयिकं विचक्रिरे ॥ ७९४ ॥

स्तोरणा चतुर्द्वारी प्रतिवप्रमजायत । देवच्छन्दकं ऐशान्यां मध्यवप्रस्य मध्यतः ॥ ७९५ ॥

मध्यप्राकारगर्भोर्व्यां विचक्रे व्यन्तरामरैः । षष्ठ्युत्तरनवधनुःशतोच्चैत्यपादपः ॥ ७९६ ॥

तस्याधो मणिपीठोर्व्यां विदधुश्छन्दकं च ते । रत्नसिंहासनं साङ्घिपीठं प्राच्यां तदन्तरे ॥ ७९७ ॥

स्तत्रान्यदपि यत् कृत्यं तच्चक्रुर्व्यन्तरामराः । भक्तिमन्तोऽप्रमादेनायुक्तेभ्योऽप्यतिशेरते ॥ ७९८ ॥ 30

श्रेयांसोऽथ प्रभुर्व्योमस्थितैश्छत्रैस्त्रिभिर्व्यभात् । वीज्यमानश्चामराभ्यां यक्षाभ्यां पार्श्वयोर्द्वयोः ॥ ७९९ ॥

* धामीऽऽजगाम-का० ॥ १ प्रतिभोकः-प्रतिगृह्यम् । २ संमदः-हर्षः । ३ ङः प्रकृतं प्रौढसंमदः-सं० का० ॥
४ ज्ञानावरणीयम्, दर्शनावरणीयं च । ५ 'मदन' इति भाषायाम् 'मीण' । ६ माघे कृ-सं० ॥ ७ देशतः विरतिम्-भावक-
धर्मम् । ८ केककास्तिः । ९ 'गदाद'-सं० ॥ १० कुलिशम्-वज्रम् । ११ कलशाङ्कुर्श'-सं० का० ॥ ** 'तुः सदा-सं० ॥
६ कुलिशं-वज्रम् । ९ जानुप्रमाणाः । १० शीर्षोक्षरकम् । ११ तपनीयम्-सुवर्णम्, तेन निर्मितम् । १२ स्वतेजसा । ** 'क
श्री' -सं० ॥ ११ 'व्याधिम्' सं० ॥ १२ 'भिर्भिमानः सु०' ॥

- इन्द्रध्वजेन च पुरोगामिना परिशोभितः । स्वयं ध्वनहुन्दुभिना बन्दिनेवोक्तमङ्गलः ॥ ८०० ॥
 मामण्डलेन आजिष्णुः सूर्येणोदयाचलः । सुरासुरनरैः कोटिसंख्यातैः परिवारितः ॥ ८०१ ॥
 देवैः संचार्यमाणेषु क्रमेण च पुरः पुरः । नवसु स्वर्णपद्मेषु विन्यस्यन् पादपङ्कजे ॥ ८०२ ॥
 अधिष्ठितः पुरोदेशं धर्मचक्रेण भास्वता । ततः समवसरणं पूर्वद्वाराऽविशद् विभुः ॥ ८०३ ॥
 5 तत्र स्वागतिकमिव रणत् षट्चरणारवैः । त्रिः प्रदक्षिणयामास चैत्यवृक्षं जगद्गुरुः ॥ ८०४ ॥
 वदन् 'नमस्तीर्थार्य' इति छन्दकाम्भोजकर्णिकम् । सिंहासनमलञ्चक्रे पूर्वाशाऽभिमुखः प्रभुः ॥ ८०५ ॥
 रत्नसिंहासनासीनान्यपरास्वपि दिक्ष्वथ । स्वामिनः प्रतिबिम्बानि विचक्रुर्व्यन्तरामराः ॥ ८०६ ॥
 प्रविश्य पूर्वद्वारेण निषेदुः साधवः क्रमात् । वैमानिकस्त्रियः साध्व्यश्चोर्ध्वा एवावतस्थिरे ॥ ८०७ ॥
 प्रविश्यार्पाच्यद्वारेण नत्वाऽर्हन्तं च नैर्ऋते । अतिष्ठन् भवनपति-ज्योतिष्क-व्यन्तरस्त्रियः ॥ ८०८ ॥
 10 प्रविश्य पश्चिमद्वारार्हन्तं नत्वाऽवतस्थिरे । भवनाधिपतिज्योतिर्व्यन्तराश्च मेरुद्विशि ॥ ८०९ ॥
 प्रविश्य चोत्तरद्वारा भगवन्तं प्रणम्य च । क्रमेण तस्थुरैशान्यां वैमानिकनरस्त्रियः ॥ ८१० ॥
 इत्थं तृतीये वप्रेऽस्थाच्छ्रीमान् संघश्चतुर्विधः । तिर्यञ्चो मध्यमे वप्रेऽधस्तने वाहनानि तु ॥ ८११ ॥
 तदा च राजपुरुषास्त्रिपृष्ठायार्धचक्रिणे । स्वामिनं समवसृतं संमदादाचचक्षिरे ॥ ८१२ ॥
 सद्यः सिंहासनं हित्वा पादुके परिमुच्य च । स्वामिदिक्सन्मुखं स्थित्वा ववन्दे स्वामिनं हरिः ॥ ८१३ ॥
 15 स्थित्वा सिंहासने रूप्यकोटीरर्धत्रयोदश । स्वाम्यागमनशंसिभ्यः प्रदावचलानुजः ॥ ८१४ ॥
 ऋद्ध्या महत्या सहितो बलभद्रेण शार्ङ्गभृत् । ययौ समवसरणं शरणं सर्वदेहिनाम् ॥ ८१५ ॥
 तत्प्रविश्योत्तरद्वारा नत्वाऽर्हन्तं यथाविधि । सोऽनुशक्रं निषसाद समं मुसलपाणिना ॥ ८१६ ॥
 प्रणम्य स्वामिनं भूयो भक्तिभावितया गिरा । इन्द्रोपेन्द्रबलाः स्तोतुमेवमारोभिरे ततः ॥ ८१७ ॥
 अमन्दानन्दनिःस्यन्ददायिने परमेश्वर ! । मोक्षकारणभूताय मोक्षायैव नमोऽस्तु ते ॥ ८१८ ॥
 20 तव दर्शनमात्रेऽपि कर्माण्यन्यानि विस्मरन् । आत्मारामी भवेद् देही किं पुनः श्रुतदेशनः ॥ ८१९ ॥
 क्षीरोदः किमुदीर्णोऽसि कल्पवृक्षः किमुद्गतः । वर्षुकाब्दोऽवतीर्णो वा स्वामिन् ! संसारजन्मिनाम् ॥ ८२० ॥
 पीड्यमानस्य विश्वस्यासद्ब्रह्मैः क्रूरकर्मभिः । एकादशो जिनेन्द्रस्त्वं त्राता ज्योतिष्मतां पतिः ॥ ८२१ ॥
 त्वयेक्ष्वाकुकुलं नाथ ! निसर्गेऽपि निर्मलम् । निर्मलीक्रियतेऽत्यन्तं स्फटिकाश्मेव वारिणा ॥ ८२२ ॥
 जगत्रयस्य निःशेषसंतापहरणात् प्रभो ! । पादमूलं तवाशेषच्छायाभ्योऽप्यतिरिच्यते ॥ ८२३ ॥
 25 त्वत्प्रहृदयबयोर्भृङ्गीभूय संग्राप्तसंमदः । नाहं भुक्त्यै न वा मुक्त्यै स्पृहयालुर्जिनेश्वर ! ॥ ८२४ ॥
 भवे भवे भवदीयौ चरणौ शरणं मम । अभ्यर्थये जगन्नाथ ! त्वत्सेवा किं न साधयेत् ? ॥ ८२५ ॥
 इति स्तुत्वा विरतेषु वासवोपेन्द्रसैरिषु । श्रेयांसः श्रेयसां हेतुं प्रारेमे देशनामिति ॥ ८२६ ॥
 असावपारः संसारः स्वयम्भूरमणाब्धिवत् । कर्मोर्मिभिर्भ्राम्यतेऽस्मिस्तिर्यगूर्ध्वमधो जनः ॥ ८२७ ॥
 घर्माभ्यांस्थानिलेनेव भेषजेन रसा इव । कर्माण्यष्टापि जीर्यन्ति ध्रुवं निर्जरथैव हि ॥ ८२८ ॥
 30 संसारबीजभूतानां कर्मणां जरणादिह । निर्जरा सा स्मृता द्वेषा सकामा कामवर्जिता ॥ ८२९ ॥
 ज्ञेया सकामा धमिनामकामा त्वन्यदेहिनाम् । कर्मणां फलवत् पाको यद् उपायात् स्वतोऽपि च ॥ ८३० ॥
 सदोषमपि दीप्तेन सुवर्णं वह्निना यथा । तपोऽग्निना तप्यमानस्तथा जीवो विशुध्यति ॥ ८३१ ॥

* संख्यातैः सं० ॥ १ दक्षिणद्वारेण । २ वायव्यकोणे । ३ हर्षात् । ४ वर्षणशीलः चर्षुकः । ५ दधन्वनि सु० ॥
 † इत्यर्थे 'का० सं० ॥ ५ सीरी-बलदेवः । ६ अतस्तत्ताम्-अतद्युक्तानां निर्जरा ज्ञानपूर्विका, अन्वेषां-तु अज्ञानपूर्विका ।
 ७ यथा फलं स्वयं परं भवति, उपायादपि परं क्रियते, एवं कर्मणां विनाशोऽपि ज्ञेयः ।

अनशनमौनोर्दयं वृत्तेः संक्षेपणं तथा । रसत्यागस्तनुक्लेशो लीनतेति बहिस्तपः ॥ ८३२ ॥
 प्रायश्चित्तं वैयावृत्त्यं स्वाध्यायो विनयोऽपि च । व्युत्सर्गोऽथ शुभध्यानं षोढेत्याभ्यन्तरं तपः ॥ ८३३ ॥
 दीप्यमाने तपोवह्नौ बाह्ये चाभ्यन्तरेऽपि च । यमी जरति कर्माणि दुर्जराण्यपि तत्क्षणात् ॥ ८३४ ॥
 यथा हि पिहितद्वारमुपायैः सर्वतः सरः । नवैर्नवैर्जलापूरैः पूर्यते नैव सर्वथा ॥ ८३५ ॥
 तथैवाश्रवरोधेन कर्मद्रव्यैर्नवैर्नवैः । अयं न पूर्यते जीवः संवरेण समावृतः ॥ ८३६ ॥ ४
 यथैव सरसस्तोयं संशुष्यति पुराचितम् । दिवाकरकरालांशुपातसंतापितं मुहुः ॥ ८३७ ॥
 तथैव पूर्वसंबद्धं सर्वं कर्म शरीरिणाम् । तपसां ताप्यमानं सत् क्षयमायाति तत्क्षणात् ॥ ८३८ ॥
 निर्जराकरणे बाह्याच्छ्रेष्ठमाभ्यन्तरं तपः । तत्राप्येकातपत्रत्वं ध्यानस्य मुनयो जगुः ॥ ८३९ ॥
 चिरार्जितानि भूयांसि प्रबलान्यपि तत्क्षणात् । कर्माणि निर्जरन्त्येव योगिनो ध्यानशालिनः ॥ ८४० ॥
 यथैवोपेक्षितो दोषः शोषमायाति लङ्घनात् । तथैव तपसा कर्म क्षीयते पूर्वसंचितम् ॥ ८४१ ॥ 10
 यथा वा मेघसंघाताः प्रचण्डपवनैर्हताः । इतस्ततो विशीर्यन्ते कर्माणि तपसा तथा ॥ ८४२ ॥
 प्रतिक्षणं प्रभवन्त्यावपि संवर-निर्जरे । प्रकृष्येते यदा मोक्षं प्रसुवाते तदा ध्रुवम् ॥ ८४३ ॥
 निर्जरां निर्जरां कुर्वन्स्तपोभिर्द्विविधैरपि । सर्वकर्मविनिर्मोक्षं मोक्षमाप्नोति शुद्धधीः ॥ ८४४ ॥
 एवं देशनया भर्तुर्बहवः प्रात्रजन् जनाः । सम्यक्त्वं प्रतिपेदाते बलभद्र-हरी पुनः ॥ ८४५ ॥
 पूर्णायामादिपौरुष्यां व्यसृजद् देशनां विभुः । त्रिषष्ट्युग्मिश्चानिन्ये चतुःप्रैस्थमितो बलिः ॥ ८४६ ॥ 15
 स्वाम्यग्रे तत्र चोत्क्षिप्तः सोऽग्राह्यं सुरैः पतन् । शेषस्य पतितस्वार्थं राज्ञाऽन्यदितरैर्जनैः ॥ ८४७ ॥
 निर्गत्य चोत्तरद्वारा मध्यवप्रनिवेशिते । देवच्छन्दे रत्नमये निषसाद ततः प्रभुः ॥ ८४८ ॥
 षट्सप्ततिगणधरग्रामणीर्गोशुभस्ततः । स्वाम्यङ्घ्रिपीठाध्यासीनो विदधे धर्मदेशनाम् ॥ ८४९ ॥
 सोऽपि द्वितीयपौरुष्यां व्यसृजद् धर्मदेशनाम् । स्वं स्वं स्थानं ययुः सर्वेऽपीन्द्रोपेन्द्रबलादयः ॥ ८५० ॥
 ततः स्थानात् प्रभुरपि प्रभाकर इवापरः । ज्ञानालोकं वितन्वानो विजहार महीतलम् ॥ ८५१ ॥ 20
 साधूनां चतुरशीतिसहस्राणि महात्मनाम् । लक्षमेकं च साध्वीनां सहस्रत्रयसंयुतम् ॥ ८५२ ॥
 चतुर्दशपूर्वभृतां त्रयोदश शतानि तु । षट्सहस्रवधिमतां मनःपर्ययिणामपि ॥ ८५३ ॥
 सार्धानि षट्सहस्राणि केवलज्ञानशालिनाम् । जातवैक्रियलब्धीनामेकादशसहस्रयथ ॥ ८५४ ॥
 पञ्चैव च सहस्राणि वादलब्धिमतां पुनः । लक्षद्वयं श्रावकाणां सहस्रा नवसप्ततिः ॥ ८५५ ॥
 अष्टाचत्वारिंशता च सहस्रैरधिकानि तु । चत्वारि लक्षाणि तथा श्राविकाणां शुभात्मनाम् ॥ ८५६ ॥ 25
 आकेवलान् द्विमासोनवर्षलक्षैकविंशतिम् । महीं विहरतो जज्ञे परिवारः प्रभोरयम् ॥ ८५७ ॥
 मोक्षकालं विदित्वा स्वं प्रभुः संमेतमेत्य च । समं मुनिसहस्रेणानशनं प्रत्यपद्यत ॥ ८५८ ॥
 मासमेकं तथा स्थित्वा शैलेशीध्यानमास्थितः । नमःकृष्णतृतीयायां घनिष्ठास्ये निशाकरे ॥ ८५९ ॥
 अनन्तदर्शनज्ञानवीर्यानन्दमयात्मकः । समं तैर्मुनिभिः प्राप भगवान् परमं पदम् ॥ ८६० ॥
 कौमारे स्वामिनो वर्षलक्षणामेकविंशतिः । द्विचत्वारिंशदब्दानां लक्षाण्यवनिपालने ॥ ८६१ ॥ 30
 प्रञ्ज्यापालने वर्षलक्षणामेकविंशतिः । इत्यायुश्चतुरशीतिवर्षलक्षण्यजायत ॥ ८६२ ॥
 पूर्वविंशतिसहस्राग्रवर्षषट्षष्टिलक्षकैः । अब्धिगत्येन चोनाया अब्धिकोटेर्व्यतिक्रमे ॥ ८६३ ॥

१. औनोर्दयम्-कनोदरवाम्-शुभुक्षाऽपेक्षया स्वल्पं भोजनम् । २. तत्रयुक्तः । ३. तत्रापि-आभ्यन्तरे तपसि ध्यानस्य श्रेष्ठत्वम् इति-अर्थः । ४. वचितः शरीरदोषः । ५. कर्मनिर्जरणरूपाम्, निर्जरणम्-ध्वंसः । * 'मिर्विधि' सं० ॥ † 'क्षं प्राप्नो' सं० ॥ ६. 'अभ्यन्तः-भूक शेर' इति-क्यातस्य-अमरकोशटीका-कां० २ श्लो० ८९ । ७. 'अग्राहि-अर्धम्' इति विभागः । ८. आलोकम्-तेजः । ९. 'द्विमासं' अर्थः सं० ॥ १०. नमः-आत्मनो मासः । ११. अङ्घ्रि-शं सं० ॥

- श्रीमच्छीतलनाथस्य मोक्षकालादनन्तरम् । श्रेयांसस्वामिनो जज्ञे निर्वाणगमनोत्सवः ॥ ८६४ ॥ युग्मम् ॥
 चक्रे निर्वाणकल्याणं संगीर्वाणैः पुरन्दरैः । महतामन्तकालोऽपि पर्वणे न पुनः शूचे ॥ ८६५ ॥
 द्वात्रिंशतान्तःपुरस्त्रीसहस्रैर्विलसन् सुखम् । त्रिपृष्ठोऽपि ततः स्वायुः कियदप्यत्यवाहयत् ॥ ८६६ ॥
 स्वयम्प्रभार्यां जज्ञाते शाङ्गपाणेरुभौ सुतौ । ज्येष्ठः श्रीविजयो नाम कनिष्ठो विजयाह्वयः ॥ ८६७ ॥
 5 रतिसागरमयस्य त्रिपृष्ठस्यान्यदाऽन्तिके । आजगुर्गौर्यनाः केऽपि सौख्यैर्यादतिकिन्नराः ॥ ८६८ ॥
 गायन्तस्तेऽतिमधुररागवैविध्यबन्धुरम् । हृषीकेशस्य हृदयं जहुः सर्वकलानिधेः ॥ ८६९ ॥
 सदा त्रिपृष्ठः पार्श्वस्थांश्चक्रे गीतगुणेन तान् । रज्यन्त्यन्येऽपि गीतेन किं पुनस्तद्विदग्रणीः ॥ ८७० ॥
 अन्यदा तु विभावर्यां विष्णोस्तल्पे निषेदुषः । तैस्तारं गातुमारेभे गन्धर्वैरिव वृज्जिणः ॥ ८७१ ॥
 तद्गीताक्षिसहृदयः करीवाथ जनार्दनः । एकं वारस्थितं शय्यापालमेवं समादिशत् ॥ ८७२ ॥
 10 निद्रायमाणेष्वस्मासु गायतो गायनानमून् । विसृजेस्त्वं वृथाऽऽयासः स्वामिन्यनवंधायके ॥ ८७३ ॥
 तथेति प्रतिषेदे स शय्यापालः प्रभोर्वचः । शाङ्गिणोऽपि क्षणाभिद्रा मुंद्रयामास लोचने ॥ ८७४ ॥
 शय्यापालोऽपि तान् गीतलोभाद् विसृजति स न । विषयाक्षिप्तमनसा गलेद्धि स्वामिशासनम् ॥ ८७५ ॥
 यामिन्याः पश्चिमे यामे प्रबुद्धोऽधोक्षजस्ततः । तथैव गायतोऽश्रौषीत् तानक्षीणकलखरान् ॥ ८७६ ॥
 किं विसृष्टास्त्वया नामी स्पष्टकष्टास्तपस्विनः । इति पृष्टस्त्रिपृष्ठेन शय्यापालोऽब्रवीदिदम् ॥ ८७७ ॥
 15 अमीषामेव गीतेन व्याक्षिप्तहृदयः प्रभो ! । व्यस्राक्षं गायनान् नैतान् व्यस्राषं स्वामिशासनम् ॥ ८७८ ॥
 ततः प्रकृपितः सद्यः कृत्वा चाकारसंवरम् । प्रातरर्क इव प्राचीं सभार्मैर्ध्यास्त केशवः ॥ ८७९ ॥
 तत्र स्मृत्वा निशावृत्तं शय्यापालं प्रदर्श्य तम् । आरक्षपुरुषानेवं समादिक्षदधोक्षजः ॥ ८८० ॥
 अमुष्य प्रियगीतस्य कर्णयोः क्षिप्यतां ध्रुवंम् । तप्तं त्रपु च ताम्रं च दोषः कर्णकृतो ह्ययम् ॥ ८८१ ॥
 शय्यापालं तमेकान्ते तेऽपि नीत्वा तथा व्यधुः । दुर्लब्धं ज्ञासन्नं ह्युग्रशासनानां महीशुजाम् ॥ ८८२ ॥
 20 शय्यापालोऽपि पञ्चत्वं प्राप वेदनया तथा । दुर्विपाकं वेदनीयकर्माऽवघ्नाच्च शाङ्गभृत् ॥ ८८३ ॥
 नित्यं विषयसंसक्तो राज्यमूर्च्छापरायणः । स्वदोर्बलावलेपेन तृणाय गणयञ्जगत् ॥ ८८४ ॥
 प्राणातिपाते निःशङ्को महारम्भपरिग्रहः । क्रूरेणाध्यवसायेन शीर्णसम्यक्त्वभूषणः ॥ ८८५ ॥
 नारकाद्युनिषध्याब्दलक्षाशीर्तिं चतुर्युताम् । अतीत्यायुस्त्रिपृष्ठोऽगात् सप्तमीं नरकावनिम् ॥ ८८६ ॥
 तत्रावासे प्रतिष्ठाने पञ्चधन्वशतौन्नतः । त्रयस्त्रिंशत्सागरायुः सोऽपश्यत् कर्मणां फलम् ॥ ८८७ ॥
 25 त्रिपृष्ठस्याब्दसाहस्राः कौमारे पञ्चविंशतिः । तावन्तो मण्डलीकत्वेऽब्दसाहस्रं च दिग्जये ॥ ८८८ ॥
 अशीतिवर्षैर्लक्ष्येकोनपञ्चाशत्सहस्रयुक् । राज्ये चेति चतुरशीत्यब्दलक्षाद्युषो मितिः ॥ ८८९ ॥
 अथाचलोऽपि शोकेन आतृपञ्चत्वजन्मना । परावभूवे सद्यः स्वैर्मानुना भानुमानिव ॥ ८९० ॥
 विवेक्यप्यविवेकीव आतृखेहवशादथ । करुणस्वरमित्युच्चैर्विललाप हलायुधः ॥ ८९१ ॥
 उत्तिष्ठ बन्धो ! निर्वन्धः कोऽयं शयनकर्मणि । अदृष्टपूर्वमालसं किं नृसिंहस्य तेऽधुना ॥ ८९२ ॥
 30 द्वारि भूपतयः सर्वे त्वत्पादान् द्रष्टुमुत्सुकाः । अदर्शनात्प्रासादस्तेषु युक्तस्तपस्विषु ॥ ८९३ ॥
 क्रीडयाऽपि न ते मौनमियद् बान्धव ! युज्यते । भुञ्ज्यते हृदयं त्वद्वाक्सुधासारं विना त्रम ॥ ८९४ ॥

१ गीर्वाणः—देवः । २ उत्सवाय । ३ शोकाय । ४ गानोपजीविनः । ५ सुस्वरत्नेन किन्नरैर्भ्योऽपि भक्तिपुन्दरगानपीठान् ।
 * शूरं दा० सं० का० ॥ ६ संगीतविदां श्रेष्ठः । ७ शय्यापालम् । ८ वारः—परिपादिः, 'वारो' इति भाषायात् । ९ बलसम्भवे ।
 १० मिमीक, 'मीम्बा' इति भाषायात् । ११ गलेत्—विसरेत् । १२ विष्णुः । १३ आकारगोपनम् । १४ सभारम्भ उपनिषद्,
 "अधेः शीक" [१.२.२०] इति द्वितीया । † 'तां हुतम् सं० ॥ १५ 'दण्डम्' इत्यत्र "सम्यग्ज्ञानात्प्राप्तिः" [२.३.२७] इति
 सूत्रात्पूर्वा । १६ 'वर्षैकशी-पुकोन' इति निशागः । १७ 'सभार्मैः-प्राप्तः' । १८ 'अस्य' । १९ 'सुजामे-प्राप्तः' ।

महोत्साहस्य सततं गुरुभक्तस्य वत्स ! ते । निद्रा च मदवज्ञा च न संभवति सर्वथा ॥ ८९५ ॥
 हा ! हतोऽस्म्युग्रविधिना किमापतितमस्य मे । इति क्रन्दन् महीपृष्ठे मुशाली मूर्च्छितोऽपतत् ॥ ८९६ ॥
 लब्धसंज्ञः क्षणेनापि समुत्थाय च लाङ्गली । हा ! आतर्भ्रातरित्युच्चैः क्रन्दन्नङ्गेऽग्रहीद्वरिम् ॥ ८९७ ॥
 वृद्धैः प्रबोधितः सोऽथ धैर्यमालम्ब्य च क्षणम् । अनुजस्याङ्गसंस्कारादिकं कर्म समापयत् ॥ ८९८ ॥
 कृतौर्ध्वदेहिको भ्रातुः सरणेन मुहुर्मुहुः । मुमोच लोचनैर्वारि श्रावणाम्भोदवद् बलः ॥ ८९९ ॥ 5
 महाटव्यामिवोद्याने श्मशान इव वेश्मनि । गृहस्रोतःस्निँव क्रीडासरःस्रोतस्विनीष्वपि ॥ ९०० ॥
 अपि बन्धुसमाजेषु वैरिवृन्देष्विवानिशम् । न रतिं बलभद्रोऽगादल्पवारिणि मत्स्यवत् ॥ ९०१ ॥ युग्मम् ॥
 श्रेयांसस्वामिपादानां सरन् श्रेयस्करिं गिरम् । संसारासारतां ध्यायन् विषयेभ्यः पराञ्जुखः ॥ ९०२ ॥
 स्वजनानामुपरोधात् स्थित्वाऽहानि च कानिचित् । ययौ बलो धर्मघोषाचार्यपादान्तमन्यदा ॥ ९०३ ॥ युग्मम्
 शुश्राव देशनां तस्मादहर्द्रागनुवादिनीम् । विशेषाद् भवनिर्वैदैमाससाद् तयां बलः ॥ ९०४ ॥ 10
 सद्यो जग्राह दीक्षां च तत्पादान्ते स शुद्धधीः । अनुष्ठाने प्रवर्तन्ते ज्ञात्वा खलु महाशयाः ॥ ९०५ ॥ --
 स सम्यक् पालयन् मूलगुणोत्तरगुणान् गुणी । सर्वत्र समतां विभ्रत् सहमानः परीषहान् ॥ ९०६ ॥
 वायुरिवाप्रतिबद्धो भुजङ्गम इवैकदृक् । कञ्चित् कालं विजहार ग्रामा-ऽऽकर-पुरादिषु ॥ ९०७ ॥ युग्मम् ॥
 अथाब्दलक्षण्यतिवाह्य पञ्चाशीतिं निसर्गामलचित्तवृत्तिः ।
 कर्माणि सर्वाण्यपि घातयित्वा प्रापाचलः सिद्धिपदे निवासम् ॥ ९०८ ॥ 15

॥ इत्याचार्यश्रीहेमचन्द्रविरचिते त्रिषष्टिशलाकापुरुषचरिते महाकाव्ये
 चतुर्थे पर्वणि श्रीश्रेयांसजिनत्रिपृष्ठाचलाश्वग्रीवचरितवर्णनो
 नाम प्रथमः सर्गः संपूर्णः ॥

सङ्गत्त्या परमात्मेव शुद्धस्फटिकनिर्मले । वसुपूज्यनृपोऽप्यस्याः सदा चेतस्ववर्तत ॥ २७ ॥
रूपेण लवणिम्ना च गुणैस्तैश्चानुरूपयोः । तयोर्विलसतोः कालः कोऽप्यद्वैतसुखो ययौ ॥ २८ ॥
इतः कल्पे प्राणताख्ये पद्मोत्तरमहीपतेः । जीवः स्वमायुरुत्कृष्टं सुखमग्नोऽत्यवाहयत् ॥ २९ ॥
ज्येष्ठस्य शुद्धनवम्यां चन्द्रे शतभिषग्गते । स च्युत्वा प्राणताञ्जीवो जयाकुक्षाववातरत् ॥ ३० ॥
ईक्षाञ्चक्रे तदानीं च तीर्थकृज्जन्मसूचकान् । सुखसुप्ता जयादेवी* महास्वप्नांश्रुतुर्दश ॥ ३१ ॥ 5
मृगाङ्गमभ्रलेखेवाद्रिगुहेव मृगाधिपम् । तं गर्भं धारयामास जया स्वामिन्यनुत्तमम् ॥ ३२ ॥
फाल्गुनश्यामभ्रूतेष्टातिथौ भेऽपि च वारुणे । रक्तवर्णं महिपाङ्कं साऽसूत समये सुतम् ॥ ३३ ॥
संज्ञातासनकम्पाः षट्पञ्चाशद्विकुमारिकाः । स्वामिनः स्वामिमातुश्च सूतिकर्मैत्य चक्रिरे ॥ ३४ ॥
शक्रोऽपि पालकारूढस्तत्रैत्य सपरिच्छदः । स्वामिवत् स्वामिभवनं प्रदक्षिण्यकरोद् द्रुतम् ॥ ३५ ॥
तत् प्रविश्य जयादेव्या दक्षाऽपस्वापनीं हरिः । पार्श्वेऽर्हत्प्रतिबिम्बं च न्यस्याभूत् पञ्चमूर्तिकः ॥ ३६ ॥ 10
मूर्त्यैकयाऽग्रहीन्नाथमातपत्रमथान्यथा । द्वाभ्यां तु चमरे वल्गन्नन्यथा तु पुरो ययौ ॥ ३७ ॥
सुमेरावमराधीशोऽतिपाण्डुकम्बलां शिलाम् । गत्वा सिंहासन उपाविशदङ्काहितप्रभुः ॥ ३८ ॥
अथाच्युतप्रभृतयस्त्रिषष्टिरपि वासवाः । स्वामिनं स्तपयामासुः कुम्भैस्तीर्थपयोभृतैः ॥ ३९ ॥
ईशानकल्पाधिपतेरङ्गे जिनपतिं ततः । शक्रो निवेशयामास स्वकीय इव चेतसि ॥ ४० ॥
जिनेन्द्रस्य चतसृषु ककुप्सु स्फाटिकान् वृषान् । चतुरो भक्तिचतुरो विचकार पुरन्दरः ॥ ४१ ॥ 15
तद्विषाणोत्थितैस्तोयैः स्तपयामास स प्रभुम् । अन्येन्द्रस्तपनविधिवैलक्षण्यविचक्षणः ॥ ४२ ॥
उक्षणस्तानुपसंहृत्य स्वामिनोऽङ्गं प्रमृज्य च । विलिम्पति स्म गोशीर्षचन्दनेन दिवस्पतिः ॥ ४३ ॥
दिव्यैर्विभूषणैर्वस्त्रैरभ्यर्च्य कुमुभैरपि । रचिताऽऽरात्रिको नाथमस्तवीदिति वासवः ॥ ४४ ॥
चक्रिणां नैव चक्रेण गदया नार्धचक्रिणाम् । न चेशानस्य शूलेन न वज्रेण ममापि वा ॥ ४५ ॥
न चास्त्रैरपरेन्द्राणां यानि भेद्यानि जातुचित् । तानि कर्माणि भिद्यन्ते दर्शनेनापि नाथ ! ते ॥ ४६ ॥ 20
नैव क्षीरोदवेलाभिर्न प्रभाभिः क्षपापतेः । नैव वारिधरासारैर्न च गोशीर्षचन्दनैः ॥ ४७ ॥
न त्रा विरन्तै रम्भारामैः शाम्यन्ति ये खलु । सर्वे ते दुःखसंतापाः शीर्यन्ते दर्शनेन ते ॥ ४८ ॥
न ये नानाविधैः क्लेशैश्चूर्णैश्च विविधैर्न ये । न च प्राज्यैः प्रलेपैर्न च ये शस्त्रकर्मभिः ॥ ४९ ॥
न च मन्त्रप्रयोगैर्न छिद्यन्ते जातु देहिनाम् । आमयास्ते प्रलीयन्ते दर्शनेनापि ते प्रभो ! ॥ ५० ॥
खलूक्त्वा यदि वाऽनल्पमल्पमेतद् ब्रवीम्यहम् । यत् किञ्चिदप्यसाध्यं तत् साध्यते दर्शनेन ते ॥ ५१ ॥ 25
त्वद्दर्शनस्यास्य फलमिच्छाम्येतज्जगत्पते ! । भूयो भूयः संप्रतीव भवद्दर्शनमस्तु मे ॥ ५२ ॥
एवं जिनपतिं स्तुत्वा गृहीत्वा च दिवस्पतिः । गत्वा पार्श्वे जयादेव्या मुमोच प्रणनाम च ॥ ५३ ॥
हृत्वाऽपस्वापनीं देव्यास्तच्चार्हत्प्रतिरूपकम् । ततो ध्यां प्रययौ शक्रो मेरुतोऽन्ये तु वासवाः ॥ ५४ ॥
उत्सवं वसुपूज्योऽपि चक्रे सूर्य इवोदयम् । चेतांसि कमलानीव जगतोऽपि विकासयन् ॥ ५५ ॥
वसुपूज्य-जयादेव्यौ वासुपूज्य इति स्वयम् । यथार्थं नाम चक्राते शुभेऽहनि जगत्पतेः ॥ ५६ ॥ 30
शक्रसंक्रमिताङ्गुष्ठसुधया स्वाम्यवर्धत । धात्र्योऽन्यकर्मभिर्धात्र्योऽर्हतां न स्तन्यदा यतः ५७ ॥
पञ्चभिर्वासवादिष्टघात्रीभिः परमेश्वरः । छायावत् संहयात्रीभिर्लाल्यमानो व्यवर्धत ॥ ५८ ॥
रत्नस्वर्णमयैर्दिव्यैः कदाचिदपि गेन्दुकैः । शङ्कुलाभिर्वज्ररत्नसंकुलाभिः कदाचन ॥ ५९ ॥

* देवी देवी स्व सं० ॥ १ “भूतेषां तु चतुर्दशी”-अभिधानचिन्ता० कां० २ श्लो० ६५ । २ वल्गन् वेगेन गच्छन् ।
१ तेषां मृगाङ्गोत्थितस्तोयैः सं० ॥ ३ काथाः-भाषायाम् ‘काढा-ऊकाळा’ इति । ४ धात्र्यो मातरः । ५ दानतः सं० ॥
६ सङ्गतिवासाभिः । ६ गेन्दुकाः-भाषायाम् ‘गेद-दढा’ इति । ७ शङ्कुलाः ‘सांकल’ इति भवेत् ।

कदाचिच्च अंमरकैर्भ्राभिर्भ्रमैरिव । कदाऽप्यामलकीवृक्षारोहणैः सर्पेण मिथः ॥ ६० ॥
 कदाचिद् वेगयानेनान्तैर्धानेन कदाचन । कदाचित् फालदानेन कदाऽप्युत्पतनेन च ॥ ६१ ॥
 कदाचिद् वारितरणैः सिंहनादैः कदाचन । कदाचिन्मुष्टियुद्धेन नियुद्धेन कदाचन ॥ ६२ ॥
 आगतैः सवयोभूय देवासुरकुमारकैः । बाल्योचितं प्रभुः क्रीडन् व्यत्यलङ्घिष्ट शैशवम् ॥ ६३ ॥

5

॥ पञ्चभिः कुलकम् ॥

स सप्ततिधनुस्तुङ्गः सर्वलक्षणलक्षितः । मृगीदृशां संवैननं प्रपेदे यौवनं प्रभुः ॥ ६४ ॥
 वसुपूज्य-जयादेव्यौ वात्सल्यादपरेऽहनि । इत्युचाते वासुपूज्यं भवसौख्यपराङ्मुखम् ॥ ६५ ॥
 जातेनापि त्वयाऽस्माकं जगतश्च मनोरथाः । पूर्णास्तथाऽपि वक्ष्यामः कस्तृष्येदमृतस्य हि ॥ ६६ ॥
 मध्यदेशे वत्सदेशे गौडेषु मगधेषु च । कोसलेषु तोसलेषु तथा प्राग्ज्योतिषेष्वपि ॥ ६७ ॥

10

नेपालेषु विदेहेषु कलिङ्गेषूत्कलेषु च । पुण्ड्रेषु ताम्रलिप्तेषु मूलेषु मलयेष्वपि ॥ ६८ ॥

मुद्गरेषु मल्लवर्तेषु च ब्रह्मोचरेषु च । अपरेष्वपि देशेषु पूर्वाशाभूषणेष्वपि ॥ ६९ ॥

डाहलेषु दशार्णेषु विदर्भेष्वश्मकेषु च । कुन्तलेषु महाराष्ट्रेष्वन्ध्रेषु मुरलेषु च ॥ ७० ॥

ऋथ-कैशिक-सर्पार-केरल-द्रमिलेषु च । पाण्ड्य-दण्डक-चौडेषु नाशिक्य-कौङ्गणेषु च ॥ ७१ ॥

कौवेर-वानवासेषु कोह्लाद्रौ सिंहलेषु च । अपरेष्वपि देशेषु दक्षिणाशाविवर्तिषु ॥ ७२ ॥

15

अपरेष्वपि राष्ट्रेषु सुराष्ट्र-त्रिवणेषु च । दशेरकेष्वर्बुदेषु कच्छेष्वैवार्तकेषु च ॥ ७३ ॥

तथा ब्राह्मणवाहेषु यवनेष्वथ सिन्धुषु । अपरेष्वपि राष्ट्रेषु पश्चिमामध्यवर्तिषु ॥ ७४ ॥

शक-केकय-चोकाण-हूण-वानायुंजेषु च । पञ्चालेषु कुल्लतेषु तथा कश्मीरकेष्वपि ॥ ७५ ॥

कम्बोजेषु वाल्हीकेषु जाङ्गलेषु कुरुष्वथ । कौबेरीवर्तिषु तथा मण्डलेष्वपरेष्वपि ॥ ७६ ॥

याम्यार्धभरतक्षेत्रं सीमसेतुनिभे गिरौ । वैताल्येऽप्युभयश्रेण्योर्नाजनाजपदेषु च ॥ ७७ ॥

20

कुलीनाः कृतिनः शूरा महाकोशा यशस्विनः । चतुरङ्गबलोपेताः प्रजापालनविश्रुताः ॥ ७८ ॥

निष्कलङ्काः सत्यसंधा नित्यं धर्मेऽनुरागिणः । नरेन्द्राः खेचरेन्द्राश्च ये केचिदिह तेऽधुना ॥ ७९ ॥

तुभ्यं दातुं निजाः कन्या महाप्राभृतपाणिभिः । अश्रान्तं प्रेषितैर्दूतैः प्रार्थयन्ते कुमारैः नः ॥ ८० ॥

॥ चतुर्दशभिः कुलकम् ॥

तेषामस्माकमप्युच्चैः पूर्यतां तन्मनोरथः । तव तत्कन्यकानां च विवाहोत्सवदर्शनात् ॥ ८१ ॥

25

गृह्यतां राज्यमप्येतत् कुलक्रमसमागतम् । वार्द्धकेऽस्माकमुचितं व्रतादानमतः परम् ॥ ८२ ॥

वासुपूज्यकुमारोऽपि व्याजहारेति सखितम् । भवतां युक्तमेवैतत् पुत्रप्रेमोचितं वचः ॥ ८३ ॥

परं संसारकान्तारे भ्रामंभ्राममसावहम् । सार्थवाहबलीवर्द इव खिन्नोऽसि संप्रति ॥ ८४ ॥

कुत्र कुत्र न वा देशे कुत्र कुत्र पुरे न वा । कुत्र कुत्र न वा ग्रामे कुत्र कुत्राकरे न वा ॥ ८५ ॥

कुत्र कुत्र न वाऽटव्यां कुत्र कुत्र गिरौ न वा । कुत्र कुत्र न वा नद्यां कुत्र कुत्र नदे न वा ॥ ८६ ॥

30

कुत्र कुत्र न वा द्वीपे कुत्र कुत्रार्णवे न वा । नानारूपपरावर्तैर्नन्तकालमभ्रमम् ॥ ८७ ॥

एष छेत्स्यामि संसारं नानायोनिभ्रमास्पदम् । अलं कन्योद्वाहराज्यैः संसारतरुदोहदैः ॥ ८८ ॥

१ अमरकाः—'अमरका' इति भाषायाम् । २ पणः—प्रस्त्रिज्ञावाक्यम्, 'होड-शरत' इति भाषायाम् । ३ अन्तर्धानम्-
 भाषायाम् 'संताई जहुं'—'संताकूकडी' नामनी रमत । ४ बाहुयुद्धेन । ५ वशीकरणम् । * 'षु सास' सं० ॥ † 'षु सुहोषु
 सं० ॥ ‡ 'क्षिक्ये कोङ्क' सं० ॥ § 'कावेर' सं० ॥ ॥ देवसमेषु लाटेषु सुराष्ट्र-द्रविणेषु च सं० ॥ ** 'व्वावर्तकेषु
 सं० ॥ †† 'नायजे' सं० ॥ ‡‡ 'क्षेत्रे सी' सं० ॥ §§ 'मार ! ते । सं० ॥ ॥ 'नन्तं का'—सं० ॥

प्रव्रज्या-केवलज्ञान-निर्वाणगमनैरपि । जन्मनैवोत्सवो भावी तातस्य जगतोऽपि च ॥ ८९ ॥
 वस्तुपूज्यनृपोऽप्येवमभ्यधात् सासलोचनः । भवन्तं हन्त ! जानामि संसारतरणोत्सुकम् ॥ ९० ॥
 इदं जन्म पारमिव भवाम्भोधेस्त्वमासदः । ज्ञातं तैस्तैर्महास्वमैस्तीर्थकृजन्मसूचकैः ॥ ९१ ॥
 असंशयं त्वया तीर्ण एवैष भवसागरः । दीक्षा-केवल-निर्वाणोत्सवाश्च खलु भाविनः ॥ ९२ ॥
 अवान्तरोत्सवमिमं किं तु वाञ्छामि तावकम् । अप्यस्मत्पूर्वपुरुषैर्मुमुक्षुभिरनुष्ठितम् ॥ ९३ ॥ 5
 तथा हीक्ष्वाकुवंशादिर्भगवानृषभध्वजः । सुमङ्गलां सुनन्दां चोपयेमे पितृशासनात् ॥ ९४ ॥
 पितुरेवाज्ञया राज्यं ससर्जापालयच्च सः । भोगांश्च भुक्त्वा समये प्रव्रज्यां समुपाददे ॥ ९५ ॥
 पश्चादप्यात्तया मोक्षं दीक्षया प्राप स प्रभुः । मोक्षो ग्राम इवासन्नः सुप्रापस्त्वाद्दशां खलु ॥ ९६ ॥
 अन्येऽप्यजितनाथाद्याः श्रेयांसान्ताः पितुर्गिरा । उदूर्हुरुहूश्च महीं ततो मोक्षमसाधयन् ॥ ९७ ॥
 भवानपि करोत्वेवं पूर्वाननुकरोतु च । विवाह-राज्यवहन-दीक्षा-निर्वाणसाधनैः ॥ ९८ ॥ 10
 चासुपूज्यकुमारोऽपि सप्रश्रयमभाषत । तात ! ज्ञाताऽस्मि पूर्वेषां सर्वेषां चरितान्यहम् ॥ ९९ ॥
 किं त्वत्र संसारपथे न हि केनापि कस्यचित् । खकुलेऽन्यकुले वाऽपि कर्मसादृश्यमीक्ष्यते ॥ १०० ॥
 सावशेषाणि कर्माणि तेषां भोगफलानि हि । तत् तानि चिच्छिदुर्भोगैस्ते ज्ञानत्रयधारिणः ॥ १०१ ॥
 न मे भोगफलं कर्म किञ्चिदप्यवशिष्यते । मोक्षप्रत्युहभूतं तन्नैवमादेष्टुमर्हथ ॥ १०२ ॥
 मल्लिर्नेमिः पार्श्व इति भाविनोऽपि त्रयो जिनाः । अकृतोद्वाहसाम्राज्याः प्रव्रजिष्यन्ति मुक्तये ॥ १०३ ॥ 15
 श्रीवीरश्चरमश्चार्हन्नीषद्भोग्येन कर्मणा । कृतोद्वाहोऽकृतराज्यः प्रव्रजिष्यति सेत्स्यति ॥ १०४ ॥
 ततश्च कर्मवैचित्र्यात् पन्था नैकोऽर्हतामपि । विचार्येत्यनुजानीथ मा भूत प्रेमकातराः ॥ १०५ ॥
 एवं प्रबोध्य पितरौ वर्षलक्षेषु जन्मतः । गतेष्वष्टादशस्त्रीशो जज्ञे दीक्षार्थमुत्सुकः ॥ १०६ ॥
 ज्ञात्वा चासनकम्पेन स्वामिदीक्षाक्षणं क्षणात् । ब्रह्मलोकादुपाजग्मुस्तत्र लौकान्तिकामराः ॥ १०७ ॥
 ते त्रिः प्रदक्षिणीकृत्य प्रणम्य च जगद्गुरुम् । इति विज्ञपयामासुः स्वामिन् ! तीर्थं प्रवर्तय ॥ १०८ ॥ 20
 एवं विज्ञप्य यातेषु तेषु कल्पं निर्जं पुनः । अदत्त वार्षिकं दानमवदानपरः प्रभुः ॥ १०९ ॥
 तद्दानान्तेऽभ्येत्य दीक्षाभिषेकोत्सवमीशितुः । इन्द्राश्चक्रुः प्रावृडन्त इन्द्रोत्सवमिव प्रजाः ॥ ११० ॥
 ततश्च पृथिवीं नाम सुरा-ऽसुर-नरैः कृताम् । समारुरोह शिबिकां सिंहासनविभूषिताम् ॥ १११ ॥
 तत्राङ्घ्रिपीठन्यस्ताङ्घ्रिर्मणिसिंहासनस्थितः । राजहंस इव स्वर्णाम्भोरुहोत्सङ्गमास्थितः ॥ ११२ ॥
 कैश्चिदग्रस्थितैः स्वस्वशस्त्रोच्छालनलालसैः । दिव्यच्छत्रकरैः कैश्चित् कैश्चिच्चामरधारिभिः ॥ ११३ ॥ 25
 तालवृन्तधरैः कैश्चित् कैश्चिच्चामरधारिभिः । पुष्पदामधरैः कैश्चिद् वासवैः परिवारितः ॥ ११४ ॥
 अमरैरसुरैर्मल्लैः सेव्यमानो जगत्पतिः । विहारगृहमित्युच्चैर्यथावथ वनोत्तमम् ॥ ११५ ॥
 ॥ चतुर्भिः कलापकम् ॥
 घृताङ्कुराखादहृष्टैः परंपुष्टैः कलखनैः । प्रस्तूयमानस्त्वन इव भक्तिप्रकर्षतः ॥ ११६ ॥
 अनिलान्दोलनस्रस्तकुसुमस्तवकच्छलात् । प्रदीयमानाद्य इव प्रत्यंग्राशोकपादपैः ॥ ११७ ॥ 30
 उच्छलच्चम्पकाशोकमकरन्दापदेशैः । पादाचार्यै बौक्यमानपाद्योदक इवामरैः ॥ ११८ ॥
 अमन्दलप्रलीपुष्पमधुपानोन्मदिष्णुभिः । रोल्लम्बललनावृन्दैः कूतोर्ल्लुरिवोच्चकैः ॥ ११९ ॥

* भूमैर्मम । सं० ॥ १ तव इदम् । २ परिणीताः । ३ जगः-धृता इत्यर्थः । ४ सजेहम् । ५ उद्वाहः-विवाहः ।
 ६ क्षिप्तो भविष्यति । † 'ल्यं जिनः पु' सं० ॥ ७ अवदानम्-पराक्रमः । ‡ प्रभोः सं० ॥ ८ उत्सङ्गः-कोटः । ९-उच्छालनम्-
 भाग्यम्-कङ्कालुं । § 'श्चित् स्तवनकारिभिः । सं० ॥ १० कोकिलैः । ११ प्रत्यङ्गः नवीनः । १२ अपदेशतः-सिषतः ।
 १ पादाचार्यै द्वौ सं० ॥ १३ रोल्लम्बो अन्नरः । ** कृतोद्वाह इत्यर्थः सं० ॥ १४ उच्छलुः मङ्गलचरितः ।

उत्फुल्लसुमनोभूरिभाराऽऽनमितमूर्धभिः । कर्णिकारैरुपक्रान्तनमस्कार इवाधिकम् ॥ १२० ॥
 पुष्पाभरणरम्याभिलोलपल्लवपाणिभिः । वासन्तीभिः प्रमोदेनारब्धनृत्य इवाग्रतः ॥ १२१ ॥
 शोभाविशेषं जनयँल्लता-पादप-वीरुधाम् । प्रविवेश तदुद्यानं स्वामी मधुरिवापरः ॥ १२२ ॥

॥ सप्तभिः कुलकम् ॥

- 5 शिविकातस्तदोत्तीर्य स्वामी स्रग्भूषणादिकम् । मुमोच फाल्गुने मासि पत्राणीव महीरुहः ॥ १२३ ॥
 इन्द्रन्यस्तं देवदूष्यं स्कन्धदेशे समुद्रहन् । चतुर्थेन पञ्चमुष्टिकेशोत्पाटनपूर्वकम् ॥ १२४ ॥
 फाल्गुनस्यामावास्यायां वारुणे भेऽपरेऽहनि । राज्ञां षड्भिः शतैः सार्धं प्राव्राजीत् परमेश्वरः ॥ १२५ ॥ युगमम् ॥
 सुरासुरनराधीशा नमस्कृत्य जगद्गुरुम् । स्थानं निजनिजं जग्मुर्दानान्ते याचका इव ॥ १२६ ॥
 महापुरे द्वितीयेऽह्नि सुनन्दनृपसन्नि । चकार परमानेन पारणं परमेश्वरः ॥ १२७ ॥
10. देवैश्च विदधे दिव्यवसुधारादिपञ्चकम् । रत्नपीठं सुनन्देन चाङ्घ्रिस्थाने जगद्गुरोः ॥ १२८ ॥
 ततः स्थानादथान्येषु ग्रामा-ऽऽकर-पुरादिषु । प्रावर्तिष्ट विहाराय समीरण इव प्रभुः ॥ १२९ ॥
 इतश्च नगरे पृथ्वीपुरे नृपशिरोमणिः । नाम्ना पवनवेगोऽभूद् भवं सोऽर्न्वशिषच्चिरम् ॥ १३० ॥
 पार्श्वे श्रवणसिंहर्षेरादाय समये व्रतम् । दुस्तपं स तपस्तप्त्वा विपद्यागादनुत्तरे ॥ १३१ ॥
 इतश्च जम्बूद्वीपेऽस्मिन् भरतार्धेऽत्र दक्षिणे । पुरं विन्ध्यपुरं नामास्त्यवन्ध्यं सर्वसंपदाम् ॥ १३२ ॥
- 15 तत्र नाम्ना विन्ध्यशक्तिर्विन्ध्याद्रिरिव सारतः । आसीन्नृपतिशार्दूलः शत्रुतूलमहानिलः ॥ १३३ ॥
 मिथः संसृजतोस्तस्य कोदण्डभुजदण्डयोः । प्रचुक्षुभ्रभूमिभुजो ग्रहयोः क्रूरयोरिव ॥ १३४ ॥
 नितान्ताऽऽरक्तया क्रूरभ्रकुटीभङ्गमीमया । गिलन्निव स दृष्ट्याऽपि नश्यद्भिर्दृष्टोऽरिभिः ॥ १३५ ॥
 शिश्रिये सोऽरिभिरपि निजजीवितकाम्यया । तेऽदुश्च दण्डे सर्वस्वं प्राणान् रक्षेद् धनैरपि ॥ १३६ ॥
 एकदा सर्वसामन्तामात्याद्यैः परिवारितः । स आस्थान्यामुपाविशत् सुधर्मायामिवाद्रिभित् ॥ १३७ ॥
20. आजगाम चरश्चैको वेत्रिणा च प्रवेशितः । नमस्कृत्योपविश्याग्रे व्यजिज्ञपदिदं शनैः ॥ १३८ ॥
 जानासि देव ! यदिह भरतार्धेऽस्ति दक्षिणे । लक्ष्मीनिधानं साकेतमिति नमन्ना महापुरम् ॥ १३९ ॥
 आर्षभेरिव सेनानीः प्रभूतबलसंपदा । पर्वतो नाम तत्रास्ति महाबाहुर्महीपतिः ॥ १४० ॥
 स्वरूपेणोर्वशी-रम्भापराभवनिबन्धनम् । धनं रतिपतेस्तस्य वेद्याऽस्ति गुणमञ्जरी ॥ १४१ ॥
 तस्या वदननिर्माणावशिष्टैः परमाणुभिः । विदधे वेधसा मन्ये पूर्णिमारजनीकरः ॥ १४२ ॥
- 25 किमस्मदधिकं हन्त ! लावण्यं कापि शुश्रुवे । इति प्रष्टुमिव दृशौ तस्याः कर्णावुपेयतुः ॥ १४३ ॥
 तस्या वक्षसि वक्षोजौ तथा वैशाल्यशालिनौ । यथा तयोरुपमानं तावेव हि न चापरम् ॥ १४४ ॥
 मध्यं चातिकृशं तस्याः सहवासोत्थसौहृदात् । समर्पितर्परीणाहमिवोच्चैः स्तनकुम्भयोः ॥ १४५ ॥
 पाणी पादौ च रेजाते तस्या राजीवकोमलौ । कङ्कल्लिपल्लवायासकारिणौ रागसंपदा ॥ १४६ ॥
 सा गीते कलकण्ठीव नृत्ते स्वयमिवोर्वशी । वीणावाद्ये च मधुरे तुम्बुरोरिव सोदरा ॥ १४७ ॥
- 30 नारीषु रत्नभूता सा देवस्यैव हि युज्यते । युवयोरुचितो योगः स्वर्णमण्योरिवास्तु तत् ॥ १४८ ॥
 भोज्येनालवणेनेव मुखेनेवापचक्षुषा । अचन्द्रया रजन्येव किं ते राज्येन तां विना ॥ १४९ ॥
 इत्याकर्ण्य वचो राजा याचितुं गुणमञ्जरौम् । उर्ध्वपर्वतकं प्रैषीन्मन्त्रिणं दूतकर्मणा ॥ १५० ॥
 जैह्वलैर्बाह्वनैर्व्योम तरङ्गिरिव रहसा । गत्वा स साकेतपुरं नृपं पर्वतमभ्यधात् ॥ १५१ ॥

१ वसन्तः । २ वाशास । ३ सारो बलम् । ४ तूलम्-भाषायाम्-'रु' इति । ५ सभायाम् । ६ इन्द्रः । ७ ऋषभपुत्रस्य भरतस्य सेनानीः इव । ८ परीणाहो विस्तारः । ९ राजीवम्-कमलम् । * कङ्कल्लिपं सं० ॥ कङ्कलिः-अङ्गोक्तस्य । १० तुम्बुरः गानककालिपुणतमो माधकजातिविशेषः । ११ पर्वतनृपसमीपम् । १२ दूतगतिभिः ।

नान्यस्त्वत्तो विन्ध्यशक्तिस्तस्मात् त्वमपि नापरः । द्वयोरभेद एवेह वार्धिकलोलजालवत् ॥ १५२ ॥
 द्वयोरप्येक एवात्मां विभिन्ने वपुषी परम् । त्वदीयं यत् तदीयं तत् तदीयमपि तावकम् ॥ १५३ ॥
 तव च स्तूयते वेश्या नामतो गुणमञ्जरी । स्वान्तिकं विन्ध्यशक्तिस्तामानाययति कौतुकात् ॥ १५४ ॥
 सा स्वबन्धोः स्वतुल्यस्य याचमानस्य दीयताम् । दाने साधारणस्त्रीणां ग्रहणे च न गर्हणा ॥ १५५ ॥
 इत्युक्तो मन्त्रिणा तेन यष्टिस्पृष्ट इवोरगः । कोपकम्प्राधरदलोऽवदत् पर्वतकोऽप्यदः ॥ १५६ ॥ 5
 उच्यते स कथं बन्धुर्विन्ध्यशक्तिर्दुराशयः । प्राणेभ्योऽपि प्रियां यो मे याचते गुणमञ्जरीम् ॥ १५७ ॥
 मुहूर्तमपि न स्थातुं विना यामलमस्म्यहम् । तां तेनादित्सुना प्राणा अप्युपादित्सिता मम ॥ १५८ ॥
 दासीमपि न दास्यामि किं पुनर्गुणमञ्जरीम् । अस्तु मित्रममित्रो वा विन्ध्यशक्तिः स्वशक्तिः ॥ १५९ ॥
 उत्तिष्ठ गच्छ त्वं तस्मै गत्वाऽऽख्याहि यथातथम् । राज्ञां भवन्ति दूता हि यथावस्थितवादिनः ॥ १६० ॥
 उत्थाय सोऽपि सचिवः साचिविक्षिप्तलोचनः । आरुह्य बाहनान्यागाद् विन्ध्यशक्तेरथान्तिकम् ॥ १६१ ॥ 10
 पर्वतकव्यतिकरं तं व्याचख्यावशेषतः । हुंताहुतिरिवार्चिष्मान् क्रुधा जज्वाल तत्प्रभुः ॥ १६२ ॥
 मैत्रीं चिरभवां लुप्त्वा मर्यादामिव सागरः । विन्ध्यशक्तिश्चचालाऽभिपर्वतं गर्वपर्वतः ॥ १६३ ॥
 पर्वतोऽप्याजगामाभिमुखं स्वबलवाहनः । शूराणां ह्यभिगमनं सुहृदीवासुहृद्यपि ॥ १६४ ॥
 द्वयोरप्यग्रसैन्यानां युद्धं प्रववृते ततः । चिराद् दोर्दण्डकण्ठैरुजाऽपनयनौषधम् ॥ १६५ ॥
 अभ्यसर्पन्नवासर्पन् सैन्ययोरुभयोरपि । भटाः परस्परं वेदियौघिनो द्विरदा इव ॥ १६६ ॥ 15
 कुन्तप्रोतोऽपि 'हुं' कुर्वन् कश्चिदस्वलितं भटः । तन्तुप्रोतो मणिरिव संचचाराभिवैरिणम् ॥ १६७ ॥
 धनुर्धरवरोन्मुक्तनिरन्तरशरैरभूत् । अभिल्लनशरवणारण्यभूरिव युद्धभूः ॥ १६८ ॥
 पतद्भिः परिधैः शल्यैर्गदाभिर्मुद्गरैरपि । सर्पैरिव परप्राणहरैर्व्यानशिरे दिशः ॥ १६९ ॥
 इतः क्षणं क्षणमितः सैन्ययोरुभयोरपि । जयः समोऽभवत्तयोस्त्राग्रसरः पक्षयोरिव ॥ १७० ॥
 अथ सर्वाभिसारेण धनुरास्फालयन् स्वयम् । रथारूढः पर्वतकः समरायोदतिष्ठत् ॥ १७१ ॥ 20
 युगपद्ग्राणवर्षेण परसैन्यं तिरोदधे । अन्तरिक्षमिवानीकंप्रोत्स्नातावनिपांसुभिः ॥ १७२ ॥
 केसरीवेभ्यूथेषु परसैन्येषु स क्षणात् । महान्तं प्रलयं चक्रे कृतान्तस्येव भोजनम् ॥ १७३ ॥
 अरुध्यमानग्रसरो विन्ध्यशक्तेर्बलानि सः । मङ्गु प्रभञ्जनो वृक्षानिवाभाङ्गीन्महाबलः ॥ १७४ ॥
 क्रुद्धः स्वसैन्यमङ्गेन विन्ध्यशक्तिर्महाभुजः । परान् संहर्तुमुत्तस्ये कालरात्रेरिवानुजः ॥ १७५ ॥
 न सेहे पर्वतानीकैर्विन्ध्यशक्तिः समापतन् । कुरङ्गैरिव शार्दूलः सुपर्णः पन्नगैरिव ॥ १७६ ॥ 25
 सोऽथ विद्रुतसैन्यं तं स्थितं पर्वतकं पुरः । रणायाऽऽह्लास्त कौदण्डदोर्दण्डबलगर्वितः ॥ १७७ ॥
 नाराचैस्तद्वलैरर्धचन्द्रैर्यमरदैरिव । भूभुजौ युयुधाते तावन्योऽन्ययुद्धकाङ्क्षिणौ ॥ १७८ ॥
 रथं रथ्यान् सारथिं च रथिनौ तावथो मिथः । ममन्थतुः परिभवाऽऽपमित्येकधराविव ॥ १७९ ॥
 ततोऽपरथारूढावभ्याँटतुरुभावपि । विन्ध्यशक्ति-पर्वतकौ कल्पान्ते पर्वताविव ॥ १८० ॥
 सर्वशक्त्या विन्ध्यशक्तिनृपः पर्वतकं नृपम् । चक्रे निरखं निर्वीर्यं द्विजिह्मिव निर्विषम् ॥ १८१ ॥ 30

* च श्रूयते सं० ॥ १ आदित्सुः-ग्रहीतुमिच्छुः । २ उपादित्सिताः ग्रहीतुमिच्छाविषयीकृताः । ३ साचिः-तिर्यक्-
 वक्रम् । ४ हुता आहुतिः यस्मिन् । ५ पर्वतसंमुखम् । † 'खं सब० सं० । ६ कण्ठैरुजा-भाषायाम् 'चलखंजवाल' ।
 ७ वेदिः परिष्कृता भूमिः तस्यां योधिनः । ८ सर्वतः लिङ्गम्-अभिल्लनम् । ९ शुक-कृष्णपक्षयोः । १० समराय युद्धाय, उद्-
 तिष्ठन्-कश्चित्-सज्जो जातः । ११ अतीकेन सैन्येन प्रोत्स्नाताभिः 'उखेडेली-ऊडाडेली' भवनिधूलिभिः । १२ 'केसरी इव इम-
 श्मिः विभ्रान्तः । १३ शत्रुः । १४ गरुडः । ‡ 'चैस्तोमरैरर्ध'-सं० ॥ १५ 'व्यवधकाङ्क्षि-सं० ॥ १५ आपमित्यकम् विलिमयेन-
 (अज्ञानेन) आनीतं धनादि । १६ अग्निभाटतुः-अग्निजगमत् ।

- महेभेनेव कलभोऽभिभूतो विन्ध्यशक्तिना । पलायिष्ट पर्वतकः पश्चादनवलोकयन् ॥ १८२ ॥
 अथाऽग्रहीद् विन्ध्यशक्तिर्वेश्यां तां गुणमञ्जरीम् । हस्त्याद्यन्यच्च सर्वस्वं तस्य श्रीर्यस्य विक्रमः ॥ १८३ ॥
 आपूर्ण इव पाथोदो निवृत्त्य रणसागरात् । कृतकृत्यो विन्ध्यशक्तिर्ययौ विन्ध्यपुरं ततः ॥ १८४ ॥
 फालाच्युत इव द्वीपी प्रालम्बादिव वानरः । रणभयः पर्वतकः कष्टं तस्थौ तैदादि सः ॥ १८५ ॥
 5 पराभूत्या तया हीणो नृपः पर्वतकोऽपि हि । संभवाचार्यपादान्ते परिव्रज्यामुपाददे ॥ १८६ ॥
 स तपो दुस्तपं तेपे निदानं चाकरोदिति । विन्ध्यशक्तेर्वधायाहं भूयासमपरे भवे ॥ १८७ ॥
 तुषैरिव स माणिक्यं विक्रीयेत्थं महत् तपः । कृत्वाऽन्तेऽनशनं मृत्वा चाभवत् प्राणते सुरः ॥ १८८ ॥
 विन्ध्यशक्तिर्भवे भ्रान्त्वा विरमेकत्र जन्मनि । जिनलिङ्गमुपादाय मृत्वा कल्पामरोऽभवत् ॥ १८९ ॥
 च्युत्वा च विजयपुरे पत्न्यां श्रीधरभूपतेः । श्रीमत्यामजनि श्रीमास्तारको नाम दारकः ॥ १९० ॥
 10 स सप्ततिधनुस्तुङ्गः कज्जलश्यामलाकृतिः । द्विसप्तत्यब्दलक्षायुर्बभूवामितदोर्बलः ॥ १९१ ॥
 सोऽन्ते पितुः प्राप चक्रं भरतार्धमसाधयत् । भवन्ति हर्षभरतस्वामिनः प्रतिविष्णवः ॥ १९२ ॥
 इतश्च द्वारका नाम सुराष्ट्रमुखमण्डनम् । पश्चिमाम्भोधिकल्लोलधौतवप्रतलाऽस्ति पूः ॥ १९३ ॥
 अजिह्वाविक्रमस्तस्यां विश्वाक्रमनिवारणः । जिष्णोः सन्नद्धचारीव ब्रह्मेत्यासीन्महीपतिः ॥ १९४ ॥
 अन्तःपुरप्रधाने च तस्याभूतामुमे प्रिये । सुभद्रोमे गङ्गा-सिन्धु लवणाम्भोनिधेरिव ॥ १९५ ॥
 15 प्रेयसीभ्यां समं ताभ्यां चिरं वैषयिकं सुखम् । ब्रह्माऽन्वभूत् सुष्ठु रति-प्रीतिभ्यामिव मन्मथः ॥ १९६ ॥
 इतश्च पवनवेगजीवोऽनुचरतश्च्युतः । महादेव्याः सुभद्राया उदरे समवातरत् ॥ १९७ ॥
 सुखसुप्ता तदानीं च सुभद्रा देव्युदैक्षत । हलभृज्जन्मशंसित्रीं महास्वप्नचतुष्टयीम् ॥ १९८ ॥
 पुण्डरीकमिव गङ्गा प्राचीव तुहिर्नद्युतिम् । समयेऽसूत सा सूनुं स्फटिकोपलनिर्मलम् ॥ १९९ ॥
 कारामोक्षादिना यच्छङ्खगतोऽपि परां मुदम् । सूनोर्विजय इत्याख्यामकार्षीद् ब्रह्मभूपतिः ॥ २०० ॥
 20 विभिन्नकर्मायुक्ताभिर्धात्रीभिः सोऽथ पञ्चभिः । लाल्यमानो ययौ वृद्धिं सहैव स्वपुःश्रिया ॥ २०१ ॥
 चलत्काञ्चनंताडङ्को लोलरत्नललन्तिकः । हेमोसिधेनुरुचिरसौवर्णकटिसूत्रकः ॥ २०२ ॥
 पादबद्धरंरणद्रत्नवर्धरमालिकः । कार्ष्णिकधरः क्रीडन् स कस्य न ददौ मुदम् १ ॥ २०३ ॥ युग्मम् ॥
 प्रच्युत्य प्राणतात् सोऽपि जीवः पर्वतभूपतेः । सरस्यां हंसवहुमादेव्याः कुक्षाववातरत् ॥ २०४ ॥
 सुप्ता सप्त महास्वप्नान् शौङ्गभृज्जन्मसूचकान् । मुखे प्रविशतोऽद्राक्षीदुमादेवी तदैव हि ॥ २०५ ॥
 25 ततो नवसु मासेषु दिनेष्वर्धाष्टमेषु च । पूर्णाम्भोदमिव प्रावृष्ट सा श्यामं सुषुवे सुतम् ॥ २०६ ॥
 ब्रह्माऽथ परमब्रह्मनिमग्न इव संमदात् । अर्थिनः प्रीणयँश्चक्रे सूनोर्जन्ममहोत्सवम् ॥ २०७ ॥
 शुभेषु ग्रह-नक्षत्र-तिथि-वारेषु सोत्सवम् । सूनोर्द्विपृष्ठ इत्याख्यां यथार्थामकरोच्चृपः ॥ २०८ ॥
 अङ्गणोद्धतकङ्क्रेल्लिमिव तापसयोषितः । पञ्चभिः कर्मभिः पञ्च धान्यस्तं पर्यलालयन् ॥ २०९ ॥
 धावन्तमुल्ललन्तं वा धान्यस्तं स्वैरचारिणम् । परिप्लवं पारदवन्नादातुं पाणिनाऽशकन् ॥ २१० ॥
 30 पितुर्मातुर्ज्यायसश्च आतुः सह मुदाऽन्वहम् । दर्शयन्नन्तरं स्वस्य द्वितीयो बभूधे हरिः ॥ २११ ॥
 कट्यां हृदि च पृष्ठे च स्कन्धदेशे च तं मुहुः । विजयो धारयामास धात्री षष्ठीव सौहृदात् ॥ २१२ ॥
 अवतस्थौ ययौ शिरेऽपि न्यषीदद् बुभुजे पपौ । द्विपृष्ठोऽप्यनुविजयं स्नेहकार्मणयन्त्रितः ॥ २१३ ॥

१ फालो-भाषायाम्-‘फाल भरवी’ । २ प्रालम्बः शाखा । ३ ततः प्रवृत्तिः । ४ लज्जितः । ५ भवेयम् इत्यर्थः । ६ ‘तुष’ इति-भाषायाम्-‘कुंसां-फोफां’ । ७ विश्व-आक्रमण-निवारकः । ८ तुहिर्नद्युतिः-चन्द्रः । ९ कारा-कारागृहम्, ‘केद’ इति भाषायाम् । १० ताडङ्कः-कुण्डलम् । ११ ललन्तिका-कण्ठभूषा लम्बमाना । १२ अस्तिधेनुः-धुरिका । * ‘रणङ्गणं सं० ॥ १३ बालानां शिखा काकपक्षः । १४ शार्ङ्गभृत्-वासुदेवः । १५ चञ्चलम् । १६ द्विपृष्ठभ्राता तन्नामा बलदेवः । † ‘तस्थे प्र’ सं० ॥ १७ त्रिंशत् चक्र ॥

निमिचीकृत्य चाचार्यमलङ्घ्यात् पितृशासनात् । काले कला जगृहतुलींलया सीरि-शार्ङ्गिणौ ॥ २१४ ॥
 अलब्धमध्यौ धवलश्यामलौ तौ सहोदरौ । क्षीरोद-लवणाम्भोधी इवाऽभातां वपुर्भृतौ ॥ २१५ ॥
 नीलपीताम्बरधरौ तौ ताल-गरुडध्वजौ । मेनाते तारकस्याज्ञां बालावपि च न क्वचित् ॥ २१६ ॥
 आज्ञातिक्रमदोर्वीर्याधृष्यत्वादिकमेतयोः । दृष्ट्वा गत्वा तारकाय स्पृशः स्पष्टमदोऽवदत् ॥ २१७ ॥
 देव ! द्वारवतीभर्तुस्तनयावतिदुर्मदौ । आज्ञां तव न मन्येते वायव्यी इव तौ युतौ ॥ २१८ ॥ 5
 कौशलं सर्वशस्त्रेषु विद्यानामपि सिद्धयः । उदपद्यन्त दोर्दण्डस्थामालङ्करणं तयोः ॥ २१९ ॥
 न चैतौ प्रतिभासेते देव ! त्वां प्रति शोभनौ । अतः परं यदुचितं तदाचर चरोऽस्म्यहम् ॥ २२० ॥
 तारकः कोपतरलः प्रस्फुरन्नेत्रतारकः । आदिक्षदिति सेनान्यमसामान्यपराक्रमम् ॥ २२१ ॥
 सर्षात्मनाऽपि सञ्जित्वा पुरस्ताद् भट ! वाद्य । प्रयाणभम्भामद्यैव सामन्ताह्वानदूतिकाम् ॥ २२२ ॥
 निहन्तव्यः सपुत्रोऽपि जिह्वेधीर्ब्रह्मभूपतिः । संजायते व्याधिरिव द्विषन् विषमुपेक्षितः ॥ २२३ ॥ 10
 अथैवं सचिवोऽवोचत् सम्यग्देवाऽवधारय । अद्य यावत् स सामन्तः पत्तिर्वा ब्रह्मभूपतिः ॥ २२४ ॥
 विना मिषमकाण्डेऽपि यात्रा तं प्रति नोचिता । एवं ह्यन्यप्रकृतीनामपि शङ्काऽऽस्पदं भवेत् ॥ २२५ ॥
 सौशङ्के न हि विश्वासो विश्वासेन विना पुनः । मन्त्रादेशादिकं नैव तद्विना स्वामिताऽपि का ? ॥ २२६ ॥
 कश्चिदुद्भाच्यतां तस्यापराधो व्यपदेशतः । सुलभः स हि दृप्तस्य तस्य पुत्रद्वयौजसः ॥ २२७ ॥
 प्राणेभ्यो बह्वभीभूतान् करिणस्तुरगांश्च सः । याच्योऽन्यानि च रत्नानि प्रेष्य संदेशहारकम् ॥ २२८ ॥ 15
 न चेत् प्रदास्यते तद् वः स वध्योऽनेन मर्तुना । नापवादो भवेच्छोके सापराधं निगृह्यताम् ॥ २२९ ॥
 याचितं दास्यते वाऽथ तदान्वेष्यं छलान्तरम् । सर्वोऽपि सापराधो हि छलमन्विष्यते यदा ॥ २३० ॥
 साधु साध्वित्यमाल्यं तमभिधाय तदैव हि । ब्रह्मणे प्राहिणोद् दूतं रंहः संदिश्य तारकः ॥ २३१ ॥
 आशु गत्वा द्वारवत्यां ब्रह्माणं सदसि स्थितम् । विजयेन द्विष्टृष्टेन चान्वितं सं उपास्थित ॥ २३२ ॥
 प्रतिपत्त्या महत्या तमुपवेश्य स भूपतिः । चिरं सप्रेम चालप्य पप्रच्छाऽऽगमकारणम् ॥ २३३ ॥ 20
 सोऽप्युचे द्वारकानाथ ! त्वां संग्रत्यादिशत्तदः । स्वामी नस्तारको वैरिनिहृदयगणहारकः ॥ २३४ ॥
 राज्ये त्वदीये ये केऽपि प्रवगाः करिणो हयः ! यानि चान्यनि रत्नानि प्रेष्यन्तां नानि नः कृते ॥ २३५ ॥
 दक्षिणे भरनाथं हि वस्तु यन् किञ्चिदुत्तमम् । भरनाथार्थीश्वरस्य तन्ममदाहरस्य न ! ॥ २३६ ॥
 इत्युक्त्वा कुपितः सद्यो मृगेन्द्र इव हक्या । अनापिष्ट द्विष्टृष्टं जिवन्तुःरिव चक्षुषा ॥ २३७ ॥
 ज्यायान् वंशयो न मोऽस्माकं प्राता ज्ञाना न चापि सः । राज्यं निर्जं ज्ञानतां नः कथं स्वामी बभूव सः ॥ 25
 अथो मृगयनेऽस्सत्तो हस्त्यधादि भुजौजसा । भुजौजसा दयं नहिं तैतोऽपि मृगयामहे ॥ २३९ ॥
 गच्छ दूताधुनवासान् विद्धि तत्र समागतान् । हस्त्यधादि वर्हातुं त्वत्त्वाभिनः शिरसा समम् ॥ २४० ॥
 इत्युत्कटक्रुद्धं वाचं द्विष्टृष्टस्य निशम्य सः । रुषिन्स्वरितं सन्वा तारकाय न्यवेदयन् । २४१ ॥
 ईभगन्धेन गन्धेभ इव विष्णुगिरा तथा । श्रुतया तारकः क्रुद्धो जात्राभम्भामदादचन् ॥ २४२ ॥
 सद्यः सैन्यानि सेनान्यः सामन्ता मन्त्रिणोऽपि च । राजनो बद्धमुकुटाः सुभटाश्च महारथाः ॥ २४३ ॥ 30
 वीर्यकण्डूरुदोर्दण्डाश्चिराय समरार्थिनः । सेनानयोऽन्तकस्त्रेण रत्नानमुदन्त्यिरे ॥ २४४ ॥
 महीकम्प-तडित्पान-काकरोलादिभिर्भृशम् । मुच्यमानाशुभोदकैःऽप्यचार्त्तं तारकस्ततः ॥ २४५ ॥

१ दूतः । २ नान्यं महस्त्रेणाप-सं० । ३ स्तु-द्वय च सं० ॥ ४ लिहम्-वक्रम् । ५ चित्तौ ब्र-सं० ॥ ६ निमित्त-
 तम् । ७ प्रकृतयः प्रवानादिराजमण्डलम् प्रजाश्च । ८ आशङ्कानुके । ९ मङ्ग-आ-आजेन आह । १० निमित्ततः ।
 ११ दूतम् । १२ मन्तु-अपराध । १३ एकान्ते । १४ स्तु-सुयुत्सु सं० ॥ १५ विषन्सु-स्वादिनुमिच्छु । १६ असत्त्वार्थात् ।
 १७ ततः-तव स्वामित । १८ याचामहे । १९ गन्धप्रधानेन हस्तिना । २० यात्राभम्भा-युद्धमेरि । २१ सबान्धवाः ।
 २२ काकरोलः 'काका' इति काकध्वनिः-भाषायाम्-'काकरोल' इति । २३ उदकं-भविष्यन् परिणामः ।

- स प्रयाणैरविच्छिन्नैः क्रोधाध्मातोऽर्धचक्रभृत् । अर्धमार्गमलङ्घित् द्राधिष्ठमपि हि द्रुतम् ॥ २४६ ॥
 सन्नह्य-विजयाऽनीकस्तत्र तस्याग्रतोऽपि हि । द्विपृष्ठोऽप्याह्वोत्कण्ठी कण्ठीरव-इवाऽऽयौ ॥ २४७ ॥
 अङ्गोच्छ्वासासकृत् शुद्धत्सर्वसन्नाहजालिकाः । द्वयोः संवर्मयामासुः सैनिकाः कथमप्यथ ॥ २४८ ॥
 तयोरभृत् संप्रहारो महासंहारकारणम् । मृत्योरभ्यवैहाराय महानसगृहोपमः ॥ २४९ ॥
- 5 निपेतुरुभयत्रापि लक्षशश्छत्रमौलयः । न संख्याऽप्यन्ययोद्गणां पतितानामबुध्यत ॥ २५० ॥
 पुण्डरीकवती छत्रैः पूरिता रक्तवारिभिः । रणभूरभवत् क्रीडावापी पितृपतेरिव ॥ २५१ ॥
 जैत्रं रथमथारुह्य द्विपृष्ठः पर्यपूरयत् । पाञ्चजन्यं जन्यजयाह्वानमञ्चोपमध्वनिम् ॥ २५२ ॥
 सिंहनादादिव मृगा हंसा इव घनखनात् । पाञ्चजन्यध्वनेस्तारात् त्रेसुस्तारकसैनिकाः ॥ २५३ ॥
 त्रस्तान् स्वसैनिकान् दृष्ट्वा हेपयित्वा निवर्त्य च । द्विपृष्ठं स्वयमभ्याट रथमारुह्य तारकः ॥ २५४ ॥
- 10 विजयेनान्वीयमानो लाङ्गलाऽयोध्नधारिणा । शार्ङ्गमारोपयच्छार्ङ्गीं सुत्रामेवर्जुरोहितम् ॥ २५५ ॥
 अधिज्यधन्वा तदनु तारकोऽपीधुंधेरिषुम् । आकृष्य संदधे मृत्योरूर्जितामिव तर्जनीम् ॥ २५६ ॥
 मुमोच तारकोऽपीधुं हरिश्चिच्छेद चेषुणा । मोक्षच्छेदावितीषूणामभूतामसकृत् तयोः ॥ २५७ ॥
 गदा-मुद्गर-दण्डादीन्यायुधान्यपराण्यपि । तारको यानि चिक्षेप प्रत्यक्षैस्तान्यहं हारिः ॥ २५८ ॥
 तारकोऽथाग्रहीचक्रं क्रूरनक्रं रणोदधेः । द्विपृष्ठं चेत्यभाषिष्ट कोप-सितचलाधरः ॥ २५९ ॥
- 15 दुर्विनीतो यद्यपि त्वं त्वां न हन्मि तथाऽपि हि । चिरसेवकपुत्रोऽसि बालोऽसीत्यनुकम्पया ॥ २६० ॥
 विजयार्वरजोऽप्युचे सितस्तवकिताधरः । अनुकम्पां शार्ङ्गपाणौ मयि कुर्वन् न लज्जसे ? ॥ २६१ ॥
 यद्यपि त्वं विपक्षोऽसि तथाऽप्यसि तितिक्षितः । जरसाऽऽसन्नमृत्योस्ते कः कर्ता मृतमारणम् ॥ २६२ ॥
 अस्य चक्रस्य यद्याशा तदेतदपि मुञ्च भोः ! । अकृतार्थीकृतेत्रापि गच्छेमुक्तस्तथाऽप्यसि ॥ २६३ ॥
 इति द्विपृष्ठवचसा तिलाग्निरिव वारिणा । प्रदीप्तस्तारकश्चक्रं भ्रमयामास मूर्धनि ॥ २६४ ॥
- 20 नभसि भ्रमयित्वा तद् द्विपृष्ठाय मुमोच सः । जाज्वल्यमानं कल्पान्तविद्युत्वानिव विद्युतम् ॥ २६५ ॥
 तत् तु तुम्बाग्रघातेन पपात हृदये हरेः । रूपान्तरपरावृत्तकौस्तुभश्रीविडम्बकम् ॥ २६६ ॥
 क्षमं तेन प्रहारेण मूर्च्छितः पतितो रथे । वीज्यते स विजयेनाञ्चलव्यजनपाणिना ॥ २६७ ॥
 लब्धसंज्ञः क्षणाच्छार्ङ्गीं रिपोश्चक्रं समीपगम् । र्जातभेदमिवामात्यं तदादायाब्रवीदिदम् ॥ २६८ ॥
 चक्रं तत्रास्त्रसर्वस्वं दृष्ट्वा तच्छक्तिरीदृशी । जीवग्राहं याहि जीवन् नरो भद्राणि पश्यति ॥ २६९ ॥
- 25 प्रत्युचे तारकोऽप्येवं चक्रमेतन्मयोज्झितम् । "लेष्टुं श्वेव परिक्षिप्तं गृहीत्वा किं भर्षस्यहो ! ॥ २७० ॥
 मुञ्च मुञ्च त्वमप्येतद् गृहीत्वाऽप्येष मुष्टिना । यदि वा चूर्णयिष्यामि ताडयित्वाऽऽमलोद्भवत् ॥ २७१ ॥
 भ्रमयित्वाऽथ तच्छार्ङ्गीं आम्यदर्कभ्रमप्रदम् । खेचरांस्त्रासंयच्चक्रं मुमोच प्रतिविष्णवे ॥ २७२ ॥
 तारकस्य शिरस्तेन नलिनीनाललीलया । चिच्छेद पुनरपेते^{२१} शार्ङ्गिणः करकोटरे ॥ २७३ ॥
 द्विपृष्ठस्योपरिष्टाच्च पुष्पवृष्टिः पपात खात् । तारकस्योपरि त्वन्तःपुरस्त्रीवर्मदग्जलम् ॥ २७४ ॥
- 30 नृवास्तारिकं नृवास्तु वृत्तिमाश्रित्य वैर्तसीम् । अत्रायन्त द्विपृष्ठान्त्वं स्वं शक्तेष्वौपयिकं ह्यदः ॥ २७५ ॥

१ दीर्घतमम् । २ आहवः शुद्धम् । ३ कण्ठीरवः सिंहः । ४ संवर्मयामासुः-सन्नाहं चक्रुः । ५ अभ्यवहारो भोजनम् ।
 ६ महानसम्-रसवतीस्थानम् । ७ यमस्य । ८ जन्यम्-युद्धम् । ९ तारम्-उग्रम् । १० लज्जित्वा । ११ लाङ्गल-अयोध्नधारिणा,
 अयोध्नः-प्रहरणविशेषः । १२ सुत्रामा इव ऋजुरोहितम् इति पदविभागः । सुत्रामा-इन्द्रः 'ऋजुरोहितम्' धनुर्विशेषः । १३ 'इषुधेः
 ईषुम्' इति विभागः । १४ प्रति-अक्षैः । १५ अहन् जवान् । १६ अवरजः कनीयान् । १७ प्रलयमेव इव । १८ जाह्नः
 मेदः द्विधाभावः छेदो वा यत्र । * 'दिति' सं० ॥ † जीवैर्गृहम्-सं० ॥ १९ लेष्टुः-भाषायाम्-'देकुं-देला' इति
 २० 'भषसि-अहो' इति विभागः । ‡ 'लोष्टुव' सं० ॥ २१ त्रासयत्-त्रासं कुर्वत् । २२ 'रापञ्च शा' सं० ॥ २३ अक्षयै
 आपतितम् । २४ तारकपक्षीयाः । २५ वेतसद्वृत्तिः-नत्रता । § अथायन्त द्विपृष्ठान्तं स्वं सं० ॥

यात्रारम्भेण तेनैव भरतार्थं स दक्षिणम् । अशेषं साधयामास साधीयःसाधनावृतः ॥ २७६ ॥
 स मागध-चरदाम-प्रभासाधिपतीनपि । लील्यैवाजयद् देवानेकसामन्तमात्रवत् ॥ २७७ ॥
 दिग्यात्राया निवृत्तोऽथ माधवो मागधान् ययौ । तत्र कोटिनरोत्पाट्यां ददर्श च महाशिलाम् ॥ २७८ ॥
 वैरिवामः स वामेन दोष्णा तामुदपाटयत् । आललाटं कमलिनीं करीन्द्र इव लीलया ॥ २७९ ॥
 तां निधाय यथास्थानमग्रणीः सर्वदोष्मताम् । प्रपेदे द्वारकां विष्णुर्दिनैः कतिपयैरपि ॥ २८० ॥ 5
 सिंहासनेऽध्यासितस्य ब्रह्मणा विजयेन च । विष्णोश्चक्रेऽर्धचक्रित्वाभिषेकोऽथाखिलैर्नृपैः ॥ २८१ ॥
 इतश्च मासं छद्मस्यो विहृत्य त्रिजगन्पतिः । दीक्षोद्यानं वासुपूज्यो विहारगृहमागमत् ॥ २८२ ॥
 पाटलाया अधो भर्तुर्घातिकर्माणि तुत्रुदुः । द्वितीयशुक्लध्यानान्ते तमांसीव निशात्यये ॥ २८३ ॥
 माघशुक्लद्वितीयायां चन्द्रे शंतभिषज्जुपि । केवलज्ञानमुत्पेदे चतुर्थेन जिनेशितुः ॥ २८४ ॥
 स्वामी दिव्ये च समवसरणे देशनां व्यधात् । सूक्ष्मादीनां गणभृतां षट् षडधिकां तथा ॥ २८५ ॥ 10
 तत्तीर्थभूः कुमारारुयो यक्षो हंसरथः सितः । मातुलिङ्ग-शरधरौ धारयन् दक्षिणौ करौ ॥ २८६ ॥
 वामौ च नकुलधनुर्धारिणौ धारयन् भुजौ । वासुपूज्यजिनेन्द्रस्याभवच्छासनदेवता ॥ २८७ ॥
 तथोत्पन्ना श्यामवर्णा चन्द्रा नामाश्ववाहना । दक्षिणौ वरद-शक्तिधारिणौ दधती भुजौ ॥ २८८ ॥
 पाणी पुष्प-गदायुक्तौ विभ्रती दक्षिणेतरौ । भर्तुः शासनदेव्यासीत् सदा सन्निधिवर्तिनी ॥ २८९ ॥
 ताभ्यामधिष्ठिताभ्यर्णो भगवान् विहरन् भुवम् । द्वारकायाः परिसरभुवमन्येद्युराययौ ॥ २९० ॥ 15
 शक्राद्यैस्तत्र समवसरणं निर्ममेऽमरैः । चत्वारिंशद् धनुरष्टशतोच्चाऽशोकपादपम् ॥ २९१ ॥
 तत्र प्रदक्षिणीकृत्याशोकं तीर्थानतिं वदन् । सिंहासने निषसाद् प्राञ्जुखः परमेश्वरः ॥ २९२ ॥
 प्रभोश्च प्रतिरूपाणि देवा दिक्ष्वपरास्त्रपि । विचक्रुस्त्रीणि तादृक्षाण्येवोच्चैस्तत्रभावतः ॥ २९३ ॥
 न्यषीदन्न यथास्थानं श्रीमान् संवश्रतुर्विधः । मध्यवप्रे तु तिर्यञ्चोऽधोवप्रे वाहनानि तु ॥ २९४ ॥
 तदा च राजपुरुषा द्रुतमभ्येत्य शार्ङ्गिणे । स्वामिनं समवसृतमाचख्युः फुल्लचक्षुषः ॥ २९५ ॥ 20
 सार्धाद् द्वादश रूप्यस्य कोटीस्तेभ्यो ददौ हरिः । ययौ समवसरणं विजयेनान्वितस्ततः ॥ २९६ ॥
 तत्र प्रदक्षिणीकृत्य प्रणम्य च जगद्गुरुम् । आसाञ्चक्रेऽनुशक्रं स समं लाङ्गलपाणिना ॥ २९७ ॥
 भूयो नत्वा जगन्नाथं गिरा भक्तिसनाथया । स्तोतुमारेभिरे शक्र-द्विष्ट-विजयास्ततः ॥ २९८ ॥
 नितान्तभीषणमितः प्रसृतं मोहदुर्दिनम् । प्रतिक्षणमितश्चाशा वेला इव नवा नवाः ॥ २९९ ॥
 महायाद इवेतश्च दुर्वारो मकरध्वजः । इतश्च विषयाः पापाः प्रौढा दुष्पवना इव ॥ ३०० ॥ 25
 इतः कषायाः क्रोधाद्या महावर्ता इवोल्बणाः । राग-द्वेषादयश्चेतो नगदन्ता इवोत्कटाः ॥ ३०१ ॥
 महोर्मय इवेतश्च नानादुःखपरम्पराः । इतश्चार्त्त-रौद्रध्यानमौर्वानल इवोच्चकैः ॥ ३०२ ॥
 इतश्च ममता वेत्रर्वल्लीव स्वलनाऽऽस्पदम् । इतश्च व्याधयोऽनल्पा नक्रस्तोमा इवोद्धताः ॥ ३०३ ॥
 अस्मिन्नपरे संसारे पारावारेऽतिदारुणे । पतितानुद्गर चिरात् प्राणिनः परमेश्वर ! ॥ ३०४ ॥
 परेषामुपकाराय केवलज्ञानदर्शने । तवेमे त्रिजगन्नाथ ! तरोः पुष्प-फले इव ॥ ३०५ ॥ 30
 कृत्वाभ्रमद्य मे जन्म कृतार्थो विभवोऽद्य मे । कर्तुं लेभे मयाऽयं यत् त्वत्सर्प्यामहोत्सवः ॥ ३०६ ॥
 स्तुत्विति तूष्णीं प्राप्तेषु सुरेन्द्रोपेन्द्र-सीरिषु । श्रीवासुपूज्यो भगवानारेभे देशनामिति ॥ ३०७ ॥
 संसारसागरेऽमुष्मिन् शर्मिलाद्युगयोगवत् । कथञ्चित् प्राप्य मानुष्यं भाव्यं धर्मपरैर्नरैः ॥ ३०८ ॥

१ शत्रुप्रतिकूलः । २ शतभिषग्नक्षत्रयुते । ३ उपवासेन । ४ अभ्यर्णम्-समीपम् । ५ 'नमो तित्थस्त' इत्येवंरूपेण तीर्थप्रणामम् । ६ हलधरेण । ७ और्वानलः बडवानलः । ८ भाषायाम्-'नेतरनी बेल' । ९ नक्रः हिंस्रः जलचरविशेषः । १० सपर्या-पूजा । ११ भाषायाम्-'समेले' या बलीवर्द्धयोवन्नयोजने उपयुज्यते ।

- स्वाख्यातः खलु धर्मोऽयं सर्वैरपि जिनोत्तमैः । यं समालम्बमानो हि न मजेद् भवसागरे ॥ ३०९ ॥
 संयमः सन्नृतं शौचं ब्रह्माकिञ्चनता तपः । क्षान्तिर्मादवमृजुता मुक्तिश्च दशधा सं तु ॥ ३१० ॥
 धर्मप्रभावतः कल्पद्रुमाद्या ददतीप्सितम् । गोचरेऽपि न ते यत् स्युरधर्माधिष्ठितात्मनाम् ॥ ३११ ॥
 अपारे व्यसनाम्भोधौ पतन्तं पाति देहिनम् । सदा सर्वधवत्येकबन्धुधर्मोऽतिवत्सलः ॥ ३१२ ॥
 5 आप्लावयति नाम्भोधिराश्वासयति चाम्बुदः । यन्महीं स प्रभावोऽयं ध्रुवं धर्मस्य केवलम् ॥ ३१३ ॥
 न ज्वलत्यनलस्तिर्यग् यदूर्ध्वं वाति नानिलः । अचिन्त्यमहिमा तत्र धर्म एव निबन्धनम् ॥ ३१४ ॥
 निरालम्बा निराधारा विश्वाधारा वसुन्धरा । यच्चानतिष्ठते तत्र धर्मादन्यन्न कारणम् ॥ ३१५ ॥
 सूर्या-चन्द्रमसावेतौ विश्वोपकृतिहेतवे । उदयेते जगत्यस्मिन् नूनं धर्मस्य शासनात् ॥ ३१६ ॥
 अबन्धूनामसौ बन्धुरसखीनामसौ सखा । अनाथानामसौ नाथो धर्मो विश्वैकवत्सलः ॥ ३१७ ॥
 10 धर्मो नरक-पातालपातादवति देहिनः । धर्मो निरुपमं यच्छल्यपि सर्वज्ञवैभवम् ॥ ३१८ ॥
 अयं दशविधो धर्मो मिथ्यादृग्भिर्न वीक्षितः । योऽपि कश्चित् क्वचित् प्रोचे सोऽपि वाङ्मात्रनर्तनम् ॥ ३१९ ॥
 तत्त्वार्थो वाचि सर्वेषां केषाञ्चन मनस्यपि । क्रियायामपि नर्नर्ति नित्यं जिनमतस्पृशाम् ॥ ३२० ॥
 वेदशास्त्रपराधीनबुद्धयः सूत्रकण्ठकाः । न लेशमपि जानन्ति धर्मरत्नस्य तत्त्वतः ॥ ३२१ ॥
 गोमेध-नरमेधा-ऽश्वमेधाद्यध्वरकारिणाम् । याज्ञिकानां कुतो धर्मः प्राणिघातविधायिनाम् ॥ ३२२ ॥
 15 अश्रद्धेयमसद्भूतं परस्परविरोधि च । वस्तु प्रलपतां धर्मः कः पुराणविधायिनाम् ? ॥ ३२३ ॥
 असद्भूतव्यवस्थाभिः परद्रव्यं जिघृक्षताम् । मृत-पानीयादिभिः शौचं स्नानादीनां कुतो ननु ? ॥ ३२४ ॥
 ऋतुकालव्यतिक्रान्तौ भ्रूणहत्याविधायिनाम् । ब्राह्मणानां कुतो धर्मो ब्रह्मचर्यापलापिनाम् ? ॥ ३२५ ॥
 अदित्सतोऽपि सर्वस्वं यजमानाजिघृक्षताम् । अर्थार्थं त्यजतां प्राणान् क्वाऽकिञ्चन्यं द्विजन्मनाम् ? ॥ ३२६ ॥
 स्वल्पेष्वप्यपराधेषु क्षणाच्छापं प्रयच्छताम् । लौकिकानामृषीणां न क्षमालेशोऽपि दृश्यते ? ॥ ३२७ ॥
 20 जात्यादिमददुर्बुत्तपरिनर्तितचेतसाम् । क्व मादवं द्विजातीनां चतुराश्रमवर्तिनाम् ? ॥ ३२८ ॥
 दम्भसंरम्भैर्गर्भाणां बकवृत्तिजुषां बहिः । भवेदार्जवलेशोऽपि पाखण्डव्रतिनां कथम् ? ॥ ३२९ ॥
 गृहिणी-गृह-पुत्रादिपरिग्रहवतां सदा । द्विजन्मनां कथं मुक्तिर्लोभैककुलवेश्मनाम् ॥ ३३० ॥
 अरक्त-द्विष्ट-मूढानां केवलज्ञानशालिनाम् । अनवद्या तत इयं धर्मस्वाख्या ततोऽर्हताम् ॥ ३३१ ॥
 रागाद् द्वेषात् तथा मोहाद् भवेद् वितथवादिता । तदभावे कथं नामार्हतां वितथवादिता ॥ ३३२ ॥
 25 ये तु रागादिभिर्दोषैः क्लृषीकृतचेतसः । न तेषां सन्नृता वाचः प्रसरन्ति कदाचन ॥ ३३३ ॥
 तथा हि याग-होमादिकर्माणीष्टानि कुर्वताम् । वापी-कूप-तडागादीन्यपि पूर्तान्यनेकशः ॥ ३३४ ॥
 पशुपघाततः स्वर्गलोकसौख्यं विमार्गताम् । द्विजेभ्यो भोजनैर्दत्तैः पितृर्षिं चिकीर्षताम् ॥ ३३५ ॥
 घृतार्थोन्यादिकरणैः प्रायश्चित्तविधायिनाम् । पञ्चस्वापत्सु नारीणां पुनरुद्धाहकारिणाम् ॥ ३३६ ॥
 अपत्यासंभवे स्त्रीषु क्षेत्रजापत्यवादिनाम् । सदोषाणामपि स्त्रीणां रजसा शुद्धिवादिनाम् ॥ ३३७ ॥
 30 श्रेयोबुद्ध्याध्वरहतच्छागशिश्नोपजीविनाम् । सौत्रार्मण्यां सप्ततन्तौ सीधुपानविधायिनाम् ॥ ३३८ ॥
 गूँथाशिनीनां च गवां स्पर्शतः पूतमानिनाम् । जलादिस्नानमात्रेण पापशुद्ध्यभिधायिनाम् ॥ ३३९ ॥

१ सु-सुष्ठुप्रकारेण, आख्यातः-कथितः-स्वाख्यातः । २ सविधम्-समीपम् । * एतत्पद्यानन्तरं सं० प्रतौ पद्यमेतदधिकं विद्यते—“रक्षोयक्षोरगव्याघ्रव्यालानलगरादयः । नापकर्तुमलं तेभ्यो यैर्धर्मः शरणं श्रितः” ॥ ३ कण्ठे सूत्रम्-अज्ञोपवीतरूपं धरन्ति ते-द्विजाः । ४ अध्वरः यज्ञः । ५ स्मृतिम्-मनुस्मृति-प्रभृति-स्मृतिशास्त्रम्-अनुसरन्ति ते स्मार्ताः । * भर्तृणाम् सं० ॥ ६ ‘शोधयताम्’ षष्ठी-बहुवचनम्- । ७ अपुत्रत्वे सति । ८ स्वभार्यायां कुलजेन अन्येन वा पुरुषेण पुत्रोत्पादनं वदन्ति तेषाम् । ९ ऋतुकाले आगतेन रजसा । १० ‘सौत्रार्मणि’-‘सप्ततन्तु’ एतौ विशेषयज्ञौ । ११ गूथम्-मलम्-विद्या ।

वटा-ऽश्वत्था-ऽऽमलक्यादिद्रुमपूजाविधायिनाम् । वह्नौ हृतेन हव्येन देवप्रीणनमानिनाम् ॥ ३४० ॥
 भ्रुवि गोदोहकरणाद् रिष्टशान्तिकमानिनाम् । योषिद्विडम्बनाप्रायव्रतधर्मोपदेशिनाम् ॥ ३४१ ॥
 जटापटल-भस्माङ्गराग-कौपीनधारिणाम् । अर्क-धत्तूर-माल्लरैर्देवपूजाविधायिनाम् ॥ ३४२ ॥
 कुर्वतां गीतनृत्यादि पुतौ वादयतां मुहुः । मुहुर्वदननादेनाऽऽतोद्यनादविनोदिनाम् ॥ ३४३ ॥
 असभ्यभाषापूर्वं च मुनीन् देवान् जनान् व्रताम् । विधाय व्रतमङ्गं च दासीदासत्वमिच्छताम् ॥ ३४४ ॥ 5
 अनन्तकायकन्दादि-फल-मूल-दलाशिनाम् । कलत्र-पुत्रयुक्तानां वनवासजुषामपि ॥ ३४५ ॥
 भक्ष्याभक्ष्ये पेयापेये गम्यागम्ये समात्मनाम् । योगिनाम्ना प्रसिद्धानां कौलाचार्यान्तैवासिनाम् ॥ ३४६ ॥
 अन्येषामपि जैनेन्द्रशासनास्पृष्टचेतसाम् । क्व धर्मः क्व फलं तस्य तस्य स्वाख्यातता कथम् ॥ ३४७ ॥
 जैनेन्द्रस्यापि धर्मस्य यदत्रामुत्र वा फलम् । आनुपङ्गिकमेवेदं मुख्यं मोक्षं प्रचक्ष्यते ॥ ३४८ ॥
 सस्यहेतौ कृषौ यद्वत् पलालाद्यानुपङ्गिकम् । अपवर्गफले धर्मे तद्वत् सांसारिकं फलम् ॥ ३४९ ॥ 10
 एवं तां देशनां श्रुत्वा भूयांसः प्रात्रजज्ञनाः । प्राप द्विपृष्ठः सम्यक्त्वं श्रावकत्वं च लाङ्गली ॥ ३५० ॥
 पूर्णायामादिपौरुष्यां व्यसृजद् देशनां प्रभुः । द्वितीयां पौरुषीं यावत् सूक्ष्मो गणधरो व्यधात् ॥ ३५१ ॥
 ततः स्थानादथान्यत्र विजहार जगद्गुरुः । स्थानं निजनिजं जग्गुरिन्द्रोपेन्द्रबलादयः ॥ ३५२ ॥
 द्वासप्ततिः सहस्राणि श्रमणानां महात्मनाम् । साध्वीनां लक्षमेकं तु संयमश्रीजुषां खलु ॥ ३५३ ॥
 चतुर्दशपूर्वभृतां सहस्रं द्वे शते तथा । अवधिज्ञानिनां पञ्च सहस्राः सचतुःशताः ॥ ३५४ ॥ 15
 मनःपर्यययुक्तानामेकषष्टिः शतानि तु । षष्टिः शतानि विमलकेवलज्ञानशालिनाम् ॥ ३५५ ॥
 जाता वैक्रियलब्धीनां सहस्राणि दशैव हि । वादलब्धिमतां सप्तचत्वारिंशच्छतानि तु ॥ ३५६ ॥
 श्रावकाणामुभे लक्षे सहस्रा दश पञ्च च । श्राविकाणां चतुर्लक्षी सषट्त्रिंशत्सहस्रिका ॥ ३५७ ॥
 चतुःपञ्चाशतं वर्षलक्षाणां मासवर्जितम् । आकेवलाद् विहरतः परिवारः प्रभोरभूत् ॥ ३५८ ॥
 ज्ञात्वा च मोक्षमासन्नं ययौ चम्पां जगत्पतिः । प्रपेदेऽनशनं तत्र षडभिर्मुनिशतैः समम् ॥ ३५९ ॥ 20
 मासान्ते चाषाढशुक्लचतुर्दश्यां निशाकरे । उत्तरभद्रपदास्थे सशिष्योऽगाच्छिवं विभुः ॥ ३६० ॥
 अष्टादशाब्दलक्षाणि कुमारत्वे व्रते पुनः । चतुःपञ्चाशद्विध्यायुर्लक्षा द्वासप्ततिः प्रभोः ॥ ३६१ ॥
 श्रेयांसप्रभुनिर्वाणाद् वासुपूज्यस्य निर्वृतिः । सागरेषु चतुःपञ्चाशत्यतीतेष्वजायत ॥ ३६२ ॥
 गीर्वाणेन्द्राः सगीर्वाणां निर्वाणमहिमोत्सवम् । स्वामिनः स्वामिशिष्याणामप्यकार्षुर्ध्याविधि ॥ ३६३ ॥
 द्विपृष्ठवासुदेवोऽपि महारम्भपरिग्रहः । मृगारिख निःशङ्को देववच्च ग्रमद्वरः ॥ ३६४ ॥ 25
 भोगान् यथेच्छं भुञ्जानः पालयित्वायुरात्मनः । विपद्य षष्ठीमगमन्नरकोर्वी तमःप्रभाम् ॥ ३६५ ॥
 ॥ युग्मम् ॥
 द्विपृष्ठस्य कौमारेऽब्दलक्षं पादोनवर्जितम् । तदेव मण्डलीकत्वे दिग्जयेऽब्दशतं तथा ॥ ३६६ ॥
 राज्ये सप्तत्यब्दलक्षी तथा नवशताधिका । वत्सरैकोनपञ्चाशत्सहस्रीत्यायुरूर्जितम् ॥ ३६७ ॥
 बलभद्रोऽपि पादोनकोटिहायनजीवितः । तस्यौ कथञ्चिदेकाकी स्वभ्रातृस्नेहमोहितः ॥ ३६८ ॥ 30
 श्रीवासुपूज्यवचनस्मरणेन बन्धुमृत्या च गाढतरमेव भवाद् विरक्तः ।
 आत्तव्रतो विजयसूरिपदाब्जमूले काले विपद्य च शिवं विजयो जगाम ॥ ३६९ ॥
 इत्याचार्यश्रीहेमचन्द्रविरचिते त्रिषष्टिशलाकापुरुषचरिते महाकाव्ये
 चतुर्थे पर्वणि श्रीवासुपूज्य-द्विपृष्ठ-विजय-तारकचरितवर्णनो
 नाम द्वितीयः सर्गः । 35

तृतीयः सर्गः ।

श्रीविमलनाथचरित्रम् ।

- ॐ नमो विमलनाथाय निष्कर्मविमलात्मने । धर्मस्वाख्याततागङ्गाप्रभवैकहिमाद्रये ॥ १ ॥
 त्रयोदशार्हतस्तस्य चरित्रमिदमुच्यते । जगत्पवित्रीकरणं तीर्थोदकमिवामलम् ॥ २ ॥
 5 धातकीखण्डद्वीपे प्राग्विदेहे विजये पुनः । भरताख्ये पुरीरत्नं नामतोऽस्ति महापुरी ॥ ३ ॥
 तत्र पद्मागृहं पद्मसेनो नाम महीपतिः । अपां पतिरिवाधृष्योऽभिगम्यश्चाभवद् गुणैः ॥ ४ ॥
 स्वशासनमिवावन्यां स चित्ते जैनशासनम् । अखण्डप्रसरं चक्रे धुर्यो बलिविवेकिनाम् ॥ ५ ॥
 दुर्वैशमनीव संसारे सोऽमुष्मिन् निवसन्नपि । सदैव धारयामास वैराग्यमधिकाधिकम् ॥ ६ ॥
 स एवं भवनिर्विण्णः सर्वगुप्ताभिधं गुरुम् । ययौ महीरुहवरं मार्गखिन्न इवाध्वगः ॥ ७ ॥
 10 दीक्षां जग्राह तत्पार्श्वे सम्यक् तां प्रत्यपालयत् । रोरो धनमिव प्राप्तमनात्मज इवात्मजम् ॥ ८ ॥
 अर्हद्भवत्यादिभिः स्थानैर्यथाविधिनिषेवितैः । ऊर्जितैरर्जयामास तीर्थकृन्नाम कर्म सः ॥ ९ ॥
 चिरं तीर्थं तपस्तप्त्वा पूरयित्वाऽऽयुरात्मनः । मृत्वा कल्पे सहस्रारे महर्द्धिः सोऽमरोऽभवत् ॥ १० ॥
 इतश्च जम्बूद्वीपेऽस्मिन् भरतक्षेत्रभूषणम् । पुरं काम्पील्यमित्यस्ति दिवः खण्डमिव च्युतम् ॥ ११ ॥
 तत्र चैत्यानि चन्द्राश्मपुत्रिकाक्षरदम्बुभिः । कलयन्ति निर्शीथिन्यां यन्नधारागृहश्रियम् ॥ १२ ॥
 15 हैमाः कुम्भाः प्रभासन्ते तत्र गेहोर्ध्वभूमिषु । स्वर्णाब्जान्याहितानीव निवासाय सदा श्रियः ॥ १३ ॥
 विचित्रहर्म्यप्रासादराजीकं तदराजत । विधातुरालेख्यमिव सृजतो 'दिविषत्पुरीम् ॥ १४ ॥
 दैवेनाप्यभिभूतानां शरणार्थमुपेयुषाम् । वैज्रवर्मेव तत्राभूत् कृतवर्मेति भूपतिः ॥ १५ ॥
 गङ्गाजलं तद्यज्ञश्च स्पर्धयेव परस्परम् । परितः प्रीणयत् पृथ्वीं प्रपेदे निधिमम्भसाम् ॥ १६ ॥
 नाभूत् पराञ्छुखो जातु याचकेष्विव सोऽरिषु । पराञ्छुखः परस्त्रीषु परनिन्दास्त्रिवाभवत् ॥ १७ ॥
 20 महीविवस्वतस्तस्य समरे परिपन्थिनः । न सोढुमशकंस्तेजोऽन्धकारादिव निर्गताः ॥ १८ ॥
 षादच्छाया सदा तस्य महावटतरोरिव । कुञ्जीभूय प्रणामेन सिषेवे वसुधाधवैः ॥ १९ ॥
 बभूव तस्य श्यामेति श्यामेव तुहिनद्युतेः । सधर्मचारिणी सर्वशुद्धान्तमुखमण्डनम् ॥ २० ॥
 कुलश्रीरिव सा मूर्त्ता सतीव्रतमिवाङ्गवत् । रूप-लावण्यलक्ष्मीणां प्रत्यक्षेवाधिदेवता ॥ २१ ॥
 मन्दं मन्दं मरालीव देवी संचरति स सा । नित्यमेव पतिध्यानव्याकुलेनेव चेतसा ॥ २२ ॥
 25 बभूव सा भूचरीषु स्त्रीष्वसाधारणा तथा । यथाऽर्हति स तत्सख्यं देवी श्रीस्थवा शची ॥ २३ ॥
 यत्र यत्र स्वामिनी सा चचार पृथिवीतले । तत्र तत्रान्वगाह्यक्ष्मीर्यामिकीव दिक्कनिशम् ॥ २४ ॥
 इतः कल्पे सहस्रारे पद्मसेनमहीपतेः । स जीवः पूरयामास स्वमायुः परमस्थिति ॥ २५ ॥
 शुद्धद्रादश्यां राधसोत्तरभद्रपदासु भे । सोऽथ च्युत्वा ततः श्यामादेवीकुक्षावकातरत् ॥ २६ ॥
 मुखे प्रविशतस्तीर्थकरजन्माभिस्त्रचक्रान् । श्यामादेवी महास्वप्नांश्चतुर्दश ददर्श सा ॥ २७ ॥
 30 पूर्णे काले माघशुक्लतृतीयायां निशाकरे । उत्तरभद्रपदास्ये स्त्रोचस्थेषु ग्रहेषु च ॥ २८ ॥

१ स्वाख्यातता-सुप्रसिद्धिः । २ लक्ष्मीस्थानम् । ३ अधृष्यः-अनभिभयनीयः । ४ अभिगम्यः-आश्रयणीयः । ५ निर्विण्णः-
 खिन्नः । ६ दरिद्रः । ७ अपुत्रः । ८ पुत्रिका-पुत्तलिका । ९ रात्रौ । १० स्वर्गम् । ११ वज्रसयकवचः । १२ शत्रवः ।
 १३ प्रतिहारी । १४ उत्कृष्टस्थितिकम् ।

सुतं सूकरलक्ष्माणं तपनीयोपमद्युतिम् । ज्ञानत्रयधरं श्यामास्वामिनी सुषुवे सुखम् ॥ २९ ॥
 स्वामिनः स्वामिमातुश्च स्रतिकर्मैत्य सर्वतः । षट्पञ्चाशदिकुमार्यश्रेटिका इव चक्रिरे ॥ ३० ॥
 एत्य शक्रो मेरुशैले नीत्वाऽङ्गे न्यस्य च प्रभुम् । अतिपाण्डुकम्बलास्थे सिंहासन उपाविशत् ॥ ३१ ॥
 त्रयोदशं जिनेन्द्रं तं सुरेन्द्रा अच्युतादयः । त्रिषष्टिः स्वपयामासुः क्रमशस्तीर्थवारिभिः ॥ ३२ ॥
 ईशानाङ्गे निवेश्येशं शक्रोऽप्यस्त्रपयज्जलैः । वृषशृङ्गोत्थितैः शैलशृङ्गोत्थैरिव निर्झरैः ॥ ३३ ॥ 5
 स्वामिनं देवदूष्येण वाससा वासवः स्वयम् । आर्द्रं स्वानीयपानीयैर्माणिक्यवदमार्जयत् ॥ ३४ ॥
 गोशीर्षचन्दनैः श्यामानन्दनं नन्दनाहतैः । स व्यलिम्पद् वपुर्लभदेवदूष्यभ्रमप्रदैः ॥ ३५ ॥
 विचित्रैर्दामभिर्दिव्यैर्वस्त्रालङ्कारगैरपि । अर्चित्वाऽऽरात्रिकं कृत्वा प्रभुं शक्रोऽस्तवीदिति ॥ ३६ ॥
 मोहेन तिमिरेणेव परितोऽपि प्रसारिणा । नितान्तकोपनैर्नक्तश्रैरिव जटाधरैः ॥ ३७ ॥
 बुद्धिर्वस्वहरणैश्चार्वाकैस्तस्करैरिव । अत्यन्तमायानिपुणैर्गोभायुभिरिव द्विजैः ॥ ३८ ॥ 10
 भ्रमद्भिर्मण्डलीभूय कौलाचार्यैर्वृकैरिव । उल्लकैरिव पाखण्डैर्वल्गान्द्विरपरैरपि ॥ ३९ ॥
 सिद्धेनेव विवेकाक्षं मिथ्यात्वेन विलुम्पता । सद्भूतानां पदार्थानामविज्ञानेन सर्वतः ॥ ४० ॥
 अभूच्चिरमयं कालो यामिन्येव जगत्पते ! । प्रभातं त्वधुना जज्ञे त्वया नाथेन भास्वता ॥ ४१ ॥
 त्वत्पादपद्मामासाद्य लङ्घितालङ्घिता खलु । निम्नैरपि हि संसारनिम्नगा निम्नगा जनैः ॥ ४२ ॥
 भवच्छासननिःश्रेणिमधिरुहाचिरादपि । मन्येऽध्यासितमेवोच्चैर्लोकान् भव्यजन्तुभिः ॥ ४३ ॥ 15
 अस्माकमप्यनाथानां चिरान्नाथोऽस्युपस्थितः । निदाघातपतप्तानां पान्थानामिव वारिदः ॥ ४४ ॥
 इत्थं त्रयोदशं तीर्थकरं स्तुत्वा पुरन्दरः । गत्वा यथागतं श्यामास्वामिनीपार्श्वतोऽमुचत् ॥ ४५ ॥
 शक्रः स्वामिगृहान्मेरोस्त्वन्येन्द्राः सं स्वमास्पदम् । प्रययुः कृतकल्याणयात्राः सौंयात्रिका इव ॥ ४६ ॥
 नरेन्द्रः कृतवर्माऽपि शर्मवान् विश्वशर्मदम् । ऋद्ध्या महत्या विदधे सूनोर्जन्ममहोत्सवम् ॥ ४७ ॥
 गर्भस्थे जननी तस्मिन् विमला यदजायत । ततो विमल इत्याख्यां तस्य चक्रे पिता स्वयम् ॥ ४८ ॥ 20
 धात्रीभूय सुरस्त्रीभिलास्यमानो जगत्पतिः । सुरैश्च सैवयोभूय रम्यमाणो व्यवर्धत ॥ ४९ ॥
 षष्टिधन्वोन्नतः स्वामी क्रमेण प्राप यौवनम् । अष्टोत्तरसहस्रेण लक्षणानां च लक्षितः ॥ ५० ॥
 स पित्रोरुपरोधेन भववैराग्यभागपि । राज्ञां पुत्रीरुपायंस्त भोग्यैर्कर्मरुगौषधीः ॥ ५१ ॥
 कौमारे पञ्चदशब्दलक्षीमुल्लङ्घ्य मेदिनीम् । अर्शात् पितृगिरा मान्या पित्राज्ञा हर्हतामपि ॥ ५२ ॥
 गतेषु वर्षलक्षेषु त्रिंशत्यवनिपालने । भवाब्धेस्तंरणे तरीं दीक्षावेलामचिन्तयत् ॥ ५३ ॥ 25
 सारस्वतप्रभृतयोऽभ्येत्य लोकान्तिकामराः । तीर्थं प्रवर्तय स्वामिन्नित्युचुश्च जगद्गुरुम् ॥ ५४ ॥
 ददौ च वार्षिकं दानं द्रविणैर्जृम्भकाहृतैः । याचकेभ्यो यथादात्तं कल्पद्रुन इवावना ॥ ५५ ॥
 दानान्ते विदधुर्दीक्षाभिषेकं विमलप्रभोः । विमलैर्निजमनोदन् सुमनःपतयोऽम्बुभिः ॥ ५६ ॥
 आयुक्तदिव्यालङ्कारवस्त्रो दिव्यविलेपनः । शिविकं देवदत्ताख्यामारुरोह ततः प्रभुः ॥ ५७ ॥
 सुरासुरनराधीशैः परितोऽपि समावृतः । तया शिविकया स्वानी महस्रग्प्रवर्णं ययौ ॥ ५८ ॥ 30
 उद्यानपालबालाभिस्तदा शिशिरभीरुभिः । वेदमर्त्याः सेव्यमानलताकुञ्जपरन्दरम् ॥ ५९ ॥
 भविष्यद्भूतश्रीकैर्माकन्दबकुलादिभिः । संह्रमानः हेमार्नाकं तपस्यङ्गिरिदं दुर्भः ॥ ६० ॥

१ तपनीयम्-सुवर्णम् । * लास्थसिं सं० ॥ † थैरत्नस्तम्भनिवृत्तम् । सं० ॥ २ लक्ष्म-वृत्तम् 'लागेच्छं'
 इति भाषायाम् । ३ शृंगलैः । ४ पद्या-वर्त्म । ५ समुद्रयग्यिनः, नांवापेत्तः । ६ समानवयोर्युता भूत्वा । ७ भोग्यं
 कर्मैव रूप-वस्त्रिन् औषधरूपाः । ८ शासनं चकार । - † °रणतं सं० का० ॥ ९ जृम्भका-त्रियगजृम्भकाऽऽस्था देववि-
 शेषाः । १० °पि परावृत् सं० का० ॥ १० सङ्गमावा हिमसहतिः यस्मिन् तत् ।
 त्रिषष्टिः ४६

प्रत्यग्रैः कूपपानीयैश्छायाभिर्वटभूरुहाम् । रिरंसुपौरद्वन्द्वानां निषिद्धशिशिरव्यथम् ॥ ६१ ॥
शीतार्त्तप्लवणैः पुञ्जीकृतगुञ्जाफलेक्षणात् । नागरस्त्रीविरचितस्मितज्योत्स्नातरङ्गितम् ॥ ६२ ॥
कृतस्मितमिव खेरलवलीकुन्दकोरकैः । प्रविवेश तदुद्यानं भगवान् विमलप्रभुः ॥ ६३ ॥

॥ पञ्चभिः कुलकम् ॥

- 5 शिबिकातः समुत्तीर्य त्यक्त्वा चाभरणादिकम् । स्कन्धे च वासवन्यस्तं देवदूष्यांशुकं दधत् ॥ ६४ ॥
माघस्य शुक्लचतुर्थ्यां जन्मकक्षे परेऽहनि । समं नृपसहस्रेण षष्टेन प्राव्रजत् प्रभुः ॥ ६५ ॥ युगम् ॥
द्वितीयेऽह्नि धान्यकटपुरे^१ जयनृपौकसि । पारणं परमात्रेण चकार विमलप्रभुः ॥ ६६ ॥
विदधे विबुधैस्तत्र वसुधारादिपञ्चकम् । रत्नपीठं स्वामिपादस्थाने जयनृपेण तु ॥ ६७ ॥
ततः स्थानादथान्यत्र ग्रामाकरपुरादिषु । प्रावर्तत विहाराय छद्मस्थः परमेश्वरः ॥ ६८ ॥
- 10 इतश्च जम्बूद्वीपेऽस्मिन् विदेहेष्वपरेषु च । नन्दिसुमित्र आनन्दकर्या पुर्यामभून्नृपः ॥ ६९ ॥
चक्षुष्मानपि चक्षुष्मान् विवेकेन बभूव सः । ससहायश्च खड्गेन महासैनिकवानपि ॥ ७० ॥
जन्मतोऽपि भवोद्विशो जानानः सर्वमस्थिरम् । दधार पैतृकं राज्यमपि पालयितुं क्रमम् ॥ ७१ ॥
मनसा प्रागपि त्यक्तं त्यक्त्वा राज्यमथान्यदा । प्रव्रज्यां सुव्रताचार्यपादान्ते स उपाददे ॥ ७२ ॥
विविधाभिग्रहधरश्चरित्वा दुश्चरं तपः । कृत्वा चानशनं मृत्वाऽनुत्तरे समभूत् सुरः ॥ ७३ ॥
- 15 अत्रैव जम्बूद्वीपे च पुर्यां भरतभूपणे । श्रावस्त्यां धनमित्राख्यो बभूव पृथिवीपतिः ॥ ७४ ॥
धनमित्रनरेन्द्रस्य स्नेहादतिथितां गतः । पुर्यां तत्रैव चावात्सीद् बलिर्नाम महीपतिः ॥ ७५ ॥
धनमित्रोऽन्यदा रेमेऽक्षद्यूतं बलिना समम् । अक्षीणबुद्धिविभवो गमेन च चरेण च ॥ ७६ ॥
पत्नीनामिव सौरीणां वध-बन्धपरौ मिथः । विपञ्चयामासतुस्तौ द्यूतं रणमिवोत्कटम् ॥ ७७ ॥
सर्वात्मना जेतुकामौ तावन्योऽन्यं नरेश्वरौ । स्वं पणीचक्रत् राज्यं द्यूतान्धानां कुतो मतिः ? ॥ ७८ ॥
- 20 अथ हारितवान् राज्यं धनमित्रनृपो निजम् । रोरपुत्र इवाश्रीक एकाङ्गश्चाभवत् क्षणात् ॥ ७९ ॥
अवस्तुभूय स भ्राम्यन् कैश्मलो जीर्णकर्मटः । भूताविष्ट इव प्राप सर्वत्राप्यवमाननाम् ॥ ८० ॥
सोऽटन्नितस्ततोऽन्येद्युर्दर्शर्षिं सुदर्शनम् । पपौ च देशनां तस्माद् धूषं रोगीव लङ्घितः ॥ ८१ ॥
प्रतिबुद्धः परिव्रज्यां जग्राह च तदन्तिके । चिरं च पालयामासापमानं तर्मविस्सरन् ॥ ८२ ॥
फलेन तपसोऽमुष्य वधाय बलिभूपतेः । भवान्तरेऽहं भूयासं निर्दानमपि स व्यधात् ॥ ८३ ॥
- 25 इत्थं कृतनिदानः सन् मृत्वाऽनशनकर्मणा । उदपाद्यच्युते कल्पे प्रकृष्टायुःस्थितिः सुरः ॥ ८४ ॥
यतिलिङ्गमुपादाय बलिः कालेन गच्छता । विपद्य समभूत् कल्पे महर्द्धिरमरोत्तमः ॥ ८५ ॥
च्युत्वा च भरतक्षेत्रे स नन्दनपुरेऽभवत् । देव्यां सुन्दर्यां समरकेसरिक्षमापतेः सुतः ॥ ८६ ॥
स्निग्धाञ्जनद्युतिवपुः षष्टिधन्वोन्नताकृतिः । षष्टिवत्सरलक्षायुरभादद्भुतविक्रमः ॥ ८७ ॥
आवैताढ्यं प्रतापाढ्यो भरतार्धमसाधयत् । अभूच्च प्रतिविष्णुः स मेरकाख्योऽर्धचक्रभृत् ॥ ८८ ॥
- 30 वायोः पुर इवौजस्वी तेजस्वीव रवेः पुरः । न कोऽपि तस्य पुरतः प्रतिमल्लोऽभवन्नृपः ॥ ८९ ॥
दैवस्येव न तस्मान् व्यत्यलङ्घिष्ट कश्चन । रक्षाशिखाबन्धमिव मूर्ध्ना सर्वेऽप्यधुः पुनः ॥ ९० ॥
इतश्च भरतक्षेत्रे द्वारकायामभूत् पुरि । समुद्र इव गम्भीरो रुद्रो नाम महीपतिः ॥ ९१ ॥
श्री-पृथिव्याविव साक्षात् सुप्रभा पृथिवीति च । तस्याभूतामुभे कान्ते कान्ते रूप-गुणश्रिया ॥ ९२ ॥

* ०मां प्रशान्तशिं संबु० ॥ १ प्रवगाः-वानराः । † ०रे नृपजयौकं सु० ॥ २ क्षीरेण । ‡ ०द्यूतैर्बलिं संबु० ॥
३-४ मम-चरौ द्यूतक्रीडा कलाभेदौ । ५ द्यूतक्रीडोपयुक्तं वस्तु सारीति कथ्यते । ६ मलिनः । ७ कर्मटः-‘कपट्ट’ इति भाषायाम्,
८ अवमानात् । ९ रसम् । १० ‘मपि स्व’ सु० ॥ १० ‘निघण्टु’ भाषायात् ।

जीवो नन्दिसुमित्रस्य सोऽनुत्तरविमानतः । प्रच्युत्य सुप्रभादेव्या उदरे समवातरत् ॥ ९३ ॥
चतुरोऽथ महास्वमान् हलभृज्जन्मसूचकान् । सुखसुप्ता निशाशेषे सुप्रभादेव्युदैक्षत ॥ ९४ ॥
ततो नवसु मासेषु दिनेष्वर्धाष्टमेषु च । सुप्रभा सुषुवे सूनुमनूनं शशितो रुचा ॥ ९५ ॥
भद्र इत्यभिधां तस्य विदधे रुद्रभूपतिः । कुलभद्रश्रिया सार्धं व्यवर्धिष्ट क्रमेण सः ॥ ९६ ॥
धनमित्रस्य जीवोऽपि प्रच्युत्याच्युतकल्पतः । उत्पेदे पृथिवीकुक्षौ सरसीव सरोरुहम् ॥ ९७ ॥ ८ 5
साऽपि सप्त महास्वमान् शार्ङ्गभृज्जन्मसूचकान् । सुखसुप्ता निशाशेषेऽपश्यत् प्रविशतो मुखे ॥ ९८ ॥
संपूर्णे समये साऽपि श्यामाङ्गमतिभासुरम् । असूत सूनुं वैदूर्यं वैङ्करगिरिभूरिव ॥ ९९ ॥
स्वयम्भूरिति तस्यापि नामधेयं प्रमोदभाक् । विदधे रुद्रभूपाल उत्सवेन महीयसा ॥ १०० ॥
नित्यमेव हि धात्रीभिः पाल्यमानः स पञ्चभिः । व्यवर्धिष्ट समितिभिर्मुनेरिव तपोऽनवम् ॥ १०१ ॥
भद्र-स्वयम्भुवौ प्रीत्या संगच्छेते स्म सर्वदा । प्रवाहाविव तौ गाङ्ग-यामुनौ श्वेतमेचकौ ॥ १०२ ॥ 10
सेहिरे न तयोः पादघातान् राजकुमारकाः । तत्पादपरिघातेन भ्रश्यन्ति स्माद्रयोऽपि यत् ॥ १०३ ॥
नील-पीतांशुकभृतौ तौ ताल-गरुडध्वजौ । चलन्तौ क्रीडयाऽप्युर्वी पर्यचालयतामिमाम् ॥ १०४ ॥
अभ्यासः सर्वशस्त्रेषु सर्वशास्त्रेषु चाभवत् । दोर्वीर्य-बुद्ध्योस्तारुण्यमिव लक्ष्मीविशेषकृत् ॥ १०५ ॥
पुरीषरिसरेऽन्येद्युः क्रीडन्तौ तावपश्यताम् । हस्त्यश्वकोशबहुलं सारथं शिबिरं स्थितम् ॥ १०६ ॥
इदं प्रैष्यत केनेहासुहृदा सुहृदाऽथवा । इति लाङ्गलिना पृष्टः प्रोवाच सचिवात्मजः ॥ १०७ ॥ 15
भृशुजा शशिसौम्येन मेरकायार्धचक्रिणे । प्रेषितं प्राभृतमिदं दण्डे जीवितकाम्यया ॥ १०८ ॥
तच्छ्रुत्वा कुपितः शार्ङ्गपाणिरेवमवोचत । किं नः संपश्यमानानां दण्डस्तस्मै भविष्यति ? ॥ १०९ ॥
वैराको मेरकः कोऽयं यः किलास्मासु सत्स्यपि । पार्थिवान् दण्डयत्येवं द्रष्टव्यं तस्य पौरुषम् ॥ ११० ॥
गृह्यतां सर्वमप्येतद्दंच्छिद्य स्वयमोजसा । करमुत्क्षिप्य तानेवं स्वकीयानादिशद् भटान् ॥ १११ ॥
गदामुद्गरदण्डाद्यैः शशिसौम्यस्य सैनिकान् । तद्गटास्ताडयामासुः फलितानिव पादपान् ॥ ११२ ॥ 20
अतर्कितद्रोहिभिस्तैः प्रसुप्ता इव सौप्तिकैः । हन्यमानाः प्रणेशुस्ते प्राणानादाय काकवत् ॥ ११३ ॥
हस्त्यश्वाद्याददे पश्चात् तत्सर्वं शार्ङ्गपाणिना । क्षत्रियाणां गुणो ह्येष परश्रीहरणं हठात् ॥ ११४ ॥
ताभ्यामपहृतं द्रव्यं मेरकायार्धचक्रिणे । शशंसुः शशिसौम्यस्य नराः पूत्कारकारिणः ॥ ११५ ॥
तदाकर्ण्य परिकुद्धो निर्मर्याद इवान्तकः । मेरकोऽधिसमं भीमभ्रकुटीकोऽब्रवीदिति ॥ ११६ ॥
पादाहतिः खरेणेव पिण्डमत्तेन दन्तिनः । कुटुम्बिकसधर्मिण्या हालिकेनेव कुट्टनम् ॥ ११७ ॥ 25
चयेटाघटनमिव मण्डकेन फणाभृतः । स्वमृत्यवे कृतमिदमनात्मज्ञेन रौद्रिणा ॥ ११८ ॥
पैक्षोद्गमः पीलिकानामिव पर्यन्तकारणम् । विपरीता मतिः पुंसां भवेद् दैवे पराङ्मुखे ॥ ११९ ॥
सपितृभ्रातरं नव्यभ्रातृव्यकमुपस्थितम् । हनिष्याम्येष तं दस्युमिव प्राभृतहारिणम् ॥ १२० ॥
अथैकः सचिवोऽवोचद् बाल्यात् ताभ्यामिदं कृतम् । रुद्रेण भृशुजा दीर्घं सेवितोऽसीति मा कुपः ॥ १२१ ॥
अन्धे न संमतं राज्ञो रुद्रस्यैतद् भविष्यति । आरिराधयिषैवास्ति तस्य त्वां स्वामिनं प्रति ॥ १२२ ॥ 30
स्वामिनः प्रथमे कोपे नद्याः पूरे च क्रः पतेत् । एवमाशङ्कया नूनं रुद्रभूपो विलम्बते ॥ १२३ ॥
देव ! असीदादिश मां तदभीतिं प्रयच्छं च । आनेष्यामि प्राभृतं तत् सविशेषमहं ततः ॥ १२४ ॥

* ०र्थं विद्मं संवृ० ॥ १ समितयः-ईर्यादयः पञ्च । २ मेचकः-कृष्णः । ३ वराकः-‘राक’ ‘बीचारो’ इति भाषायाम् ।
४ अभ्यङ्ग्यम् । ५ सुतेष्वाक्रामकैः । ६ शिसौम्यीया न संवृ० ॥ ६ हालिकः-हलभृत् ‘खेडूत’ इति भाषायाम् । ७ पीपी-
लिकानां पक्षोत्पत्तिर्मेरणसंसूचिका-इति भावार्थः । ८ आराधयितुमिच्छ । ९ च्छत । आ० का०; कृच्छ वा । आ० संवृ० ॥

- आमित्युक्तो मेरकेण स द्रुतं द्वारकां ययौ । भद्र-स्वयम्भूसहितं रुद्रं चैवमभाषत ॥ १२५ ॥
 किमेतत् तव पुत्राभ्यामज्ञानानृपते ! कृतम् । हन्यते न खलु श्वाऽपि स्वामिनो मुखलज्जया ॥ १२६ ॥
 एवमप्यर्प्यतां सर्वं न ते दोषो भविष्यति । छादयिष्यत्यात्मजयोर्दोषमज्ञानतैव हि ॥ १२७ ॥
 अथ स्वयम्भूरित्यूचे स्वामिभक्त्या भवानिदम् । तातं प्रत्यार्यभावेन चार्यधीर्वक्ति साधु तत् ॥ १२८ ॥
 5 धीरीभूय निरीक्षध्वं तस्याच्छिन्नमिदं कियत् । आच्छेत्स्यामो महीं सर्वा वीरभोग्या हि भूरियम् ॥ १२९ ॥
 आर्यस्य बलभद्रस्य दोष्णोर्मम च को बलम् । सहिष्यते कृतान्तस्य कुपितस्वेव संगरे ॥ १३० ॥
 एकं तमेव हत्वाऽहं भोक्ष्येऽर्धभरतं स्वयम् । किमन्यैः कुट्टितैर्भूपैर्वहुभिः कीटकैरिव ॥ १३१ ॥
 तेनापि दोर्बलेनात्तं भरतार्धं न पैतृकम् । तद्भ्यायेन ममाप्यस्तु बलिनो बलिनामपि ॥ १३२ ॥
 इत्युक्त्वा विस्मितो भीतो ह्रीतश्च सचिवोऽथ सः । गत्वा द्रुतं मेरकाय समाचख्यौ यथातथम् ॥ १३३ ॥
 10 मत्तेभ इव संक्रुद्धस्तस्य दुःश्रवया गिरा । कम्पयन् क्षमां सैन्यभारैः प्रतस्थे मेरकस्ततः ॥ १३४ ॥
 इतः स्वयम्भू रुद्रेण भद्रेण च समन्वितः । प्रतस्थे द्वारकापुर्याः कन्दरादिव केसरी ॥ १३५ ॥
 जनयन्तौ जनक्षोभं भैरवौ रौद्र-मेरकौ । राहुं-सौरी इवैकत्र क्रमेणाथ समेयतुः ॥ १३६ ॥
 अभूच्छस्त्रप्रहाराग्निकरालितदिगन्तरः । तत्सैन्ययोः संग्रहारः प्रहाण इव दारुणः ॥ १३७ ॥
 स्वयम्भूः पूरयामास पाञ्चजन्यमथ स्वयम् । अशेषद् द्विषदुच्चाटमत्रोपममहास्वनम् ॥ १३८ ॥
 15 पाञ्चजन्यध्वनेस्तस्मात् त्रेसुमेरकसैनिकाः । न हि केसरिबूत्कारं श्रुत्वा तिष्ठन्ति वारणाः ॥ १३९ ॥
 सैन्यान् संस्थापयामास तांश्चूडानिव स्वयम् । मेरको रथमारुह्य डुढौकेऽभिस्वयम्भुवम् ॥ १४० ॥
 किं मुधा सैन्यसंहारेणेति व्याहारिणौ मिथः । आस्फालयामासतुस्तौ धनुरेकधनुर्धरौ ॥ १४१ ॥
 उद्वाहमण्डपमिव-विदधानौ जयश्रियः । मार्तण्डच्छादिभिर्बाणजालैर्द्रावप्यवर्षताम् ॥ १४२ ॥
 बाणवृष्ट्या बाणवृष्टिं तौ निराचक्रतुर्मिथः । विषं विषेणेव हुताशनेनेव हुताशनम् ॥ १४३ ॥
 20 सहस्रशः शरकरैः प्रसरद्भिर्विराजिनौ । अर्काविवोद्गतौ द्वौ तौ ददृशाते भयङ्करौ ॥ १४४ ॥
 पाणिर्गतागतं कुर्वन्निषङ्गधनुरन्तरे । अलक्ष्योऽलक्ष्यत तयोर्कर्मिकातेजसैव हि ॥ १४५ ॥
 पाणिस्तदैव तूणीरे तदैव हि धनुर्गुणे । पतन् द्वैरूप्यभृदिवाभात् तयोर्लघुहस्तयोः ॥ १४६ ॥
 बाणैरजय्यं ज्ञात्वाऽरिं मेरकोऽस्त्रैर्गदादिभिः । ववर्ष कल्पान्तमरुच्छैलशङ्खैरिवोद्गतैः ॥ १४७ ॥
 तानि स्वयम्भूः प्रत्यक्षैर्भस्मसादकरोद् द्रुतम् । दृग्ज्वालाभिः करालाभिश्चक्षुर्विष इवोरगः ॥ १४८ ॥
 25 रणपारं जिगमिषुश्चक्रं सस्मार मेरकः । व्याधस्य सिञ्चान इव पाणौ तस्यापतच्च तत् ॥ १४९ ॥
 उदीरयामास ततो मेरकोऽपि स्वयम्भुवम् । क्रीडया युध्यमानेन मयैवासि भेटीकृतः ॥ १५० ॥
 एष छेत्स्यामि ते शीर्षं गच्छ गच्छाधुनाऽप्यरे । काकानां तस्कराणां च नश्यतां का ननु त्रपा ! ॥ १५१ ॥
 स्वयम्भूरप्युवाचैवं क्रीडायुद्धं यदीदृशम् । प्रेक्ष्यं तत् कोपयुद्धं ते तदर्थं ह्यहमागमम् ॥ १५२ ॥
 आच्छिन्दन्तो द्विषां लक्ष्मीं वीराश्वेत् तस्करास्तदा । प्रथमस्तस्करोऽसि त्वं प्रदत्ता तव केन सा ॥ १५३ ॥
 30 मुक्त्वाऽपि चक्रं नष्टव्यं यत् त्वयाऽद्यापि नश्यताम् । काकानां तस्कराणां च नश्यतां का ननु त्रपा ! ॥ १५४ ॥
 मुञ्च मुञ्चाथवा चक्रं बलमस्यापि दृश्यताम् । अपि ते प्रियमाणस्य नानुतापो यथा भवेत् ॥ १५५ ॥
 इत्युक्तो मेरकश्चक्रं व्योम्नि भौर्ममिवापरम् । ज्वालाजालकरालं तद् भ्रमयित्वाऽमुचद् द्विषि ॥ १५६ ॥

१ सौरिः-कालिः । २ प्रलयकाल इव; 'हार इ' संबु० का० ॥ ३ गजाः । ४ कुक्कुटान् । ५ वादिनौ । * धनुर्वे(र्द्ध)-
 र्द्ध' संबु० ॥ † 'द्विश्चिराज्जनैः । अ' का०; 'जितौ । अ' संबु० ॥ ६ इषङ्गः-'भाधु' इति भाषायाम् । ७ ऊर्मिका-अङ्गुली ।
 ८ 'सीघाणो' इति भाषायाम् । ९ भद्रो बोधः । १० अपहरन्तः । ११ लक्ष्मीः । १२ मङ्गलग्रहम् ।

शार्ङ्गपाणेरुरःपीठं तेनाजग्ने चपेटया । कांस्यतालं कांस्यतालेनेव प्रास्फलता दृढम् ॥ १५७ ॥
चक्रतुम्बाग्रघातेन स्वयम्भूस्तेन मूर्च्छितः । पपात स्यन्दनोत्सङ्गे क्षीबिवत् तरलेक्षणः ॥ १५८ ॥
दधार च तमुत्सङ्गे मुशली प्रियवान्धवः । वत्साश्वसिहाश्वसिहीत्युच्चरन् साश्रुलोचनः ॥ १५९ ॥
तैरेवाश्रुजलैर्भ्रातुः सित्तो वक्षसि शार्ङ्गभृत् । लब्धसंज्ञः समुत्तस्थौ तिष्ठ तिष्ठेत्यरिं वदन् ॥ १६० ॥
उत्थायादाय तच्चक्रं कालचक्रमिव द्विषाम् । हरिर्मेरकमित्यूचे दृष्टः स्मेरेक्षणैर्निजैः ॥ १६१ ॥ 5
इदं सर्वास्रसर्वस्वं जीवितव्यमिदं च ते । तद्रतं पश्यतोऽप्यद्य शिरोरत्नमहेरिव ॥ १६२ ॥
कस्य तिष्ठस्यैवष्टम्भाद् गच्छ गच्छाधुना ननु । हन्ति स्वयम्भूर्न परान् समरादपगच्छतः ॥ १६३ ॥
मेरकोऽप्यब्रवीन्मुञ्च पश्यौजोऽस्य त्वमप्यहो ! । नाभूत् पत्युः कलत्रं या सा स्यादुपपतेः कथम् ? ॥ १६४ ॥
इत्युक्तः शार्ङ्गभृच्चक्रं भ्रमयित्वा मुमोच तत् । लीलया मौलिकमलं मेरकस्य चकर्त च ॥ १६५ ॥
स्वयम्भुवश्रोपरिष्ठात् पुष्पवृष्टिर्दिवोऽपतत् । तथैव पृथिवीपृष्ठे कंबन्धो मेरकस्य च ॥ १६६ ॥ 10
नृपैश्च मेरकायतैः स्वयम्भूः शिश्रिये क्षणात् । जन्ययात्रा हि सैवाभूत् परमन्यतरो वरः ॥ १६७ ॥
ततश्च साधयामास भरतार्थं सदक्षिणम् । दधद् दक्षिणपाणिस्थं चक्रं दिक्चक्रजित्वरम् ॥ १६८ ॥
दिग्यात्राया न्यवर्तिष्ठ स्वयम्भूर्भूर्जयश्रियः । भरतार्थश्रिया स्वैरं रममाणो नवोढया ॥ १६९ ॥
गच्छन् मार्गे शार्ङ्गपाणिर्मगधेषु ददर्श च । शिलां कोटिनरोत्पाट्यां कपालपुटवद् भुवः ॥ १७० ॥
वामेनोत्पाटयामास बाहुना तामंधोक्षजः । लीलयाऽपि वसुमतीर्मधिभूः फणिनामिव ॥ १७१ ॥ 15
शिलां तां न्यस्य तत्रैव दोष्मतां चित्रमादधत् । ययौ दिनैः कतिपयैः पुरीं द्वारवतीं हरिः ॥ १७२ ॥
तत्र रुद्रेण भद्रेण पार्थिवैरपरैरपि । स्वयम्भुवोऽर्धचक्रित्वाभिषेकोऽकारि सोत्सवैः ॥ १७३ ॥
इतश्च वर्षद्वितयं लुब्धस्थो विमलप्रभुः । विहृत्य दीक्षोपवनं सहस्राग्रवणं ययौ ॥ १७४ ॥
तत्र जम्बूतले भर्तुरपूर्वकरणक्रमात् । क्षपकश्रेण्यारूढस्य घातिकर्माणि तुष्टुडुः ॥ १७५ ॥
षष्ठ्यां सितायां पौषस्योत्तरभद्रपदासु मे । उदभूत् केवलज्ञानं षष्ठेन तपसा प्रभोः ॥ १७६ ॥ 20
दिव्ये समवसरणे त्रिदधे देशनां विभुः । गणेशाः सप्तपञ्चाशच्चाभूवन् मन्दरादयः ॥ १७७ ॥
तत्तीर्थेऽभूत् षण्मुखाख्यो यक्षः शिखिरंथः सितः । दक्षिणैः फलचक्रेषुखड्गपाशाक्षसूत्रिभिः ॥ १७८ ॥
वामैः सनकुलचक्रकोदण्डफलकांशुकैः । अमीदेन च दोर्दण्डैर्भर्तुः शासनदेवता ॥ १७९ ॥
तथोत्पन्ना विदिताख्या हरितालसमद्युतिः । पद्मारूढा बाणपाशधरदक्षिणपाणिका ॥ १८० ॥
कोदण्डनागसंयुक्तदक्षिणोत्तरबाहुका । श्रीमद्विमलनाथस्य जज्ञे शासनदेवता ॥ १८१ ॥ 25
ताभ्याममुक्तसांनिध्यस्ततः स्थानाज्जगद्गुरुः । विहरन्नन्यदा द्वारवत्याः परिसरं ययौ ॥ १८२ ॥
शक्राद्यैस्तत्र समवसरणं विदधेऽमरैः । विंशत्यग्रधनुःसप्तशतोच्चाशोकपादपम् ॥ १८३ ॥
तत्र प्रविश्य प्राग्द्वारा भगवांश्चैत्यपादपम् । त्रिः प्रदक्षिणयामास पालयन्नाहर्तीं स्थितिम् ॥ १८४ ॥
'तीर्थाय नमः' इत्युक्त्वा पूर्वाशाभिमुखं ततः । सिंहासनमलञ्चङ्के धर्मचक्री त्रयोदशः ॥ १८५ ॥
यथाद्वारं प्रविशिशुर्यथास्थानं स्थितिं व्यधुः । साधवोऽथार्यिका देवा देव्यो नार्यो नरा अपि ॥ १८६ ॥ 30
तदा च द्वारकां गत्वा त्वरितं राजपूरुषाः । स्वामिनं समवसृतं शशंसुः शार्ङ्गपाणये ॥ १८७ ॥
स्वाम्यागमनशंसिभ्यः स्वयम्भूः पारितोषिके । सार्धा द्वादश रूप्यस्य कोटीः प्रमुदितो ददौ ॥ १८८ ॥
स्वयम्भूः सह भद्रेण भद्राणामेककारणम् । शीघ्रं समवसरणं जगाम प्रविवेश च ॥ १८९ ॥

१ 'खड्गतालां' इति भाषायाम् । २ स्यन्दनो रथः । ३ क्षीबो मत्तः । ४ वत्स ! आश्वसिहि आश्वसिहि इति उच्चरन्-इति विभागः । ५ भालम्बनात् । ६ जारस्य । ७ 'घड' इति भाषायाम् । ८ जन्यम्-युद्धम् । ९ स्थानं जयलक्ष्याः । १० इन्द्रः । ११ स्वामी । * 'अ मासद्वि' का० ॥ १२ मयूरवाहनः । १३ अभयदेव ।

- तत्र प्रदक्षिणीकृत्य नत्वा च परमेश्वरम् । अनुशक्रं सभद्रोऽपि स्वयम्भूः समुपाविशत् ॥ १९० ॥
 नत्वा जिनेन्द्रं भूयोऽपि रचिताञ्जलिसंपुटाः । एवमारेभिरे स्तोतुं वज्रमृच्छार्ङ्गभृद्भलाः ॥ १९१ ॥
 देव ! त्वद्दर्शनेनाद्य दुःखं सांसारिकं ययौ । शरीरिणां भुवः पङ्क इव वार्षिकवारिणा ॥ १९२ ॥
 पुण्योऽयं दिवसः स्वामिंस्त्वद्दर्शननिबन्धनम् । यत्रामलीभविष्यामो दुःकर्ममलिना वयम् ॥ १९३ ॥
 5 अङ्गावयवराजत्वं प्रत्यपद्यन्त नो दृशः । यास्त्वद्दर्शनमासाद्य सद्योऽधुः शुद्धिमात्मनः ॥ १९४ ॥
 पूतास्त्वत्पादसंपर्काद् भरतक्षेत्रभूमयः । अपि ताः पापनाशाय किं पुनस्तव दर्शनम् ॥ १९५ ॥
 मिथ्यादृशामुलूकानामिव त्वद्दर्शनं प्रभो ! । केवलालोकमार्त्तण्डतिरोभावनिबन्धनम् ॥ १९६ ॥
 त्वद्दर्शनसुधापानसमुच्छ्रसितवर्ष्मणाम् । अद्य देव ! त्रुटिष्यन्ति कर्मबन्धाः शरीरिणाम् ॥ १९७ ॥
 विवेकदर्पणोन्मार्ष्टिसमुत्पादनकर्मठाः । कल्याणतरुबीजाभाः पान्तु त्वत्पादपांसवः ॥ १९८ ॥
 10 स्वामिन् ! पीयूषगण्डूर्षे इव ते देशनावचः । संसारमरुमग्नानामस्तु नः स्वास्थ्यहेतवे ॥ १९९ ॥
 रतुत्वेति सत्सु तूष्णीकैष्विन्द्रोपेन्द्रबलेषु तु । विमलां विमलस्वामी प्रारेभे धर्मदेशनाम् ॥ २०० ॥
 अकामनिर्जरारूपात् पुण्याञ्जन्तोः प्रजायते । स्थावरत्वात् त्रसत्वं वा तिर्यक्तवं वा कथञ्चन ॥ २०१ ॥
 मानुष्यज्ञार्यदेशश्च जातिः सर्वाक्षपाटवम् । आयुश्च प्राप्यते तत्र कथञ्चित् कर्मलाघवात् ॥ २०२ ॥
 प्राप्तेषु पुण्यतः श्रद्धा-कथक-श्रवणेष्वपि । तत्त्वनिश्चयरूपं तद् बोधिरत्नं सुदुर्लभम् ॥ २०३ ॥
 15 राज्यं वा चक्रभृत्त्वं वा शक्रत्वं वा न दुर्लभम् । यथा जिनप्रवचने बोधिरत्यन्तदुर्लभा ॥ २०४ ॥
 सर्वे भावाः सर्वजीवैः प्राप्तपूर्वा अनन्तशः । बोधिर्न जातुचित् प्राप्ता भवभ्रमणदर्शनात् ॥ २०५ ॥
 पुद्गलानां परावर्तेष्वनन्तेषु गतेष्विह । उपार्थे पुद्गलावर्ते शेषे सर्वशरीरिणाम् ॥ २०६ ॥
 सर्वेषां कर्मणां शेषेऽन्तःकोटीकोट्यवस्थितौ । ग्रन्थिभेदात् कश्चिदेव लभते बोधिमुत्तमाम् ॥ २०७ ॥
 यथाप्रवृत्तिकरणादन्त्ये तु ग्रन्थिसीमनि । प्राप्ता अप्यवसीदन्ति भ्रमन्ति च पुनर्भवम् ॥ २०८ ॥
 20 कुशास्त्रश्रवणं सङ्गो मिथ्यादृग्भिः कुवासना । प्रमादशीलता चेति स्युर्बोधिर्परिपन्थिनः ॥ २०९ ॥
 चारित्रस्यापि संग्रासिर्दुर्लभा यद्यपीरिता । तथापि बोधिप्राप्तौ सा सफला निष्फलाऽन्यथा ॥ २१० ॥
 अभव्या अपि चारित्रं प्राप्य ग्रैवेयकावधि । उत्पद्यन्ते विना बोधिं प्राप्नुवन्ति न निर्धृतिम् ॥ २११ ॥
 असंग्रासे बोधिरत्ने चक्रवर्त्यपि रङ्गवत् । संग्रासबोधिरत्नस्तु रङ्गोऽपि स्यात् ततोऽधिकः ॥ २१२ ॥
 संग्रासबोधयो जीवा न रज्यन्ते भवे क्वचित् । निर्ममत्वा भजनत्येकं मुक्तिमार्गमनर्गलाः ॥ २१३ ॥
 25 श्रुत्वैवं देशनां भर्तुः प्रायेण प्रात्रजज्जनाः । भेजे स्वयम्भूः सम्यक्तं श्रावकत्वं च सौरभृत् ॥ २१४ ॥
 पूर्णायामादिपौरुष्यां व्यस्राक्षीद् देशनां प्रभुः । ततस्तथैव तां चक्रे मन्दरो गणभृद्भरः ॥ २१५ ॥
 पूर्णद्वितीयपौरुष्यां देशनां सोऽप्यपारयत् । स्वं स्वं स्थानं ययुश्चेन्द्रोपेन्द्र-भद्रादयोऽपि हि ॥ २१६ ॥
 ततः स्थानात् पुर-ग्रामा-ऽऽकर-द्रोणमुखादिषु । व्यहरद् विमलस्वामी लोकानुग्रहकाम्यया ॥ २१७ ॥
 अष्टषष्टिः सहस्राणि श्रमणानां महात्मनाम् । आर्यिकाणां लक्षमेकं शतैरष्टमिरन्वितम् ॥ २१८ ॥
 30 चतुर्दशपूर्वभृतामेकादश शतानि तु । अवभिज्ञानिनामष्टचत्वारिंशच्छतानि तु ॥ २१९ ॥
 शतानि पञ्चपञ्चाशन्मनःपर्ययधारिणाम् । तावन्त्येव तु शतानि केवलज्ञानिनामपि ॥ २२० ॥
 जातवैक्रियलब्धीनां शतानि नवतिः पुनः । संजातवादलब्धीनां त्रिसहस्री द्विशत्यपि ॥ २२१ ॥
 श्रावकाणामुमे लक्षे सहस्राष्टकसंयुते । श्राविकाणां चतुर्लक्षी चतुस्त्रिंशत्सहस्रयुक् ॥ २२२ ॥

* ष्योदशं दिनं स्वा° संभू° ॥ १ वर्ष्म-वपुः । २ गण्डूर्षः-‘गुंढर्षे’ इति भाष्येणम् । ३ सर्वेऽपि वपुः । ४ वरि-
 न्यधी-शत्रुः । ५ मोक्षम् । † °ष्यां विससर्ज षे° संभू° टि० ॥ ‡ ष्टि च १ का० ॥

द्विवर्षीनां पञ्चदशाब्दलक्षीं केवलात् परम् । महीं विहरमाणस्य परिवारोऽभवत् प्रभोः ॥ २२३ ॥

॥ पद्भिः कुलकम् ॥

ज्ञात्वा निर्वाणमासन्नं संमेताद्रिं ययुः प्रभुः । पद्भिः साधुसहस्रैश्च सहानशनमाददे ॥ २२४ ॥

मासं स्थित्वा शुचिकृष्णसप्तम्यां पौष्णगे विधौ । मुनिभित्तैः समं स्वामी जगाम पदमव्ययम् ॥ २२५ ॥

निर्वाणमहिमा भर्तुः संयतानां च सर्वतः । उपेत्य विदधे तत्र पुरुहूतादिभिः सुरैः ॥ २२६ ॥ 5

कौमारे पञ्चदशाब्दलक्षास्त्रिंशदिलाऽवने । व्रते पञ्चदशेत्यायुः प्रभोः पद्यब्दलक्ष्यभूत् ॥ २२७ ॥

श्रीवासुपूज्यनिर्वाणाद् विमलस्वामिनिर्घृतिः । सागराणां त्रिंशति तु व्यतीतायामजायत ॥ २२८ ॥

स्वयम्भूरपि चैश्वर्यमदेत् प्रभविष्णुना । परिलुप्तविवेकः सन् क्रूरकर्माऽकरोन्न किम् ? ॥ २२९ ॥

षष्टिं वत्सरलक्षाणि संपूर्याद्युर्निजं हरिः । तैस्तैः स्वकर्मभिः पृष्ठीं जगाम नरकावनीम् ॥ २३० ॥

स्वयम्भुवः कुमारत्वे द्वादशाब्दसहस्रभूत् । सैव मण्डलिकत्वे च नवत्यब्दी तु दिग्जये ॥ २३१ ॥ 10

राज्ये त्वेकोनषष्ठ्यब्दलक्षाण्यथ सहस्रकाः । पञ्चसप्ततिरधिका दशाग्रैर्नवभिः शतैः ॥ २३२ ॥

भद्रोऽपि सौदरविपत्तिशुचा विरक्त आत्तत्रतोऽथ मुनिचन्द्रमुनेः समीपे ।

षष्टिं च पञ्च च निजायुषि वर्षलक्षान् नीत्वा विपद्य च पदं परमं प्रपेदे ॥ २३३ ॥

इत्याचार्यश्रीहेमचन्द्रविरचिते त्रिषष्टिशलाकापुरुषचरिते महाकाव्ये

चतुर्थे पर्वणि श्रीविमलनाथ-स्वयम्भू-भद्र-मेरुकचरितवर्णनो

15

नाम तृतीयः सर्गः ॥ ३ ॥

चतुर्थः सर्गः ।

श्रीअनन्तनाथचरितम् ।

- पायादनन्तस्वामी वः सिद्धानन्तचतुष्टयः । इहापि देहिनां मोक्ष इवानन्तसुखप्रदः ॥ १ ॥
 श्रीमतोऽनन्तनाथस्य चरित्रमिदमुच्यते । यानपात्रमिवापारसंसाराम्भोधितारणे ॥ २ ॥
 5 घातकीखण्डद्वीपे प्राग्विदेहे विजये पुनः । ऐरावताख्येऽरिष्टेति नगर्यस्ति गरीयसी ॥ ३ ॥
 राजा पद्मरथो नाम तस्यामासीन्महारथः । द्विषद्रथिरथव्यूहस्खलनैकमहागिरिः ॥ ४ ॥
 स जित्वाऽपि द्विषोऽशेषान् साधयित्वाऽखिलामिलाम् । न तृणायाप्यमंसैनां मोक्षश्रीसाधनोत्सुकः ॥ ५ ॥
 विहारलीलामुद्याने जलक्रीडां च वापीषु । गन्धर्वाणां च मधुरसंगीतकविलोकनम् ॥ ६ ॥
 वारणाऽश्वादिद्यानानां गतिवैचित्र्यदर्शनम् । वसन्तकौमुदीप्रायक्रीडोत्सवनिरीक्षणम् ॥ ७ ॥
 10 नाटकप्रभृतिदशरूपकाभिनयोत्सवम् । स्वर्णिमानप्रतिमानवासौक्योवसनं तथा ॥ ८ ॥
 विचित्रवस्त्रनेपथ्याङ्गरागौकल्पकल्पनम् । न रागात् सोऽन्वभूत् किन्तु लोकेयात्रानुवर्तनात् ॥ ९ ॥
 ॥ चतुर्भिः कलापकम् ॥
 कश्चिदप्यतिवाह्येवं कालं सोऽथ विवेकवान् । चित्तरक्षगुरोः पादमूले दीक्षासुपाददे ॥ १० ॥
 अर्हद्भक्त्यादिभिः स्थानैस्तीर्थकृत्नाम कर्म सः । बद्ध्वा मृत्वा प्राणतस्य पुष्पोत्तरे सुरोऽभवत् ॥ ११ ॥
 15 इतश्च जम्बूद्वीपेऽस्मिन् भरतार्धेऽत्र दक्षिणे । इक्ष्वाकुकुवंशगिरिभूरयोध्येत्यस्ति पूर्वेरा ॥ १२ ॥
 विमलखच्छपयसः परिखावलयेन सा । विराजते रत्नस्तवेणीव वरवर्णिनी ॥ १३ ॥
 सुनिष्क्रमप्रवेशानि संतसंधीर्न्यर्थवन्ति च । सुभूमिकानि वेदमानि नाटकानीव तत्र च ॥ १४ ॥
 तस्यां गृहोर्ध्वभूमीषु काञ्चन्यो भान्ति जालिकाः । प्रत्येकं गृहलक्ष्मीभिराबद्धा मुकुटा इव ॥ १५ ॥
 तत्र चैत्येष्वर्हदर्चापुष्पगन्धर्वहोऽनिलः । तापनाशाय लोकानां भवत्यमृतनखवत् ॥ १६ ॥
 20 तस्यामासीत् सिंह इव विक्रमेणातिशायिना । अग्रेसरो नृसिंहानां सिंहसेनो महीपतिः ॥ १७ ॥
 उर्षचारं प्रयच्छन्तः स्वस्य कल्याणकाम्यया । तस्याधिदैवतस्येव भक्त्या भूमिभुजोऽभवन् ॥ १८ ॥
 अग्रणीर्गुणिनां तैस्तैः सोऽवदातैर्निर्जैर्गुणैः । जगदाप्रीणयामास करैरिव निशाकरः ॥ १९ ॥
 काममर्थं च धर्मं च स दधौ स्वस्वमात्रया । सेवाऽऽगतान् राजपुत्रानिवौचित्यविचक्षणः ॥ २० ॥
 सधर्मचारिणी तस्याभवद् धर्मस्य वासभूः । सुयज्ञा नाम यज्ञसा स्वशीलेनैव शालिनी ॥ २१ ॥
 25 अम्बा-जनक-श्वशुरान्ववायानां बभूव सा । मन्दाकिनीव जगतां त्रयाणामेकपावनी ॥ २२ ॥
 वक्रस्येन्दुः प्रतिनिधिर्दशोरनुजमम्बुजम् । कण्ठस्य कम्बुरालेख्यं दोष्णोर्विसलता सखी ॥ २३ ॥
 कुम्भः सनाभिः स्तनयोर्नाभेर्विर्वरमात्मभूः । प्रतिबिम्बं नितम्बस्य कूलिनीपुलिनावनिः ॥ २४ ॥

* हतुलनै° संवृ० ॥ १ प्रतिमानम्-प्रतिबिम्बम्-सादृश्यम् । २ ओकः-हर्म्यम्-गृहम् । ३ आकल्पकल्पनम्-भूषणपरिधानम् । ४ लोकवृत्त्यनुसरणात् । † किञ्चि° संवृ० का० ॥ ५ इक्ष्वाकुकुवंश एव गिरिस्तस्य भूः स्थानम् अथवा इक्ष्वाकुकुवंशस्य गिरिभूः गङ्गा पवित्रत्वात् । ६ रतिप्रसङ्गे विदीर्णवेणीव । ‡ °स्तवस्त्रेव° सु० ॥ ७ उत्तमरमणी । ८ सुष्ठु गमनागमनद्वाराणि । ९ सुष्ठुपवाणि, अन्यत्र नाटकस्याङ्गविशेषः सन्धिः । १० साधनवन्ति । § °रायुक्ता, सु० °रामुक्ता का० ॥ ¶ °न्धहरोऽनि° सु० ॥ ११ नखम्-प्राणम् । १२ उपायनम् । ** °न्त आत्मक° सु० ॥ १३ मात्रा-औचित्यम् । १४ अन्ववायः-वंशः । १५ शङ्खस्तस्याः कण्ठस्य चित्रमासीत् । १६ विसलता कमलनाललता बाह्योः सञ्जीभूता आसीत् । १७ गुहा नाभेः पुत्ररूपाऽभूत् । १८ नद्याः सिकतावलिः ।

- आमुक्तचित्रनेपथ्यवस्त्रमाल्यो जगत्पतिः । ततः सागरदत्ताख्यामारोहच्छिविकां वराम् ॥ ५६ ॥
 शक्रादिभिर्धृतच्छत्रचामरव्यजनः प्रभुः । तथा शिविकयोद्यानं सहस्राभ्रवर्णं ययौ ॥ ५७ ॥
 दोलाऽऽन्दोलनसंसक्तनागरस्त्रीजनैर्घुहुः । तदानीं गच्छदागच्छत्खेचरीभिरिवाकुलम् ॥ ५८ ॥
 प्रत्यग्रपल्लवाताम्रैर्विलुलङ्घ्यकुन्तलैः । अशोकैर्मधुना मत्तैरिव घूर्णद्भिराचितम् ॥ ५९ ॥
 5 क्रीडाश्रान्तपुरस्त्रीणां श्रमसर्वस्वहारिभिः । चूतैरुत्पल्लवै रम्यं तालवृन्तधरैरिव ॥ ६० ॥
 कर्णिकारैः कर्णिकाभिरिवोद्यन्माधवश्रियः । रुचिरं काञ्चनारैश्च काञ्चनैस्तिलकैरिव ॥ ६१ ॥
 उदीर्णस्वागतमिव वनं तदैवकोकिलम् । प्रविवेश जगन्नाथो जगन्मन इवोन्मनाः ॥ ६२ ॥
 ॥ पञ्चभिः कुलकम् ॥
- ततः सागरदत्तातो दत्तहस्तो विडौजसा । उत्तीर्योऽङ्गाञ्चकारालङ्कारप्रभृतिकं प्रभुः ॥ ६३ ॥
 10 राधकृष्णचतुर्दश्यां रेवत्यामपरेऽहनि । षष्ठेन प्रात्रजत् स्वामी सहस्रेण समं नृपैः ॥ ६४ ॥
 वन्दित्वा स्वामिनमथ पुरुहूतादयोऽखिलाः । स्वं स्वं स्थानं ययुः सद्यः कृतकार्या इवामराः ॥ ६५ ॥
 द्वितीयेऽह्नि वर्धमानपुरे विजयवेश्मनि । पारणं परमान्नेन चकारार्हश्चतुर्दशः ॥ ६६ ॥
 तत्र चक्रे सुधान्धोभिर्वसुधारादि पञ्चकम् । रत्नपीठं तु विजयेनाङ्घ्रिन्यासपदे प्रभोः ॥ ६७ ॥
 ततः स्थानादपच्छंभा लुब्धस्यः परमेश्वरः । प्रावर्तिष्ट विहाराय सहमानः परीषहान् ॥ ६८ ॥
 15 इतश्च जम्बूद्वीपेऽस्मिन् प्राग्निदेहेषु सुन्दरी । पुरी नन्दपुरीत्यस्ति परमानन्दजन्मभूः ॥ ६९ ॥
 नृपो महाबलस्तत्र दत्तशोकोऽरियोषिताम् । अभूदशोकशास्त्रीव स्वकुलोद्यानभूषणम् ॥ ७० ॥
 संसारवासवैराग्यं स दधार महामनाः । विदर्भनागर इव ग्रामवासविरक्तताम् ॥ ७१ ॥
 स वृषभर्षिपादाङ्गमूले गत्वोदमूलयत् । पञ्चभिर्मुष्टिभिः केशांश्चरित्रं प्रत्यपादि च ॥ ७२ ॥
 उद्यानमिव चारित्रं पालयित्वा महाफलम् । स विपद्य समुत्पेदे सहस्रारेऽमरो वरः ॥ ७३ ॥
 20 इतोऽस्य जम्बूद्वीपस्य क्षेत्रे भरतनामनि । कौशाम्बीत्यस्ति नगरी पुरन्दरपुरोपमा ॥ ७४ ॥
 समुद्रदत्त इत्यासीद् दत्तमुद्रोऽरितेजसाम् । समुद्र इव गम्भीरस्तस्यां वसुमतीपतिः ॥ ७५ ॥
 पत्नी तस्याभवन्नन्दा नयनानन्दचन्द्रिका । रूपेण रूपाहङ्कारहरणी सुरयोषिताम् ॥ ७६ ॥
 नृपस्य तस्य मलयपवमानो मधोरिव । मित्रं मलयभूनाथोऽर्भ्याययौ चण्डशासनः ॥ ७७ ॥
 समुद्रदत्तस्तं प्रीत्या महत्या निजसद्मनि । सादरः सोदरमिवाभोजयत् सपरिच्छदम् ॥ ७८ ॥
 25 मृगाक्षीं तत्र सोऽद्राक्षीन्नन्दामानन्दिनीं दृशोः । पत्नीं समुद्रदत्तस्य समुद्रस्येव जाह्नवीम् ॥ ७९ ॥
 स्तन्धाङ्गः कीर्लित इव सरास्त्रैरतिदुःसहैः । जातस्वेदो विप्रलम्भानलघर्मादिवोल्बणात् ॥ ८० ॥
 सर्वाङ्गमप्यङ्कुरितप्रेमेव धुलकेन च । भिन्नस्वरौ ग्रहेग्रस्त इव तस्या वपुर्गुणैः ॥ ८१ ॥
 प्रकम्पमानसर्वाङ्गस्तदाश्लेष इवोत्सुकः । शुचेव वैवर्ण्यधरस्तैदसंप्राप्तिजन्मया ॥ ८२ ॥
 वाष्पेण लुप्तनयनः कामान्ध्यमिव धारयन् । तदप्राप्त्या मृत्युमिवानेतुं प्रलयमाश्रयन् ॥ ८३ ॥

१ दोला-‘हिंडोली’ इति भाषायाम् । २ विलुलन्तो न्यासा ये भ्रमरास्ते एव कुन्तलास्तैः । ३ व्यासम् । ४ कर्णिकारैः, कर्णिकारैः-सर्वाङ्गपुष्पविशेषैः । ५ कोकिकाभिरवकीर्णम् । ६ उत्सुकः । ७ इन्द्रेण । ८ उपवासद्वयेन । ९ द्वेषैः । १०-मिच्छपदः-कृतञ्चभाव-इत्यर्थः । ११ यथा चतुरनगरिकः ग्रामीणतयाः विरज्यते तथैवोदारचेताः प्रभुः संसारोद्विग्नः संजातः । १२-मृत्यो (र्थः) प्रययौ संवृ० ॥ १२ आगतः । १३ विप्रलम्भो विद्योगः, स एवानलोऽभिलेन घर्षः उष्णस्तप्तात् । १४ अङ्कुरितः-पुष्पकितः । १५ मृतविष्टः । १६ तस्या नन्दाया अलाभाज्ञातेन शोकेन पाण्डुतां दृग्दिव । १७ तस्यां जम्बूद्वीपेव लयं तन्मयसुं धारयन्, कामान्ध्यं प्रकृतिरूपगच्छद् वृत्तमन्वयेन स्वर्गमपि मृत्युमिच्छन् इत्यर्थः ।

नन्दामालोक्य तत्कालं सर्वाङ्गोपाङ्गसुन्दरीम् । कां कामवस्थां न प्राप मान्मथीं चण्डशासनः ॥ ८४ ॥
॥ पञ्चमिः कुलकम् ॥

समुद्रदत्तदत्तौकैस्युवासाथ निशाखपि । लेभे न निद्रां कामार्तो रोगार्त इव सोऽस्तधीः ॥ ८५ ॥
तांस्ताननुदिनं नन्दाप्राप्त्युपायान् विचिन्तयन् । कश्चित् कालं व्यतीयाय मित्रव्याजेन स द्विषन् ॥ ८६ ॥
समुद्रदत्ते विश्वस्ते स नन्दामपरैऽहनि । हत्वा जगाम शकुनिरिव रत्नावलीं द्रुतम् ॥ ८७ ॥ 5
रक्षसेव हतां तेन बलिना छलिना च ताम् । प्रत्याहर्तुं सोऽसमर्थो वैराग्यं परमं ययौ ॥ ८८ ॥
हृदयस्थेन शल्येनेवापमानेन तेन सः । दूयमानोऽग्रहीद् दीक्षां श्रेयांसमुनिसंनिधौ ॥ ८९ ॥
अत्युग्रं स तपस्तेप तपसोऽस्य फलेन तु । नन्दाहर्तुर्वधाय स्यां निर्दानमिति चाकरोत् ॥ ९० ॥
अमुना स निर्दानेन मितीकृत्य तपःफलम् । विपद्य कालयोगेन सहस्रारैऽभवत् सुरः ॥ ९१ ॥
मृत्वा कालक्रमाच्चण्डशासनोऽपि महीपतिः । भवाब्ध्यावर्तभूतासु बभ्रामानेकयोनिषु ॥ ९२ ॥ 10
स चात्र भरते पृथ्वीपुरे विलासभूपतेः । गुणवत्यां कलत्रेऽभून्मधुरित्याख्यया सुतः ॥ ९३ ॥
स त्रिंशद्दर्पलक्षायुस्तापिच्छकुसुमच्छविः । पञ्चाशद्गुरुचुङ्गो जङ्गमोऽद्विरिवावभौ ॥ ९४ ॥
शुशुभे स महाबाहुर्दिशुण्ड इव दिग्गजः । पृथुलोस्तटश्रीकः सानुर्मानिव जङ्गमः ॥ ९५ ॥
लीलयाऽपि मंहास्थान्नस्तस्य चङ्गमतो मही । भारासहा ननामेव तृणपूर्ण इवावटः ॥ ९६ ॥
शस्त्राशस्त्रिकथां श्रुत्वा पूर्वेषां पृथिवीभुजाम् । स शुशोच स्वदोर्वीर्यं प्रतिमल्लमवाप्नुवन् ॥ ९७ ॥ 15
जित्वा भरतवर्षार्धं त्रिखण्डं ग्रामलीलया । स एवमसमस्थामा नामेन्दौ स्वमलीलिखत् ॥ ९८ ॥
चक्राक्रान्तद्विषच्चक्रैः शक्रतुल्यश्च विक्रमात् । अभूत् प्रत्यर्धचक्री स चतुर्थः पुरुर्षीर्यमा ॥ ९९ ॥
अभूदुत्कटदोःकूटकुटितारिभटोद्भटः । वैरिशीभोगर्लटभः कैटभः सोदरोऽस्य तु ॥ १०० ॥

तदा च द्वारकापुर्यां सोमसूर्यसमो गुणैः । सोम इत्याख्यया ख्यातो बभूव पृथिवीपतिः ॥ १०१ ॥
तस्याभूतामुभे पत्न्यौ तत्रैका स्निग्धदर्शना । सुदर्शनाऽन्या तु सीता शीतद्युतिसमानना ॥ १०२ ॥ 20
इतश्च स सहस्रारान्महाबलवरः सुरः । च्युत्वा सुदर्शनादेव्या उदरे समर्वातरत् ॥ १०३ ॥
तदा सुदर्शनादेवी सीरभृज्जन्मसूचकान् । चतुरो यामिनीशेषे महास्वप्नानुदैक्षत ॥ १०४ ॥
ततो मासेषु नवसु दिनेष्वर्धाष्टमेषु च । देवी सुदर्शनाऽसूत सुतं सितरुचिप्रभम् ॥ १०५ ॥
कृतार्थयन्त्रार्थिर्वर्गानुत्सवेन महीयसा । तस्य सुप्रभ इत्याख्यां विदधे सोमभूपतिः ॥ १०६ ॥
सहस्राराद् दिवश्च्युत्वा पूर्णायुः सोऽपि कालतः । जीवः समुद्रदत्तस्य सीताकुशाववातरत् ॥ १०७ ॥ 25
तदा साऽपि महास्वप्नाच्छार्ङ्गभृज्जन्मसूचकान् । सप्त सुप्ता निशाशेषेऽद्राक्षीत् प्रविशतो मुखे ॥ १०८ ॥
संपूर्णे समये साऽपि नीलरत्नामलत्विषम् । तनयं जनयामास सर्वलक्षणलक्षितम् ॥ १०९ ॥
शार्ङ्गपाणेश्चतुर्थस्य तस्याथ दिवसे शुभे । पुरुषोत्तम इत्याख्यां यथार्थमकरोत् पिता ॥ ११० ॥
नीलपीताम्बरौ तालताक्ष्यकेतू महाभुजौ । तावभातां सहचरौ प्रीत्या युग्मभवाविव ॥ १११ ॥

१ कामसंबन्धिनीम् । २ ओको गृहम् । उवास 'वस' धातोः परोक्षायामन्यपुरुषैकवचनम् । ३ निजंगाम । * 'पराह' संज्ञ० ॥ ४ यथामिचित्तमुद्दिश्य तथासंकल्पकरणम्, भाषायाम् 'नियाणुं' । ५ अमितं तपसः फलम्, परं तन्मितं परिमाणयुक्तं लभ्यते । ६ आवर्षः परिवर्त्तनम् । ७ तापिच्छः-तापिच्छः "तापिच्छस्तु तमालः स्यात्" [अभि०षि० का० ४ श्लो० २३२] । ८ पर्वतः । ९ महाबलवतः । १० गर्ता । ११ चन्द्रे स्वं नामालिखत् अर्थात् तस्य चन्द्रलोकपर्यन्ता कीर्तिः प्रासरत् । १२ चक्रम्-समूहः । † 'अक्रदा' संज्ञ० । ‡ 'तू' । समभूदर्थं संज्ञ० ॥ १३ अर्यमा-सूर्यः । १४ कटभः-रस्यः; 'कूट' इति वैश्वानरात् संज्ञकतम् । § 'वासरत्' । का० ।

- निमित्तीकृत्य चाचार्यं सर्वा जगृहतुः कलाः । पूर्वजन्मप्रभावोऽयं तादृशां हि महात्मनाम् ॥ ११२ ॥
 क्रीडाघातमपि तयोर्नासहन्तापरे भटाः । स्पृशन्नपि गजो हन्ति जिघ्रन्नपि च पन्नगः ॥ ११३ ॥
 लीलावन्नमिव श्रीणां तौ क्रमेणाङ्गपावनम् । यौवनं च प्रपेदाते बलेन पवनोपमौ ॥ ११४ ॥
 ज्यायसो लाङ्गलादीनि शार्ङ्गादीनि कनीयसः । जैत्राणि ददिरे देवै रत्नानि नररत्नयोः ॥ ११५ ॥
 5 महाबलौ बल-हरी तौ दृष्ट्वा कलिकौतुकी । प्रतिविष्णोर्मधोर्धाम जगामोत्पत्य नारदः ॥ ११६ ॥
 तं दत्तार्धो नमस्कृत्य कृत्यज्ञोऽभिदधे मधुः । महामुने ! स्वागतं ते दिष्ट्या दृष्टिपथेऽसि नः ॥ ११७ ॥
 मदीयाः किङ्कराः सर्वे भरतार्धेऽत्र भृशुजः । ते मागधवरदामप्रभासेशाश्च नाकिनः ॥ ११८ ॥
 तदत्र वस्तुना येन येन देशेन वा तव । योऽर्थस्तं ब्रूहि निःशङ्कं यथा यच्छामि नारद ! ॥ ११९ ॥
 नारदोऽप्यब्रवीदेवं क्रीडयाऽहमिहागमम् । न मेऽर्थोऽर्थेन केनापि न वा देशेन केनचित् ॥ १२० ॥
 10 भरतार्धेऽत्र ! इति तु त्वं मुधैव विरक्तथ्यसे । बन्धैर्धवादः सर्वोऽपि किं यथार्थी भवेत् क्वचित् ॥ १२१ ॥
 अर्थलोभादर्थिजनैः स्तूयमानेन धीमता । लजितव्यं प्रत्युतापि प्रत्येतव्यं न जातुचित् ॥ १२२ ॥
 बलिभ्योऽपि बलितमा महद्भ्योऽपि महत्तमाः । दृश्यन्ते ह्यत्र जगति बहुरत्ना वसुन्धरा ॥ १२३ ॥
 मधुरन्तर्भवत्कोपोऽन्तःशिखीव शमीतरुः । सद्यो दृष्टाधरदो नारदं प्रत्यभाषत ॥ १२४ ॥
 भरतार्धेऽत्र गङ्गातः का नाम महती नदी । वैताह्यात् को महानद्रिः कश्च मत्तो बलाधिकः ? ॥ १२५ ॥
 15 मन्यसे यं बलीयांसं तमाख्याहि यथा क्षणात् । शरभः कलभस्वेव तस्यौजो दर्शयामि तेऽ ॥ १२६ ॥
 किं मत्तेन प्रमत्तेनाप्यवज्ञातोऽसि केनचित् । स्तुतिव्याजेन यस्याद्य विधिं त्ससि वधं द्विज ! ॥ १२७ ॥
 अथोचे नारदोऽप्येवं नाहं मत्प्रमत्तयोः । गच्छामि पार्श्वं तन्मे स्यात् तदवज्ञा कथं ननु ! ॥ १२८ ॥
 भरतार्धेश्वरोऽस्मीति निजायामद्य पर्षदि । यदवादीर्मा स वादीर्भूयस्तद्वि हँसाय ते ॥ १२९ ॥
 द्वारकायां तु सोमस्य सुप्रभः पुरुषोत्तमः । तनयौ किं त्वया राजन् ! जनश्रुत्याऽपि न श्रुतौ ॥ १३० ॥
 20 महाबलौ महाबाहू अन्योऽन्यं प्रीतिशालिनौ । मूर्तिमन्तौ पवमान-ज्वलनाविव दुःसहौ ॥ १३१ ॥
 शकेशानाविव दिवोऽवतीर्णौ कौतुकादिह । दोष्णैकेनाप्युद्वरेतां तौ सर्वाधिधरां धराम् ॥ १३२ ॥
 भरतेऽधिष्ठिते ताभ्यां सिंहेनेव महावने । अज्ञानाद् गर्जसि कथं मदान्ध इव सिन्धुरः ॥ १३३ ॥
 कोपारुणेक्षणद्वन्द्वो द्वन्द्वेच्छुरिव तत्क्षणात् । दशनैर्दशनान् घर्षन्मधुराजोऽभ्यधादिदम् ॥ १३४ ॥
 यदात्थ तदमिथ्या चेत् स्वैरं तत् क्रीडितुं यमः । मया निमज्ज्यतेऽद्यैष रणं द्रष्टुं भवानिव ॥ १३५ ॥
 25 निःसोमं निःसुप्रभं च तथा निःपुरुषोत्तमम् । करोमि द्वारकाराज्यं पश्य युत्प्रतिभूरिव ॥ १३६ ॥
 इत्युक्त्वा नारदमुनिं विमृज्य प्राहिणोदथ । अनुशिष्य रहो दूतं सोमसोमसुतान् प्रति ॥ १३७ ॥
 गत्वाऽऽशु सोमं समुतं सौजस्कः सोऽभ्यभाषत । ओजायन्तेऽनोजसोऽपि दूताः स्वाम्योजसा खलु ॥ १३८ ॥
 हँसानां दर्पहरणो विनीतानां च वत्सलः । प्रचण्डदोर्बलजयी क्षत्रव्रतमहाधनः ॥ १३९ ॥
 दाँसेरैरिव याम्यार्धभरतक्षेत्रवर्तिभिः । राजहंसैः कुलोद्भूतैः सेव्यमानपदाम्बुजः ॥ १४० ॥
 30 वैताह्यदक्षिणश्रेणिविद्याधरनृपैरपि । दत्तदण्डः प्रचण्डाङ्ग आखण्डल इवापरः ॥ १४१ ॥
 भरतार्धोद्यानमधुरर्धचक्रधरो मधुः । त्वां शासितुं प्राहिणोन्मां श्रूयतां तदिदं नृप ! ॥ १४२ ॥

॥ चतुर्भिः कलापकम् ॥

* °डायात° सु० ॥ क्रीडारूपमाघातमपि । १ अर्धं. पूजाविधिः । † °कथ्यसे । संवृ० का० ॥ २ बन्दिजनैर्गाय-
 मानोऽर्थवादः स्तुतिपाठः । ३ अन्तर्मध्ये शिखी वद्विर्यस्य सः । ४ गजपोतस्य । § °मि च । संवृ० ॥ ५ विघातुं कर्तुमिच्छसि ।
 ६ इत्यस्य भवति । ७ समुद्र-निरिसहितां महीम् । ८ गजः । ९ युद्धेच्छुः । १० युद्धसाक्षी । ‡ तप्ता° का० ॥
 ११ दासीपुत्रैरिव । १२ इन्द्रः । १३ भरतार्धमेवोद्यानं तस्मिन् मधुर्वसन्तसङ्घातः ।

त्वां कामं भक्तिकारीति पुरा संविब्रहे वयम् । पुत्रौजसाऽद्यान्यथाभूरिति संशुष्महे जनात् ॥ १४३ ॥
 तद् यदि त्वं स एवासि न कश्चित् ते विपर्ययः । स्वामिने प्रेष्यतां दण्डो मर्यादीकृत्य कुञ्चिकाम् ॥ १४४ ॥
 भर्तुः प्रसादाद् भूयोऽपि तव सर्वं भविष्यति । आदत्ते ह्यम्बु यद् भानुः पुनरुज्जति भूरि तत् ॥ १४५ ॥
 तस्याप्रसादात् सदपि सर्वस्वं तव यास्यति । श्रियः स्वामिनि रुष्टे हि न तिष्ठन्ति भयादिव ॥ १४६ ॥
 दूरे वा सम्पदः सन्तु यत् स्वामिनि विरोधिते । कलत्र-पुत्र-मित्रादि जीवितं च कुतस्तव ॥ १४७ ॥ 5
 कृत्वा स्वामिन आदेशं देशं शाधि यथास्थिति । गिरस्ताः सन्तु मोर्धास्त्वत्पिशुनानां शुनामिव ॥ १४८ ॥
 अथोद्यद्रोषपरुषं बभाषे पुरुषोत्तमः । दूतत्वेन न वध्योऽसि तेनेदं कद्रदावदः ॥ १४९ ॥
 किमुन्मत्तोऽथवा मत्तः प्रमत्तोऽथ पिशाचधीः । ईदृग्भाषी त्वं त्वदीश ईदृग्भाषयिता च सः ॥ १५० ॥
 यथा क्रीडासु बालानां खेच्छया कोऽपि बालकः । नृपायते तथा मूढः सोऽपि स्वामीयते स्वयम् ॥ १५१ ॥
 प्रतिपन्नः कदाऽस्माभिः स्वामित्वेन स दुर्मदः । इष्टं वचःप्रमाणं चेदिन्द्रीभवति किं न सः ॥ १५२ ॥ 10
 प्राज्यराज्यबलेनाद्य सोऽज्ञो मयि समागतः । तिमिस्तटे वेलयेव मरिष्यति न संशयः ॥ १५३ ॥
 गच्छानय रणाय स्वं स्वामिनं दण्डकामिनम् । तस्य प्राणैः सहादास्ये दासीमिव हठाच्छ्रयम् ॥ १५४ ॥
 स एवमुक्तः पुरुषोत्तमेन रुषितो ययौ । सर्वं च मध्वेशंसद् दुःशंसमपि तद्वचः ॥ १५५ ॥
 शार्ङ्गिणो वाचिकेनोच्चैः श्रुतमात्रेण तेन च । स्तनितेनेव शरभः संरम्भं विदधे मधुः ॥ १५६ ॥
 सोऽवादयत् क्षणाद् यात्राभेरीं भैरवंभाङ्गतिम् । श्रूयमाणां खेचरीभिः पिधाय श्रवसी भिया ॥ १५७ ॥ 15
 राजभिर्बद्धमुकुटैर्महावीर्यैर्महाभटैः । सेनानीभिरमात्यैश्च सामन्तैरपरैरपि ॥ १५८ ॥
 सैनिकै रणशौण्डीरैः स्वस्य मूर्त्यन्तरैरिव । समावृतः स प्रतस्थे मायारूप इवामरः ॥ १५९ ॥ युग्मम् ॥
 नाजीगणद् दुर्निमिच्छाशकुनानि स दोर्मदी । कालपाशैरिवाकृष्टो देशसीमां द्रुतं ययौ ॥ १६० ॥
 पारापतपर्णीवागात् तत्कालं तत्र शार्ङ्गपि । सोम-सुप्रभसेनानीसेनाभिः परिवारितः ॥ १६१ ॥
 आश्रयविश्व करभान् रभसादुभयोरपि । वर्माण्याददिरे सैन्यैर्धनूंष्यास्फालितानि च ॥ १६२ ॥ 20
 उड्डीनमुच्चकैः कौण्डमकाण्डे प्रलयप्रदम् । रक्षःकुलमिव व्योमन्यसृक्पानसमुत्सुकम् ॥ १६३ ॥
 प्रेर्यमाणा महामात्रैरपसृत्याभिसृत्य च । चतुर्दन्तेन युद्धेनायुष्यन्त वरदन्तिनः ॥ १६४ ॥
 एकस्मिन् मोचके कुन्तमन्यस्मिन् मुद्गरं पुनः । पाणौ कृपाणं बिभ्राणाः सादिनोऽत्वरथन् हयान् ॥ १६५ ॥
 निर्घोषेणातिघोरेण जगद्धाधिर्यदायिनः । भिन्नसिन्धुतटानीव मिमिलुः स्वन्दना मिथः ॥ १६६ ॥
 आस्फालयन्तः फलकान्यास्फलन्तः परस्परम् । अस्यसि विदधुर्वीराः पत्तयो बाहुशालिनः ॥ १६७ ॥ 25
 अभञ्जि मधुसैन्येन विष्णुसैन्यं क्षणादपि । द्रुमखण्डं प्रचण्डेनौत्पातिकेनेव वायुना ॥ १६८ ॥
 रथिना बलभद्रेणान्वीयमानो रथी हरिः । अपूरयत् पाञ्चजन्यमैज्जन्यमिव विद्विषाम् ॥ १६९ ॥
 पाञ्चजन्यस्य नादेन तत्कालं मधुसैनिकाः । त्रेसुः केऽपि मुमूर्च्छुः केऽप्यपतन् केऽपि भूतले ॥ १७० ॥
 इत्थं विधुरमालोक्य सैन्यं मधुरपि स्वयम् । धनुरास्फालयन् स्फारमाह्लास्त पुरुषोत्तमम् ॥ १७१ ॥
 अधिज्यीकृत्य तरसा शार्ङ्गं शार्ङ्गप्यवादयत् । रोदसी वादयदिव गरीयस्या प्रतिश्रुता ॥ १७२ ॥ 30

१ इतिनाऽभिहितत्वाद्ब्र प्रथमा । २ पूर्ववद् भक्तिकारी । ३ वैपरीत्यम् । ४ उद्घाटन-साधनम्, 'कुञ्ची' भाषायाम् ।
 ५ व्यर्थाः, असत्याः इति यावत् । ६ कुत्सितमत्यन्तं वदतीति कद्रदावदः । ७ मत्स्यः । * पुरुषः परुषं रुं संबु० ॥
 ८ संदेशेन । ९ कलमः । १० कोपम् । † भाङ्गतिम् मु० ॥ ११ भयङ्करभाङ्गरध्वनिम् । १२ कर्णौ । १३ युद्धकुशलैः ।
 ‡ °व । परावृ० संबु० ॥ १४ पारापतः-कपोतः; 'पारेडुं' भाषायाम् । ¶ °पवेद्य संबु० का० ॥ १५ शरम् । १६ हथिरपा-
 नोद्यतम् । १७ हस्तिपकैः 'महावत' भाषायाम् । १८ अश्ववाराः । § °न्यास्फालं संबु० ॥ १९ असिभिरसिमिर्गृहीत्वा
 प्रवृत्तमिदं युद्धम् । २० उत्पातसंबन्धिना । २१ उत्पातमिव । २२ प्रतिध्वनिना ।

- कैर्षकैर्षं निषङ्गात् ताविषून् मुमुचतुः शितान् । अन्योऽन्यं मृत्युवे सर्पानिव वार्तिकवादिनौ ॥ १७३ ॥
जयलक्ष्म्या इव प्राणान् बाणान् बाणैरुभावपि । व्यवच्छेदकलाच्छेकौ चिच्छेदाते परस्परम् ॥ १७४ ॥
एवमस्नान्तैरैस्नान्तराण्यपि मिथस्तयोः । रज्जुकर्तमकृत्यन्त रणो ह्येवं समौजसाम् ॥ १७५ ॥
अन्योऽन्यसाम्यकुपितो दिदर्शयिषुरन्तरम् । चक्रं सस्वार च मधुस्तत्पाणौ तत् पपात च ॥ १७६ ॥
5 जिघांसुरप्यभिदधे मधुर्विस्फुरित्वाधरः । भो ! याहि याहि किं बाल्याद् व्याघ्रीदन्तान् दिदृक्षसि ॥ १७७ ॥
को नाम मे बलोत्कर्षस्त्वयि बाले निर्बहिते । किं रम्भोन्मूलने स्थामवर्णनं वरदन्तिनः ॥ १७८ ॥
एषोऽपि सुभटम्मन्यस्तव ज्यायान् ममाग्रतः । लघीयान् कुञ्जर इव महानपि गिरेः पुरः ॥ १७९ ॥
व्याजहार प्रतिहरिं हरिरप्युल्लसत्क्षितः । तमांसि हन्ति प्रौढानि बालोऽपि हि दिवाकरः ॥ १८० ॥
अग्निः स्फुलिङ्गमात्रोऽपि कैक्षं दहति सर्वतः । तेजः प्रमाणं वीराणां तेजसां कीदृशं वयः ! ॥ १८१ ॥
10 ॥ युग्मम् ॥
तदलं ते विलम्बेन मुञ्चं चक्रमशङ्कितः । व्यालोऽपि गैरलं मुक्त्वा शाम्येन्न पुनरन्यथा ॥ १८२ ॥
अञ्जुल्यामूर्मिकीकृत्य सलीलं मधुरप्यथ । भ्रमयामास तच्चक्रमलातमिव बालकः ॥ १८३ ॥
मुमोच च मधुश्चक्रं तत् पपाताथ शार्ङ्गिणः । वक्षस्तुम्बाग्रघातेन चुम्बदुल्बणतेजसा ॥ १८४ ॥
विष्णुस्तेन प्रहारेण मूर्च्छितः स्यन्दनेऽपतत् । उँत्फुत्य बलभद्रेण स्रोत्सङ्गे च न्यधीयत ॥ १८५ ॥
15 आत्रङ्गसंगादमृतस्वपनादिव केशवः । अवाप्तसंज्ञस्तच्चक्रं मधोः प्राणानिवाददे ॥ १८६ ॥
अथ शार्ङ्गधरोऽप्येवमूचे मद्रत् त्वमत्र भोः ! । मा स्र स्था गच्छ गच्छाशु स्पर्धा सिंहेन का शुनः ॥ १८७ ॥
मधुरप्यभ्यधचैवं मुञ्च चक्रं त्वमप्यहो ! । गर्जन् शरन्मेघ इव किमात्मानं विकेत्थसे ॥ १८८ ॥
एवमुक्तवतस्तस्य चक्रं मुक्त्वा जनार्दनः । अपातयच्छिरो भूमौ फलं तालतरोरिव ॥ १८९ ॥
पुष्पवर्षैः सुरैः शार्ङ्गी साधु साध्विति तुष्टुवे । हा नाथ ! नाथ ! क्वासीति निजैस्तु शुशुचे मधुः ॥ १९० ॥
20 जज्ञे केशवसेनान्या कैटभोऽपि महाभटः । शिश्रिये चापरैः सद्यः श्रीपतिर्मधुपार्थिवैः ॥ १९१ ॥
समागधवरदामप्रभासाधीश्वरं ततः । अपाग्भरतवर्षार्धं साधयामास शार्ङ्गभृत् ॥ १९२ ॥
शिलां कोटिनरोत्पाट्यां मगधेष्वथ माधवः । उत्पाट्य लीलयाऽऽनन्दी पिधानमिव सोऽमुचत् ॥ १९३ ॥
समुद्रेणापि दत्तार्ध इवोत्कल्लोलपाणिना । अथाययौ द्वारवर्तीं स्वपुरीं पुरुषोत्तमः ॥ १९४ ॥
तत्र सोमेन रामेण पार्थिवैरपरैरपि । विष्णोश्चक्रेऽर्धचक्रित्वाभिषेकः परया मुदा ॥ १९५ ॥
25 ईतस्त्रिवर्षां छद्मस्थो विहत्याऽनन्तजिज्जिनः । समाययात्पुपवनं सहस्राभ्रवणाभिधम् ॥ १९६ ॥
तत्राशोकतले भर्तृर्ध्यानान्तरविवर्तिनः । संसारस्येव मर्माणि घातिकर्माणि तुष्टुदुः ॥ १९७ ॥
राधकृष्णचतुर्दश्यां रेवतीस्थे निशाकरे । षष्ठेन तपसा भर्तुरुदपद्यत केवलम् ॥ १९८ ॥
चक्रे च दिव्ये समवसरणे देशनां प्रभुः । पञ्चाशतं गणधरान् यशःप्रभृतिकानपि ॥ १९९ ॥
तचीर्थभूश्च पातालरुर्थास्यो मकरवाहनः । रक्तो दोर्भिः पद्मखड्गपाशिभिर्दक्षिणैस्त्रिभिः ॥ २०० ॥
30 वामैर्नकुलफलकाक्षद्वत्रसहितैः पुनः । श्रीमतोऽनन्तनाथस्य जज्ञे शासनदेवता ॥ २०१ ॥
तथोत्पन्नाङ्कुशा नाम गौराङ्गी पद्मवाहना । दोर्दण्डाभ्यां दक्षिणाभ्यां खड्गं पाशं च विभ्रती ॥ २०२ ॥
दक्षिणोत्तरबाहुभ्यां दधती फलककाङ्कुशौ । अनन्तस्वामिनो जज्ञे तथा शासनदेवता ॥ २०३ ॥
ताभ्यामुपासिताभ्यर्णो भगवान् विहरन् भुवि । प्रापत् पुरीं द्वारवर्तीं मोक्षद्वाराग्रगूः प्रभुः ॥ २०४ ॥

१ कृष्ण कृष्ण । २ विषवैद्यवादिनौ । ३ छेकौ-कुबालौ । ४ नाशिते । ५ रम्भा-कदली । ६ तृणम् । ७ विषम् । ८ उल्काम् ।

* उत्पत्य संदृ० ॥ ९ प्रगल्भसे । १० आच्छादनम् । १ इति त्रिवं संदृ० ॥ ११ त्रिसुखः । १२ अग्रगू-अग्रेसरः ।

शक्राद्यैस्तत्र समवसरणं विदधेऽमरैः । षट्कार्मुकशतोत्तुङ्गचैत्यपादपभूषितम् ॥ २०५ ॥
 तत्र द्वारेण पूर्वेण प्रविश्यानन्तजिज्जिनः । त्रिः प्रदक्षिणयामास तमुच्चैश्चैत्यपादपम् ॥ २०६ ॥
 कृत्वा तीर्थनमस्कारं पूर्वसिंहासने प्रभुः । प्राञ्चुर्यौ न्यषदत् तथौ श्रीसंघश्च यथार्थिति ॥ २०७ ॥
 स्वामिनः प्रतिरूपाणि त्रीणि दिक्षु तिसृष्वपि । रत्नसिंहासनस्थानि विचक्रुर्व्यन्तरामराः ॥ २०८ ॥
 तथा च समवसृतं तीर्थनाथं चतुर्दशम् । गत्वा शशंसुः पुरुषोत्तमार्थायुक्तपूरुषाः ॥ २०९ ॥ 5
 सार्धाद् द्वादश रूप्यस्य कोटीस्तेभ्यः प्रदाय च । ययौ समवसरणं बलभद्रयुतो हरिः ॥ २१० ॥
 तत्र प्रदक्षिणीकृत्य तीर्थनाथं प्रणम्य च । अनुशक्रमुपाविक्षत् साग्रजः पुरुषोत्तमः ॥ २११ ॥
 भूयो नत्वा जिनेन्द्रं ते देवेन्द्रोपेन्द्रसीरिणः । भक्तिगद्गदया वाचा स्तोतुमारेभिरे ततः ॥ २१२ ॥
 देहभाजां मनोवित्तं विषयैस्तस्करैरिव । तावदुल्लङ्घ्यते यावन्न त्वमेषामधीश्वरः ॥ २१३ ॥
 प्रसर्पत्कोपतिमिरं दृशोऽन्धकरणं नृणाम् । दूरादपसरत्येव त्वदर्शनसुधाञ्जनात् ॥ २१४ ॥ 10
 मानेन भूतेनेवाचास्तावदज्ञाः शरीरिणः । यावद् भवद्भ्रुवो मत्र इव तैर्न हि शुश्रुवे ॥ २१५ ॥
 त्वत्प्रसादात् त्रुटन्मार्यानिगडानां शरीरिणाम् । संग्राप्तार्जवयानानां मुक्तिर्न हि दैवीयसी ॥ २१६ ॥
 यथा यथा देहभाजो निरीहास्त्वामुपासते । चित्रं तथा तथा तेषामस्युत्कृष्टफलप्रदः ॥ २१७ ॥
 संसारसरितो राग-द्वेषौ द्वे श्रोतंसी इव । तद्द्वीप इव माध्यस्थे स्थीयते तव शासनात् ॥ २१८ ॥
 देहिनां निर्वृतिद्वारप्रवेशोत्सुकचेतसाम् । मोहान्धकारदीपत्वं त्वं धारयसि नापरः ॥ २१९ ॥ 15
 विषयैः कषायरागद्वेषमोहैरनिर्जिताः । भूयास्त त्वत्प्रसादेन प्रसीद परमेश्वर ! ॥ २२० ॥
 स्तुत्वैवं कृतमौनेषु शक्रमध्वरिसीरिषु । अनन्तनाथो भगवान् विदधे देशनामिति ॥ २२१ ॥
 अतत्त्वविदुरो जन्तुरमार्गज्ञ इवाध्वगः । अस्मिन् संसारकान्तारे बम्भ्रमीति दुरुत्तरे ॥ २२२ ॥
 जीवाजीवावाश्रवश्च संवरो निर्जरा तथा । बन्धो मोक्षश्चेति सप्त तत्त्वान्याहुर्मनीषिणः ॥ २२३ ॥
 तत्र जीवा द्विधा ज्ञेया मुक्तसंसारिभेदतः । अनादिनिधनाः सर्वे ज्ञान-दर्शनलक्षणाः ॥ २२४ ॥ 20
 मुक्ता एकस्वभावाः स्युर्जन्मादिक्लेशवर्जिताः । अनन्तदर्शनज्ञानवीर्यानन्दमयाश्च ते ॥ २२५ ॥
 संसारिणो द्विधा जीवाः स्थावर-त्रसभेदतः । द्वितयेऽपि द्विधा पर्याप्ता-ऽपर्याप्तविशेषतः ॥ २२६ ॥
 पर्याप्तयस्तु षडिमाः पर्याप्तत्वनिबन्धनम् । आहारो वपुरक्षाणि प्राणो भांषा मनोऽपि च ॥ २२७ ॥
 स्युरेकाक्ष-विकलाक्ष-पञ्चाक्षाणां शरीरिणाम् । चतस्रः पञ्च षट् चापि पर्याप्तयो यथाक्रमम् ॥ २२८ ॥
 षट्काक्षाः स्थावरा भूम्यभेजोवायुमहीरुहः । तेषां तु पूर्वं चत्वारः स्युः सूक्ष्मा बादरा अपि ॥ २२९ ॥ 25
 प्रत्येकाः साधारणाश्च द्विप्रकारा महीरुहः । तेऽत्र पूर्वं बादराः स्युरुत्तरे सूक्ष्म-बादराः ॥ २३० ॥
 त्रसा द्वित्रिचतुःपञ्चेन्द्रियत्वेन चतुर्विधाः । तत्र पञ्चेन्द्रिया द्वेधा संज्ञिनोऽसंज्ञिनोऽपि च ॥ २३१ ॥
 शिक्षोपदेशालापान् ये जानते तेऽत्र संज्ञिनः । संश्रित्तमनःप्राणास्तेभ्योऽन्ये स्युरसंज्ञिनः ॥ २३२ ॥
 स्पर्शनं रसनं घ्राणं चक्षुः श्रोत्रमितीन्द्रियम् । तस्य स्पर्शो रसो गन्धो रूपं शब्दश्च गोचरः ॥ २३३ ॥

* °को निषसादाथ श्री° संदृ० ॥ † °स्थितेः । का० ॥ ‡ आयुक्तः—सन्निवः । † °ज्ञ त्वं तेषां° संदृ० का० ॥ † °चक्षु-
 षस्तिमिरमिव क्रोधाग्धङ्करणो मृ° संदृ० ॥ २ लिगडः—बन्धः, 'बेडी' भाषायाम् । ३ अतिदूरे । ४ 'तेषाम्+असि+उत्कृष्ट-
 फलप्रदः' इति विभागे त्वमिति शेषः । ५ प्रवाहौ । ६ अतस्त्वज्ञः । ७ स्थावराः प्रसाधेति । ८ इन्द्रियाणि । ९ एकेन्द्रियाणां
 चतस्रः, विकलेन्द्रियाणां पञ्च, पञ्चेन्द्रियाणां षट् पर्याप्तयः क्रमदाः । † °हः । तत्र तु संदृ० का० ॥ १० प्रत्येका बादरा एव ।
 ११ साधारणाः । १२ प्रकृतिमन्तो मनःप्राणा तेषां ते । १३ विषयः ।

- द्वीन्द्रियाः कृमयः शङ्खा गण्डूपादा जलौकसः । कपर्दाः शुक्तिकाद्याश्च विविधाः कृमयो मताः ॥ २३४ ॥
 युका-मत्कुण-मत्कोट-लिखाद्यास्त्रीन्द्रिया मताः । पतङ्ग-मक्षिका-भृङ्ग-दंशाद्याश्चतुरिन्द्रियाः ॥ २३५ ॥
 तिर्यग्योनिभवाः शेषा जल-स्थल-खचारिणः । नारका मानवा देवाः सर्वे पञ्चेन्द्रिया मताः ॥ २३६ ॥
 मनो-भाषा-कायबलत्रयमिन्द्रियपञ्चकम् । आयुरुच्छ्वासनिःश्वासमिति प्राणा दश स्मृताः ॥ २३७ ॥
 5 सर्वजीवेषु देहायुरुच्छ्वासा इन्द्रियाणि च । विकलासंज्ञिनां भाषा पूर्णानां संज्ञिनां मनः ॥ २३८ ॥
 उपपाद(त)भवा देव-नारका गर्भजाः पुनः । जरायुःपोताण्डभवाः शेषाः संमूर्च्छनोद्भवाः ॥ २३९ ॥
 संमूर्च्छिनो नारकाश्च जीवाः पापा नपुंसकाः । देवाः स्त्री-पुंसवेदाः स्युर्वेदत्रयजुषः परे ॥ २४० ॥
 सर्वे जीवा व्यवहार्यव्यवहारितया द्विधा । सूक्ष्मनिगोदा एवान्त्यास्तेभ्योऽन्ये व्यवहारिणः ॥ २४१ ॥
 सचित्तः संवृतः शीतस्तदैन्यो मिश्रितोऽपि वा । विभेदैरान्तरैर्भिन्नो नवधा योनिरङ्गिनाम् ॥ २४२ ॥
 10 प्रत्येकं सप्त लक्षांश्च पृथ्वी-वार्यग्नि-वायुषु । प्रत्येकानन्तकायेषु क्रमाद् दश चतुर्दश ॥ २४३ ॥
 षट् पुनर्विकलाक्षेषु मनुष्येषु चतुर्दश । स्युश्चतस्रश्चतस्रश्च श्वभ्रि-तिर्यक्-सुरेषु तु ॥ २४४ ॥
 एवं लक्षाणि योनीनामशीतिश्चतुस्तरा । केवलज्ञानदृष्टानि सर्वेषामपि जन्मिनाम् ॥ २४५ ॥
 एकाक्षा बादराः सूक्ष्माः पञ्चाक्षाः संश्यसंज्ञिनः । स्युर्द्वि-त्रि-चतुरक्षाश्च पर्याप्ता इतरेऽपि च ॥ २४६ ॥
 एतानि जीवस्थानानि मयोक्तानि चतुर्दश । मार्गणा अपि तावत्यो ज्ञेयास्ता नामतो यथा ॥ २४७ ॥
 15 गतीन्द्रिय-काय-योग-वेद-ज्ञान-कुंभोदयः । संयमा-ऽऽहार-दृग्-लेख्या-भव्य-सम्यक्त्व-संज्ञिनः ॥ २४८ ॥
 मिथ्यादृष्टिः सास्वादन-संम्यग्मिथ्यादृष्टावपि । अविरतसम्यग्दृष्टिर्विरताविरतोऽपि च ॥ २४९ ॥
 प्रमत्तश्चाप्रमत्तश्च निवृत्तिबादरस्ततः । अनिवृत्तिबादरश्चाथ सूक्ष्मसंपरायकः ॥ २५० ॥
 ततः प्रशान्तमोहश्च क्षीणमोहश्च योगवान् । अयोगवानिति गुणस्थानानि स्युश्चतुर्दश ॥ २५१ ॥
 मिथ्यादृष्टिर्भवेन्मिथ्यादर्शनस्योदये सति । गुणस्थानत्वमेतस्य भद्रकत्वाद्यपेक्षया ॥ २५२ ॥
 20 मिथ्यात्वस्यानुदयेऽनन्तानुबन्ध्युदये सति । सास्वादनसम्यग्दृष्टिः स्यादुत्कर्षात् षडावलीः ॥ २५३ ॥
 सम्यक्त्वमिथ्यात्वयोगान्मुहूर्त मिश्रदर्शनः । अविरतसम्यग्दृष्टिरप्रत्याख्यानक्रोदये ॥ २५४ ॥
 विरताविरतस्तु स्यात् प्रत्याख्यानोदये सति । प्रमत्तसंयतः प्राप्तसंयतो यः प्रमाद्यति ॥ २५५ ॥
 सोऽप्रमत्तसंयतो यः संयमी न प्रमाद्यति । उभावपि परावृत्त्या स्यातामान्तर्मुहूर्तिकौ ॥ २५६ ॥
 कर्मणां स्थितिधातादीनपूर्वान् कुरुते यतः । तस्मादपूर्वकरणः क्षेपकः शैमकश्च सः ॥ २५७ ॥
 25 यद्बादरकषायाणां प्रविष्टानामिमं मिथः । परिणामा निवर्तन्ते निवृत्तिबादरोऽपि सः ॥ २५८ ॥
 परिणामा निवर्तन्ते मिथो यत्र न यत्नतः । अनिवृत्तिबादरः स्यात् क्षपकः शमकश्च सः ॥ २५९ ॥

१ भूम्यन्तर्गतजन्तुविशेषाः, 'गंडोला' भाषायाम् । २ युका-मत्कुण-मत्कोट-लिखाद्याः-भाषायाम्-'जू', 'मांकड', 'बगह', 'स्त्रीख' । ३ यथा द्वीन्द्रियाणां कायाऽऽयुरुच्छ्वासाः स्पर्शन-रसनेन्द्रियद्वयं भाषा चेति षट् प्राणास्तथैव त्रीन्द्रियाणां चतुरिन्द्रियाणां संज्ञिपञ्चेन्द्रियाणां च क्रमात् स्वस्तेन्द्रियवृद्ध्या सप्ताष्टौ नव च प्राणाः संज्ञिनां तु मनःसहिता दशेति तात्पर्यम् । ४ ये जीवा जरायुःपोताण्डभवास्ते गर्भजाः कथ्यन्ते । ५ गर्भजाः प्राणिनः । ६ ये सूक्ष्मनिगोदास्तेऽन्यव्यवहारिणः । ७ सचित्तादन्योऽचित्तः, संवृतविवृतादन्यो विवृतः, शीतादन्य उष्णः । ८ सचित्ताचित्तः, संवृतविवृतः शीतोष्ण इत्यर्थः । * °क्षाणि पृ° संवृ० ॥ ९ प्रत्येकवनस्पतिकायेषु दशलक्षा, अनन्तकायेषु-साधारणवनस्पतिकायेषु चतुर्दशलक्षाः । १० नारक-तिर्यक्-देवेषु । § °रा । सर्वज्ञःपञ्चमुक्तानि स० संवृ० ॥ ११ बादरेकेन्द्रियाः सूक्ष्मैकेन्द्रियाः, संज्ञिपञ्चेन्द्रियाः, असंज्ञिपञ्चेन्द्रियाः, द्वीन्द्रियाः, त्रीन्द्रियाः, चतुरिन्द्रियाश्चेति सप्त पर्याप्तास्तथैवापर्याप्ताश्चेति चतुर्दश जीवस्थानानि । † °नि जिनोक्ता° संवृ० । १२ चतुर्दश । ‡ कुंभोदयः संवृ० का० ॥ १३ क्रोधादयः कषायाः । १४ सम्यग्मिथ्यादृग् इत्यस्य मिश्रगुणस्थानमित्यपि नामान्तरम् । १५ देव-विरतिगुणस्थानम् । १६ अपूर्वकरणगुणस्थानमित्यस्य नामान्तरम् । १७ उपशान्तमोहः इति नाम्ना प्रसिद्धिः । १८ सयोगिकेवली, १९ क्षपकश्रेणिकः । २० उपशमश्रेणिकः । २१ इममपूर्वकरणं प्रविष्टानां साधूनां यद्यस्माद् बादरकषायाणां क्रोधादीनां परिणामा निवर्तन्तेऽतः स निवृत्तिबादरोऽपि कथ्यते ।

लोभाभिधः संपरायः सूक्ष्मकिङ्कीकृतो यतः । स सूक्ष्मसंपरायः स्यात् क्षपकः शमकोऽपि च ॥ २६० ॥
अथोपशान्तमोहः स्थान्मोहस्योमशमे सति । मोहस्य तु क्षये जाते क्षीणमोहं प्रचक्षते ॥ २६१ ॥
सयोगिकेवली घातिक्षयादुत्पन्नकेवलः । योगानां च क्षये जाते स एवायोगिकेवली ॥ २६२ ॥ इति जीवतत्त्वम् ॥

अजीवाः स्युर्धर्माधर्मविहायःकालपुद्गलाः । जीवेन सह पञ्चापि द्रव्याण्येते निवेदिताः ॥ २६३ ॥
तत्र कालं विना सर्वे प्रदेशप्रचयात्मकाः । विना जीवमचिद्रूपा अकर्तारश्च ते मताः ॥ २६४ ॥ 5
कालं विनाऽस्तिकायाः स्युरमूर्ताः पुद्गलं विना । उत्पाद-विगम-ध्रौव्यात्मानः सर्वेऽपि ते पुनः ॥ २६५ ॥
पुद्गलाः स्युः स्पर्श-रस-गन्ध-वर्णस्वरूपिणः । तेऽणुस्कन्धतया द्वेषा तत्रावद्धाः किलाणवः ॥ २६६ ॥
बद्धाः स्कन्धा गन्ध-शब्द-सौक्ष्म्य-स्थौल्याकृतिस्पृशः । अन्धकारा-ऽऽतपोद्योतभेदच्छायात्मका अपि ॥ २६७ ॥
कर्म-काय-मनो-भाषा-चेष्टितोच्छ्वासदायिनः । सुखदुःख-जीवितव्य-मृत्यूपग्रहकारिणः ॥ २६८ ॥
प्रत्येकमेकद्रव्याणि धर्माधर्मौ नभोऽपि च । अमूर्तानि निष्क्रियाणि स्थिराण्यपि च सर्वदा ॥ २६९ ॥ 10
एकजीवपरिमाणसंख्यातीतप्रदेशकौ । लोकाकाशमभिव्याप्य धर्माधर्मौ व्यवस्थितौ ॥ २७० ॥
स्वयं गन्तुं प्रवृत्तेषु जीवाजीवेषु सर्वतः । सहकारी भवेद् धर्मः पानीयमिव यादसाम् ॥ २७१ ॥
जीवानां पुद्गलानां च प्रपन्नानां स्वयं स्थितिम् । अधर्मः सहकार्येषु यथा छायाऽध्वयायिनाम् ॥ २७२ ॥
सर्वगं स्वप्रतिष्ठं स्यादाकाशमवकाशदम् । लोकालोकौ स्थितं व्याप्य तदनन्तप्रदेशभाक् ॥ २७३ ॥
लोकाकाशप्रदेशस्था भिन्नाः कालाणवस्तु ये । भावानां परिवर्तय मुख्यकालः स उच्यते ॥ २७४ ॥ 15
ज्योतिःशास्त्रे यस्य मानमुच्यते समयादिकम् । स व्यावहारिकः कालः कालवेदिभिरामतः ॥ २७५ ॥
नवजीर्णादिरूपेण यदमी भुवनोदरे । पदार्थाः परिवर्तन्ते तत् कालस्यैव चेष्टितम् ॥ २७६ ॥
वर्तमाना अतीतत्वं भाविनो वर्तमानताम् । पदार्थाः प्रतिपद्यन्ते कालक्रीडाविडम्बिताः ॥ २७७ ॥
इति अजीवतत्त्वम् ॥

मनो-वचन-कायानां यत् स्यात् कर्म स आश्रवः । शुभः शुभस्य हेतुः स्यादशुभस्त्वशुभस्य सः ॥ २७८ ॥ 20
इति आश्रवतत्त्वम् ॥

सर्वेषामाश्रवाणां यो रोघहेतुः स संवरः । कर्मणां भवहेतूनां जर्णादिह निर्जरा ॥ २७९ ॥

इति संवर-निर्जरे तत्त्वे ॥

सकषायतया जीवः कर्मयोग्यांस्तु पुद्गलान् । यदादत्ते स बन्धः स्याज्जीवास्वातन्त्र्यकारणम् ॥ २८० ॥
प्रकृति-स्थित्यनुभाव-प्रदेशा विधयोऽस्य तु । प्रकृतिस्तु स्वभावः स्याज्ज्ञानावृत्त्यादिरष्टधा ॥ २८१ ॥ 25
ज्ञान-दृष्ट्यावृत्ती वेद्यं मोहनीयायुषी अपि । नाम-गोत्रान्तरायाश्च मूलप्रकृतयो मताः ॥ २८२ ॥
निष्कर्षोत्कर्षतः कालनियमः कर्मणां स्थितिः । अनुभावो विपाकः स्यात् प्रदेशोऽशप्रकल्पनम् ॥ २८३ ॥
मिथ्यादृष्टिरविरतिप्रमादौ च कुर्वाद्यः । योगेन सह पञ्चैते विज्ञेया बन्धहेतवः ॥ २८४ ॥
इति बन्धतत्त्वम् ॥

* संबु० का० आदर्शयोर्नास्त्येतत् पदद्वयम् ॥ १ विहायः-आकाशास्तिकायः । २ प्रदेशसमूहरूपाः । ३ ज्ञानावरणीयादि कर्म । † देशिकौ । संबु० ॥ ‡ °याधियां संबु० ॥ § संबु० का० आदर्शयोः 'इति' पदं नास्ति ॥ ॥ °स्य च । संबु० ॥ ॥ संबु० का० आदर्शयोः 'इति आश्रवतत्त्वम्' इत्यस्य स्थाने 'आश्रवः' इति पदम् ॥ ४ क्षयात् । § संबु० का० आदर्शयोः 'इति संवर-निर्जरे तत्त्वे' इत्यस्य स्थाने 'संवरनिर्जरे' इति पदम् ॥ ५ अस्य बन्धस्य चत्वारः प्रकाराः-प्रकृतिः, स्थितिः, अनुभावः, प्रवेक्ष्येति । ६ ज्ञानावरणादिः । ७ ज्ञानावरणम्, दर्शनावरणं च । ८ जघन्यतः उत्कृष्टतश्च कर्मणां कालनियमः सा स्थितिः । निष्कर्षं मु० ॥ ९ कर्मणां विपाकोऽनुभावः । ** कुर्वाद्यः संबु० का० ॥ †† संबु० का० आदर्शयोः 'इति' पदं नास्ति ॥

अभावे बन्धहेतूनां घातिकर्मक्षयोद्भवे । केवले सति मोक्षः स्याच्छेषाणां कर्मणां क्षये ॥ २८५ ॥
सुरा-ऽसुर-नरेन्द्राणां यत् सुखं भुवनत्रये । स स्यादनन्तभागोऽपि न मोक्षसुखसंपदः ॥ २८६ ॥

इति मोक्षतत्त्वम् ॥

- एवं तत्त्वानि जानानो जनो जगति जातुचित् । न निमज्जति संसारे वारिधाविव तारकः ॥ २८७ ॥
5 एवं देशनया भर्तुः प्राज्याः पर्यत्रजज्ञानाः । भेजे हरिस्तु सम्यक्त्वं श्रावकत्वं च सुप्रभः ॥ २८८ ॥
व्यरंसीदादिपौरुष्यां देशेनातो जगत्पतिः । यज्ञास्तत्पादपीठस्थो गणभृद् देशनां व्यधात् ॥ २८९ ॥
तत्राप्यवरपौरुष्यां देशनाविरते सति । नत्वा प्रभुं ययुः स्वौकैः शक्रोपेन्द्रबलादयः ॥ २९० ॥
ततः स्थानात् प्रभुरपि ग्रामा-ऽऽकर-पुरादिषु । प्रबोधयन् भव्यजन्तून् विजहार वसुन्धराम् ॥ २९१ ॥
षष्टिः षट् च सहस्राणि श्रमणानां महात्मनाम् । तथा चतुर्दशपूर्वभृतां नव शतानि च ॥ २९२ ॥
10 चतुःसहस्री त्रिशती चावधिज्ञानशालिनाम् । मनःपर्ययिणां पञ्च चत्वारिंशच्छतानि च ॥ २९३ ॥
तथा पञ्च सहस्राणि कैवलज्ञानधारिणाम् । जातवैक्रियलब्धीनां सहस्राण्यष्टयोगिनाम् ॥ २९४ ॥
त्रिसहस्री शते द्वे च वादलब्धिमतं पुनः । आर्यिकाणां सहस्राणि द्वाषष्टिर्वीतंपापमनाम् ॥ २९५ ॥
श्रावकाणां पुनर्लक्षद्वयं षष्टिः शतानि च । श्राविकाणां चतुर्लक्षी चतुर्दशसहस्रयपि ॥ २९६ ॥
ज्यब्दोनान्यब्दलक्षाणि सप्त सार्धानि केवलात् । महीं विहरमाणस्य परिवारोऽभवत् प्रभोः ॥ २९७ ॥
15 स्वं मोक्षकालं ज्ञात्वा तु संमेताद्रिमगात् प्रभुः । साधुसप्तसहस्र्या च सहानशनमाददे ॥ २९८ ॥
सप्तान्ते चैत्रविंशदपञ्चम्यां पौष्णगे विधौ । समं तैर्मुनिभिर्मोक्षं प्रपेदेऽनन्तजित् प्रभुः ॥ २९९ ॥
स्वामिनः स्वामिशिष्याणां तेषां चाभ्येत्य वासवाः । सामराश्रकिरे तत्र निर्वाणमहिमोत्सवम् ॥ ३०० ॥
कौमारे सप्त लक्षाणि सार्धानि शरदामथ । पृथिवीपालने वर्षलक्षाणि दश पञ्च च ॥ ३०१ ॥
अर्धाष्टमावर्षलक्षाः प्रत्रज्यापरिपालने । इति त्रिंशद्वर्षलक्षाण्यनन्तजित आयुषि ॥ ३०२ ॥
20 विमलस्वामिनिर्वाणादनन्तस्वामिनिर्घृतिः । व्यतिक्रान्तेषु नवसु वारिराशिष्वजायत ॥ ३०३ ॥
स त्रिंशद्वर्षलक्षायुर्विष्णुरत्युग्रकर्मभिः । तमःप्रभाख्यामगमत् षष्ठीं नरकमेदिनीम् ॥ ३०४ ॥
कौमारेऽब्दसप्तशती मण्डलित्वे त्रयोदश । वर्षशतान्यथाशीतिर्वर्षाणि ककुभां जये ॥ ३०५ ॥
राज्येऽब्दानामथैकोनत्रिंशच्छती सहस्रकाः । नवतिः सप्त च नवशती विंशतिरस्य तु ॥ ३०६ ॥
सुप्रभः पञ्चपञ्चाशद्वर्षलक्षायुरुचकैः । स्वभ्रातुरवसानेन दुःखितोऽस्थाचिरं भुवि ॥ ३०७ ॥
25 सोऽप्यथानुजविपत्तिविरक्त्याऽऽत्तत्रतो मुनिमृगाङ्कुशापाश्वे ।
ग्राप्य केवलमनन्तचतुष्कीं स्थानमापदपुनर्भवरूपम् ॥ ३०८ ॥

इत्याचार्यश्रीहेमचन्द्रविरचिते त्रिषष्टिशलाकापुरुषचरिते महाकाव्ये
चतुर्थे पर्वणि श्रीअनन्तस्वामि-पुरुषोत्तम-सुप्रभ-मधुचरितवर्णनो
नाम चतुर्थः सर्गः संपूर्णः ।

* णां जये । सु० ॥ † संवृ० का० आदर्शयोः पदद्वयं नास्ति ॥ १ बहवः । ‡ नान्ते ज० संवृ० का० ॥ २ स्वस्वस्थानम् ।
§ पर्यायि संवृ० ॥ ¶ नां शताशीतिर्महात्मनाम् । संवृ० का० ॥ ३ नष्टपापानाम् । ४ विशदः-शुक्लः । ५ सार्धसप्तलक्षाः ।
६ सागरोपमेधु । ** सुप्रभश्चाथ पञ्चा संवृ० ॥ ७ मोक्षरूपं स्थानं प्राप्तः । †† धुवर्णनो सु० ॥ संवृ० का० आदर्शयोः
नास्ति पदम् ॥

पञ्चमः सर्गः ।

श्रीधर्मनाथचरित्रम् ।

धर्मगङ्गाहिमवतः कुंतीर्थध्वान्तभास्वतः । श्रीमतो धर्मनाथस्य चरणौ शरणं श्रिये ॥ १ ॥
 तस्यैव तीर्थनाथस्य चरित्रमिदमुच्यते । संसारसिन्धुतरणे सेतुबन्धवदायतम् ॥ २ ॥
 धातकीखण्डद्वीपे प्राग्विदेहे भरताभिधे । विजये भद्रिलपुरं नाम्नाऽस्ति विपुलं पुरम् ॥ ३ ॥ 5
 तस्मिन् दृढरथो नाम महीपरिवृढोऽभवत् । दोभ्यां दृढाभ्यां आजिष्णुर्दन्ताभ्यामिव कुञ्जरः ॥ ४ ॥
 तेजांसि जग्रसे राज्ञां ज्योतिषामिव भास्करः । तद्दण्डानां भाजनं च सोऽम्भोधिः सरितामिव ॥ ५ ॥
 स महत्यपि साम्राज्ये नोत्सेकं जातुचिद् दधौ । विवेकी तूलतरलं जानन्नैद्रीमपि श्रियम् ॥ ६ ॥
 तत्तद्वैषयिकं सौख्यमाप्नुवन्नपि सोऽकरोत् । आगन्तुरिव संसारवासे नास्थां मनागपि ॥ ७ ॥
 भोगेषुद्यतवैराग्यः स्वशरीरेऽपि निःस्पृहः । स राज्यं प्राज्यमप्यौज्ज्वल्यच्छरीरमललीलया ॥ ८ ॥ 10
 संसारिकमहादुःखरोगैकभिषजस्ततः । ययौ स राजा विमलवाहनस्थान्तिकं गुरोः ॥ ९ ॥
 तस्मादुपाददे रुच्या वर्तनेनेव दुर्लभम् । चारित्ररत्नममलं स नूरत्नशिरोमणिः ॥ १० ॥
 योगस्य मातरमिव समतामेव धारयन् । परीषहान् सहमानः स तेपे दुस्तपं तपः ॥ ११ ॥
 आचान्तैः श्रुतगण्डूषैः पुण्यैस्तीर्थोदकैरिव । अपावयत् स आत्मानं विषयम्लेच्छदूषितम् ॥ १२ ॥
 अर्हद्भक्तिप्रभृतीनि स्थानकानि परामृशन् । सुधीरुपार्जयामास तीर्थकृन्नाम कर्म सः ॥ १३ ॥ 15
 काले च कृत्वाऽनशनं स विषद्य संमाहितः । विमाने वैजयन्ताख्ये महर्द्धिरमरोऽभवत् ॥ १४ ॥
 इतश्च जम्बूद्वीपेऽस्मिन्नस्मिन् वर्षे च भारते । अस्ति रत्नपुरं नाम तत्तद्भक्ताकरः पुरम् ॥ १५ ॥
 पार्श्वयो रत्नसोपानरश्मिजालैर्मिथो युतैः । सेतुबद्धा इवाभान्ति तत्रोपवनदीर्घिकाः ॥ १६ ॥
 सार्धचैत्यानि हैमानि सादर्शानि पदे पदे । तत्राख्यान्ति गृहाण्येव त्रिपुमर्थी सदोद्यताम् ॥ १७ ॥
 तस्मिन् मरकतैर्बद्धा शोभते मार्गभूर्निशि । प्रतिविम्बितनक्षत्रा मुक्तास्वस्तिकभागिव ॥ १८ ॥ 20
 तत्रौकोनीगदन्तानां कण्ठेष्विभ्यवधूजनैः । हाराः प्रलम्बिता यान्ति कण्ठाभरणरूपताम् ॥ १९ ॥
 शीतमुद्यानवापीभिर्धर्म हर्म्यमहानसैः । वर्षां गजमदैर्बिभ्रत् तत्कालत्रयभागिव ॥ २० ॥
 तत्रासीन्नृपतिर्भानुर्भानुमानिव तेजसा । वैरिर्कक्षबृहद्भानुर्भानुचैरमलैर्गुणैः ॥ २१ ॥
 परिमातुमलम्भूष्णुर्मा भूदपि बृहस्पतिः । तांस्तांस्तरङ्गिणीनाथतरङ्गानिव तद्गुणान् ॥ २२ ॥
 एकेन तेनाचकरा नापश्यदपरं पतिम् । भूरियं कुलजातेव ललना शीलशालिनी ॥ २३ ॥ 25
 श्रियं स्वभावचपलां संयम्य सुदृढैर्गुणैः । स्वदोःस्तम्भे स्थिरीचक्रे स वारणवधूमिव ॥ २४ ॥
 श्रौढप्रतापो मार्तण्ड इव प्रत्यर्थिभूशुजात् । संजहार स तेजांसि प्रदीपानामिवाभितः ॥ २५ ॥
 विजेतुकामो नृपतीनध्यारोपयति सः सः । न भ्रूलतामप्यलिके किं पुनः कार्मुके गुणम् ॥ २६ ॥

१ कुंतीर्थमिव ध्वान्तं तस्मिन् सूर्यसदृशस्य । * षण् श्रिये । मु० ॥ † ंधमिवाय० संबु० ॥ २ विस्तृतम् । ३ महीपालः राजा इत्यर्थः । ४ तेषां राज्ञां दण्डानाम् । ५ गर्वम् । ६ तुल्यवच्चञ्चलाम् । ७ अनिथिवन् । ८ मूल्येन । ९ पीतैः, श्रुताण्येव गण्डपाशुलु-
 कास्तैः । १० समाभिमान् । ११ रत्नमयपद्मिनां किरणवद्वेसेनुका इव त्रयः शोभन्ते इत्यर्थः । १२ दृढोद्यताम् । संबु० का० ॥
 १३ नागदन्ता दन्तका 'सुदी' इति भाषाचाम् । १४ वैरिण एव कक्षास्तेभ्यः बृहद्भानुरग्निरिव । भानुः शोभमानः । १५ आचो
 गृहीतो हस्तोऽन्यत्र पक्षांशभागो यस्या सा । १५ हस्तिनांश्च रज्जुनि । १६ भाले ।

- अभवत् तस्य पादाब्जोपासनेऽतिमधुव्रता । कलत्रं सुव्रता नाम लोकोत्तरसतीव्रता ॥ २७ ॥
 कोकिलाभिः कलालापो हंसीभिर्गतिचातुरी । मृगीभिर्दृष्टिविक्षेपः शिक्षितानि ततो ध्रुवम् ॥ २८ ॥
 लज्जा सहचरी तस्याः शीललक्ष्मीः ग्रंसाधिका । कौलीन्यं कञ्चुकिवरः सहजोऽयं परिच्छदः ॥ २९ ॥
 पतिभक्तिरलङ्कारस्तस्याः समुचितोऽभवत् । अलङ्कार्यमलङ्कारजातं हारादि चापरम् ॥ ३० ॥
 5 तदा च वैजयन्तस्थो जीवो हृदयस्य सः । प्रकृष्टमुखनिर्मग्नो निजमायुरपूरयत् ॥ ३१ ॥
 च्युत्वा ततो राधशुक्लसप्तम्यां पुण्यगे विधौ । सुव्रतास्वामिनीकुक्षौ स जीवः समवार्तरत् ॥ ३२ ॥
 गजप्रभृतिकांस्तीर्थकरजन्माभिस्त्वचकान् । चतुर्दशमहाखमांस्तदाऽदर्शच्च सुव्रता ॥ ३३ ॥
 माघशुक्लतृतीयायां पुण्ये मे वज्रलाञ्छनम् । स्वर्णवर्णं सुव्रतादेव्यसूत समये सुतम् ॥ ३४ ॥
 दिक्कुमार्यः षट्पञ्चाशदेत्य भोगङ्गरादयः । स्वामिनः स्वामिमातुश्च सूतिकर्माणि चक्रिरे ॥ ३५ ॥
 10 तत्कालं पालकारूढः सौधमेन्द्र उपेत्य च । आदाय स्वामिनं निन्ये मेरुपर्वतमूर्धनि ॥ ३६ ॥
 अपि पाण्डुकम्बलायां रत्नसिंहासने हरिः । आसाञ्चक्रे स्वाङ्कसिंहासनारोपिततीर्थकृत ॥ ३७ ॥
 अथाच्युतप्रभृतिभिस्त्रिषष्ट्या वासवैः श्रमोः । विधिवद् विदधे स्वात्रं पवित्रैस्तीर्थवारिभिः ॥ ३८ ॥
 ईशानाङ्के निवेश्येशं स्वपयामास वज्रभृत् । विलिप्य पूजयित्वा च स्तोतुं चेत्युपचक्रमे ॥ ३९ ॥
 नमस्तुभ्यं पञ्चदशायार्हते परमेश्वर ! । परमध्येयरूपाय परमध्यायिनेऽपि च ॥ ४० ॥
 15 देवेभ्यो दानवेभ्योऽपि मर्त्यान् मन्ये गरीयसः । त्रैलोक्यवन्द्यो यत्र त्वमुदभूस्तीर्थनायकः ॥ ४१ ॥
 अथागभरतवर्षेऽस्मिन् ममाद्यैवास्तु मर्त्यता । मोक्षसाधनसाधीयस्त्वच्छिष्यत्वजिघृक्षया ॥ ४२ ॥
 नारकेभ्यो नाकसदां को भेदः सुखिनामपि । भवेद् येषां श्रमत्तानां न भवत्पाददर्शनम् ॥ ४३ ॥
 विजृम्भितं तावदेव धूकैरिव कुतीर्थिकैः । न यावत् त्रिजगन्नाथ ! रवेरिव तवोदयः ॥ ४४ ॥
 तव वर्षाम्बुदस्येव धर्मदर्शनवारिणा । भरतार्धं सर इवाशेषं पूरिष्यतेऽचिरात् ॥ ४५ ॥
 20 अनन्तान् देहिनो मुक्तिं प्रापयन् परमेश्वर ! । अरिदेशमिवोर्वीशस्त्वं कर्ता भवमुद्वसम् ॥ ४६ ॥
 त्वत्पादपद्मलीनेन षट्पदेनेव चेतसा । भगवन् ! कल्पवासेऽपि प्रयान्तु मम वासराः ॥ ४७ ॥
 स्तुत्वेति स्वामिनं शक्रो गृहीत्वेशानवासवात् । नीत्वा च सुव्रतादेव्याः पार्श्वेऽमुञ्चद् यथास्थिति ॥ ४८ ॥
 गर्भस्थेऽस्मिन् धर्मविधौ यन्मातुर्दोहदोऽभवत् । तेनास्य धर्म इत्याख्यामकार्षीद् भानुभूपतिः ॥ ४९ ॥
 अत्यागच्छैश्वरं स्वामी क्रीडन् सुरकुमारकैः । प्रापच्च यौवनं पञ्चचत्वारिंशद्भूतः ॥ ५० ॥
 25 चिरेप्सितं पूरयितुं पित्रोः कौतूहलं प्रभुः । भोग्यकर्माणि भोक्तुं च चक्रे दारपरिग्रहम् ॥ ५१ ॥
 वर्षलक्षद्वये सार्धं जन्मतोऽतिगते सति । पर्यग्रहीद् राज्यभारं स्वामी पित्रनुरोधतः ॥ ५२ ॥
 पञ्चलक्षाणि वर्षाणां शशास वसुधां विभुः । प्राप्तकालां तदा दीक्षां चिन्तयामास च स्वयम् ॥ ५३ ॥
 तीर्थं प्रवर्तय स्वामिन्निति लौकान्तिकैः प्रभुः । विज्ञप्तो वार्षिकं दानं दीक्षाऽनाद्या मुखं ददौ ॥ ५४ ॥
 अभिषिक्तोऽमरैर्नाणदत्ताख्यां शिविकां विभुः । अधिरुह्य ययौ रम्यमुद्यानं वप्रकाञ्चनम् ॥ ५५ ॥
 30 प्रियङ्गुमञ्जरीपुञ्जमत्तगुञ्जदलिव्रजम् । पुञ्जागोत्तंससंदर्भय्याकुलोद्यानपालिकम् ॥ ५६ ॥
 पौराङ्गनामृज्यमानस्वमुखं रोध्रेणुभिः । शोभितं पुष्पितैः कुन्दैः सरायुधगृहैरिव ॥ ५७ ॥

१ मधुव्रतं अमरमतिक्रान्ता अमरीसदृशीत्यर्थः । २ अलङ्कारपरिधापिनी दासी । ३ श्रेष्ठः कञ्चुकी—अन्तःपुराध्यक्षः ।
 * °कृष्टं सु° सु० ॥ † °निर्मग्नो संवृ० का० ॥ ‡ °वासरत् ॥ का० ॥ § °र्थङ्कर° का० ॥ ४ मोक्षसाधने साधीयः श्रेष्ठं तव
 शिष्यत्वं तद् ग्रहीतुमिच्छया । ५ देवानाम् । ६ °शनावा° सु० ॥ ६ शत्रुदेशं यथा राजा निजैर्न करोति तथैवायमपि
 संसारमुद्वसं नाशं करिष्यतीत्यर्थः । ७ प्रियङ्गुलतायाः मञ्जरीणां पुञ्जे मत्तोऽत एव गुञ्जदलिव्रजो अमरसमूहो यस्मिन्सत् ।
 ८ पुञ्जागपुष्पाणामलङ्कारप्रथमे व्याकुला उद्यानपालश्चिथो यस्मिन्सत् ।

लंबलीपुष्पलवनव्यग्रारामिकदारकम् । मुचुकुन्दमरन्दोदबिन्दुसार्द्रितभूतलम् ॥ ५८ ॥

बद्धोर्वीकं मरकतैरिवोन्मैरुचकं ततः । प्रविवेश तदुद्यानं शिशिरश्रीमयं प्रभुः ॥ ५९ ॥

॥ चतुर्भिः कलापकम् ॥०

माघशुक्लत्रयोदश्यां पुष्ये भे चापरेऽहनि । समं राजसहस्रेण षष्ठेन प्रात्रजत् प्रभुः ॥ ६० ॥

द्वितीयेऽह्नि सौमनेसे धर्मसिंहनृपौकसि । चकार परमानेन पारणं परमेश्वरः ॥ ६१ ॥

दिव्यं समभवत् तत्र वसुधारादिपञ्चकम् । धर्मसिंहो व्यधाद् रत्नपीठं स्वामिपदावनौ ॥ ६२ ॥

निरपेक्षः शरीरेऽपि समीरण इवास्वलन् । ततः स्थानात् प्रवृत्ते क्षमां विहर्तुं जगद्गुरुः ॥ ६३ ॥

इतश्च जम्बूद्वीपेऽस्मिन् विदेहेष्वपरेषु च । राजा पुरुषवृषभोऽशोकायामभवत् पुरि ॥ ६४ ॥

सदा विरक्तः संसारात् तांस्त्रिकः सात्त्विकश्च सः । पर्यव्राजीत् पादमूले प्रजापालमहागुनेः ॥ ६५ ॥

दुस्तपं स तपस्तप्त्वा प्राप्ते काले विपद्य च । अष्टादशसमुद्रायुः सहस्रारे सुरोऽभवत् ॥ ६६ ॥

गतेषु तस्य देवस्यायुषः षोडशवार्धिषु । इहैव पोतनपुरे राजा विकट इत्यभूत् ॥ ६७ ॥

कुञ्जरः कुञ्जरेणैव विजिग्ये स्वभुजौजसा । रणाङ्गणे राजसिंहाभिधानेन स भूभुजा ॥ ६८ ॥

पराजयेन तेनाथ हिया राज्यं स्वसूनवे । दत्त्वा गत्वा चातिभूतेः पादान्ते व्रतमाददे ॥ ६९ ॥

तपः स तीव्रं तेपे च निदानमिति चाकरोत् । भवान्तरे राजसिंहोच्छेदाय स्नामहं ध्रुवम् ॥ ७० ॥

इत्थं कृतनिदानः सन् कालयोगाद् विपद्य सः । कल्पे द्वितीय उत्पेदे द्वर्धर्णवायुः सुरोत्तमः ॥ ७१ ॥

राजसिंहनृपः सोऽपि चिरं भ्रान्त्वा भवार्णवम् । भरतान्तर्हरिपुरे निशुम्भोऽभून्महीपतिः ॥ ७२ ॥

स कृष्णवर्णः पञ्चाग्रचत्वारिंशद्भ्रनून्नतः । दशवत्सरलक्षायुर्भुव्यभूदुग्रशासनः ॥ ७३ ॥

अपाग्भरतवर्षार्धं साधयित्वैकलीलया । प्रतिविष्णुः सोऽर्धचक्री पञ्चमः समजायत ॥ ७४ ॥

इतश्चात्रैव भरते नगरेऽश्वपुराभिधे । शिवो नामाभवद् राजा शिवानामेकमास्थदम् ॥ ७५ ॥

तस्याभूताम्बु पत्न्यौभे नामतो विजयाम्मके । नितान्तं बल्लभे मूर्तिमत्यौ कीर्तिश्रियाविव ॥ ७६ ॥

पुरुषवृषभजीवः सहस्रारादथ च्युतः । चतुःस्वप्नैराख्यातबलजन्माऽऽगाद् विजयोदरे ॥ ७७ ॥

पूर्णे काले च विजयास्वामिनी सुषुवे सुतम् । अवदातं वपुष्मन्तमिव पत्युर्यशश्चयम् ॥ ७८ ॥

उत्सवेन गरिष्ठेन शिवोऽथ दिवसे शुभे । सुदर्शनत्वात् तस्याख्यां सुदर्शन इति व्यधात् ॥ ७९ ॥

इतो विकटजीवोऽपीशानकल्पात् परिच्युतः । सप्तस्वप्नैराख्यातविष्णुजन्मागादम्मकोदरे ॥ ८० ॥

असूत समये साऽपि तनयं पूर्णलक्षणम् । इन्द्रनीलमणिनीलं नीलोत्पलमिर्वापगा ॥ ८१ ॥

एष सिंहः पुरुषेषु पौरुषेणातिशायिना । ततोऽस्य पुरुषसिंह इत्याख्यामकरोन्नृपः ॥ ८२ ॥

घात्रीजनैर्लाभ्यमानौ क्रीडन्तौ तौ परस्परम् । नीलपीताम्बरौ तालताक्ष्याङ्कौ बुद्धिमीयतुः ॥ ८३ ॥

तौ साक्षिणमुपाध्यायं कृत्वा जगृहतुः कलाः । सावधानौ खेनिखातसंनिधाननिधानवत् ॥ ८४ ॥

अभूतां क्वचहरौ भ्रातरौ तौ क्रमेण च । प्रतिमल्लाविव द्यावापृथिव्योश्च व्यराजताम् ॥ ८५ ॥

परस्परं स्नेहलौ तावश्विनाविव सोदरौ । अत्यन्तभक्तौ च पितुर्व्यवर्तेतां पदातिवत् ॥ ८६ ॥

अन्यदा कस्यचिद् दर्पभाजः पर्यन्तभूपतेः । साधनाय शिवः प्रैषीद् दिव्यास्त्रमित्र सीरिणम् ॥ ८७ ॥

१ लंबलीपुष्पाणां लवने छेदने व्याकुला उद्यानपालबाला यस्मिन्नात् । २ मुचुकुन्दपुष्पाणां मकरन्दस्य जलबिन्दुभिरार्द्रं भूतकं यस्य तत् । ३ उत्फुल्ला मरुचकवृक्षा यस्मिन्नात् । ४ तन्नाम्नि नगरे । * स्तरे तां संवृ० ॥ ५ तत्त्ववेत्ता । † स्ते च काले वि० संवृ० ॥ ६ द्विसागरोपमायुः । ७ कल्याणानाम् । ८ चतुर्भिः स्वप्नैराख्यातं बलभद्रस्य जन्म येन सः । ९ निर्मलम् । महात्मा । १० सुष्ठु दर्शनं यस्य तस्य भावस्तत्त्वं तस्मात् । † वोऽपि द्वितीयात् कल्पतश्च्युतः सु० ॥ ११ नदी । ‡ न्तौ च प० संवृ० ॥ § द्वौ ताववर्धताम् । संवृ० ॥ १२ यथा स्वेन निखातं समीपस्थं निधानं गृह्णाति तद्वत् ।

- स्नेहात् पुरुषसिंहोऽपि तं प्रयाणानि कानिचित् । अन्वगात् प्रेमबन्धो हि वज्रलेपानुहारकः ॥ ८८ ॥
 कथञ्चिद् बलभङ्गेण प्रेत्यादिष्टोऽनुयानतः । तत्रैवास्याद्धरिः कष्टं यूथभ्रष्ट इव द्विपः ॥ ८९ ॥
 विनोदैर्विविधैस्तत्र दुःखं भ्रातृवियोगजम् । स यावत् क्षपयंस्तस्यौ तावदागात् पितुः पुमान् ॥ ९० ॥
 तेनार्पितं पितुर्लेखं मूर्धन्याधत्त माधवः । शीघ्रमागच्छ वत्सेति तत्रैक्षिष्टाक्षराण्यपि ॥ ९१ ॥
 5 स संभ्रान्तस्तमित्यूचे कञ्चित् कुशलमम्बयोः । कुशलं तातपादानां शीघ्राह्वानं च किं मम ? ॥ ९२ ॥
 पुरुषोऽप्यब्रवीदेवमङ्गे दाहज्वरो महान् । उत्पन्नोऽस्तीति देवस्त्वां समाह्वयति सत्वरम् ॥ ९३ ॥
 पितुर्दाहज्वरोदन्ताघ्रातात् सप्तच्छदादिव । विधुरः प्रास्थित हरिर्दुःखं नातः परं सताम् ॥ ९४ ॥
 प्रपेदे च द्वितीयेऽह्नि नगरीं स्वां जनार्दनः । तादृग्दुःखं हि जात्यानां दवाग्रीयेत वर्त्मनि ॥ ९५ ॥
 योज्यमानैः खण्ड्यमानैः क्रथ्यमानैरनेकशः । वर्त्यमानैश्च विविधैरौषधैर्व्यग्रकिङ्करम् ॥ ९६ ॥
 10 रसवीर्यविपाकज्ञैरौषधानां बलाबलम् । विचारयद्विश्चतुरैर्वैद्यवर्यैरधिष्ठितम् ॥ ९७ ॥
 आत्मरक्षै रक्ष्यमाणतुष्टुलं करसंज्ञया । द्वाःस्थैर्भ्रूसंज्ञया दूरे स्थाप्यमानं भिषग्जनम् ॥ ९८ ॥
 ज्वरातेनाश्रितं पित्रा प्रविश्य सदनं हरिः । आहरन्निव तदुःखमभूत् तदुःखदुःखितः ॥ ९९ ॥
 ॥ चतुर्भिः कलापकम् ॥
 प्राणमच्च पितुः पादौ पाणिभ्यां संस्पृशन् हरिः । बाष्पायमाणैर्नयनैः स्वपयन्निव भक्तितः ॥ १०० ॥
 15 शिवः सुतकरस्पर्शाद् बाढमाश्वसिति स च । इष्टस्य दर्शनेनापि शं स्यात् स्पर्शेन किं पुनः ? ॥ १०१ ॥
 भूयो भूयोऽपि शिवराट् संस्पृशन् पाणिना सुतम् । रोमाञ्चमधिकं दध्रे शैत्यमासादयन्निव ॥ १०२ ॥
 शिवराजोऽप्युवाचैवं कथं क्षामतरोदरः । शुष्काधरदलश्च त्वमुपैदावमिव द्रुमः ॥ १०३ ॥
 अथ विष्णोः पुमानूचे देव ! देवस्य दारुणाम् । श्रुत्वा दशामिमां सद्यस्त्वां द्रष्टुमचलद्धरिः ॥ १०४ ॥
 द्वाभ्यां दिनाभ्यां चात्रागादभुञ्जानोऽपिवन् पयः । त्वत्पादान् संस्मरन् भक्त्या स्मृतविन्ध्य इव द्विपः ॥ १०५ ॥
 20 आकर्ष्य तच्च द्विगुणं दुःखभागादिशच्छिवः । गण्डे पिटैकवचक्रे किमनर्थान्तरं त्वया ? ॥ १०६ ॥
 गत्वा सपरिवारोऽपि भोजनावसरं कुरु । सर्वार्थसाधकः कायश्चलत्येष हि भोजनात् ॥ १०७ ॥
 एवं पित्रा समादिष्टो भूयो भूयोऽपि साग्रहम् । सदुःखो बुभुजे किञ्चिद् विष्णुः संमददन्तिवत् ॥ १०८ ॥
 श्रीखण्डमप्यनादायावसानश्चान्यवाससी । नाटयन्नतिदुःखेर्नावतप्ते नकुलस्थितम् ॥ १०९ ॥
 भुक्तमात्रो निजावासात् पादचारी जनार्दनः । पितुर्जगाम सदनं दीनाशेषपरिच्छदः ॥ ११० ॥ युग्मम् ॥
 25 तत्र च प्रविशन् विष्णुर्जननीद्वाःस्थयैकया । अग्रेभूत्वा सकरुणं व्यञ्जपीदुर्दुःश्रिया ॥ १११ ॥
 कुमार ! परित्रायस्व परित्रायस्व नन्वसौ । जीवत्यपि महाराजे देवीदं दुर्व्यवस्यति ॥ ११२ ॥
 तदाकर्ष्य वचो विष्णुः संभ्रान्तो मातुरालयम् । जगाम वीक्षाञ्चक्रे च मातरं ब्रुवतीमिति ॥ ११३ ॥
 पतिप्रसादादुद्भूता ये प्राज्या रत्नराशयः । अनन्तं काञ्चनं यच्च ये वा रजतसंचयाः ॥ ११४ ॥
 मुक्तामया वज्रमया जात्यरत्नमयाश्च ये । संमिश्रा ये च नेपथ्यसमुद्रदायाः सहस्रशः ॥ ११५ ॥
 30 यच्चान्यत् कोशसर्वस्वं सप्तक्षेत्र्यां तदर्प्यताम् । महापथप्रस्थितानां पाथेयं हीदमादिमम् ॥ ११६ ॥
 पत्युर्विपत्तौ वैघव्यसहाऽसि न मनागपि । अहं तदग्रे यास्यामीत्यनलः सज्ज्यतां द्रुतम् ॥ ११७ ॥

१ वज्रलेपसदृशः । २ निषिद्धः । ३ मात्रोः । ४ कुलीनानाम् । * 'मानभि' का० । 'मानान्तिषज्जनम् । संब० ॥
 ५ का० आदर्शे नास्ति पदद्वयम् । ५ सुखम् । ६ अतिशयेन क्रुशमुदरं यस्य सः । ७ दावानलसमीपे । † 'भागदि' संब० ॥
 ८ स्फोटकस्योपरि स्फोटकवत् । § पिक इव चक्रे संब० ॥ ॥ १०० ॥ १०१ ॥ १०२ ॥ १०३ ॥ १०४ ॥ १०५ ॥ १०६ ॥ १०७ ॥ १०८ ॥ १०९ ॥ ११० ॥ १११ ॥ ११२ ॥ ११३ ॥ ११४ ॥ ११५ ॥ ११६ ॥ ११७ ॥
 १० चन्दनम् । ११ भवतसे स्थाने नकुलस्थितिवत् । ** 'दश्रया । संब० का० ॥ १२ अयोग्यं व्यवस्यतीत्यर्थः । १३ मरणे ।

इति ब्रुवाणां जननीं जननीं दुःखसंपदः । उपेत्य नत्वा च हरिव्याहरद् गद्गदाक्षरम् ॥ ११८ ॥
मातर्मातस्त्वमपि मां मन्दभाग्यं किमुज्जसि । अहो ! विरुद्धं मे दैवं देव्यैवं यत् प्रचक्रमे ॥ ११९ ॥
अम्मादेव्यप्युवाचैवं तैज्जैः सम्यक् परीक्षितः । त्वत्तातस्योपस्थितोऽयं रोगः प्राणहरो हरे ! ॥ १२० ॥
नालं क्षणमपि श्रोतुं विधवेत्यक्षराण्यहम् । कौमुम्भधारिणी यास्याम्यग्रतस्त्वत्पितुस्ततः ॥ १२१ ॥
कृतार्थं मेऽभवज्जन्म पत्या शिवमहीभुजा । पुत्र ! त्वया च पुत्रेण पञ्चमेनार्धचक्रिणा ॥ १२२ ॥ 5
पत्युर्विपत्तौ यास्यन्ति मत्प्राणाः स्वयमेव हि । त्यक्ष्यामि तान् प्रविश्यामौ मा भून्मे हीनसत्त्वता ॥ १२३ ॥
तत्क्षत्रियकुलाचारमाचरन्त्या ममाधुना । मा स्म भूरन्तरायस्त्वं वत्स ! वात्सल्यतोऽपि हि ॥ १२४ ॥
समं सुदर्शनेन त्वं पुत्र ! नन्द ममाशिषा । पत्युरग्रे प्रयाम्येषा कृष्णवर्त्मैकवर्त्मना ॥ १२५ ॥
अन्तिमां प्रार्थनां तेऽद्य कुमारीनां करोम्यहम् । निषेधकं विधेरस्य त्वया वाच्यं न किञ्चन ॥ १२६ ॥
एवमुक्त्वा तु सा स्वामिविपच्छ्रवणकातरा । परलोकपुरद्वारं प्रवेष्टुमनलं ययौ ॥ १२७ ॥ 10
दुःखानुबन्धिभिर्दुःखैः श्लथाङ्गो वीवैधैरिव । समेऽपि प्रस्वलत्पादः पितुः पार्श्वं ययौ हरिः ॥ १२८ ॥
स्मरन् स्वां मातरं पश्यंस्तथा पितरमातुरम् । र्भ्रतीकारासहो विष्णुः क्लीबमान्यपतद् भ्रुवि ॥ १२९ ॥
राजा दाहज्वरातोऽपि बभाषे धैर्यमाश्रयन् । किमेतद् वत्स ! कातर्यं स्वकुलानुचितं तव ॥ १३० ॥
इयं हि त्वद्भुजाधारा वत्स ! देवी वसुंधरा । अधैर्यान्निपतन्नस्यां कथं नाम न लज्जसे ॥ १३१ ॥
त्वय्युच्चैः पुरुषसिंह इत्याख्याकारिणो मम । अज्ञानकारितां मा दास्त्वमेवं धैर्यमुत्सृजन् ॥ १३२ ॥ 15
एवं शाङ्गिणमाश्रास्य शिवराजः शिवाशयः । कालधर्मं ययौ सायं कः कालं जेतुमीश्वरः ॥ १३३ ॥
श्रुत्वा च मूर्च्छितो विष्णुः पपात धरणीतले । महाद्भुमो वांत्येव वातेनेव च वांतकी ॥ १३४ ॥
अथ सिक्तः पयस्कृमभैर्लब्धसंज्ञो जनार्दनः । हा तात ! तात ! तातेति क्रन्दन्नुत्तिष्ठति स्म च ॥ १३५ ॥
न किं संतप्यते तेऽङ्गं गुणः कस्यौषधस्य वा । प्रत्ययः कस्य वैद्यस्य सुखनिद्राऽथवाऽद्य किम् ? ॥ १३६ ॥
ब्रूहि तात ! प्रसादं मे कृत्वेति स्नेहमोहितः । प्रललाप क्षणं विष्णुर्विललाप च तत्क्षणम् ॥ १३७ ॥ 20
शाङ्गभृद् धैर्यमादाय गोत्रवृद्धैः प्रबोधितः । अग्नौ पित्रङ्गसंस्कारं चकारागुरुचन्दनैः ॥ १३८ ॥
विधाय च निवापादि स्वर्पदि निषद्य च । बलाय प्राहिणोऽल्लेखं पितृव्यापत्तिसूचकम् ॥ १३९ ॥
तं प्रान्तभूपतिं द्रुमं साधयित्वा बलोऽपि हि । दुःस्वार्चस्तेन लेखेन त्वरमाणः समाययौ ॥ १४० ॥
अन्योऽन्यकण्ठलग्नौ तौ मुक्तकण्ठप्ररोदिनौ । बलदेव-वासुदेवौ रोदयामासतुः समाम् ॥ १४१ ॥
बोध्यमानावाप्तजनैः कथञ्चिद् धैर्यमापतुः । जहतुश्च पितुः स्नेहं मन्दं मन्दमुभावपि ॥ १४२ ॥ 25
तिष्ठन्तौ विचरन्तौ च जल्पन्तौ मौनसंस्थितौ । दृशोरिवाग्रे पितरं तौ ध्येयवदपश्यताम् ॥ १४३ ॥
तावेवं यावदासाते पितृशोकसमाकुलौ । तावदागात् तत्र दूतो निशुम्भस्यार्धचक्रिणः ॥ १४४ ॥
द्वाःस्थेन कथितः पूर्वं प्रविश्य च तदाज्ञया । बलदेव-वासुदेवौ स नत्वैवमभाषत ॥ १४५ ॥
श्रुत्वा लोकाच्छिवराजं धर्मराजपथस्थितम् । दधार शोकमस्तोकं निशुम्भः सुप्रभुः स वः ॥ १४६ ॥
युष्मत्पितुः स्मरन् भक्तिं स कृतज्ञशिरोमणिः । युष्मत्पार्श्वे प्राहिणोन्मासुपदिश्येति वाचिकम् ॥ १४७ ॥ 30
अद्यापि हि युवां बालौ द्विषां परिभवास्पदम् । पदं च युवयोः पित्र्यं महदेतन्मयाऽर्पितम् ॥ १४८ ॥
कुमारौ मामुपेत्येह तिष्ठतं निरूपद्रवौ । नदीमध्यस्थितानां हि किं करोति दवानलः ? ॥ १४९ ॥

१ जनयित्रीम् । * °क्षरः । संबु० का० । २ वैधैरित्यर्थः । † मदाशि० । सु० ॥ ३ कृष्णवर्त्मैकवर्त्मिः । ४ मरणस्य । ५ भारैः । ६ समप्रदेशेऽपि । ७ रोगपीडितम् । ८ रोगोपायासमर्थः । ९ भीरुत्वम् । ‡ °लं यातुं सु० ॥ १० झञ्झावातेनेव । ११ वातरोगी पुमान् । § दुःखितस्ते० सु० ॥ १२ उच्चैःस्वरम् । ¶ मौनिनावपि । १३ यमराजमार्गस्थितं मृतमित्यर्थः । १४ संदेशम् ।

लघीयांसौ गरीयांसौ विधातव्यौ मया युवाम् । चिरं कृताया वां पित्रा भक्तेरानृण्यमिच्छता ॥ १५० ॥

इत्युक्तयोस्तयोः क्रोधोऽभूच्छोकश्च न्यवर्तत । रसान्तरेण हि रसो बाध्यते बलवानपि ॥ १५१ ॥

भ्रुवमुन्नमयन्नेकां किञ्चित् साचीकृतालिकः । अथाबभाषे पुरुषसिंहः सिंह इव क्रुधा ॥ १५२ ॥

इक्ष्वाकुकुलचन्द्रस्य तस्य विश्वोपकारिणः । अस्मत्पितुरस्तमये कस्कोऽभून्न शुचां पदम् ? ॥ १५३ ॥

5 राजानोऽन्येऽपि शुशुचुर्निशुम्भोऽपि शुशोच यत् । तेन पैशून्यमस्य स्याद् दद्याच्चेनेति वाचिकम् ॥ १५४ ॥

बालकस्यापि सिंहस्य को हि देशं प्रयच्छति । प्रवर्धयति तं को वा कुतस्तस्य पराभवः ? ॥ १५५ ॥

इदानीमावयोरेवं स जल्पन् किं न लज्जते । आसत्त्वव्याजतोऽस्माकं न्यकारी स द्विषन् खलु ॥ १५६ ॥

सोऽस्तु मित्रममित्रो बोदासीनो वा तव प्रभुः । निरपेक्षा वयं तस्य दोरपेक्षैव दोष्मताम् ॥ १५७ ॥

दूतोऽप्युचे पितृतुल्यममित्रीकुर्वतोऽद्य तम् । सुव्यक्तं बालकत्वं ते 'शैवे ! शिवमनिच्छतः ॥ १५८ ॥

10 त्वमद्याप्यनभिज्ञोऽसि राजनीतेः कुमारकं ! । उत्पादयस्व तत् तं कुक्षिमामृज्य शूलवत् ॥ १५९ ॥

त्वदुक्तं स्वामिने नैतद् वक्ष्ये तत् कुरु मद्रचः । त्वत्प्रसादात् क्षेममस्तु चिरं ते सह बन्धुना ॥ १६० ॥

अन्यथा तु द्विषन् भावी स एव न-चिरात् तव । तस्मिन् रुष्टे कृतान्ते च जीवितस्यापि संशयः ॥ १६१ ॥

एवं तदुकत्याऽभ्यधिकमुद्यत्क्रोधोऽभ्यधाद्दरिः । त्वमेव दूत ! दूतोऽसि निरपेक्षः स्वजीविते ॥ १६२ ॥

दूतानां वाक्प्रपञ्चैकच्छेकानां त्वाद्दशां गिरा । निर्विषः फटयेवाहिः स भेषयति पार्थिवान् ॥ १६३ ॥

15 गच्छ माऽसद्ब्रह्मो गोप्यं शंस स्वस्वामिनेऽखिलम् । शत्रुर्भावीति सोऽस्माभिर्वर्धयकोटौ कृतोऽस्त्यलम् ॥ १६४ ॥

एवमुक्तः ससंरम्भमुत्थाय रभसेन सः । दूतो गत्वा निशुम्भाय सर्वमाख्यद् यथातथम् ॥ १६५ ॥

तदाकर्ण्य वचः क्रुद्धो निशुम्भोऽरिनिशुम्भनः । सेनाभिश्छादयन्नुर्वी प्रतस्थेऽश्वपुरं प्रति ॥ १६६ ॥

निशुम्भं प्रस्थितं श्रुत्वा विष्णुनाऽप्यरिजिष्णुना । सद्यः सर्वाभिसारेण प्रतस्थे साग्रजन्मना ॥ १६७ ॥

निशुम्भ-पुरुषसिंहौ मिथः प्रमथनोद्यतौ । संगच्छेते सार्धमार्गे मत्ताविव वनद्विपौ ॥ १६८ ॥

20 युध्यन्ते स द्वयोः सैन्याः क्षोभयन्तोऽपि रोदसी । क्ष्वेडां-कार्मुकटङ्कार-करास्फालनशब्दितैः ॥ १६९ ॥

अजनिष्ट क्षणेनापि क्षयकाल इव क्षयः । अक्षौहिण्योरुभयोरप्यात्परक्षानपेक्षयोः ॥ १७० ॥

अन्वीयमानो हलिना पवनेनेव पौवकः । पाञ्चजन्यमपूरिष्ट शार्ङ्गधन्वा रथस्थितः ॥ १७१ ॥

महता तन्निनादेन परसैन्यानि सर्वतः । पतन्कुलिशनिर्घोषेणैव घोरेण चुक्षुभुः ॥ १७२ ॥

तिष्ठ तिष्ठ भेंटम्मन्येत्युच्चैराक्षिपन्नथ । रथी प्रतिहरियोद्भुमुपतस्थे हरिं प्रति ॥ १७३ ॥

25 आस्फालयामासतुस्तौ हरि-प्रतिहरी धनुः । कोपान्नमन्निजनिजभ्रुकुटीभङ्गभीषणम् ॥ १७४ ॥

अवर्षतामृमौ बाणैर्धारासारैरिवाम्बुदौ । सिंहनादैस्त्रासयन्तौ मृगीरिव नैभध्वरीः ॥ १७५ ॥

निस्तारं निपतितैर्विशिखैर्प्रकरैस्तयोः । बभार रणभूर्वेत्त्रच्छन्नवारिधिविभ्रमम् ॥ १७६ ॥

करमुक्तैर्यत्रमुक्तैर्मुक्तामृक्तैरथापरैः । आयुधैर्युधघाते तौ युद्धाम्भोधितिमिङ्गिलौ ॥ १७७ ॥

ज्वलज्वालालिजिह्वालं करालं तीक्ष्णधारया । वज्रीव वज्रं सस्वार निशुम्भश्चक्रमुच्चकैः ॥ १७८ ॥

30 स्मृतमात्रोपस्थितं तदङ्गुल्या भ्रमयन् दिवि । सावष्टम्भोऽभ्यधचैवं निशुम्भः क्षोभणं वचः ॥ १७९ ॥

* कोपोऽभू° संबु° का° ॥ १ वञ्चीकृतभालः । † °स्तसम° संबु° ॥ २ यदि स ईदृशं वाचिकं न दद्यात् तर्हस्य शुचो ज्ञापकं स्यात् तत्तु नास्तीति भावः । ‡ °ति । तं प्रवर्धयते को हि कु° । संबु° ॥ ३ तिरस्कृता । ४ भुजापेक्षा । ५ हे शिवपुत्र ! । ६ °क । तेनोत्पादयसेऽरिं तं संबु° ॥ ६ मद्रचनातुसरणरूपात् त्वत्प्रसादादित्यर्थः । ७ यमरूपे । ८ छेकश्चतुरः । ९ फणया । १० स हि भेषयते नृपान् । संबु° ॥ ११ वज्रेणा सिंहशब्दः । १२ अग्निः । १३ कुलिशं वज्रम् । १४ आत्मानं अटं मन्यमानः । १५ विद्याधरीः । १६ बाणसमूहैः । १७ युद्धमेव समुद्रस्तस्मिन्निमित्तौ मत्स्यविशेषौ । १८ सर्गः ।

अनुकम्प्योऽसि बालोऽसि का लज्जा तेऽपसर्पतः । तद्गच्छ मां वा सेवस्व किं ते श्वाऽपि न मन्त्रकृत् ? ॥ १८० ॥
 चक्रेणानेन मुक्तेन दारयामि गिरीनपि । तवाभिनवकूष्माण्डकोमलस्य तु का कथा ? ॥ १८१ ॥
 ऊचे पुरुषसिंहोऽथ तवेत्युजितगर्जितम् । ओजश्चक्रस्य च प्रेक्ष्यमन्यास्त्रैः किं कृतं त्वया ? ॥ १८२ ॥
 शंक्रधन्वेव मेघेन त्वया चक्रमिदं धृतम् । किं मे करिष्यते मूढ ! मुञ्च पश्याम्यमोघताम् ॥ १८३ ॥
 एवं पुरुषसिंहेन भाषितः परुषाक्षरम् । सर्वौजसाऽमुचच्चक्रं निशुम्भो निशुंशुम्भिभुः ॥ १८४ ॥ 5
 हरेरुरसि तुम्बाग्रभागेनास्फाल्य तद्रयात् । मोधीर्बभूव विन्ध्याद्रेस्तद्यामिव महागजः ॥ १८५ ॥
 मूर्च्छया पुण्डरीकाक्षो मुकुलाक्षोऽपतत् ततः । मुंशलास्त्रेण सिषिचे चाथ गोशीर्षचन्दनैः ॥ १८६ ॥
 उत्थाय लब्धसंज्ञस्तच्चक्रमादाय पाणिना । मा तिष्ठ गच्छ गच्छेति निशुम्भं प्रत्यभाषत ॥ १८७ ॥
 मुञ्च मुञ्चेति वदतो निशुम्भस्य शिरस्ततः । चकर्त तेन चक्रेणार्धचक्री सोऽथ पञ्चमः ॥ १८८ ॥
 पुष्पवृष्टिर्हरेर्मूर्ध्नि मूर्धन्यस्य तैरखिनाम् । पपात गगनात् सद्यो जयश्रीहाससन्निभा ॥ १८९ ॥ 10
 तथैव यात्रया विष्णुर्भरतार्धमसाधयत् । सहस्रधा हि फलति व्यवसायो महात्मनाम् ॥ १९० ॥
 दिग्यात्राया निवृत्तोऽथ मगधेष्वगतो हरिः । दोष्णोद्ग्रे कोटिशिलां भृत्पात्रमिव लीलया ॥ १९१ ॥
 मेदिनीं छादयन्नश्वैर्ययावश्वपुरं हरिः । विवेशितः पुरस्त्रीभिः कल्पितार्थः पदे पदे ॥ १९२ ॥
 तत्र लाङ्गलिनाऽन्यैश्च राजभिर्भक्तिराजिभिः । अर्धचक्रधरत्वाभिषेकोऽक्रियत शार्ङ्गिणः ॥ १९३ ॥
 इतश्च भगवान् धर्मश्छन्नस्थो वत्सरद्वयम् । विहृत्याभ्यागमद् दीक्षोपवनं वप्रकाञ्चनम् ॥ १९४ ॥ 15
 दधिपर्णतले तत्र ध्यानान्तरंजुषः प्रभोः । पुष्ये मे पौषराकायां षष्ठेनाजनि केवलम् ॥ १९५ ॥
 दिव्ये समवसरणे देशनां विदधे विभुः । अरिष्टादीन् गणभृतस्त्रिचत्वारिंशत् तथा ॥ १९६ ॥
 तत्तीर्थभूः किंनराख्यरुर्ग्यास्यः कूर्मरथोऽरुणः । दक्षिणैस्तु मातुलिङ्गिगदाभृदभयप्रदैः ॥ १९७ ॥
 वामैस्तु नकुलपद्माक्षमालामालिभिर्भुजैः । आजिष्णुर्धर्मनाथस्य जज्ञे शासनदेवता ॥ १९८ ॥
 तथोत्पन्ना च कन्दर्पा गौराङ्गी मत्स्यवाहना । उत्पलाङ्कुशधारिभ्यां दक्षिणाभ्यां विराजिता ॥ १९९ ॥ 20
 दोभ्यां तदितराभ्यां च पद्मिनाऽभयदेन च । प्रभोः शासनदेव्यासीत् सदा सन्निधिवर्तिनी ॥ २०० ॥
 सेव्यमानः सदा ताभ्यां विहरन्नवनीमिमाम् । अपरेद्युरुपागच्छत् पुरमश्वपुरं प्रभुः ॥ २०१ ॥
 सद्यः समवसरणं चक्रे शक्रादिभिः सुरैः । चत्वारिंशत्पञ्चधन्वशतोच्चाशोकपादपम् ॥ २०२ ॥
 तत्र प्रविश्य कृत्वा च चैत्यवृक्षप्रदक्षिणाम् । नत्वा च तीर्थमध्यास्त पूर्वसिंहासनं प्रभुः ॥ २०३ ॥
 रत्नसिंहासनस्थानि प्रतिबिम्बान्यथ प्रभोः । तादृशि व्यन्तराश्चक्रुस्तिसृष्वन्यासु दिक्ष्वपि ॥ २०४ ॥ 25
 यथास्थानं प्रविश्यास्यात् संघोऽपि स्वामिपर्षदि । तिर्यञ्चो मध्यवप्रेऽस्थुस्त्वृतीये वाहनानि तु ॥ २०५ ॥
 उपेत्य शीघ्रं पुरुषसिंहायोयुक्तपूरुषाः । स्वामिनं समवसृतमाख्यन्नुत्फुल्लचक्षुषः ॥ २०६ ॥
 तेभ्यो द्वादश रूप्यस्य कोटीः सार्धां वितीर्थ सः । आगात् समवसरणं सुदर्शनसमन्वितः ॥ २०७ ॥
 प्रभुं प्रदक्षिणीकृत्य नमस्कृत्य च भक्तितः । साग्रजोऽनुसहस्राक्षमुपाविशदंघोक्षजः ॥ २०८ ॥
 भूयोऽपि स्वामिनं नत्वा शक्रशार्ङ्गिसुदर्शनाः । स्वामिभक्तावसंतुष्टा इति तुष्टुवुर्हन्मुदः ॥ २०९ ॥ 30
 विजयस्व जैगच्चक्षुश्चकोरानन्दचन्द्रमः ! । मिथ्यात्वध्वान्तमार्तण्ड ! धर्मनाथ ! जगत्पते ! ॥ २१० ॥

१ श्वाऽपि तत्र विचारदाता किं नास्ति । * गर्जितम् । ओ० सं० ॥ २ इन्द्रचापः । ३ हन्तुमिच्छुः । ४ विफलीबभूव
 ५ मुशलमन्त्रं यस्य तेन बलदेवेन । ६ बलवताम् । ७ मृत्तिकापात्रम् । ८ रमुपेयुषः । पु० सं० ॥ ८ त्रिसुखः । रुयाक्षः कू०
 सं० ॥ ९ लिङ्गं सं० ॥ १० सेवकाः । ११ विष्णुः । १२ सहर्षाः । १३ जगतां चक्षुरेव चकोरस्तस्यानन्दे चन्द्रसमः ।
 त्रिषष्टिः, ४९

- चिरं व्यहार्षीश्छद्मस्यो गंतछद्मा तथाऽप्यसि । अनन्तदर्शनोऽपि त्वं दर्शनान्तरबाधकः ॥ २११ ॥
 त्वद्देशनापयःपूरैः परितः प्रवितात्मनाम् । अहाय कर्ममालिन्यमपयाति शरीरिणाम् ॥ २१२ ॥
 तथा न मेघच्छायासु तरुच्छायासु नापि वा । यथा शाम्यति संतापः पादमूले तव प्रभो ! ॥ २१३ ॥
 इह त्वद्दर्शनालोकनिखन्दवपुषः प्रभो ! पाञ्चालिकावदुत्कीर्णा इव भान्ति शरीरिणः ॥ २१४ ॥
 5 पृथग्विरुद्धमप्येतदेकत्र मिलितं चिरात् । त्वत्प्रभावाज्जगद्धन्धो ! बन्धूभूतं जगन्नयम् ॥ २१५ ॥
 त्रिखण्डंभरतक्षेत्रमूलायतनदैवत ! अनन्यशरणानस्मांस्त्रायस्व परमेश्वर ! ॥ २१६ ॥
 भूयो भूयो जगन्नाथ ! त्वामदः प्रार्थयामहे । त्वत्पादपङ्कजद्वन्द्वेऽस्मन्मनो भ्रमरायताम् ॥ २१७ ॥
 एवं स्तुत्वा विरतेषु शक्र-केशव-सीरिषु । विदधे भगवान् धर्मस्वाम्येवं धर्मदेशनाम् ॥ २१८ ॥
 चतुर्वर्गेऽग्रणीर्मोक्षो योगस्तैस्य च कारणम् । ज्ञान-श्रद्धान-चारित्ररूपं रत्नत्रयं च सैः ॥ २१९ ॥
 10 तैस्त्वानुगा मतिर्ज्ञानं-सम्यक्श्रद्धा तु दर्शनम् । सर्वसावद्ययोगानां त्यागश्चारित्रमिष्यते ॥ २२० ॥
 आत्मैव दर्शन-ज्ञान-चारित्राप्यथवा यतेः । यत् तदात्मक एवैष शरीरमधितिष्ठति ॥ २२१ ॥
 आत्मानमात्मना वेत्ति मोहत्यागाद् य आत्मनि । तदेव तस्य चारित्रं तज्ज्ञानं तच्च दर्शनम् ॥ २२२ ॥
 आत्मैऽज्ञानभवं दुःखमात्मज्ञानेन हन्यते । तपसाऽप्यात्मविज्ञानहीनैश्छेतुं न शक्यते ॥ २२३ ॥
 अयमात्मैव चिद्रूपः शरीरी कर्मयोगतः । ध्यानाग्निदग्धकर्मा तु सिद्धात्मा स्यान्निरञ्जनः ॥ २२४ ॥
 15 अयमात्मैव संसारः कषायेन्द्रियनिर्जितः । तमेव तद्विजेतारं मोक्षमाहुर्मनीषिणः ॥ २२५ ॥
 संयुः कषायाः क्रोध-मान-माया-लोभाः शरीरिणाम् । चतुर्विधास्ते प्रत्येकं भेदैः संज्वलनादिभिः ॥ २२६ ॥
 पक्षं संज्वलनः प्रत्याख्यानो माराचतुष्टयम् । अप्रत्याख्यानको वर्षं जन्मानन्तानुबन्धकः ॥ २२७ ॥
 वीतराग-यति-श्राद्ध-सम्यग्दृष्टिस्वघातकाः । ते देवत्व-मनुष्यत्व-तिर्यक्त्व-नरकप्रदाः ॥ २२८ ॥
 तत्रोपतापकः क्रोधः क्रोधो वैरस्य कारणम् । दुर्गतेर्वर्तनी'' क्रोधः क्रोधः शमसुखार्गला ॥ २२९ ॥
 20 उत्पद्यमानः प्रथमं दहत्येव स्वमाश्रयम् । क्रोधः क्लेशानुवत् पश्चादन्यं दहति वा न वा ॥ २३० ॥
 अर्जितं पूर्वकोट्या यद्रूपैरष्टभिरूनया । तपस्तत्तत्क्षणादेव दहति क्रोधपावकः ॥ २३१ ॥
 शमरूपं पयः प्राज्यपुण्यसंभारसंचितम् । अमर्षविषसंपर्कादसेव्यं तत्क्षणाद् भवेत् ॥ २३२ ॥
 चारित्रचित्ररचनां विचित्रगुणधारिणीम् । समुत्सर्पन् क्रोधधूमो ध्वंमलीकुरुतेतमाम् ॥ २३३ ॥
 यो वैराग्यशमीपत्रपुटैः शमरसोऽर्जितः । शाकपत्रपुटाभेन क्रोधेनोत्सृज्यते स किम् ॥ २३४ ॥
 25 प्रवर्धमानः क्रोधोऽयं किमकार्यं करोति न । भाविनी द्वारका द्वैपायनक्रोधानले संमित् ॥ २३५ ॥
 कुध्यतः कार्यसिद्धिर्या न सा क्रोधनिर्बन्धना । जन्मान्तरार्जितोर्जस्विकर्मणः खलु तत् फलम् ॥ २३६ ॥
 स्वस्य लोकद्वयोच्छिष्यै नाशाय स्व-परार्थयोः । धिगहो ! दधति क्रोधं शरीरेषु शरीरिणः ॥ २३७ ॥
 क्रोधान्धाः पश्य निघ्नन्ति पितरं मातरं गुरुम् । सुहृदं सोदरं दारानात्मानमपि निर्धृगाः ॥ २३८ ॥
 क्रोधवहेस्तदहाय शमनाय शुभात्मभिः । श्रयणीया क्षमैकैव संयमारामसारणिः ॥ २३९ ॥
 30 अपकारिजने कोपो निरोद्धुं शक्यते कथम् । शक्यते सत्त्वमाहात्म्याद् यद्वा भावनयाऽनया ॥ २४० ॥
 अङ्गीकृत्यात्मनः पापं यो मां बाधितुमिच्छति । स्वैकर्मनिहतायासौ कः कुप्येद् बालिशोऽपि सन् ॥ २४१ ॥

१ गतं छद्म कपटं यस्य सः । २ शीघ्रम् । ३ मोक्षस्य । ४ योगः । * ज्ञानं तत्त्वावबोधः स्यात् स० सं० ॥ ५ यत् यस्मात् कारणात् दर्शन-ज्ञान-चारित्रात्मक एवैष आत्मा ॥ ६ आत्मनोऽज्ञानभवम् । ७ कषायेन्द्रियजेतारं तमात्मानमेव मोक्षमाहुः । ८ जन्मपर्यन्तम् । ९ संज्वलनो वीतरागत्वघातकः प्रत्याख्यानश्च यतिस्वघातक इत्याद्यनुक्रमेण । १० संज्वलनो देवत्वप्रद इत्यादि । ११ मार्गः । १२ अग्निवत् । १३ अमर्षः क्रोधः स एव विषं तस्य संबन्धात् । १४ अतिशयेन मलिनीकुरुते । १५ काष्ठरूपा भविष्यति । १६ निबन्धनं कारणम् । १७ निर्दयाः । १८ संयम एवामरामस्तस्य सारणिः कुल्या । १९ स्वेनैव कर्मणा निहताय । २० मूर्खोऽपि ।

प्रकुप्याम्यपकारिभ्य इति चेदाशयस्तव । तत् किं न कुप्यसि स्वस्य कर्मणे दुःखहेतवे ॥ २४२ ॥
 उपेक्ष्य लोष्टक्षेप्तारं लोष्टं दशति मण्डलः । मृगारिः शरमुत्प्रेक्ष्य शरक्षेप्तारमृच्छति ॥ २४३ ॥
 यैः परैः प्रेरितः क्रूरैर्मह्यं कुप्यति कर्मभिः । तान्युपेक्ष्य परे कुप्यन् किं श्रये भूषणश्रियम् ॥ २४४ ॥
 भावी ह्यर्हन्महावीरः क्षान्त्यै म्लेच्छेषु यास्यति । अयत्नेनागतां क्षान्तिं वोढुं किमिव नेच्छसि ॥ २४५ ॥
 त्रैलोक्यप्रलयत्राणक्षमाश्वेदाश्रिताः क्षमाम् । कदलीतुल्यसत्त्वस्य क्षमा तव न किं क्षमा ॥ २४६ ॥ 5
 तथा किं नाकृथाः पुण्यं यथा कोऽपि न बाधते । स्वप्रमादमिदानीं तु शोचन्नङ्गीकुरु क्षमाम् ॥ २४७ ॥
 क्रोधान्धस्य मुनेश्चण्डचण्डालस्य च नान्तरम् । तस्मात् क्रोधं परित्यज्य भोजोज्वलधियां पदम् ॥ २४८ ॥
 महर्षिः क्रोधसंयुक्तः निःक्रोधः क्रूरगङ्गुकः । ऋषिं मुक्त्वा देवताभिः स्तोष्यते क्रूरगङ्गुकः ॥ २४९ ॥
 अरुन्तुर्दर्वचःशस्त्रैस्तुद्यमानो विचिन्तयेत् । चेत् तथ्यमेतत् कः कोपोऽथ मिथ्योन्मत्तभाषितम् ॥ २५० ॥
 वधायोपस्थितेऽन्यस्मिन् हसेद् विस्मितमानसः । वधे मत्कर्मसंसाध्ये वृथा नृत्यति बालिशः ॥ २५१ ॥ 10
 निहन्तुमुद्यते ध्यायेदायुषः क्षय एष नः । तदसौ निर्भयः पापात् करोति मृतमारणम् ॥ २५२ ॥
 सर्वपुरुषार्थचौरे कोपः कोपे न चेत् तव । धिक् त्वां खलपापराधेऽपि परे कोपपरायणम् ॥ २५३ ॥
 सर्वेन्द्रियगलानिकरं प्रसर्पन्तं ततः सुधीः । क्षमया जाङ्गुलिकया जयेत् कोपमहोरगम् ॥ २५४ ॥
 विनयश्रुतशीलानां त्रिवर्गस्य च घातकः । विवेकलोचनं लुम्पन्मानोऽन्धकरणो नृणाम् ॥ २५५ ॥
 जाति-लाभ-कुलैश्वर्य-बल-रूप-तपः-श्रुतैः । कुर्वन् मदं पुंनस्तानि हीनानि लभते जनः ॥ २५६ ॥ 15
 जातिभेदान्नैकविधानुत्तमाधममध्यमान् । दृष्ट्वा को नाम कुर्वीत जातु जातिमदं सुधीः ॥ २५७ ॥
 उच्चमां जातिमाप्नोति हीनामाप्नोति कर्मतः । तत्राशाश्रुतिकीं जातिं को नामासाद्य माद्यतु ॥ २५८ ॥
 अन्तरायक्षयादेव लाभो भवति नान्यथा । ततश्च वस्तुतत्त्वज्ञो नो लाभमदमुद्रहेत् ॥ २५९ ॥
 परंप्रसादशक्त्यादिभवे लाभे महत्यपि । न लाभमदमृच्छन्ति महात्मानः कथञ्चन ॥ २६० ॥
 अकुलीनानपि प्रेक्ष्य प्रज्ञाश्रीशीलशालिनः । न कर्तव्यः कुलमदो महाकुलभवैरपि ॥ २६१ ॥ 20
 किं कुलेन कुशीलस्य सुशीलस्यापि तेन किम् । एवं विदन् कुलमदं विदध्यान्न विचक्षणः ॥ २६२ ॥
 श्रुत्वा त्रिभुवनैश्वर्यसंपदं वैज्रधारिणः । पुर-ग्राम-धनादीनामैश्वर्ये कीदृशो मदः ॥ २६३ ॥
 गुणोज्ज्वलादपि भ्रंशेद् दोषवन्तमपि श्रयेत् । कुशीलस्त्रीवदैश्वर्यं न मदाय विवेकिनाम् ॥ २६४ ॥
 महाबलोऽपि रोगाद्यैरबलः क्रियते क्षणात् । इत्यनित्यबले पुंसां युक्तो बलमदो न हि ॥ २६५ ॥
 बलवन्तोऽपि जैरसि मृत्यौ कर्मफलान्तरे । अबलाश्चेत् ततो हन्त ! तेषां बलमदो मुधा ॥ २६६ ॥ 25
 सप्तधातुमये देहे चयापचयधर्मणः । जरा-रुजादिभावस्य को रूपस्य मदं वहेत् ॥ २६७ ॥
 सनत्कुमारस्य रूपं भावि श्रुत्वा च तत्क्षयम् । को वा सकर्णः स्वप्नेऽपि कुर्याद् रूपमदं किल ! ॥ २६८ ॥
 नाभेयस्य तपोनिष्ठां श्रुत्वा वीरजिनस्य च । को नाम स्वल्पतपसि स्वकीये मदमाश्रयेत् ? ॥ २६९ ॥
 येनैव तपसा श्रुत्वेत् तैरसा कर्मसंचयः । तेनैव मददिग्धेन वर्धते कर्मसंचयः ॥ २७० ॥
 स्वबुद्ध्या रचितान्यन्यैः शास्त्राण्याघ्राय लीलया । सर्वज्ञोऽस्मीति मदवान् स्वकीयाङ्गानि खादति ॥ २७१ ॥ 30
 श्रीमद्गणधरेन्द्राणां श्रुत्वा निर्माणधारणम् । कः श्रयेत् श्रुतमदं सकर्णहृदयो जनः ॥ २७२ ॥
 उतैसर्पयन् दोषशाखां गुणमूलान्यधो नयन् । उन्मूलनीयो मानहुस्तन्मार्दवसरित्प्लवैः ॥ २७३ ॥

१ श्वानः । २ शत्रुः । ३ भषणः श्वानः । * नेच्छति ॥ सु० ॥ ४ समर्था । ५ मर्मच्छिद्रिः । ६ सर्पापहारिण्या विषया ।
 ७ भवान्तरे इत्यर्थः । † जातिलाभमदं सु० संब० ॥ ८ अनित्यम् । ९ परस्य राजादेः प्रसादः शक्तिः प्रभुत्वादिस्वादादेरूपज्ञे ।
 १० कुलेन । ११ इन्द्रस्य । १२ नश्येत् । १३ कुलटास्त्रीवत् । १४ वृद्धत्वे । १५ आदिनाथस्य ऋषभस्य । १६ शीघ्रम् । १७ मदलितेन ।
 १८ अन्यैराचार्यैः स्वबुद्ध्या लीलामात्रेण रचितानि शास्त्राण्याघ्राय किञ्चिज्ज्ञात्वेत्यर्थः । ‡ रणे । कः संब० ॥ १९ विस्तारयन् ।

- मार्दवं नाम मृदुता तच्चौद्धत्यनिषेधनम् । मानस्य पुनरौद्धत्यं स्वरूपमनुपाधिकम् ॥ २७४ ॥
 अन्तः स्पृशेद् यत्र यत्रौद्धत्यं जात्यादिगोचरम् । तत्र तस्य प्रतीकारहेतोर्मार्दवमांश्रयेत् ॥ २७५ ॥
 सर्वत्र मार्दवं कुर्यात् पूज्येषु तु विशेषतः । येन पापाद् विमुच्येत पूज्यपूजाव्यतिक्रमात् ॥ २७६ ॥
 मानाद् बाहुबलिर्वद्वो लताभिरिव पाप्मभिः । मार्दवात् तत्क्षणं मुक्तः सद्यः संप्राप केवलम् ॥ २७७ ॥
 5 चक्रवर्ती त्यक्तसंगो वैरिणामपि वेश्मसु । भिक्षायै यात्यहो ! मानच्छेदार्यामृदुमार्दवम् ॥ २७८ ॥
 चक्रवर्त्यपि तत्कालदीक्षितो रङ्गसाधवे । नमस्यति त्यक्तमानश्चिरं च वैरिवस्यति ॥ २७९ ॥
 एवं च मानविषयं ज्ञात्वा दोषमशेषतः । अश्रान्तमाश्रयेद् धीमांस्तन्निरासाय मार्दवम् ॥ २८० ॥
 अंसूतस्य जननी परशुः शीलशाखिनः । जन्मभूमिरविद्यानां माया दुर्गतिकारणम् ॥ २८१ ॥
 कौटिल्यपटवः पापा मायया बकवृत्तयः । भुवनं वञ्चयमाना वञ्चयन्ते स्वमेव हि ॥ २८२ ॥
 10 कूटपाङ्गुण्ययोगेन च्छलाद् विश्वस्तघातनात् । अर्थलोभाच्च राजानो वञ्चयन्तेऽखिलं जगत् ॥ २८३ ॥
 तिलकैर्मुद्रया मन्त्रैः क्षामतादर्शनेन च । अन्तःशून्या बहिःसारा वञ्चयन्ति द्विजा जनम् ॥ २८४ ॥
 कूटाः कूटतुलामानाऽऽशुक्रियासातियोगतः । वञ्चयन्ते जनं मुग्धं मायाभाजो वणिग्जनाः ॥ २८५ ॥
 जटा-मौञ्जी-शिखा-भस्म-वल्कलाभ्यादिधारणैः । मुग्धं श्राद्धं गंधयन्ते पाखण्डा हृदि नास्तिकाः ॥ २८६ ॥
 अरक्ताभिर्भाव-हाव-लीला-गतिविलोकनैः । कामिनो रञ्जयन्तीभिर्वेश्याभिर्वञ्चयते जगत् ॥ २८७ ॥
 15 प्रतार्य कूटैः शपथैः कृत्वा कूटकपर्दिकाम् । धनवन्तः प्रतार्यन्ते दुरोदरपरायणैः ॥ २८८ ॥
 दम्पती पितरः पुत्राः सोदर्याः सुहृदो निजाः । ईशा भृत्यास्तथाऽन्येऽपि माययाऽन्योऽन्यवञ्चकाः ॥ २८९ ॥
 अर्थलुब्धा गतघृणा बन्दिंकारमलिम्लुचाः । अहर्निशं जागरूकाश्छलयन्ति प्रमादिनम् ॥ २९० ॥
 कारवश्चान्त्यजाश्चैव स्वकर्मफलजीविनः । माययाऽलीकशपथैः कुर्वते साधुवञ्चनम् ॥ २९१ ॥
 व्यन्तरादिकुर्योनिस्था दृष्ट्वा प्रायः प्रमादिनः । क्रूराश्छलैर्वहुविधैर्बाधन्ते मानवान् पशून् ॥ २९२ ॥
 20 मत्स्यादयो जलचराश्छलात् स्वापत्यभक्षकाः । बध्यन्ते धीवरैस्तेऽपि माययाऽऽनीयपाणिभिः ॥ २९३ ॥
 नानोपायैर्मृगैर्गन्धुभिर्वञ्चनप्रवणैर्जडाः । निबध्यन्ते विनाश्यन्ते प्राणिनः स्थलचारिणः ॥ २९४ ॥
 नभश्चरा भूरिभेदा वराका लावकादयः । बध्यन्ते माययाऽत्युग्रैः स्वल्पकग्रासर्गुभुभिः ॥ २९५ ॥
 तदेवं सर्वलोकेऽपि परवञ्चकर्तापराः । स्वस्वधर्मं सद्गतिं च नाशयन्ति स्ववञ्चकाः ॥ २९६ ॥
 तिर्यग्जातेः परं बीजमप्रवर्गपुरार्गला । विश्वासदुमदावाग्निर्माया हेया मनीषिभिः ॥ २९७ ॥
 25 मल्लिनाथः पूर्वभवे कृत्वा मायां तनीयसीम् । मायाशल्यमनुत्वाय स्त्रीभावमुपयास्यति ॥ २९८ ॥
 तदार्जवमहौषध्या जगदानन्दहेतुना । जयेज्जगद्गोहकरीं मायां विषंधरीमिव ॥ २९९ ॥
 आर्जवं सरलः पन्था मुक्तिपुर्याः प्रकीर्तितः । आचार्यविस्तरः शेषतपस्त्यागादिलक्षणः ॥ ३०० ॥
 भवेयुरार्जवजुषो लोकेऽपि प्रीतिकारणम् । कुटिलादुद्विजन्ते हि जन्तवः पन्नगादिव ॥ ३०१ ॥

१ अमृदु कठिनं च तन्मार्दवं चेत्समृदुमार्दवम् । २ नमस्यति नमः करोति पूजयतीत्यर्थः । ३ वरिवस्यति वरिचः करोति सेवते इत्यर्थः । अत्र 'नमस्' 'वरिवस्' इत्यतः "नमोवरिवश्चिन्नज्ञोऽर्चासेवाऽऽश्रये" [३.४.३१] इति सूत्राद् अर्चायाम्, सेवायाम् च यथाक्रमेण क्यन् प्रत्ययाद् नमस्यति, वरिवस्यति इति सिद्ध्यतः । ४ निरन्तरम् । ५ असत्यस्य । ६ असत्यपाङ्गुण्यस्य सन्ध्यादेः प्रयोगेण । ७ दीक्षताप्रदर्शनेन । * °यन्तेऽखिलं ज° संबु० ॥ ८ आशुक्रिया-सत्वरक्रिया । ९ मौञ्जी-मुक्तास्य तृणविशेषस्य कटिमेखला । १० लोभयन्ति । ११ असत्यनाणकम् । १२ दुरोदरः-भूतम् । १३ मङ्गलपाठकरूपेण चौराः । १४ कर्मकराः । १५ आनाथो जालं पाणौ हस्ते येषां तैः । १६ व्याधैः । १७ लावकः पक्षिविशेषः । १८ गृह्यः-कोलुपः । † °यन्तः स्व° संबु० ॥ १९ सर्पिणीम् । २० ब्रह्मल्लि ।

अजिह्वचित्तवृत्तीनां भववासस्पृशामपि । अकृत्रिमं मुक्तिसुखं स्वैसंवेद्यं महात्मनाम् ॥ ३०२ ॥
 कौटिल्यशङ्कुना क्लिष्टमनसां वञ्चकात्मनाम् । परव्यापादनिष्ठानां स्वमेऽपि स्यात् कथं सुखम् ॥ ३०३ ॥
 समग्रविद्यावैदुष्येऽधिगतासु कलासु च । धन्यानामुपजायेत बालकानामिवार्जवम् ॥ ३०४ ॥
 अज्ञानामपि बालानामार्जवं प्रीतिहेतवे । किं पुनः सर्वशास्त्रार्थपरिनिष्ठितचेतसाम् ॥ ३०५ ॥
 स्वाभाविकी हि ऋजुता कृत्रिमा कुटिलात्मता । ततः स्वाभाविकं धर्मं हित्वा कः कृत्रिमं श्रयेत् ? ॥ ३०६ ॥ ५
 छल-पैशुन्य-चक्रोक्ति-वञ्चनाप्रवणे जने । धन्याः केचिन्निर्विकाराः सुवर्णप्रतिमा इव ॥ ३०७ ॥
 अपि श्रुताब्धिपारीणाः सर्वे गणभृदुत्तमाः । अहो ! शैक्षींश्चाश्रौपुरार्जवादर्हतां गिरः ॥ ३०८ ॥
 अशेषमपि दुःकर्म ऋज्वालौचनया क्षिपेत् । कुटिलालोचनां कुर्यान्नल्पीयोऽपि विवर्धते ॥ ३०९ ॥
 काये वचसि चित्ते च समन्तात् कुटिलात्मनाम् । न मोक्षः किन्तु मोक्षः स्यात् सर्वत्राकुटिलात्मनाम् ॥ ३१० ॥
 इत्युग्रं कर्म कौटिल्यं कुटिलानां विभावयन् । आश्रयेद्भुजातमेकां सुधीर्निवृत्तिकाम्यया ॥ ३११ ॥ १०
 आकरः सर्वदोषाणां गुणग्रसनराक्षसः । कन्दो व्यसनवल्लीनां लोभः सर्वार्थबाधकः ॥ ३१२ ॥
 धनहीनः शतमेकं सहस्रं शतवानपि । सहस्राधिपतिर्लक्षं कोटिं लक्षेश्वरोऽपि च ॥ ३१३ ॥
 कोटीश्वरो नरेन्द्रत्वं नरेन्द्रश्चक्रवर्तिताम् । चक्रवर्ती च देवत्वं देवोऽपीन्द्रत्वमिच्छति ॥ ३१४ ॥
 इन्द्रत्वेऽपि हि संप्राप्ते यदिच्छा न निवर्तते । मूले लघीयांस्तल्लोभः सराव इव वर्धते ॥ ३१५ ॥
 हिंसेव सर्वपापानां मिथ्यात्वमिव कर्मणाम् । राजयक्षमेव रोगाणां लोभः सर्वांगसां गुरुः ॥ ३१६ ॥ १५
 अहो ! लोभस्य साम्राज्यमेकच्छत्रं महीतले । तत्रोऽपि निधिं प्राप्य पादैः प्रच्छादयन्ति यत् ॥ ३१७ ॥
 अपि द्रविणलोभेन ते द्वित्रिचतुरिन्द्रियाः । स्वकीयान्यधितिष्ठन्ति प्राग्निधानानि मूर्च्छया ॥ ३१८ ॥
 भुजङ्ग-गृह-गोधाः स्युर्मुख्याः पञ्चेन्द्रिया अपि । धनलोभेन लीयन्ते विधानस्थानभूमिषु ॥ ३१९ ॥
 पिशाच-मुद्गल-प्रेत-भूत-यक्षादयो धनम् । स्वकीयं परकीयं वाऽप्यधितिष्ठन्ति लोभतः ॥ ३२० ॥
 भूषणोद्यानवाप्यादौ मूर्च्छितास्त्रिदशा अपि । च्युत्वा तत्रैव जायन्ते पृथ्वीकायादिर्यानिषु ॥ ३२१ ॥ २०
 प्राप्योपशान्तमोहत्वं क्रोधादिविजये सति । लोभांश्चमात्रदोषेण पतन्ति यतयोऽपि हि ॥ ३२२ ॥
 एकांमिषामिलाषेण सारमेया इव द्रुतम् । सोदर्या अपि युध्यन्ते धनलेशजिघृक्षया ॥ ३२३ ॥
 लोभाद् ग्रामादिसीमानमुद्दिश्य गतसौहृदाः । ग्राम्या निर्धुक्ता राजानो वैरायन्ते परस्परम् ॥ ३२४ ॥
 हास-शोक-द्वेष-हर्षानसतोऽप्यात्मनि स्फुटम् । स्वामिनोऽग्रे लोभवन्तो नाटयन्ति नटा इव ॥ ३२५ ॥
 आरभ्यते पूरयितुं लोभगतौ यथा यथा । तथा तथा महश्चित्रं मुहुरेष विवर्धते ॥ ३२६ ॥ २५
 अपि नामैष पूर्येत पयोभिः पयसां पतिः । न तु त्रैलोक्यराज्येऽपि प्राप्ते लोभः प्रपूर्यते ॥ ३२७ ॥
 अनन्ता भोजनाच्छौदविषयद्रव्यसंचयाः । भुक्तास्तथापि लोभस्य नांशोऽपि परिपूर्यते ॥ ३२८ ॥
 लोभस्त्यक्तो यदि तदा तपोभिरफलैरलम् । लोभस्त्यक्तो न चेत् तर्हि तपोभिरफलैरलम् ॥ ३२९ ॥
 मृदित्वा शास्त्रसर्वस्वं तदेतदवधार्यताम् । लोभस्यैकस्य हीनाय प्रयतेत महामतिः ॥ ३३० ॥
 लोभसागरमुद्वेल्लमतिवेलं महामतिः । संतोषसेतुबन्धेन प्रसरन्तं निवारयेत् ॥ ३३१ ॥ ३०
 यथा नृणां चक्रवर्ती मुराणां पाकशासनः । तथा गुणानां सर्वेषां संतोषः प्रवरो गुणः ॥ ३३२ ॥
 संतोषयुक्तस्य यतेरसंतुष्टस्य चक्रिणः । तुलया संमितो मन्ये प्रकर्षः सुख-दुःखयोः ॥ ३३३ ॥
 स्वाधीनं राज्यमुत्सृज्य संतोषामृततृष्णया । निःसंगत्वं प्रपद्यन्ते तत्क्षणाच्चक्रवर्तिनः ॥ ३३४ ॥
 निवृत्तायां धनेच्छायां पार्श्वस्था एव संपदः । अङ्गुल्या पिहिते कर्णे शब्दाद्वैतं हि जृम्भते ॥ ३३५ ॥

१ अजिह्वः सरलः । २ संसारे स्थितानामपीत्यर्थः । ३ स्वयं श्रयेत् । ४ व्यापादः-नाशः । ५ °त् कुतः सु° का० ॥
 ५ सर्वशास्त्राणामर्थं परिनिष्ठितं लभं मनो येषां तेषाम् । ६ भुक्तसमुद्रस्य पारगासिनः । ७ शिष्याः । ८ °वर्धयेत् ॥ संघ. का. ॥
 ८ सर्वपापानाम् । ९ मूले । १० मुद्गलाः-व्यन्तरविशेषाः । ११ आमिषम्-मांसम्, भक्ष्यं वा । १२ अधिकारिणः । १३ आच्छादाः-
 वस्त्राणि । १४ लोभरहितस्य पुरुषस्य तपःसदृशं फलं भवत्यत एव तपासि निष्फलानि, लोभसहितस्य च तपस्तु तसेष्वपि फलं न
 भवतीति तपासि निष्फलानीति भावः । १५ नाशाय । १६ वेलां मर्यादांमतिक्रान्तम् । १७ यतेः सुखस्य प्रकर्षश्चक्रिणश्च दुःखस्येत्यर्थः ।

- संतोषसिद्धौ संसिद्धाः प्रतिर्वस्तुविरक्तयः । अक्षुणोः पिधाने पिहितं ननु विश्वं चराचरम् ॥ ३३६ ॥
किमिन्द्रियाणां दमनैः किं कायपरिपीडनैः । ननु संतोषमात्रेण मुक्तिश्रीमुखमीक्षते ॥ ३३७ ॥
जीवन्तोऽपि विमुक्तास्ते ये मुक्तिसुखशालिनः । किं वा विमुक्तेः शिरसि शृङ्गे किमपि वर्तते ॥ ३३८ ॥
किं रागद्वेषसंकीर्णं किं वा विषयसंभवम् । येन संतोषजं सौख्यं हीयेत शिवैशर्मणः ॥ ३३९ ॥
5 परप्रत्यायनासारैः किं वा शास्त्रसुभाषितैः । मीलिताक्षा विमृशन्तु संतोषास्वादजं सुखम् ॥ ३४० ॥
चेत् कारणानुकारीणि कार्याणि प्रतिपद्यसे । संतोषानन्दजन्मा तन्मोक्षानन्दः प्रतीयताम् ॥ ३४१ ॥
यच्च तीव्रं तपःकर्म कर्मनिर्मूलनं जगुः । सर्वं तदपि संतोषरहितं विफलं विदुः ॥ ३४२ ॥
कृषि-सेवा-पाशुपाल्य-वाणिज्यैः किं सुखार्थिनाम् । ननु संतोषपानात् किं नात्मा निर्वृतिमाप्यते ! ॥ ३४३ ॥
यत् संतोषवतां सौख्यं तृणसंस्तरशायिनाम् । न तत् संतोषवन्ध्यानां तूलिकाशायिनामपि ॥ ३४४ ॥
10 असंतुष्टास्त्वेणायते धनिनोऽपीशानां पुरः । ईशिनोऽपि तृणायन्ते संतुष्टानां पुरः स्थिताः ॥ ३४५ ॥
आयासमात्रं नश्वर्यं चक्रिशक्रादिसंपदः । अनायासं च नित्यं च सुखं संतोषसंभवम् ॥ ३४६ ॥
इति लोभं निराकर्तुं सर्वदोषनिकेतनम् । अद्वैतसौख्यसदनं सुधीः संतोषमाश्रयेत् ॥ ३४७ ॥
एवं जितकषायः सन्नत्रापि शिवसौख्यभाक् । परत्रावश्यमाप्नोति शिवं पुनरनश्वरम् ॥ ३४८ ॥
श्रुत्वैवं देशनां भर्तुः आज्याः पर्यव्रजञ्जनाः । सम्यक्त्वं तु हरिर्भजे श्रावकत्वं तु सीरभृत् ॥ ३४९ ॥
15 पूर्णायामादिपौरुष्यां व्यसृजद् देशनां प्रभुः । चक्रेऽरिष्टः स्वामिपादपीठस्थो गणभृत् ततः ॥ ३५० ॥
अन्ते द्वितीयपौरुष्यां व्यस्राक्षीत् सोऽपि देशनाम् । नत्वाऽर्हन्तं ततो जग्मुः शक्र-विष्णु-बलादयः ॥ ३५१ ॥
ततः स्थानादथान्यत्र सर्वातिशयशोभितः । भगवान् धर्मनाथोऽपि विजहार महीतलम् ॥ ३५२ ॥
चतुःषष्टिः सहस्राणि श्रमणानां महात्मनाम् । आर्यिकानां तु द्वाषष्टिः सहस्राः सचतुःशताः ॥ ३५३ ॥
तथा चतुर्दशपूर्वभृतां नवशतानि तु । अवधिज्ञानभाजां तु त्रिसहस्री सषट्शती ॥ ३५४ ॥
20 मनःपर्ययिणां पञ्चचत्वारिंशच्छतानि तु । तथा शतानि तान्येव केवलज्ञानशालिनाम् ॥ ३५५ ॥
जातवैक्रियलब्धीनां मुनीनां शतसप्ततिः । द्वे सहस्रे शतान्यष्टौ वादलब्धिमतं पुनः ॥ ३५६ ॥
लक्षद्वयी श्रावकाणां चत्वारिंशत्सहस्रयुक् । श्राविकाणां चतुर्लक्षी त्रयोदशसहस्रयुक् ॥ ३५७ ॥
वर्षलक्षद्वयं सार्धं वर्षद्वितयवर्जितम् । आकेवलाद् विहरतः परिवारोऽभवत् प्रभोः ॥ ३५८ ॥
ज्ञात्वा तु मोक्षसमयं स्वामी संमेतमेत्य च । समं मुनिशतेनाष्टयुतेनानशनं व्यधात् ॥ ३५९ ॥
25 मासान्ते ज्येष्ठविशदपञ्चम्यां पुष्यगे विधौ । समं तैर्मुनिभिः स्वामी प्रपेदे पदमव्ययम् ॥ ३६० ॥
श्रीधर्मस्वामिनस्तेषां श्रमणानां च तत्क्षणम् । चक्रुर्निर्वाणमहिमोत्सवं शक्रादयः सुराः ॥ ३६१ ॥
अनन्तस्वामिनिर्वाणाद् धर्मनाथस्य निर्वृतिः । अजायत व्यतिक्रान्ते सागराणां चतुष्टये ॥ ३६२ ॥
कौमारेऽब्दलक्षे सार्धं राज्ये पञ्चाब्दलक्ष्यभूत् । सार्धां व्रंते द्व्यब्दलक्षीत्यब्दलक्षा दश प्रभोः ॥ ३६३ ॥
तैस्तैः पुरुषसिंहोऽपि सिंहवद्विस्रकर्मभिः । पूर्णायुः कालतोऽगच्छत् षष्ठीं नरकमेदिनीम् ॥ ३६४ ॥
30 कौमारेऽस्य त्र्यब्दशती मण्डलित्वे शतानि तु । सार्धानि द्वादशाब्दानां सप्तत्यब्दी तु दिग्जये ॥ ३६५ ॥
राज्ये तु नवलक्ष्यष्टानवतिश्च सहस्रकाः । शतानि त्रीण्यशीतिश्चेत्यब्दलक्षा दशायुषि ॥ ३६६ ॥
ततो बलः सप्तदशाब्दलक्षायुर्विनाऽनुजम् । कथञ्चिज्जीवितं दध्रे भ्रातृस्नेहवशंवदः ॥ ३६७ ॥
द्राक् सुदर्शनभृतोऽन्तदर्शनादार्यशोकविवशः सुदर्शनः ।
कीर्तिसाधुनिकटेऽग्रहीद् व्रतं पूरितायुरपुनर्भवं ययौ ॥ ३६८ ॥
35 इत्याचार्यश्रीहेमचन्द्रविरचिते त्रिषष्टिशलाकापुरुषचरिते महाकाव्ये चतुर्थे पर्वणि
श्रीधर्मनाथ-पुरुषसिंह-सुदर्शन-निशुम्भचरितवर्णनो नाम पञ्चमः सर्गः ।

१ प्रतिवस्तुषु वैराग्यवन्तः । २ येन सुखेन मोक्षसुखस्य सौख्यं हीयेत । * °वकर्मणः ॥ का. ॥ ३ प्रत्यायनम्-साधनं
विवरणं पाणिग्रहणं वा । ४ तृणसिख आचरन्ति । ५ बहवः । ६ विससर्ज । ७ °क्षयथ सां संवृ० ॥ † °ते द्विलक्षी चेत्यं
संज्ञ. ॥ † प्राक् सुं का० ॥ ७ सुदर्शननामकं चक्रं विभक्तिं तस्य अर्द्धचक्रिणोऽवसानविक्रानात् ।

षष्ठः सर्गः ।

श्रीमघवचक्रवर्तिचरितम् ।

भरतेऽत्रैव नगरे महीमण्डलनामनि । वासुपूज्यस्य तीर्थेऽभून्नाम्नाऽमरपतिर्नृपः ॥ १ ॥
 अनाथानामेकनाथः पृथिवीनाथपुङ्गवः । सुसाधुरिव चारित्रे स न्यायेऽर्वहितोऽभवत् ॥ २ ॥
 अप्यसौ पुष्पवृन्तेन नाजघान जनं क्वचित् । केवलं पालयामास यत्नेन नवपुष्पवत् ॥ ३ ॥ 5
 कामार्थो पादकण्ठकवद् धर्मं तु किरीटवत् । अधरोत्तरभावेन स दधार विवेकवान् ॥ ४ ॥
 अर्हन् देवो गुरुः साधुर्धर्मश्च करुणेति सः । मन्त्राक्षरमिवाध्यायदनुत्तरसुखप्रदम् ॥ ५ ॥
 राज्यं रंजमिवान्येद्युरुत्सृज्य स महार्थशाः । परिव्रज्यामुपादत्त दत्तविश्वाभयः सुधीः ॥ ६ ॥
 स समितिप्राप्तजयो गुप्तिरक्षणतत्परः । विधिवत् पालयामास प्रव्रज्यां राज्यवच्चिरम् ॥ ७ ॥
 अनवद्यैर्मूलगुणैः स उत्तरगुणैरपि । अधिकं शुशुभे दिव्यरत्नालङ्करणैरिव ॥ ८ ॥ 10
 चिरं व्रतं पालयित्वा कालधर्ममुपेत्य सः । ग्रैवेयके मध्यमेऽभूदहमिन्द्रः सुरोत्तमः ॥ ९ ॥
 इतश्च जम्बूद्वीपेऽस्मिन् क्षेत्रे भरतनामनि । श्रावस्तीत्यस्ति नगरी नगरीणां गरीयसी ॥ १० ॥
 गुणरत्नैरसंख्यातैः समुद्र इव मूर्तिमान् । समुद्रविजयस्तत्र विजयी समभून्नृपः ॥ ११ ॥
 आनन्ददायकत्वेन भयदत्त्वेन चानिशम् । मित्राणामप्यमित्राणां हृदयान्नोत्तार सः ॥ १२ ॥
 दोषमतस्तस्य संग्रामेष्वामैवाजनि संमुखः । आकृष्टामलनिर्क्षिप्तदर्पणप्रतिबिम्बितः ॥ १३ ॥ 15
 प्रसह्य स्ववशीचक्रे सर्वा दिश इतीव सः । यशोऽलङ्करणं तासांमावर्जनकृते ददौ ॥ १४ ॥
 महीं गामिव गोपालः स जुगोप यथाविधि । अबाधया च समये करं दुग्धमिवाददे ॥ १५ ॥
 पुण्यलावण्यभद्राङ्गी भद्राणामेकमास्पदम् । सधर्मचारिणी तस्याभवद् भद्रेति नामतः ॥ १६ ॥
 धर्माविबाधया तस्य सुखं वैषयिकं तथा । सहानुभवतः कालो व्यतीयाय कियानपि ॥ १७ ॥
 इतश्च ग्रैवेयकस्थो जीवोऽमरपतेः स तु । पूरयित्वा प्रकृष्टायुर्भद्राकुक्षाववातरत् ॥ १८ ॥ 20
 सुखसुप्ता तदा भद्रा महास्वर्माश्चतुर्दश । स्वाख्ये प्रविशतोऽद्राक्षीच्चक्रभृज्जन्मसूचकान् ॥ १९ ॥
 काले चासूत सा स्रुनुमनूनं पुण्यलक्षणैः । सुवर्णवर्णं सार्धद्विचत्वारिंशद्भूतम् ॥ २० ॥
 पृथिव्यां मघवेवायं नूनं भावीति सान्वयाम् । चक्रेऽस्य मघवेत्याख्यां समुद्रविजयो नृपः ॥ २१ ॥
 समुद्रवसनां सोऽनुसमुद्रविजयं जयी । अलम्भूष्णुरलञ्चक्रे धीमन्वर्कमिवोडुपः ॥ २२ ॥
 तस्यैकदाऽस्त्रशालायां तेजःप्रसरभासुरम् । समुत्पेद चक्ररत्नमिरम्मद इवाम्बुदे ॥ २३ ॥ 25
 यथास्थानमथान्यानि पुरोधःप्रभृतीन्यपि । तस्य रत्नानि सर्वाणि जज्ञिरे क्रमयोगतः ॥ २४ ॥
 चक्रमार्गानुगः सोऽथ प्रस्थितो दिग्जिगीषया । ययौ मागधतीर्थेशं प्राक्समुद्रविभूषणम् ॥ २५ ॥
 तस्य नामाङ्कबाणेन दूतेनेव संभेषुषा । एत्य मागधतीर्थेशः सेवामेव समाश्रयत् ॥ २६ ॥
 सोऽपाच्यां वरदामानं पश्चिमायां पुनर्दिशि । प्रभासाधिपतिं देवं विजिग्ये मागधेशवत् ॥ २७ ॥
 गत्वा च दक्षिणं रोधः सिन्धुदेवीमसाधयत् । ततो गच्छन्नाससाद चक्री वैताढ्यपर्वतम् ॥ २८ ॥ 30
 चक्रवर्त्यात्मसाच्चक्रे वैताढ्याद्रेकुमारकम् । तदुपायनमादायानुतमिसं जगाम च ॥ २९ ॥

* °स्ना नर° सवृ० ॥ का० ॥ १ पुङ्गवः-श्रेष्ठः । २ अग्रमत्तः । ३ कामार्थो पादकण्ठकाद् हेयौ, धर्मं तु किरीटवन्मुकुट-
 वदुपादेयमित्यर्थः । ४ कामार्थवधरभावेन धर्मं चोत्तरभावेनेत्यर्थः । ५ व्याधिवत् । † °हाशयः । प° सु० ॥ ५ मित्राणामान-
 न्दत्त्वेन । ६ शत्रूणां भयदत्त्वेन । ७ आकृष्टो योऽमलो निर्क्षिप्तः खलः । स एव दर्पणस्तस्मिन् प्रतिबिम्बितः स राजा युद्धेषु
 स्वमेव पश्यति शत्रोरभावादित्यर्थः । ८ दिशो मां मा त्यजन्त्विति हेतोः ददावित्यर्थः । ‡ °सामव° सु० ॥ १ °वो नर°
 संवृ० का० ॥ ९ सार्थकम् । °न्वयम् । च° सवृ० का० ॥ १० समुद्रो वसनां वरुणं यस्यास्तां पृथ्वीमित्यर्थः । ११ समुद्रविजयस्य
 पश्चात् । १२ यथा सूर्यावतु चन्द्रः आकाशं भूषयति तथा । १३ मेघवद्विः तड्बिदिति यावत् । १४ आगतेन । १५ तत्प्राभृतम् ।

- स तमिस्रागुहाद्वारे द्वारपालमिव स्थितम् । विधिवत् साधयामास कृतमालाभिर्धं सुरम् ॥ ३० ॥
 तस्यादेशाच्चमूनाथः सिन्धुमुत्तीर्य चर्मणा । प्रत्यग्निष्कुटमाक्रामत् तस्याः पुनरुपाययौ ॥ ३१ ॥
 सेनान्या दण्डरत्नेन कपाटोद्घाटने कृते । ससैन्यः प्राविशच्चक्री गजरत्नेन तां गुहाम् ॥ ३२ ॥
 अन्तर्विरचितालोकः काकिणीकृतमण्डलैः । कुम्भिदक्षिणकुम्भस्थमणिभाप्रसरेण च ॥ ३३ ॥
 5 उत्तीर्य वैर्धकिंकृतपद्मया चान्तरस्थिते । नद्यामुन्मग्ननिमग्नजले अत्यन्तदुस्तरे ॥ ३४ ॥
 स्वयं विश्लिष्टकपाटेनोत्तरद्वारवर्त्मना । तस्या गुहाया निरगात् सह चम्वा स चक्रभृत् ॥ ३५ ॥
 आपातनामकांस्तत्र किरातानतिदुर्जयान् । मघवेवासुरभटान् विधिवन्मघवाऽजयत् ॥ ३६ ॥
 सिन्धोश्च निष्कुटां प्रत्यगजयत् तच्चमूपतिः । स्वयं त्वसाधयद् गत्वा हिमाचलकुमारकम् ॥ ३७ ॥
 मघवा चक्रवर्तीति कूटे ऋषभनामनि । आदाय काकिणीरत्नं लिलेख निजनाम सः ॥ ३८ ॥
 10 ततो निवृत्तो मघवा गङ्गायाः पूर्वनिष्कुटम् । सेनान्या साधयामास गङ्गादेवीं स्वयं पुनः ॥ ३९ ॥
 वैताढ्यपर्वतश्रेणिद्वयविद्याधरानपि । स तृतीयश्चक्रधरः साधयामास लीलया ॥ ४० ॥
 खण्डप्रपाताद् द्वारस्थं नाढ्यमालमथापरम् । यथाविध्यात्मसाच्चक्रे चक्रभृद् विधिकोविदः ॥ ४१ ॥
 खण्डप्रपातया सेनान्युद्घाटितकपाटया । वैताढ्यान्निरगाच्चक्री पोतोऽर्णवजलादिव ॥ ४२ ॥
 नवापि निधयस्तत्र गङ्गामुखनिवासिनः । बभूवुर्वशगास्तस्य नैसर्पप्रमुखाः सुखम् ॥ ४३ ॥
 15 सेनान्या साधयामासं गाङ्गं पश्चिमनिष्कुटम् । इत्थं स च वशीचक्रे षट्खण्डमपि भारतम् ॥ ४४ ॥
 संपूर्णचक्रिसामग्र्या आजिष्णुर्मघवा ततः । श्रावस्तीनगरीमागान्मघवेवामरावतीम् ॥ ४५ ॥
 तत्र देवैर्नृदेवैश्च मघोनोऽनूनसंपदः । चक्रवर्तिन्त्वाभिषेकोऽविधीयत यथाविधि ॥ ४६ ॥
 अभिषिक्तोऽपि चक्रित्वे सेवमानोऽपि सन्ततम् । द्वात्रिंशता मुकुटिनां सहस्रैर्मैदिनीभुजाम् ॥ ४७ ॥
 श्रीयमाणः षोडशभिः सहस्रैर्धुसदामपि । निधिभिर्नवभिरपि परिपूर्णैस्सितोऽपि हि ॥ ४८ ॥
 20 चतुःषष्ट्या सहस्रैश्च शुद्धान्तहरिणीदृशाम् । नयनेन्दीवरस्रग्भिरर्च्यमानोऽप्यनारतम् ॥ ४९ ॥
 अन्येष्वपि प्रमादस्य स्थानेषु सुलभेषु सः । पित्र्ये श्रावकधर्मे तु न जात्वासीत् प्रमद्वरः ॥ ५० ॥
 नानाविधानि चैत्यानि विमानानीव नाकिनाम् । जिनविम्बसनाथानि स्वर्णरत्नैर्व्यधत्त सः ॥ ५१ ॥
 यथैकः स पतिः पृथ्व्यास्तथा तस्याप्यजायत । अर्हन् देवः सुसाधुश्च गुरुधर्मो दयामयः ॥ ५२ ॥
 सदा स चैत्यपूजासु तत्पूजास्त्रिव राजकम् । नोज्ञाञ्चकारं नियमं नित्यं नियमितेन्द्रियः ॥ ५३ ॥
 25 अविरतश्रावकत्वेनातिवाह्यायुरात्मनः । सोऽन्तकाले परिव्रज्यामुपादत्त यथाविधि ॥ ५४ ॥
 कौमारेऽब्दसहस्राणि पञ्चविंशतिरैस्य तु । मण्डलित्वेऽपि तावन्ति दशैव तु दिशां जये ॥ ५५ ॥
 चक्रित्वे तु त्र्यब्दलक्षी सहस्रा नवतिस्तथा । व्रतकाले च पञ्चाशत्सहस्राः शरदां पुनः ॥ ५६ ॥
 पञ्चाब्दलक्षीमतिवाह्य जन्मतः पञ्चामलात्मा परमेष्ठिनः स्मरन् ।
 पञ्चत्वमाप्येन्द्रसमानवैभवः सन्त्कुमारेऽजनि सोऽमराग्रणीः ॥ ५७ ॥
 30 इत्याचार्यश्रीहेमचन्द्रविरचिते त्रिषष्टिशालाकापुरुषचरिते महाकाव्ये चतुर्थे
 पर्वणि मघवचक्रवर्तिचरितवर्णनो नाम षष्ठः सर्गः ।

१ चर्मरत्नेन । २ हस्तिनो दक्षिणकुम्भस्थले स्थितस्य मणेः कान्तिप्रसरेण । ३ वैर्धकिरत्नेन कृता या पद्मा सेतुबन्धस्तया ।
 * °घवा वाऽसु° संबु० ॥ † °टं प्राज्यमज° संबु० ॥ ‡ °स गङ्गायाः पूर्वनि° सु० ॥ ४ मुकुटधारिणां राज्ञाम् । ५ आश्रीय-
 माणः । ६ पूर्यमाणे । ७ अन्तःपुरस्त्रीगाम् । ८ नयनान्येव कमलानि तेषां मालाभिः । ९ सदा । १० पितुरागते परम्परयेत्यर्थः ।
 ॥ पृथ्व्यां त° का० ॥ § °र नीति च नित्यं संबु० ॥ ** °तिस्तस्य सु० ॥ ११ निर्मलात्मा पञ्चपरमेष्ठिनः स्मरन्नित्यर्थः ।

सप्तमः सर्गः ।

श्रीसनत्कुमारचक्रिचरितम् ॥

अस्तीह काञ्चनपुरं दधानं काञ्चनश्रियम् । भोगावत्यमरपुरी-लङ्कादिभ्योऽतिशायिनीम् ॥ १ ॥
 तत्रासीद् विक्रमयशा नाम प्रवरविक्रमः । रिपुंक्षैणाश्रुनीरेद्धं प्रतापेरम्मदो नृपः ॥ २ ॥
 तस्य पञ्चशतान्यासन्नन्तःपुरमृगीदृशाम् । यूथभर्तुर्द्विपस्येव करिण्यः प्रेमलालसाः ॥ ३ ॥ 5
 तदा चासीत् पुरे तस्मिन् सार्थवाहो महर्द्धिकः । नागदत्तोऽभिधानेन निधानमिव संपदाम् ॥ ४ ॥
 सौभाग्यलावण्यवती रूपातिशयशालिनी । विष्णोः श्रीरिव विष्णुश्रीर्नाम्ना तस्य गृहिण्यभूत् ॥ ५ ॥
 अन्योऽर्ज्यं नीलिकाराङ्गप्रमाणौ तौ विजहत्तुः । अञ्घ्याहतस्सरक्रीडासरसौ सारसाविव ॥ ६ ॥
 काकतालीयन्यायेन कथमप्येकदा तु सा । दृक्पथं विक्रमयशोवसुधाभर्तुराययौ ॥ ७ ॥
 तां प्रेक्ष्य विक्रमयशा दस्युनेव मनोभ्रुवा । लुण्ठ्यमानविवेकस्त्रस्येवमचिन्तयत् ॥ ८ ॥ 10
 अहो ! विलोचने अस्या मृग्या इव मनोरमे । बन्धुरः केशपाशश्च कलाप इव केकिनः ॥ ९ ॥
 पङ्कविम्बं द्विधाभूतमिवोष्ठौ कोमलारुणौ । पीनोन्नतौ कुचावेतौ स्सरक्रीडाचलाविव ॥ १० ॥
 प्रेत्यग्रे इव च लते भ्रुजे सरलकोमले । मध्यं नितान्तं क्षामं च मुष्टिग्राह्यं पर्वेरिव ॥ ११ ॥
 शेर्वलालीव रोमावल्यावर्त इव नाभ्यपि । नितम्बः पुलिनमिव लावण्यसरितस्त्वसौ ॥ १२ ॥
 रम्भास्तम्भाविवोरु च पादौ च कमले इव । किमन्यत् सर्वमप्यस्या मनो हरति कस्य न ? ॥ १३ ॥ 15
 जराविक्रवचित्तत्वादनौचित्येन वेधसा । निवेशिता काप्यपात्रे शक्रस्तम्भः इमशानवत् ॥ १४ ॥
 एतामपहरिष्यामि क्षेप्स्याम्यन्तःपुरे निजे । अनौचित्यनिवेशित्वदोषः स्रष्टुः प्रयातु च ॥ १५ ॥
 एवं मनसि निश्चित्य कन्दर्पविधुरोऽथ ताम् । जग्राह विक्रमयशा यशो म्लानीचकार च ॥ १६ ॥
 अन्तरन्तःपुरं क्षिप्वा रमयामास तां सदा । विचित्रस्सरलीलाभिरैकतानः स भूपतिः ॥ १७ ॥
 आविष्ट इव भूतेन धचूरमिव लीढवान् । अपस्मारमिव प्राप्तो मदिरामिव पीतवान् ॥ १८ ॥ 20
 आघ्रात इव सर्पेण सन्निपातमिवाप्तवान् । विधुरस्तद्वियोगेन सार्थवाहो बभूव सः ॥ १९ ॥ युग्मम् ॥
 तथा सह वियुक्तस्य सार्थवाहस्य तस्य च । संयुक्तस्य च नृपतेः कालोऽगाद् दुःखसौख्यकृत् ॥ २० ॥
 विष्णुश्रिया रममाणे नृपे तस्मिन्निरन्तरम् । ईर्ष्यायां कार्मणं चक्रुः क्रुद्धाः शुद्धान्तयोषितः ॥ २१ ॥
 कार्मणेन च सा तेन क्षीयमाणा क्षणे क्षणे । मूलवन्म्येव लतिका जीवितेन व्यमुच्यत ॥ २२ ॥
 नृपोऽपि मृत्युना तस्या जीवन्मृत इव स्थितः । प्रलापी च विलापी च नागदत्त इवाभवत् ॥ २३ ॥ 25
 नादत्त चानले क्षेप्तुं विष्णुश्रियं मृतामपि । प्रिया ममैषा प्रणयतूष्णीकेत्यनिशं बद्धम् ॥ २४ ॥
 मन्त्रिणो मन्त्रयित्वाऽथ वञ्चयित्वा च भूपतिम् । अरण्ये चिक्षिपुर्नीत्वा तद्विष्णुश्रीकलेवरम् ॥ २५ ॥
 त्वमासीरधुनैवेह किं प्रिये ! न निरीक्ष्यसे । तिरोधानक्रीडयाऽलं वियोगीस्य वयस्यया ॥ २६ ॥

१ रिपुञ्जीसमूहस्याश्रुनीरेण इद्धो दीप्तः प्रताप एव इरम्मदो मेवाभिर्यस्य सः । * ऽगारुणी° सु० ॥ † ऽद्धप्रवाहेर°
 ऽद्धप्रतापेर° काद्वि० ॥ ‡ ऽदृशः । यू० संब० ॥ § मभाजनम्° सु० ॥ ¶ ऽन्योऽन्यनी° सु० ॥ ** ऽगप्रमा°
 ॥ २ निबांधकामक्रीडायां रससहितौ । ३ लुण्ठ्यमानं विवेक एव स्वं धनं यस्य सः । †† विलोकने सु० ॥, नेत्रे । ‡ सुन्दरः ।
 कुचौ चैतौ संब० का० ॥ ५ नूतने । †† तान्तक्षा° सु० ॥ ६ वज्रस्य । §§ शेवाला° का० ॥ ७ तडीनः ।
 सार्थवाहस्य दुःखकृत्, नृपतेश्च सुखकृदित्यर्थः । ९ शुद्धान्तः-अन्तःपुरम् । १० वसि. वमनम् । §§ ऽमुं तद्विष्णुश्रीकलेवरं
 सु० ॥ ११ वियोगस्य मित्ररूपया तिरोधानक्रीडयाऽलमित्यन्वयार्थः । †† योर्गं वरिवस्यया का० ॥

नर्मणाऽपि वियोगाग्निर्मर्माविद् युज्यते न हि । मदत्यां तव किं नार्तिरावां ह्येकात्मकौ सदा ॥ २७ ॥
 एकाकिनी किमगच्छः क्रीडासरिति कौतुकात् । क्रीडाद्रिमथवारोहः क्रीडोद्यानमथाभ्यगाः ॥ २८ ॥
 मां विना क्रीडसि कथमायाम्येष इति ब्रुवन् । तेषु तेषु प्रदेशेषु बभ्रामोन्मत्तवन्नृपः ॥ २९ ॥
 राज्ञश्च त्यक्तपानान्नवृत्तेर्गतवति व्यहे । मरणाशङ्किनोऽमात्यास्तस्या वपुरदर्शयन् ॥ ३० ॥
 5 अच्छभल्लवर्दत्यन्तविसंस्थुलशिरोरुहम् । शशवच्छशरे वन्या कङ्कैराकृष्टलोचनम् ॥ ३१ ॥
 चर्वितोरसिजद्वन्द्वं गृध्रैः पिशितगृध्रुभिः । समाकृष्टान्नभारं च शिवाभिर्रशिवाकृति ॥ ३२ ॥
 छादितं मक्षिकावृन्दैर्मधुमण्डकजालवत् । पिपीलिकाभिश्चाश्लिष्टं पातभग्राण्डंजाण्डवत् ॥ ३३ ॥
 पूतिगन्धि तदालोक्य सद्यो विष्णुश्रियो वपुः । विरक्तो विक्रमयशाश्चिन्तयामासिवानिति ॥ ३४ ॥

॥ चतुर्भिः कलापकम् ॥

10 अहो ! असारे संसारे सारं वस्तु न किञ्चन । सारबुद्ध्या धिगेतस्यां मोहिताः स्मः कियच्चिरम् ॥ ३५ ॥
 आहार्यैरेव हि गुणैर्हरिद्रारागसन्निभैः । अहो ! हियन्ते नारीभिर्न कश्चित् परमार्थवित् ॥ ३६ ॥
 र्यकृच्छकृन्मलश्लेष्मज्जास्थिपरिपूरिताः । स्नायुस्यूता बही रम्याः स्त्रियश्चर्मप्रसेविकाः ॥ ३७ ॥
 र्वहिरन्तर्विपर्यासः स्त्रीशरीरस्य चेद् भवेत् । तस्यैव कामुकः कुर्याद् गृध्रगोमायुगोपनम् ॥ ३८ ॥
 स्त्रीशस्त्रेणापि चेत् कामो जगदेतज्जिगीषति । तुच्छपिच्छमयं शस्त्रं किं नादत्ते स मूढधीः ? ॥ ३९ ॥
 15 संकल्पयोनिनाऽनेन हहा ! विश्वं विडम्बितम् । तदुत्खनामि संकल्पं मूलमस्यैव सर्वतः ॥ ४० ॥
 एवं विचिन्त्य संसारविरक्तः स महामनाः । सुव्रताचार्यपादान्ते गत्वा दीक्षामुपाददे ॥ ४१ ॥
 चतुर्थषष्ठमासादितपोभिर्देहनिस्पृहः । आत्मानं शोषयामास करैर्जलमिर्वार्यमा ॥ ४२ ॥
 दुस्तपं स तपस्तप्त्वा कालयोगाद् विपद्य च । सनत्कुमारकल्पेऽभूत् प्रकृष्टायुः सुरोत्तमः ॥ ४३ ॥
 ततोऽप्यायुःक्षये च्युत्वा पुरे रत्नपुराभिधे । अजायत श्रेष्ठिसुतो जिनधर्मोऽभिधानतः ॥ ४४ ॥
 20 आबाल्यादपि श्रावकधर्मं द्वादशधापि हि । मर्यादामर्णव इव सदैव परिपालयन् ॥ ४५ ॥
 आराधयंस्तीर्थकरान् पूजयाऽष्टप्रकारया । एषणीयादिदानेन साधुंश्च प्रतिलाभयन् ॥ ४६ ॥
 असाधारणवात्सल्यात् साधर्मिकजनानपि । प्रीणयन् बन्धुवद् दानैः कश्चित् कालमलङ्कयत् ॥ ४७ ॥
 ॥ त्रिभिर्विशेषकम् ॥

इतश्च नागदत्तोऽपि प्रियांविरहदुःखितः । आर्तध्यानांनमृतोऽभ्राम्यत् तिर्यग्योनिषु जन्तुषु ॥ ४८ ॥
 25 भवं भ्रान्त्वा चिरं सोऽथ पुरे सिंहपुराभिधे । अग्निशर्माऽभिधानेन द्विजन्मतनयोऽभवत् ॥ ४९ ॥
 कालेन च त्रिदण्डित्वं स आदाय समाययौ । पुरं रत्नपुरं तीव्रद्विमासादितपोरतः ॥ ५० ॥
 तत्र चासीत् पुरे राजा नामतो हरिवाहनः । स च भागवतोऽश्रौषीत् परिव्राजं तमागतम् ॥ ५१ ॥
 राज्ञा निमन्त्रितस्तेन स पारणकवासरे । राजौकस्यागतं देवाजिनधर्मं ददर्श च ॥ ५२ ॥
 ततः प्राग्जन्मवैरेण ऋषी रोषारुणेक्षणः । बभाषे योजितकरं नरेन्द्रं हरिवाहनम् ॥ ५३ ॥
 30 पृष्ठेऽस्य श्रेष्ठिनो न्यस्यात्युष्णपायसभाजनम् । चेद् भोजयंसि मां राजस्तदा भुञ्जेऽन्यथा न हि ॥ ५४ ॥
 पृष्ठेऽन्यपुंसो विन्यस्य स्थालं त्वां भोजयाम्यहम् । इत्युक्तो भूभुजा भूयः स क्रुद्धो मुनिरब्रवीत् ॥ ५५ ॥

१ भतिविस्तीर्णलि शिरोरूहाणि केशा यस्मिंस्तद् वपुः । २ चर्वितस्तनयुग्मम् । ३ मांसलोलुपैः । ४ अश्रुभाकारम् ।
 ५ यथा पतनेन भद्रं स्फुटितमण्डजस्याण्डं पिपीलिकाभिराश्लिष्यते तथा । * ण्डभाण्डं मु० ॥ ६ पार्श्वस्थो मांसपिण्डो यकृत् ।
 ७ चर्मणा परिभृताः । ८ बहिर्यत् चर्मं दृश्यते तदन्तर्भवेदन्तर्यन्मांसरुधिरादि चास्ति तद् बहिर्भवेदिति विपर्यासः ।
 ९ कामदेवेन । † ना येन मु० ॥ ‡ संकल्पम् मु० ॥ १० सूर्यः । § मारे क० मु० ॥ ¶ तस्यैव सां मु० ॥
 ** भ्यानसू० का० ॥ ११ वैष्णवः । १२ राजगृहे । †† यति मां मु० ॥

अस्यैव पृष्ठे विन्यस्य स्थालमत्युष्णपायसम् । भुञ्जेऽहं भूभुजां नाथाकृतार्थो यामि वा ध्रुवम् ॥ ५६ ॥
 राजा भागवतत्वेन प्रीत्यपद्यत तद्वचः । जिनशासनबाह्यानां विवेकः कीदृशो नृणाम् ? ॥ ५७ ॥
 राजाज्ञया दत्तपृष्ठो भुञ्जानस्य द्विजन्मनः । स्थालतापं सोऽधिसेहे दवानलमिव द्विपः ॥ ५८ ॥
 कर्मणः प्राक्तनस्यैव मदीयस्य फलं ह्यदः । संख्याऽनेन त्रुटत्वेतदिति चाचिन्तयच्चिरम् ॥ ५९ ॥
 भुक्ते तस्मिन् समुच्चरुने सासृग्मांसवसारसान् । पृष्ठात् पायसपात्री सा सपङ्केव चिंतेष्टिका ॥ ६० ॥ 5
 गत्वैको लोकमाहूय स्वकीयं सर्वमप्यथ । अक्षमयज्जिनधर्मो जिनधर्मविचक्षणः ॥ ६१ ॥
 निर्माय चैत्यपूजां च साधुपार्श्वमुपेत्य च । जिनधर्मः परिव्रज्यामुपादत्त यथाविधि ॥ ६२ ॥
 निर्गत्य नगराच्छैलशृङ्गं समधिरुह्य च । संन्यस्य पैक्षं पूर्वस्यां कायोत्सर्गं व्यधत्त सः ॥ ६३ ॥
 अपरास्वपि दिक्ष्वेवं कायोत्सर्गं स निर्ममे । त्रोटिभिस्त्रोत्वमानोऽपि गृध्रकङ्कादिभिः स्वगैः ॥ ६४ ॥
 सहमानो व्यथामेवं नमस्कारपरायणः । विपद्य कल्पे सौधर्मे स इन्द्रः समजायत ॥ ६५ ॥ 10
 मृत्वा त्रिदण्डिकः सोऽपि ह्याभियोगेन कर्मणा । शक्रस्य वाहनमभूदैरावण इति द्विपः ॥ ६६ ॥
 सोऽपि पूर्णैरावणायुश्च्युत्वा जीवस्त्रिदण्डिनः । भवे भ्रान्त्वाऽसिताक्षाख्यो बभूव किल यक्षराट् ॥ ६७ ॥
 इतश्च जम्बूद्वीपेऽस्मिन् क्षेत्रे भरतनामनि । कुरुजाङ्गलदेशेऽभून्नगरं हस्तिनापुरम् ॥ ६८ ॥
 तत्राश्वसेनोऽश्वसेनाच्छादितावनिमण्डलः । मण्डलाग्रजितारातिमण्डलोऽभून्महीपतिः ॥ ६९ ॥
 तस्मिंश्च गुणरत्नानां रोहणाचलसन्निभे । दुग्धे जलकृमिरिव न दोषकणिकाऽप्यभूत् ॥ ७० ॥ 15
 अस्याहं तृणवदिति सौभाग्यस्याभिकाङ्क्षया । असिधारात्रतं कर्तुमिव श्रीस्तदसौ स्थिता ॥ ७१ ॥
 आगतेष्वर्थेषु दधौ स हर्षमतिशायिनम् । व्यषीदच्च खंदितसानुमानेन स्तोकयाचिषु ॥ ७२ ॥
 अभूत् तस्य महादेवी सहदेवीति नामतः । काऽपि देवीव रूपेण महीतलमुपागता ॥ ७३ ॥
 चिरं शक्रश्रियं भुक्त्वा कल्पात् पूर्णायुरादिमात् । स जीवो जिनधर्मस्य तस्याः कुक्षाववातरत् ॥ ७४ ॥
 मुखे प्रविशतः स्वस्मिन् सहदेव्यपि तत्क्षणम् । कुञ्जरादीन् महास्वप्मांश्चतुर्दश ददर्श सा ॥ ७५ ॥ 20
 समयेऽसूत सा स्रुतुं सर्वलक्षणलक्षितम् । अद्वैतरूपविभवं जात्यर्जाम्बूनदद्युतिम् ॥ ७६ ॥
 महीयसाऽथोत्सवेन जगदानन्ददायिना । सनत्कुमार इत्याख्यां चक्रे तस्य महीपतिः ॥ ७७ ॥
 कनकच्छेदगौराङ्गो बालो बाल इवोर्दुपः । प्रीणन् नेत्राणि लोकानां स क्रमेण व्यवर्धत ॥ ७८ ॥
 अङ्कादङ्के नरेन्द्राणां संचरन् स व्यराजत । अरविन्दादरविन्दे सितच्छद इवोचकैः ॥ ७९ ॥
 रूपेणाप्रतिरूपेण स बालोऽपि मृगीदृशाम् । जहार दृष्टमात्रोऽपि नेत्राणि च मनांसि च ॥ ८० ॥ 25
 साङ्गानि शब्दशास्त्राणि समस्तज्ञानमातृकाः । पपौ गुरुमुखोऽदीर्णान्येष गण्डूषलीलया ॥ ८१ ॥
 राज्यश्रीभुवनस्तम्भान् स्वदोःस्तम्भानिवापरान् । स आददे शस्त्रशास्त्राण्यर्थशास्त्राणि चाभितः ॥ ८२ ॥
 अन्या अपि कलाः सर्वाः कलयामास लीलया । क्रमेण वर्धमानः स कलानिधिरिवामलः ॥ ८३ ॥
 स सार्धैकचत्वारिंशद्गुरुभूतविग्रहः । मर्त्यलोकादिव दिवं शैशवात् प्राप यौवनम् ॥ ८४ ॥
 तस्याभूत् परमं मित्रं कालिन्दीस्रनन्दनः । महेन्द्रसिंह इत्याख्या ख्यातः प्रख्यातविक्रमः ॥ ८५ ॥ 30
 प्राप्ते वसन्ते सोऽन्येद्युः कालिन्दीस्रनुना समम् । मकरन्दाख्यमुद्यानं कौतुकात् क्रीडितुं ययौ ॥ ८६ ॥
 क्रीडाभिस्तत्र चित्राभिश्चिक्रीड सुहृदा समम् । सनत्कुमारो गीर्वाणकुमार इव नन्दने ॥ ८७ ॥

१ स्त्रीचकार । २ अनेन मित्रेण कर्मच्छेदकरूपेण । * ०रसा पृ० संब० ॥ † ०तेष्टका मु० ॥ ३ गृहम् । ४ अनशनं ।
 कृत्वा । ५ पार्श्वभागम् । ६ चञ्चुभिः । ७ पञ्चपरमेष्ठिनमस्कारगणनापरायणः । ‡ सोऽथ पू० का० ॥ § शेऽस्ति न० का० ॥
 ८ मण्डलाग्रेण खड्गेन जितं शत्रुमण्डलं येन सः । ॥ ०णाद्रौ कदाचन दु० संब० ॥ ९ तस्य खड्गे । १० दातुमिच्छया अनुमाने-
 नाल्पार्थेषु । ११ जाम्बूनदम् स्वर्णम् । १२ चन्द्रः । १३ हंसः । १४ गुरुमुखाभिर्गताभिः । ** मुद्रितादर्शं 'महेन्द्रसूरः' इति
 नामोपन्यस्तम्, परं प्रस्तुतवर्णने सर्वत्र 'महेन्द्रसिंह' इति उपलभ्यते, तेनात्रापि तदेवास्माभिर्न्यस्तम् । १५ देवकुमारः

तदा च राज्ञोऽश्वपतिः प्राहिणोत् प्राभृते हयान् । धारापञ्चकचतुरान् सर्वलक्षणलक्षितान् ॥ ८८ ॥
 नाम्ना जलधिकल्लोलं कल्लोलमिव चञ्चलम् । एकं सनत्कुमारस्याप्यर्पयामास वाजिनम् ॥ ८९ ॥
 त्यक्त्वा क्रीडां कुमारस्तमारुरोह तुरङ्गमम् । हस्त्यश्चे राजपुत्राणां कौतुकं सर्वतोऽधिकम् ॥ ९० ॥
 क्रैशामुत्क्षिप्य चैकेन वैल्गां चैकेन पाणिना । आसनास्पृष्टपर्याण ऊरूभ्यां प्रैरयच्च तम् ॥ ९१ ॥
 ५ पर्यधाविष्ट वेगेन पादैः क्षमामस्पृशन्निव । गच्छन् बहुतरं व्योम्नि सोऽश्वान् द्रष्टुं रवेरिव ॥ ९२ ॥
 वल्गया चकृषे सोऽश्वः कुमारेण यथा यथा । तथा तथा विपरीतशिक्षोऽधिकमधावत ॥ ९३ ॥
 सौदिनां राजपुत्राणां धावतामपि मध्यतः । निर्ययौ स क्षणादश्वोऽश्वमूर्तिरिव राक्षसः ॥ ९४ ॥
 पश्यतामपि भूपानामुद्भूनामिव चन्द्रमाः । स आरूढकुमारोऽश्वोऽभूददृश्यः क्षणादपि ॥ ९५ ॥
 अश्वेन सनुमाकृष्टं नदीपूरेण पोतवत् । प्रत्यानेतुमन्वचालीदश्वसेनोऽश्वसेनया ॥ ९६ ॥
 १० यात्यसौ यात्यसावश्वः पदान्येतानि तस्य हि । फेनलालास्तस्य चेमा यावदाख्यदिदं जनः ॥ ९७ ॥
 तावद् वीत्योदभूच्चण्डां पूर्णब्रह्माण्डभस्त्रिका । अकार्लिकी कालरात्रिरिवान्धंकरणी दृशाम् ॥ ९८ ॥
 ॥ युग्मम् ॥

अपटीभिरिवौकांसि दिशोऽच्छाद्यन्त रेणुभिः । स्तम्भितानीव सैन्यानि नोद्धृतुं पादमप्यलम् ॥ ९९ ॥
 पदफेनानि चिह्नानि गच्छतस्तस्य वाजिनः । अशेषाण्यपि भग्नानि पांसुकल्लोलमालया ॥ १०० ॥
 १५ न निम्नं नोन्नतं नापि स्थंष्टं न द्रुमाद्यपि । अलक्षि पाताल इव प्रविष्टोऽभूज्जनोऽखिलः ॥ १०१ ॥
 मूढोपायाः सैनिकास्ते पर्याकुल्यभवन्नथ । अब्धावम्भःपूर्यमाणयानाः सांयात्रिका इव ॥ १०२ ॥
 नत्वा महेन्द्रसिंहोऽश्वसेनमेवं व्यजिज्ञपत् । देव! दैवस्य घटना दुर्घटा पश्य खल्वियम् ॥ १०३ ॥
 अन्यथा हि कुमारः क्व दूरदेशो ह्यः क्व च । तत्र चाज्ञातशीले क्व कुमारस्याधिरोहणम् ॥ १०४ ॥
 कुमारस्यापहरणं तेन दुर्वाजिना क्व च । क्व वा वात्येयमुहण्डरजश्छादितदृक्पथा ॥ १०५ ॥
 २० पर्यन्तसामन्तमिव दैवं जित्वा तथापि हि । आनेष्याम्यहमन्विष्य स्वमित्रं स्वामिसन्निभम् ॥ १०६ ॥
 कन्दरेषु गिरीन्द्राणां तुङ्गेषु शिखरेषु च । निरन्तरस्तरुस्तोमदुर्गमाखटवीषु च ॥ १०७ ॥
 रोधोरन्ध्रेषु पातालकल्पेषु सरितामपि । निर्जलेष्वपि देशेषु विषमेष्वपरेष्वपि ॥ १०८ ॥
 ममालपपरिवारस्य क्वचिदेकाकिनोऽपि वा । ईषत्करं चैरस्येव कुमारान्वेषणं प्रभो! ॥ १०९ ॥
 देवस्यामितसैन्यस्यासम्मामतो यत्र कुत्रचित् । तन्नाहं ह्रस्वरथयायां प्रवेश इव दन्तिनः ॥ ११० ॥
 २५ भूयो भूयोऽप्येवमुक्त्वा पादलग्नेन तेन तु । निवर्तितोऽश्वसेनस्तु दुःखितो नगरं ययौ ॥ १११ ॥
 मितसारपरीवारो दुर्वार इव वारणः । महेन्द्रसिंहः सहसा प्रविवेश महाटवीम् ॥ ११२ ॥
 पाषाणैः खड्गिषाणोत्क्षिप्तैर्विषमपद्धतिम् । घर्मात्प्रविशत्क्रोडैर्पङ्किलीकृतपल्वलाम् ॥ ११३ ॥
 प्रौढमैल्लूकहिकाभिः प्रतिशब्दितगह्वराम् । गह्वरासीनशार्दूलकृतबूत्कारदारुणाम् ॥ ११४ ॥
 उत्फालचित्रककुलव्याकुलैणकुलाकुलाम् । गलितश्चापदैर्बाह्वैर्वाहसैर्वैष्टितद्रुमाम् ॥ ११५ ॥

* पतेः प्रा° सु० ॥ † भृतान् ह° सु० ॥ १ धारा-अश्वस्य गतिविशेषः । २ अश्वस्य ताडनी कशा 'चाबुक' इति भाषायाम् । ३ वल्गा-'लगाम' इति भाषायाम् । ४ आसनेनोपवेशनेनास्पृष्टं पर्याणं येन सः । ‡ शत्रुपि ग° का० ॥ ५ विपरीता शिक्षा यस्य सः । ६ अश्ववाराणाम् । ७ नक्षत्राणाम् । ८ वायुसमूहो वात्या । § °लिका का° सु० ॥ ९ यथा गृह्णाणि अपटीभिः यमनिकाभिश्छाद्यन्ते तथा । १० स्थापयितुम् । ११ समप्रदेशम् । १२ °ष्टो निखिलो जनः । संवृ० ॥ ** °टान्यस्य स्व° सु० ॥ १३ अज्ञातं शीलं यस्य तस्मिन्मध्ये । †† °मारेणाधिरोहणम् संवृ० का० ॥ ‡‡ क्व वा क्व का० ॥ १४ रोधसां तीराणां रन्ध्रेषु । § °षयेष्व° का० ॥ १५ दूतस्य । §§ सम्मतो संवृ० ॥ * °नः खं दुः° सु० ॥ १६ खड्गी गण्डकः । † °मार्तः प्र° संवृ० ॥ १६ क्रोडः सूकरः । १७ अलकः-ऋक्षः । १८ एणकं घृगकूळम् । † °बाह्वैर्वा° का० ॥ १९ बाह्वैः अजगरैः ।

चर्मरुचक्रैराक्रान्तमार्गच्छायावनीरुद्राम् । सिंहीसखीपयःपाथिसिंहरुद्राध्वनिभ्रगाम् ॥ ११६ ॥
मत्तकुञ्जरभ्रमाध्वशाखिशिखातिदुर्गमाम् । सनत्कुमारमन्वेष्टुं स विष्वक् तामगाहत् ॥ ११७ ॥

॥ पञ्चभिः कुलकम् ॥

विकटां कण्टकितरुश्चापदैरैवटैः स्थलैः । महाटवीं तामटतस्तस्य सैन्यं व्यशीर्यत् ॥ ११८ ॥
खिन्नखिन्नैर्मुच्यमानो मन्त्रिमित्रादिकैरपि । त्यक्तसंगो मुनिरिव स एकाकी क्रमादभूत् ॥ ११९ ॥ 5
भूयो महानिकुञ्जेषु गिरीणां कन्दरेष्वपि । पल्लीपतिरिवैकोऽपि स बभ्राम धनुर्धरः ॥ १२० ॥
वृंहिते वननागानां सिंहगुञ्जारवेष्वपि । सोऽधावत् सनत्कुमारवीरध्वनितशङ्कया ॥ १२१ ॥
स्वमित्रं तत्र चापश्यन्मुञ्चलन्निर्झरध्वनौ । तदंशङ्क्यन्यतोऽधावत् प्रेम्णो हि गतिरीदृशी ॥ १२२ ॥
नदीकरिहरीनूचे मद्बन्धोर्ध्वनिरेप यत् । स वः पार्श्वे ततो लभ्यं सर्वं ह्येकांशदर्शनात् ॥ १२३ ॥
सर्वत्रांप्रेक्ष्य सहृदमुच्चैरारुह्य शाखिनः । दिशो न्यरूपथद् भूयो मार्गभ्रान्त इवाध्वगः ॥ १२४ ॥ 10
बद्धशोक इवाशोकेश्वाकुलो बकुलेष्वपि । असहः संहकारदुष्पमल्लो मल्लिकास्वपि ॥ १२५ ॥
न्यकारी कर्णिकारेषु पाटलः पाटलास्वपि । दूरस्थः सिन्दुवारेषु स्रोत्कम्पश्चम्पकेष्वपि ॥ १२६ ॥
पराङ्मुखश्च मलयानिलेष्वपि खलेष्विव । स्फुटत्कर्णः कोकिलानां पञ्चमोच्चारितेष्वपि ॥ १२७ ॥
अशान्ततापः पीयूषरश्मेरपि हि रश्मिषु । स वसन्तमतीयाय रोरपुत्र इवैककः ॥ १२८ ॥

॥ चतुर्भिः कलापकम् ॥ 15

कुंकूलैरिव विस्तीर्णैः पादपद्मनखम्पचैः । भृज्यमानोऽर्कांशुतप्तैर्भूरजोभिः पदे पदे ॥ १२९ ॥
सद्यो निर्वाणदावाग्निभस्मदुःसंचरेऽध्वनि । पादतापमजानानोऽग्निस्तम्भमिव स्रत्रयन् ॥ १३० ॥
उष्णवांत्याभिरनलज्वालाभिरिव भूरिभिः । वपुस्तापमगणयन् करी गिरिचरो यथा ॥ १३१ ॥
क्वाथान् रोगीव सरितां पङ्किलान्पूष्मलानि च । पिबन् पर्यासि स ग्रीष्मं भ्राम्यन्नेकोऽत्यवाहयत् ॥ १३२ ॥

॥ चतुर्भिः कलापकम् ॥ 20

रक्षोभिरिव 'जीमूतैरुद्यद्विद्युन्मुखाग्निभिः । अक्षोभ्यमाणहृदयो विश्वविशोभणैरपि ॥ १३३ ॥
अखण्डप्रसरैर्धारासारैः शिर्तेशरैरिव । विध्यमानोऽपि संनद्ध इवाग्नयन् मनागपि ॥ १३४ ॥
पदे पदे वननदीर्वेगोन्मूलितपादपाः । दुस्तरा अप्यनायासं राजहंस इवोचरन् ॥ १३५ ॥
आक्रामन् पङ्किलं मार्गं वराह इव लीलया । मित्रान्वेषी पर्यटन् स वर्षा अप्यत्यवाहयत् ॥ १३६ ॥

॥ चतुर्भिः कलापकम् ॥ 25

मूर्ध्नि चित्रातपं घोरं पादयोस्तप्तवालुकाः । सहमानोऽग्निशरावसंपुटान्तर्वसन्निव ॥ १३७ ॥
खच्छे तोये तोर्यजेषु हंसादिषु च पक्षिषु । अविश्रान्तमनाः क्वासि क्वासि मित्रैवमुद्गणन् ॥ १३८ ॥
मैद्गन्धिसप्तपर्णकुद्धधावितदन्तिनाम् । मध्येन गच्छन् दन्तीव वनान्तरसमागतः ॥ १३९ ॥
सख्येव पर्वमानेन प्रेर्ययाणोऽङ्गगन्धिना । अत्यगाच्छरदमपि स भ्रमन् शरदभ्रवत् ॥ १४० ॥

॥ चतुर्भिः कलापकम् ॥ 30

१ चर्मरुः हरिणमेदः । २ सिंही सखीव सहचर इव तेन सह पयः पिबन्निः सिंही रुद्रा मार्गसरितो यस्यां ताम् ॥
* 'सख्यप' संबु० का० ॥ ३ गतैः । ४ तन्मित्रमाशङ्कत इति तदाशङ्की । † 'शङ्क्यान्त्य' का० ॥ ५ यत्रैकांशदर्शनं तत्र
सर्वं भवेदिति न्यायात् । ‡ 'वैत्र प्रे' का० ॥ ६ आश्रयवृक्षेषु । ७ तिरस्कृता । ८ दीनपुत्रः । ९ तुषानलैः । १० 'जो
'का' संबु० ॥ १० वायूनां समूहो वात्या । ११ 'मणानि का० ॥ ११ मेघैः । १२ तीक्ष्णबाणैः । १३ वर्मितः । १४ चित्रा
नक्षत्रं तस्य तापः । १५ कमलेषु । १६ मदो हस्तिमदस्तस्येव गन्धो यस्यैतादृशेन सप्तपर्णवृक्षेण कुद्धा अत एव धावितान्
ते बुद्धितनस्य तेषाम् । १७ त्रायुना ।

उत्तरेण समीरेण हिमाद्रेरिव बन्धुना । हिमसात् क्रियमाणेषु सरसीसरिदम्बुषु ॥ १४१ ॥

दवाधिनाऽप्यदाह्यासु दह्यमानासु सर्वतः । जलान्तःपद्मकल्हारकैरवोत्पलपङ्क्तिषु ॥ १४२ ॥

शीतार्त्तेषु किरातेषु दवानलमपीच्छुषु । हेमन्तमप्यतीयाय स बाढं दृढनिश्चयः ॥ १४३ ॥

॥ त्रिभिर्विशेषकम् ॥

5 शीर्णेषु जानुदम्बेषु पुष्पपत्रेषु भूरुहाम् । छन्नाहिवृश्चिकेष्वङ्घ्रिन्यासं निःशङ्कमादधत् ॥ १४४ ॥

कर्णमर्माविद्धिरिव मर्मरैरतिदुःश्रवैः । प्रबुद्धोत्कर्णपञ्चास्यबूत्कारेष्वप्यकम्पितः ॥ १४५ ॥

प्रत्यग्रपल्लवास्मादमात्रेणैवोदरम्भरिः । शिशिरं गमयामासौशिशिरो मित्रपीडया ॥ १४६ ॥

॥ त्रिभिर्विशेषकम् ॥

एवं सनत्कुमारस्यान्वेषणायाटतोऽटवीम् । एको महेन्द्रसिंहस्य जगाम परिवत्सरः ॥ १४७ ॥

10 तस्यामटव्यामन्येद्युर्गत्वा कियदवस्थितः । दिशो विलोकयामास नैमित्तिक इवोन्मुखः ॥ १४८ ॥

ततः कारणवक्रौञ्चहंससारसपक्षिणाम् । क्षणादाकर्णयामास कोलाहलमनाकुलः ॥ १४९ ॥

मरुता पङ्कजामोदवाहिनाश्वासितश्च सः । सरः किञ्चिदिहास्तीति निश्चिकायानुमानतः ॥ १५० ॥

आनन्दबाष्पतोयेन निश्चिन्वन् मित्रसंगमम् । सरोवरस्याभिमुखं स ययौ राजहंसवत् ॥ १५१ ॥

गच्छन्नग्रे च शुश्राव गीतं गान्धारबन्धुरम् । मधुरं वेणुनादं च वीणाकाणं च हारिणम् ॥ १५२ ॥

15 विचित्रवस्त्रनेपथ्यरमणीमध्यवर्तिनम् । मित्रं सनत्कुमारं स ददर्श प्रियदर्शनम् ॥ १५३ ॥

असौ प्रियसुहृत् किं मे माया कस्यापि कापि वा । इन्द्रजालमिदं किं वा हृदयान्निर्गतोऽथ मे ॥ १५४ ॥

इति सोऽचिन्तयद् यावत् तावत् कर्णरसायनम् । वैतालिकेन केनापि पठ्यमानमदोऽश्नुोत् ॥ १५५ ॥

कुरुवंशसरोहंसाश्वसेनाब्धिनिसाकर ! । सनत्कुमार ! सौभाग्यमनोभव ! चिरं जय ॥ १५६ ॥

जय विद्याधरवधूर्दालितालिङ्गनद्रुम ! । आढ्यम्भविष्णो ! वैताढ्यश्रेणिद्वयजयश्रिया ॥ १५७ ॥

20 एवं समाकर्ण्य सनत्कुमारस्य स दृक्पथम् । जगाम श्रीष्मसंतप्तो जलाशयमिव द्विपः ॥ १५८ ॥

हर्षाश्रुधारया तुल्यं स पतन् पादपद्मयोः । अभ्युत्थायोर्द्धृत्य सनत्कुमारेणाभिष्वजे ॥ १५९ ॥

उभौ हर्षाश्रु वर्षन्तौ वार्षिकाविव वारिदौ । सविस्मयावप्रतर्क्यपरस्परसमार्गमात् ॥ १६० ॥

साश्रयैर्वीक्ष्यमाणौ तौ विद्याधरकुमारकैः । महाध्यासनयोरासाञ्चक्राते रोमहर्षिणौ ॥ १६१ ॥

अनन्यदृष्टिमनसौ तावभूतां परस्परम् । योगिनाविव रूपस्थध्यानमुद्रापरायणौ ॥ १६२ ॥

25 सनत्कुमारकुमारयोगाद् दिव्यौषधादिव । तदा महेन्द्रसिंहस्य श्रमो रोग इवानुत् ॥ १६३ ॥

सनत्कुमारो हर्षाश्रु प्रमृज्याथ स्वचक्षुषोः । महेन्द्रसिंहमित्यूचे समुधोद्धारया गिरा ॥ १६४ ॥

कथंमत्र सभायासीरेकाक्यासीः कथं नु वा । मामज्ञासीः कथं वाऽत्र कथं वा कालमक्षिपः ? ॥ १६५ ॥

मद्वियोगे पितृपादाः कथं प्राणानधारयन् । कथं पितृभ्यामेकाकी प्रेषितोऽसीह दुर्गमे ? ॥ १६६ ॥

इति पृष्टः कुमारेण बाष्पगद्गदवागथ । महेन्द्रसिंहः प्राग्वृत्तमाचक्षे यथातथम् ॥ १६७ ॥

30 ततः सनत्कुमारस्तं विद्याधरवधूजनैः । चतुरैः कारयामास मंजनं भोजनादि च ॥ १६८ ॥

महेन्द्रसिंहस्तदनु विस्मयसेरलोचनः । सनत्कुमारमित्यूचे विनयाद् रचिताञ्जलिः ॥ १६९ ॥

तदा तेन तुरङ्गेणापहतः कियतीं भुवम् । तदादि मद्वियोगे च प्राप्तं किमथवा त्वया ॥ १७० ॥

इयमृद्धिः कुतो वा ते प्रसीदाख्यातुमर्हसि । रहस्यभूतमेतत् ते गोपनीयं न चेन्मयि ॥ १७१ ॥

सनत्कुमार इत्युक्तश्चिन्तयामास चेतसि । आत्मकल्पे वयस्येऽसिन् गोपनीयं न किञ्चन ॥ १७२ ॥

* षु जीर्णपणेषु जानुदम्बेषु भू० सु० ॥ १ छन्नाः सर्पाश्च वृश्चिकाश्च येषु तेषु । १ रवदु० सं० ॥ २ पञ्जासः सिंहः । ३ तप्तः । ४ शोऽवलो० का० ॥ ५ मनोहरम् । ६ उत्थाप्य । ७ तर्कितुमशक्यः परस्परसमागमसत्त्वात् । ८ गमौ ॥ सं० ॥ ९ मो वेग इ० सं० ॥ ८ आगतः । ९ ज्ञानम् । १० विस्मयेन प्रफुल्लनेत्रः । ११ तत्प्रभृति । १२ स्वसद्व्यो ।

परैरप्युच्यमानेन खट्वत्तेन संताऽपि हि । महापुमांसो लज्जन्ते तत् खट्वत्तं कथं ब्रुवे ? ॥ १७३ ॥
 भवत्वेवं तावदिति विनिश्चित्याश्चसेनसूः । इत्यादिदेश दयितां वामपार्श्वे निषेदुषीम् ॥ १७४ ॥
 प्रिये बकुलमतिके ! विद्यया वेद्यवेदिनि ! । अस्मै महेन्द्रसिंहाय तथ्यां कथय मत्कथाम् ॥ १७५ ॥
 मुकुलीकुरुते नेत्राम्भोजे निद्रा तु मेऽधुना । इत्युदित्वा रतिगृहं सुपुप्सुः प्रविवेश सः ॥ १७६ ॥
 ततो बकुलमतिरप्यवोचत् तत्र वासरे । सखा ते वांजिना जह्रे युष्माकं पश्यतामपि ॥ १७७ ॥ 5
 प्रवेशितश्च महतीमटवीमतिदारुणाम् । रहःक्रीडास्थानमिव देवस्य सैमवर्तिनः ॥ १७८ ॥
 गच्छन्नहि द्वितीयेऽपि सोऽश्वः पञ्चमधारया । मध्याह्ने क्षुत्पिपासार्तः कृष्टा जिह्वामवास्थितः ॥ १७९ ॥
 तस्माच्छ्वासापूर्णकण्ठात् स्तब्धपादात् तुरङ्गमात् । आर्यपुत्रोऽप्यवातारीत् प्रैपित्सोः कुट्टिमादिव ॥ १८० ॥
 छोटयित्वा तदुदरबन्धिनं पट्टमायतम् । सोऽश्वानुत्तारयामास पर्याणकविके स्वयम् ॥ १८१ ॥
 तुरङ्गमः स घूर्णित्वा पपात धरणीतले । सद्यश्च मुमुचे प्राणैः सहपातभयादिव ॥ १८२ ॥ 10
 पिपासयाऽथार्यपुत्रः पयोऽन्वेष्टुमितस्ततः । तस्वामटव्यां बभ्राम नापश्यच्च मरांविष ॥ १८३ ॥
 सुकुमारतयाऽङ्गस्य दूरार्यातश्रमेण च । दवदाहादटव्यांश्च व्याकुलोऽभूत् सखा तव ॥ १८४ ॥
 गत्वाऽदूरात् सप्तपर्णतरुमूले द्रुतं ततः । उपाविक्षन्मुकुलितेक्षणः क्षोण्यां पपात च ॥ १८५ ॥
 तदा चामुं पुण्यवशाद् यक्षस्तद्वनदैवतम् । जलैः सिषेच सर्वाङ्गं शिशिरैरमृतोपमैः ॥ १८६ ॥
 उत्थाय लब्धसंज्ञोऽसौ तदत्तं तत्पयः पपौ । कस्त्वं कुतो वा वारीदमित्यपुच्छच्च तं शनैः ॥ १८७ ॥ 15
 यक्षोऽहमिह वास्तव्यो मानसात् त्वत्कृते पयः । इदं मया समानीतमित्याचख्यौ स यक्षराट् ॥ १८८ ॥
 आर्यपुत्रोऽवदद् भूयः संतापोऽङ्गे महानयम् । न विना मानंससरोमज्जनादपयास्यति ॥ १८९ ॥
 तवेच्छां पूरयाम्येष इत्युक्त्वा यक्षपुङ्गवः । कदलीसंपुटे क्षिर्वाऽमुं मानससरोऽनयत् ॥ १९० ॥
 तत्र च स्नपयामास आर्यपुत्रं स यथाविधि । गजराजं गंजायुक्त इव शीतामलैर्जलैः ॥ १९१ ॥
 सर्वाङ्गीणं सुखस्पर्शैरपनिन्द्ये श्रमो जलैः । आर्यपुत्रस्य निपुणैः संवाहकजनैरिव ॥ १९२ ॥ 20
 तत्रासिताक्षो यक्षः प्राग्जन्मारिः सुहृदस्तव । हननाय समागच्छत् कृतान्त इव नूतनः ॥ १९३ ॥
 अरे रे ! तिष्ठ सिंहेन क्षुधितेनेव कुञ्जरः । चिरादसि मया दृष्टः कियदूरं गमिष्यसि ? ॥ १९४ ॥
 इत्यूर्जितं स तर्जित्वा समुन्मूल्यैर्कर्मङ्गीपम् । आर्यपुत्राय सोऽनार्यः प्राक्षिपद् यष्टिलीलया ॥ १९५ ॥
 समापतन्तं हस्तेन निहत्यापातयद् द्रुमम् । तं ते सखा प्रतिकारभस्त्रामिव मतङ्गजः ॥ १९६ ॥
 ततो बहलधूलीभिरन्धकारमयं जगत् । अकालोत्पन्नकल्पान्तमिव यक्षश्चकार सः ॥ १९७ ॥ 25
 स विचक्रे पिशाचांश्च धूमधूमकलेवरान् । सोदरानन्धकारस्य दारुणाकारधारिणः ॥ १९८ ॥
 ज्वालाजालकरालास्यास्ते चित्या इव जङ्गमाः । अट्टहासं विमुञ्चन्तः पतत्पविरवोपमम् ॥ १९९ ॥
 पिङ्गकेशाः पिङ्गनेत्राः सैदवा इव पर्वताः । लम्बजिह्वाः कोटरान्तःस्थिताहय इव द्रुमाः ॥ २०० ॥
 तीक्ष्णवक्त्रा महादंष्ट्रा दधानाः कार्तिका इव । अधावन्तीं ध्यार्यपुत्रमधिमध्विव मक्षिकाः ॥ २०१ ॥
 ॥ त्रिभिर्विशेषकम् ॥ 30

आम्यतो विकृताकारान् रङ्गादाविव नर्तकान् । आर्यपुत्रोऽपि तान् पश्यन् न विभाय मनागपि ॥ २०२ ॥

१ सत्येनापि । * °रेकुमारो वा° का. ॥ २ अश्वेन । ३ यमराजस्य । ४ गतिविशेषेण । ५ प्रपतितुमिच्छोः ।
 † °दूरं बन्धनं का. ॥ ६ पर्याणं अश्वघृष्टाच्छादनम्, कविका बरगानुगता 'चोकडा' इति ख्याता । ‡ °थानश्च° संवृ° का. ॥
 § °द्वयामाकु° संवृ. ॥ ७ तन्नामः सरोवरात् । †† °त्वा तं मा° संवृ. का. ॥ ** °मास कुमारं स्वयं संवृ. ॥ ८ हस्तिपकः ।
 ९ तिरस्कृत्य । १० वृक्षम् ॥ तं कुमारप्र° संवृ. ॥ ११ गजप्रहणोपायभूतां भस्त्राम्-लोहधमनीम्, 'भट्टी' इति भाषायाम् ।
 १२ अमयः । १३ दधानसहितः । ††† °न्ताधिकुमारमधि° संवृ. ॥

- पिशाचेभ्योऽप्यचकितमार्यपुत्रं तरस्विनम् । अकालकालपाशाभैर्नागपाशैर्बन्ध सः ॥ २०३ ॥
 आर्यपुत्रस्तु तान् सर्वास्रोटयामास लीलया । हस्तोत्क्षेपेण हस्तीवाविहस्तो बल्लिमण्डपम् ॥ २०४ ॥
 अंशुं यक्षो विलक्षोऽथ करघातैरंताडयत् । महागिरिप्रस्थमिव लाङ्गूलाच्छोटनैर्हरिः ॥ २०५ ॥
 आजघानार्यपुत्रस्तं वज्रसारेण मुष्टिना । महामात्र इव क्रुद्धो लोहगोलेन दन्तिनम् ॥ २०६ ॥
 5 अयोवलयितेनाथ मुद्गरेण गरीयसा । आर्यपुत्रं न्यहन् यक्षस्तडितेवाद्रिमम्बुदः ॥ २०७ ॥
 चन्दनद्रुमसुन्मूल्य तेन वर्धिष्णुराहतः । यक्षः पपात भुव्यूर्द्धुशोषं शुष्क इव द्रुमः ॥ २०८ ॥
 यक्षोऽपि शैलमुत्क्षिप्य लीलया गण्डशैलवर्तुं । आर्यपुत्रस्योपरिष्ठाच्चिक्षेपामर्षणः क्षणात् ॥ २०९ ॥
 तेन शैलप्रहारेण जज्ञे निश्चेतनः क्षणम् । सायं नदीहृद इव मीलितेक्षणपङ्कजः ॥ २१० ॥
 लब्धसंज्ञो विधूयाद्रिं महावायुरिवाम्बुदम् । आर्यपुत्रः प्रवृत्ते बाहुभ्यां योद्दुर्मुचकैः ॥ २११ ॥
 10 दण्डेन दण्डंभृदिव दोर्दण्डेन सखाऽपि तम् । चक्रे निहत्य ते कणशः सोऽमरत्वात् तु नामृत ॥ २१२ ॥
 ततो विरसमारुह्य मुमूर्षन्निव सूकरः । असिताक्षः पलायिष्ट वायवीयेन रंहसा ॥ २१३ ॥
 रणकौतुकवीक्षिण्यः सुरविद्याधराङ्गनाः । त्वन्मित्रे वृषुः पुष्पाण्यृतश्रिय इव स्वयम् ॥ २१४ ॥
 अपराङ्गे ततोऽचालीन्मानसाद् धीरमानसः । आर्यपुत्रो ययौ बाह्यां भुवं मत्त इव द्विपः ॥ २१५ ॥
 नन्दनात् तत्र चायातौ असौ खेचरकन्यकाः । ईक्षाञ्चक्रे रूपवतीः सैरजीवातुसन्निभाः ॥ २१६ ॥
 15 सखा ते ताभिरप्यैक्षि हावभावमनोहरम् । स्वयंवरस्रज इव क्षिपतीभिर्दशोऽलसाः ॥ २१७ ॥
 आविश्विकीर्षुः सद्भावमार्यपुत्र उपेत्य ताः । सुधामधुरया वाचा प्रोवाचार्यो वचस्विनाम् ॥ २१८ ॥
 यूयं महात्मनः कस्य पुत्र्यः कुलविभूषणम् । युष्माभिर्भूषितं चेदमरण्यं केन हेतुना ? ॥ २१९ ॥
 ता अप्यूचुर्महाभाग ! विद्याधरमहीपतेः । श्रीमतो भानुवेगस्य वयमष्टापि कन्यकाः ॥ २२० ॥
 इतश्चानतिदूरेऽस्ति तातस्य नगरी वरा । तामलङ्कुरु विश्रान्त्या राजहंस इवाञ्जिनीम् ॥ २२१ ॥
 20 इत्युक्तः प्रश्रयात् ताभिः सखा ते तत्पुरीमगात् । सान्ध्यं विधिं कर्तुमिवाम्भोधौ भानुर्ममज्ज च ॥ २२२ ॥
 वरचिन्ताशल्यभृतो विशल्यकरणौषधिः । ताभिः सखा ते स्वपितुरान्तकेऽनायि सौविदैः ॥ २२३ ॥
 अभ्युत्थानं भानुवेगः कृत्वैवं तमभाषत । दिष्ट्या नः सदनं पुण्यं पुण्यराशिर्यदागमः ॥ २२४ ॥
 आकृत्याऽपि ज्ञायसे त्वं महावश्यो महाभुजः । इन्दोः क्षीरणवाज्जन्म मूर्त्याऽपि ह्यनुमीयते ॥ २२५ ॥
 यत् कन्यानां त्वमुचितो वरोऽस्तीति मयाऽभ्यसे । इमाः परिणयाष्टापि रत्नं स्वर्णं हि योज्यते ॥ २२६ ॥
 26 एवमभ्यर्थितस्तेन तदैव विधिपूर्वकम् । ता दिक्श्रिय इवाष्टापि पर्यणैपीत् सखा तव ॥ २२७ ॥
 ताभिः समं रतिः हे सुप्तोऽसौ बद्धकङ्कणः । निद्रासुखं चान्वभवद् रत्नपर्यङ्कमास्थितः ॥ २२८ ॥
 निद्रापराजितं चैतमसिताक्षः क्षणादापि । उत्क्षिप्य न्यत्र चिक्षेप बलिभ्योऽपि छलं बलिः ॥ २२९ ॥
 पश्यन् सखा ते निद्रान्ते स्वं भूमिष्ठं सकङ्कणम् । एकाकिनमरण्यान्तर्दृश्यी किमिदमित्यथ ॥ २३० ॥
 असावटन्नटव्यन्तरेकाकी पूर्ववत् पुनः । अंभ्रलिहं ददशैकं प्रासादं सप्तभूमिकम् ॥ २३१ ॥
 30 कस्यापि मायिनोऽदोऽपि मायाविलसितं किमु । इत्यामृशन्नार्यपुत्रस्तं प्रासादं समासदत् ॥ २३२ ॥

१ बलिनम् । २ भमन्दः । * षण्डलम् ॥ संबु. का. ॥ † तं च यं संबु. ॥ ३ विषणः । ‡ रघातयत् सु. ॥
 § 'त् । उपरिष्ठात् कुमारस्य चिक्षे° संबु. ॥ ४ दण्डधारी वरुणो वा यमः । ¶ 'के कुमारः कं संबु. ॥ § तु नोऽमृत ॥
 का. ॥ ५ वायुसङ्घेन । ** नाः । कुमारे व° संबु. ॥ †† वाह्यां भु° सु. ॥ †‡ 'ता सविद्याधरकन्य° संबु. ॥ ६ कामदेव
 जीवनतुल्याः । * कुमारस्ताभि° संबु. ॥ ७ कमलिनीम् । ८ विनयात् । † भिः कुमारस्तापु° संबु. ॥ ‡ भिः
 कुमारः स्व° संबु. ॥ ९ अन्तःपुरचारिभिः नयुंसकनरैः । § कृत्वैत्यमुम° सु. ॥ ¶ 'न् कुमारो नि° संबु. ॥ †‡ 'प्यौ
 चित्ते किम(मि)त्यथ ॥ संबु. ॥ §§ स पर्यटन्नटव्य° संबु. ॥ ३० आकाशगामिनम् । ३१ विचारयन् ।

कस्याश्चिद् योषितस्तत्र कुररीकरुणस्वरम् । अश्रौषीद् रुदितं व्यक्तं वनान्तमपि रोदयत् ॥ २३३ ॥
 आर्यपुत्रो दयावीरः प्रासादे तत्र सप्तमीम् । आरोहद् भूमिकां धिष्ण्यविमानभ्रान्तिदायिनीम् ॥ २३४ ॥
 सनत्कुमार क्रौरव्य ! मम जन्मान्तरेऽपि हि । भर्ता भूयास्त्वमेवेति भूयो भूयोऽभिशांसिनीम् ॥ २३५ ॥
 अश्रुपूर्णेक्षणां दीनां कन्यामेकामधोमुखीम् । रूपलावण्यपुण्याङ्गीं सखा ते तत्र चैक्षत ॥ २३६ ॥
 खनामश्रवणात् केयं ममेत्याशङ्कितोऽथ सः । पुरोभूयेत्यभाषिष्ट प्रत्यक्षेवष्टदेवता ॥ २३७ ॥ 5
 भद्रे ! सनत्कुमारः कः कासि त्वं किमिहागता । किं वा ते व्यसनं येन तं स्मरन्तीति रोदिषि ॥ २३८ ॥
 इत्युक्ता तेन सा बाला बलादाह्लादमीयुषी । पीयूषमिव वर्षन्ती गिरा मधुरयाऽवदत् ॥ २३९ ॥
 साकेतपुरनाथस्य सुराष्ट्रस्य महीपतेः । देव्याश्च चन्द्रयशसः सुनन्दा नाम पुत्र्यहम् ॥ २४० ॥
 कुरुवंशनभोभानोरश्वसैनस्य भूपतेः । सन्तुः सनत्कुमारस्तु रूपन्यकृतमन्मथः ॥ २४१ ॥
 स मनोरथमात्रेण भर्ता मम महाशुजः । तस्मै पितृभ्यां दत्ताऽस्मि यस्माद्दुदकपूर्वकम् ॥ २४२ ॥ 10
 ततोऽकृतविवाहां मामेको विद्याधरात्मजः । खड्गुट्टिमादिहानैषीत् परस्वमिव तस्करः ॥ २४३ ॥
 इमं विकृत्य प्रासादं मामत्रैव विमुच्य च । कापि विद्याधरः सोऽगान्न जाने किं भविष्यति ? ॥ २४४ ॥
 अवोचदार्यपुत्रोऽपि मा भैषीः कातरैक्षणे ! । सनत्कुमारः सोऽस्म्येष क्रौरव्यो यं स्मरस्वल्मू ॥ २४५ ॥
 प्रत्यभाषिष्ट साऽप्येवं चिराद् दृष्टिपथेऽद्य मे । देव ! दैवेन सुखममिव दिष्ट्याऽसि दर्शितः ॥ २४६ ॥
 एवं तयोरालपतोरगात् क्रोधारुणेक्षणः । विद्याधरो वज्रवेगाभिधानोऽशनिवेगस्रः ॥ २४७ ॥ 15
 उत्पाद्योल्लालयामास स विद्याधरदारकः । आर्यपुत्रं समुत्पातिखेचरभ्रमदायिनम् ॥ २४८ ॥
 हा नाथ नाथ ! दैवेन निहताऽस्मीति भाषिणी । मूर्च्छया सा महीपृष्ठे शीर्णपर्णमिवापतत् ॥ २४९ ॥
 क्रुद्धः सन्नार्यपुत्रोऽपि मुष्ट्या मशकमुष्टिवत् । वज्रौजसा वज्रवेगमवधीत् तं दुराशयम् ॥ २५० ॥
 अक्षताङ्गस्तदभ्यर्णमार्यपुत्रः समाययौ । नेत्रनीलोत्पलानन्दं जनयंश्चन्द्रमा इव ॥ २५१ ॥
 समाश्रास्य च तां सद्यः पर्यणैषीन्मनीष्यसौ । नैमित्तिकवरैः सा हि स्त्रीरत्नमिति सूचिता ॥ २५२ ॥ 20
 आगात् तत्र क्षणेनापि वज्रवेगस्य सोर्दरा । कन्या सन्ध्यावली नामाकुप्यद् भ्रातृवधाच्च सा ॥ २५३ ॥
 'भर्ता ते भ्रातृवधको भावीति' ज्ञानिनां वचः । स्मृत्वाऽशाम्यत् क्षणेनापि स्वलोभः कस्य नोपरि ? ॥ २५४ ॥
 जयश्रीः सा द्वितीयेव स्वयंवरपरायणौ । आर्यपुत्रं नाथमिच्छन्त्युपतस्थे कुमारिका ॥ २५५ ॥
 अनुज्जार्तस्त्वत्सखाऽथानन्दभाजा सुनन्दया । गान्धर्वेण विवाहेन तामुपायंस्त रागिणीम् ॥ २५६ ॥
 एत्य विद्याधरौ द्वौ च तदानीमाश्वसेर्नये । महारथं संसन्नाहमुपनीयेत्यवोचताम् ॥ २५७ ॥ 25
 त्वया हतं वज्रवेगं गरुडेनेव पन्नगम् । विज्ञायाशनिवेगस्तत्पिता विद्याधरेश्वरः ॥ २५८ ॥
 विद्याधरबलच्छन्नदिको दिक्करिविक्रमः । त्वां योधयितुमेत्येष रोषक्षाराम्बुसागरः ॥ २५९ ॥
 पितृभ्यां चन्द्रवेगेन भानुवेगेन चेरितौ । आवां श्वशुर्यौ भवतः साहाय्यार्थं समागतौ ॥ २६० ॥
 तत्प्रेषितं रथं चामुमारोहेन्द्ररथोपमम् । अमुं चाऽऽमुश्च सन्नाहं विजयस्व द्विषां बलम् ॥ २६१ ॥
 चन्द्रवेग-भानुवेगौ वाहनैर्वायुवेगिभिः । साहाय्यायागतौ विद्धि निजे मूर्त्ती इवापरे ॥ २६२ ॥ 30
 तौ तदानीमपि महावाहिनीकौ समेयतुः । चन्द्रवेग-भानुवेगावब्धी पूर्वापराचिव ॥ २६३ ॥
 तदा चाशनिवेगस्यागच्छतः सैन्यसञ्चयैः । उत्तस्थे तुमुलो व्योम्नि पुष्करावर्चकैरिव ॥ २६४ ॥

१ कुररीवत् करुणः स्वरः यस्मिन् । * 'दितमसौ व' सु० ॥ † कुमारोऽपि द० संबु० ॥ २ धिष्ण्यं नक्षत्रं तारा वा ।
 ‡ 'योऽपि शांसिनीम् ॥ सु० ॥ ॥ § कुमारेस्तत्र संबु० ॥ ३ संकल्पपूर्वकम् । ४ परधनम् । ५ उवाच राजपु० संबु० ॥
 ५ अशीरेक्षणे । ६ अतिशयेन । ७ बुद्धिमान् । ८ भगिनी । ** 'णा । अथार्यपुत्रं नाथीयन्त्यु' संबु० ॥ †† 'तः
 कुमारोऽथा' संबु० ॥ ९ अश्वसेनस्य पुत्राय । १० कवचसहितम् । ११ परिभेहि । †† 'तस्थौ तु' सु० ॥

- तदानीमार्यपुत्राय सन्ध्यावलिरदत्त सा । विद्यां प्रज्ञप्तिं नाम भर्तृगृह्या हि योषितः ॥ २६५ ॥
 आर्यपुत्रोऽपि सन्नद्य समारुह्य च तं रथम् । रणायोत्कण्ठितस्तस्थौ क्षत्रिया हि रणप्रियाः ॥ २६६ ॥
 चन्द्रवेग-भानुवेगादयो विद्याधरा अमुं । स्वसैन्यैर्वत्रिरे वैरिर्यशोविधुविधुन्तुदाः ॥ २६७ ॥
 गृहीत गृहीत हत हतेति च विभाषिणः । आगमन्नतिवेगेनाशनिवेगस्य सैनिकाः ॥ २६८ ॥
 ६ उभयोरप्ययुद्धवन्त सैन्या दैन्यविनाकृताः । ताम्रचूडा इवोत्पत्योत्पत्यामर्षात् प्रहारिणः ॥ २६९ ॥
 तेषां क्ष्वेडारवादन्यन्न किञ्चिच्छुश्रुवे तदा । तदायुधेभ्यो दीप्तेभ्यो नान्यत् किञ्चित् त्वदृश्यत् ॥ २७० ॥
 अपासर्पन्नुपासर्पन् प्रहारानसकृद् ददुः । प्रतीपुत्र रणविदः सुभटाः कुञ्जरा इव ॥ २७१ ॥
 युद्धा चिरेण भयेषु सैनिकेषु द्वयोरपि । ममुत्तस्थेऽशनिवेगो रथेनानिलवेगिना ॥ २७२ ॥
 भो भोः ! क्व वज्रवेगारिर्यमागारनवातिथिः । इत्याक्षिपत् परानुच्चैः साधिर्ज्यं विदधे धनुः ॥ २७३ ॥
 १० एषोऽहं वज्रवेगारिर्यमागारनवातिथिः । इति युवन्नागपुत्रोऽप्यार्ततज्यं धनुर्व्यधात् ॥ २७४ ॥
 ततः प्रवृत्ते युद्धं द्वयोरपि महौजसोः । शराशरि तिरोभूतदिवाकरकगोत्करम् ॥ २७५ ॥
 द्वावप्यार्यपुत्रविद्याधरेशौ मारतत्परैः । युद्धा गदाद्यैरप्यस्त्रैरसंजातधराजयौ ॥ २७६ ॥
 सार्पगारुत्मताग्नेयवारुणास्त्रेस्तु दारुणैः । दिव्यैरस्त्रैरयुधेतामन्योऽन्यं बाध्यवाधकैः ॥ २७७ ॥ युग्मम् ॥
 विद्याधरपतेश्चापमास्फाल्योन्मुञ्चतः शरम् । आर्यपुत्रः सायकेन जीर्वां जीवमिवाच्छिदत् ॥ २७८ ॥
 १५ मण्डलाग्रमथाकृप्याशनिवेगस्य धावतः । यशोऽर्धमिव दोरधं निचकर्त्ताश्वसेनभूः ॥ २७९ ॥
 भग्नैकदन्तो दन्तीव दंष्ट्रीवास्तैर्कदंष्ट्रिकः । छिन्नैकशुजदण्डोऽपि सोऽतिक्रोधादधावत् ॥ २८० ॥
 प्रहर्तुं धावतस्तस्य दर्शनैर्दशतोऽधरम् । विद्यार्पितेन चक्रेण शिरश्चिच्छेद मत्पतिः ॥ २८१ ॥
 ततश्चाशनिवेगस्य राज्यलक्ष्मीः समन्ततः । मम भर्तरि संधीता विक्रान्तो हि श्रियां पदम् ॥ २८२ ॥
 चन्द्रवेगप्रभृतिभिः समं विद्याधरेश्वरैः । गिरिं जगाम वैताढ्यमाश्वसेनिरशङ्कितः ॥ २८३ ॥
 -२० विद्याधरमहाराज्याभिषेकोऽमुष्य तत्र च । विद्याधरेन्द्रैर्विदधे प्रपेदीनैः पदातिताम् ॥ २८४ ॥
 शाश्वतार्हत्प्रतिमानां तत्रैपोऽप्रतिमर्द्धिकः । नन्दीश्वरे शक्र इव विदधेऽष्टाहिकोत्सवम् ॥ २८५ ॥
 अथार्यपुत्रमन्येद्युर्विद्याधरशिरोमणिः । चन्द्रवेगो मम पिता सप्रश्रयमदोऽवदत् ॥ २८६ ॥
 कोऽप्येकदा मया पूर्वमपूर्वमहिर्मा मुनिः । ज्ञानरत्नाकरो दृष्टः स पृष्टः शिष्टैवानिति ॥ २८७ ॥
 तदेवं बकुलमतिप्रमुखं कन्यकाशतम् । चक्री चतुर्थोऽत्र सनत्कुमारः परिणेष्यति ॥ २८८ ॥
 २५ कथं गम्यः कथं प्रार्थ्यः कन्या दातुममूः स तु । इति चिन्ताजुपो मे त्वं भाग्यैरिह समागमः ॥ २८९ ॥
 तत् प्रसीद शतं कन्या अमूः परिणय प्रभो ! । याञ्चा ह्यमोघा महताममोघं च ऋषेर्वचः ॥ २९० ॥
 प्रार्थितो मम पित्रैर्वर्ध्निचिन्तामणिस्तदा । पर्यणैषीत् तव सुहृच्छतं कन्या मदादिकाः ॥ २९१ ॥
 कदाचिच्चारुसंगीतैः कदाचिद् वरनाटकैः । कदाप्याख्यानकवरैः कदाप्यालेख्यवीक्षणैः ॥ २९२ ॥
 कदाचिद् दिव्यवापीषु जलक्रीडामहोत्सवैः । कदाप्युद्यानवीथीषु पुष्पोच्चयनकेलिभिः ॥ २९३ ॥
 ३० कदाचिदन्याभिरपि क्रीडन् क्रीडाभिरेष ते । विद्याधरैः परिवृतोऽनैषीत् कालं सुखं सखा ॥ २९४ ॥
 ॥ त्रिभिर्विशेषकम् ॥

* अपि । तं सै° संवृ० ॥ १ वैरिणां यश एव चन्द्रस्तस्मिन् राहुसदृशाः । २ दीनतारहिताः । ३ कुकुंटाः । ४ गर्जना-
 शब्दात् । ५ प्रतिजग्मुः । † °तिथे । इ° मु० ॥ ६ आतता विस्तीर्णा ज्या यस्मिन् । ७ तिरोभूतः सूर्यकिरणसमूहो
 यस्मिन् तत् । ८ धनुर्गुणम् । ९ नष्टैकदंष्ट्रः । १० दन्तैः । ११ संघास्यति । १२ विक्रमी । * °षेकस्तत्र तस्य च संवृ० ॥
 १३ प्रातैः । ‡ तत्र सोऽप्र° संवृ० ॥ १ °मा मतिः । ज्ञा° संवृ० ॥ १४ कथितवान् । § तदेवं व° संवृ० ॥ १५ चिन्तासेविनः
 चिन्तासुरस्येति यावत् । १६ याचकेषु चिन्तामणिसमानः । ** 'संवृ०' 'का०' इत्येतयोरादर्शयोर्नास्ति पदद्वयमेतत् ॥

क्रीडानिमित्तमधुना त्रिहागात् तव बान्धवः । मिलितस्त्वं च दलितो दुर्दैवस्य मनोरथः ॥ २९५ ॥
 इत्युक्तवत्यां वकुलमंत्यां रतिनिकेतनात् । सनत्कुमारो निरगाद्गदादिव मतङ्गजः ॥ २९६ ॥
 समं महेन्द्रसिंहेन विद्याधरसमावृतः । वेताढ्याद्रिं ततः सोऽगात् सुमेरुमिव वासवः ॥ २९७ ॥
 स कालं गमयन्नृद्रया महत्या परिचुंहितः । महेन्द्रसिंहेनान्येद्युर्व्यज्ञपीदं यथोचितम् ॥ २९८ ॥
 तव ऋद्ध्याऽनया स्वामिन् ! मनो मे मोदतेतगात् । पितरौ त्वद्वियोगार्तौ स्मरं स्मरं च सीदतः ॥ २९९ ॥
 असौ सनत्कुमारोऽसौ महेन्द्र इति तन्मयम् । पितरौ पश्यतो विश्वं मन्ये तनयवत्सलौ ॥ ३०० ॥
 तत् प्रसीदांभिगच्छामो नगरं हस्तिनापुरम् । आनन्दय पितृजनं शशाङ्क इव रागरम् ॥ ३०१ ॥
 तेनेत्यभिहितः सख्या सोत्कण्ठः सोऽपि तत्क्षणात् । विद्याधराधिपशतैश्चमूयुक्तैः समावृतः ॥ ३०२ ॥
 विमानैर्भासुरैः कुर्वन् नानाऽऽदित्यमिवाम्बरम् । विद्याधरैः कैश्चिदपि विधृतातपवारणः ॥ ३०३ ॥
 उद्धूतचामरः कैश्चित् कैश्चिदप्यूढपादुकः । कैश्चिद् गृहीतव्यजन आत्तवेत्रश्च कैश्चन ॥ ३०४ ॥
 प्रियमाणस्यंगिकोऽन्यैः कथ्यमानपथोऽपरैः । दूर्ध्वमानविनोदोऽन्यैस्स्तूयमानगुणोऽपरैः ॥ ३०५ ॥
 कैरपि द्विरदारूढैश्चारूढैश्च कैश्चन । कैश्चिच्च खन्दनारूढैः खे कैश्चित् पादचारिभिः ॥ ३०६ ॥
 सकलत्रः समित्रश्चामित्रशैलमहाशनिः । सनत्कुमारः संप्राप नगरं हस्तिनापुरम् ॥ ३०७ ॥

॥ षडभिः कुलकर्म् ॥

पितरौ तत्र दुःखार्तौ पौरांश्च निजदर्शनात् । स समानन्दयद् ग्रीष्मतापार्तानिव वारिदः ॥ ३०८ ॥
 सनत्कुमारं खे राज्येऽश्वसेननृपतिर्न्यधात् । महेन्द्रसिंहं तत्सेनाधिपत्ये प्रीतमानसः ॥ ३०९ ॥
 श्रीधर्मतीर्थकृत्तीर्थे स्थविराणामथान्तिके । परिव्रज्यां समादाय राजा स्वार्थमसाधयत् ॥ ३१० ॥
 राज्यं सनत्कुमारस्य परिपालयतः सतः । महारत्नान्यजायन्त चक्रादीनि चतुर्दश ॥ ३११ ॥
 ततः स साधयामास चक्रमार्गानुगः स्वयम् । षट्खण्डं भरतक्षेत्रं नैसर्पाद्यान् निश्चीनपि ॥ ३१२ ॥
 दशभिर्वर्षसहस्रैः साधयित्वा स भारतम् । प्राविशद् रत्नभूतेन हस्तिना हस्तिनापुरम् ॥ ३१३ ॥
 प्रविशन्त महात्मानमवधिज्ञानतोऽथ तम् । वीक्षाश्चक्रे सहस्राक्षः साक्षात् स्वमिव सौहृदात् ॥ ३१४ ॥
 सौधमेन्द्रः पूर्वजन्मन्यसौ मे तेन बान्धवः । इति स्नेहवशाच्छक्रः कुबेरमिदमादिशत् ॥ ३१५ ॥
 अयं शक्रचरश्चक्री कुरुवंशाब्धिचन्द्रमाः । राज्ञोऽश्वसेनस्य सुतो महात्मा बन्धुवन्मम ॥ ३१६ ॥
 सनत्कुमारः षट्खण्डं साधयित्वाऽद्य भारतम् । स्वपुरं प्रविशत्येषोऽभिषेकोऽस्य विधीयताम् ॥ ३१७ ॥
 हारं च शशिमालां चातपत्रं चामरे अपि । मुकुटं कुण्डलयुगं देवदूष्यद्वयीमपि ॥ ३१८ ॥
 सिंहासनं पादुके च पादपीठं च भासुरम् । सद्यः सनत्कुमारार्थं कुबेरस्यार्पयद्भरिः ॥ ३१९ ॥
 तिलोत्तमोर्वशीमेनारम्भातुम्बुरुनारदान् । अन्यानपीन्द्रस्तदभिषेकायाश्च समादिशत् ॥ ३२० ॥
 ततः कुबेरस्तैः सार्धमेत्य नौगपुरे वरे । आख्यत् सनत्कुमाराय तमादेशं दिवस्पतेः ॥ ३२१ ॥
 सनत्कुमारानुज्ञातो विचकारैकयोजनम् । माणिक्यपीठं धनदो रोहणाद्रेस्तटीमिव ॥ ३२२ ॥
 तदूर्ध्वं मण्डपं दिव्यं मणिपीठं च मध्यतः । सिंहासनं तदुपरि विदधे धनदः क्षणात् ॥ ३२३ ॥
 श्वीरोदात् त्रिदशैरम्भोऽथानायि धनदाज्ञया । गन्धमाल्यादिं चानर्घ्यं सर्वैरपि च पार्थिवैः ॥ ३२४ ॥
 सनत्कुमारं विज्ञाप्य तत्र सिंहासनोत्तमे । कुबेर आसयांमास शक्रप्राभृतमार्पयत् ॥ ३२५ ॥

* 'पररावृ' संवृ० ॥ † 'दावग' सु० ॥ ‡ 'कैः पररावृ' संवृ० ॥ १ स्थगी ताम्बूलकरङ्कः । § नास्येतत् पदद्वयं 'संवृ०' 'का०' इत्येतयोरादर्शयोः ॥ † कृत्वा वर्षसहस्रेणैकातपत्रं स भा० संवृ० का० ॥ ‡ प्रावि संवृ० ॥ २ भूतपूर्वः शक्रः शक्रचरः । "भूतपूर्वेष्वरद" [७. २. ७८.] इति सूत्रसंसिद्धेः । § 'क्रवर' सु० ॥ * हारां च संवृ० ॥ ३ हस्तिनापुरे । 'रे पुरे । सु० ॥ † आख्यात् सु० ॥ ४ इन्द्रस्य । § 'दि वान' संवृ० ॥ ॥ विज्ञाप्य संवृ० का० ॥ * 'याञ्चक्रे श' संवृ० का० ॥

- तस्यौ सनत्कुमारस्य सामन्तादिः परिच्छदः । सामानिकादिको वज्रपाणेतिव यथोचितम् ॥ ३२६ ॥
 तस्याथ चक्रवर्तिन्वाभिषेकं पुण्यवारिभिः । राज्याभिषेकं श्रीनाभिसूनोरिव सुरा व्यधुः ॥ ३२७ ॥
 मङ्गल्यं गीतमारेमे तुम्बुरुप्रमुखैरथ । पटहादीनि वाद्यानि त्रिदशैस्ताडितानि च ॥ ३२८ ॥
 रम्भोर्वशीप्रभृतिभिर्नर्तकीभिरनृत्यत । विचित्राण्यभ्यनीयन्त गन्धर्वैर्नाटकानि च ॥ ३२९ ॥
 5 सनत्कुमारं त्रिदशा अभिषिच्यैवमुच्चकैः । वस्त्राङ्गरागनेपथ्यमाल्यैर्दिव्यैरयोजयत् ॥ ३३० ॥
 गजरत्नं गन्धवरमध्यारोह्य न्यवीविशत् । सनत्कुमारं मुदितः कुबेरो हस्तिनापुरे ॥ ३३१ ॥
 स्वपुरीवद् धनापूर्णं नगरं हस्तिनापुरम् । कृत्वा कुबेरोऽथ ययौ विसृष्टश्चक्रवर्तिना ॥ ३३२ ॥
 राजभिर्बद्धमुकुटैः सामन्तैरपरैरपि । तस्याभिषेको विदधे स्वसंपद्रह्निसारणिः ॥ ३३३ ॥
 अभिषेकोत्सवात् तस्याभूत् पुरं हस्तिनापुरम् । द्वादशाब्दीं दण्डशुल्कभटवेशादिवर्जितम् ॥ ३३४ ॥
 10 स चक्री पालयामास पितेव विधिवत् प्रजाः । महाक्रद्धिः शक्र इव करादिभिरपीडयन् ॥ ३३५ ॥
 न समोऽस्य प्रतापेन यथा कश्चिदजायत । यथैवाप्रतिरूपेण रूपेणापि जगन्नये ॥ ३३६ ॥
 तदानीं च सुधर्मायां रत्नसिंहासनस्थितः । शक्रः सौदामनीं नाम नाटकं नाटयन्नभूत् ॥ ३३७ ॥
 अनवद्येन रूपेण सर्वरूपाभिभाविना । विस्मापयन् दिविषदस्तत्पर्षदि निषेदुषः ॥ ३३८ ॥
 देहप्रभाभिस्तिर्यङ्गस्तेजांस्यखिलनाकिनाम् । ऐशानकल्पादभ्यागात् संगमस्तत्र चामरः ॥ ३३९ ॥
 15 ॥ युग्मम् ॥
 गतेऽथ तस्मिन् पप्रच्छुः शक्रमेवं दिवोकसः । अस्य लोकोत्तरं तेजो रूपं चानुपमं कथम् ? ॥ ३४० ॥
 शक्रोऽप्यशंसदेतेन प्राग्जन्मनि कृतं तपः । आचामाम्लवर्धमानं तेनेमे रूपतेजसी ॥ ३४१ ॥
 किमन्योऽपीदृशः कोऽपि विद्यतेऽत्र जगन्नये । इति भूयोऽमरैः पृष्टः सौधर्मेन्द्रोऽब्रवीदिदम् ॥ ३४२ ॥
 राज्ञः सनत्कुमारस्य कुरुवंशशिरोमणेः । यद्रूपं न तदन्यत्र देवेषु मनुजेषु च ॥ ३४३ ॥
 20 इति प्रशंसां रूपस्याश्रद्धानाबुभौ सुरौ । विजयो वैजयन्तश्च पृथिव्यामवतेरतुः ॥ ३४४ ॥
 ततस्तौ विप्ररूपेण रूपान्वेषणहेतवे । प्रासादद्वारि नृपतेस्तथतुर्द्वाःस्थसन्निधौ ॥ ३४५ ॥
 आसीत् सनत्कुमारोऽपि तदा प्रारब्धमज्जनः । मुक्तनिःशेषनेपथ्यः सर्वाङ्गाभ्यङ्गमुद्रहन् ॥ ३४६ ॥
 द्वारस्थौ द्वारपालेन द्विर्जाती तौ निवेदितौ । न्यायवर्ती चक्रवर्ती तदानीमप्यवीविशत् ॥ ३४७ ॥
 सनत्कुमारमालोक्य विस्मयस्मेरमानसौ । धूनयामासतुमौलिं चिन्तयामासतुश्च तौ ॥ ३४८ ॥
 25 ललाटपट्टः पर्यस्ताष्टमीरंजनिजानिकः । नेत्रे कर्णान्तविश्रान्ते जितनीलोत्पलत्विषी ॥ ३४९ ॥
 दन्तच्छदौ पराभूतपक्वभिर्म्बफलच्छवी । निरस्तशुक्तिकौ कर्णौ कण्ठोऽयं पाञ्चजन्यजित् ॥ ३५० ॥
 करिराजकराकारतिरस्कारकरौ भुजौ । स्वर्णशैलशिलालक्ष्मीविलुण्टाकमुरस्थलम् ॥ ३५१ ॥
 मध्यभागो मृगारातिकिशोरोदरसोदरः । किमन्यदस्य सर्वाङ्गलक्ष्मीर्वाचां न गोचरा ॥ ३५२ ॥
 'अहो ! कोऽप्यस्य लावण्यसरित्पूरो निर्गलः । येनाभ्यङ्गं न जानीमो ज्योत्स्नयोर्दुर्प्रभामिव ॥ ३५३ ॥
 30 यथेन्द्रो वर्णयामास तथेदं भाति नान्यथा । मिथ्या न खलु भाषन्ते महात्मानः कदाचन ॥ ३५४ ॥
 किंनिमित्तमिहायातौ भवन्तौ द्विजसत्तमौ ? । इत्थं सनत्कुमारेण पृष्टौ तावेवमूचतुः ॥ ३५५ ॥
 लोकोत्तरचमत्कारकारकं सचराचरे । भुवने भवतो रूपं नरशार्दूल ! गीयते ॥ ३५६ ॥
 दूरतोऽपि तदाकर्ण्य तरङ्गितकुतूहलौ । विलोकयितुमायातावावामर्धनिवासव ! ॥ ३५७ ॥

१ श्रीभादीश्वरस्य । २ सर्वरूपतिरस्कारिणा । ३ निषण्णात् । ४ आच्छादयन् । * °नाम् । ईशा° का० ॥ † नास्त्येतत् पदं 'संबु० का०' इत्यादर्शयोः ॥ ‡ °षु वा ॥ का० ॥ ५ प्रारब्धं मज्जनं ज्ञानं येन । ६ द्विजौ । ७ रजनिजानिश्वन्द्रः । ८ 'विम्बीफ' का० ॥ ९ विलुण्टाकशौरः । १० तारकप्रभात् । ११ लशोभनम् संबु० ॥ १२ अवलिपते ! ।

वर्ण्यमानं यथा लोके शुश्रुवेऽस्माभिरद्भुतम् । रूपं नृप! ततोऽप्येतत् सविशेषं निरीक्ष्यते ॥ ३५८ ॥
 ऊचे सनत्कुमारोऽपि स्मितविच्छुरिताधरः । इयं हि कियती कान्तिरङ्गेऽभ्यङ्गतरङ्गिते? ॥ ३५९ ॥
 इतो भूत्वा प्रक्षीक्षेथां क्षणमात्रं द्विजोत्तमौ! । यावन्निर्वर्त्यतेऽस्माभिरेष मञ्जनकक्षणः ॥ ३६० ॥
 विचित्ररचनाकल्पं भूरिभूषणभूषितम् । रूपं पुनर्निरीक्षेथां सरत्नमिव काञ्चनम् ॥ ३६१ ॥
 ततोऽवनिपतिः स्नात्वा कल्पितकल्पभूषणः । साडम्बरः सँदोऽध्यास्ताम्बररत्नमिवाम्बरम् ॥ ३६२ ॥ 5
 अनुज्ञातौ ततो विप्रौ पुरोभूय महीपतेः । निर्देष्यतुश्च तद्रूपं विपण्णौ दध्यतुश्च तौ ॥ ३६३ ॥
 क्व तद् रूपं क्व सा कान्तिः क्व तल्लावण्यमप्यगात् । क्षणेनाप्यस्य मर्त्यानां क्षणिकं सर्वमेव हि ॥ ३६४ ॥
 नृपः प्रोवाच तौ कस्माद् दृष्ट्वा मां मुदितौ पुरा? । कस्मादकस्मादधुना विषादमलिनाननौ? ॥ ३६५ ॥
 ततस्तावचतुरिदं सुधामधुरया गिरा । महाभाग! सुरावावां सौधर्मस्वर्गवासिनौ ॥ ३६६ ॥
 मध्येसुरसभं शक्रश्चक्रे त्वद्रूपवर्णनम् । अश्रद्धधानौ तद् द्रष्टुं मर्त्यमूर्च्याऽऽगताविह ॥ ३६७ ॥ 10
 शक्रेण वर्णितं यादृक् तादृगेव पुरोक्षितम् । रूपं नृप! तवेदानीमन्यादृशमजायत ॥ ३६८ ॥
 अधुना व्याधिभिरयं कान्तिसर्वस्वतस्करैः । देहः समन्तादाक्रान्तौ निःश्वासैरिव दर्पणः ॥ ३६९ ॥
 यथार्थमभिधायेति द्राक् तिरोहितयोस्तयोः । विच्छायं स्वं नृपोऽपश्यद्विमग्रस्तमिव द्रुमम् ॥ ३७० ॥
 सोऽचिन्तयच्च धिगिदं सदा गदपदं वपुः । मुधैव मुग्धाः कुर्वन्ति तन्मूर्च्छां तुच्छबुद्धयः ॥ ३७१ ॥
 शरीरमन्तरुत्पन्नैर्व्याधिभिर्विधैरिदम् । दीर्यते दारुणैर्दारु दारुकीटगणैरिव ॥ ३७२ ॥ 15
 बहिः कथाश्चिद् यद्येतत् प्रोच्येत तथापि हि । नैर्यग्रोधं फलमिव मध्ये कृमिकुलाकुलम् ॥ ३७३ ॥
 रुजा लुम्पति कायस्य तत्कालं रूपसंपदम् । महासरोवरस्येव वारि सेवालवच्छरी ॥ ३७४ ॥
 शरीरं श्रथते नाऽऽशा रूपं याति न पापधीः । जरा स्फुरति न ज्ञानं धिक् स्वरूपं शरीरिणाम् ॥ ३७५ ॥
 रूपं लवणिमा कान्तिः शरीरं द्रविणान्यपि । संसारे तरलं सर्वं कुशाग्रजलबिन्दुवत् ॥ ३७६ ॥
 अर्धश्वीनविनाशस्य शरीरस्य शरीरिणाम् । सकामनिर्जरासारं तप एव महत्फलम् ॥ ३७७ ॥ 20
 इति संजातवैराग्यभावनः पृथिवीपतिः । प्रत्रज्यां स्वयमादित्सुः सुतं राज्ये न्यवीविशत् ॥ ३७८ ॥
 गत्वोद्याने सविनयं विनयन्धरस्सरितः । सर्वसावद्यविरतिप्रधानं सोऽग्रहीत् तपः ॥ ३७९ ॥
 महाव्रतधरस्यास्य दधानस्योत्तरान् गुणान् । ग्रामाद् ग्रामं विहरतः सर्वमैकाग्रचेतसः ॥ ३८० ॥
 गाढानुरागबन्धेन सर्वं प्रकृतिमण्डलम् । पृष्ठतोऽगात् करिकुलं महायूथपतेरिव ॥ ३८१ ॥ युग्मम् ॥
 निष्कषायमुदासीनं निर्ममं निष्परिग्रहम् । तं पर्युपास्य षण्मासान् कथाश्चेत् तद्व्यवर्तत ॥ ३८२ ॥ 25
 कृतपष्ठः पारणाय प्रविष्टो गोचरेऽन्यदा । लेभे चीनककूरं स संजातक्रमशुक्त च ॥ ३८३ ॥
 भूयोऽपि षष्ठभक्तान्ते तथैव कृतपारणात् । व्याधयोऽस्य वृद्धिरे संपूर्णादिव दोहदात् ॥ ३८४ ॥
 कच्छशोषज्वरश्वासारुचिकुक्ष्यक्षिवेदनाः । सप्ताधिसेहे पुण्यात्मा सप्त वर्षशतानि सः ॥ ३८५ ॥
 दुःसहान् सहमानस्य तस्याशेषपरीषहान् । उपेयनिरपेक्षस्य समपद्यन्त लब्धयः ॥ ३८६ ॥
 कफविग्रुहजलमलविष्टामर्षास्तथा परम् । सर्वमप्यौषधिरिति नामतः सप्त लब्धयः ॥ ३८७ ॥ 30
 अत्रान्तरे सुरपतिः समुद्दिश्य दिवोकसः । हृदि जातचमत्कारश्चकारेत्यस्य वर्णनम् ॥ ३८८ ॥

१ विचित्ररचनया सजीभूतम् । २ कल्पितानि नेपथ्यानि च भूषणानि च यस्य । ३ सभाम् । ४ सूर्यः । ५ अवलो-
 कयाञ्चक्रतुः । ६ चिन्तयामासतुः । ७ रोगस्थानम् । ८ काष्ठकीटसमूहः । ९ अभिप्रेतं भवेत् । * 'ग्रोधफ' संबु० ॥
 १० अथ वा श्वो वा अथश्वीनः । ११ समतयैकाग्रं चेतो यस्य तस्य । † नास्त्येतत् पदं 'का०' आदर्शे । ‡ 'चरं मुनिः ले'
 संबु० का० ॥ १२ अजायास्तक्रेण सहितम् । § उपायं सु० ॥ जपेयम् फलम् । ¶ 'द्वामासीस्त' संबु० ॥ † 'र्णानाम् का० ॥

चक्रवर्तिश्रियं त्यक्त्वा प्रज्वलचतुणपूलवत् । अहो ! सनत्कुमारोऽयं तप्यते दुस्तपं तपः ॥ ३८९ ॥
 तपोमाहात्म्यलब्धासु सर्वास्वपि हि लब्धिषु । शरीरनिरपेक्षोऽयं स्वरोगान्न चिकित्सति ॥ ३९० ॥
 अश्रद्दधानौ तद्वाक्यं वैद्यरूपधरौ सुरौ । विजयो वैजयन्तश्च तत्समीपमुपेतुः ॥ ३९१ ॥
 ऊचतुश्च महाभाग ! किं रोगैः परिताम्यसि ? । वैद्यावावां चिकित्सावो विश्वं स्वैरेव भेषजैः ॥ ३९२ ॥
 5 यदि त्वमनुजानासि रोगग्रस्तशरीरकः । तदह्वाय निगृह्णीवो रोगानुपंचितोऽस्तव ॥ ३९३ ॥
 ततः सनत्कुमारोऽपि प्रत्यूचे भोश्चिकित्सकौ ! । द्विविधा देहिनां रोगा द्रव्यतो भावतोऽपि च ॥ ३९४ ॥
 क्रोध-मान-माया-लोभा भावरोगाः शरीरिणाम् । जन्मान्तरसहस्रानुगामिनीोऽत्यन्तदुःखदाः ॥ ३९५ ॥
 तौश्चिकित्सितुमीशौ चेद् युवां तर्हि चिकित्सतम् । अथो चिकित्संथो द्रव्यरोगोऽस्तद् बत ! पश्यतम् ॥ ३९६ ॥
 ततोऽङ्गुलिं गलत्पामां शीर्णां स्वर्णफविप्रुपा । लिप्त्वा शुल्लं रसेनेव द्राक् सुवर्णाचकार सः ॥ ३९७ ॥
 10 ततस्तामङ्गुलीं स्वर्णशलाकामिव भास्वतीम् । आलोक्य पादयोस्तस्य पेततुः प्रोचतुश्च तौ ॥ ३९८ ॥
 निरूपयिषु त्वद्रूपं यौ त्वामायातपूर्विणौ । तावेव त्रिदशावावां संप्रत्यपि समागतौ ॥ ३९९ ॥
 सिद्धलब्धिरपि व्याधिबाधां सोढा तपस्यति । सनत्कुमारो भगवानितीन्द्रस्त्वामवर्णयत् ॥ ४०० ॥
 आवाभ्यां तदिहागत्य प्रत्यक्षेण परीक्षितम् । इत्युदित्वा च नत्वा च त्रिदशौ तौ तिरोहितौ ॥ ४०१ ॥
 क्रौमारे वर्षलक्षार्धं मण्डलित्वे तदेव हि । दशवर्षसहस्राणि कर्कुराभामुपसाधने ॥ ४०२ ॥
 15 चक्रित्वे नवतिवर्षसहस्राणि व्रते पुनः । वर्षलक्षमिति त्र्यब्दलक्षायुस्तुर्यचक्रिणः ॥ ४०३ ॥

ज्ञातेऽवसानसमयेऽनशनं प्रपद्य लक्षत्रयेण शरदां परिपूरितायुः ।
 सुध्यानपञ्चपरमेष्ठिसनत्कुमारः कल्पे सुरः समजनिष्ट सनत्कुमारे ॥ ४०४ ॥
 पञ्चार्हन्तः सीरिणः पञ्च पञ्चोपेन्द्राः पञ्चैतद्विष्वक्किणौ द्वौ ।
 यत्रोक्ता द्वाविंशतिः सूत्ररत्नाम्भोधेस्तुर्यं पर्वं तद् वः श्रियेऽस्तु ॥ ४०५ ॥
 20 सूत्रात् किञ्चिदुदीरितं कथाभ्यः किञ्चिद् योगपटाच्च किञ्चिदत्र ।
 तेषु स्याद् यदि किञ्चनापि मिथ्या मिथ्यादुष्कृतमस्तु तत्र सन्तः ! ॥ ४०६ ॥
 इत्याचार्यश्रीहेमचन्द्रविरचिते त्रिषष्टिशालाकापुरुषचरिते महाकाव्ये
 चतुर्थे पर्वणि सनत्कुमारचरितवर्णनो नाम
 सप्तमः सर्गः संपूर्णः ।

॥ समाप्तं चेदं चतुर्थं पर्वं ॥

१ आज्ञापयसि । २ वृद्धान् । † नोऽनन्तं का० ॥ ३ समर्थौ । * °त्सवो द्र० संवृ० ॥ ४ स्वच्छेषमविन्दुना ।
 ५ तान्नाम् । † निरुपयिषु रूपं संवृ० का० ॥ ६ दिशां जये । ७ बलभद्राः । ८ वासुदेवाः । ९ प्रतिवासुदेवाः ।